

عبداللہ علیہ السلام

قرآن کوم پیچھو ترجمہ او تفسیر

الرحمنیہ
مولوی سید علی عیروپس

تالیف
دارالحدیث و التفسیر

تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

﴿وَإِنَّهُ لَكِتَابٌ عَزِيزٌ﴾ [حم السجدة]

او بېشکه دا ذکر (قرآن) هر و مرو کلک (قوي) کتاب دی

عزیز التفاسیر

د قرآن کریم پښتو ترجمه او تفسیر

د "طه" [۲۵] ایت څخه، "الأنبياء، الحج، المؤمنون، النور"

او د "الفرقان" تر [۲۰] ایت پورې

اتم ټوک

مولوي سلطان عزيز (عزيز) أبو حذيفه عن الله عنه

حسن خیل مومند، د نجم المدارس پخوانی استاذ


ناشر: د امر الکنونر العلمیة

بسم الله الرحمن الرحيم

- د دې کتاب لیکنه د الله ﷻ په توفیق په دار الهجرة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نېټه د جمعې د شې په دوه بجو پیل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نېټه پای ته ورسیده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نېټه یې بیا کتنه، تصحیح او ډیزاین ترسره شوه او د الله ﷻ په فضل چاپ ته چمتو شو.
- له شروع نه تر پایه ورباندې اوولس کاله، څلور میاشتي او اوولس ورځې تیرې شوي، البته په دې حساب کې هره میاشت د دیرشو ورځو په لحاظ نیولې شوې ده.
- کمپوز: مولوي تبیان الحق عزیز حقاني، تصحیح: قاضي اسامه عزیز، د (دکتور اظهار الحق عزیز، نبراس الحق عزیز او حذیفه عزیز) په همکارۍ، ډیزاین: نبراس الحق عزیز، د حذیفه عزیز په همکارۍ.

څلورم چاپ

۱۴۳۷ هـ ق / ۱۳۹۵ هـ ش



د دې کتاب ټول حقوق محفوظ دي

د اړیکو پټې:

- ۱) برېښنالیک: azizultafasir@gmail.com
- ۲) گرځنده تلفون: (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)

د لاسته راوړلو پټې:

- ۱) رشیدیه کتب خانه، کابل، افغانستان.
گرځنده تلفون: (۰۷۷۱۹۶۱۰۲۸)، (۰۷۹۰۹۶۲۸۰۷)
- ۲) رشیدیه کتب خانه، صدف پلازه، محله جنگي، د قصه خواني شاته، پېښور، پاکستان.
تلفون: (۰۹۱۲۵۶۵۵۳۸)

بسم الله الرحمن الرحيم

﴿ قَالَ رَبِّ اشْرَحْ لِي صَدْرِي ﴾ ﴿ وَبَسِّرْ لِي أَمْرِي ﴾ ﴿ وَأَخْلِلْ عُقْدَةً مِنْ لِسَانِي ﴾ ﴿ يَفْقَهُوا قَوْلِي ﴾ ﴿ وَاجْعَلْ لِي وَزِيرًا مِنْ أَهْلِي ﴾ ﴿ هَئُونْ أَخِي ﴾ ﴿ أَشْدُدْ بِهِ أَزْرِي ﴾ ﴿ وَأَشْرِكْهُ فِي أَمْرِي ﴾ ﴿ كَيْ نُنْصِحَكَ كَثِيرًا ﴾ ﴿ وَنَذْكُرَكَ كَثِيرًا ﴾ ﴿ إِنَّكَ كُنْتَ بِنَا بَصِيرًا ﴾ ﴿

- [۲۵] موسی ﷺ وویلې چې: ای زما ربه! زما سینه زما دپاره پرانیزې (حوصله مې غټه کړې).
 [۲۶] او (هم) زما کار (چې اوس پرې مقرر کړی شوم) زما دپاره اسان کړې (توفیق راکړې).
 [۲۷] او (هم) زما د ژبې څخه (د بندش) غوټه خلاصه کړې.
 [۲۸] ترڅو فرعونیان (او نور خلک) زما په خبره باندې پوه شي.
 [۲۹] او (هم) زما د اهل (خپلوانو) څخه (یو کس) کومک کوونکی زما دپاره مقرر کړې.
 [۳۰] (زه په یو کس سره) خپل ورور هارون اراده کوم (چې زما معین مقرر شي).
 [۳۱] زما شا زما په ورور باندې کلکه کړې (چې د دعوت په جریان کې مې شاته ودرېږي).
 [۳۲] او (هم) زما ورور (هارون) زما په کار (پیغمبري دعوت) کې (راسره) شریک کړې.
 [۳۳] (ذکر شوي سوالونه ما د دې دپاره وکړه) ترڅو مونږ ستا ډېر تسبیحات ووايو.
 [۳۴] او (د دې دپاره چې) مونږ (په اجتماعي توګه) ستا ډېره (ډېره) یادونه وکړو.
 [۳۵] یقیناً (ای ربه!) ته په مونږ باندې بیڼا یې (او زموږ ټول کړه وړه ګورې).

ارتباط او د مطلب خلاصه

په وړاندېنيو ایتونو کې موسی ﷺ ته د نبوت او د معجزاتو د ورکړې بیان نازل شوی وه او په دې ایتونو کې هغو شیانو ته اشاره شوې ده کومو ته چې د دعوت په جریان کې ضرورت وه او موسی ﷺ یې د خپل رب ﷻ څخه سوال وکړ، نو حاصل یې داسې راخېږي:
 ای پیغمبره! کله چې موسی ﷺ په نبوت سره سرلوړی شو او د معجزاتو مثالونه یې د نظره تېر شوه او بالاخره مکلف کړی شو چې فرعون ته لار شي نو د الله ﷻ په حضور کې یې لاندې پېشنهادات وړاندې کړه چې:

- ۱- ای زما ربه! زما سینه پراخه کړې او حوصله مې غټه کړې، چې ژر زه تنګی نه شم او په جلتۍ سره په غصه نه شم.
- ۲- ای زما ربه! د نبوت مکلفیت ډېر ذروند دی او لکه څنګه چې مناسب دی توحید ته د فرعونیانو دعوتول ډېر مشکلات لري، نو هیله ده چې ماته خپل دغه کار اسان کړې او توفیق راکړې چې له باره یې ووتلی شم.

- ۳- ای زما ربه! د دعوت کار فصیحې ژبې ته ضرورت لري او زما ژبه څه غوټه لري او په زغرده مطلب نه شم اداء کولی، نو اُمید دی چې زما د ژبې غوټه پرانیزي او د ژبې بندش مې لږ څه خلاص کړي، ترڅو فرعونیان او نور خلک زما په خبره باندې پوه شي او د خبرې څخه مې غلطه معنی وانخلي.
- ۴- ای زما ربه! ماته یو کومکي نفر وټاکي چې زما د اهل او خپلوانو څخه وي چې زه یې ښه پیژنم او ښه اعتماد ورباندې لرم، چې زما سره په دعوتي امورو کښې کومک وکړي.
- ۵- ای زما ربه! زما په خپلوانو کښې چې څوک ماته د ذکرې شوې دندې دپاره ډېر مناسب برېښي، هغه زما ورور (هارون) دی، چې حوصله یې هم زیاته ده او ژبه یې هم زما څخه ښه فصیحه ده. نو ای زما ربه! ما په همدغه (هارون) باندې قوي کړي چې زما ملاتړ شي چې په سخته کښې مې شاته ودرېږي.
- ۶- ای زما ربه! زما نوموړی ورور زما سره په همدغه راسپارلي شوي کار (پیغمبري دعوت) کښې شریک کړي، یا په بل عبارت: هغه هم پیغمبر وگرځوي او په نبوت باندې یې سرلوړی کړي.
- ۷- ای زما ربه! زما د ورور شریکېدل ما ځکه پېشنهاد کړ ترڅو ما سره په راز کښې شریک او په مسئولیت کښې یو رنگ شي، چې په اجتماعي توګه ستا ډېر ډېر تسبیحات ووايو او هم تا ډېر ډېر یاد کړو. یا په بل عبارت: ترڅو ستا په عملي تسبیحاتو او په دعوتي ساحه کښې ښه موثر واقع شو.

توضیحات

- ۱- په ﴿رَبِّ اشْرَحْ لِي صَدْرِي﴾ کښې دې ته اشاره ده چې موسی ﷺ د الله ﷻ څخه هغه شی وغوښت کوم چې الله ﷻ زمونږ پیغمبر (محمد ﷺ) ته ورکړی وه چې: ﴿أَلَمْ نَشْرَحْ لَكَ صَدْرَكَ﴾ [الشرح: ۱] یعنې: ای پیغمبره! ایا مونږ ستا سینه نه ده پراخه کړې او د نبوت د بار پورته کولو دپاره مونږ ستا حوصله نه ده قوي کړې؟ (بلکې دا مو درسره کړي دي).

د موسی ﷺ د ژبې غوټه پرانستله شوه

- ۲- په ﴿وَاحْلُلْ عُقْدَةً مِنْ لِسَانِي﴾ کښې د عقد (غوټې) په هکله مفسرینو کرامو ډېر څه لیکلي دي^(۱) چې په څه ډول یې د موسی ﷺ په ژبه کښې ځای ونيوه، چې مهم ټکي یې دا دي:
- الف: یوه ورځې موسی ﷺ د ماشومتوب په وخت کښې فرعون د ږیرې څخه راکش کړ، او یا یې په سر باندې په لرګي باندې وواهه.
- ب: د فرعون خیال ته ورغله چې دا هغه ماشوم دی چې زه د هغه د مخنیوي په غرض د بني اسرائیلو زامن وژنم، نو دستي یې جلادان او قاتلان راوغوښتل چې راشي دغه ماشوم ذبحه کړي.
- ج: د فرعون ماندینه (آسیه بنت مزاحم رضی الله عنها) د دې کار مانعه شوه چې دا ماشوم دی او د ناپوهۍ د کبله یې ذکر شوی کار کړی دی.
- د: هغې (رضی الله عنها) په لاندې عملیه باندې فرعون ته قناعت ورکړ چې:

(۱) تفسیر البغوي ج ۳ ص ۲۱۶: تفسیر الطبري ج ۱۶ ص ۱۵۹: تفسیر ابن کثیر ج ۲ ص ۴۹: تفسیر القرطبي ج ۱۱ ص ۱۹۲

اول: په یو پلټ (ظرف) کښې یې د اور سره سکروته کېښودله او په بل پلټ کښې یې سور یاقوت کېښود او دواړه یې د موسی ﷺ مخې ته وروړاندې کړه، چې که یاقوت ته یې لاس وړاندې کړ نو ماشوم هوبنډی دی او فرعون یې په قصدي توګه د ږیرې څخه نیولی دی او یا یې په قصدي توګه په سر ګوزار ورکړی دی، او که بالعکس سکروته ته یې لاس وړاندې کړ نو ماشوم ناپوه دی او د فرعون سره معامله یې هم د ناپوهۍ د امله ترسره کړې ده.

دوهم: موسی ﷺ په قدرتي توګه یاقوت پرېښود او په سکروته باندې یې حمله وکړه، او یا یې لاس یاقوت ته وړاندې کړ خو جبرائیل ﷺ د سکروته په لور ورتاو کړ.

درېم: په هر صورت موسی ﷺ سکروته په لاس کښې ونیوه او خپلې خولې ته یې اوچته کړه (په ژبه باندې یې کېښودله).

څلورم: د موسی ﷺ لاس په قدرتي توګه ونه سوزېد او یا وسوزېد خو په درو درملو سره روغ شو، مګر مبارکه ژبه یې پرې وسوزېده او لکنه (غوته) پکښې پیدا شوه، چې په زغرده یې خبرې نه شوې کولی، ترڅو چې د مبعوثیت په وخت کښې یې خپل رب ﷻ ته سوال وکړ چې: ای ربه! زما د ژبې غوته هم پرانیزې.

تبصره

۳- مفسرینو کرامو (زمونږ د پلټنې مطابق) د ذکرې شوې قیصې د اثبات دپاره په کوم مرفوع حدیث باندې استناد نه دی کړی، نو د همدې کبله مونږ دا احتمال هم بعید نه ګڼو چې ذکره شوې غوته به د موسی ﷺ په مبارکه ژبه کښې خلق شوې وه لکه چې د ډېرو ماشومانو په ژبو کښې خلق کېږي او بدون د کسبې سببه په خبرو کښې تر تریان وي.

د سینې تنګي او د ژبې بندش الله ﷻ په بل ایت کښې د موسی ﷺ د خولې څخه داسې حکایت کړې دي چې: ﴿وَيَضِيقُ صَدْرِي وَلَا يَنْطَلِقُ لِسَانِي﴾ [الشعراء: ۱۳] یعنې ای زما ربه! زما سینه تنګېږي او ژبه مې ښه نه چلېږي نو په خپل فضل سره هارون ته هم نبوت ورکړه چې حوصله یې زما څخه غټه ده او په فصاحت کښې راڅخه زیات دی (په ژبه کښې یې بندش نشته).

وزیر څه معنی؟

۴- په ﴿وَاجْعَلْ لِي وَزِيرًا مِّنْ أَهْلِي﴾ کښې د "وزیر" کلمه د "وزر" - لکه "علم" - څخه اشتقاقه شوې ده، "وزر" دروند بار ته ویل کېږي^(۱)، نو څوک چې د یوه امیر (پاچا) د مشغولیت دروند بار په خپلو اوږو باندې اخلي او کومک ورسره کوي هغه ته د وزیر لقب ورکولی کېږي. امکان لري چې نبی کریم ﷺ به ذکر شوي ایت شریف ته اشاره کړې وي کله یې چې علي ﷺ ته وفرمایل چې: «أَوْفَا تَرْضَىٰ أَنْ تَكُونَ مِنِّي بِمَنْزِلَةِ هَارُونَ مِنْ مُّوسَىٰ غَيْرَ أَنَّهُ لَا نَبِيَّ بَعْدِي»^(۲) یعنې نبی کریم ﷺ د تبوک غزا ته روان

(۱) مفردات الراغب ص ۵۵۸

(۲) جامع الترمذي ج ۲ ص ۲۱۴: مستد احمد بن حنبل ج ۱ ص ۳۷۵

شو نو علي ؑ، يې په مدينه منوره کښې د خليفه په حيث وټاکه، خو علي ؑ د منافقانو د پروباګند د کبله او د دې کبله چې غزا ته ډېر راغېب وه نبي کریم ﷺ ته وړاندیز وکړ چې: يا رسول الله! بل څوک دلته خليفه وټاکه زه به غزا ته لاړ شم. نبي کریم ﷺ جواب ورکړ چې: او ايا ته به دې باندې نه خوښېږي چې ته زما په نسبت داسې حيثيت ولري لکه چې هارون ؑ د موسی ؑ په نسب درلود چې په دعوت کښې يې ورسره کومک کاوه او په خپل غياپ کښې يې د خليفه په حيث دراوه خو ستا او د هغه دومره فرق شته چې ته په نبوت کښې شريک نه يې چې زما څخه وروسته پيغمبر نشته، او هغه پکښې شريک وه.

لنډه دا چې موسی ؑ د درانه مکلفيت د پورته کولو دپاره د وزير غوښتنه وکړه چې کومک ورسره وکړي خو د ﴿وَأَشْرِكُ فِي أَمْرِي﴾ جمله يې ورسره اضافه کړه، او په همدې جملې سره يې د علي ؑ د وزارت څخه فرق پيدا کړ.

خو په ياد ولری چې د ذکر شوي حديث شريف څخه د علي ؑ دپاره په خلافت کښې د اوليت حق نه ثابتېږي لکه چې اهل التشيع خيال کوي، د ښه وضاحت او تفصيل دپاره دې ځينو حواشيوو ته مراجعه وکړي شي^(۱).

هېر مونه شي!

۵- هېر مونه شي چې د نبي کریم ﷺ دپاره الله ﷻ د پيغمبري دعوت دروند بار په قدرتي توګه سپک کړی وه چې: ﴿وَوَضَعْنَا عَنكَ وِزْرَكَ﴾ ^(۱) الَّذِي أَنْقَضَ ظَهْرَكَ ﴿[الشرح: ۲-۳] يعني: او مونږ ستا څخه هغه دروند پېټی ښکته کړی (سپک کړی) دی کوم چې ستا شا يې چغوله (نژدې وه چې ماته کړې يې وي)، چې حوصله مو ستا غټه کړه او استقامت مو ستا قوي او کلک کړ. همدې کيفيت ته نبي کریم ﷺ په يوه اوږده حديث کښې اشاره کړې ده چې: «ثُمَّ جَاءَ بِطَسْتٍ مِنْ ذَهَبٍ مُمْتَلِئٍ حِكْمَةً وَإِيمَانًا فَأَفْرَغَهُ فِي صَدْرِي»^(۲) يعني جبرائيل ؑ زما سينه څيرې کړه او بيا يې د سرو زرو لوی ښانګ راوړ چې د حکمت او ايمان څخه ډک وه او زما په سينه کښې يې ورواړاوه (پکښې خالي يې کړ) او بيا يې بېرته وربنده کړ.

د "أَزَّرَ" معنی

۶- په ﴿أَشَدُّ بِهِ أَزْرِي﴾ کښې د "أَزَّرَ" کلمه د "إِزَارَ" سره په اصلي تورو کښې متحده ده، دا کلمه د قوت دپاره او يا په بدن کښې د هغه ځای دپاره وضعه شوې ده په کوم ځای باندې چې "إِزَارَ" (لنګ) تړل کېږي، او همدارنګه د "ظَهَرَ" (شا) معنی هم ورکوي^(۳).

(۱) صحيح البخاري ج ۱ ص ۵۲۶: سنن ابن ماجه ص ۱۲

(۲) صحيح البخاري ج ۱ ص ۵۰

(۳) لسان العرب ج ۴ ص ۱۸: صحيح البخاري ج ۲ ص ۶۹۲

په دې مقام کېنې ټولې معناوې صحت لري چې ای ربه! زما قوت زما په ورور باندې زیات د او یا زما ورور زما د ملاتړ دپاره مقرر کړه او بالاخره یا زما ورور زما شاته ودروله چې زه پرې دوښم، نو ذکرې شوي درېواره معناوې په مصداق کېنې سره څه فرق نه لري، یو مضمون ترې راخپړی

یادونه

۷- د ﴿كَيْ تَسْبَحَكَ كَثِيرًا﴾ وَنَذْكُرَكَ كَثِيرًا دواړه ایتونه په لاندې دوه وو ډولونو سره تفسیر کېدلی شي:

الف: چې د موسی ﷺ د ټولو سوالونو سره ارتباط ورکړی شي، لکه څنگه چې مونږ پرې په ترجمه کېنې عمل کړی دی.

ب: چې یوازې د هغه سوال سره مربوط وگڼل شي کوم چې د هارون ﷺ د نبوت په هکله د الله ﷻ په حضور کېنې وړاندې شوی وه، لکه څنگه چې مونږ ورته د مطلب په خلاصه کېنې اشاره کړې ده.

﴿قَالَ قَدْ أُوتِيتَ سُؤْلَكَ يَمُوسَى﴾ ۱۰۰ ﴿وَلَقَدْ مَنَّا عَلَيْكَ مَرَّةً أُخْرَى﴾ ۱۰۱ ﴿إِذْ أَوْحَيْنَا إِلَىٰ أَمْرِكَ مَا يُوحَىٰ﴾ ۱۰۲ ﴿أَنِ اقْذِفِيهِ فِي التَّابُوتِ فَاقْذِفِيهِ فِي الْيَمِّ فَلْيُلْقِهِ الْيَمُّ بِالسَّاحِلِ يَأْخُذْهُ عَدُوٌّ لِّي وَعَدُوٌّ لَهُ﴾ ۱۰۳ ﴿وَأَلْقَيْتُ عَلَيْكَ مَحَبَّةً مِنِّي وَلِتُصْنَعَ عَلَىٰ عَيْنِي﴾ ۱۰۴ ﴿إِذْ تَمْشِي أُخْتُكَ فَتَقُولُ هَلْ أَدُلُّكُمْ عَلَىٰ مَن يَكْفُلُهُ﴾ ۱۰۵ ﴿فَرَجَعْنَاكَ إِلَىٰ أُمِّكَ كَيْ تَقَرَّ عَيْنُهَا وَلَا تَحْزَنَ﴾ ۱۰۶ ﴿وَقَتَلْتَ نَفْسًا فَنَجَّيْنَاكَ مِنَ الْغَمِّ وَفَتَنَّاكَ فُتُونًا﴾ ۱۰۷ ﴿فَلَبِثْتَ سِنِينَ فِي أَهْلِ مَدْيَنَ ثُمَّ جِئْتَ عَلَىٰ قَدَرٍ يَمُوسَى﴾ ۱۰۸ ﴿وَأَصْطَفَيْنَاكَ لِنَفْسِي﴾ ۱۰۹ ﴿أَذْهَبَ أَنتَ وَأَخُوكَ بِمَا بَيْنَ يَدَيْهِمَا﴾ ۱۱۰ ﴿فِي دِكْرِي﴾ ۱۱۱ ﴿أَذْهَبَا إِلَىٰ فِرْعَوْنَ إِنَّهُ طَغَى﴾ ۱۱۲ ﴿﴾

[۳۶] الله ﷻ (د ذکر و شوو وړاندیزونو په هکله) وویلې چې: بې شکه تاته ستا غوښتنې درکړې شوې ای موسی! (ډاډه اوسه).

[۳۷] او یقیناً مونږ په تا باندې (د دې وخت څخه وړاندې) بل ځل (بل وخت هم) احسان کړی دی (اوستا احتیاجات مو درکړي دي).

[۳۸] (ته) هغه وخت (یاد کړه) چې مونږ ستا مور ته (ستا د ولادت په موقع) هغه وحې وکړه کومه چې ورته وحې کړې شوه (او په هغه وخت کېنې یې ورته ضرورت وه).

[۳۹] (هغه دا) چې موسی ﷺ په صندوق کېنې واچوه نو بیا یې (د صندوق سره) په سیند (رود نیل) کېنې وغورزوه، نو سیند دې دا (موسی ﷺ) په (خپله) غاړه واچوي (رود نیل به یې هلته واچوي) ترڅو مالره دښمن او ده لره دښمن (فرعون) یې ونیسي (او په خپل کور کېنې پنا ورکړي).

او (همدارنگه) ما د خپله جانب په تا باندې محبت (خوښېدل) اچولې وه (ترڅو د فرعونيانو د ضرره بچ کړې شي) او ترڅو زما د مراقبت (او حفاظت) لاندې وپالل (تربيت کړي) شي.

[۴۰] (ای موسی! ته) هغه وخت (یاد کړه) چې ستا خور (ستا د څارنې دپاره د فرعون د کور په طرف) روانه شوه، نو (فرعونيانو ته یې) وویلې چې: ایا زه تاسو ته هغه څوک (هغه زنانه) وښایم کومه چې د دې ماشوم (موسی) کفالت (روزنه) وکړي؟

(هغوی وویلې چې: هو!) نو ته مونږ (په همدې سلسله باندې) خپلې مور ته ورتاو کړې (وروگرځولې) ترڅو د هغې سترگې یخې شي (خوشاله شي) او خپه نه شي.

او (ای موسی! هغه وخت هم درېه زړه کړه چې) تا یو کس (سړی) وواژه (او په تاباندې د اعدام فیصله وشوه، او ته ډېر غمژن شوی) نو تاته مو له غمه نجات درکړ، او (هغه وخت هم یاد کړه چې) ته مو امتحان کړې امتحانول (یا مو په ډېرو امتحانونو سره امتحان کړي چې جلا وطنۍ ته مجبور شوي)، نو تا ډېر کلونه د مدين بنار په اهلایو کښې درنگ وکړ (هلته یوازې پاتې شوي)، بیا (دغه دی اوس دې مقام ته) په (الهي) تقدیر سره راغلې، ای موسی! (او په نبوت باندې سرلوړی شوي).

[۴۱] او د خپل خان (شریعت) دپاره مې جوړ کړې (غوره کړې چې خلکو ته یې ابلاغ کړي).

[۴۲] (ای موسی!) ته او ستا ورور زما په معجزاتو (دلایلو) سره لاړ شئ او زما په ذکر (عملي او قولی یادونه) کښې سستي مه کوئ.

[۴۳] دواړه فرعون ته لاړ شئ، یقیناً چې ده د حد څخه زیات طغیان (سرکشي) کړې ده (او د توحید دعوت ورکړی).

ارتباط او د مطلب خلاصه

په دې ایتونو کښې د یو پلوه موسی عليه السلام ته د سوالونو د قبول خبر ورکړی شوی دی او د بله پلوه ورته څه نور احسانات ښودلي شوي دي چې بدون د سوال کولو څخه ورته عنایت شوی دی، ترڅو د موسی عليه السلام اطمینان او ډاډه لا زیات شي، نو حاصل یې داسې راخېږي:

ای پیغمبره! د ذکر و شوو سوالونو څخه وروسته د مناجات ځینې ټکي دا دي چې:

۱- الله تعالی موسی عليه السلام مخاطب کړه چې: ای موسی! تاته ستا ټول غوښتل شوي شیان درکړي شوه، تاته دې مبارک وي.

۲- ای موسی! مونږ به ستا سوالونه ولې نه قبلوو او وړاندیزونه به دې ولې نه منظوره وو، چې مونږ د دې وخت څخه په غیر په نورو وختونو کښې هم ستا سره ډېر احسانات کړي دي حال دا چې تا غوښتي هم نه وه، نو غوښتلی شوي شیان خو به ضرور درکړو. د ښه وضاحت دپاره ته دغه احسانات درېه زړه کړه:

الف: ای موسی! ته ماشوم وې او تازه تولد شوی وې نو مونږ ستا مور ته په زړه کښې یو عظیم الشان الهام واچاوه، که نه نو ستا مور ډېره زیاته وارخطا وه او مضطربه وه چې اوس به د فرعون

جلادان راشي او زوی به مې ذبحه کړي، الهام دا وه چې:
اول: خپل زوی (موسی علیه السلام) په یوه صندوق کښې واچوه او چاودونه یې ښه بند کړه چې اوبه
ورداخلي نه شي.

دوهم: بیا دغه بند او تړلی شوی صندوق سیند (نیل) ته وغورزوه او هیڅ تشویش مه کوه مونږ به
ستا زوی (موسی علیه السلام) بېرته ستا غېږې ته راوگرځوو، خو دا به داسې وخت وي چې ستا سره به د
خپل زوی د هلاکت او ضائع کېدلو تشویش پاتې نه وي.
درېم: یا په بل عبارت کله چې تا خپل زوی په سیند کښې واچاوه نو سیند به یې خپلې غاړې ته
کړي او په ساحل کښې به یې وغورزوي.

څلورم: په ساحل (څنډه) کښې به یې هغه څوک ونیسي کوم چې زما دښمن دی چې غټ کافر دی،
او هم ستا د زوی دښمن دی چې وژلو پسې یې تاند وهي، او د همدې کبله ته وارخطا او مضطربه یې
نو ای موسی! که بالفرض مونږ ستا مور ته ذکر شوي الهامات نه وی کړي نو تابه د فرعون د
جلادانو څخه نجات نه وی موندلی او مور به دې د اضطراب څخه نه وی خلاصه شوې.

ب: ای موسی! مونږ د فرعون په کور کښې تاته ځای درکړ چې ستا وژلو پسې یې هڅه کوله، یا
په بل عبارت: تاته مو د خپل غټ دښمن په غېږ کښې د همدغه دښمن څخه پنا درکړه. او دا ځکه
چې په تا باندې مو د خپله جانبه غیبي محبت نازل کړی وه چې د هر لیدونکي به خوښېدلې او
محبت به یې درسره پیدا کېده، د همدې کبله ته د فرعون ماندینې ته ډېر زیات محبوب وگرځېدلې
چې په زویتوب سره یې ونیولې او ستا د ژوندې پاتې کېدلو په غرض یې خپل مېړه (فرعون) ته
قناعت ورکړ چې هملته د اوسېداني جوگه شوې.

مونږ ذکره شوې نقشه د ډېرو حکمتونو په بنیاد عملي کړه او بل د دې دپاره چې (ای موسی!) ته
خاص زما د مراقبت لاندې وپالل شي، که بالفرض زما مراقبت نه وی نوته به د دښمن په کور کښې
ژوندی نه وی پاتې شوی.

ج: ای موسی! ته خو هغه وخت درېه زړه کړه چې په څومره عجیبه طریقه باندې مو ته بېرته د
خپلې مور غېږې ته ورسولې. هغه دا چې:

اول: په تا باندې مو د خپلې مور څخه په غیر د نورو ټولو ښځو شوده حرام کړي وه، او په خارق
العاده توگه مو ته د هغوی د تیونو د رودلو څخه منعه کړی وې، د همدې کبله فرعونیان په ډېر
تشویش کښې وه چې ماشوم د لوږې مړ نه شي.

دوهم: آن تر دې چې بل چا نه، ستا خپلې خور فرعونیانو ته وویلې چې ایا زه تاسو ته داسې یوه
زنانه درېه گوته کړم چې دغه ماشوم ته تی ورکړي؟ ماته داسې ښځه معلومه ده چې د هغې تی هر یو
ماشوم روي.

درېم: ټولو ورته وویلې چې هله ژر شه مونږ دغې ښځې ته ورسوه، چې ماشوم وږی دی او ژاړي،
چې د لوږې د کبله د خطر سره مخامخ دی.

خلورم: نو ستا خور سمدستي فرعونيانو ته لارښودانه وکړه چې ته يې خپلې مورتې ورسولې، کله چې هغې په خپلې غېږ کېنې ونيولې او خپل تي ته يې واچولې، نو تا د تي په رودلو پيل وکړ. دا د دې دپاره چې د هغې سترگې په تا باندې يخې شي او غمژنه نه شي، که نه نو هغه خوستا په جدا کېدلو او په سيند کېنې د اچولو د کبله ډېره غمژنه او خپه وه.

نو ايا تا زمونږ څخه غوښتي وه چې مونږ ذکره شوې عمليه اجراء کړو؟ د: ای موسی! ما په تا باندې بل احسان دا کړی دی چې: تاته مو د لوی غم او خفگان څخه نجات درکړ البته کله چې تا په خطا کېنې يو قبضي سړی قتل کړ او په سوک باندې دې وواهه، ستا ورته د وژلو نيت نه وه او کومه قاتلانه حمله دې ورباندې نه وه کړې او نه دې کومه قاتلانه وسله استعماله کړې وه، خو د دې سره سره د فرعوني حکومت مشرانو ستا د وژلو فيصله وکړه خو مونږ ترې تاته نجات درکړ او د تېنېدلو زمينه مو درته برابره کړه.

لنډه دا چې: ای موسی! مونږ ته د ډېرو امتحانونو لاندې واقع کړې او د سختو مشکلاتو سره مو وخت په وخت مخامخ کړې، خو د ټولو څخه مو بريالی وويستلې.

خو په دغه وخت کېنې مو د ډېر لوی امتحان لاندې واقع کړې چې هجرت کولو ته مجبور شوې او د پردېس (مسافر) په حيث دې د مدين د ښاريانو په منځکېنې لس کاله تېر کړه او ډېرې تودې سړې درياندې درغلې.

ه: يا په بل عبارت، مونږ د فرعون په کور کېنې ستا بدني روزنه وکړه چې ته د هغه دښمن وې او هغه ستا دښمن وه، خو د دې سره سره ستا دپاره مو خدمتگار گرځولی وه. نو چې کله ستا بدني روزنه بشپړه شوه بيا مو د خپل دوست (شعیب عليه السلام) کورته وروستلې چې هلته خپله اخلاقي او نفسي روزنه بشپړه کړې.

و: خو کله چې په لسو کلونو کېنې دغه روزنه هم پوره شوه نو دا دی اوس مو د عمر په ټاکلي معيار او ټاکلي وخت سره په دغه مقام کېنې ودرولې او نبوت مودرکړ. ای موسی! ايا ذکر شوي انعامات ستا د پلوه غوښتلي شوي وه؟

ز: نو کله چې مونږ تاته په ذکر شوي تفصيل سره غيبي تربيه درکړې ده نو ته مو په حقيقت کېنې د خپل دين د ابلاغ دپاره جوړ کړی یې، او د جندري څخه مو ويستلی یې، په راتلونکي کېنې هم زه ستا ضروريات پوره کوم او سوالونه دې قبلوم.

ايا د ذکر شوو ټولو احساناتو سره سره به زه تا بې کومکه پرېږدم؟ هيڅکله به دا کار ونه کړم.

۳- نو ای موسی! ستا ورور ته مې هم نبوت ورکړ، او کومې معجزې مې چې تاته درکړي دي هغه ستا د ورور دپاره هم معجزې دي. نو:

الف: ته او ورور دې (هارون عليه السلام) د معجزاتو سره لار شئ او زما په قولې او عملي يادولو کېنې سستي مه کوئ، بلکې ما ډېر ډېر يادوی چې ستاسو کاميابي زما په يادولو کېنې نغښتې ده او دزړونو اطمینان مو په همدې پورې ارتباط لري.

ب: دواړه لارې شې او فرعون توحید ته دعوت کړې یقیناً چې فرعون د حد څخه تجاوز کړی دی او ډېر لوی سرکشه دی.

توضیحات

۱- که څوک وایي چې: په ﴿عَلَيْكَ مَرَّةً أُخْرَى﴾ کښې د ﴿مَرَّةً﴾ کلمه خو اصلاً د "یو ځل تېرېدلو" دپاره وضعه شوې ده^(۱) مگر د مجاز په توګه د "وخت" په معنی باندې استعمالېږي^(۲) نو باید چې حاصل یې داسې راوڅرګړي چې: ای موسی! مونږ په تا باندې بل وخت هم ډېر احسانونه کړي دي؛ نو پوښتنه دا ده چې د دغو احسانونو اجمالي ذکر ته خو په راتلونکو ایتونو کښې اشاره شوې ده چې د میلاد څخه نیولې آن د بعثت پورې په ډېرو وختونو کښې یې صورت نیولی دی، نه په یوه وخت کښې؟

مونږ وایو چې:

الف: د ﴿مَرَّةً﴾ د کلمې په لږو او ډېرو وختونو دواړو باندې اطلاق کېږي او دلته ترې ډېر وختونه مراد دي^(۳).

ب: دلته د ﴿مَرَّةً أُخْرَى﴾ څخه بل اوږد وخت مطلب دی چې د میلاد څخه تر بعثت پورې ټولو احساناتو ته شاملېدلی شي^(۴).

ج: دا هم څه لرې نه ده چې ﴿مَرَّةً أُخْرَى﴾ کلمات د هر یو احسان سره مراد کړی شي. یعنې ای موسی! ستا سره مو په بل وخت کښې دا احسان کړی دی، او په بل کښې دا، او په بل کښې دا، آن تر آخره پورې.

د وحې ډولونه

۲- په ﴿إِذْ أَوْحَيْنَا إِلَىٰ أُمِّكَ﴾ کښې د ﴿أَوْحَيْنَا﴾ کلمه د "وحې" څخه اشتقاقه شوې ده او مونږ د الله ﷻ په توفیق د وحې ډولونه او مثالونه د [آل عمران: ۴۲] او د [النساء: ۱۶۳] ایتونو لاندې لیکلي دي چې بیا لیکلو ته یې اړتیا نه ګورو.

یادونه

۳- په دې مقام کښې چې کومو واقعاتو ته اشارې شوې دي هغه په لاندې ایتونو کښې لږ څه تفصیلواري نازلې شوې دي:

الف: فرعون امر کړی وه چې د بني اسرائیلو نارینه اولادونه دې ذبحه کړي شي [البقرة: ۴۹].

(۱) لسان العرب ج ۵ ص ۱۶۵

(۲) روح المعاني ج ۱۶ ص ۱۸۷

(۳) حاشیه الشیخ زاده تفسیر البیضاوي ج ۳ ص ۳۱۳

(۴) تفسیر ابي السعود ج ۶ ص ۱۴

ب: لاندې واقعاتو د "القصص" د سورت په لومړنيو ايتونو کښې نزول موندلی دی:
 اول: د موسی عليه السلام مور خپل گران زوی په سيند (د نیل په رود) کښې واچاوه.
 دوهم: کوم صندوق چې هغې په خپل زوی باندې بند کړی وه او په سيند کښې يې لاهو کړی وه،
 هغه د یوې لویې ويالې (نهر) په سلسله د فرعون کور ته ورغی.
 درېم: خدمتگارانو صندوق د اوبو څخه راوښووه او د فرعون او بي بي آسیې رضاعتها مخې ته يې وروړلې.

څلورم: بي بي آسیې رضاعتها فرعون ته وړاندېز وکړ چې دا ماشوم به په زويتوب سره ونيسو، دا
 مه وژنه، دا به زمونږ په درد وځوري.
 پنځم: موسی عليه السلام د یوې ښځې تې هم نه رود، چې په نتيجه کښې الله ﷻ د خپلې خور په ذريعه
 خپلې مور ته وصل کړ او د هغې په غېږ کښې يې قرار ونيوه.
 شپږم: موسی عليه السلام د زلميتوب په حال کښې په خطا سره يو فرعوني سړی په يوه سوک باندې وواژه.
 اوم: فرعونيانو يې د وژلو فيصله وکړه خو موسی عليه السلام د مدين ښار ته وتښتېد او هلته يې لس
 کاله تېر کړه.

اتم: په دغه ښار کښې د شعيب عليه السلام سره ملاقي شو او د ده لور يې په نکاح باندې واخستله.
 نههم: لس کاله وروسته د خپلې ماندينې په شمول مصر ته روان وه چې په لاره کښې په توره شپه
 کښې د نبوت په منصب باندې سر لوړی شو.

په موسی عليه السلام باندې محبت اچولی شوی وه

۴- د ﴿وَأَلْقَيْتُ عَلَيْكَ مَحَبَّةً مِنِّي﴾ کلمات مفسرينو کرامو په ډېرو معناوو سره تفسير کړي دي^(۱)
 چې موسی عليه السلام ته الله ﷻ ښايسته خبره ورکړې وه چې خلک به ورباندې عاشقان گرځېدل او يا يې
 په سترگو کښې داسې جذبه موجوده وه چې ليدونکي يې خپل ځان ته راکشول او داسې نور.
 مگر مونږ په داسې حال کښې چې ذکر شوي تفسيرونه نه رده وو، وايو چې ذکر شوی محبت به د
 هغه محبت څخه عبارت وي کوم ته چې الله ﷻ اشاره کړې ده چې ﴿إِنَّ الَّذِينَ ءَامَنُوا وَعَمِلُوا
 الصَّالِحَاتِ سَيَجْعَلُ لَهُمُ الرَّحْمَنُ وُدًّا﴾ [مريم: ۹۶] يقيناً هغه کسان کومو چې ايمان راوړی وي او
 ښک عملونه يې کړي وي، ژر دی چې ډېر مهربان الله ﷻ به هغوی ته (په مختلفو ډولونو سره)
 محبت پيدا کړي.

نو په همدې بنياد الله ﷻ د بي بي آسیې رضاعتها په زړه کښې^(۲) او حتی د فرعون په زړه کښې^(۳) د
 موسی عليه السلام محبت واچاوه چې په همدې محبت سره يې د قتل څخه نجات وموند.

(۱) تفسير القرطبي ج ۱۱ ص ۱۹۶: تفسير البغوي ج ۲ ص ۲۱۷

(۲) تفسير الطبري ج ۱۶ ص ۱۶۲

(۳) تفسير الكشاف ج ۲ ص ۶۳

سوال جواب

۵۔ کہ څوک وایي چې په ﴿وَلْتَضَنَّ عَلَىٰ عَيْنِي﴾ کښې "و" توري د عطف دپاره دي، نو پوښتنه دا ده چې: معطوف عليه یې کوم یو کلام دی؟
مونږ وایو چې: معطوف عليه کلام په دې مقام کښې محذوف دی، څه لرې نه ده چې مونږ ترې په "لتحفظ" سره ترې تعبیر وکړو.

دا د یو پلوه، او د بله پلوه د ﴿وَلْتَضَنَّ عَلَىٰ عَيْنِي﴾ کلمات د حفظ او مراقبت څخه کنایي دي، چې په عربي محاوراتو کښې دا ډول استعمال رواج دی، حتی زمونږ په پښتو کښې هم دا ډول استعمال شته لکه چې وایو: فلانی کار یا فلانی سړی زما د سترگو لاندې دی (زه یې څارنه کوم).
نو د معنی حاصل به یې داسې راوڅرې چې: ای موسی! مونږ په تا باندې محبت درنازل کړ چې هر چا به خوښېدلې او دوست او دښمن ستا په محبت کښې فرق نه درلود، دا د دې دپاره چې ته د دښمن د ضرر څخه بچ وساتل شي او د دې دپاره چې یوازې زمونږ د مراقبت او څارنې لاندې د نبوت دپاره چمتو کړی شي، زمونږ څخه په غیر تاته هیچا په دغې خطري موقع کښې امن نه شو درکولی.

فتون څه معنی؟

۶۔ په ﴿وَفَتَنَّاكَ فُتُونًا﴾ کښې د فتون کلمه یا مصدر دی او یا د "فتنة" جمع ده، یعنې ای موسی! ته مونږ امتحان کړې امتحانول، او یا مو په ډېرو امتحانونو سره امتحان کړې، او د ټولو څخه مو روح رمت راوویستلې، لکه څنگه چې څوک په ذوب کولو (ویلې کولو) سره د سرو زرو څخه خیرې لري کړي او صاف سوچه زر پاتې شي همدارنگه ته په امتحانانو سره د نبوت دپاره مساعد جوړ شوي.

یوه پوښتنه او د هغې جواب

۷۔ که څوک وایي چې: په ذکره شوې جمله کښې کوم امتحان یا امتحانونو ته اشاره ده؟
مونږ وایو: علماوو کرامو د همدې جملې په تفسیر کښې د موسی (عليه السلام) د ولادت څخه نیولې آن د بعثت پورې ټول واقعات (ټولې سړې او تودې پېښې) شاملې گڼلې دي او په همدې ارتباط یې ډېر اوږد حدیث روایت کړی دی چې تقریباً لس مخونه ورباندې ډک شوي دي^(۱)، غالبه دا ده چې د اسرائیلیاتو څخه به خالي نه وي^(۲).

مگر مونږ ته داسې برېښي چې د ذکرې شوې جملې دپاره به راتلونکی ایت شریف تفسیر واقع شوی وي، لکه چې په ﴿فَلْيَشْهَدْ سِنِينَ﴾ کښې د "ف" توري په همدې مطلب باندې دلالت کوي.
نو د معنی حاصل به یې داسې راوڅرې چې: ای موسی! زمونږ بل امتحان یا امتحانونه په تا باندې دا وه چې ته د مدین ښار ته وتښتېدلې او د لاندې مشکلاتو سره مخامخ شوې:

(۱) الدر المنثور ج ۵ ص ۵۶۹، ۵۷۹: تفسیر الطبري ج ۱۶ ص ۱۶۴

(۲) تفسیر ابن کثیر ج ۲ ص ۱۵۳

الف: د خپل وطن څخه پردي وطن ته تبعید شوي او دائمی مسافر شوي.
 ب: د هجرت او سفر د سختیو سره مخامخ شوي او لوږه او تنده درباندي درغله حال دا چې تر دغه وخته پورې د متکبر پاچا په کور کېني اوسېدي او د هيڅ نعمت کمبود دي نه وه لېدلی، خو ناڅاپه بې توبني په پښو باندې روان (ستړی ستومانه) شوي.
 ج: د خپلو اقاربو څخه جدا شوي او د خوږې مور د لیدلو څخه محروم شوي.
 د: بالآخره د شعيب عليه السلام سره دې شپني ونيوه او (په اصطلاح) د ډېر مجبوریت د کبله دې شپني او مزدوری ته ملا وتړله او داسې نور.

وئى "څه معنی؟

۸- په ﴿وَلَا تَنِيَا فِي ذِكْرِي﴾ کېني د ﴿تَنِيَا﴾ کلمه د "وئى" - لکه "فتى" - څخه اشتقاقه شوې ده چې د سستوالي او کمزورۍ معنی ورکوي^(۱)، یعنې ای موسی! ته او ورور دې دواړه زما په عملي او قولې ذکر کېني سستي او کمزوري مه کوی چې په همدې کېني ستاسو کامیابي نغښتې ده.
 لنډه دا چې: اول یوازې تاته امر کېده چې د سرکښه فرعون دعوت ته لار شه، او اوس ته او ستا ورور دواړه په همدغه کار باندې مکلف یاست، چې دواړه لار شی او د هغه مقابله وکړی.
 ﴿فَقُولَا لَهُ قَوْلًا لَّيْنًا لَعَلَّهُ يَتَذَكَّرُ أَوْ يَخْشَى﴾ (۱۱) قَالَا رَبَّنَا إِنَّنَا نَخَافُ أَنْ يَفْرُطَ عَلَيْنَا أَوْ أَنْ يَطْغَى (۱۲) قَالَ لَا تَخَافَا إِنَّنِي مَعَكُمَا أَسْمَعُ وَأَرَى (۱۳) فَأَتِيَاهُ فَقُولَا إِنَّا رَسُولَا رَبِّكَ فَأَرْسِلْ مَعَنَا بَنِي إِسْرَءِيلَ وَلَا تَعْذِِبْهُمْ قَدْ جَعَلْنَاكَ بِعَايَةِ مَنْ رَبِّكَ وَالسَّلَامُ عَلَيَّ مَنْ أَتَّبَعَ الْهُدَى (۱۴) إِنَّا قَدْ أُوحِيَ إِلَيْنَا أَنَّ الْعَذَابَ عَلَى مَنْ كَذَّبَ وَتَوَلَّى (۱۵) ﴿
 [۴۴] نو تاسو دواړه فرعون ته نرمه (او پسته) خبره وکړئ شاید چې نوموړی (ستاسو د خبرې څخه) پند واخلي او یا (د الله ﷻ د عذابه) وډار شي (تاسو په همدې امید دعوت ورکړئ).
 [۴۵] دواړو (موسی عليه السلام، هارون عليه السلام) ویلي چې: ای زموږ ربه! یقیناً موږ ډارېږو چې فرعون به په موږ باندې وړاندېوالی (افراط) وکړي (او خبره به راباندې قطعې کړي) او یا به (نوره زیاته) سرکشي وکړي (ستا په شان کېني به نامناسبې خبرې وکړي).
 [۴۶] الله ﷻ وفرمایل چې: تاسو دواړه مه ډارېږئ (ځکه چې) یقیناً زه له تاسو دواړو سره یم، اورم او گورم (هیڅ شی راڅخه پټ نه دی).
 [۴۷] نو دواړه فرعون ته ورشي نو ورته وواياست چې: یقیناً موږ دواړه ستا د رب ﷻ د پلوه رالېږلي شوي یاستو نو زموږ سره بني اسرائيل ولېږه (خوشې کړه) او دوی (نور) مه معذبو، یقیناً

مونږ تاته ستا د رب ﷻ د پلوه (د خپل رسالت د اثبات دپاره) لويه معجزه (او قطعي دليل) راوړي دي، او ټوله سلامتيا (د الله ﷻ د پلوه فقط) په هغه چا باندې ده کوم چې (د ده ﷻ) د هدايت (او لارښوونکي) پيروي کوي (او بس).

[۴۸] يقيناً مونږ ته بهي شککه وحي کېږي چې په رښتيا سره (الهي) عذاب په هغه چا باندې (نازلېدونکي) دی کوم چې (د پيغمبرانو) تکذيب کوي او (د دعوت څخه يې) مخ اړوي (نو ته زمونږ تکذيب مه کوه او زمونږ د دعوت څخه مخ مه اړوه).

ارتباط او د مطلب خلاصه

وړاندېني ايتونه په دې باندې تمام شوي وه چې تاسو دواړه (موسی ﷺ، هارون ﷺ) فرعون ته د دعوت دپاره ورشي. او په دې ايتونو کېنې دوی دواړو ته توصیه شوې ده چې فرعون ته د دعوت په جريان کېنې داسې-داسې وواياست، او هم پکېنې د دوی دواړو څه نورو سوالونو ته هم اشاره شوې ده، چې حاصل يې داسې راڅپړي:

ای پيغمبره! د مناجات په وروستني پړاو کېنې لاندې وصايا او سوالونه متحقق شوه:

۱- الله ﷻ موسی ﷺ او هارون ﷺ ته توصیه وکړه چې فرعون ته په نرمو خبرو او پسته لهجه دعوت ورکړي او داسې کلمات ورته مه استعمالوي چې هغه په غصه شي:

الف: شايد چې ستاسو په خبرو کېنې فکر وکړي او پند ترې واخلي (او په ايمان باندې مشرف شي).

ب: شايد چې چرت ووهي او د الله ﷻ د عذابه وډار شي او ستاسو نصيحت قبول کړي.

۲- موسی ﷺ او هارون ﷺ دواړو عرض وکړ چې: ای زمونږ ربه! مونږ د دې کارونو څخه ډارېږو چې:

الف: فرعون به په مونږ باندې د اندازې څخه زيات په قهر شي حتی چې مونږ به پرېږدي چې مونږ په ډېره پسته لهجه دعوت ورکړو، بلکې زمونږ دعوت به د خپل ځان دپاره سپکاوی وگڼي لکه چې ټول متکبران دغسې عادت لري.

ب: او يا به يې سرکشي او طغيان لا اضافه شي، او څه کفري خبرې به وکړي (ځان به پرې په کفر کېنې لا کلک کړي).

۳- الله ﷻ دوی دواړو ته توصیه وکړه چې د ذکر و شوو دواړو کارونو څخه مه ډارېږئ، زه ستاسو خبرې اورم او حالات مو وينم، نو داسې زمينه به درته برابره کړم چې تاسو نوموړي ته دعوت ورکړی شئ او د فرعون خبرې او حالات هم زما څخه پټ نه دي، که کفري خبرې وکړي نو خپل پټی به دروند کړي، تاسو ته يې څه مسئوليت نه متوجه کېږي.

۴- نو تاسو دواړه لار شئ او په داسې ډول دعوت ورکړئ:

الف: د هر څه څخه وړاندې هغه ته وواياست چې ته رب نه يې، ته يو بنده او مخلوق يې، نو د الوهيت دعوه مه کوه.

ب. مونږ ستا د همغه رب ﷻ د پلوه رالېږلي شوي ياستو کوم چې ته يې پيدا کړی يې، نو د خپل رب ﷻ درلېږلو شوو ته غوږ ونيسه. هغه دا چې:

اول: د خپل رب ﷻ په وحدانيت معترف شه او بندگي يې قبوله کړه، ترڅو ستا د اعتراف په سبب ټول خاص او عام قبطيان (د بني اسرائيلو په شمول) د خپل رب ﷻ په وحدانيت اعتراف او اقرار وکړي او دنيا او آخرت يې اصلاح شي، او که دا کار نه کوي نو:

دوهم: مونږ ته بني اسرائيل راخوشې کړه چې کوم بل وطن ته لاړ شو او په ارامه فضاء کښې د خپل رب ﷻ عبادت وکړو.

درېم: تر اوسه پورې دې بني اسرائيلو ته زښت ډېر تعذيبونه ورکړي دي نوږ د دوی د تعذيب څخه لاس واخله او اضافه يې مه معذبو.

ج: ای فرعون! مونږ په خپل رسالت باندې معجزات لرو چې ستا د رب ﷻ د پلوه مو تاته راوړي دي، نو په خپل ځان باندې رحم وکړه او په هلاکت کښې يې مه اچوه.

د: دا ځکه چې ستا د رب ﷻ د پلوه هغه چاته د عذاب څخه سلامتيا ورکوله کېږي کوم چې د هدايت پيروي وکړي او زمونږ دعوت قبول کړي.

ه: که نه نو مونږ ته وحې کېږي او خبر راکول کېږي چې يقيناً زمونږ د رب ﷻ عذاب په هغه چا باندې ورنازلېدونکی دی کوم چې:

اول: معجزاتو ته اعتناء نه کوي او د الله ﷻ پيغمبرانو ته د دروغو نسبت کوي چې تاسو پيغمبران نه ياست.

دوهم: او د دعوت د قبول څخه يې مخ اړوي او په حق باندې تکبر کوي.

توضیحات

۱- په ﴿فَقُولَا لَهُ قَوْلًا لَّيْنًا﴾ کښې د "لَيْن" کلمه د "لَيْن" لکه "فِيل" - څخه اشتقاقه شوې ده، چې د نرمښت او پوستوالي معنی ورکوي او په مقابل کښې يې د "خَشُونَة" کلمه استعمالېږي چې د زیګوالي دپاره وضعه شوې ده^(۱). علماوو کرمو د پاسته او نرم کلام دپاره ډېر مثالونه ښودلي دي^(۲) مگر مونږ ته هغه مثالونه په زړه پورې برېښي کوم چې الله ﷻ پخپله موسی ﷺ ته ورښودلي دي او مونږ ته يې حکايت کړي دي چې:

الف: يو مثال خو هغه دی کوم چې په ذکره شوې مجموعه کښې شامل دی چې: ﴿وَالسَّلَامُ عَلٰی مَنْ اَتْبَعَ الْهُدٰی﴾ يعنې ای موسی! هغه ته په نرمه لهجه دعوت ورکړه چې ای فرعون! د الله ﷻ عذابونو څخه سلامتيا د هغه چا په برخه ده کوم چې د ده ﷻ د هدايت پيروي کوي. نو په سخته لهجه دعوت مه ورکوه چې ژر شه ايمان راوړه که نه نو د الله ﷻ په غضب به ککړ شي.

(۱) مفردات الراغب ص ۴۷۸

(۲) زاد المسیر ج ۵ ص ۲۰۰

ب: بل مثال یې دا دی چې: ﴿فَقُلْ هَلْ لَكَ إِلَىٰ أَنْ تَزْكَىٰ﴾ [النازعات: ۱۸] یعنې ای موسی! سرکشه فرعون ته ورشه او ورته ووايه چې: ایا تاته شوق شته چې د معاصیو او جنایاتو څخه پاکیزه شې؟ ایا دې ته مېنه لرې چې زه درته د خپل رب ﷻ په طرف سمه سپده لاره وښایم چې د عذابه وډار شې؟

یادونه

۲- په کوم شي باندې چې الله ﷻ موسی ﷺ او هارون ﷺ مکلف گرځولي وه هغه یې په خپل فضل سره نبي کریم ﷺ ته د یوه خاصیت او عادت په توګه ورکړي وه چې: ﴿فَبِمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًا غَلِيظَ الْقَلْبِ لَانْفَضُّوا مِنْ حَوْلِكَ﴾ [آل عمران: ۱۵۹] یعنې ای پیغمبره! د الله ﷻ د لوی رحمت د کبله چې په تاباندې شوی دی ته مؤمنانو ته نرمې کوي او په پسته ژبه ورته احکام بیانوي، او که چرته ته د بد خوی او کلک زړه خاوند وی نو دوی به ستا د شاوخوا څخه تار په تار شوي وی، او ټولو به درڅخه نفرت کولی.

سوال جواب

۳- که څوک وایي چې: د ﴿قَالَا رَبَّنَا إِنَّنَا نَخَافُ أَنْ يَفْرُطَ عَلَيْنَا أَوْ أَنْ يَطْغَىٰ﴾ څخه په ظاهري نظر څرګندېږي چې هارون ﷺ هم د مناجات په وخت کښې حاضر وه او دواړو وروڼو په شریکه عرض وکړ چې: ای زموږ ربه! فرعون ډېر سرکشه دی او موږ ډارېږو چې زموږ دعوت به په نطفه کښې خنځي کړي، حال دا چې هارون ﷺ خو هلته حاضر نه وه؟
موږ وایو چې^(۱):

الف: ذکر شوي عرض د تغليب په توګه صورت نیولی دی چې هارون ﷺ هم د موسی ﷺ غوندې حاضر ګڼلی شوی دی، یا په بل عبارت: که په دغه مقام کښې هارون ﷺ حاضر وی نو هغه به هم د خپل رب ﷻ په حضور کښې ذکر شوی عرض وړاندې کړی وي.

ب: ذکر شوی اشتراک په حکایت کښې دی او بس چې موسی ﷺ په مناجات کښې عرض وکړ او هارون ﷺ فرعون ته د ورتګ په وخت کښې عین عرض وړاندې کړ، مګر الله ﷻ د دواړو څخه په یو ځل حکایت وکړ.

د همدې جواب یو نظیر دا ایت شریف دی چې: ﴿يَتَأْتِيَ الرُّسُلُ كُلُّوا مِنَ الطَّيِّبَاتِ وَاعْمَلُوا صَالِحًا﴾ [المؤمنون: ۵۱] یعنې ای پیغمبرانو! تاسو پاکیزه (او حلال) شیان خورئ او صالح عملونه کوئ. پوره واضحه ده چې ذکر شوی خطاب هر یو پیغمبر ته په خپله خپله زمانه کښې متوجه شوی دی خو موږ ته الله ﷻ په اجتماعي توګه نازل کړ، ته به وایې چې دوی ټولو په یوه زمانه کښې ژوند کړی دی.

(۱) تفسیر ابی السمر ج ۶ ص ۱۸

﴿ قَالَ فَمَنْ رَبُّكُمَا يَمُوسَىٰ ﴾ (۱۱) قَالَ رَبُّنَا الَّذِي أَعْطَىٰ كُلَّ شَيْءٍ خَلْقَهُ ثُمَّ هَدَىٰ ﴿۱۲﴾
 قَالَ فَمَا بَالُ الْقُرُونِ الْأُولَىٰ ﴿۱۳﴾ قَالَ عَلَّمَهَا عِنْدَ رَبِّي فِي كِتَابٍ لَا يَضِلُّ رَبِّي وَلَا يَنْسَىٰ
 ﴿۱۴﴾ الَّذِي جَعَلَ لَكُمُ الْأَرْضَ مَهْدًا وَسَلَكَ لَكُمْ فِيهَا سُبُلًا وَأَنْزَلَ مِنَ السَّمَاءِ مَاءً
 فَأَخْرَجْنَا بِهِ أَزْوَاجًا مِّنْ نَّبَاتٍ شَتَّىٰ ﴿۱۵﴾ كُلُوا وَارْعَوْا أَنْعَمَكُمُ إِنَّ فِي ذَٰلِكَ لَآيَةً
 لِأُولِي الْأُنْهَىٰ ﴿۱۶﴾ مِنْهَا خَلَقْنَكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَىٰ ﴿۱۷﴾

[۴۹] فرعون وويلې چې: ای موسی! ستاسو (دواړو) رب څوک دی (چې ما ور دعوت کوي)؟
 [۵۰] موسی ﷺ وويلې چې: زمونږ رب ﷻ هغه اقدس ذات دی چې هر شي ته يې (مناسب)
 شکل ورکړی دی، (او) بیا يې (ورته د ورکړي شوي شکل څخه د استفادې) لاره هم بنودلې ده (ایا
 ته دغسې کار کولی شې؟).
 [۵۱] فرعون وويلې چې: نو د پخوانيو پېړيو څه حال دی؟ (څه قيصې او څه حالات يې راته
 بيان کړه).

[۵۲] موسی ﷺ وويلې چې: د پخوانيو پېړيو معلومات زما د رب ﷻ سره (دي او) په لوح
 محفوظ (لوی کتاب) کښې (ساتلي شوي هم) دي. زما رب ﷻ نه خطا کېږي (چې څه شی ورک کړي)
 او نه (څه شی) هېروي (سمدستي د پخوانيو پېړيو د حالاتو بيان زما مطلب نه دی).
 [۵۳] زما رب ﷻ هغه اقدس ذات دی چې تاسو ته يې ځمکه د اوسېداني دپاره مساعده
 گرځولې ده (لکه چې د يوه ماشوم دپاره زانگو مساعده وي)، او الله ﷻ ستاسو دپاره په ځمکه کښې
 لارې غزولې دي او د اسمانه (د پاسه) يې (درباندې) اوبه (باران) نازل کړی دی.
 (الله ﷻ وايي چې: نو مونږ په اوبو باندې مختلف ډولونه نباتات رازرغونه وو.
 [۵۴] (ای انسانانو! دغه) خورې او خپل څاروي (پکښې) خړوئ.
 يقيناً په دغه (مذکور بيان) کښې د عقلونو خاوندانو ته (د الله ﷻ د پېژاندلو دپاره) ډېرې لويې
 نښې دي.

[۵۵] (ای انسانانو!) مونږ تاسو د ځمکې څخه پيدا کړي ياست او په همدې ځمکه کښې مو
 بېرته ورتاوه وو (او منحل کوو) او (بالآخري) د همدې ځمکې څخه به مو (د قيامت په ورځ) بل وار
 راوباسو (ژوندي راپورته کوو).

ارتباط او د مطلب خلاصه

په دې ايتونو کښې هغه سوال جواب ته اشاره شوې ده کوم چې د موسی ﷺ او د فرعون تر منځ
 يې صورت نيولی وه، نو حاصل يې داسې راڅېړي چې:

ای پیغمبره! کله چې د موسی عليه السلام مناجات د خپل رب ﷻ سره انجام شو او کوم ارشادات چې ورته خپل رب ﷻ ورکړي وه هغه یې په خپل زړه کښې ښه کلک وساتل.

۱- نو د مصر په لور روان شو، هلته یې خپل ورور (هارون عليه السلام) د خپله خانه سره ملګری کړ او مخامخ فرعون ته ورغله او دعوت یې ورکړ چې: مونږ ستا د رب ﷻ د پلوه د رسولانو په حیث تاته دراستولی شوي یاستو نو ته پرې عقیده وکړه او زمونږ سره بني اسرائیل د تعذیب څخه راخوشي کړه.

۲- فرعون د دواړو څخه پوښتنه وکړه چې ستاسو هغه رب څوک دی چې تاسو یې را استولي یاست او ما یې د توحید عقیدې ته وربلې؟

۳- موسی عليه السلام وویل چې: زمونږ رب ﷻ هغه اقدس ذات دی چې:

الف: هر شي ته یې موجودیت ورکړی دی او زمونږ او ستاسو په شمول یې ټول شيان د نشت څخه پیدا کړي دي، او مناسب شکل او خبرې یې ورکړي دي.

ب: بیا یې هر شي ته د هغه د خال سره موافقه لارښوونه کړې ده، او په دنیا کښې یې د ژوند لارې چارې وربښودلې دي.

ج: په دې باندې علاوه انسان ته یې په طبعي لارې باندې د پاسه شرعي لاره هم ښودلې ده چې پیغمبران یې د همدې مطلب دپاره را استولي دي، نو مونږ دواړه د همدغه شرعي هدايت دپاره تاته راغلي یاستو.

۴- له دې کبله چې فرعون د ذکر شوي واضحه دلیل په مقابل کښې خپل ثبات د لاسه ورکړ او غوښتل یې چې خپل عجز او ناتواني د خلکو څخه پټه کړي نو موسی عليه السلام او هارون عليه السلام ته یې غیر مقصودي سوال راجع کړ چې: که تاسو رښتیا یې پیغمبران یاست نو د پخوانیو زمانو حالات څنگه وه؟ د هغوی څه قيصې راته بیانې کړئ.

۵- خو دوی دواړو د فرعون غیر مقصودي سوال ته ډېر لنډ او ډېر مکمل جواب ورکړ چې:

الف: د پخوانیو زمانو او تېرو شوو قرنونو علم مونږ ته نه دی را کړی شوی او نه د هغوی د قيصو د بیانولو دپاره مونږ را استولي شوي یاستو، د هغوی پوره حالات برسېره په دې چې زمونږ د رب ﷻ په علم کښې دي، په لوح محفوظ کښې هم ثبت دي.

ب: زما یا زمونږ رب ﷻ نه په څه شي کښې خطا کېږي او نه ترې څه شی هېرېږي.

ج: زما یا زمونږ رب ﷻ هغه اقدس ذات دی چې ستاسو دپاره یې ځمکه استوګنځای جوړه کړې ده، او د ځمکې اضطرازي حرکت یې ودرولی دی، که نه نو تاسو به پرې پاچایي لا څه چې ژوند هم نه وی کړی.

د: همدغه اقدس ذات تاسو ته په ځمکه کښې د ګرځېدلو راګرځېدلو لارې جوړې کړي دي، که نه نو تاسو به په ځمکه باندې دغسې نه وی ګرځېدلي لکه څنگه چې اوس پکښې ګرځئ راګرځئ.

ه: او هم یې ستاسو دپاره د اسمانه اوبه نازلې کړي دي چې د بارانونو په شکل درباندي راوړېږي، او غرونه رغونه درته خړوبوي، او په ځمکه کښې زخیره کېږي چې د چينو او کاريزونو

په شکل سره بېرته ترې راوځي او تاسو ترې استفاده کوي.

۶- موسی عليه السلام او هارون عليه السلام فرعون ته دا هم وويلې چې: زموږ رب ﷻ فرمايې چې: الف: مونږ په اوبو باندې ستاسو دپاره د ځمکې څخه ډول-ډول نباتات رارزغونوو، او مړه ځمکه ورباندې بېرته راژوندي کوو.

ب: نو تاسو د ځمکې د قسما قسم حاصلاتو څخه وځوري او خپل ژوند ورباندې تامين کړئ، او هم پکښې خپل څاروي وځروي او عند الموضع ترې استفاده وکړئ.

ج: يقيناً په ذکر شوي تخليق کښې (چې د اسمانه اوبه نازلېږي او ځمکه ورباندې شنه کېږي) د هوبسيارانو دپاره د الله ﷻ د پېژاندلو په هکله ډېر لوی دلايل نغښتي دي.

د: مونږ تاسو د آدم عليه السلام په شمول ټولې پخوانۍ پېړۍ د همدې ځمکې څخه پيدا کړي دي، او په همدې ځمکه کښې مو بېرته منحل کړو او بالاخره مونږ تاسو د قيامت په ورځ د همدې ځمکې څخه بېرته راوباسو.

۷- دوی دواړو وويلې چې: ای فرعون! ايا د ذکر شوو کارونو څخه کوم يو ته کولی شې چې يا د اسمانه يو څاڅکی اوبه رابښکته کړې او ځمکه پرې زرغونه کړې او يا داسې نور؟

توضیحات

۱- که څه هم ځينو مفسرينو کرامو^(۱) د فرعون د لومړي دعوت په ارتباط څه عجائب او غرائب ليکلي دي خو مونږ ترې ځکه صرف نظر شوو چې په کوم اعتباري دليل باندې يې اتکاء نه درلوده، که څوک يې د لوستلو شوق لري نو هملته دې مراجعه وکړي.

۲- ظاهره دا ده چې: موسی عليه السلام او هارون عليه السلام دواړه په گډه توگه د فرعون دعوت ته ورغلي وه، اما په ايتونو کښې د فرعون مکالمه (خبرې او سوال جواب) ځکه د موسی عليه السلام په نامه باندې په انفرادي شکل صورت نيولی دی، چې موسی عليه السلام په نبوت کښې اصل وه او هارون عليه السلام ورته د يوه مرستيال حيثت درلود.

۳- مفسرينو کرامو د ﴿أَعْطَى كُلَّ شَيْءٍ خَلْقَهُ ثُمَّ هَدَى﴾ کلمات په متعددو معناوو سره تفسير کړي دي^(۲)، لاندې څو مثالونه يې ولولي:

الف: الله ﷻ هغه اقدس ذات دی چې هر شي ته يې مناسب صورت او شکل ورکړی دی او بيا يې ورته د ورکړې شوي شکل سره موافقه لارښودانه هم کړې ده چې په څه ډول سره ترې استفاده وکړي او په څه ډول يې استعمال کړي. مثلاً:

اول: پيل ته يې ختم ورکړی دی او د ختم د استعمال طريقه يې هم وړښودلې ده.

دوهم: مرغانو ته يې وزرونه ورکړي دي خو د الوتلو په طريقه يې هم پوه کړي دي.

(۱) روح المعاني ج ۱۶ ص ۱۹۹

(۲) تفسير الخازن ج ۳ ص ۲۰۰ زاد المسیر ج ۵ ص ۲۰۳ تفسير ابي السعود ج ۶ ص ۲۰۰ اضواء البيان ج ۴ ص ۴۵۲

درېم چرگوري مېنوگې لري نو د دانو په راټولولو باندې پوهېږي خو د تي په رودلو باندې نه پوهېږي چې د مېنوگې جوړښت ورسره سمون نه خوري. بالعکس د پېشو بچي د تي په رودلو پوهېږي خو د دانو راغونډول يې په اولو وختونو کې نه وي.

ب. الله ﷻ هغه اقدس ذات دی چې خپل هر يوه مخلوق ته يې ټول هغه شيان ورکړي دي کوم ته چې محتاج وي، لکه مختلف خوراکونه، او بيا يې هر يو شی پوه کړی دی چې ستا دا خوراک دی او ستا دا، هر يو خپل خوراک پېژني، او داسې نور.

ج. الله ﷻ هر شی پيدا کړی دی او بيا يې هر شی د خپل اقدس ذات په وحدانيت باندې لارښودونکی گرځولی دی، چې شریک نه لري.

غالبه دا ده چې مفسرينو کرامو به ايت شريف د مثال په توگه تفسير کړی وي او حصر به يې مطلب نه وي ځکه چې د ايت شريف مفهوم ډېر عام او غير محصور دی، ډېرو معناوو ته شامل دی.

بال څه معنی؟

۴- په ﴿فَمَا بَالُ الْقُرُونِ الْأُولَى﴾ کېنې د ﴿بَالُ﴾ کلمه په ډېرو معناوو کېنې استعمالېږي،

لکه: حال، شان، قلب، سعة (پراخي) او داسې نور^(۱)، مگر دلته لومړۍ معنی په زړه پورې ده.

يعنې کله چې فرعون د موسى ﷺ د استدلال د رد څخه عاجز شو او ويې نه شو ویلی چې هر شي ته ما مناسب شکل ورکړی دی او بيا مې ورته د استعمال طريقه ښودلې ده، نو موسى ﷺ ته يې ذکر شوی سوال راجع کړ چې ښه نو ته د پخوانيو پېړيو حال راته بيان کړه چې هغوی څنگه ژوند تېر کړی وه او په څه او څه کیفیت سره د دنيا څخه تېر شوي دي؟، او همدارنگه راته ووايه چې هغوی به په دوزخ کېنې وي او که په جنت کېنې؟

امکان لري چې د ذکر شوي سوال په مطرح کولو کېنې فرعون لاندې مطالب درلودل:

الف: ترڅو د موسى ﷺ توجه د مقصودي کار (دعوت) څخه غیر مقصودي شيانو ته واړوي او خپل ځان د جواب څخه خلاص کړي چې دعوت مني او که نه يې مني.

ب: ترڅو د حاضرینو په سترگو کېنې خاورې واچوي چې ما خو د موسى ﷺ په مقابل کېنې ماتې نه ده خوړلې او د سوال جواب څخه عاجز نه یم.

ج: ترڅو د موسى د خولې څخه دا خبره راوباسي چې پخواني خلک ټول په دوزخ کېنې دي او ټول گمراهان دي (کومو چې د پيغمبرانو دعوت نه دی قبول کړی)، نو په دې خبره باندې به مصريان په غصه کړي او د موسى ﷺ په مقابل کېنې به يې راوپاروي، چې ايا ته زمونږ پلرونو ته د گمراهانو او دوزخیانو لقب ورکوي؟

د: ترڅو موسى ﷺ په قيصو شروع وکړي او فرعون ﷻ ته د مباحثې او خبرو اترو زمینه برابره

شي چې دا دې رښتيا ده او دا دې دروغ ده او داسې نور، مگر موسی ﷺ د الله ﷻ په توفیق داسې بلیغ او فصیح جواب ورکړه چې فرعون ته ذکر شوي مطالب یو هم لاس ته ورنغی او په ټولو کښې ناکام شو، او بالاخره د پخوانیو حالات یې هم ورته څه ناڅه بیان کړه چې ټول بنیادمان د پخوانیو په شمول د ځمکې څخه پیدا شوي دي او په ځمکه کښې به منحل کېږي او د قیامت په ورځ به بېرته د ځمکې څخه رااوچتېږي.

د ایتونو تنسیق

۵- د ﴿الَّذِي جَعَلَ لَكُمُ الْأَرْضَ مَهْدًا وَسَلَكَ لَكُمْ فِيهَا سُبُلًا وَأَنْزَلَ مِنَ السَّمَاءِ مَاءً فَأَخْرَجْنَا﴾ الآيات، په تنسیق او تنظیم کښې علماوو کرامو متعدد احتمالات لیکلي دي چې ایتونه د ټولو احتمالاتو تحمل کولی شي، مگر کوم احتمال چې مونږ ته په زړه پوری برېښېدلی دی هغه دا دی چې: ذکر شوي ټول ایتونه الله ﷻ مونږ ته د موسی ﷺ د مبارکې خولې څخه راحکایت کړي دي او په ټولو باندې یې فرعون مخاطب کړی دی.

سوال جواب

۶- که څوک وایي چې: د ﴿فَأَخْرَجْنَا﴾ څخه نیولې آن د ایتونو تر آخره پورې داسې کلمات نازل شوي دي چې موسی ﷺ ته یې نسبت نه شي کېدلی او د الله ﷻ سره مناسبت لري چې د ځمکې څخه مختلف نباتات الله ﷻ راوباسي او د خاورو څخه انسان همده ﷻ جوړ کړی دی او هم مړه کول او بیا ژوندي کول د همده ﷻ کار دی، نه د موسی ﷺ او هارون ﷺ نو پوښتنه دا ده چې: ایا دا امکان لري چې د دغسې کلماتو حکایت د موسی ﷺ څخه وکړی شي؟

مونږ وایو چې: هو! د موسی ﷺ څخه یې په لاندې لحاظونوسره حکایت صحت لري: الف: چې د «يَقُولُ اللَّهُ» جمله ورسره په لحاظ کښې وساتله شي، یعنې الله ﷻ وایي چې نو مونږ په اوبو سره مختلف او ډول-ډول نباتات د ځمکې څخه رازرغونه وو (تراخړه پورې) ای فرعون! ایا ته دغه کارونه کولی شي؟

د دې ډول تقدیر یو نظیر په ﴿وَإِنَّ اللَّهَ رَبِّي وَرَبُّكُمْ فَأَعْبُدُوهُ﴾ [مریم: ۳۶] کښې تېر شوي دي یعنې عیسی ﷺ د وخت ټولو خلکو ته ويلي وه چې الله ﷻ زما رب دی او ستاسو رب هم دی نو یوازې د همده ﷻ عبادت وکړئ او ماته د الوهیت لقب مه راکوئ.

ب: چې په ﴿فَأَخْرَجْنَا﴾ کښې د «تا» ضمیر د الله ﷻ او د موسی ﷺ او هارون ﷺ څخه کنایه شي، یعنې مونږ (الله ﷻ او موسی ﷺ او هارون ﷺ) په اوبو باندې نباتات رازرغونه وو او داسې نور.

د دغسې مشترک ضمیر استعمال یو مثال په [الكهف: ۸۱] ایت کښې تېر شوي دي هلته پرې د الله ﷻ په توفیق ښه تحقیقي بحث لیکلی شوی دی، چې بیا لیکلو ته یې اړتیا نه وینو.

شونو هغه نه یې فقط دوه معجزې وښودلې چې ﴿قَالَ لَهُ عَصَاكَ فَإِذَا هِيَ لَهَا يَدٌ ذَاتٌ آفَافٍ﴾ ۱۷۸، ۱۷۹ یعنې نو موسی ﷺ خپله همسا و اچوله نو ناشاپه لرې څرگند ښاخار جوړ شوه او خپل لاس یې د گریوان څخه راوړیست نو ناشاپه د لېدونکو دپاره نیک سپین لاملدونکی جوړ شو. نو نهه دواړه معجزات خو موسی ﷺ فرعون ته په لومړي ملاقات کېسې نه وې ښودلې، بلکې د شلو (۲۰) کالو په اوږدو کېسې یې وڅرگندې کړې، ۱۱ نو پوښتنه دا ده چې په ذکر شوي تفسیر سره دا ایت او هغه ایتونه سره منافات نه لري؟
مونږ وایو چې ذکر شوي سوال ته تفسیرینو گرامو متعدد جوابونه کړي دي لاندې مثالونه یې ولولي:

الف: دلته په ﴿قَالَ لَهُ عَصَاكَ﴾ کېسې د آیات د کلمې څخه هغه دلائل او استدلالات مطلب دي کوم چې موسی ﷺ او هارون ﷺ د فرعون په وړاندې اقامه کړه چې په وړاندېنیو ایتونو کېسې ورته اشاره شوې ده، ۱۱ او د همسا او لاس دواړه معجزې یې هم ورښکاره کړې چې په دې مقام کېسې یې ذکر نه دی نازل شوی.

ب: د ذکرې شوې کلمې څخه همدغه دواړه (همسا او لاس) مطلب دي او په منځنی باندې کله کله په عربي کلام کېسې د جمعې اطلاق کېږي. او یا به په دې اعتبار سره دشمې منځ ته د جمعیت په نظر کتلی شوي وي چې دغه دواړه معجزې په ډېرو خوارکو باندې مشتعلې وې لکه د ښامار گړندیتوب، د خولې لوی والی چې اتیا گزه ارته وه، په لکۍ باندې ودرېدل چې یو میل پورته اوچت وه او داسې نور، ۱۲

د ذکر شوي دواړه جوابونه مونږ ته غیر متبادر برېښي، مونږ وایو چې:

ج: د ﴿قَالَ لَهُ عَصَاكَ﴾ څخه همدغه مشهورې او معهودې نهه معجزې مطلب دي خو په ایت شریف کېسې مطلب دا نه دی چې په همدغه ابتدایي وخت کېسې ټولې فرعون ته وروښودلې شوې. بلکې دلته د فرعون په طغیان باندې یوې عمومي تبصرې ته اشاره شوې ده چې نوموړي لکه څنگه چې د موسی ﷺ او هارون ﷺ دعوت په اوله ورځ باندې قبول نه کړ نو په همدغه عناد باندې آن تر مرګه پورې کلک پاتې شو او د ټولو معجزاتو په ښودلو سره هم د خپل عناد او ضد څخه بلې خوا نه شو. د دې جواب په لحاظ سره په ﴿قَالَ أَجِئْتَنَا بِسِحْرٍ خَنًا﴾ الآیه، کېسې د نوموړي د عناد یوه بېلګه وړاندې شوې ده چې د جادو په نوم اېښودلو سره یې د معجزې څخه انکار وکړ.

یوه پوښتنه او د هغې جواب

۳- که څوک وایي چې موسی ﷺ خو د فرعون څخه دوه شیان غوښتي وه: یو دا چې ایمان راوړي

۱) تفسیر المي السعده ج ۶ ص ۲۳

۲) تفسیر الطبری ج ۱۶ ص ۱۷۵- تفسیر القرطبي ج ۱۲ ص ۲۱۱

۳) روح المعاني ج ۱۶ ص ۲۱۵

او بل دا چې بني اسرائيل ورسره خوشي کړي چې د مصر څخه ووځي، لکه چې د همدې سورت په [۴۷] ایت کېنې ورته اشاره شوې ده؛ نو پوښتنه دا ده چې د فرعون دا تهمت لگول (چې ته غواړي چې مونږ د خپله وطنه وباسې) د څه وجې څخه سرچینه اخلي؟

مونږ وايو چې: فرعون د پرېښودونکي لاس او همسا څخه پوه شو چې موسی (عليه السلام) او هارون (عليه السلام) دواړه په حقه پیغمبران دي خو عناد او ضد اجازه ور نه کړه چې د دعوت قبول ته غاړه کېږدي، او هم په دې باندې پوه شو چې وروستنی غلبه د همدوی دواړو په برخه ده خو د خپل رعیت د اغفال او ناخبره ساتلو دپاره یې داسې تهمت په موسی (عليه السلام) باندې ولگاوه چې دوی پرې په غصه کړي او د خپل ځان په انډیوالۍ باندې یې کلک کړي هسې نه چې څوک پرې ایمان راوړي، لکه چې همدا کار په نتیجه کېنې ساحرانو وکړ او په ایمان مشرف شوه.

یو نحوي تحلیل

۴- په ﴿مَوْعِدًا لَا تُخْلِفُهُ نَحْنُ وَلَا أَنْتَ مَكَانًا سُوًى﴾ کېنې د ﴿لَا تُخْلِفُهُ﴾ جمله د ﴿مَوْعِدًا﴾ دپاره صفت واقع شوې ده او بارز ضمیر یې هغه "وعد" ته راجع دی په کوم باندې چې د ﴿مَوْعِدًا﴾ کلمه مشتمله ده.

دا د یو پلوه، او د بله پلوه د ﴿مَكَانًا سُوًى﴾ کلمات د ﴿مَوْعِدًا﴾ څخه بدل واقع شوي دي، نو حاصل یې داسې راخېږي چې فرعون موسی (عليه السلام) مخاطب کړ چې: د مقابلې دپاره یو ځای وټاکه چې د هغه ځای د وعدې څخه نه مونږ مخالفت وکړو او نه ته، البته داسې ځای چې د ښار منځ وي چې ټول خلک ورته رسیدگي وکړي شي او د جادوگرانو د نندارې څخه هیڅوک محروم پاتې نه شي. یا په بل عبارت: داسې ځای چې ښه هوار وي، لوړې او ژورې ونه لرې او هم هغه ته د ورتللو دپاره د اجازې اخستلو ضرورت نه وي، بلکې مشران او کشران پکېنې یو برابر وي.

سوال جواب

۵- که څوک وایي چې: دا عجیبه ده چې فرعون د مقابلې دپاره موسی (عليه السلام) ته د ځای د ټاکنې اختیار ورکړ خو موسی (عليه السلام) د ځای ټاکنه په سکوت کېنې پرېښودله او د زمانې ټاکنه یې وکړه چې: ﴿مَوْعِدُكُمْ يَوْمَ الزَّيْنَةِ وَأَنْ تُحْشَرَ النَّاسُ ضُحًى﴾ یعنې: ستاسو د وعدې زمانه د ډول او سنگار ورځ ده او هغه وخت دی چې ټول خلک د څانښت په وخت کېنې راغونډ کړي شي ترڅو هیڅوک بې نندارې پاتې نه شي؟

مونږ وايو چې کله موسی (عليه السلام) وخت وټاکه چې هغه د فرعونیانو د جشن ورځ وه نو د ځای ټاکلو ته څه اړتیا پاتې نه شوه، او دا ځکه چې هغوی د خپل کلنې جشن دپاره ښه پراخ ځای ټاکلی وه لکه چې په ټولو دولتونو کېنې د نن زمانې په شمول رواج دي چې د جشن دپاره خاص ځای جوړوي.

﴿قَالَ لَهُمُ مُوسَىٰ وَيَلَكُمْ لَا تَفْتَرُوا عَلَى اللَّهِ كَذِبًا فَيُسْحِتَكُمْ بِعَذَابٍ وَقَدْ خَابَ مَنْ

أَفْتَرَىٰ (۱۶) فَتَنْزَعُوا أَمْرَهُم بَيْنَهُمْ وَأَسْرُوا النَّجْوَىٰ (۱۷) قَالُوا إِنَّ هَٰذَا لَسِحْرَانِ
يُرِيدَانِ أَنْ يُخْرِجَاكُم مِّنْ أَرْضِكُمْ بِسِحْرِهِمَا وَيَذْهَبَا بِطَرِيقَتِكُمُ الْمُثْلَىٰ (۱۸) فَأَجْمِعُوا
كَيْدَكُمْ ثُمَّ آتُوا صَفًّا وَقَدْ أَفْلَحَ الْيَوْمَ مَنِ اسْتَعْلَىٰ (۱۹) قَالُوا يَمُوسَىٰ إِمَّا أَنْ تُلْقَىٰ
وَأَمَّا أَنْ نَكُونَ أَوَّلَ مَنْ أَلْقَىٰ (۲۰) قَالَ بَلْ أَلْقُوا فَإِذَا حِبَالُهُمْ وَعِصِيُّهُمْ يُخَيَّلُ إِلَيْهِ مِنْ
سِحْرِهِمْ أَنَّهَا تَسْعَىٰ (۲۱) فَأَوْجَسَ فِي نَفْسِهِ خِيفَةُ مُوسَىٰ (۲۲) قُلْنَا لَا تَخَفْ إِنَّكَ أَنْتَ
الْأَعْلَىٰ (۲۳) وَأَلْقِ مَا فِي يَمِينِكَ تَلْقَفْ مَا صَنَعُوا إِنَّمَا صَنَعُوا كَيْدُ سَاحِرٍ وَلَا يُفْلِحُ
السَّاحِرُ حَيْثُ أَتَىٰ (۲۴) فَأَلْقَى السَّحْرَةَ سُجَّدًا قَالُوا ءَامَنَّا بِرَبِّ هَارُونَ وَمُوسَىٰ (۲۵)

[۶۱] جادوگرانو ته موسی ﷺ (د مقابلی د شروع څخه وړاندې) وویلې چې: افسوس دې وي تاسو لره، په الله ﷻ باندې دروغ مه ترې نو په عذاب سره به مو بېخ وباسي (او هلاک به مو کړي)، او یقیناً هغه څوک ناکام دی کوم چې په الله ﷻ باندې دروغ تړي.

[۶۲] نو جادوگرانو په خپل منځکښې د خپل کار (د مقابلي) په هکله جگړه (مشوره او جرو بحث) وکړ، او خپل راز (فیصله) یې پټه کړه.

[۶۳] (هغه دا چې) دوی وویلې چې: یقیناً دغه دواړه کسان (موسی ﷺ او هارون ﷺ) هرو مرو جادوگران دي (او) دواړه اراده لري چې تاسو د خپلې ځمکې (مصر) څخه د خپل جادو په سبب (په زور) وباسي او ستاسو (دیني) غوره لاره د منځه یوسي (او په عوض یې خپله دیني لاره رواج کړي).

[۶۴] نو تاسو خپل (ټول) سامان (چل) راغونډ کړئ (او) بیا یو صف (په اتفاق سره د مقابلي میدان ته) راشئ، او یقیناً نن ورځ هغه څوک کامیاب (او مطلب ته رسېدلی) دی کوم چې (د مقابلي په میدان کښې) لوړ (او برلاسی) شي.

[۶۵] (نو) جادوگرانو (ټولو په یوه خوله موسی ﷺ ته) وویلې چې: ای موسی! یا به ته (خپله همسا په اول ځل) اچوې (او بنامار به ترې جوړوې) او یا به مونږ اولنې هغه کسان شو کوم چې (خپل سامان میدان ته) وراچوي.

[۶۶] موسی ﷺ وویلې چې: بلکې تاسو (خپل سامان اول ځل) وچوئ (لومړی نوبت دې ستاسو وي)، نو (جادوگرانو خپل سامانونه میدان ته ورواچول) چې ناڅاپه د دوی د پړو (رسیو) او د دوی د همساگانو (په هکله) د دوی د جادو د کبله د موسی ﷺ خیال ته ورغله چې دا (ټول) منډي وهي (او تېز حرکت کوي خو حقیقت هغسې نه وه).

[۶۷] نو موسی عليه السلام په خپل نفس (خپل زړه) کښې ډار موندله کړ (هسې نه چې خلک ورباندې تېر وځي).

[۶۸] مونږ (موسی عليه السلام ته) وویلې چې: ډار پرې مه، یقیناً ته چې یې همدا ته ډېر لوړ (غالب) یې.
[۶۹] او هغه شی واچوه کوم چې ستا په ښي لاس کښې دی چې هغه شیان ښویه تېر کړي کوم چې جادوگرانو جوړ کړي دي.

یقیناً هغه شیان (خیزونه) چې دوی جوړ کړي دي د جادوگر چل (او غولونه) ده (چې په خلکو باندې یې چشمندي کړې ده)، او جادوگر فلاح (کامیابي) نه شي موندلی هرچرته چې راشي (او هر چرته چې وي).

[۷۰] نو جادوگران (د دغې صحنې د لیدلو د کبله) سجدې کوونکي (په ځمکه باندې) وغورزولې شوه (تا به ویل چې څوک یې سجدې ته تېل وهي، او په لوړ اواز سره یې) وویلې چې: مونږ د هارون او موسی په رب ﷻ باندې ایمان راوړی دی (فرعون رب نه دی دروغژن دی).

ارتباط او د مطلب خلاصه

یعنې ای پیغمبره! کله چې فرعون د خپل ټول قلمرو څخه ټکړه ټکړه جادوگران راغونډ کړه او په ډېر غرور سره ټاکلي میعاد ته حاضر شول نو د مقابلې په میدان کښې لاندې کیفیاتو صورت ونيوه:
۱- د هر څه څخه وړاندې موسی عليه السلام جادوگرانو ته دعوت ورکړ او د الله ﷻ د عذاب یې وډار کړه، چې:

الف: ای جادوگرانو! افسوس دی چې تاسو د بل چا سره نه بلکې د الله ﷻ سره مقابلې ته راپورته شوي یاست، او په همدې ﷻ باندې دروغ تړئ چې د پیغمبر څخه یې انکار کوئ.
ب: الله ﷻ څخه وډار شئ او د مقابلې څخه یې لاس واخلئ چې په عذاب باندې به مو هلاک کړي او د نجات دپاره به هیڅوک موندنه نه کړئ.

ج: ای جادوگرانو! هرچا چې په الله ﷻ باندې دروغ تړلي دي هغه ناکام شوی دی او ښه ورځ یې نه ده لیدلې، هسې نه چې تاسو د دغه برخلیک سره مخامخ شئ.

۲- د موسی عليه السلام دعوت او نصیحت په جادوگرانو باندې بې اثره پاتې نه شو، بلکې دوی په خپل منځکښې په خبرو اترو باندې بوخت شوه او د مقابلې موضوع یې مشورې ته واچوله چې په څه ترتیب عملیات شروع کړو او په څه ترتیب د موسی د جادو مخه ونیسو. یا په بل عبارت: جادوگران د موسی په دعوت باندې په غصه شوه، او لاندې فیصله یې د راز په توګه پټه وساتله چې:

الف: یقیناً دغه دوه کسان (موسی عليه السلام او هارون عليه السلام) بل څوک نه دي بلکې فقط دوه جادوگران دي چې نه پیروان لري او نه یې په دې حکومت کښې کومکيان شته، نو د منځه وړل یې ډېر ضرور دي. او دا ځکه چې:

ب: دوی دواړه غواړي چې د خپل جادو په زور باندې تاسو په خپل وطن او خپلې ځمکې باندې

أَفْتَرَىٰ ﴿٦١﴾ فَتَنْزَعُوا أَمْرَهُم بَيْنَهُمْ وَأَسْرُوا النَّجْوَىٰ ﴿٦٢﴾ قَالُوا إِنَّ هَٰذَا لَسِحْرَانِ
يُرِيدَانِ أَنْ يُخْرِجَاكُم مِّنْ أَرْضِكُمْ بِسِحْرِهِمَا وَيَذْهَبَا بِطَرِيقَتِكُمُ الْمُثْلَىٰ ﴿٦٣﴾ فَاجْمَعُوا
كَيْدَكُمْ ثُمَّ أَتُوا صَفًّا وَقَدْ أَفْلَحَ الْيَوْمَ مَنِ اسْتَعْلَىٰ ﴿٦٤﴾ قَالُوا يَمُوسَىٰ إِمَّا أَنْ تُلْقَىٰ
وَأَمَّا أَنْ نَكُونَ أَوَّلَ مَنْ أَلْقَىٰ ﴿٦٥﴾ قَالَ بَلْ أَلْقُوا فَإِذَا حِبَالُهُمْ وَعِصِيُّهُمْ يُخَيَّلُ إِلَيْهِ مِنْ
سِحْرِهِمْ أَنَّهَا تَسْعَىٰ ﴿٦٦﴾ فَأَوْجَسَ فِي نَفْسِهِ خِيفَةُ مُوسَىٰ ﴿٦٧﴾ قُلْنَا لَا تَخَفْ إِنَّكَ أَنْتَ
الْأَعْلَىٰ ﴿٦٨﴾ وَأَلْقَىٰ مَا فِي يَمِينِكَ تَلَقَّفَ مَا صَنَعُوا إِنَّمَا صَنَعُوا كَيْدٌ سَاحِرٌ وَلَا يُفْلِحُ
السَّاحِرُ حَيْثُ أَتَىٰ ﴿٦٩﴾ فَأَلْقَى السَّحَرَةُ سُجَّدًا قَالُوا ءَامَنَّا بِرَبِّ هَارُونَ وَمُوسَىٰ ﴿٧٠﴾

[۶۱] جادوگرانو ته موسی ﷺ (د مقابلې د شروع څخه وړاندې) وویلې چې: افسوس دې وي تاسو لره، په الله ﷻ باندې دروغ مه ترې نو په عذاب سره به مو بېخ وباسي (او هلاک به مو کړي)، او یقیناً هغه څوک ناکام دی کوم چې په الله ﷻ باندې دروغ ترې.

[۶۲] نو جادوگرانو په خپل منځکې د خپل کار (د مقابلې) په هکله جگړه (مشوره او جرو بحث) وکړ، او خپل راز (فیصله) یې پټه کړه.

[۶۳] (هغه دا چې) دوی وویلې چې: یقیناً دغه دواړه کسان (موسی ﷺ او هارون ﷺ) هرو مرو جادوگران دي (او) دواړه اراده لري چې تاسو د خپلې ځمکې (مصر) څخه د خپل جادو په سبب (په زور) وباسي او ستاسو (دیني) غوره لاره د منځه یوسي (او په عوض یې خپله دیني لاره رواج کړي).

[۶۴] نو تاسو خپل (ټول) سامان (چل) راغونډ کړئ (او) بیا یو صف (په اتفاق سره د مقابلې میدان ته) راشئ، او یقیناً نن ورځ هغه څوک کامیاب (او مطلب ته رسېدلی) دی کوم چې (د مقابلې په میدان کې) لوړ (او برلاسی) شي.

[۶۵] (نو) جادوگرانو (ټولو په یوه خوله موسی ﷺ ته) وویلې چې: ای موسی! یا به ته (خپله همسا په اول خل) اچوې (او بنامار به ترې جوړوې) او یا به مونږ اولنې هغه کسان شو کوم چې (خپل سامان میدان ته) وراچوي.

[۶۶] موسی ﷺ وویلې چې: بلکې تاسو (خپل سامان اول خل) وچوئ (لومړی نوبت دې ستاسو وي)، نو (جادوگرانو خپل سامانونه میدان ته ورواچول) چې ناڅاپه د دوی د پړو (رسیو) او د دوی د همساگانو (په هکله) د دوی د جادو د کبله د موسی ﷺ خیال ته ورغله چې دا (ټول) منډي وهي (او تېز حرکت کوي خو حقیقت هغسې نه وه).

[۶۷] نو موسی ﷺ په خپل نفس (خپل زړه) کښې ډار موندل کړ (هسې نه چې خلک ورباندې تېر وځي).

[۶۸] مونږ (موسی ﷺ ته) وویلې چې: ډارېږه مه، یقیناً ته چې یې همدا ته ډېر لوړ (غالب) یې.
[۶۹] او هغه شی واچوه کوم چې ستا په ښي لاس کښې دی چې هغه شیان ښوید تېر کړي کوم چې جادوگرانو جوړ کړي دي.

یقیناً هغه شیان (خیزونه) چې دوی جوړ کړي دي د جادوگر چل (او غولونه) ده (چې په خلکو باندې یې چشمندي کړي ده)، او جادوگر فلاح (کامیابی) نه شي موندلی هرچرته چې راشي (او هر چرته چې وي).

[۷۰] نو جادوگران (د دغې صحنې د لیدلو د کبله) سجده کوونکي (په ځمکه باندې) وغورزولې شوه (تا به ویل چې څوک یې سجده ته تېل وهي، او په لوړ اواز سره یې) وویلې چې: مونږ د هارون او موسی په رب ﷻ باندې ایمان راوړی دی (فرعون رب نه دی دروغژن دی).

ارتباط او د مطلب خلاصه

یعنې ای پیغمبره! کله چې فرعون د خپل ټول قلمرو څخه ټکره ټکره جادوگران راغونډ کړه او په ډېر غرور سره ټاکلي میعاد ته حاضر شو نو د مقابلې په میدان کښې لاندې کیفیاتو صورت ونیوه:
۱- د هر څه څخه وړاندې موسی ﷺ جادوگرانو ته دعوت ورکړ او د الله ﷻ د عذابو یې وډار کړه، چې:

الف: ای جادوگرانو! افسوس دی چې تاسو د بل چا سره نه بلکې د الله ﷻ سره مقابلې ته راپورته شوي یاست، او په همدې ﷻ باندې دروغ تړئ چې د پیغمبر څخه یې انکار کوئ.
ب: الله ﷻ څخه وډار شئ او د مقابلې څخه یې لاس واخلي چې په عذاب باندې به مو هلاک کړي او د نجات دپاره به هیڅوک موندل نه کړي.

ج: ای جادوگرانو! هرچا چې په الله ﷻ باندې دروغ تړلي دي هغه ناکام شوی دی او ښه ورځ یې نه ده لیدلې، هسې نه چې تاسو د دغه برخلیک سره مخامخ شئ.

۲- د موسی ﷺ دعوت او نصیحت په جادوگرانو باندې بې اثره پاتې نه شو، بلکې دوی په خپل منځکښې په خبرو اترو باندې بوخت شوه او د مقابلې موضوع یې مشورې ته واچوله چې په څه ترتیب عملیات شروع کړو او په څه ترتیب د موسی د جادو مخه ونیسو. یا په بل عبارت: جادوگران د موسی په دعوت باندې په غصه شوه، او لاندې فیصله یې د راز په توګه پټه وساتله چې:

الف: یقیناً دغه دوه کسان (موسی ﷺ او هارون ﷺ) بل څوک نه دي بلکې فقط دوه جادوگران دي چې نه پیروان لري او نه یې په دې حکومت کښې کومکيان شته، نو د منځه وړل یې ډېر ضرور دي. او دا ځکه چې:

ب: دوی دواړه غواړي چې د خپل جادو په زور باندې تاسو په خپل وطن او خپلې ځمکې باندې

د حکومت کولو څخه عزل کړي او پخپله د دې وطن د حکومت واگې په لاس کښې واخلي، لکه چې همدا کار څو کلونه وړاندې یوسف (عليه السلام) کړی وه.

ج: په دې باندې علاوه، دوی دا هم غواړي چې ستاسو دیني غوره لاره د منځه یوسي او په عوض یې د خپلو خانو سره راوړې باطله (نامطلوبه) لاره ځای په ځای کړي. د: نو یو تربله یې سره توصیه وکړه چې خپل کار مو راغونډه کړئ او یوې قوي حملې ته خپل خانونه برابر کړئ. یا په بل عبارت: خپلمنځي اختلاف پرېږدئ او په اتفاق سره د مقابلې دپاره یو صف جوړ کړئ.

ه: نن ډېره مهمه ورځ ده، همغه څوک به کامیاب وي کوم چې نن ورځ برلاسي او زورور شي، مونږ ته په کار دي چې برلاسي ترلاسه کړو چې د یو پلوه د پاڅه دښمن مخه ونیسو او د بله پلوه د خپل بادار (فرعون) څخه انعامونه ترلاسه کړو.

۳- د ذکرې شوې مشورې او فیصلې څخه وروسته دوی د موسی (عليه السلام) سره لاندې سوال جواب وکړ: الف: ای موسی! ستا خوښه چې اول لمبر ته اخلې او د خپلې همسا څخه دې ښامار جوړوي (میدان ته یې را اچوي)، او که مونږ ته د اولیت حق راکوې چې مونږ خپل ساز او سامان میدان ته واچوو او ته یې مقابله وکړې؟

ب: موسی (عليه السلام) دوهم شق غوره کړ چې: تاسو اول نوبت واخلي او خپله وسه تمامه کړئ. دا د دې دپاره چې د جادوگرانو ملامتیا ښه په ډاگه او څرگنده شي، که بالفرض موسی (عليه السلام) اول نوبت اخستی وي نو احتمال وه چې جادوگران بالکل د مقابلې څخه صرف نظر شوي وي نو مغلوبیت به یې پټ پاتې شوی وي.

۴- جادوگرانو د همدې خبرې سره سم په عملیاتو باندې شروع وکړه چې خپل پري (رسی) او همساگانې یې میدان ته ورواچولې او د جادو منترونه یې ورباندې پیل کړه، آن تر دې چې: الف: نور حدک لا څه چې پخپله موسی (عليه السلام) ته د دوی د جادو د کبله خیال ته ورغله چې دغه پري او همساگانې واقعا څغلي او منډې وهي.

ب: نو د موسی (عليه السلام) په زړه کښې ډار پیدا شو هسې نه چې خلک ورباندې وغولېږي او باور ورباندې وکړي، او ماته د دې موقع هم رانه کړي چې خپل وار (نوبت) تېر کړم.

۵- ای پیغمبره! په عین وخت کښې مونږ موسی (عليه السلام) ته ډاډ ورکړه چې ډارېږه مه، همدا ته د پاسه یې او همدا ته برلاسي یې، نور ټال ورته مه کوه ځکه چې:

الف: همغه شی چې ستا په ښي لاس کښې دی او د مناجات په وخت کښې دې په عجیبه کیفیت کښې اړولی شوی لیدلی وه، میدان ته ورگوزار کړه، نو:

ب: سمدستي به ترې اژدها جوړه شي او څه چې جادوگرانو د مقابلې په میدان کښې خواره کړي دي هغه به ټول ښویه تېر کړي، او دا ځکه چې:

ج: کوم شیان چې هغوی جوړ کړي دي هغه په واقعیت باندې ولاړ نه دي بلکې د جادوگرانو چل

او فریب دی چې ډېر ژر به د منځه لاړ شي.
 د: جادوگر په هېڅ ځای کېنې فلاح او کامیابي نه شي موندلی او هرومرو د ناکامۍ سره مخ کېږي.
 موسی عليه السلام زمونږ د ارشاد مطابق خپله همسا میدان ته ورواچوله چې ازدها ترې جوړه شوه او د جادوگرانو پرې مړې یې ټول بنویه تېر کړه.
 ۶- نو کله چې جادوگرانو ذکره شوې عملیه په خپلو سترگو باندې ولیده نو سمدستي یې باور راغی چې دا جادو نه دی او دوی دواړه جادوگران نه دي بلکې دا معجزه ده او دوی دواړه واقعاً پیغمبران دي، نو په زغرده په سجده باندې پرېوتل، تا به ویل چې څوک یې تېل وهي، او ټولو په لوړ اواز باندې او په یوه خوله چیغې کړې چې مونږ د موسی عليه السلام او د هارون عليه السلام په رب باندې ایمان راوړی دی او د فرعون د ربوبیت څخه انکار کوونکي یاستو.

توضیحات

۱- مونږ د الله تعالى په توفیق د [الأعراف: ۱۱۳] ایت لاندې د هغو جادوگرانو په هکله کوم چې د موسی عليه السلام د مقابلې دپاره فرعون راغونډ کړي وه څه معلومات لیکلي دي، او هم مو د هغوی د پرو او همساگانو اندازه ښودلې ده چې په جادو سره یې خلکو ته ماران وېرېښول، نو که څوک یې د لوستلو شوق لري هملته دې مراجعه وکړي، مونږ اضافه معلوماتو ته څه اړتیا نه گورو.

سُخت څه معنی؟

۲- په ﴿فَبَسِجَتْكُم بِعَذَابٍ﴾ کېنې د "فَبَسِجَتْ" کلمه اصلاً د "سُخت" - لکه "مُفَرَّ" - څخه اشتقاقه شوې ده، "سُخت" هغه پوستکي ته ویل کېږي کوم چې له بېخه وویستلی شي^(۱)، نو د معنی حاصل یې داسې راخېږي چې: ای ساحرانو (جادوگرانو) د الله تعالى څخه وډار شئ او دروغ وریږئ مه ترې، چې په عذاب باندې به مو بېخ وباسي او ټول به پوښا کړي.

د نَجْوَى معنی

۳- په ﴿وَأَسْرُوا النَّجْوَى﴾ کېنې د "نَجْوَى" کلمه مونږ د الله تعالى په توفیق د [النساء: ۱۱۴] ایت لاندې ښه شرحه کړې ده چې د راز معنی ورکوي. یعنې جادوگرانو په خپل منځ کېنې د مشورې کولو او د جر او بحث څخه وروسته خپله فیصله د یوه راز په توګه پټه وساتله او په عملیاتو یې شروع وکړه.

سوال جواب

۴- که څوک وایي چې د جادوگرانو د راز خبره څه شی وه، یا په بل عبارت: دوی په کومه خبره باندې سره متفق شوه؟

(۱) مفردات الراغب ص ۲۳۱

مونږ وايو چې د نوموړي راز او پټې خبرې په تعین کښې خو مفسرينو کرامو ډېر احتمالات لیکلي دي^(۱) مگر ظاهره دا ده چې د هغوی راز مونږ ته الله ﷻ په متصلو ایتونو کښې افشاء کړی دی چې: ﴿قَالُوا إِنْ هَذَا لَسَجْرَانٌ﴾ الآية.

يو نحوي تحليل

۵- د ﴿إِنْ هَذَا لَسَجْرَانٌ﴾ په اعراب کښې علماوو کرامو ډېر اوږده تحليلونه کړي دي^(۲) چې مونږ فقط د يوه تحليل په ذکر باندې اکتفاء کوو چې په لاندې نکاتو ولاړ دی^(۳):

الف: د "إِنْ" توري د "إِنْ" مخفف دی چې د تحقق معنی ورکوي خو خپل اسم ته نصب نه ورکوي.

ب: د ﴿هَذَا﴾ کلمه مبتدا ده او د ﴿لَسَجْرَانٌ﴾ کلمه يې خبر واقع شوې ده.

ج: په ﴿لَسَجْرَانٌ﴾ کښې د "ل" توري د تاکید دپاره دی، نو په همدغه توري سره څرگندېږي چې د "إِنْ" توري د نفي دپاره نه دی ځکه چې د تاکید "ل" د نافية "إِنْ" سره نه استعمالېږي بلکې د هغه "إِنْ" پورې اختصاص لري کوم چې د مشدد څخه مخفف کړی شوی وي.

نو د معنی حاصل يې داسې کېږي چې د جادوگرانو په شوري کښې فيصله شوه چې يقيناً دغه دواړه (موسی ﷺ، هارون ﷺ) هرو مرو جادوگران دي.

طريقة څه معنی؟

۶- په ﴿وَيَذْهَبَا بِطَرِيقَتِكُمُ الْمُثْلَى﴾ کښې که څه هم علماوو کرامو د "طريقة" کلمه په دې مقام کښې د اشرافو او غوره کسانو په معنی باندې تفسیره کړه^(۴) يعنې دغه دوه کسان (موسی ﷺ او هارون ﷺ) غواړي چې ستاسو اشراف او غوره کسان د منځه یوسي او پخپله يې په ځای باندې کېږي. يا په بل عبارت: غواړي چې ستاسو حکومت ړنگ کړي او خپل حکومت تشکیل کړي.

خو په ذکر شوي تفسیر سره دغه جمله د وړاندېنۍ جملې دپاره تاکید واقع کېږي، نو د همدې کبله مونږ ته بهتره برېښي چې دلته به د طريقې څخه ديني لاره مطلب وي او څه لرې نه ده چې جادوگرانو به دا خطر د فرعون د هغې خبرې څخه اقتباس کړی وي کوم چې مونږ ته الله ﷻ د ده د خولې څخه حکایت کړې ده چې: ﴿إِنِّي أَخَافُ أَنْ يُبَدِّلَ دِينَكُمْ﴾ [غافر: ۲۶] يعنې: فرعون خپل رعیت مخاطب کړ چې ما پرېږدئ ترڅو موسی ﷺ ووژنم او دی دې خپل رب وبلي چې زما څخه يې خلاص کړي، او دا ځکه چې زه ډارېږم چې ستاسو دين به بدل کړي چې ډېر غوره دين دی، او په باطل دين باندې به مو واړوي.

(۱) زاد الميرج ۵ ص ۲۰۷

(۲) روح المعاني ج ۱۶ ص ۲۲۱: تفسیر القاسمي ج ۱۱ ص ۱۷۲

(۳) البحر المحيط ج ۷ ص ۳۵۰

(۴) تفسیر ابن کثير ج ۳ ص ۱۵۷: تفسیر الطبري ج ۱۶ ص ۱۸۲

د "خیال" معنی

۷- په ﴿تُحِيلُ إِلَيْهِ مِنْ سِحْرِهِمْ أَلَّا تَسْمَعُ﴾ کښې د ﴿تُحِيلُ﴾ کلمه اصلاً د "خیال" لکه "سلام" - څخه اشتقاقه شوې ده. "خیال" هغه صورت ته ویل کېږي چې واقعیت ونه لري لکه چې سړی څه شی په خوب کښې وگوري او یا ورته په آینه کښې ښکاره شي^(۱)، یعنې د موسی عليه السلام په تصور کښې د جادوگرانو د جادو د کبله دا خبره واپسوله شوه چې پرې او همساگانې منډې وهي او حرکت کوي حال دا چې واقعیت هغسې نه وه.

سوال جواب

۸- که څوک وایي چې: د ذکر شوی ایت شریف څخه څرگندېږي چې جادو واقعیت نه لري او محض خیالي او تصوري شی دی حال دا چې الله تعالى فرمایلي دي چې: ﴿فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ﴾ [البقرة: ۱۰۲] یعنې یهودانو به د هاروت او ماروت څخه هغه جادو زده کاوه د کوم په سبب به یې چې د سړي او د ده د مېرمنې ترمنځ جدایی واقع کوله. دا ایت په صراحت سره دلالت کوي چې سحر (جادو) واقعیت لري او د ښځې او مېړه جدایی ورباندې مرتبېږي. مونږ وایو چې: د سحر (جادو) په هکله د الله تعالى په توفیق د [البقرة: ۱۰۲] ایت لاندې څه بیان ته اشاره شوې ده خو په دې مقام کښې ورباندې اضافه کوو چې: الف: سحر (جادو) د هغو خارق العاده کیفیاتو نوم دی کوم چې په پټو سببونو باندې مرتبېږي، او عوام یې نه شي تشخیص کولی.

ب: سحر (جادو) زښت ډېر ډولونه لري چې ځینو مفسرینو کرامو یې اته ډوله لیکلي دي^(۲) مگر ځینو آن پنځلس (۱۵) ډولو ته رسولی دی^(۳)، چې په دغو ډولونو کښې ځینې هغه ډولونه دي چې واقعیت لري او د ښځې او مېړه بېلتون هم ورباندې ترتب مومي، مگر ځینې نور هغه دي چې واقعیت او حقیقت نه لري محض په تخیل باندې ولاړ وي. د فرعون د جادوگرانو جادو د همدې قبیلې څخه وه لکه چې الله تعالى فرمایي: ﴿سَحَرُوا أَعْيُنَ النَّاسِ﴾ [الأعراف: ۱۱۶] یعنې جادوگرانو د خلکو په سترگو باندې جادو وکړ او حقیقت یې نه درلود. دغه ډول ته ځینې خلک چشمندي وایي. ﴿قَالَ ءَأَمْنُمْ لَهُ قَبْلَ أَنْ ءَاذَنَ لَكُمْ إِنَّهُ لَكَبِيرُكُمُ الَّذِي عَلَّمَكُمُ السِّحْرَ فَلَأُقَطِّعَنَّ أَيْدِيَكُمْ وَأَرْجُلَكُمْ مِنْ خَلْفٍ وَلَأُصَلِّبَنَّكُمْ فِي جُذُوعِ النَّخْلِ وَلَتَعْلَمُنَّ أَيُّنَا أَشَدُّ عَذَابًا وَأَبْقَى﴾ (ص) قالوا لن نُؤثِّركَ على ما جاءنا من البَيِّنَاتِ وَالَّذِي فَطَرَنَا فَاقْضِ مَا أَنْتَ

(۱) مفردات الراغب ص ۱۶۴

(۲) التفسير الكبير ج ۳ ص ۲۱۳ الجواهر للطنطاوي ج ۱ ص ۱۰۶

(۳) انوار البیان ج ۴ ص ۴۸۱، ۵۱۲

قَاضٍ إِنَّمَا تَقْضِي هَذِهِ الْحَيَاةَ الدُّنْيَا ﴿٧١﴾ إِنَّا ءَامَنَّا بِرَبِّنَا لِنَغْفِرَ لَنَا خَطِئِينَ وَمَا أَكْرَهْتَنَا عَلَيْهِ مِنَ السِّحْرِ وَاللَّهُ خَيْرٌ وَأَبْقَى ﴿٧٢﴾ إِنَّهُ مَنْ يَأْتِ رَبَّهُ مُجْرِمًا فَإِنَّ لَهُ جَهَنَّمَ لَا يَمُوتُ فِيهَا وَلَا يَحْيَى ﴿٧٣﴾ وَمَنْ يَأْتِهِ مُؤْمِنًا قَدْ عَمِلَ الصَّالِحَاتِ فَأُولَئِكَ لَهُمُ الدَّرَجَاتُ الْأَعْلَى ﴿٧٤﴾ جَنَّاتُ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَذَلِكَ جَزَاءُ مَنْ تَزَكَّى ﴿٧٥﴾

[۷۱] فرعون (ساحرانو ته) وویلې چې: ایا تاسو موسی ﷺ ته له دې څخه مخکښې عقیده وکړه (او د ده نبوت مو تسلیم کړ) چې زه تاسو ته اجازه وکړم؟ یقیناً موسی ﷺ ستاسو هغه مشر دی کوم چې تاسو ته یې جادو بنودلی دی (نو تاسو په دستوري توګه خپل ځانونه ناکام کړه)، نو ضرور هرومرو به زه ستاسو لاسونه او ستاسو پښې ردو بدل پرې کړم، او هم به هرومرو او خامخا تاسو د خرماګانو په ډډونو کښې خوړند (په دار) کړم او (بالآخره) هرومرو او ضرور به تاسو پوه شئ چې زمونږ (فرعون او موسی) کوم یو د عذاب د حیثه ډېر کلک او ډېر پایدار دی (زه که هغه؟).

[۷۲] جادوګرانو وویلې چې: مونږ به هیڅکله تاته په هغه شي باندې غوروالی درنه کړو کوم چې مونږ ته (زمونږ رب ﷻ د پلوه) راغلی دی چې د څرګندو دلایلو (او معجزاتو) څخه عبارت دی، او (همدارنګه به هیڅکله تا) په هغه اقدس ذات باندې (غوره نه کړو) کوم چې مونږ یې د نشت څخه پیدا کړي یاستو. نو (ای فرعون!) په مونږ باندې هغه حکم وکړه (جاري کړه) د کوم چې ته حکم کوونکی (او جاري کوونکی) یې، یقیناً ته (په مونږ باندې) په دغې نژدې (او حقیر) ژوند کښې حکم کولی شې (او راباندې یې جاري کولی شې او بس).

[۷۳] یقیناً مونږ په خپل رب ﷻ باندې د دې دپاره ایمان راوړی دی چې مونږ ته زمونږ ګناهونه وېښي او هغه شی (راته هم وېښې) په کوم باندې چې تا مونږ مجبور کړي وو چې (هغه) د جادو (د زده کړې) څخه عبارت دی.

او الله ﷻ (د ثواب د حیثه ستا څخه) غوره دی او د (عذاب د حیثه درڅخه) ډېر پایدار دی.

[۷۴] (ای فرعون!) یقیناً شان دا دی چې هرڅوک چې خپل رب ﷻ ته د مجرمیت (کفر) په حال کښې ورشي (مړ شي) نو یقیناً ده لره (هلته) دوزخ دی چې نه به پکښې مړ کېږي او نه به (پکښې) ژوندي کېږي (مستريح کېږي).

[۷۵] او هرڅوک چې خپل رب ﷻ ته په داسې حال کښې ورشي چې ایماندار وي (او) صالح اعمال یې کړي وي، نو دغه کسان چې دي دوی لره (هلته) لوړې درجې دي.

[۷۶] (چې) د اقامت د جنت (څخه عبارت دی، داسې جنت چې) لاندې ترې (څلور) ویالې بهېږي (او هم به) دوی هلته همېشه وي. او (ای فرعون!) دغه د هغه چا جزا ده چې (د کفریاتو او شرکیاتو څخه) پاک شوی وي (او زمونږ غوندې په ایمان باندې مشرف شوی وي او بس).

د مطلب خلاصه

یعنې کله چې ساحران (جادوگران) په سجده پرېواته او په صراحت سره یې د فرعون د ربوبیت څخه انکار وکړ نو نوموړی وډار شو، هسې نه چې ټول لیدونکي او اورېدونکي همغه لاره خپله کړي کومه چې هغوی خپله کړه، نو:

۱- فرعون جادوگران تهديد کړه او نور خلک یې په غوږ باندې ووځل چې:
الف: ای ساحرانو! ایا تاسو زما د اجازې څخه وړاندې په موسی ﷺ باندې ایمان راوړ او په نبوت ورته قائل شوی؟

ب: ستاسو د دغه بې اجازې کار څخه څرگندېږي چې موسی ﷺ ستاسو مشر دی بلکې ستاسو استاذ دی، چې د همدې څخه مو جادو زده کړی دی، نو د کوم مطلب دپاره چې موسی ﷺ راپورته شوی دی عین همغه مطلب تاسو هم راپورته کړي یاست.

لنډه دا چې تاسو په دستوري توګه د نوموړي په مقابل کېنې خپل ځانونه ناکام وښودل او د خپل قوي جادو څخه مو کار وانخست ترڅه هغه برلاسی معرفي کړی.

ج: نو زما دې سوګند وي چې هر ورو او خامخا به زه ستاسو لاسونه او ستاسو پښې ردو بدل پرې کړم، او هر ورو به مو د خرماګانو په ډډونو باندې راخوړند او په دار کړم.

د: ای ساحرانو هر ورو او خامخا به تاسو پوه شی چې په مونږ (موسی او فرعون) کېنې کوم یو د عذاب د حیثه کلک او دوامدار دی.

یا په بل عبارت: تاسو به پوه شی چې زما عذاب کلک او دائمی دی او که د موسی ﷺ د رب ﷻ عذاب ډېر شدید او نه پرې کېدونکی دی، چې تاسو د هغه له ډاره ایمان راوړ.

۲- ساحرانو د فرعون د تهدید آمېزه خبرو په مقابل کېنې داسې جواب ورکړ چې:
الف: ای فرعون! مونږ به هیڅکله ستا په تهدیدونو باندې ونه ډار شو چې په خپله کړنلاره باندې پېښمانه شو، او هیڅکله به ستا لاپو شاپو ته په هغه واضحه دلایلو باندې ترجیح ور نه کړو کوم چې مونږ ته د موسی ﷺ په لاس باندې راغلي او رابښودلي شوي دي.

ب: همدارنګه به مونږ هیڅکله تاته په هغه اقدس ذات باندې غوره کول در نه کړو کوم چې مونږ یې د نشت څخه پیدا کړي یاستو او روزمره احتیاجات مو پوره کوي.

ج: نو ای فرعون! هغه څه په مونږ باندې اجراء کړه د کوم شي چې ته په مونږ باندې اجراء کوونکی یې، او په هر یو عذاب باندې چې زموږ تعذبول غواړي د هغه په عملي کولو کېنې هیڅ ډیل مه کوه، مونږ نه ستا د تهدیداتو څخه ډارېږو او نه ستا د تعذبولو څه پروا لرو او دا ځکه چې:

د: ستا هر ډول تعذیب انتها لري او فنا کېدونکی دی چې د همدغه حقیر او نژدې ژوند پورې ارتباط نیسي او بس، د مرګ څخه وروسته ستا تعذیب په مونږ باندې هیڅ اثر نه شي پرېوستلی.

ه: ای فرعون! مونږ په خپل حقیقي رب ﷻ باندې ایمان راوړی دی ترڅو مونږ ته زموږ ګناهونه

وبښي او د هغه عذاب څخه مو بچ کړي کوم چې دانمي دی او د مرگ څخه وروسته صورت نیسي.
و. همدارنگه همدغه اقدس ذات ته امید لرو چې مونږ ته د هغه شي گناه هم وبښي په کوم
باندې چې تا مونږ مجبور کړي یاستو چې هغه د جادو د زده کړې څخه عبارت دی، چې په زور دې
راباندې زده کړی دی.

ز. ای فرعون! مونږ ډېر ښه پوهېږو چې ستا په پیروي کښې هیڅ خیر او ګټه نشته او ټولې
ښېګڼې زموږ د رب ښه په پیروي کښې پرتې دي.

ح. همدارنگه مونږ پوهېږو چې ستا تعذیب دانمي نه دی بلکې د الله تعذیب دانمي دی او د
سړی په مرگ باندې انقطاع نه مومي بلکې د مرگ څخه وروسته د ابد الآباد پورې دوام کوي.
لنډه دا چې:

ط. یقیناً هر څوک چې د مجرمیت په حال کښې مړ شي او خپل رب ښه ته ورشي نو د ده دپاره د
مرگ څخه وروسته دوزخ ټاکلی شوی دی چې هلته مرگ نشته، او نه هلته داسې ژوند شته چې
هوسا او د خوشالۍ ژوند وي، نو په دوزخ کښې به دوزخیان نه مړه کېږي او نه به پکښې ژوند کولی
شي او د همېشه دپاره به هلته په همدغه مړواندي حال باندې پراته وي.

ی. او څوک چې خپل رب ښه ته په داسې حال باندې ورشي چې ایمان یې ورباندې راوړی وي، او
نېک عملونه یې کړي وي، نو د دغو کسانو دپاره د الله ښه په نزد لوړې او اوچتې درجې ټاکلې شوې
دي چې دغه درجې د داسې جنت څخه عبارت دي چې د اقامت او دائمي اوسېدنې ځای دی او د ونډ
لاندې به یې څلور ویالې روانې وي چې د شاتو، شودو، سوچه اوبو او شرابو بېلې-بېلې ویالې وي.
یا: ای فرعون! دغه جنت چې څه حال یې وړاندې بیان شو. د الله ښه په نزد د هغه چا دپاره جزا
او بدله ده کوم چې خپل ځان په ایمان او صالح عمل باندې ترکیه او پاک کړی وي او د کفریاتو څخه
پاک او صاف وي.

نو مونږ د همدغه جنت په تمه په ایمان باندې مشرف شوو او خپله عقیده مو د کفر او شرک څخه
صافه او پاکه کړه، نو ستا خوښه په هر ډول تعذیب باندې چې مونږ معذب کوې معذب مو کړه.

توضیحات

۱- که څوک وايي چې: په ﴿وَلَتَعْلَمَنَّ أَنِنَا أَشَدُّ عَذَابًا وَأَبْقَى﴾ کښې ﴿أَنِنَا﴾ ضمیر د چا څخه

عبارت دی؟

مونږ وايو چې: د ذکر شوي ضمیر په مطلب کښې مفسرین کرام په لاندې دوه وو گروپونو باندې

ویشل کېږي:

الف. په ذکر شوي ضمیر کښې د فرعون خپل ځان او د موسی علیه السلام رب مطلب وه^۱، یعنې ای
ساحرانو! تاسو به پوه شئ چې زما عذاب سخت او دانمي دی او که د موسی علیه السلام د رب عذاب ډېر

(۱) المحرر الوجیز ج ۱ ص ۸۸

قوي او مستحکم دی، چې تاسو د هغه له ډاره ایمان راوړئ.
 البته هغه عذاب چې موسی عليه السلام ترې د مقابلې څخه وړاندې ساحران ډارولې وه چې: ﴿وَنَلَكُمُ اللَّاهُ تَقَرُّوْا عَلٰی اَللّٰهِ كَذِبًا فَيُسْحِتْكُمْ بِعَذَابٍ﴾ [طه: ۶۱] یعنې: ای جادوگرانو! تاسو ته دې افسوس او حسرت وي، په الله تعالى باندې دروغ مه ترې چې په عذاب سره به مو بېخ او بنیاد وباسي.
 ب: دغه ضمیر فرعون د خپل ځان او د موسی عليه السلام د مجموعې څخه عبارت ګانہ^(۱)، یعنې تاسو به پوه شئ چې زما عذاب ډېر خطرناک دی او که د موسی عليه السلام عذاب ډېر خطري دی چې تاسو د هغه له ډاره د هغه په نبوت باندې اعتراف وکړ او د اژدها څخه یې وډار شئ.

سوال جواب

۲- که څوک وايي چې: په کار دي چې په ذکر و شوي دواړو تفسیرونو کښې لومړنی تفسیر د صحت دپاره متعین شي ځکه چې موسی عليه السلام خو څه عذاب نه درلود؟ مونږ وايو چې^(۲):
 الف: څه لرې نه ده چې فرعون به موسی عليه السلام هم د تمسخر او ملنډو په توګه د عذاب خاوند ګڼلی وي او جادوگران به یې په غوږ باندې وهلې وي چې تاسو ته په کار وه چې د هغه چا امر او اطاعت مو کړی وی کوم چې د هر ډول عذاب توان لري چې زه یم، نه د هغه چا چې هیڅ شی یې د لاسه پوره نه دی چې موسی عليه السلام دی.
 ب: دا هم احتمال لري چې فرعون به د موسی عليه السلام همسا ته اشاره کړې وي چې تاسو د اژدها څخه وډار شئ چې د پرو په شان به مو وځوري، ځکه مو پرې ایمان راوړئ.

تبصره

۳- مونږ ته ذکر شوي دواړه تفسیرونه په زړه پوري برېښي او څه منافات هم سره نه لري نو که دواړه د بدلیت په اعتبار سره مراد کړی شي، هیڅ بده نه ده.

یوه پوښتنه او د هغې جواب

۴- که څوک وايي چې: ساحران خو پخپله د موسی عليه السلام مقابلې ته وړاندې شوي وه د همدې کبله دوی د فرعون څخه د غلبې په صورت کښې مزدوري او انعامات هم غوښتي وه، الله تعالى د ساحرانو څخه حکایت کوي چې: ﴿قَالُوا اِنَّ لَنَا لَآخِرًا اِنْ كُنَّا نَحْنُ الْغَالِبِينَ﴾ [الأعراف: ۱۱۳] یعنې ساحرانو فرعون مخاطب کړ چې مونږ ته خو به ضرور څه حق الزحمه وي که چرته همدا مونږ غالب شو. فرعون ورته وویل چې: (هو، ولې نه) تاسو به په دغه وخت کښې زما د مقربینو څخه یاست چې بدون د اجازې به راتلای شئ: حال دا چې د ﴿وَمَا اَكْرَهْتَنَا عَلَیْهِ مِنَ السَّخْرِ﴾ د کلماتو څخه

(۱) تفسیر الطبري ج ۱۶ ص ۱۸۹

(۲) روح المعاني ج ۱۶ ص ۲۳۲

څرگندېږي چې ساحران د فرعون د پلوه په جادو کولو باندې مجبور کړي شوي وه، نو ايا دا دواړه ايتونه سره څه منافات نه لري؟

مونږ وايو چې د ذکر شوي سوال د جوابولو دپاره مفسرينو کرامو ډېر جوابونه کړي دي^(۱) لاندې مثالونه يې ولولي:

الف: د فرعون عادت وه چې په ځينو خلکو باندې به يې په جبر او اکراه سره د جادو زده کړه کوله^(۲)، نو په ذکر شوو کلماتو کښې د جادو تعميل ته اشاره نه ده چې دوی ورته په خپله خوښه وړاندې شوي وه بلکې د جادو تَعْلُم (زده کړې) ته اشاره ده، يعنې اې فرعون! مونږ لا د هغې گناه څخه مغفرت غواړو په کومه باندې چې تا مجبور کړي وو او په زور باندې دې د جادو زده کړې ته اړ ويستلي وو.

ب: په ذکر شوو کلماتو کښې د جادوگرانو راغونډولو ته اشاره ده^(۳)، يعنې مونږ لا د هغې گناه څخه مغفرت غواړو په کومه باندې چې تا مجبور کړو او د يوه حقاني پيغمبر مقابلې ته دې د خپلو کورونو څخه په اکراه (زور) باندې دلته راوستلو، که څه هم مونږ مقابلې په خپله خوښه کړې ده خو د مقابلې ميدان ته د عسکري قوت په اثر راوستلی شوي ياستو.

خو مونږ ته لومړنی جواب د ايت شريف د کلماتو سره ډېر نژدې او ډېر مناسب برېښي، که څه هم ايت شريف د دوهم جواب تحمل هم کولی شي او څه منافات ورسره نه لري.

يادونې

۵- مونږ د الله په توفيق د [الأعراف: ۱۲۶] ايت لاندې دوه موضوعگانې ښې څېرې دي چې بيا څېرې ته يې څه اړتيا نه گورو هيله ده چې هملته ورته مراجعه وکړي شي، هغه دا چې:

الف: امکان لري چې جادوگرانو ته د فرعون د پلوه د ډېرو خبرو کولو فرصت نه وي ورکړی شوی، که نه نو هغوی نوموړي ته نور جوابونه هم ورکولی شوه.

ب: د تهديد څخه وروسته ايا فرعون په جادوگرانو باندې خپل اورولی شوی اخطار عملي کړ او که څنگه؟ ظاهره دا ده چې دوی ټول يې شهيدان کړه، فَاَنَا لِلّٰهِ وَاَنَا اِلَيْهِ رَاجِعُونَ.

﴿وَلَقَدْ أَوْحَيْنَا إِلَىٰ مُوسَىٰ أَنْ أَسْرِ بِعِبَادِي فَاصْرَبْ لَهُمْ طَرِيقًا فِي الْبَحْرِ يَبَسًا لَا تَخَفُ

دَرْكًا وَلَا تَخَشَىٰ ۖ فَاتَّبَعَهُمْ فِرْعَوْنُ بِمُجْنُودِهِ ۖ فَعَشَّيْهُمْ مِّنَ آلِيمٍ مَا غَشَّيْهُمْ ۖ﴾ (۷۸) وَأَضَلَّ

فِرْعَوْنُ قَوْمَهُ ۚ وَمَا هَدَىٰ ۖ﴾ (۷۹)

(۱) زاد المير ج ۵ ص ۲۱۱

(۲) تفسير ابن كثير ج ۲ ص ۱۵۹: تفسير الطبري ج ۱۶ ص ۱۹۰: تفسير البغوي ج ۳ ص ۲۲۵

(۳) اضواء البيان ج ۴ ص ۵۱۷

[۷۷] او یقیناً مونږ موسی ﷺ ته (د اوږده دعوت څخه وروسته) وحې وکړه چې زما بندگان (بني اسرائيل) د شپې په څه برخه کښې (د مصر څخه وباسه او د سینا ټاپو طرف ته یې) بوځه، نو (هلته) د همدوی (د نجات) دپاره (د قلزم) په دریاب کښې وچه لاره ووهه (جوړه کړه).

(مونږ ورته دا هم وویلې چې:) ته به (د دغې لارې په جوړولو سره د فرعونې لښکر) د موندلو (نیولو) څخه نه ډارېږې او (هم په دریاب کښې د غرقېدلو څخه) به نه وېرېږې (د دغو دواړو خطرو څخه به په امن کښې یې).

[۷۸] نو (کله چې دوی په دریابي لاره باندې روان شوه) فرعون یې د خپل لښکر په شمول پیروي وکړه (او دریاب ته ورښکته شو)، نو (بني اسرائيلو نجات وموند او) فرعونیانو لره د دریاب (قلزم) څخه هاغومره اوبو پټ (غرق) کړ کومو چې پټ (غرق) کړ (چې په اندازه باندې یې یوازې الله ﷻ خبر دی او بس).

[۷۹] او (په دغه ترتیب سره) فرعون (د خپل خان په گمراهۍ باندې د پاسه) خپل قوم هم گمراه کړ او (سمه لاره) یې ورته ونه ښودله (حال دا چې هغوی ته یې د سمې لارې د ښودلو وعده ورکړې وه).

د مطلب خلاصه

په دې ایتونو کښې د فرعون دنیاوي انجام ته اشاره شوې ده ترڅو د هر وخت فرعونیان او متکبران ترې عبرت واخلي، نو حاصل یې داسې راخېږي:

ای پیغمبره! کله چې فرعون د مقابلې په میدان کښې ماتې وخوړه او د موسی ﷺ حقانیت ورته ښه پوره په ډاگه په اثبات ورسېد نو د موسی ﷺ په معجزه (د همسا اژدها) باندې یې د جادو نوم وروتاږه او خپل کفر او فرعونیت ته یې ادامه ورکړه، نو:

۱- موسی ﷺ وخت په وخت نورې معجزې هم وروښودلې آن تردې چې د ټولو معجزاتو شمېره نهو ته ورسېده، خو فرعون په خپل فرعونیت باندې کلک ولاړ وه.

۲- په نتیجه کښې چې کله مونږ د هغه د هلاکت او پوښا کولو اراده وکړه نو موسی ﷺ ته مو داسې هدایت ورکړ چې:

الف: زما بندگان (بني اسرائيل) د شپې په تیاره کښې د مصر څخه د سینا په لور روان کړه.

ب: که څه هم هلته ستاسو مخې ته دریاب حائل واقع کېږي او تاسو نه پرېږدې چې د سینا ټاپو ته ورپورېځئ، خو تاته امر کوم چې زما د بندگانو د نجات دپاره په خپله همسا باندې دریاب ووهه او د پورېوتلو لاره پکښې جوړه کړه.

ج: ستا جوړه کړی شوې لاره به داسې لاره وي چې د دریاب په منځکښې به وچه کلکه وي او هیڅ لوندوالي او خټې به نه لري چې ستاسو پښې پکښې ښویه شي.

د: ای موسی! په ډېر اطمینان سره د بني اسرائيلو په شمول په ذکرې شوې لاره باندې تاسو د سینا ټاپو وزمې ځمکې ته ورپورېځئ، چې د شا د پلوه به د فرعونیانو څخه نه ډارېږئ چې لاس نیولي

مو بیرته ستانه کړي، او د مخې د پلوه به درسره دا خطر ه هم نه وي چې په دریاب کښې به غرق شي.
۳- نو کله چې موسی عليه السلام توصیه شوي هدایت ته عملي صورت ورکړ او د شپې یې بني اسرائيل

د سینا طرف ته وخوځول نو:

الف: د فرعون د هلاکت وخت ډېر ورنژدې شو، او له دې کبله چې خپل وژلځای ته ورودانګې په ډېرې جلتۍ سره یې ښه لوی لښکر د خپله خانه سره واخست او د موسی عليه السلام او بني اسرائيلو په تعقیب روان شو.

ب: آن تر دې چې د دریاب په داخل کښې یې هم تعقیب کړه، خو موسی عليه السلام او ملګري یې د دریاب څخه په اجتماعي توګه پورېوته، حال دا چې د فرعون لښکر وروستنی ډله هم دریاب ته ورننوتله او سرکښان یې لا بل ساحل ته نه وه رسیدلي، نو په دغه وخت کښې الله تعالی دریاب ته امر وکړ چې خپل جریان پیل کړي او توقف ته خاتمه ورکړي.

ج: نو نتیجه دا شوه چې فرعون او ټول فرعوني لښکر د "الف" څخه تر "ي" پورې په دریاب کښې غرق شو، او د اوبو دومره مقدار پټ کړه چې د الله تعالی څخه په غیر یې هیڅوک اندازه نه شي درک کولی، چې څومره ملیاردونه ټنونه وزن به یې درلود او څومره زره مترونه به ورباندې اوچتې شوې وي.

۴- ای پیغمبره! دا وه د هغه فرعون عاقبت کوم چې د الوهیت مدعي وه او ادعاء یې کوله چې خپل قوم یې په سمه لاره باندې سوق کړی دی او همدې یې لوی رب دی.
لنډه دا چې فرعون خپل ځان هم بې لارې کړ او خپل قوم یې هم په دنیا او آخرت کښې د هلاکت کندی ته واچاوه او سمه لاره یې ورته ونه ښودله، که بالفرض نوموړي ایمان راوړی وی نو هم به پخپله د نجات خاوند شوی وی او هم به یې خپل قوم ته نجات ورکړی وی.

توضیحات

۱- په ﴿وَلَقَدْ أَوْحَيْنَا إِلَىٰ مُوسَىٰ﴾ کښې د "و" توری د عطف دپاره دی چې دا جمله پرې په یوه مقدره جمله باندې عطفېږي چې مضمون یې دا دی:

د مقابلې په میدان کښې د ناکامۍ څخه وروسته هم فرعون خپلو کفریاتو ته تر ډېرو کلونو پورې ادامه ورکړه، او یقیناً مونږ (د ډېر وخت د تېرېدلو څخه وروسته) موسی عليه السلام ته وځې وکړه چې د مصر څخه ووځي چې د فرعونیانو د هلاکت وخت رانژدې شوی دی.

مونږ ځکه ذکر شوی مضمون مقدر وګاڼه چې علماوو کرامو لیکلي دي چې د جادوګرانو د ایمان د راوړلو څخه وروسته آن د شلو (۲۰) کالو پورې فرعون په خپل تکبر باندې باقي پاتې وه او موسی عليه السلام یې په دعوت باندې مصروف وه^(۱). خو د دغه کافي وخت د درلودلو سره- سره په ایمان مشرف نه شو، او ځینو لا آن دېرش (۳۰) کلونه ښودلي دي، والله تعالی اعلم.

(۱) تفسیر ابی السعود ج ۶ ص ۳۱

۲۔ په ۱۱ اُن اُسْرِبَعْبَادِي ۱۱ کښې د ۱۱ اُسْرِب ۱۱ کلمه د ۱۱ اُسْرَاءُ ۱۱ څخه اشتقاقه شوې ده چې د شپې بېولو ته وضعه شوې ده ۱۱، یعنې مونږ موسی ۱۱ ته وحې وکړه چې زما بندګان د شپې د پلوه د مصر څخه وباسه.

شاید چې الله ۱۱ به ورته د شپې وخت ځکه خوښ کړی وي ترڅو دوی د لمر خاته تر وخته پورې د قلزم بحېرې ته ورسېږي چرته چې د فرعونیانو غرقېدلو صورت ونیوه.

سوال جواب

۳۔ که څوک وایي چې: د مصر څخه د وتلو په وخت کښې خو د بني اسرائيلو تعداد د شپږو لکو او اويا زرو (۶۷۰۰۰۰) تنو په شاوخوا کښې وه ۱۱، په دې باندې علاوه هغوی د حکومتي مراقبت لاندې هم واقع وه؛ نو پوښتنه دا ده چې: دغه غټ تعداد خلک څنگه په یوه شپه کښې د کوچ او بار دپاره چمتو شوه او حکومت هم ورباندې اطلاع حاصله نه کړه چې د شپې د شپې یې د هغوی د حرکت مخه نیولې وی؟

مونږ وایو چې: د ذکر شوي سوال جواب ته د [یونس: ۹۰] ایت لاندې څه اشاره شوې ده ۱۱ والحمد لله ۱۱ خو په دې مقام کښې ورباندې زیاتوو چې: د موسی ۱۱ سره فرعون د بني اسرائيلو د خوشې کولو وعده کړې وه چې لار شئ او د حمل او نقل دپاره تیاری ونیسی، نو په همدې بنیاد یې د مراقبت او څارنې لړۍ هم ختمه شوې وه، نو هغوی په ډاډه زړه او په څرګنده توګه د سفر تیاری ونیوه او وتوانېده چې شپې د مخې حرکت وکړي او آن د قلزم بحېرې ته ورسېږي. مګر فرعون د هغوی د حرکت څخه وروسته وعده خلافي وکړه او د خپل لوظ څخه وګرځېده ۱۱، او په تعقیب باندې یې پیل وکړ. او دا ځکه چې فرعون ډېر بد عهده او بې لوظه انسان وه، الله ۱۱ د فرعونیانو د خولې څخه حکایت کوي چې: ۱۱ لَیْسَ کَشَفَتْ عَنَّا الرِّجْزَ لَنُؤْمِنَنَّ لَكَ وَلَنُرْسِلَنَّ مَعَكَ بَنِي إِسْرَءِیْلَ ۱۱ [الأعراف: ۱۳۴] یعنې کله به چې فرعونیانو ته د معجزې عذاب ورسېد نو دوی به موسی ۱۱ مخاطب کړ چې: ای موسی! که زموږ څخه دغه عذاب لرې کړې نو هرو مرو او ضرور به مونږ په تا باندې ایمان راوړو او هم به درسره بني اسرائيل خوشې کړو چې بېرته شام ته لاړ شي، خو کله به چې الله ۱۱ د دوی څخه عذاب لرې کړ نو سمدستي به یې خپلې وعدې ماتې کړې، نه به یې ایمان راوړ او نه به یې اجازه ورکړه چې بني اسرائيل د شام په لور سوق کړي.

یوه پوښتنه او د هغې جواب

۴۔ که څوک وایي چې: د ۱۱ وَمَا هَدَىٰ ۱۱ د جملې مضمون خو په ۱۱ وَأَضَلَّ فِرْعَوْنُ قَوْمَهُ ۱۱ کښې پروت دی نو پوښتنه دا ده چې د ذکرې شوې جملې په نزول کښې څه حکمت دی؟

(۱) مفردات الراغب ص ۲۳۷

(۲) روح المعاني ج ۱۶ ص ۲۳۷

(۳) المحرر الوجيز ج ۷ ص ۱۴۵: تفسیر القاسمي ج ۱۱ ص ۱۸۱

مونږ وايو چې: د نوموړې جملې په نزول کښې -والله اعلم- دې ته اشاره ده چې د فرعون هغه دعوه په صراحت سره تردیده شي کومه چې الله ﷻ د هغه د خولې څخه حکایت کړې ده چې: ﴿وَمَا أَهْدِيكُمْ إِلَّا سَبِيلَ الرَّشَادِ﴾ [غافر: ۲۹] یعنې فرعون خپل قوم مخاطب کړ چې: زه تاسو ته نه ښایم مګر سمه (روغه) لاره.

د دې زمانې فرعون

۵- په هره زمانه کښې چې فرعون پیدا شي په همغې زمانه کښې ورته الله ﷻ موسی هم پیدا کوي؛ نو لکه چې موسی ﷺ د خپلې زمانې فرعون سرکوب کړ همدارنگه د هرې زمانې فرعون د خپلې زمانې دموسی د لاسه پوښا کېږي او د هلاکت سره مخامخ کېږي. د افغانستان د جهاد د شروع په وخت روسي دولت د وخت فرعون وه چې الله ﷻ ورته د افغان مجاهدو څخه موسی جوړ کړ او د روسانو پراخه دولت یې درې ورې اوتیت پرک کړ. په دې زمانه کښې -چې روسي فرعون د منځه تللی دی- امریکایي فرعون سر راپورته کړی دی او غواړي چې په ټوله دنیا باندې خپل حکومت وکړي او په غیر مستقیمه توګه یې د خپل تسلط لاندې وساتي، د دې فرعون اصلي نوم "کلنتین" دی چې فعلاً اولسمشر دی. د همدې کبله یې څو ورځې وړاندې^(۱) د افغانستان خاوره په خپلو کروز توغندیو باندې وویشتله او سل فیره میزایل یې ورباندې د دریاب د منځه وورول، د دې کار وجه دا وه چې د دې زمانې موسی "اسامه بن لادن" -وفقه الله- فعلاً په افغانستان کښې اوسېږي. خو د الله ﷻ فضل وه چندان تلفات یې ونه لرل او ځینو توغندیو لا بالکل انفلاق هم نه وه کړی. همدارنگه د دې زمانې فرعون په عین وخت کښې لس کروز توغندي د سوډان په خاوره باندې هم په دې بهانه وغورزول چې هلته د اسامه بن لادن -حفظه الله- د سلاګانو د جوړولو فابریکه ده، حال دا چې هغه فابریکه چې د وخت فرعون په توغندیو باندې وړانه کړه د دوا جوړولو فابریکه وه. د الله ﷻ څخه امید کوو چې د دې زمانې فرعون به هم یوه ورځ د همدې زمانې د موسی د لاسه نسکور شي، او د ځمکې مخ به یې د فسادونو څخه خلاص شي، الله ﷻ دې هغه چاته ترقي او موفقیت ورکړي کوم چې د اسلام ترقي غواړي، او الله ﷻ دې هغه څوک نسکور کړي څوک چې د اسلام د ترقي مخنیوی کوي، آمین.

﴿يَبْنِي إِسْرَءِيلَ قَدْ أَجْيَنَّاكُمْ مِّنْ عَدُوِّكُمْ وَوَاعَدْنَاكَمَّ جَانِبَ الطُّورِ الْأَيْمَنِ وَنَزَّلْنَا عَلَيْكُمُ الْمَنَّاءَ وَالسَّلَوىَ ﴿١٠٠﴾ كُلُوا مِّن طَيِّبَاتِ مَا رَزَقْنَاكُمْ وَلَا تَطْغَوْا فِيهِ فَيَحِلَّ عَلَيْكُمْ غَضَبِي وَمَن يَحْلِلْ عَلَيْهِ غَضَبِي فَقَدْ هَوَىٰ ﴿١٠١﴾ وَإِنِّي لَغَفَّارٌ لِّمَن تَابَ وَءَامَنَ وَعَمِلَ صَالِحًا

ثُمَّ أَهْتَدَى (۸۰) وَمَا أَعْجَلَكَ عَنْ قَوْمِكَ يَمْوَسَّى (۸۱) قَالَ هُمْ أَوْلَاءُ عَلَى أَثَرِي وَعَجِلْتُ

إِلَيْكَ رَبِّ لِتَرْضَى (۸۲) قَالَ فَإِنَّا قَدْ فَتَنَّا قَوْمَكَ مِنْ بَعْدِكَ وَأَضَلَّهُمُ السَّامِرِيُّ (۸۳)

[۸۰] (مونږ د موسی ﷺ په ذریعہ وویلې چې:) ای بني اسرائيلو! یقیناً مونږ تاسو ته ستاسو د دښمن څخه نجات درکړ، او ستاسو سره مو (د تورات د درکولو دپاره) د طور د غره ښي طرف وعده کړه، او (هم) مونږ په تاسو باندې من او سلوی درنازل کړه.

[۸۱] (او هم مو تاسو ته وویلې چې:) د هغو پاکیزه (او خوندورو شیانو) څخه خورئ کوم چې مونږ تاسو ته روزي کړي دي او سرکشي پکښې مه کوئ (د حد څخه تجاوز مه کوئ)، چې زما غضب به در باندې در خلاص (درنازل) شي، او هر څوک چې زما غضب ورباندې ورنازل شي نو یقیناً هغه (د هلاکت کندی ته) ولوېد.

[۸۲] او یقیناً زه د هغه چا دپاره ډېر ښونکی یم چې (د کفر څخه یې) توبه وېستلې وي او ایمان یې راوړی وي او (هم) ښک عمل یې کړی وي، بیا یې هدایت موندلی وي (ذکر و شوو خاصیتونو ته یې ادامه ورکړې وي).

[۸۳] او (مونږ وویلې چې:) ای موسی! ته د خپل قوم (اویا کسيزې جرگې) څخه څه شي راتوند کړې (چې د هغوی څخه وړاندې د مناجات ځای ته راغلې)؟

[۸۴] موسی ﷺ وویلې چې: هغوی دغه دي راپسې دي (نژدې دي)، او ما تاته توندي وکړه (په توندي سره راغلم) ای زما ربه د دې دپاره چې ته (راڅخه لا نور زیات) راضي شي، (نو عتاب راته مه متوجه کوه).

[۸۵] الله ﷻ وویلې چې: نو یقیناً مونږ ستا قوم ستا (د څلوېښت ورځني غیاب) څخه وروسته د امتحان لاندې واقع کړه او (په نتیجه کېنې) دوی لره سامري (نامي سري) بې لارې کړه، (ایا ته مطمئن یې چې ستا اویا کسيزه جرگه به ستا په غیاب کېنې گمراهان جوړ نه شي).

ارتباط او د خلاصه

د موسی ﷺ دعوتی امت په دوه وو برخو باندې ویشلی شوی وه: یوه برخه یې فرعون او فرعونیان وه چې حالاتو یې په غرقېدلو سره اختتام وموند لکه چې وړاندې تېر شوه، او دوهمه برخه یې بني اسرائيل وه چې په دغو ایتونو کېنې یې ځینو حالاتو ته اشاره شوې ده، چې خلاصه یې داسې راڅېړي:

مونږ بني اسرائيلو ته د موسی ﷺ په ذریعہ وویلې چې:

۱- ای بني اسرائيلو! مونږ په خپل فضل سره تاسو ته د یوه ډېر قوي دښمن څخه نجات درکړ چې ستاسو د سترگو لاندې مو د قلم په بحیره کېنې غرق کړه. او په دې باندې علاوه مو تاسو ته زښت ډېر نعمتونه درکړه چې ځینې مثالونه یې دا دي:

الف: د فرعون او فرعونیانو د غرق څخه وروسته مو ستاسو سره د طور د غره ښي طرف وعده کړې چې هلته به موسی عليه السلام ستاسو د مشرانو سره راشي او د تعمیل دپاره به کتاب ورکړو چې تورات به نومېږي.

ب: او هم مو په تاسو باندې د "سینا" په بیدیا کښې له اسمانه ښه مزه ناک خوراک درنازل کړ چې "من" نومېږي.

ج: او هم مو تاسو ته د خوندورو مرغانو غوښې اسانې کړې چې په خپله خوښه ستاسو په وړاندې کښې او تر هغه نه الوزې ترڅو چې تاسو ترې د خپل ضرورت په اندازه باندې ښکار کړئ، دغو مرغانو ته "سلوی" ویل کېږي.

د: همدارنګه مو تاسو ته د کلکې ډبرې څخه دولس چینې راووتولې چې هر قوم د خپلې ټاکلې چینې څخه په بې غمۍ سره اوبه څښي.

ه: بالاخره وریځ مو ستاسو دپاره مسخره کړه چې د ښه ساړه سوري لاندې یې خپل ژوند تېروئ. ۲- بیا مو بني اسرائیل مخاطب کړه چې:

الف: ای بني اسرائیلو! د هغو پاکیزه او خوندورو شیانو څخه خورئ او څښئ او استفاده ترې کوئ کوم چې مونږ تاسو ته درپېرزو کړي دي، او طغیان (سرکشي) پکښې مه کوئ چې زما غضب به درباندې درخلاص (درنازل) شي، یا په بل عبارت: زما د نعمتونو څخه استفاده کوئ او درنازل شوی شریعت مې تعمیل کړئ، که نه نو زما د غضب لاندې به واقع شئ او د ناشکرانو په ډله کښې به وشمېرل شئ.

ب: او هرڅوک چې زما د غضب لاندې واقع شي هغه د هلاکت کڼدې ته لوېږي، که څه هم ستاسو د بني اسرائیلو څخه وي او دښمن یې تازه هلاک شوی وي.

ج: او یقیناً زه د هغه چا دپاره د ګناهونو ښونکی یم کوم چې لاندې صفات ولري:

اول: چې په خپله ګناه باندې نادم او پښېمانه شي او خپل رب ﷻ ته توبه تائب شي.

دوهم: چې د توبې څخه وروسته ایمان راوړي او په آخرت عقیده ولري.

درېم: چې د ایمان سره ښک عمل هم ملګری کړي.

څلورم: لنډه دا چې د جنایت څخه وروسته په شرعي لاره باندې روان شي او خپلو همدغو تملو ته

ادامه ورکړي.

نو تاسو ته توصیه کېږي چې تر خپلې وسې د ګناهونو څخه ځانونه وساتئ او چې کله پکښې

واقع شوی نو سمدستي توبه وباسئ او خپل رب ﷻ ته راجع شئ، چې غضب درباندې درنازل نه

شي، او دا خیال مه کوئ چې د فرعون د غرقېدلو څخه وروسته به په تاسو باندې د الله ﷻ د غضب

د درنازلېدلو خطر د منځه تللی وي.

۳- ای پیغمبره! د بني اسرائیلو ثبات او عزم ډېر کمزوری وه او د امتحانونو په مقابل کښې ډېر

کاواکه او سست وه، د همدې کبله مونږ د موسی عليه السلام سره لاندې سوال جواب وکړ:

الف. ای موسی! په تا باندې څه باعث وه چې د خپلو ملګرو څخه دې د مناجات مقام ته توندي وکړه او د هغوی څخه وړاندې دې خپل ځان را ورساوه؟ ایا له تا سره دا خطر نه وه چې ستا په غیاب کېنې به دغه اویا کسه جرګه بې لارې شي.

ب. موسی ﷺ وویلې چې: ای زما ربه! زما ملګري دغه دې راپسې دي، لرې نه دي، او ما ځکه ستا مناجات ته توندي وکړه ترڅو ته راڅخه لا زیات راضي شي، نو هیله ده چې ما په دغې توندۍ باندې ملامت نه کړي.

ج. الله ﷻ موسی ﷺ ته ډاډ ورکړ او ورته یې وویلې چې ذکره شوې پوښتنه تاته د عتاب په توګه نه ده متوجه شوې بلکې د دې کبله تاته راجع شوه چې ستا د قوم ثبات او عزم کمزوری دی ستا په غیاب کېنې ډېر ژر د سمې لارې څخه اوږي، هسې نه چې ستا په تعجیل سره ستا اویا کسه ملګري هم ګمراهي غوره کړي لکه څنګه چې ستا په غیاب کېنې ستا متبقي قوم لاره خطا کړه او خوسکې یې په الوهیت سره ونیوه. یا په بل عبارت: یقیناً ستا متبقي قوم ستا د غیاب څخه وروسته مونږ د سامري په سلسله د امتحان لاندې واقع کړه چې په نتیجه کېنې د همدې په دسیسه ګمراهان وګرځېده.

توضیحات

۱- د [البقرة: ۵۷] ایت لاندې د الله ﷻ په توفیق د مَنْ او سَلَوِ بیان او هم بني اسرائيلو ته د نورو پاکیزه شیانو وړ روزي کول او د دوی د ظلمونو شرحه ښه تفصیلواره تېره شوې ده چې بیا لیکلو ته یې اړتیا نه گورو.

۲- په ﴿فَقَدْ هَوَى﴾ کېنې د ﴿هَوَى﴾ کلمه د "هَوَيَان" - لکه "خَيَوَان" - څخه اشتقاقه شوې ده، چې د لوړې څخه ژورې ته د غورزېدلو معنی ورکوي^(۱)، یعنې په هرچا باندې چې زما غضب وربښکته شي نو یقیناً هغه د دوزخ ژورې کندی ته وغورزېد او په معنوي هلاکت باندې هلاک شو.

سوال جواب

۳- که څوک وايي چې د ﴿ثُمَّ أَهْتَدَى﴾ په مفهوم کېنې خو توبه او ایمان او هم صالح عمل درېواړه شامل دي حال دا چې د "ثُمَّ" د کلمې څخه تغایر څرګندېږي، نو پوښتنه دا ده چې: هغه کوم یو هدایت دی چې د ذکر و شوو درېواړو شیانو څخه مغایر دی؟

مونږ وايو چې: کوم هدایت چې د درېواړو څخه غیر دی هغه استقامت دی، یعنې یقیناً زه د هغه چا دپاره ښونکي یم کوم چې ذکر شوي درېواړه کارونه وکړي او بیا پرې ثابت قدمه اوسي او پښې یې ښویه نه شي. همدې مضمون ته په لاندې حدیث کېنې اشاره شوې ده چې:

یوه ورځې د نبي کریم ﷺ څخه یوه صحابي رضی الله عنه پوښتنه وکړه چې: یا رسول الله! ماته په اسلام کېنې داسې یوه جامع (هر اړخیزه) خبره وکړه چې د هغې د زده کولو څخه وروسته د بل چا پوښتنې

(۱) لسان العرب ج ۱۵ ص ۳۷۱: مفردات الراغب ص ۱۲۷

ته ار نه اوخم، نبی کریم ﷺ جواب ورکړ چې: «قُلْ آمَنْتُ بِاللّٰهِ ثُمَّ اسْتَقِمْ»^(۱) ووايه چې په الله ﷻ باندې مې ايمان راوړی دی، او بيا (په همدې باندې) ثابت (مستقیم) اوسه.

سامري څوک وه؟

۴- په ﴿وَأَضَلَّهُمُ السَّامِرِيُّ﴾ کښې د "سامري" کلمه ځينو مفسرينو کرامو په ډېرو معناوو باندې تفسيره کړې ده^(۲) خو مونږ ته هغه معنی بهتره برېښي کومه چې د لغت کتابونو ليکلې ده، هغه دا چې د "سامري" کلمه "سامرة" ته منسوبه ده، چې د يهودانو د قبایلو څخه د يوې خاصې قبيلې نوم دی کومه چې د نورو يهودانو څخه په ځينو ديني شيانو کښې مخالفه ده^(۳). نو حاصل يې داسې راخبري چې: بني اسرائيلو لره د خوسې په ذريعه يوه داسې سړي گمراه کړه چې د "سامرة" د قبيلې څخه وه.

﴿فَرَجَعَ مُوسَىٰ إِلَىٰ قَوْمِهِ غَضْبَنَ أَسْفًا ۖ قَالَ يَتَقَوَّمُ أَلَمَ يَعِدْكُمْ رَبُّكُمْ وَعَدًّا حَسَنًا ۚ أَفُطِّلَ عَلَيْكُمْ الْعَهْدُ أَمْ أَرَدْتُمْ أَن يَحِلَّ عَلَيْكُمْ غَضَبٌ مِّن رَّبِّكُمْ فَأَخْلَفْتُم مَّوْعِدِي ۚ قَالُوا مَا أَخْلَفْنَا مَوْعِدَكَ بِمَلِكِنَا وَلَكِنَّا حَمَلْنَا أَوزَارًا مِّن زِينَةِ الْقَوْمِ فَقَذَفْنَاهَا فَكَذَٰلِكَ أَلْقَى السَّامِرِيُّ ۖ﴾^(۸۶) فَأَخْرَجَ لَهُمْ عِجْلًا جَسَدًا لَهُ خُورٌ فَقَالُوا هَٰذَا إِلَهُكُمْ وَإِلَهُ مُوسَىٰ فَنَسِيَ ۖ أَفَلَا يَرَوْنَ إِلَّا يَرْجِعُ إِلَيْهِمْ قَوْلًا وَلَا يَمْلِكُ لَهُمْ ضَرًّا وَلَا نَفْعًا ۖ وَلَقَدْ قَالَ لَهُمْ هَارُونُ مِن قَبْلُ يَتَقَوَّمُ إِنَّمَا فُتِنْتُمْ بِهِ ۖ وَإِنَّ رَبَّكُمُ الرَّحْمَنُ فَاتَّبِعُونِي وَأَطِيعُوا أَمْرِي ۖ﴾^(۸۷) قَالُوا لَن نَّبْرَحَ عَلَيْهِ عَنكِفِينَ حَتَّىٰ يَرْجِعَ إِلَيْنَا مُوسَىٰ ۖ﴾^(۸۸)

[۸۶] نو موسی ﷺ خپل قوم ته بېرته په داسې حال ورتاو شو چې (هم ورته) په غصه وه (او هم) غمژن وه، (په همدغه حال کښې يې) وويلې چې: ای زما قومه! ایا ستاسو سره خپل رب ﷻ د (تورات) وعده نه وه کړې بنایسته (نېکه) وعده؟ ایا نو په تاسو باندې (د دغه) عهد (موده) اوږده شوه (چې بالکل مو د یاده ووتله) او یا تاسو (قصداً) غوښتل چې د خپل رب ﷻ د پلوه درياندې غضب درنښکته (خلاص) شي؟ نو تاسو خو زما په وعده باندې هم وفا ونه کړه (چې ستا د بېرته راستنېدلو پورې به مونږ په خپله عقیده باندې کلک ولاړ یاستو).

(۱) صحیح مسلم ج ۱ ص ۴۸

(۲) روح المعاني ج ۱۶ ص ۲۴۴

(۳) لسان العرب ج ۴ ص ۳۸۰

[۸۷] د خوسکي عبادت کوونکو (په اعتذار کښې) وويلې چې: مونږ ستا د وعدې مخالفت په خپل اختيار (په خپله خوښه) نه دی کړی (ترڅو مونږ د ملامتې لاندې واقع شو) مگر (له دې کبله ورباندې مبتلاء شوو چې) په مونږ باندې (د مصر څخه د راوتلو په وخت) درانه بارونه تحميل کړي شوه (چې دا درسره انتقال کړي) چې هغه د (ټول) قوم (بني اسرائيلو) د بنایست (گانو) څخه عبارت دي، نو مونږ (د دغو درونو بارونو څخه خپلې اوږې سپکې کړې او په اجتماعي توګه مو په اور کښې) وغورزولې، همدارنګه سامري هم (پکښې هغه ګانې) وغورزولې (کومې چې د هغه په اوږو باندې بار وې).

[۸۸] نو (د دغو ګانو په ذوب کېدلو سره ترې) سامري د قوم دپاره مجسم خوسکي راوويست (چې نقش او خیال نه وه، او هم) زرین خوسکي ته (د غوا په شان) رمبراره وه.

نو دوی (سامري او د ده پیروانو) وويلې چې: دغه (زرین خوسکي) ستاسو معبود دی او د موسی عليه السلام معبود (هم) دې خو هغه هېر کړی دی (او د مناجات دپاره یې د طور غره ته تللی دی).

[۸۹] (دغه اعتذار یې مقبول نه وه ځکه چې) ایا نو دوی نه کتل چې زرین خوسکي (خو) دوی ته نه خبره ورتاوولی شي (چې سوال جواب ورسره وکړي) او نه ورته (د عدم عبادت په صورت کښې) د ضرر رسولو توان لري او نه (ورته د عبادت په صورت کښې) د ګټې (نفعې) رسولو (توان او وسه لري).

[۹۰] (په دې باندې علاوه) دوی ته خو وړاندې هارون عليه السلام وويلې چې: ای زما قومه! یقیناً تاسو په زرین خوسکي سره په فتنه (او امتحان) کښې واچولی شوی، او بې شکه ستاسو رب ﷻ دېر مهربان دی نو زما پیروي وکړئ او زما امر ومنئ (توبه تائب شئ).

[۹۱] دوی (ورته) وويلې چې: مونږ به (د زرین خوسکي) په عبادت باندې همېشه کلک ولاړ یاستو ترڅو چې مونږ ته موسی عليه السلام بېرته راوګرځي (راستون شي).

د مطلب خلاصه

يعني کله چې موسی عليه السلام د الله ﷻ مناجات انجام کړه او تورات یې ترلاسه کړ او هم بېرته خپل قوم ته د خپلو اويا نفرو ملګرو سره ستون شو، حال دا چې د خوسکي په عبادت باندې ورته ډېرې غصې نیولې وه او هم په دغه کار باندې ډېر غمژن وه، نو د هغوی سره یې لاندې سوال جواب وکړ:

۱- هغوی یې مخاطب کړه چې: ای زما قومه څرنگه چې تاسو زما په غیاب کښې خوسکي په الوهیت سره نیولې دی نو تاسو ماته د لاندې پوښتنو جواب راکړئ:

الف: ایا تاسو ته خپل رب ﷻ ډېره بنایسته وعده نه وه درکړې چې اسماني کتاب به درکړي او ستاسو د دنیا او آخرت چارې به سمبال کړي؟

ب: نو ایا په تاسو باندې د ذکر شوي کتاب د راوړلو وعده اوږده شوه چې بالکل مو هېره کړه؟ ایا په څلوېښتو ورځو کښې څوک دغسې عظیم الشانه وعده هیروي؟

ج: او یا تاسو د خوسي عبادت ته په قصدي توګه اقدام کړی دی ترڅو په تاسو باندې د خپل رب ﷻ د پلوه غضب درنازل شي؟

د په دې باندې علاوه، ایا تاسو هغه وعده هم د پښو لاندې کړه کومه چې تاسو زما سره کړې وه چې ستا د بهرته راستنېدلو پورې به مونږ په خپله توحیدي عقیدې باندې کلک ولاړ یاستو؟
ای زما قومه! دغسې کار خو ستاسو سره هیڅ مناسب نه وه چې نه مو د خپل رب ﷻ د بنایسته وعدې مراعات وکړ او نه مو زما د وعدې حفاظت او څارنه وکړه.

د موسی ﷺ د قوم جواب:

۲- د ذکر و شوو پوښتنو په جواب کېنې موسی ﷺ ته خپل قوم داسې جواب ورکړ چې:
الف: مونږ نه د خپل رب ﷻ د کتاب د راکولو وعده هېره کړې ده او نه مو ستا وعده د پښو لاندې کړې ده، همدارنگه مونږ نه په قصدي توګه د خپل رب ﷻ د غضب د نزول اراده کړې وه او نه راباندې د وعدې موده اوږده شوې وه چې د وعدې د نه پوره کولو گومان مو په زړه کېنې ګرځېدلی وي.
ب: دا کار مونږ په خپل اختیار او په خپله خوښه نه دی کړی بلکې مونږ دغه کار ته سامري تشویق کړي او هڅولي یاستو.

ج: د دې کار ډېره د هغه وخت څخه ایښودلې شوې ده چې کله مونږ د مصر څخه راوتلو همدا ستا د پلوه مکلف وګرځولی شوو چې هر څوک دې د خپله خانه سره د خپل کور قیمتي سامان یوسي.
د: نو ستاسو په هدایت مونږ خپلې ګانې او زیورات را انتقال کړه چې ډېر یې سترې کړي وو او په حمل او نقل باندې یې ډېر ستومانه شوي وو، نو هغه مو ټول په اور کېنې وغورزول او خپلې اوږې مو ترې سپکې کړې.

ه: همدارنگه سامري هم خپل تحمیل شوي زیورات پکښې وغورزول او د هغو زیوراتو سره یې یوځای کړه کوم چې مونږ غورزولي وه، نو کله چې د زیوراتو ټوله مجموعه ذوب (ویلي) شوه نو خوسکې یې راته ترې جوړ کړ چې دا ستاسو معبود دی.

و: ای موسی! نو د ذکر شوي بد کار په کولو باندې مونږ مه ملامتہ کوه او زموږ اعتذار ومانه، که بالفرض نوموړي سامري زموږ بې لارې کولو ته دسیسه نه وی جوړه کړې نو مونږ به نه وی ګمراه شوي، په دغه کار کېنې فقط سامری ملامتہ دی چې مونږ ته یې دام کېښود او پکښې یې نښلولو؛ مونږ خو نوي او تازه د فرعونیانو (بوت پرستانو) څخه نجات موندلی وه او ایمان مو په زړونو کېنې پوره ځای نه وه نیولی (زمونږ ایمان ډېر کاواکه وه).

نامقبول اعتذار:

۳- ای پیغمبره! د خوسکي پرستانو اعتذار د قبول قابلیت نه درلود او دا ځکه چې:
الف: نوموړي سامري خو هغوی لره د ګانو او زیوراتو په ذوب کولو سره د دوی د سترگو لاندې د خوسکي مجسمه جوړه کړه چې د غوا غوندې رېښه یې وهله.
ب: ایا دوی نه پوهېده چې دغه مجسمه خو د سامري صنعت دی؟ لږ وخت وړاندې یې هیڅ

موجودیت نه درلود، د دې مجسمې د عبادت څخه خو پخپله د سامري عبادت بهتر دی چې د همدې مجسمې جوړوونکي دی.

ج: ذکر شوي مجسمې خو د صنعت په زور محض یوه رمبازه کوله، نه یې چاته هدايت کولی شو او نه لارښودانه.

د: د هغوی بالکل غیر مقبوله او د هر حیثه مردوده خبره لا دا وه چې ټولو په یوه خوله نارې کړې چې همدغه خوسکي ستاسو لا څه چې د موسی عليه السلام معبود هم دی، خو ده هېر کړی دی او د مناجات دپاره یې د طور غره ته سفر کړی دی، موسی عليه السلام ته په کار وه چې همدلته نژدې یې د خپل معبود سره مناجات کړی وی.

ه: په دې باندې علاوه، ایا نو هغوی نه پوهېده چې د خوسکي مجسمه خو ورته د خبرې جواب نه شي ورکولی او نه ورته ویلی شي چې دا مونږه وکړه او یا مو بد وکړه، دا خبره مونږه او یا دا مو نه منم. دغه مجسمه خو د عدم عبادت په صورت کېنې هغوی ته ضرر نه شي رسولی چې ولې مو زما عبادت ونه کړ، او نه ورته د عبادت په وخت کېنې څه گټه رسولی شي چې آفرین دا مکافات مو درواخلی چې زما عبادت مو وکړ.

و: هغوی ته خو هارون عليه السلام لا په وخت ویلي وه چې: ای خلکو! د خوسکي د عبادت څخه خپل ځانونه وساتئ دا یوه فتنه او یو امتحان دی چې تاسو پکښې واقع شوی، نو خپلې پښې کلکې کړئ او د سامري په دروغینه وینا باندې مه غولېږئ.

ز: او یقیناً ستاسو رب ﷻ ډېر مهربان دی نو زما پیروي وکړئ او د خوسکي د عبادت څخه توبه تائب شئ، چې توبه مو قبوله کړي او د تېرې شوې گناه څخه درتېر شي.

ح: زما اطاعت وکړئ او زما حکم ته غاړې کېږدئ چې په دنیا او آخرت کېنې د سعادت ځاوندان شئ.

ط: بالاخره د عدم قبول د ذکر و شوو وجوهو سره سره د خوسکي عبادت کوونکو هارون عليه السلام ته په صراحت سره جواب ورکړه چې: مونږ به هیڅکله د نوموړي زرین خوسکي د عبادت څخه لاس وانخلو او ترهغه پورې به ورباندې کلک ولاړ اوسو ترڅو چې مونږ ته موسی عليه السلام د طور د دورې څخه بهرته راستون شي او مونږ ترې په همدې باره کېنې هدايت واخلو چې: ایا زمونږ دغه کار رښتیا بطل کار دی او که څنگه؟

توضیحات

- ۱- د [الأعراف: ۱۵۰] ایت لاندې د الله ﷻ په توفیق په ﴿إِلَىٰ قَوْمِهِ، غَضِبْنَا أَسْفًا﴾ کېنې د "غَضِبْنَا" او هم د "أَسَف" دواړو کلمو معناوې شرحه شوي دي چې د "غُصْنَاک او غَمَزْنَا" معناوې ورکوي. بیا شرحه کولو ته یې اړتیا نه گورو.
- ۲- په ﴿أَلَمْ يَعِدْكُمْ رَبُّكُمْ﴾ کېنې د "يَعِدْ" کلمه د هغه وعد څخه اشتقاقه شوې ده کومه چې د

الله ﷻ د پلوه بني اسرائيلو ته ورکړه شوې وه چې تورات به درکړم.
او په ﴿فَأَخْلَفْتُمْ مَوْعِدِي﴾ کښې هغې وعدې ته اشاره ده کومه چې د هغوی څخه موسی ﷺ
اخيستي ده چې زما په خط السیر به کلک ودرېږي او زما د خليفه (هارون ﷺ) اطاعت به کوي.

ملک څه معنی؟

۳- په ﴿مَوْعِدَكَ بِمَلِكِنَا﴾ کښې د "مَلِك" کلمه په دې مقام کښې مفسرينو کرامو^(۱) په اختيار او
طاقت سره تفسيره کړې ده، يعنې مونږ ستا د وعدې مخالفت په خپل اختيار او طاقت سره نه دی
کړی بلکې مونږ دغه کار ته مجبور کړی شوي ياستو او د اضطرار په حال کښې مو ورته اقدام کړی
دی، چې سامري راباندې زور اچولی وه.

د اوزار معنی

۴- په ﴿وَلَيْكُنَّا حُمْلًا أَوْزَارًا مِنْ زِينَةِ الْقَوْمِ﴾ کښې د "أَوْزَار" کلمه د "وَزْر" - لکه "عِلْم" - جمعه ده
چې د دروند پېټي (بان) معنی ورکوي، او د کنایې په توګه په ګناه کښې هم استعمالېږي^(۲)، اکثر و
مفسرينو کرامو^(۳) همدغه ایت شریف په دوهمه معنی باندې حمل کړی دی، او د ﴿الْقَوْمِ﴾ څخه يې
فرعونيان (قبطيان) مراد کړي دي چې مضمون يې په لاندې ټکو کښې خلاصه کېږي.

الف: کله چې بني اسرائيلو د مصر څخه د وتلو تصميم ونيوه، نو موسی ﷺ هغوی ته هدايت
وکړ چې هر څوک دې د خپلو ګوانډيانو (قبطيانو) څخه ګانې راواخلي چې مونږ پکښې د واده يا د
اختر خوشالي تېره کړو نو په تاسو باندې به خپلې ګانې بېرته وسپارو. همدې خبرې ته په ﴿حُمْلًا﴾
کښې اشاره شوې ده چې د موسی ﷺ د پلوه ورباندې د ګانو را اخستل تحميل شوی وه.

ب: بيا چې کله فرعونيان په درياب کښې غرق شوه نو ذکرې شوې ګانې د بني اسرائيلو په لاس
کښې پاتې شوې (البته څومره چې چا اخستي وي).

ج: نو کله چې موسی ﷺ د طور غره ته د مناجات دپاره لاړ او هلته د دېرشو شپو په عوض
خلوېښت شپې تال شو نو سامري بني اسرائيلو ته وويلې چې:

دغه ګانې خو د فرعونيانو (قبطيانو) دي چې زمونږ سره د غنيمت په توګه پاتې شوي دي حال دا
چې غنيمت مونږ ته جواز نه لري، د همدغې ګناه اثرات دي چې موسی ﷺ په خپل ټاکلي معياد
(ديرش شپې) راستون نه شو، نو بهتره دا ده چې مونږ ټول ذکرې شوې غنيمتي ګانې راغونډې کړو
او اور ورباندې بل کړو چې وسوزي، لکه چې د مقبول غنيمت همدغه (سوزول) غټه نښه ده.

د: بني اسرائيلو د سامري خبره ومنله او په نتيجه کښې هغه کيفيت پېښ شو کوم ته چې په ایت
شریف کښې اشاره شوې ده.

(۱) تفسير ابن کثير ج ۳ ص ۱۶۲، تفسير القرطبي ج ۱۱ ص ۲۳۴

(۲) مفردات الرانج ص ۵۵۸

(۳) البحر المحيط ج ۷ ص ۳۶۹: تفسير البغوي ج ۳ ص ۲۲۸: روح المعاني ج ۱۶ ص ۲۴۶: تفسير الطبري ج ۱۶ ص ۱۹۸

د "اَوْزَار" کلمه په حقیقي معنی سره ده

۵- مونږ د الله ﷻ په توفیق دوه درې ورځې پلټنه وکړه ترڅو په یقین سره معلومه کړو چې د زرین خوسکي خام مواد (ګانې) اصلاً د فرعونیانو (قبطیانو) څخه سوالي اخستلی شوې وې او په پلمې سره د مصر څخه د سینا بیدیا ته انتقالې شوې وې، او که دا خپله د بني اسرائيلو پورې مربوطې وې؟ په پلټنه کېنې زموږ سترګې د نبي کریم ﷺ په کوم حدیث کېنې باندې ونه لګېدلې، که زموږ د نظر لاندې په همدې موضوع کېنې کوم حدیث واقع شوی وی نو په سر او سترګو به مو قبول کړی وی او خپل نظر به مو د پښو لاندې کړی وی خو دغسې ونه شوه.

مونږ ته داسې برېښي چې اکثره مفسرینو کرامو به ذکر شوی تفصیل په لاشعوري توګه د اسرائیلیاتو څخه نقل کړی وي، حتی چې په دوی کېنې خو ځینو لا په صراحت سره د بني اسرائيلو په کتاب باندې حواله هم ورکړې ده^(۱).

نو د همدې کبله مونږ وایو چې: په ﴿اَوْزَارًا مِّنْ زِينَةِ الْقَوْمِ﴾ کېنې د "اَوْزَار" کلمه په خپله اصلي (حقیقي) معنی سره ده چې د پټې او بارونو معنی ده، او په ﴿مِّنْ زِينَةِ الْقَوْمِ﴾ کېنې د "قَوْم" کلمه د بني اسرائيلو څخه عبارت ده، چې په ځینو عقلي او نقلي دلایلو سره همدغه مضمون د سړي په ذهن کېنې کېنې. دلایل دا دي:

الف: د هجرت په وخت کېنې به د موسیٰ ﷺ او قومي مشرانو د پلوه بني اسرائيلو ته ویلی شوي وي چې هر څوک دې په خپل کور کېنې قیمتي سامان د خپله خانه سره واخلي، او پوره واضحه ده چې ګانې د قیمتي سامانو څخه دي.

یا په بل عبارت: د بني اسرائيلو هجرت زموږ (افغانانو) هجرت ته ورته وه چې هر افغان به د خپلې وسې په اندازه خپل قیمتي سامان د خانه سره واخست او نور ټول سامان آلات یې روسیانو او کمونستانو ته پاتې شوه.

ب: دا خبره عقل نه شي منلی چې بني اسرائيلو ته دې فرعونیانو دومره ډېرې ګانې ورکړې وي که څه هم د سوال په توګه وي. چې د یوه خوسکي د وزن سره برابرې وي، حال دا چې هغوی خود دوی په زامنو باندې د ذبحه کولو صرفه نه کوله، ایا یو دښمن په بل دښمن باندې دومره لوی اعتماد کوي؟ که بالفرض مونږ د هجرت په وخت کېنې د افغاني کمونستانو څخه د یوه ډېر لږ شي استعاره کړې وی نو ایا هغوی به راکړی وی؟

ج: د ذکر شوو ګانو (د خوسکي د خامو موادو) نسبت الله ﷻ په صراحت سره بني اسرائيلو ته کړي دي چې: ﴿وَآخِذْ قَوْمُ مُوسَىٰ مِنْ بَعْدِهِ مِنْ حُلِيِّهِمْ عِجْلًا جَسَدًا لَهُ خُورٌ﴾ [الأعراف: ۱۴۸] یعنې بني اسرائيلو د موسیٰ ﷺ د تللو څخه وروسته د خپلو ګانو څخه مجسم خوسکي جوړ کړ چې د غوا غوندې رمبراره یې درلوده.

(۱) التحرير والتنوير للشيخ عبد الطاهر بن عاشور ج ۹ ص ۹۰۹

که څوک په ﴿ حُلَيْيْمٌ ﴾ کلمه کښې مجازي نسبت اراده کړي (چې د گانو ذوالیدي د دوی په لاس وه) نو دغه اراده به یې ضرورته وي او چندان مناسب کار به نه وي.

د په لږ وړاندېنيو ایتونو کښې د "قَوْم" کلمه د بني اسرائيلو په قوم باندې تفسیره شوې ده چې اول په ﴿ عَنْ قَوْمِكَ يَمْوَسَّى ﴾ [طه: ۸۳] کښې د "قَوْم" کلمه د هغو اويا نفرو بني اسرائيلو څخه عبارت ده کوم چې د موسی ﷺ سره د طور غره ته تللي وه چې تورات راوړي.

دوهم: په ﴿ قَدْ فَتَنَّا قَوْمَكَ ﴾ [طه: ۸۵] کښې د "قَوْم" کلمه د هغو بني اسرائيلو په معنی ده کوم چې د هارون ﷺ د خلافت لاندې د سینا په بیدیا کښې د تورات راوړلو ته منتظر وه او په نتیجه کښې د خوسکي په عبادت باندې مبتلا شوه.

درېم: همدارنگه په ﴿ فَرَجَعَ مُوسَى إِلَى قَوْمِهِ غَضْبَنَ أَسْفًا قَالَ يَنْقَوْمِرْ ﴾ [طه: ۸۶] کښې د "قَوْم" کلمه دواړه کلمې هم د عمومي بني اسرائيلو څخه عبارت دي.

نو په کار ده چې: ﴿ أَوْزَارًا مِنْ زِينَةِ الْقَوْمِ ﴾ کښې هم د "قَوْم" کلمه د همدوی (بني اسرائيلو) معنی ورکړي، نو د دوی د جواب حاصل به داسې راوڅرخي چې:

ای موسی! مونږ ستاسو د پلوه د مصر څخه د حرکت په وخت کښې مکلف کړی شوو او تاسو راباندې تحمیل کړه چې قیمتي سامان (گاني) د ځانه سره واخلو، مونږ دا کار وکړ چې دلته (د سینا په بیدیا کښې) راباندې درندې شوې او لوی پېټې ترې راته جوړ شو، نو مونږ د ټول قوم گاني یوه ځای ته راغونډې کړې او د هر چا د گانو د وزن اندازه مو وټاکله او بیا مو ورباندې اور بل کړ ترڅو ذوب (ویلي) شي او یوه ټوټه یا دوه ټوټې ترې جوړې کړو چې حفظ یې راته اسان شي او د ټولو خلکو اوږې ترې سپکې شي^(۱)، اما زمونږ د دغه کار څخه سامري معکوسه نتیجه اوچته کړه او مونږ ته یې ترې خوسکی جوړ کړ چې دا ستاسو معبود دی، لنډه دا چې د خوسکي په عبادت کښې مونږ ملامت نه یاستو بلکې سامري ملامت ته او گرم دی.

سوال جواب

۶_ که څوک وایي چې: که بالفرض په ﴿ مِنْ زِينَةِ الْقَوْمِ ﴾ کښې د "قَوْم" د کلمې څخه بني اسرائيل مطلب وي نو "مِنْ زِينَتِنَا" کلمات به نازل شوي وي، یعنې په مونږ باندې خپلې گاني درندې شوې؛ ایا بني اسرائيلو د خپلو ځانونو څخه په "قَوْم" باندې تعبیر وکړ؟

مونږ وایو چې: څرنگه چې گاني د ټول قوم پورې مربوطې وې او موسی ﷺ یوازې د خوسکي عبادت کوونکي د استنطاق لاندې نیولي وه، نو که بالفرض "مِنْ زِينَتِنَا" نازل شوی وي نو معنی به یې دا ورکړې وي چې گاني یوازې همدوی پورې مربوطې وې او د ټولو قوم پورې یې تعلق نه درلود، حال دا چې واقعیت داسې نه وه بلکې د ټولو برخې پکښې شاملې وې.

یوه متوسطه لاره

۷- علماوو کرامو په دې خبره کښې چې د خوسکي خام مواد (ګانې) د فرعونيانو ملکیت وې او که د بني اسرائيلو په ملکیت پورې يې ارتباط درلود؟ يوه متوسطه لاره غوره کړې ده هغه دا چې: ګانې اصلاً د فرعونيانو او قبطيانو ملکیت وې، خو کله چې د قلزم درياب د الله ﷻ په اراده د فرعون کالبوت په وچه باندې وغورزاوه نو بني پرېمانه ګانې يې هم ورسره راوغورزولې چې د فرعون او د ده د ملګرو سره غرقې شوې وې^(۱) او د بني اسرائيلو لاس ته ورغلې. يا په بل عبارت: ذکرې شوې ګانې د اصل په اعتبار سره د فرعونيانو ملکیت وې خو په انتها کښې د بني اسرائيلو ملکیت وګرځېدې.

نو په ﴿مِنْ زِينَةِ الْقَوْمِ﴾ کښې د ﴿الْقَوْمِ﴾ څخه فرعونيان (قبطيان) مطلب دي او د ګانو اصل ته کتلی شوي دي، او د [الأعراف: ۱۴۸] ایت کښې يې انتها په نظر کښې نيولې شوې ده او بني اسرائيلو ته يې اضافت شوی دی. مګر مونږ ته دغه متوسطه لاره هم چندان په زړه پورې نه برېښي چې په ماثور قول باندې اتکاء نه لري، نو ځکه په خپل نظر باندې کلک ياستو چې ذکرې شوې ګانې د بني اسرائيلو اصلي ملکیت وې، والله ﷻ اعلم.

غير مقبول اعتذار

۸- څرنگه چې د زرین خوسکي د عبادت کوونکو اعتذار معقول او قناعت بنونکی نه وه نو ځکه نه د موسی ﷺ د پلوه مقبول وګرځېد او نه د الله ﷻ په دربار کښې قبول شو، نو د همدې کبله الله ﷻ دوی ته د توبې طريقه وښودله چې تاسو خپل ځانونه ووژنئ، چې پوره بيان يې د [البقرة: ۵۳] ایت لاندې تېر شوی دی، والحمد لله ﷻ.

﴿قَالَ يَبْهَرُونَ مَا مَنَعَكَ إِذْ رَأَيْتَهُمْ ضَلُّوا ۖ أَأَلَّا تَتَّبِعَنِ ۚ أَفَعَصَيْتَ أَمْرِي ۚ﴾^(۱۲)
 قَالَ يَبْتَنُوْهُمْ لَا تَأْخُذْ بِلِخَيْتِي وَلَا بِرَأْسِي ۚ إِنِّي خَشِيتُ أَنْ تَقُولَ فَرَّقْتَ بَيْنَ بَنِي إِسْرَءِيلَ وَلَمْ تَرْقُبْ قَوْلِي ۚ ﴿١٣﴾

[۹۲] موسی ﷺ وويلې چې: ای هارونه! ته څه شې منعه کړې (په تاباندې څه باعث وه) چې کله تا بني اسرائيل (په خپلو سترګو باندې) وليده چې ګمراه شوه.
 [۹۳] چې تا زما (د تګلارې) پيروي ونه کړه، ايا نو تا زما د امر (ارشاد) څخه عصيان (نافرماني) کړې ده؟

(۱) تفسير البغوي ج ۳ ص ۲۲۸

مله (۲۰)

[۹۴] هارون ؑ ویلی چې: ای زما د مور زویه! زما پیره او زما (د) سر (وینستان) مه نیسه (ځکه چې) یقیناً زه ډارېدم (که ډېر زیات شدت وکړم) نو ته به راته ووايي چې: (ایا) تا د بني اسرائيلو ترمنځ جدایي واقع کړه (او په جنگ دې سره واچول)، او (دا به هم راته ووايي چې) تا زما خبرې ته انتظار ونه کړ (زما د راستنېدلو پورې دې ورته صبر ونه کړ).

د مطلب خلاصه

یعنې کله چې موسی ؑ د خوسکي پرستانو غیر مقبول او غیر معقول اعتذار واورېدل نو د هغوی څخه یې د استنطاق مخ خپل ورور (هارون ؑ) ته ورواړاوه، او په داسې حال کې یې د استنطاق لاندې ونیوه چې په یوه لاس باندې یې د پیرې څخه نیولې وه او بل لاس یې ورته د سر په وینستانو کې بند کړی وه چې:

۱- ای هارونه! ته څه شي منعه کړې چې د دغو خلکو سره دی زما په تگلارې باندې تلل کړي وی او په کلکه باندې دې د دوی مخه نیولې وی؟ ایا دوی ستا د سترگو لاندې گمراهان شوه او حقه لاره یې پرېښودله؟ ایا تا زما پیروي ونه کړه؟ ایا نو خلافت داسې وي؟ ایا تا زما د امر څخه عصیان کړی دی چې دا خلک گمراهان شوه؟

که بالفرض زه ستا په خبر خلیفه پاتې شوی وی او یا دلته حاضر وی نو ما به په سوک خپېرې نه بلکې د وسلې په زور د دوی مخه نیولې وی او د خوسکي عبادت ته به مې نه وی پرېښي.

۲- هارون ؑ خپل اعتذار په لاندې ټکو کې وړاندې کړ چې:

الف: ای زما د مور زویه! په ما باندې لږ څه زړه سوی وکړه او خبرې ته مې غوږ ونیسه.

ب: پیره او سر مې پرېږده او دښمنان راباندې مه خوشاله وه چې دوه وروڼه سره په جنگ دي.

ج: ما ستا په دعوتي خلافت کې سستي نه ده کړې او په ډېر جدیت سره مې دوی د شرکي عقیدې څخه منعه کړې دي چې زما اطاعت وکړي، زه د موسی ؑ خلیفه یم، او د خپل رب ﷻ دپاره توبه وباسی چې د لوی غضبه بچ شی.

د: مگر دوی په قطعي ډول باندې جواب راکړ چې مونږ ستا اطاعت نه کوو او د سامري اطاعت کوو، ما د دوی په دعوت کې دومره کلکوالی وکړ چې زه یې په مرگ باندې تهدید کړم او نژدې وه چې ما ووژني، او په قوم کې د قتل قتل یوه لویه فتنه جوړه شي.

ه: دا کار به هم ما کړی وی خو د دې خبرې څخه ډارېدل چې همدا ته به په دغسې کار باندې ماته د ملامته گوته ونیسې چې: ای هارونه! تا ولې بني اسرائيل په جنگ واچول او د دوی ترمنځ دي د اختلاف اور ته لمن ووهله، تا خو به ماته انتظار کړی وی، چې ما په خبرو باندې اصلاح کړي وی او منځنی اختلاف یې دومره موج ته نه وی رسېدلی.

توضیحات

۱- که څوک وایي چې: په ﴿ مَا مَنَعَكَ إِذْ رَأَيْتَهُمْ ضَلُّوا ۖ أَأَلَّا تَتَّبِعَ ۚ ﴾ کې د ﴿ أَلَّا تَتَّبِعَ ۚ ﴾

کلمه د ﴿ مَا مَنَعَكَ ﴾ دپاره دوهم مفعول واقع شوې ده نو په کار دي چې معنی یې داسې راوڅېږي چې: ای هارونه! کله چې تا بني اسرائيل وليده چې لاره یې خطا کړه نو ته زما د عدم اتباع څخه څه شي منعه کړې؟ ته ولې زما په اتباع (پیروي) باندې کلک شوې او عدم اتباع دې د پښو لاندې کړه؟؟ حال دا چې دغه خو مقلوبه او غیر مطلوبه معنی ده؟

مونږ وایو چې: همدغه سوال ته ورته یو سوال د ﴿ مَا مَنَعَكَ إِلَّا تَسْجُدَ إِذْ أَمَرْتُكَ ﴾ [الأعراف: ۱۲] ایت لاندې په دوه وو جوابونو سره جواب شوی دی چې په دې مقام کېنې دواړه د تطبیق وړ دي: یو دا چې د "لا" تورې زائد دی^(۱)، یعنې ای هارونه! کله چې تا بني اسرائيل وليده چې د زرین خوشکي په سبب بې لارې شوه نو ته څه شي منعه کړې چې زما اتباع (پیروي) دې کړې وی؟، بل دا چې ﴿ مَا مَنَعَكَ ﴾ د "مَا حَفَلَكَ" معنی ورکوي^(۲) یعنې په ذکر شوي صورت کېنې په تاباندې څه شي باعث شو او څه وجه وه چې زما اتباع (پیروي) دې ونه کړه؟.

په دې مقام کېنې اتباع څه معنی؟

۲- د ﴿ أَلَا تَتَّبِعُونَ ﴾ کلمات په اصل کېنې "أَنْ لَا تَتَّبِعُونِي" وه نو د "ن" تورې په "ل" کېنې ادغام شو او وروستنی تورې (ي) د تخفیف دپاره په "أَنْ" سره حذف شو نو هغه کلمات ترې جوړ شوه کوم چې په ایت شریف کېنې قرائت کوو. دا د یو پلوه، او د بله پلوه هغه اتباع مفسرینو کرامو په لاندې دوه وو معناوو سره تفسیره کړې ده د کومې څخه چې د "لا تَتَّبِعُونِي" کلمه اشتقاقه شوې ده هغه دا چې: الف: دلته د اتباع معنی دا ده چې ما پسې به د طور غره ته راغلی وی^(۳)، یا په بل عبارت: موسی ﷺ خپل ورور (هارون ﷺ) په دې ملامته کړ چې کله بني اسرائيلو خوشکي په الوهیت سره ونيوه نو ته به د دوی څخه سمدستي جدا شوی وی او د طور غره طرف ته به دې د خپلو ملگرو سره زما اتباع او تعقیب کړی وی.

مگر دا معنی مونږ ته په زړه پورې نه برېښي، ځکه چې د ایت شریف متصله تکرره ﴿ أَفَعَصَيْتَ أَمْرِي ﴾ ورسره توافق نه لري چې موسی ﷺ خو ورته په ذکره شوې اتباع باندې امر نه وه کړی. ب: بهتره دا ده چې دلته د اتباع څخه په عادت او خاصیت کېنې اتباع مراده کړی شي، یعنې موسی ﷺ خپل ورور ملامته کړ چې تا ولې زما اتباع او پیروي ونه کړه چې د مفسدانو مخه دې نیولې وی او مرتد کېدلو ته دې نه وی پرېښي لکه چې زما همدا عادت او خاصیت دی. په همدغه مضمون باندې موسی ﷺ هغه ته د رخصت کېدلو په وخت کېنې هم توصیه کړې وه،

(۱) اضواء البيان ج ۴ ص ۵۴۷

(۲) مفردات الراغب ص ۴۹۶

(۳) تفسیر الطبري ج ۱۶ ص ۲۰۴

الله ﷻ فرمایي چې: ﴿ وَقَالَ مُوسَى لِأَخِيهِ هَارُونَ أَخْلَفْنِي فِي قَوْمِي وَأَصْلِحْ وَلَا تَتَّبِعْ سَبِيلَ الْمُفْسِدِينَ ﴾ [الأعراف: ۱۴۲] یعنی موسیٰ علیہ السلام خپل ورور (هارون علیہ السلام) ته د روانېدلو په وخت کېنې وویلې چې زما په قوم کېنې زما خلافت وکړه او زما په عادتونو ورسره چلېږه چې د دوی ترمنځ د اصلاح هڅې کوه (فساد ته یې مه پرېږده) او پخپله هم د مفسدانو د لارې اتباع (پیروي) مه کوه. بلکې زما د لارې پیروي وکړه.

ډیره د ټولو پیغمبرانو اتفاقي سنت ده

۳- د ډیرې پرېښودل د ټولو پیغمبرانو علیهم السلام اتفاقي سنت دی چې په دوی کېنې یو پیغمبر هم ډیر خړبیلی نه دی تېر شوی. مونږ په دې مقام کېنې نه غواړو چې د ډیرې پرېښودلو د اثبات دپاره دلايل وړاندې کړو، بلکې مونږ غواړو چې د لاندې دوه وو مطلبونو اثبات څرگند کړو:

الف: ټولو پیغمبرانو علیهم السلام ډیرې درلودې، که بالفرض هارون علیہ السلام ډیره نه درلودی او یا یې ډیره خړبیلی وی نو موسیٰ علیہ السلام به ترې نه وی نیولې.

همدې مضمون ته نبي کریم ﷺ په یوه اوږده حدیث کېنې اشاره کړې ده چې: «عَشْرَةٌ مِنَ الْفِطْرَةِ... وَإِعْقَاءُ اللَّحْيَةِ»^(۱)، یعنی لس شیان د ټولو پیغمبرانو اتفاقي دي، ته به وایې چې مونږ په همدې باندې پیدا شوي یاستو، چې د دغو لسو شیانو څخه یو شی د ډیرې پرېښودل دي.

ب: برسېره په احادیثو، د ډیرې پرېښودل په قرآن کریم باندې هم اثباتېږي چې ذکر شوی ایت شریف د دې ایت شریف سره څنګ په څنګ کېنودل شي چې: ﴿ فَبِهْدَنُهُمُ اقْتَدِهْ ﴾ [الأنعام: ۹۰] یعنی: نو ای پیغمبره! د تېرو شوو پیغمبرانو په هدایت پسې اقتداء وکړه، او همدارنګه ستا امت دې هم ورپسې اقتداء وکړي، حال دا چې د هغوی د هدایت څخه د ډیرې پرېښودل هم شمېرل کېږي.

مقبول اعتذار

۴- د هارون علیہ السلام اعتذار د موسیٰ علیہ السلام په نزد مقبول وګرځېد او سمدستي یې د هغه ډیره او د سر وینستان پرېښودل او د الله ﷻ په حضور کېنې یې د سوال لاسونه پورته کړه چې: ﴿ رَبِّ اغْفِرْ لِي وَلِأَخِي وَأَدْخِلْنَا فِي رَحْمَتِكَ ﴾ [الأعراف: ۱۵۱] یعنی ای زما ربه! ماته هم مغفرت وکړې او زما ورور ته هم، او مونږ (دواړه) په خپل رحمت کېنې داخل کړې.

﴿ قَالَ فَمَا خَطْبُكَ يَسْمُرِي ﴾ ﴿ قَالَ بَصُرْتُ بِمَا لَمْ يَبْصُرُوا بِهِ فَقَبَضْتُ قَبْضَةً مِّنْ أَثَرِ الرَّسُولِ فَنَبَذْتُهَا وَكَذَلِكَ سَوَّلَتْ لِي نَفْسِي ﴾ ﴿ قَالَ فَأَذْهَبَ فَإِنَّ لَكَ فِي الْحَيَاةِ أَنْ تَقُولَ لَا مِسَاسَ وَإِنَّ لَكَ مَوْعِدًا لَّنْ تَخْلَفَهُ ۗ وَانْظُرْ إِلَى إِلٰهِكَ الَّذِي ظَلْتَ

عَلَيْهِ عَاكِفًا لَّنُحَرِّقَنَّهُ ثُمَّ لَنَنْسِفَنَّهُ فِي الْيَمِّ نَسْفًا ﴿١٧﴾ إِنَّمَا إِلَهُكُمُ اللَّهُ الَّذِي لَا إِلَهَ إِلَّا هُوَ وَسِعَ كُلَّ شَيْءٍ عِلْمًا ﴿١٨﴾

[۹۵] موسی ﷺ وویلې چې: نو ستا څه حال دی؟ ای سامریه! (په څه وجه دې دغه کار ته اقدام وکړي؟)

[۹۶] سامري وویلې چې: زه په هغه شي باندې بینا شوم (پوه شوم) په کوم باندې چې بني اسرائيل نه وه بینا شوي (پرې نه وه پوه شوي)، نو ما یو موتی (خاورې) موتی کړې (واخستې البته) د رالېږلي شوي (جبرائیل ﷺ) د قدم څخه (بلکې د ده د آس د سوم څخه)، نو دا (موتی خاورې) مې (په زرین خوشکي یا په گانو باندې) ورواچولې (نوسمدستي هغه ژوندی شو او د غوا غوندې رمباره یې وکړه) او همدغسې (کار) ماته خپلې نفس (خپل خان) بنایسته کړی وه (زما سره د جواز هیڅ دلیل نشته).

[۹۷] موسی ﷺ وویلې چې: درومه (له مخې مې چپېږه)، نو یقیناً تاته په (ټول) ژوند کښې (د هر چا سره د نژدېکت په وخت کښې) د دې جملې ویل دي چې (لا یماس) زما او ستا ترمنځ جنس تماس نشته (نه به ته رانژدې کېږي او نه به زه درنژدې کېږم)، او (په دې باندې علاوه ای سامریه!) یقیناً تاته (یوه بله) وعده (هم) شته چې هیڅکله به ترې وروسته نه کړی شي (چې د اخروي عذاب څخه عبارت ده).

او (ای سامریه!) خپل هغه معبود ته دې وگوره د کوم (په عبادت) باندې چې ته کلک ولاړ وي (چې مونږ ورسره څه معامله کوو)، ضرور او هرور به ستا معبود (زرین خوشکي په اور باندې) وسوزوو (او) بیا به یې ضرور په دریاب کښې (په تېز باد باندې) والوزوو، الوزول.

[۹۸] (ای خلکو!) یقیناً ستاسو معبود هغه الله ﷻ دی چې (حقيقي او واقعي) معبود نشته مگر همدی ﷻ دی (او بس)، چې هر شی د علم د حیثه ځایوي (هر شي ته یې په کامله توگه علم رسېدلی دی).

د مطلب خلاصه

یعنې کله چې موسی ﷺ د خپل قوم او هم د هارون ﷺ د استنطاق څخه فارغ شو نو سامری نامی سړی یې د استنطاق لاندې ونیوه او داسې سوال جواب یې ورسره وکړه چې:

۱- موسی ﷺ نوموړي ته وویلې چې: ای سامریه! څه وجه او څه باعث وه چې بني اسرائيلو ته دې لویه فتنه جوړه کړه او ډېر کسان دې پکښې د کفر سره مخامخ کړه؟

۲- سامري نامي سړي په لاندې ډول مفصل جواب ورکړ چې:

الف: ای موسی! ما داسې شی ولید او داسې شی مې کشف کړ کوم چې بني اسرائيلو نه وه کشف کړی او نه یې ورباندې علم رسېدلی وه، یا په بل عبارت: ما د جبرائیل ﷺ اس او هم د اس څه عجیبه کیفیت ولید چې نورو بني اسرائيلو ونه لید، هغه دا چې کله به د نوموړي آس سوم وچې ته ورسېد نو هغه ځای به سمدستي زرغون شو او شنیلی به ترې جوړ شو.

ب: ما د همدغه عجيبه کیفیت د لیدلو د کبله د نوموړي اس د سوم لاندې شوي یو موتی خاورې را اوچتې کړې او د خپله خانه سره مې وساتلې چې یو وخت به د همدغه یو موتی خاورو څخه هم څه عجیب اثار څرگند شي.

ج: نو کله چې بني اسرائيلو خپلې گانې ویلې (ذوب) کړې او ما هم ورسره خپل ملکیت گانې ضمیمه کړې نو د خاورو هغه موتی مې هم پکښې ورواچاوه کوم چې ما د وړاندې څخه د خپله خانه سره ساتلی وه او عجيبه اثارو ته یې په تمه وم.

د: لنډه دا چې ما ذکره شوي مجموعه (همدغه ذوب کړی شوي گانې) د خوسکي په قالب کښې ورواړولې چې زرین خوسکی ترې جوړ شو او د غوايه غوندي رېمباره یې حاضرینو ته ورواوروله.

ه: د همدغې رېمبارې په اورېدلو سره په زرین خوسکي باندې بني اسرائيلو د الوهیت نرم کېښود او په معبودیت ورته قائل شوه، او هم ما ورته پرې توصیه وکړه.

دا وه هغه نقشه کومه چې ما د زرین خوسکي د جوړولو دپاره عملي کړه. و: پاتې شوه دا خبره چې دا کار مې ولې وکړ؟، د دې جواب دا دی چې همدغسې کار ماته خپل نفس او خپلو خواهاشاتو ښایسته کړی وه، زما دغه کار کول په هیڅ کوم معقول دلیل او معقوله وجه باندې ولاړ نه دی.

۳- نو د سامري د اعتراف څخه وروسته هغه ته موسی عليه السلام داسې وویل چې:

الف: پورته شه! د دې مجلس څخه په داسې حال کښې لاړ شه چې ته به هیڅا سره ناسته ولاړه نه شي کولی او ترڅو پورې چې ته ژوندی یې ته به هر چاته فقط همدا کلمات اوروې چې: (لا میسأس) زما سره تماس مه نېسه او ماته مه رانژدې کېږه. یا په بل عبارت: ټوله دنیا به ستا دپاره د مرګ د ورځې پورې بنديخانه وگرځي او ته به پکښې بندي پروت یې.

ب: په دې باندې علاوه ستا دپاره د عذاب یو بل ځای او یو بل وخت هم شته چې ته به یې هیڅکله خطا نه کړی شي چې ترې بچ پاتې شي، چې هغه د قیامت ورځ ده، ته به هلته د اخروي عذاب سره ضرور مخامخ شي.

ج: ای سامریه! کوم زرین معبود چې تا د عبادت دپاره درولی وه او ته یې د خپلو ملګرو په شمول په عبادت باندې کلک ولاړ وې نو د هغه حال به داسې وگرځي چې:

اول: نو هر ورو او ضرور به مونږ نوموړی زرین خوسکی په اور باندې وسوزوو. دوهم: او بیا به یې هر ورو او ضرور میده میده کړو او په دریاب کښې به یې په باد باندې والوزوو چې تیت پیت او تالا ترغه شي. نو ته او ستا ملګري به وګورئ چې ذکر شوی معبود به د خپله خانه هیڅ دفاع ونه کړی شي.

۴- بیا نو موسی عليه السلام د سامري او سامریانو په شمول ټول بني اسرائيل مخاطب کړه چې: ای خلکو! یقیناً ستاسو حقيقي معبود هغه اقدس ذات الله ﷻ دی چې د ده څخه په غیر په حقه باندې بل معبود نشته مګر همدی ﷻ دی او بس، چې هر شي ته د علم د حیثه رسېدلی دی او د کامل علم

خُخه یی هیخ شی نه دی وتلی د همدې کبله معبودیت د همدې سره مناسب دی او همدې پورې مختص دی او بس.

توضیحات

۱- په ﴿فَمَا خَطْبُكَ﴾ کښې د "خُطْب" کلمه هغه لوی کار ته ویل کېږي چې ډېرو خبرو او ډېر بحث ته اړتیا لري^(۱)، یعنې ای سامریه! د دغه لوی عظیم الشان کار وجه څه ده چې د گانو خُخه دې زرین خوشکی جوړ کړ او د الوهیت لقب دې ورکړ؟

سوالونه

۲- په دې مقام کښې د سړي په ذهن کښې لاندې پوښتنې ګرځي راګرځي:

الف: یو دا چې کوم سوال چې د موسی عليه السلام د پلوه سامري ته راجع کړی شوی وه د هغه د جوابولو دپاره فقط همدغې جملې کفایت کاوه چې: ﴿وَكَذَلِكَ سَأَلْتِ لِي نَفْسِي﴾ همدغسې کار ماته خپل نفس ښایسته کړی وه؛ نو پوښتنه دا ده چې: سامري په څه منظور د خپل کار ټوله نقشه بیانې کړه؟

ب: بله دا چې سامري د خپل کار نقشه په مجهول ډول باندې وښودله او وضاحت یې ورنه کړ چې: اول: هغه څه شی وه چې سامري وزباندې پوه شو او د زړه په سترگو باندې یې ولید او نور خلک ورباندې پوه نه شوه، او یا ورته د چا فکر نه شو؟ ﴿بَصُرْتُ بِمَا لَمْ يَبْصُرُوا بِهِ﴾.

دوهم: سامري یو موتی خاورې د چا د قدم خُخه را اوچتې کړې؟ یا په بل عبارت: د ﴿الرَّسُولِ﴾ کلمه د چا خُخه عبارت ده؟ ﴿فَقَبَضْتُ قَبْضَةً مِّنْ أَثَرِ الرَّسُولِ﴾.

درېم: بیا سامري دا هم واضحه نه کړه چې ذکر شوی یو موتی خاورې یې په څه شي کښې خالي کړې؟ د گانو په ډېری کښې او که د زرین خوشکي په خوله کښې؟

خو د دې سره سره چې د سامري د پلوه په ذکر و شوو مجهولو ټکو باندې څه رڼا وانچوله شوه، د موسی عليه السلام د پلوه ترې هم وضاحت ونه غوښتلې شو چې تا څه شی ولید، "الرَّسُول" څوک وه او بالاخره تا خپل موتی چرته خالي کړ؟

جوابونه

د لومړنۍ پوښتنې جواب خو دا دی - والله عَلِمَ چې: سامري غوښتل چې خپل خان د ملامتۍ خُخه په څنګ کړي او ټوله ملامتیا په "الرَّسُول" باندې ورواچوي، چې خوشکی خو د هغه په اثراتو باندې ژوندی شو او رېباره یې وکړه که نه نو زما په توان کښې نه وه چې زه یې ژوندی کړم او رېباره ترې وباسم. لنډه دا چې د خوشکي عابدینو په سامري باندې ملامته ورواچوله او سامري غوښتل چې ټوله ملامته په رسول باندې ورواچوي.

اما د دوهمې پوښتنې جواب دا دی چې:

(۱) مفردات الراغب ص ۱۵۲

الف: موسی (عليه السلام) ته د سامري د نقشي مجهول ټکي معلوم وه او څه اړتیا نه وه چې وضاحت یې ترې غوښتی وی، په همدې مطلب باندې په ﴿الرَّسُولِ﴾ کښې د 'ا'، 'ل' توري دلالت کوي، ته به وایې چې سامري موسی (عليه السلام) مخاطب کړی وي چې ما د هغه رسول د قدم څخه یو موتی خاورې د خپله خانه سره ساتلې وي کوم چې ما او تاته معلوم دی، او ما هغه څه ولیده کوم چې تا هم لیدلي دي. ب: په دې باندې علاوه که بالفرض موسی (عليه السلام) ته د نقشي مجهول ټکي معلوم نه وه نو وضاحت به یې ترې ځکه نه وي غوښتی چې د ده په نزد یې څه اهمیت نه درلود، د ده په نزد خو فقط همدې اهمیت درلود چې د ذکرې شوې نقشي د تعميل وجه او سبب معلوم کړي او بس؛ د همدې کبله یې خپلې خبرې د ﴿وَبَسَّغَ كُلَّ شَيْءٍ عِلْمًا﴾ په جمله باندې ختمې کړې، یعنې الله (تعالی) ته هر شی ښه څرگند او معلوم دی، ستا د نقشي مجهول ټکي هم ترې پټ نه دي.

علماء کرام څه وایي؟

۳- څرنگه چې الله (تعالی) د سامري د نقشي مجهول ټکي نه دي واضحه کړي او د نبی کریم (ص) په احادیثو کښې هم ترې جهالت نه دی پورته شوی نو بهتره دا ده چې په خپل حال باندې پرېښودل شي چې کوم شرعي حکم ورپورې توقف نه لري، خو د دې سره سره علماوو کرامو (صحابه (رض)، تابعینو (رض)، پکښې زښت ډېر معلومات ورکړي دي^(۱) چې مونږ ترې فقط د لاندې معلوماتو په ذکر باندې اکتفاء کوو:

الف: د ﴿الرَّسُولِ﴾ څخه جبرائیل (عليه السلام) مراد دی چې سامري په لاندې ځایونو کښې لیدلی وه: اول: کله چې فرعونیان غرقېدل نو په دغه وخت کښې جبرائیل (عليه السلام) د الله (تعالی) د پلوه په اس باندې سور رااستولی شوی وه^(۲) چې دوی کوم یو بې غرقه پاتې نه شي او بني اسرائيل ټول نجات مونده کړي. دوهم: الله (تعالی) چې موسی (عليه السلام) د طور غره ته د کتاب د راوړلو دپاره بللی وه نو جبرائیل (عليه السلام) ورته په اس باندې سور راالېږلی شوی وه^(۳).

ځینې لا وایي چې سامري د جبرائیل (عليه السلام) په لاس باندې تربیه شوی دی، دا ځکه چې نوموړی په هغه وخت کښې تولد شوی وه کله چې فرعون د بني اسرائيلو نارینه اولادونه ذبحه کول، نو د همدغه ډار د کبله نوموړی خپلې مور په یوه غار کښې پټ کړ او هملته یې پرېښود نو الله (تعالی) نوموړي ته جبرائیل (عليه السلام) د تربیه کولو دپاره وراستولی وه^(۴)، والله (تعالی) اعلم.

ب: کله چې سامري ولیده چې هغه ځمکه سمدستي راشنه کېږي کومه چې د جبرائیل (عليه السلام) د اس د سوم سره تماس مومي نو د همدغې عجیبه صحنې د لیدلو د کبله یې د همغې خاورې څخه پر

(۱) روح المعاني ج ۱۶ ص ۲۵۴

(۲) تفسیر القرطبي ج ۱۱ ص ۲۳۹

(۳) اضواء البیان ج ۴ ص ۵۳۹

(۴) تفسیر القرطبي ج ۱۱ ص ۲۴۰: تفسیر الخازن ج ۳ ص ۲۱۶

موتی خاوره وساتله په کومه باندې چې د نوموړي آس سوم لگېدلی وه^(۱).
ج: بیا یې همدغه یو موتی خاوره د هغو گانو سره یو ځای کړه د کومو څخه چې د خوسکي مجسمه جوړه شوې وه^(۲)، او یا یې په هغه وخت کښې په خوله کښې وراچولې وه کله چې زرینه مجسمه جوړه شوه^(۳).

عجیبه بنديخانه

۴- کله چې سامري په خپل جنایت باندې اعتراف وکړ نو موسی عليه السلام په عجیبه بنديخانه کښې په عمري بند باندې محکوم کړ هغه دا چې: موسی عليه السلام نوموړي ته ښه وکړه چې الله تعالى دې تا په داسې مصیبت باندې اخته کړي چې د ﴿لَا مَسَاسَ﴾ جمله په دوامداره توگه وایې، یعنې څوک چې تاته درنژدې کېږي نو ته به په پیغه خبر ورکوي چې زما او ستا په منځکښې په هیڅ ډول سره تماس نشته، نه به ته رانژدې کېږي او نه زه درنژدې کېږم.

د ذکرې شوې جملې د ویلو وجه مفسرینو کرامو په لاندې ډولونو سره ښودلې ده:

الف: الله تعالى د سامري حالت داسې جوړ کړ چې هرڅوک به ورنژدې شو نو سمدستي به دواړه (سامري او نژدې کېدونکی) په گرمه تبه اخته کېدل، نو د همدې کبله به سامري نارې وهلې چې ماته مه رانژدې کېږه چې په تبه باندې اخته نه شو^(۴).

ب: په سامري باندې الله تعالى د مالخولیا (سودا) مرض ورنازل کړ چې د خلکو څخه به تښتېده او د هیچا سره یې ناسته ولاړه نه شوه نیولې^(۵).

ج: موسی عليه السلام ټول بني اسرائیل مکلف کړه چې د سامري سره به هیڅوک ناسته پاسته او راکړه ورکړه نه کوي، او د خبرو اترو څخه به یې ځان ساتي^(۶).

ذکرې شوې درېواړه وجې یو تربله څه منافات نه لري، نو کیدلی شي چې په سامري به الله تعالى د بل چا د ملاقات په صورت کښې تبه هم نازلوله او په مالخولیا (سودا مرض) باندې به هم اخته وه او بني اسرائیلو ته به ذکره شوې توصیه هم شوې وه.

په هر تقدیر د سامري دپاره ټوله دنیا یوه بنديخانه جوړه شوه، لکه څنګه چې د نبي کریم ص درې صحابه وو کرامو رضی الله عنهم ته ټولې دنیا د بنديخانې شکل نیولې وه، البته کله چې دوی درېواړه د تبوک د غزا څخه په قصدي توګه پاتې شوي وه چې پوره قیصه یې د [التوبة: ۱۱۸] لاندې تېره شوې ده، والحمد لله تعالى.

اما د سامري بنديخانې او د دوی بنديخانې سره لاندې فرقونه درلوده:

- (۱) تفسیر ابن کثیر ج ۳ ص ۱۶۳
- (۲) تفسیر الطبري ج ۱۶ ص ۲۰۵
- (۳) تفسیر البغوي ج ۲ ص ۲۲۹
- (۴) تفسیر الکشاف ج ۳ ص ۸۵
- (۵) البحر المحیط ج ۷ ص ۳۷۸
- (۶) تفسیر الطبري ج ۱۶ ص ۲۰۶

اول: د سامري بنديخانه عمري وه، په اصطلاح حبس دوام وه، او د صحابه کرامو ۽ بنديخانه تقريباً د پنځوسو ورځو په تېرېدلو سره ختمه شوه.
دوهم: د دوی توبه الله څخه قبوله کړه او د اخروي عذاب څخه يې نجات وموند، اما سامري د اخروي عذاب څخه خلاص نه دی او په مخکېني ورته پروت دی.

موسی ۽ خپله خبره رښتيا کړه

۵- موسی ۽ د زرین خوسکي په هکله سامري ته وويلې چې: ﴿لَنُحَرِّقَنَّهُ ثُمَّ لَنَنْسِفَنَّهُ فِي الْيَمِّ نَسْفًا﴾ يعنې مونږ به ضرور او خامخاستا خوسکي په اور باندې وسوزوو (او د ايرې توره ډېرې به ترې جوړه کړو او) بيا به يې په درياب کښې هرومرو په تېز باد باندې داسې والوزوو چې بالکل يې نوم نښان ورک شي.

موسی ۽ خپله خبره رښتيا کړه او د زرین خوسکي سره يې ذکر شوی چال چلند وکړ، شايد چې درياب به يې د هغه د شندلو دپاره ځکه خوښ کړی وي ترڅو د خوسکي عبادت کوونکي د خپل معبود بڅرکي راټول نه کړي او د دوهم خل دپاره ورباندې د إله او معبود نوم کېښېږدي، او هم د خوسکي نښې او اثار د فرعونيانو غوندې په درياب کښې په دانمي توگه محوه او نابود شي.

خوسکي وسوزېد او ذوب نه شو

۶- لکه څنگه مونږ د [الأعراف: ۱۴۸] ايت لاندې ډېته ترجيح ورکړې ده چې د سامري خوسکي خپل حقيقت بدل کړی وه، دلته هم لیکو چې نوموړی خوسکي په خارق العاده توگه وینه او غوښه گرځېدلی وه چې په اور باندې توره ايره شو او بيا په باد باندې والوزولی شو، که نه نو هغه به ويلي (ذوب) شوی وی خو سوزېدلی به نه وی، او همدارنگه به باد نه وی والوزولی.

خو ځينو علماء کرام^(۱) تحريق (سوزول) د سوانولو څخه کنایي اخلي او د تنسیف (په باد باندې د الوزولو) څخه په شدت سره شندل مرادوي، نو په دې تقدير به خوسکي خپل اصليت نه وي بدل کړی، خو دغه دواړه معناوې متبادرې نه دي.

﴿كَذَّٰلِكَ نَقُصُّ عَلَيْكَ مِنْ أَنْبَاءٍ مَا قَدْ سَبَقَ وَقَدْ آتَيْنَاكَ مِنْ لَدُنَّا ذِكْرًا ۖ مِّنْ أَعْرَضَ

عَنْهُ فَإِنَّهُ دَخَلَ يَوْمَ الْقِيَمَةِ زُرًّا ۖ خَلِيدٍ فِيهِ ۖ وَسَاءَ لَهُمْ يَوْمَ الْقِيَمَةِ حِمْلًا ۖ

يَوْمَ يُنْفَخُ فِي الصُّورِ ۖ وَنَحْشُرُ الْمُجْرِمِينَ يَوْمَئِذٍ زُرْقًا ۖ يَتَخَفَتُونَ بَيْنَهُمْ إِنْ لَّبِثْتُمْ

إِلَّا عَشْرًا ۖ نَحْنُ أَعْلَمُ بِمَا يَقُولُونَ إِذْ يَقُولُ أَمْثَلُهُمْ طَرِيقَةً إِنْ لَّبِثْتُمْ إِلَّا يَوْمًا ۖ﴾

(۲۰) مله

[۹۹] (ای پیغمبره!) دغه رنگه (لکه چې وړاندې تېر شو) مونږ په تاسو باندې د هغه شي د خبرونو څخه کوم چې يقيناً وړاندې تېر شوي دي ځينې (خبرونه) بيانوو (درنازلوو)، او بې شکه مونږ ناته د خپل (فضل) د پلوه قرآن کریم درکړی دی (چې سراسري پند او عبرت دی).

[۱۰۰] هرڅوک چې د قرآن کریم څخه اعراض وکړي (او قبول يې نه کړي) نو يقيناً همدا (کس) به د قيامت په ورځ (د گناه) پېټې (په خپل ځان باندې) بار کړي.

[۱۰۱] دوی به د همدې پېټې (په عقوبت) کښې همېشه وي، او ذکر شوی بار او پېټې دوی (اعراض کوونکو) ته د بار د حيثه ډېر بد (او ناکاره) دی.

[۱۰۲] او هغه ورځ (ياده کړه) چې په (دوهمه) شپېلۍ کښې پوکې وکړي شي، په دغې ورځ کښې به مونږ مجرمان (کافران) په داسې حال کښې حشر کړو چې سترگې به يې شنې وي (ليدل به نه شي کولی).

[۱۰۳] (په دغې ورځ کښې به) مجرمان په خپل منځکښې پټ-پټ وايي چې تاسو (په دنيا کښې) درنگ نه دی کړی مگر لس ورځې.

[۱۰۴] (ای پیغمبره!) مونږ په هغو خبرو باندې ډېر پوه یاستو کومې چې دوی يې وايي (او په هغې خبرې باندې هم) کله چې د مجرمانو د لارې (هوبنيارۍ) د حيثه بهتر کس ووايي چې تاسو هلته درنگ نه دی کړی مگر يوه ورځ.

ارتباطونه

د دې سورت د پيل څخه تردې ځايه پورې الله ﷻ په خپل پیغمبر ﷺ باندې د پخوانيو غيوبو څخه زښت ډېر معلومات ورنازل کړه چې موسی ﷺ ته په څه ډول سره نبوت ورکړی شو؟ د خپل رب ﷻ سره يې څنگه سوال جواب وکړ؟ فرعون ته يې څنگه دعوت ورکړ؟ د مقابلې په وخت کښې ساحرانو څنگه ايمان راوړ؟ د موسی ﷺ د مناجات قيصه څنگه وه؟ د مناجات څخه د بېرته ستنېدلو په وخت کښې يې د بني اسرائيلو، هارون ﷺ او سامري څخه څنگه استنطاق وکړ؟ او داسې نور.

په دې ايتونو کښې په ذکر و شوو غيبي مضامينو باندې يوه تبصره نازله شوې ده چې ځينې مهم نکې يې دا دي:

۱- که بالفرض نبی کریم ﷺ په خپل نبوت کښې رښتيني نه وي نو د ذکر و شوو غيبي مضامينو څخه به يې هيڅ معلومات نه درلودی.

۲- ترڅو نبی کریم ﷺ متسلي شي چې د غيبي مضامينو سلسله لا ختمه نه ده، د قرآني ايتونو په ضمن کښې به نور غيوب هم نازل شي بلکې ټول قرآن کریم د غيبي معلوماتو يوه مجموعه ده.

۳- ترڅو د دې زمانې فراعنه پوه شي چې د دوی انجام به هم د موسی ﷺ د فرعون څخه څه کم نه وي، چې په دنيا کښې به پوپنا شي او په قيامت کښې به د خطرناک عذاب سره مخامخ شي، نو حاصل يې داسې راخبري چې:

د مطلب خلاصه

- ای پیغمبره! د وړاندېني بیان غوندې نور بیانات هم مونږ په تا باندې درنازلوو، چې په پخوانیو حالاتو او هم په راتلونکو حالاتو باندې به دې خبر کړو او دا ځکه چې:
- ۱- تاته مونږ د خپله جانب (بدون ستا د غوښتنې څخه) لوی ذکر درکړی دی چې په غیبې علومو باندې مشتمل دی او د قرآن څخه عبارت دی.
 - ۲- په دې قرآن کریم کې د اعراض کوونکو د قناعت دپاره ډېر پاڅه دلایل نازل شوي دي او د نازلېدلو سلسله یې لا ختمه نه ده، د همدې کبله:
 - ۳- نو هرڅوک چې د دې قرآن کریم څخه اعراض کوي او د منلو څخه یې مخ اړوي هغه به د قیامت په ورځ د گناهونو دروند پېټی په اوږو اخلي او د همدغه پېټي په سبب به په دوزخ کې واچولی شي چې هلته به پکې د همېشه دپاره پروت وي.
 - ۴- د دغو اعراض کوونکو دپاره د قیامت په ورځ کفري گناه ډېره بده گناه او ډېر بد او ناکاره بار دی چې هیڅکله به یې د اوږو څخه ښکته نه شي او په دائمی توګه به ترې لاندې کړېږي.
 - ۵- ای پیغمبره! ته هغه ورځ درياده کړه چې کله د بیا راژوندي کولو دپاره په شپېلۍ کې پوکی وکړی شي او کفارو ته د کاملې جزا ورکولو وخت پیل شي.
 - ۶- دغه به ډېر هولناک وخت وي چې مجرمان (کفار) به په دغې ورځ کې په داسې حال د قبرونو څخه د حساب کتاب میدان ته راټول کړی شي چې سترګې به یې له ډېره غمه ټکې شوي ګرځېدلې وي چې نور به پکې نه وي، او په بدنونو باندې به یې د ذلت نښې د ورايه څرګندېږي.
 - ۷- په دغه وخت کې به په خپلو منځو کې پټ پټ سره وایي چې تاسو خو په دنیا کې درنګ نه دی کړی او هلته مېشت نه یاست پاتې شوي مګر فقط لس ورځې؛ دوی به خپل دنیاوي ټول عمر په لسو ورځو باندې ځکه تعبیروي چې هغه به ډېر سخت وخت او ډېره غمښنه ورځ وي.
 - ۸- ای پیغمبره! مونږ په هغې خبرې باندې هم لا له اوسه پوهېږو کومه به چې کفار د قیامت په ورځ باندې وکړي، البته کله چې د دوی ښه هوښیار سړی او د دغې ورځې په خطراتو باندې ښه پوه سړی ووايي چې تاسو په دنیا کې لس ورځې ژوند نه دی تېر کړی بلکې ټول ژوند مو هلته د یوې ورځې څخه اضافه نه وه، افسوس چې خپل دائمی ژوند مو د یوې ورځې په ژوند باندې ضائع کړ.

توضیحات

- ۱- د قرآن کریم د نومونو څخه یو نوم "ذکر" دی چې د نصیحتونو مجموعه ده او د خپل رب ﷻ د ارشاداتو یادونه ده، د همدې کبله مفسرینو کرامو په "مِنْ لَدُنَّا ذِكْرًا" کې د "ذکر" کلمه په قرآن کریم سره تفسیره کړې ده^۱، چې یقیناً تاته مو قرآن کریم درکړی او درنازل کړی دی.

جمل څه معنی؟

۲- په ﴿وَسَاءَ لَّهُمْ يَوْمَ الْقِيَمَةِ جَمَلٌ﴾ کښې د "جمل" کلمه مونږ د الله ﷻ په توفیق د [الأعراف: ۱۸۹] ایت لاندې شرحه کړې ده چې دا د هغه بار او پېښې نوم دی کوم چې په سترگو باندې ښکارېږي، خو په دې مقام کښې ورباندې لاندې شرحه وراضافه کوو چې:

الف: په دنیا کښې په گناه باندې د "وزر" - لکه "ثقل" - اطلاق کېږي، لکه چې د همدې سورت د [۸۷] ایت لاندې یې شرحه تېر شوې ده - والحمد لله ﷻ، مگر د "جمل" اطلاق ورباندې نه کېږي ځکه چې حمل د هغه بار نوم دی کوم چې په سترگو لیده کېږي او په دنیا کښې خو څوک گناه په سترگو نه شي لیدلی.

ب: اما په آخرت کښې گناه ته همدغه لقب ورکولی شي چې هلته گناهونه په سترگو باندې لیدلی کېږي او مجسمې گرځولی کېږي، لکه چې همدې مضمون ته نبی کریم ﷺ په یوه اوږده حدیث کښې اشاره کړې ده چې زما دې سوگند وي چې: «لَا يَنَالُ أَحَدُ مِنْكُمْ مِنْهَا شَيْئًا إِلَّا جَاءَ بِهِ يَوْمَ الْقِيَامَةِ يَحْمِلُهُ عَلَى عُنُقِهِ يَبْعَثُ لَهُ رُغَاءً أَوْ بَقْرَةً لَهَا خَوَارٌ أَوْ شَاةٌ تُبْعَرُ»^(۱) یعنې ستاسو څخه یو کس (چې د زکات په راغونډولو باندې ټاکلی شوی وي) د هدایاوو څخه هیڅ شی نه ترلاسه کوي مگر د قیامت په ورځ به په داسې حال کښې راشي چې نوموړی شی به یې په غاړه کښې پروت وي او په څټ باندې به یې بار وي (مثلاً) اوبښ به وي چې غرغړې به وهي او غوا به وي چې رمبرې به وهي او گډه به وي چې رېږې به.

د "زُرْقَة" معنی

۳- په ﴿وَنَحْشُرُ الْمُجْرِمِينَ يَوْمَئِذٍ زُرْقًا﴾ کښې د "زُرْق" کلمه د "زُرْقَة" - لکه "كُدْرَة" - څخه اشتقاقه شوې ده او د "أزرق" - لکه "أشرف" - جمعه ده، "زُرْقَة" د هغه رنگ نوم دی کوم چې د سپینوالي او نوروالي ترمنځ واقع دی. یا په بل عبارت: "زُرْقَة" هغه شینوالي ته ویل کېږي کوم چې د سترگو په نوروالي کښې تحقق ولري^(۲). په دې مقام کښې مفسرینو کرامو د "زُرْقَة" کلمه په ډېرو معناوو باندې تفسیره کړې ده^(۳) د مثال په توګه:

الف: د مخ په توروالي؛ یعنې کفار به د قیامت په ورځ مونږ په داسې حال باندې حشر کړو چې مخونه به یې له ډېره غمه ټک تور او ښتي وي، لکه چې الله ﷻ فرمایي: ﴿وَيَوْمَ الْقِيَمَةِ تَرَى الَّذِينَ كَذَبُوا عَلَى اللَّهِ وُجُوهُهُم مُّسْوَدَّةٌ﴾ [الزمر: ۶۰] یعنې د قیامت په ورځ به ته هغه کسان وګوري کوم چې په الله ﷻ باندې دروغ تړي چې مخونه به یې ټک تور وي.

ب: په ډېرې زیاتې تندې سره؛ یعنې دوی به په هغې ورځ د زیاتې تندې په حال کښې حشر کړو،

(۱) صحیح مسلم ج ۲ ص ۱۲۳

(۲) لسان العرب ج ۱۰ ص ۱۳۸: مفردات الراغب ص ۲۱۷

(۳) التفسیر الکبیر ج ۱۲ ص ۱۱۴

لکه چې الله ﷻ فرمایي: ﴿وَنُفِثَ الْمُجْرِمِينَ إِلَىٰ جَهَنَّمَ وَرِثًا﴾ [مریم: ۸۶] یعنی: او مونږ به مجرمان (کافران) دوزخ ته په داسې حال سوق کړو چې دوی به ډېر تېري وي او داسې نور.

ج: مگر مونږ ته بهتره او متبادره برېښي چې دلته به د "زُرْقَة" کلمه د شینوالي معنی ورکوي، یعنې په دغې ورځ کښې به د کفارو سترگې ټکې شنې وي چې نه به پکښې سپین ښکارېږي او نه تور، او پوره واضحه ده چې دغه حالت نه دی مگر روندوالی دی.

یا په بل عبارت: د کفارو سترگې به شنې وي خو په هغه شینوالي سره نه چې د سترگو نظریې په خپل حال باقی وي، لکه چې مونږ افغانان وایو چې په افغانستان باندې یو ځل شین سترگو انگرېزانو حمله وکړه چې زمونږ نیکونو په ګوندو کړه، او بل کړت ورباندې شین سترگو روسانو نظامي تېري وکړ چې مونږ د الله ﷻ په کومک د ماتې سره مخامخ کړه.

بلکې په هغه شینوالي سره به شنې وي د کوم سره چې روندوالی لازم دی، همدې مضمون ته الله ﷻ اشاره کوي چې: ﴿وَنُخْشِرُهُ يَوْمَ الْقِيَمَةِ أَعْمَىٰ﴾ [طه: ۱۲۴] یعنې هغه څوک چې د قرآن کریم د منلو څخه اعراض کوي مونږ به یې د قیامت په ورځ باندې د قبر څخه راپورته کړو او د حشر میدان ته به یې سوق کړو.

سوال جواب

۴- که څوک وایي چې: الله ﷻ فرمایلي دي چې: ﴿وَرَاءَ الْمُجَرِّمُونَ النَّارَ﴾ [الکھف: ۵۳] او مجرمان به اور (دوزخ) وگوري، او پوره واضحه ده چې لیدل په هغه وخت کښې صورت نیولی شي چې مجرمان (کافران) لیدل وکړي شي، نو ایا دا ایت د هغه ایت سره متناقض نه برېښي؟
مونږ وایو چې: د قیامت ورځ اوږده ورځ ده، په دې ورځ کښې به په کفارو باندې بېلابېل حالات ورشي چې په ځینو کښې به پانده وي او هیڅ شی به نه شي کتلی او په ځینو نورو کښې به بینا وي او لیدل به کولی شي، همدغه ډول مضمون د عبدالله بن عباس رضی الله عنهما څخه هم روایت شوی دی^(۱).
ځینو مفسرینو کرامو^(۲) ذکر شوی روایت داسې تفسیر کړی دی چې حشر په دوه وو ډولونو باندې وېشلی کېږي:

الف: یو هغه حشر دی کوم چې د قبرونو څخه د حساب کتاب میدان ته صورت نیسي.
ب: بل هغه حشر دی کوم چې د حساب کتاب د میدان څخه خپل دائمی مستقر (ارامگاه) ته متحقق کېږي چې جنتیان به جنت ته حشر شي او دوزخیان به دوزخ ته ورتول کړي شي.
نو کفار به د قبرونو څخه د پورته کېدلو څخه نیولې آن د حساب کتاب د فیصلې پورې لیدل کولی شي او پانده به نه وي، اما د فیصلې څخه وروسته به دوزخ ته په داسې حال باندې بوتللی شي چې پانده او کانه به وي او هم به خبرې نه شي کولی او په مخونو باندې به روان وي، العیاذ بالله ﷻ.

(۱) روح المعاني ج ۱۶ ص ۲۶۰، تفسیر الطبري ج ۱۵ ص ۱۶۷، تفسیر ابن کثیر ج ۳ ص ۶۵

(۲) تفسیر القاسمي ج ۱۱ ص ۲۱۵

یادونه

۵۔ د الله ﷻ په توفیق د [یونس: ۴۵] ایت لاندې د لاندې موضوعاتو په هکله څه بحث تېر شوی

دی چې:

الف: په څه وجه به د قیامت په ورځ کفارو ته دنیاوي ژوند ډېر لنډ څرگندېږي؟

ب: دا څه وجه ده چې هلته د کفارو د خولو څخه مختلف کلمات راحکایت شوي دي؟ چې کله به د ټول دنیاوي عمر څخه په یو سات تعبیر وکړي، کله به یوه ورځ او بالآخره کله د ورځې په ځینې برخه باندې او داسې نور.

نو هیله ده چې هملته مراجعه وکړی شي، مونږ ورباندې په دې مقام کښې فقط لاندې معلومات وراضافه کوو چې:

مفسرین کرام په دې کښې اختلاف لري چې کفار به د قیامت په ورځ خپل کوم یوه عمر ته د لېوالتی نسبت وکړي، دنیاوي عمر ته، یا په قبره کښې برزخي عمر ته او بالآخره یا د برزخ هغه عمر ته کوم چې په دوی باندې د دواړو شپېلیو ترمنځ تېرېږي چې څلوېښت کاله دی^(۱).

په درېواړو اقوالو کښې مونږ ته لومړی قول بهتر برېښي، د همدې کبله مو ترجمه او تفسیر د همدې قول په مقتضی روان کړي دي، ځکه چې الله ﷻ فرمایلي دي چې: ﴿أُولَٰئِكَ نَعْمَرُكُمْ مَا يَتَذَكَّرُ فِيهِ مَن تَذَكَّرَ وَجَاءَكُمُ النَّذِيرُ﴾ [فاطر: ۳۷] یعنې کفار به په دوزخ کښې چیغې وهي او فریاد به کوي چې: ای زموږ ربه! مونږ د دې دوزخ څخه وباسه او دنیا ته مو بېرته بوځه ترڅو مونږ د هغه عمل څخه په غیر بل (ښه) عمل وکړو کوم چې مونږ کړی دی (ته به وایې چې دوی خپل عمر ته د تفکر دپاره د کافي عمر لقب نه ورکوي). الله ﷻ به جواب ورکړي چې: ایا تاسو ته ما دومره عمر نه وه درکړی چې هغه چا پکښې پند اخستلی شو کوم چې پند یې اخست (ستاسو عمر د تفکر دپاره ښه کافي عمر وه)، او په دې باندې علاوه تاسو ته ډاروونکی (پیغمبر) هم درغلی وه، چې وخت په وخت یې دعوت درکاوه او آخرت یې درپه یاداوه.

﴿وَسْأَلُونَكَ عَنِ الْجِبَالِ فَقُلْ يَنْسِفُهَا رَبِّي نَسْفًا ۖ فَيَذَرُهَا قَاعًا صَفْصَفًا ۚ لَا تَرَىٰ فِيهَا عِوَجًا وَلَا أَمْتًا ۚ يَوْمَ يَبْعَثُ الدَّاعِيَ لَا عِوَجَ لَهُ ۖ وَخَشَعَتِ الْأَصْوَاتُ لِلرَّحْمَنِ فَلَا تَسْمَعُ إِلَّا هَمْسًا ۚ يَوْمَ يَبْعَثُ الشَّافِعَةَ إِلَّا مَن أذِنَ لَهُ الرَّحْمَنُ وَرَضِيَ لَهُ قَوْلًا ۚ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِهِ ۖ عِلْمًا

(۱) البحر المعيط ج ۷ ص ۳۸۲

﴿وَعَنْتِ أَلُوجُوهٌ لِلْحَيِّ الْقَيُّومِ وَقَدْ خَابَ مَنْ حَمَلَ ظُلْمًا﴾ ﴿وَمَنْ يَعْمَلْ مِنْ الصَّالِحَاتِ وَهُوَ مُؤْمِنٌ فَلَا يَخَافُ ظُلْمًا وَلَا هَضْمًا﴾

[۱۰۵] او (ای پیغمبره!) ستا څخه خلک د غرونو په هکله پوښتنه کوي (چې د قیامت په ورځ به یې څه حال وي)؟ نو ته (ورته په جواب کښې) ووايه چې زما رب ﷻ به یې (د گرد غونډې) والوزوي، الوزول.

[۱۰۶] نو ځمکه به ترې نرمه (ښویه) هواره پرېږدي (ته به وايي چې ټول اجزاء یې په یوه صف ولاړ دي).

[۱۰۷] ته به (ای پیغمبره!) په ځمکه کښې نه پیچومی (کوږوالی) گوري او نه لوړه ژوره.

[۱۰۸] په دغې ورځ کښې به (ټول) خلک (د حشر میدان ته) د بلونکي (په لور) پیروي کوي چې (د خلکو دپلوه به) بلونکي ته هیڅ کوږوالی (او په څنګ کېدل) نه وي (ټول به هلته مستقیماً ورځي)، او ټول اوازونه به (په دغې ورځ کښې) ډېر مهربان الله ﷻ ته (د ده ﷻ له ډاره) ښکته (او چپ) شي، نو ته به (هلته) نه اورې مګر پسپسکی (او یا د پښو خپاری).

[۱۰۹] په دغې ورځ کښې به (هیچاته) شفاعت گټه نه شي رسولی مګر هغه چاته چې ډېر مهربان الله ﷻ د ده دپاره (چاته) اجازه وکړي او هم الله ﷻ د ده د داسې قول څخه راضي وي چې (په دنیا کښې یې) درلود (چې د کلمې طیبې څخه عبارت دی).

[۱۱۰] (او دا ځکه چې) ډېر مهربان الله ﷻ په هغه شي باندې پوهېږي کوم چې د خلکو په وړاندې دي او په هغه شي باندې (هم پوهېږي) کوم چې د دوی څخه وروسته دي (نو د شفاعت مستحق ښه پېژني)، او خلک د الله ﷻ (په هیڅ شي) باندې د علم د حیثه احاطه نه شي کولی.

[۱۱۱] او (په دغې ورځ کښې به) ټول مخونه (ټول ذوات) خاص ازلي او ابدی (او په ټولو امورو باندې په علم او قدرت سره) ولاړ الله ﷻ ته اطاعت کوي (او ټول به ورته عاجزي کوي)، او یقیناً (په دغې ورځ کښې) هغه څوک ناامیده (ناکام) شو کوم چې (په دنیا کښې) د ظلم (کفر) متحمل شوی وي.

[۱۱۲] او هرڅوک چې د صالحاتو څخه (ښک عملونه) وکړي حال دا چې ایماندار (مؤمن) وي، نو نه به (په دغې ورځ کښې) د ظلم (تیري) څخه وډار شي او نه (به په خپل استحقاق کښې) د نقصان (واقع کېدلو خوف وکړي).

ارتباط او شان نزول

۱- په وړاندېنيو ایتونو کښې هغو حالاتو ته اشاره شوې ده کوم چې د دوهمې شپېلۍ څخه وروسته صورت نیسي، په دې ایتونو کښې د لومړنۍ شپېلۍ پورې اړونده ځینو حالاتو ته اشاره کېږي، او د دوهمې شپېلۍ د متبقي حالاتو څخه هم ځینو حالاتو ته دلته اشاره شوې ده.

۲- او د نزول وجه یې دا ده چې د نبی کریم ﷺ څخه ځینو مشرکانو پوښتنه وکړه چې د قیامت په

ورخ به د غرونو څه حال وي؟ ایا په خپلو خپلو ځایونو باندې به ولاړ پاتې شي او که څنگه؟
امکان لري چې ذکره شوې پوښتنه به یې د ملنډو او مسخرو په توګه کړې وي ځکه چې دوی خو
د قیامت په ورځ باندې عقیده نه درلوده؛ بیا نو ذکر شوي ایتونه نازل شوه^(۱).

د مطلب خلاصه

یعنې ای پیغمبره! ستا څخه ځینې خلک د مسخرو او استهزاء په توګه پوښتنه کوي چې د
قیامت په ورځ به د غرونو څه حال وي؟ ایا په خپلو ځایونو به پاتې شي او که څه تغیرات به پکښې
واقع شي؟ نو ته ورته په دغو ټکو کښې خپل جواب خلاصه کړه چې:

۱- د ځمکې د مخ ټول غرونه به یو هم په خپل ځای ولاړ پاتې نه شي بلکې د لاندې کیفیت سره
به مخامخ شي:

الف: ټول غرونه به زما رب ﷻ د گردونو په شکل کښې د ځمکې د مخ څخه والوزوي، ته به
وايې چې هر یو غر د ایرو یوه ډبرې ده او د تېز باد په چلښت سره د ځمکې د مخ څخه پورته کېږي
او تار مار کېږي.

ب: زما رب ﷻ به د ځمکې مخ د غرونو څخه داسې خالي او صاف کړي چې:
اول: ټوله ځمکه به نرمه او ښویه وګرځوي چې نه به یې په مخ باندې ډبره لیده کېږي او نه به پرې
کوم بوټی او نبات د چا سترگو ته ورځي.

دوهم: داسې هواره به یې پرېږدي ته به وايې چې اجزاء یې د معمار په رجه او یا په خط کش
باندې یو صف جوړ کړی شوي دي.

درېم: ای پیغمبره! که بالفرض همدا ته پخپله په همدغه وخت کښې ځمکې ته وګورې او ډېر
دقت هم وکړې نو نه به پکښې کوږوالی او نه به پکښې څه ټیټ او لوړ ځای وګورې، بلکې ټوله
ځمکه به د دوک په څوکه هواره کړی شوې وي.

۲- بیا چې کله دوهمه شپېلۍ پوکو هلی شي او خلک د قبرونو څخه د محشر میدان ته وبللی
شي نو په هغه وخت کښې به لاندې کیفیات صورت ونیسي:

الف: ټول خلک به د قبرونو او ځمکې څخه راپورته شي او بې له درنګه به د بلونکې پرښتې
(اسرافیل ﷻ) په لور حرکت پیل کړي، په دغه وخت کښې به هیڅوک د بلونکې پرښتې بې اطاعتی
نه کوي، که څه هم په دنیا کښې یې د بلونکي (پیغمبر) په دعوت او بلنه کښې بې اطاعتی کوله.

ب: ټول خلک به بلونکې پرښتې ته مخامخ او سیده ورځي او په هیڅ ډول کوږوالی به ترې
صورت نه نیسي، چې ځمکه به پوره هواره وي نه به پکښې لوړه ژوره وي او نه به پکښې پېچومی او
ټاوکښ موجودیت لري.

ج: ای پیغمبره! په دغې ګڼې ګڼې کښې به په هیڅ ډول شور ماشور او په هیڅ ډول اواز تحقق

(۱) تفسیر البغوي ج ۲ ص ۲۳۱، تفسیر ابی السعد ج ۶ ص ۴۲

ونه نیسی، نو ته به په همدغه ازدحام کښې د پښو د خپاري او کړپ مړپ څخه پرته بل اواز وانه وري، او دا ځکه چې په هر چا باندې به د ډېر مهربان الله ﷻ ډار او هیبت ناست وي او هر څوک به په همدې چرت کښې واقع وي چې اوس به څه کېږي. او دا ځکه چې:

د: دغه ډېره سخته او خطرناکه ورځ ده، حتی چې په دغې ورځ کښې به بې قید او شرطه شفاعت کول هم صورت نه شي نیولی بلکې لاندې شرطونه به ولري:

اول: هغه څوک به شفاعت کولو ته وړاندې کېدلی شي چې د شفاعت کولو اجازه ورکړې شي. دوهم: د شفاعت کولو ساحه به هم محدوده وي، که بالفرض د محدودې ساحې څخه په غیر څوک شفاعت وکړي نو هغه به د قبول درجې ته نه رسېږي.

لنډه دا چې شفاعت به گټه نه شي رسولی مگر هغه چاته د کوم په هکله چې ډېر مهربان الله ﷻ د شفاعت کولو اذن صادر کړی وي چې د ده دپاره دې شفاعت وکړي شي.

درېم: همدارنگه به شفاعت کول هغه چاته گټه رسولی شي چې ډېر مهربان الله ﷻ د قول د حیثه خوښ کړي وي او ترې راضي وي، یا په بل عبارت: د شفاعت د قبول دپاره دا شرط دی چې شفاعت کړی شوي دې کلمه طیبه په دنیا کښې ویلي وي او په همدغه حال باندې دې وفات شوی وي، نو د کافر او مرتد دپاره شفاعت نشته.

۳- ای پیغمبره! یوازې ډېر مهربان الله ﷻ پوهېږي چې څوک د شفاعت د قبول وړ دی او څوک نه دی، څوک په ایمان وفات شوی دی او څوک په کفر باندې مړ شوی دی. ځکه یوازې الله ﷻ د خلکو په هغو حالاتو باندې پوهېږي کوم چې دوی وړاندې تېر کړي دي او کوم یې چې وروسته پرېښي دي، بلکې د دوی په ټولو حالاتو باندې یې د علم او قدرت د حیثه احاطه کړې ده.

اما خلکو بلکې ټولو مخلوقاتو د الله ﷻ د صفاتو څخه په یوه شي باندې هم احاطه نه ده کړې او نه ورباندې پوره علم او پوهه لري.

۴- په دغې ورځ کښې به ټول مخونه د هغه ازلي او ابدي او د ټولو امورو په تدبیر باندې د ولاړ الله ﷻ په حضور کښې ذلیل او عاجزي کوونکي وگرځي، هلته به هغه څوک څه مخ او رسوخ و نه لري کوم چې په دنیا کښې د ظلم او کفر متحمل شوی وي، بلکې دغه ډول خلک به هیڅکله مطلب ته ونه رسېږي او همېشه به د ناکامۍ سره مخامخ وي.

۵- بالمقابل چا چې په دنیا کښې ټېک عملونه کړي وي او د ایمان په حال وفات شوی وي (ایمان یې تېر کړی وي) نو دوی به د هره حیثه کامیاب وي او بریالیتوب به یې په برخه شي.

په دې باندې علاوه دغه ډول خلک به نه د دې څخه ډارېږي چې د استحقاق سره مناسب ځای به ورنه کړی شي او نه به د نقصان څخه ډارېږي چې د استحقاق څخه لږ او کمه جزا به وراعتا کړی شي.

توضیحات

۱- په ﴿يَنْسِفُهَا رَبِّي نَسْفًا﴾ کښې د "نسف" کلمه چې "يَنْسِفُهَا" ترې اشتقاق موندلی دی د یو شي

د بېخه ويستلو او د منځه د وړلو دپاره وضعه شوې ده^(۱)، یعنې په دغې ورځ کښې به زما رب څو غرونه د بېخه وباسي او د منځه به یې یوسي. پاتې شوه دا خبره چې غرونه به په دغه وخت کښې کوم طرف ته بوتللی شي نو هغه خبره د قرآن کریم په لاندې ایتونو کښې ښه شرحه شوې ده چې:

الف: ﴿وَتَكُونُ الْجِبَالُ كَالْعِهْنِ الْمَنْفُوشِ﴾ [القارعة: ۵] یعنې په دغې ورځ کښې به غرونه داسې وگرځي لکه رنگینې وړې یا مالوچ چې په داندېس باندې وهلی شوې وي.

ب: ﴿فَكَانَتْ هَبَاءً مُنْبَثًا﴾ [الواقعة: ۶] یعنې: نو غرونه به محض یوه دوره او گرد جوړ شي چې نارومار او شیندلي شوي به وگرځي.

سوال جواب

۲- که څوک وایي چې: په ﴿فَيَذَرُهَا﴾ کښې بارز ضمیر څه شي ته راجع وي؟
مونږ وایو چې: دغه ضمیر (الأرض) ځمکې ته راجع دی، که څه هم دغه کلمه په صراحت سره ذکر نه ده مگر حکماً ذکره ده^(۲) ځکه چې غرونو ورباندې استقرار نیولی دی، نو د ﴿الْجِبَالُ﴾ کلمه داسې وگڼله شوه لکه چې «الْجِبَالُ عَلَى الْأَرْضِ» نازله شوې وي.

د ځمکې څلور کیفیتونه

۳- په ﴿قَاعًا صَفْصَفًا﴾ لَا تَرَى فِيهَا عِوَجًا وَلَا أَمْتًا﴾ کښې الله څمکه په څلورو کیفیتونو باندې مکيفه بنودلې ده چې شرحه یې لاندې لوستلی شي:

الف: «قَاعٌ» یا «قَاعَةٌ» هغې پستې نرمې او هوارې ځمکې ته ویل کېږي چې نه پکښې تپت او جگ وي، نه پکښې شگې او کاني وي او بالاخره نه پکښې څه شی زرغون وي^(۳). د ښه وضاحت دپاره لاندې حدیث شریف ولولئ:

نبي کریم ﷺ فرمایي چې: زه د ابراهیم ؑ سره په هغې شپه کښې ملاقي شوم په کومه کښې چې زه معراج ته بیولی شوی وم نو راته ویې ویلې چې: «يَا مُحَمَّدُ! أَقْرَى أَمْتِكَ مِثِّي السَّلَامَ وَأَخْبِرْهُمْ أَنَّ الْجَنَّةَ طَيِّبَةُ التُّرْبَةِ عَذْبَةُ الْمَاءِ وَأَنْهَا قِيَعَانُ وَأَنْ غِرَاسَهَا: سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ»^(۴) یعنې: ای محمده په خپل امت باندې دې زما د پلوه سلام ووايه او د سلام څخه وروسته یې خبر کړه چې: یقیناً جنت سپېڅلې خاوره لري او خوږې (خوندورې) اوبه لري، او هم یې خبر کړه چې: د جنت ځمکې قيعاني دي چې بوټي او نبات پکښې نشته، او هم یې خبر کړه چې: د جنت د ځمکو نهال کېنول او کرل دا کلمات دي چې: «سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ».

(۱) مفردات الراغب ص ۵۱۲

(۲) تفسیر ابن کثیر ج ۲ ص ۱۶۵

(۳) لسان العرب ج ۸ ص ۲۴

(۴) جامع الترمذي ج ۲ ص ۱۸۴

ب: "صَفَصَف" د هغې هوارې ځمکې نوم دی کومه چې په دوک یا د معمار په رجه باندې برابره شوې وي^(۱) ته به وایې چې ټول اجزاء یې یو صف ودرولی شوي دي.

ج: د "عَوَج" کلمه هغه کوږوالي ته وضعه شوې ده کومه چې په سترگو نه معلومېږي مگر په فکري دقت سره څرگندېږي، یا په بل عبارت: د معنوي شیانو کوږوالی د "عَوَج" - لکه "قَوْدُ" - په نامه یادېږي او د محسوساتو په کوږوالي کېنې "عَوَج" - لکه "شَرَف" - استعمالېږي^(۲).

د: د "أَمَت" کلمه د ټیټوالي او اوچتوالي دپاره وضعه شوې ده^(۳).

د ذکر و شوو څلورو واړو کلماتو حاصل داسې راڅپړي چې د غرونو د الوتلو څخه وروسته به ځمکه بې اندازې هواره او نرمه شي، لوړه او ژوره به پکېنې د سر په سترگو لا څه چې د زړه په سترگو هم نه لیده کېږي.

یو مطلب په یاد ولری!

۴- په دې مقام کېنې ځینو مفسرینو کرامو^(۴) د زخو دم تجربه کړې دی، چې هغه زخې ورسره د الله ﷻ په فضل د منځه ځي کومې چې د بنیادم په بدن باندې راپورته کېږي، هغه دا چې:

الف: باید د اورېشو د بوسو څخه هغه درې ځلي راواخستل شي په کومو کېنې چې بند (غوټه) موجوده وي.

ب: بیا دې هره یوه د بوسو غوټه په زخه باندې ووهله شي او د ﴿وَسْتَلُونَكَ عَنِ الْجِبَالِ﴾ الآية، دې یو کړت ولوستلی شي.

ج: بیا دې ذکر شوي درې دم شوي ځلي په لمد ځمکه کېنې دفن کړي شي، نو ترڅو چې ځلي ورستېږي زخه به هم ورکه شي، اِنْ شَاءَ اللَّهُ ﷻ.

سوال جواب

۵- که څوک وایې چې: په ﴿يَوْمَئِذٍ يَتَّبِعُونَ الدَّاعِيَ﴾ کېنې د "داعی" (بلونکي) څخه څوک مراد دی؟

مونږ وایو چې: اکثره علماء کرام وایې چې دلته د "داعی" څخه اسرافیل ﷺ مراد دی، چې کله دوهم ځل شپېلی پوک وهي نو داسې اعلان به وکړي چې: ای ورستو هډوکو او شکېدلو پوستکو او جدا جدا شوو غوښو! تاسو ټول راپورته شئ او د ډېر مهربان الله ﷻ حضور ته د حساب کتاب دپاره وړاندې شئ^(۵).

(۱) مفردات الراغب ص ۲۹۰

(۲) تفسیر الکشاف ج ۳ ص ۸۸

(۳) لسان العرب ج ۲ ص ۵

(۴) تفسیر القرطبي ج ۱۱ ص ۲۴۶

(۵) تفسیر البغوي ج ۳ ص ۲۳۱

د خُشوع او همس معناوي

ع- په ﴿ وَخَشَعَتِ الْأَصْوَاتُ لِلرَّحْمَنِ فَلَا تَسْمَعُ إِلَّا هَمْسًا ﴾ کښې د "خَشَعَت" کلمه د "خُشوع" څخه اشتقاقه شوې ده چې د تواضع او عاجزۍ معنی ورکوي، خو کله یې چې اوازونو ته نسبت شي لکه چې په همدې مقام کښې یې ورته نسبت شوی دی. نو د خفا او پټوالي معنی ورکوي^(۱). او د "هَمْس" کلمه نهایت تپت اواز او یا د پښو کشاري او خپ-خپ ته وضعه شوې ده. نو د معنی حاصل به یې داسې راوڅیږي چې: په دغې ورځ کښې به ټول اوازونه د ډېر مهربان الله ﷻ له هیڅ څه غلي شي چې هیڅوک به په جهر سره خبره نه شي کولی نو کوم شي چې ته اورې هغه به یا پسپسکی وي او یا به د خلکو د پښو خپاری وي چې د محشر میدان ته به روان وي.

یوه پوښتنه او د هغې جواب

۷- که څوک وایي چې: په ﴿ وَرَضِيَ لَهُ قَوْلًا ﴾ کښې د "لَهُ" ضمیر چاته راجع دی؟ مونږ وایو چې: ذکر شو ضمیر بالاتفاق په ﴿ مَنْ أذنَ لَهُ الرَّحْمَنُ ﴾ کښې د "مَنْ" کلمې ته راجع دی، مگر په دې کښې اختلاف دی چې ذکر شوی "مَنْ" د "شَافِع" څخه عبارت دی او که د "مَشْفُوع لَهُ" څخه^(۲). لاندې تفصیل ته متوجه شئ:

الف: ځینې علماء کرام وایي چې: ذکره شوې د "مَنْ" کلمه د "مَشْفُوع لَهُ" څخه عبارت ده، او په ﴿ وَرَضِيَ لَهُ قَوْلًا ﴾ کښې د "لَهُ" توری د متعلق په اعتبار سره د ﴿ قَوْلًا ﴾ دپاره مقدم صفت دی؛ نو حاصل به یې داسې راوڅیږي چې: د قیامت په ورځ هیڅا ته شفاعت گټه نه شي رسولی مگر هغه چاته گټه رسولی شي چې د ډېر مهربان الله ﷻ د پلوه کوم شفاعت کوونکي ته د نوموړي د شفاعت کولو اذن ورکړی شي، او هم ډېر مهربان الله ﷻ د نوموړي د داسې قول څخه راضي وي کوم چې هغه په دنیا کښې کړی وي، یا په بل عبارت: چې په دنیا کښې یې طیبه کلمه ویلې وي او په اسلام باندې مړ شوی وي.

نو په دې تقدیر د شفاعت د قبول دپاره دوه شیان شرط وگرځولی شوه چې یو اذن او اجازه ده، او بل د "مَشْفُوع لَهُ" ایمان او اسلام دی چې د کافر دپاره شفاعت نشته.

ب: ځینې نور وایي چې: ذکره شوې د "مَنْ" کلمه د "شَافِع" څخه عبارت ده، یعنې په دغې ورځ کښې د هیڅ شفاعت کوونکي شفاعت گټه نه شي رسولی مگر د هغه شفاعت کوونکي چې ډېر مهربان الله ﷻ ورته د د شفاعت کولو اذن ورکړی وي او د همدې عالي شان د کبله د ده د قول څخه راضي وي (چې شفاعت یې د قبول مقام ته رسوي).

(۱) المعمر الوجیز ج ۱۱ ص ۱۰۷
(۲) روح المعانی ج ۱۶ ص ۲۶۵: تفسیر الطبري ج ۱۶ ص ۲۱۵: تفسیر القرطبي ج ۱۱ ص ۲۴۷: تفسیر البغوي ج ۳ ص ۲۳۲: تفسیر الخازن ج ۲ ص ۲۲۰: البحر المحیط ج ۷ ص ۲۸۵

تبصره

۸۔ که څه هم ایت شریف د ذکر و شوو دواړو قولونو تحمل کولی شي، که په بدلیت سره دواړه واخستلی شي هم څه منافات نه لري؛ مگر مونږ ته لومړنی قول د لاندې وجوهو د کبله بهتر برهښي: الف: په دوهم قول کښې تاکید دی چې چاته الله ﷻ اجازه ورکوي د هغه به شفاعت هم مني، او په لومړني قول کښې تاسیس دی او پوره واضحه ده چې د تاکید څخه تاسیس بهتر دی. ب: په دوهم قول کښې څه تقدیر ته حاجت شته چې د ﴿إِلَّا مَنْ أَدْنَى﴾ سره د "شَفَاعَة" کلمه مقدره وگڼله شي او په "إِلَّا شَفَاعَة مَنْ أَدْنَى" سره ترې تعبیر وکړي شي ترڅو مطلوبه معنی لاس ته راشي، حال دا چې په لومړني قول کښې تقدیر ته څه اړتیا نشته.

عُنُو څه معنی؟

۹۔ په ﴿وَعَنْتِ الْوُجُوهُ﴾ کښې د "عَنْت" کلمه د "عُنُو" لکه "عُنُو" څخه اشتقاقه شوې ده چې د اطاعت او عاجزی کولو معنی ورکوي^(۱)، او د "وُجُوهُ" د کلمې څخه د کنایې په توګه ذوات مطلب دی نو حاصل یې داسې راخېږي چې د قیامت په ورځ به ټول مخلوقات او د دنیا ټول مخور خلک د ازلي او ابدی الله ﷻ په حضور کښې اطاعت او عاجزي کوونکي وي او هیڅوک به هلته سرکشي ونه شي کړی، بلکې ټول به ایمان راوړي خو هلته د کفارو ایمان د قبول درجې ته نه شي رسېدلی، هغه ایمان مقبول دی چې بالغیب یې صورت نیولی وي، نه بالمشاهده.

د ظلم او هضم ترمنځ فرق

۱۰۔ الله ﷻ د مؤمنانو په هکله د ﴿فَلَا تَخَافُ ظُلْمًا وَلَا هَضْمًا﴾ کلمات نازل کړي دي چې نه به هلته د "ظلم" څخه ډارېږي او نه د "هضم" څخه، چې دواړه په لاندې ډول فرق درلودلی شي: د "ظلم" کلمه د دې ډپاره وضعه شوې ده چې یو شی د خپل مناسب ځای څخه په غیر مناسب ځای کښې کېښودلی شي^(۲)، اما د "هضم" کلمه که څه هم په معده کښې د طعام ښه پوره نرمېدلو ته ویل کېږي، چې په کلمو کښې څه سختي او بندش نه موندل کوي، مګر د خپل حق څخه د نقصان او کمبود په معنی باندې هم استعمالېږي^(۳)، چې په دې مقام کښې همدغه معنی په زړه پورې برهښي. نو د دواړو کلماتو حاصل داسې راخېږي چې: په آخرت کښې به مؤمن سړی نه د دې څخه وډار شي چې حق به پوره ورکړی شي خو د ده سره به پوره مناسب نه وي، او نه به د دې څخه ډارېږي چې څه حق تلفي به یې وشي او خپل پوره حق به ورنه کړی شي، بلکې نوموړی به په عدل او انصاف باندې په بشپړه توګه مطمئن وي او هیڅ تشویش به ورسره نه وي.

(۱) لسان العرب ج ۱۵ ص ۱۰۱

(۲) لسان العرب ج ۱۲ ص ۳۷۳

(۳) لسان العرب ج ۱۲ ص ۶۱۳

﴿وَكَذَلِكَ أَنْزَلْنَاهُ قُرْآنًا عَرَبِيًّا وَصَرَّفْنَا فِيهِ مِنَ الْوَعِيدِ لَعَلَّهُمْ يَتَّقُونَ أَوْ يُحْدِثُ لَهُمْ ذِكْرًا فَتَعْلَىٰ اللَّهُ الْمَلِكُ الْحَقُّ وَلَا تَعْجَلْ بِالْقُرْآنِ مِنْ قَبْلِ أَنْ يُقْضَىٰ إِلَيْكَ وَحْيُهُ ۚ

وَقُلْ رَبِّ زِدْنِي عِلْمًا ۖ وَلَقَدْ عَهِدْنَا إِلَىٰ آدَمَ مِنْ قَبْلِ فَنَسِيَ وَلَمْ نَجِدْ لَهُ عَزْمًا ۝﴾

[۱۱۳] او همدارنگه مونږ په تا باندې په داسې حال کښې کتاب نازل کړی دی چې په عربي ژبه باندې لوستلی کېږي او بيا بيا مو پکښې دخپل وعيد (دارولو) څخه (وعيدات) د دې دپاره بيان کړي دي ترڅو دوی (سمدستي) وډار شي (او ايمان راوړي) او يا دوی ته (په زړونو کښې) څه پند (او د حق يادونه) پيدا کړي (چې په راتلونکي کښې په ايمان باندې مشرف شي).

[۱۱۴] نو (د ټولو کفریاتو او شرکیاتو څخه) الله ﷻ لوړ (او اوچت) دی چې په حقه (مطلق) رااګدار دی. او (ای پیغمبره!) ته د قرآن کریم (په لوستلو) باندې د دې څخه وړاندې توندي (او تېزي) مه کوه چې تاته یې وحې کول فیصله (انجام) شي، او وایه چې: ای زما ربه! ما د علم د حیثه زیات کړه (نور علم هم راپېرزو کړه).

[۱۱۵] او یقیناً مونږ آدم ﷺ ته لا پخوا کلک حکم ورکړی وه (او توصیه مو ورته کړې وه) خو هغه ﷻ هېره کړه، او مونږ ده لره کلکه اراده مونده نه کړه (کلکه اراده یې نه درلوده، په توصیه کښې کاواکه شو او هېره یې شوه).

ارتباط اود مطلب خلاصه

د دې سورت د اول سر څخه تردې ځایه پورې ټول بیانات د غیبو د جملې څخه دي چې د واقع په مطابق ورباندې پوهېدل په الله ﷻ پورې اختصاص لري، نو که بالفرض نبي کریم ﷺ په حقه پیغمبر نه وی نو نه به یې مونږ ته د موسی ﷺ حالات بیان کړي وی او نه به یې د فرعون په حالاتو باندې خبر کړي وی، همدارنگه نه به یې د غرونو په انجام باندې پوه کړي وی او نه به یې راته د حشر د میدان کوائف هو بهو څرګند کړي وی.

په دې ایتونو کښې د نبوت د اثبات څه نورو دلایلو ته اشاره شوې ده چې د قرآن کریم قرآنت پورې مستقیماً ارتباط نیسي نو حاصل یې داسې راڅېږي:

ای پیغمبره! لکه چې مونږ په ذکر و شوو ایتونو کښې په تاباندې د دنیاوي او اخروي غیوبو څخه داسې مضامین درنازل کړه چې ستا د نبوت د اثبات دپاره پوره کفایت کوي همدارنگه ستا د حقانیت څه نور دلایل هم درنازولو، هغه دا چې:

۱- مونږ په تا باندې دا کتاب په عربي ژبه نازل کړی دی حال دا چې په دغې ژبه کښې ډېر فصحاء او بلغاء شته خو دوی ټول د دغه قرآن کریم په مثل یو ایت یا یو سورت هم نه شي جوړولی، که بالفرض تا ټول قرآن کریم د خپله ځانه جوړ کړی وی نو نورو عربانو خو به د یوه ایت یا یوه

سورت د جوړولو توان درلودلی وی. که څه هم د یوه جنس افراد په خپل مابین کښې تفاوت لري مگر په اصطلاح د ځمکې او اسمان په اندازه تفاوت خو نه لري.

۲- په دې قرآن کریم کښې مونږ د منکرینو د راوینولو دپاره خپل وعیدات بیابیا په نوي نوي طرز باندې بیانوي چې هر یو طرز بیان د بل څخه ممتاز او جدا دی.

که بالفرض دا کتاب حقاني کتاب نه وی نو خپل یو مطلب به یې په دغسې ممتازو او گڼو (خوندورو) طریقو باندې نه وی څرگند کړی، دا ټول د دې دپاره چې:

الف: ترڅو معاندین د الله ﷻ د غضب څخه وډار شي او د شریکياتو او کفریاتو څخه توبه تائب شي او خپل ځانونه ترې وساتي.

ب: او یا ترڅو چې په زړونو کښې څه ولوله (او سوچ) ور واچوي چې د قرآن کریم په حقانیت کښې فکر وکړي او په نتیجه کښې په فکري توگه د کفریاتو او شریکياتو څخه اعراض وکړي.

ج: او هم د دې دپاره چې دوی خپل رب ﷻ (لکه څنگه چې مناسب دی) وپېژني هغه دا چې:

اول: د الله ﷻ شان د هغو ټولو شریکياتو څخه پورته دی د کومو چې مشرکان مرتکب شوي دي.

دوهم: الله ﷻ د مطلق واک او اختیار خاوند دی او ټول مخلوقات د همدې ﷻ د ارادې تابع دي.

درېم: د الله ﷻ هره یوه خبره حقه ده او د واقع سره مطابقه ده، نه یې په واکدارۍ کښې څه شک

شبه شته او نه د شریکياتو څخه په پورتوالي او اوچتوالي کښې.

۳- ای پیغمبره! ستا د حقانیت بل دلیل دا دی چې زموږ د پلوه د قرآن کریم ایتونه ستا په زړه کښې په یو ځل دراوړولو سره ځای نیسي، که بالفرض ته په حقه پیغمبر نه وی نو تا به د قرآن کریم ایتونه په یوه کیفیت باندې نه وی قرائت کړي، نن به دې په یوه ډول لوستی او سبا به بل ډول، د همدې کبله مونږ تاته توصیه کوو چې:

الف: د وحې د انجام څخه وړاندې د قرآن کریم په قرائت باندې عجله (توندی) مه کوه چې درڅخه هېر به شي، یا په بل عبارت: د قرآن کریم د وحې په وخت کښې انتظار کوه چې وحې پای ته ورسېږي او د جبرائیل ﷺ د قرائت سره خپل قرائت مه ضمیمه کوه چې وحې کړی شوي ایتونه به درڅخه هېر شي، او دا ځکه چې د قرآن کریم نازلول هم ستا د رب ﷻ کار دی او ستا په زړه کښې ساتل یې هم د همدې ﷻ کار دی او بس.

ب: ته فقط خپل رب ﷻ ته سوال کوه او وایه چې: ای زما ربه! ماته علم او پوهه نوره هم زیاته کړې او نور ایتونه هم راباندې نازل کړې او په غیبی معلوماتو باندې مې لا زیات پوه کړې. او دا ځکه چې: ای پیغمبره! ته خو بل څوک نه یې بلکې د آدم ﷺ د اولادې څخه یې، نو لکه څنگه چې آدم ﷺ هېرونکی وه همدارنگه د ده اولاده هم هېرونکې ده.

ته نه گوري چې مونږ یقیناً آدم ﷺ ته لا پخوا کلک حکم ورکړی وه چې دغې ونې ته مه ورنژدې کېږه، خو هغه زموږ کلک عهد او حکم هېر کړ او د ممنوعه ونې څخه یې څه وخواړه، او مونږ

داسې موندنه نه کړ چې خپل عهد وساتي او خپل عزم او ثبات خراب نه کړي. نو که بالفرض ستا سره د خپل رب ﷺ فضل او لطف ملگری نه وی، د قرآن کریم ایتونه به ستا په زړه کېنې هم خای ونه نیسي او درڅخه به هېر شي. نو خپل رب ﷺ ته دوامداره سوال کوه چې د هرولو څخه دې بچ وساتي، لکه چې تر اوسه پورې یې ترې بچ ساتلی یې.

توضیحات

۱- که څوک وایي چې: عبد الله بن عباس رضی الله عنهما فرمایلي دي چې: «كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا نُزِّلَ عَلَيْهِ الْقُرْآنُ يُحَرِّكُ بِهِ لِسَانَهُ يُرِيدُ أَنْ يَحْفَظَهُ فَأَنْزَلَ اللَّهُ تَبَارَكَ وَتَعَالَى ﴿لَا تُحَرِّكُ بِهِ لِسَانُكَ لِنَفْسٍ يَه﴾»^(۱) یعنې نبي کریم ﷺ وه کله به چې ورباندې قرآن کریم نازلېده چې خپله مبارکه ژبه او خپلې مبارکې شونې به یې ورباندې بنورولې د دې دپاره چې حفظ یې کړي او ترې هېر نه شي، نو الله ﷻ ورته ارشاد نازل کړ چې: ای پیغمبره! د نزول په وخت کېنې په قرآن کریم باندې خپله مبارکه ژبه د دې دپاره مه بنوروه چې په حفظ باندې یې عجله (توندی) وکړې او په همدغه یو ځل قرائت سره یې په مبارک زړه کېنې کېنوي او حفظ یې کړي. دا کار ځکه مه کوه چې په تاباندې د وحې ثقل نور هم اضافه کېږي او د مشقت سره مخامخ کېږي، مونږ دا التزام کړی دی چې ستا په مبارک زړه کېنې به قرآن کریم ته خای ورکوه او همدا ستا په ژبه به یې په خلکو باندې هو بهو قرائت کوو، نو هیڅ تشویش مه کوه چې درڅخه به هېر شي.

نو د ذکر شوي ایت شریف د نزول څخه وروسته به د نبي کریم ﷺ عادت دا وه چې «فَكَانَ إِذَا أَنَاهُ جِبْرِيلُ أَطْرَقَ فَإِذَا ذَهَبَ قَرَأَهُ»^(۲) کله به ورته جبرائیل ﷺ راغی او وحې به یې ورته راوړه نو مبارک سر به یې ټیټ ونيوه او چپ به شو، نو کله به چې جبرائیل ﷺ لاړ او وحې به یې انجام کړه نو نبي کریم ﷺ به په همغه ډول باندې لوستله لکه څنگه به چې نازله شوې وه. نو پوښتنه دا ده چې: د څه حکمت په بنیاد ذکر شوی ارشاد (په دغه ایت شریف کېنې چې د بحث لاندې دی) د دوهم ځل دپاره نازل شو؟

مونږ وایو چې: دوهم ځل نزول یې له دې کبله صورت نه دی نیولی چې په اول ځل باندې نبي کریم ﷺ نه وه عملي کړی نو تکراري نزول ته اړتیا پېښه شوه، بلکې دوهم ځل د دې دپاره نازل شوی دی چې دغه ډول خارق العاده حفظ د نبوت د دلایلو څخه یو بل دلیل دی، چې د بشر د توان څخه وتلی دی.

یا په بل عبارت: پخپله قرآن کریم یوه معجزه او د نبوت نښه ده او د نبي کریم ﷺ په سینه کېنې خای نیول یې بله معجزه او نښه ده، بلکې د نبي کریم ﷺ د امت په سینو کېنې د قرآن کریم حفظ او ساتنه هم یو خارق العاده کار دی چې بل کتاب هیڅوک داسې نه شي حفظ کولی لکه څنگه چې

(۱) جامع الترمذي ج ۲ ص ۱۷۰

(۲) صحيح البخاري ج ۲ ص ۷۳۴

قرآن کریم حفظ کولی شي. په همدې ارتباط د [الحجر: ۹] ایت لاندې څه تحقیق تېر شوی دی
والحمد لله چې یو ځل کتل یې بد نه دي.

د ایت شریف ارشاد

۲- په ﴿وَقُلْ رَبِّ زِدْنِي عِلْمًا﴾ کښې ټول امت ته ارشاد دی چې د علم په زیادت پسې تاند
ووېي. ځکه چې الله ﷻ خپل پیغمبر ته د بل شي د زیادت په غوښتنه کښې توصیه نه ده کړې بلکې
د علم په زیادت کښې یې ورته توصیه کړې ده، سره له دې چې په ټولو بنیادمانو کښې همده ﷻ ته
ډېر علم ورکړی شوی وه چې قرآن کریم ورباندې نازل شوی دی.
نبي کریم ﷺ به د ذکر شوي ارشاد تعمیل داسې کاوه چې: «اللَّهُمَّ افْعَلْ بِي مَا عَلَّمْتَنِي وَعَلِّمْنِي مَا
يَنْفَعُنِي وَزِدْنِي عِلْمًا الْحَمْدُ لِلَّهِ عَلَى كُلِّ خَالٍ وَأَعُوذُ بِاللَّهِ مِنْ خَالِ أَهْلِ النَّارِ»^(۱) یعنې: ای الله! ماته په
هغه علم گټه ورسوي چې ماته دې رابښودلی دی او هم ماته هغه علم رازده کړې کوم چې ماته گټه
رسوي، او ما د علم د حیثه زیات کړې (نور علم هم راکړې)، خاص الله ﷻ ته په هر حال باندې ثناء
او صفت دی، او زه د اهل النار د حال څخه په الله ﷻ باندې پنا غواړم.

آدم ﷺ هېر دله وه

۳- د ﴿وَلَقَدْ عَهِدْنَا إِلَىٰ آدَمَ مِنْ قَبْلِ فَنبَيَ﴾ په ارتباط نبي کریم ﷺ په یوه اوږده حدیث کښې
فرمایلي دي چې: «وَنَبِيَّ آدَمَ فَسَبَّحْتَ ذُرِّيَّتَهُ»^(۲) او آدم ﷺ خپله وعده هېره کړه نو اولاده یې هم
هیروول کوي. د دغه اوږد حدیث مضمون مونږ د الله ﷻ په توفیق د [الأعراف: ۱۷۲] ایت لاندې
مشرح لیکلی دی نو هیله ده چې هلته یو ځل مراجعه وکړی شي.

عزم څه معنی؟

۴- په ﴿وَلَمْ يَجِدْ لَهُ عَزْمًا﴾ کښې د "عزم" کلمه څو اصلاً دې ته وضعه شوې ده چې څوک په
خپل زړه کښې د یو کار کول غوټه کړي او فیصله پرې وکړي^(۳)، همدغې فیصلې ته تصمیم هم ویل
کېږي، ته به وایې چې خپل ځان یې "أَصِمُّ" گرځولی دی چې په خلاف به یې د هیچا خبره نه اوري^(۴).
نو په دې مقام کښې یې حاصل داسې راخېږي چې: مونږ آدم ﷺ ته د مخصوصې ونې په ارتباط
توصیه وکړه او آدم ﷺ ورته د تعمیل قصد وکړ مگر قصد یې د تصمیم مقام ته ونه رساوه، چې
زمونږ توصیه یې هېره کړه او د ابلیس وسوسه یې په یاد پاتې شوه، نو که بالفرض خپل قصد یې د
تصمیم مقام ته رسولی وی نو توصیه به یې نه وی هېره شوې.

(۱) جامع الترمذي ج ۲ ص ۲۰۰

(۲) جامع الترمذي ج ۲ ص ۱۳۸

(۳) لسان العرب ج ۱۲ ص ۳۹۹

(۴) مفردات الراغب ص ۲۹۴

په همدې موضوع کښې د [الأعراف: ۲۰ - ۲۲] ایتونو لاندې ښه تحقیق تېر شوی دی، والحمد لله، هیله ده چې محترم لوستونکي هلته یو ځل مراجعه وکړي.

﴿وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَى ﴿۱۷﴾ فَقُلْنَا يَتَقَادِمُ إِنَّ هَذَا عَدُوٌّ لَكَ وَلِزَوْجِكَ فَلَا يُخْرِجَنَّكَ مِنَ الْجَنَّةِ فَتَشْقَى ﴿۱۸﴾ إِنَّ لَكَ أَلَّا تَجُوعَ فِيهَا وَلَا تَعْرَى ﴿۱۹﴾ وَأَنَّكَ لَا تَظْمَأُ فِيهَا وَلَا تَصْحَى ﴿۲۰﴾ فَوْسَوْسَ إِلَيْهِ الشَّيْطَانُ قَالَ يَتَقَادِمُ هَلْ أَذُوكَ عَلَى شَجَرَةِ الْخُلْدِ وَمُلْكٍ لَّا يَبْلَى ﴿۲۱﴾ فَأَكَلَا مِنْهَا فَبَدَتَ لهُمَا سَوءٌ تُنْهَمَا وَطَفِيقَا مُخْصِفَانِ عَلَيْهِمَا مِنْ وَرَقِ الْجَنَّةِ وَعَصَى آدَمُ رَبَّهُ فَغَوَى ﴿۲۲﴾ ثُمَّ أَجْتَبَهُ رَبُّهُ فَتَابَ عَلَيْهِ وَهَدَى ﴿۲۳﴾﴾

[۱۱۶] او (ای پیغمبره!) هغه وخت (یاد کړه) چې مونږ پرېستو ته وویلې چې: آدم ﷺ ته (د تعظیم) سجده وکړئ نو (ټولو ورته) سجده وکړه مگر ابلیس (سجده ونه کړه او) منعه (امتناع) یې (ترې) وکړه. [۱۱۷] نو مونږ (آدم ﷺ ته) وویلې چې: ای آدمه! یقیناً دغه (ابلیس) ستا دپاره هم دښمن دی او ستا د ماندينې دپاره هم (او غواړي چې تاسو د جنت څخه وباسي) نو نوموړی دې تاسو دواړه د جنت څخه ونه وباسي، چې ته به (د خپلې مېرمنې او خپل ځان د ضروریاتو په هکله) په مشقت کښې پرېوځې (او د ستومانۍ سره به مخامخ شي).

[۱۱۸] یقیناً تاته په جنت کښې (دا خبره) ده چې نه پکښې وږې کېږې او نه پکښې برېښه کېږي. [۱۱۹] او یقیناً (تا ته په جنت کښې دا هم ده چې) نه پکښې تېری کېږې او نه دې (پکښې) گرمي کېږي.

[۱۲۰] نو آدم ﷺ ته شیطان وسوسه ورواچوله (او ورته) وېې ویلې چې: ای آدمه! ایا زه تاته د همېشه والي په ونه باندې دلالت وکړم او (هم) داسې پاچاهي (دروښایم) چې نه زړه پېري (نه ختمېږي)? [۱۲۱] نو (ممنوعه ونه یې ورپه گوته کړه چې) دواړو (آدم ﷺ او حواء رضی الله عنهما) ترې (څه) وخواړه، نو (سمدستي) دواړو ته خپل عورتونه برېښد شوه نو دواړو شروع وکړه چې په خپلو ځانونو باندې د جنتي پانو څخه څه پانې ونښلوي (او عورتونه پرې پټ کړي)، او آدم ﷺ د خپل رب ﷻ څخه (د خپل شان سره مناسب) عصیان وکړ نو (د خپل ځان سره مناسبه لاره یې) خطا کړه (او مطلب ته ونه رسېد).

[۱۲۲] بیا (د عصیان څخه وروسته) خپل رب ﷻ غوره وگرځاوه چې په رحمت سره یې پرې رجوع وکړه او لا (د) زیات هدایت (توفیق) یې ورکړ.

ارتباط او د مطلب خلاصه

په دې ایتونو کېنې هغې قیصې ته څه تفصیل ورکړی شوی دی کومې ته چې د وړاندېنیو ایتونو په وروستني ایت کېنې اشاره شوې وه چې آدم ﷺ د الله ﷻ تاکیدی حکم هېر کړ، نو حاصل یې داسې راڅیړي چې:

ای پیغمبره! د دې دپاره چې ستا امت ته ښه پوره واضحه شي (چې د دوی پلار او مور د شیطان د پلوه غولولي شوي وه او بیا تویه تائب شوه) د قیصې لاندې نکات ورپه یاد کړه:

۱- مونږ د ابلیس په شمول پرښتو ته وویلې چې: تاسو ټول آدم ﷺ ته د عبادت نه بلکې د احترام سجدې وکړئ او ټول ورته سلامي شی، نو ټولو پرښتو د فرمان مننه وکړه او آدم ﷺ ته یې د تعظیم سجدې وکړې او په ځمکه کېنې یې په خلافت سره وپېژاند، مگر یوازې ابلیس د سجدې کولو څخه ابا، وکړه او په صراحت سره یې وویلې چې: زه خود آدم ﷺ څخه بهتر یم، نو هیڅکله به هغه ته په خپل ځان باندې په بهتری قائل نه شم چې خپل سر ورته په سجده کېږدم، او په دې باندې علاوه زه به د خپلې وسې پورې د ده اولاده پرېږدم چې په سمه لاره باندې لاړ شي.

۲- نو بیا مونږ د ابلیس د خبرو په بنیاد آدم ﷺ مخاطب کړ چې:

الف: ای آدمه! دغه ابلیس دی، ښه ورته وگوره او ښه یې وپېژنه.

ب: دغه ستا هم دښمن دی او ستا د ماندینې (بی بی حواء رضی الله عنها) هم دښمن دی، نو تاسو دواړه یې په دښمنۍ سره ونیسئ او هیڅکله ورباندې د دوست او خیر خواه خیال ونه کړئ.

ج: نوموړی غواړي چې تاسو د جنت څخه په حیلو او دسیسو سره وباسي خو تاسو ورته ډېر متوجه اوسئ چې په دغه مطلب کېنې کامیاب نه شي او د جنت څخه مو ونه باسي، که نه نو تاسو به د سختو مشکلاتو سره مخامخ شئ، او دا ځکه چې:

اول: یقیناً تاته په جنت کېنې دا نعمت درکړی شوی دی چې نه پکښې وږی کېږي او نه پکښې لوڅېږي، نه د خوراک پیداکولو ته اړ یې او نه د لباس او جامو موندل ستا په اوږو بار دي. که بالفرض ته د جنت څخه وویستلی شوې نو ته به مجبور شې چې خپل ځان او خپلې ماندینې ته په کسب سره هم خوراک مونده کړې او هم د لباس غم وخورې.

دوهم: همدارنگه ته په جنت کېنې نه تږی کېږي او نه دې پکښې گرمي کېږي چې په کسب سره یا د اوبو غم وخورې او یا د سوري بندوبس وکړې، خو د جنت څخه د وتلو سره سم به د دغو دواړو شيانو د موندلو بار ستا په اوږو باندې پرېوځي.

۳- نو د ذکر و شوو وصایاوو سره سره شیطان هغه ته وسوسه ورواچوله او مخاطب یې کړ چې:

ای آدمه! ایا زه تاته داسې ونه دروښایم چې د هغې څخه په څه خوراک سره به تاسو دواړه په جنت کېنې همېشه یاست او د پرښتو غوندې به پکښې نه په عبادت باندې ستومانه کېږئ او نه به درياندې زوروالی او بوداتوب درځي، بلکې همېشه به په ښه قوت سره د خپل رب ﷻ عبادت کوئ.

۴- نو د وخت په تېرېدلو سره آدم ﷺ او بی بی حواء رضی الله عنهما د خپل رب ﷻ وصایا هېر کړه او د شیطان وسوسه یې هېره نه کړه، بلکې هغې ته یې د عمل جامه ورواغوستله چې:

الف: نو دواړو د ټاکلې شوې ونې (بوتې) څخه د دروغینې تمې په بنیاد څه وخورل چې:

ب: سمدستي د دواړو څخه جنتي لباس توی شو او خپل عورتونه ورته لوڅ پوڅ شوه.

ج: او سمدستي دواړو شروع وکړه چې د خپلو ځانونو پورې د جنتي ونو پانې ونبیلوي او خپل عورتونه ورباندې پټ کړي، یا په بل عبارت: دوی ته څرگنده شوه چې د شیطان وعدې ټولې دروغینې وې او د ونې خوراک د خلود سبب نه وه بلکې د خروج سبب وه.

د: لنډه دا چې آدم ﷺ د خپل رب ﷻ د وصایاوو په هکله داسې وگڼل شو لکه عصیان او نافرمانی یې چې کړې وي.

ه: نو د خپلو ضروریاتو د پوره کولو اسانه او بی مشقته لاره یې خطا کړه او سختې او با مشقته لارې ته اړ شو چې خپل ضروریات پرې ترلاسه کړي.

۵- مگر په عین حال کښې آدم ﷺ په خپله خطا باندې پوه شو چې د شیطان د دروغینې خبرې په اساس وغولېد، نو سمدستي خپل رب ﷻ ته راجع او توبه تائب شو، نو خپل رب ﷻ د خطایې څخه ورتېر شو او نور یې هم غوره وگرځاوه (هغه کلمات یې ورزده کړه په کومو باندې چې دوی دواړو د خپل رب ﷻ په وړاندې خپل اعتذار وړاندې کړي او توبه یې ورقبوله کړه او د لا زیاتو نېکیو توفیق او هم استقامت یې وروبښه.

توضیحات

۱- د آدم ﷺ او د ابلیس د قیصې اړونده بحثونه، سوالونه او جوابونه په [البقرة: ۳۴]، [الأعراف: ۲۶]، [الحجر: ۲۶]، [الإسراء: ۶۰] او [الکھف: ۵۰] کښې تیر شوي دي، والحمد لله ﷻ.

که چاته په دې هکله څه مشکل پېښ شي او څه اشتباه ورته پیدا شي نو ذکر و شوو سورتونو ته دې مراجعه وکړي، الله ﷻ ته امید دی چې مشکل به یې حل او اشتباه به یې پورته شي.

سوال جواب

۲- که څوک وایي چې: ﴿وَعَصَىٰ آدَمُ رَبَّهُ فَغَوَىٰ﴾ څخه څرگندېږي چې آدم ﷺ د خپل رب ﷻ عصیان کړی وه، حال دا چې لږ وړاندې الله ﷻ فرمایلي دي چې: ﴿فَنَسِيَ وَلَمْ نَجِدْ لَهُ عَزْمًا﴾ [طه: ۱۱۵] یعنې نو آدم ﷺ زمونږ عهد هېر کړ او مونږ با ثباته مونده نه کړ؛ نو پوښتنه دا ده چې ایا عصیان او نسیان سره منافات نه لري؟ چې په نسیان باندې خو څوک د ملامتې لاندې نه واقع کېږي او په عصیان سره د ملامتې لاندې واقع کېږي.

مونږ وایو چې: د ځینو علماوو کرامو په نظر په نسیان باندې عدم مواخذه (نه نیونه) د همدې (آخر الزمان) امت خاصه ده، چې پخواني امتونه په نسیان باندې هم نیول کېدل او د هېرې عمل یې

قصدي گنل کېده^۱ مگر مونږ ته په جواب کېنې بهتره برهښي چې د آدم ﷺ د عالي شان سره د هېرولو عمل په عصيان سره ځکه تعبير شوی دی چې د ده دپاره خلاف الاولی وه، او د خُصَنَاتُ الْأَبْرَارِ سِنَاتُ الْمُقَرَّبِينَ په بنیاد ورباندې د عصيان نوم ایښودلی شوی دی، یعنې د نېکانو ښه کارونه د مقربینو گناهونه دي.

په ذکر شوي تحلیل سره هغه پوښتنه هم جوابېږي کومه چې د ﴿فَقَوَّيْ﴾ په ارتباط د سړي ذهن ته ورځي، هغه دا چې د «قَوَّيْ» کلمه خو د «غَيَّيْ» څخه اشتقاقه شوې ده چې د ضلالت او گمراهۍ معنی ورکوي^۲، او د یوه پیغمبر د عالي شان سره سمون نه خوري، د جواب حاصل یې دا دی چې: دلته هغه بې لارې کېدل مطلب نه دي چې په عصيان باندې مرتبهېږي بلکې هغه مطلب دی چې په خلاف الاولی (نه بهتر) کار په کولو باندې ترتب مومي.

په دې باندې علاوه، د «غَيَّيْ» کلمه لکه څنگه چې د ضلالت معنی ورکوي همدارنگه د «خَبِيْة» دپاره هم وضعه شوې ده^۳ چې په پښتو کېنې ترې په نا اُمیدی باندې تعبير کوو، یعنې آدم ﷺ هغه اُمید ته ونه رسېد د کوم دپاره یې چې د ممنوعه ونې څخه ځکه کړې وه چې په جنت کېنې به همېشه يم او د ملکي صفت به خاوند شم.

پیغمبران د گناهونو څخه معصومین دي

۳- مونږ د الله ﷻ په توفیق د [البقرة: ۳۷] ایت لاندې په دې اړوند لږ څه بحث لیکلی دی چې پیغمبران علیهم السلام د گناهونو څخه په عصمت کېنې وه که څه هم د گناه کولو استعدادونه به پکښې موجود وه، او پرېښتې علیهم السلام د دوی په خلاف دي چې بالکل پکښې د گناه کولو استعداد نشته. نو که څوک په دې موضوع کېنې دلته اوږد بحث غواړي ځینو اوږدو کتابونو ته دې مراجعه وکړي^۴.

﴿قَالَ أَهْبِطَا مِنْهَا جَمِيعًا بَعْضُكُمْ لِبَعْضٍ عَدُوٌّ فَلِمَا يَأْتِيَنَّكُمْ مِنِّي هُدًى فَمَنِ اتَّبَعَ هُدَايَ فَلَا يَضِلُّ وَلَا يَشْقَى ﴿١٢٢﴾ وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمًى ﴿١٢٣﴾ قَالَ رَبِّ لِمَ حَشَرْتَنِي أَعْمًى وَقَدْ كُنْتُ بَصِيرًا ﴿١٢٤﴾﴾
 قَالَ كَذَلِكَ أَتَتْكَ آيَاتُنَا فَنَسِيتَهَا وَكَذَلِكَ الْيَوْمَ تُنْسَى ﴿١٢٥﴾ وَكَذَلِكَ نَجْزِي مَنْ أَسْرَفَ وَلَمْ يُؤْمِنْ بِآيَاتِ رَبِّهِ ۚ وَلَعَذَابُ الْآخِرَةِ أَشَدُّ وَأَبْقَى ﴿١٢٦﴾ أَفَلَمْ يَهْدِ لَهُمْ كَمْ أَهْلَكْنَا

(۱) اضواء البيان ج ۴ ص ۵۶۶

(۲) مفردات الراغب ص ۳۸۰

(۳) لسان العرب ج ۱۵ ص ۱۴۰

(۴) تفسير الحازن ج ۳ ص ۲۲۵: اضواء البيان ج ۴ ص ۵۸۳

قَتَلَهُمْ مِنَ الْقُرُونِ تَمْشُونَ فِي مَسْجِدِهِمْ إِنَّ فِي ذَلِكَ لَآيَةً لِّأُولِي النُّهَى ﴿١٢٣﴾

[۱۲۳] الله ﷻ وویلې چې: تاسو (آدم، حواء) ټول (د اولادونو په شمول) د جنت څخه په داسې حال کې بېرته شئ چې ستاسو ځینې (اولادونه) به د ځینو نورو دښمنان وي، نو که چرته ضرور زمونږ دېلوه تاسو ته هدايت درغی نو هرڅوک چې زما د هدايت پیروي وکړي نو نه به لاره ورکه کړي او نه به د مشقت (سختیو) سره مخامخ شي.

[۱۲۴] او هرڅوک چې زما د ذکر (قرآن کریم او نورو کتابونو) څخه اعراض وکړي (قبول یې نه کړي) نو یقیناً ده لره به (په دنیا کېنې) تنگ ژوند وي (حرص به ورباندې مسلط وي او قناعت به نه لري)، او مونږ به یې د قیامت په ورځ پوند حشر کړو.

[۱۲۵] نوموړی به ووايي چې: ای زما ربه! زه دې ولې (د څه وجې) پوند حشر کړم حال دا چې زه (په دنیا کېنې) بینا وم (لیدل مې کولی شوه)؟

[۱۲۶] الله ﷻ به (ورته) ووايي چې: دغه ډول (ځکه حشر کړی شوې چې) تاته زمونږ ایتونه درغلي وه نو تا هېر کړه (او باور دې ورباندې ونه کړ)، او همدغه ډول نن ورځ ته هم هېر کړی شوې (پوند حشر کړی شوې).

[۱۲۷] او (ای پیغمبره!) مونږ دغه ډول جزا هغه چاته ورکوو چې د حد څخه تجاوز وکړي او د خپل رب ﷻ په ایتونو باندې ایمان نه راوړي. او هر ورو د آخرت عذاب ډېر سخت دی او ډېر دوامدار دی.

[۱۲۸] ایا نو کفارو ته دې خبرې لارښوونه ونه کړه چې مونږ د دوی څخه وړاندې څومره ډېرې پېرې هلاکې کړې دي، چې دوی یې په (ورانو ویجاړو) مساکنو کېنې په پښو باندې ګرځي راګرځي (باید چې عبرت یې ترې اخستی وی او د لارښوونې استفاده یې ترې کړې وی او دا ځکه چې): یقیناً په دغه (اهلاک) کېنې د عقلونو د خاوندانو دپاره ضرور (د قدرت) ډېر دلایل (پراته) دي.

د مطلب خلاصه

یعنې د هغه څخه وروسته چې الله ﷻ د آدم ﷺ او بی بی حواء رضی الله عنهما توبه قبوله کړه نو بیا یې دواړو ته څه نور ارشادات و فرمایل چې حاصل یې په لاندې ټکو کېنې لوستلی شئ:

۱- الله ﷻ ورته امر وکړ چې تاسو ځمکې ته ټول (د اولادونو په شمول) بېرته شئ چې هلته لا شیطان ستاسو څخه مخکېنې بېرته کړی شوی دی. نو هلته به ستاسو دواړو اولاده ځینې د ځینو دښمنان جوړ شي، چې یوه ډله به ستاسو دواړو واقعي پیرو وګرځي او بله ډله به د شیطان پیرو جوړ شي او د دښمنۍ اور به بل وساتي.

۲- یا په بل عبارت: په ما باندې لازمه نه ده چې ستاسو اولادې ته هدايت ورواستوم، خو که دا کار مې وکړ او په خپل فضل سره مې ځمکې ته هدايت ورولبړه چې د پیغمبرانو او کتابونو څخه

عبارت دي، نو ستاسو دواړو اولاده به په لاندې گروپونو ووېشله شي:

الف: هرڅوک چې زما د هدايت پيروي وکړي نو هغه به نه په دنيا کېنې حقه لاره ورکه کړي او نه به ترې د جنت لاره غلطه او خطا شي، او همدارنگه نوموړي به نه په دنيا کېنې د زړه تنگي او بامشخته ژوند سره مخامخ شي او نه به په آخرت کېنې د مشکلاتو سره لاس او گړېوان شي.

ب: بالمقابل هرڅوک چې زما د هدايت د منلو څخه انکار وکړي او زما هغه ذکر قبول نه کړي کوم چې ما د دوی د پند او گټې دپاره وراستولی وي نو يقيناً هغه به د لاندې حالت درلودونکی جوړ شي:

اول: په دنيا کېنې به د ډېر تنگ ژوند خاوند شي چې حرص به ورباندې مسلط وي او په زبته ډېره مالدارۍ (او ثروت) باندې به نه مېرېږي، او همېشه به د زيادت په غم کېنې پروت وي.

دوهم: نوموړي به مونږ د قيامت په ورځ پوند راپورته کړو چې د خپل رب ﷻ سره به لاندې سوال جواب وکړي:

پوند راپورته شوی: ای زما ربه! زه دې د کوم جنايت د کبله پوند راپورته کړم حال دا چې زه په دنيا کېنې بينا وم، ليدونکی وم سترگې مې درلودلې؟

رب ﷻ: که څه هم تا په دنيا کېنې د سر سترگې درلودې خو د زړه سترگې دې پندې وې، نو همدغه ډول ته نن ورځ پوند را اوچت کړی شوې. يا په بل عبارت: تاته زمونږ هدايت او ايتونه درغلي (در رسېدلي) وه خو تا د عمل څخه پرېښودل او هېر دې کړل، نو دا دی نن ورځ ته هم د خپل رب ﷻ د عظيم فضل او رحمت څخه پرېښودلی شوې او د هېر کړی شوي غوندې وگرځولی شوې.

۳- ای پيغمبره! همدغه ډول جزا مونږ هر هغه چا ته ورکړو چې د شرعي حد څخه تجاوز وکړي او د خپل رب ﷻ په ايتونو باندې ايمان رانه وړي، چې په دنيا کېنې به د تنگ ژوند خاوندان جوړ شي او په آخرت کېنې به پانده حشر کړی شي.

او هرومرو د آخرت عذاب فقط په پوند حشر کېدلو باندې اختتام نه مونده کوي، بلکې دا ډېر سخت عذاب دی چې د دوزخونو څخه عبارت دی او ډېر دوامدار عذاب دی چې د دنياوي عذاب غوندې په مرگ باندې انجام ته نه رسېږي، چې هلته مرگ نشته.

۴- ایا نو - ای پيغمبره - ستا د امت کفارو ته دې خبرې هدايت ونه کړ او عبرت يې ترې وانخست چې مونږ د دوی څخه وړاندې څومره ډېرې پېړۍ هلاکې کړي دي چې دوی يې د اباديو په نښو او اثارو کېنې روزمره گرځي راگرځي؟ ایا دوی دې ته نه فکر کېږي چې يوه ورځ به د دوی زور او قوت هم د هغوی غوندې د خاورو سره برابر شي او نور خلک به يې د تعميراتو په بقاياوو کېنې گرځي راگرځي.

۵- يقيناً - ای پيغمبره - په دغه اهلاک (پوپنا کولو) کېنې د عقلونو د خاوندانو دپاره د قدرت ډېرې لويې نښې او دلايل شته چې بايد د زړه په سترگو ورته وکتل شي.

توضیحات

۱- ځینو علماوو کرامو په ﴿ أَهْبَطًا ﴾ کښې دا احتمال هم جائز گڼلی دی چې په ذکره شوې کلمه باندې آدم عليه السلام او ابلیس دواړه مخاطب وگڼل شي^(۱)، خو مونږ ته غوره برېښي چې په ذکره شوې کلمه کښې به آدم عليه السلام او بي بي حواء عليهما السلام ته خطاب متوجه وي او همدوی دواړو ته به په ﴿ بَعْضُكُمْ لِبَعْضٍ عَدُوٌّ ﴾ کښې دا ولادې په اعتبار سره د جمعي خطاب متوجه شوی وي. او دا ځکه چې: زمونږ په فکر هر څوک چې په ﴿ أَهْبَطًا ﴾ کښې مخاطب دي هغه به په ﴿ فَإِنَّمَا يَأْتِيَنَّكُمْ مِنِّي هُدًى ﴾ کښې هم مخاطب وي، نو څرنگه چې دلته ابلیس مخاطب نه دی چې هدايت ورته نه دی وراستولی شوی هدايت خو بنيادمانو پورې اختصاص لري، نو هلته به هم مخاطب نه وي او خطاب به ورته شامل نه وي، والله عز وجل أعلم وعلمه اتم واكمل.

ضنک څه معنی؟

۲- په ﴿ فَإِنَّ لَهُ مَعِيشَةً ضَنْكًا ﴾ کښې د "ضنک" کلمه د تنگوالي دپاره وضعه شوې ده چې مفرد او جمعه او هم مذکر او مؤنث يې يو برابر دي^(۲)، د همدې کبله په دې مقام کښې "ضنک" نه ده نازله شوې، سره د دې چې موصوف يې ﴿ مَعِيشَةً ﴾ مؤنث دی. پاتې شوه دا خبره چې د کافر دپاره په کوم ځای کښې تنگ ژوند د تعذيب په توگه ټاکلی شوی دی؟، نو په دې کښې علماوو کرامو لاندې اقوال کړي دي:

الف: د کفارو دپاره په قبره کښې ډېر تنگ معيشت دی چې د هره طرفه به ورباندې خپل قبر راتنگ شي حتی چې د يوه اړخ پوښتی به يې د بل اړخ څخه وباسي، او بيا به د قبر څخه وړوند راپورته کړی شي^(۳)، لکه چې په همدې مضمون باندې يو اوږد حديث هم روايت کړی شوی دی^(۴).

ب: د کفارو دپاره به په دوزخ کښې ډېره تنگه گذاره وي چې په اور باندې د پاسه به "غسلين" او "خميم" (زوي او گرمې اوبه) څښي او زقوم او ضريع به خوري^(۵).

ج: کفارو ته په دنيا کښې د شديد حرص د کبله او هم د عدم قناعت د کبله ډېر تنگ ژوند دی. ځينو مفسرينو کرامو همدا قول متبادر گڼلی دی^(۶).

تبصره

۳- علماوو کرامو نوموړې کلمه په ځينو نورو معناوو باندې هم تفسيره کړې ده، مگر مونږ په

(۱) التفسير الكبير ج ۲۲ ص ۱۲۹

(۲) لسان العرب ج ۱۰ ص ۴۶۲

(۳) تفسير الطبري ج ۱۶ ص ۲۲۸

(۴) جامع الترمذي ج ۲ ص ۷۲

(۵) تفسير الخازن ج ۳ ص ۲۲۷

(۶) روح المعاني ج ۱۶ ص ۲۷۷

داسې حال کې چې د متعددو تفسیرونو سره څه منافات نه گورو، دا هم څه لري نه گڼو چې په ایت شریف کې ټولو ته اشاره وي چې تحمل یې هم کولی شي، خو درېم قول راته په زړه پورې برېښي. که ږد بحث ته پکې چې د چا زړه نه تنگېږي نو ځینو اوږدو کتابونو ته دې مراجعه وکړي^(۱).

سوال جواب

۴- که څوک وایي چې: د درېم قول اراده کول خو ځکه بهتري نه لري چې په دنیا کې خو د ژوند تنگي په کفارو پورې اختصاص نه لري، الله ﷻ فرمایي: ﴿وَمَا كَانَ عَطَاءُ رَبِّكَ مَحْظُورًا﴾ [الإسراء: ۲۰] یعنې ای پیغمبره! ستا د رب ﷻ ورکړه په دنیا کې نه د کفارو څخه ممنوعه ده او نه د مسلمانانو څخه بلکې دواړه ترې استفاده کوي، په هره ډله کې چې د پراخۍ او تنگۍ خاوندان شته دي؟ مونږ وایو چې: په دې مقام کې د تنگوالي څخه تنگلاسي (فقر) مراد نه دی بلکې زړه تنگي ترې مطلب ده، نو څه لري نه ده چې په حرص او بې قناعتۍ او یا بې صبرۍ سره ترې تعبیر وکړي شي، نو حاصل یې داسې راڅرګړي چې: په کفارو باندې په دنیا کې زړه تنگي او حرص مسلط دی، که هرڅومره ډېر مال او ثروت ولري قناعت او صبر ورسره نه وي او د همېشه دپاره د مالونو ډېرولو او راغونډولو په غم کې ډوب وي چې په څه ډول یې راټول کړم او په څه ډول یې وساتم. د ښه وضاحت دپاره لاندې نصوص ولولئ:

الف: ﴿مَنْ عَمِلْ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً﴾ [النحل: ۹۷] یعنې هرڅوک چې صالح عمل وکړي نارینه وي او که ښځینه وي خو چې ایمان درلودونکی وي، نو هرومرو او ضرور به ورته مونږ پاکېزه خوندور ژوند ورکړو او د قناعت خاوند به یې وګرځوو (پوره بیان یې په خپل ځای کې تېر شوی دی، والحمد لله).

ب: نبي کریم ﷺ فرمایلي دي چې: «لَيْسَ الْغِنَى عَنْ كَثْرَةِ الْغُرُزِ وَلَكِنَّ الْغِنَى غِنَى النَّفْسِ»^(۲) یعنې غنا د سامان او ثروت د ډېروالي څخه نه حاصلېږي مګر غنا چې ده د نفس (زړه) غنا ده، برابره خبره ده چې دنیاوي سامان لري او که نه.

نو داسې ډېر مالداران شته چې مالونه او ثروتونه ښه ډېر لري خو د دې سره سره دوی فقیران وي. یهودان د همدې قبیلې مالدارانو څخه دي چې زړونه یې وږي او فقیران دي او د فقر د مسکنت ځیمې پرې ولاړې دي.

ج: نبي کریم ﷺ فرمایلي دي چې: «قَدْ أَفْلَحَ مَنْ هُدِيَ إِلَى الْإِسْلَامِ وَرُزِقَ الْكَفَافَ وَقَعَّ بِهِ»^(۳) یعنې یقیناً هغه څوک کامیاب شو چې اسلام ته هدایت کړی شو او د کفایت په اندازه روزي ورکړی شوه او په همدې باندې قناعت ورکړی شو.

(۱) تفسیر الطبري ج ۱۶ ص ۲۲۵: تفسیر القاسمي ج ۱۱ ص ۱۰۳

(۲) جامع الترمذي ج ۲ ص ۶۲

(۳) سنن ابن ماجه ص ۳۰۵

د: نبی کریم ﷺ فرمایلی دي چې: «قَدْ افْلَحَ مَنْ آمَنَ وَرَزَقَ كَفَافًا وَقَلَعَهُ اللَّهُ بِهِ»^(۱) یعنی یقیناً هغه څوک د فلاح خاوند شو چې ایمان یې راوړ او د کفایت په اندازه روزي ورکړی شوه او الله ﷻ ورته پرې قناعت روزي کړ.

ه: نبی کریم ﷺ په قدسي حديث کښې د الله ﷻ د پلوه فرمایلي دي چې: «يَا ابْنِ آدَمَ! تَفَرِّغْ بَيْنَاذِي أَمَلًا صَدْرَكَ غِيًى وَأَسَدُ فَقْرِكَ وَإِنْ لَمْ تَفْعَلْ مَلَأْتُ صَدْرَكَ شُغْلًا وَلَمْ أَسَدُ فَقْرَكَ»^(۲) یعنی ای بنيادمه! زما عبادت ته فارغ شه چې سينه دې د غنا څخه ډکه کړم او د فقر مخه دې بنده کړم، او که دا کار ونه کړې نو سينه (زړه) به دې د شغل (کاروبار) څخه ډکه کړم او د فقر مخنيوی به دې پرې ونه کړم (که هرڅومره ډېر مال جمع کړې پرې موږ به نه شي).

و: نبی کریم ﷺ په يوه اوږده حديث کښې فرمایلي دي چې: «مَنْ كَانَ هَمُّهُ الْآخِرَةُ جَمَعَ اللَّهُ شَمْلَهُ وَجَعَلَ غِنَاهُ فِي قَلْبِهِ وَأَتَتْهُ الدُّنْيَا وَهِيَ رَاغِمَةٌ وَمَنْ كَانَتْ نِيَّتُهُ الدُّنْيَا فَرَّقَ اللَّهُ عَلَيْهِ ضَيْعَتَهُ وَجَعَلَ فَقْرَهُ بَيْنَ غَيْبَتِهِ وَلَمْ يَأْتِهِ مِنَ الدُّنْيَا إِلَّا مَا كُتِبَ لَهُ»^(۳) یعنی د هر چا چې اصلي مطلب او هدف آخرت وي نو الله ﷻ به يې کارونه راټول کړي او پرېشاني به ترې لرې کړي او هم غنا به يې ورته په زړه کښې پيدا کړي (زړه به يې موږ شي) او دنيا به ورته په داسې حال کښې ورتلونکې وي چې خړ سترگې به وي (په اسانۍ سره به لاس ته ورځي)، او د هر چا نيت چې دنيا وي نو الله ﷻ به ورباندې د ده کارو بار متفرق کړي (پرې پرېشانه به شي) او فقيري به يې په داخل د سترگو کښې وگرځي (سترگې به يې وږې وي) او که څه هم ډېر زيار وباسي خو لاس ته به د دنيا څخه نه ورځي مگر هغه څه چې ورته ليکلي شوي وي. لنډه دا چې قناعت لويه خزانه او خوشالي ده او حرص لويه فقيري او غټ غم دی، چې په کفارو باندې په دنيا کښې مسلط دي - نعوذ بالله ﷻ منه - يوه پښتون شاعر څومره ښه ويلې دي چې^(۴):

تر حرص پورته بله بلا نشته :: دا بلا د ستا په خونه شوه نزوله

پوند په دوه ډوله دی

هـ په ﴿ رَبِّ لِمَ حَشَرْتَنِي أَعْمَى ﴾ کښې د ﴿ أَعْمَى ﴾ کلمه د ړانده دپاره وضعه شوې ده خو پوند په لاندې دوه ډوله دی:

- الف: يو هغه پوند دی کوم چې د سر په سترگو باندې پوند وي او په اصطلاح "بَصْر" ونه لري.
- ب: بل هغه دی کوم چې د زړه په سترگو باندې پوند وي او په اصطلاح د زړه "بَصِيرَت" ونه لري.
- په دې مقام کښې ځينو علماء کرامو^(۵) د ﴿ أَعْمَى ﴾ کلمه په دوهمه معنی سره تفسيره کړې ده،

(۱) مستد احمد بن حنبل ج ۲ ص ۵۷۲، ۵۸۲

(۲) سنن ابن ماجه ص ۳۰۲

(۳) مستد احمد بن حنبل ج ۸ ص ۱۴۰؛ جامع الترمذي ج ۲ ص ۷۳

(۴) د عبد الرحمن مومند ديوان ص ۱۶۹

(۵) تفسير الطبري ج ۱۶ ص ۲۲۹

یعنی کفار به د قیامت په ورځ په داسې حال باندې حشر کړی شي چې د اعتذار دپاره به هیڅ بصیرت ونه لري او هیڅ حجت به یې په لاس کښې نه وي.
یا په بل عبارت: نوموړی به د قیامت په ورځ د دروغو بهانه وړاندې کړي چې: ای ربه! ما خو په دنیا کښې ستا د وحدانیت ټول دلایل د زړه په سترگو لیدل او زه ورباندې ایمان درلودونکی وم نو نن ورځ دې ولې بې بصیرته وگرځولم او د ږندو په قطار کښې دې ودرولم؟ د الله ﷻ د پلوه به جواب ورکړی شي چې ته دروغ وایې، په دنیا کښې خو تا زمونږ دلایل د پښو لاندې کړي وه او هیڅ بصیرت دې ورباندې نه درلود.

خو مونږ په داسې حال کښې چې اولې معنی ته ترجیح ورکوو دوهمه معنی هم نه ردوو، او د ترجیح وجه یې دا ده چې په بل ایت کښې صراحت شوی دی چې کفار به د قیامت په ورځ د سر په سترگو ړانده حشر کړی شي لکه چې فرمایي: ﴿وَنَحْشُرُهُمْ يَوْمَ الْقِيَامَةِ عَلَىٰ وُجُوهِهِمْ عُمْيًا وَنُكْمًا وَصُمًّا﴾ [الإسراء: ۹۷] یعنې: او مونږ به د قیامت په ورځ کفار په خپلو مخونو باندې په داسې حال حشر کړو چې دوی به ړانده او ګونګان او ګانه وي.

د همدې موضوع په ارتباط د همدې سورت (طه) د [۱۰۰] ایت لاندې څه تحقیق او څه سوال جواب تېر شوي دي، چې یو ځل کتل یې ضرور دي. همدارنګه د همدې موضوع په اړوند د [الإسراء: ۷۲] ایت لاندې ښه خوندور بحث لیکلی شوی دی، که څوک ورته مراجعه وکړي مزه به ترې واخلي، والحمد لله ﷻ علی کل حال.

یوه مهمه مسئله

۶- ځینې مفسرین کرام^(۱) د ﴿كَذَٰلِكَ أَتَتْكَ آيَاتُنَا فَنَسِيتَهَا﴾ په تفسیر کښې زیاتوي چې په دغه وعید کښې هغه مسلمان قاري شامل نه دی کوم چې د قرآن کریم ایتونه او یا ټول قرآن زده کړي او بیا ترې هېر شي خو په مقتضی باندې یې عمل کوي، دغه قاري به د قبر څخه ږوند نه راپورته کېږي. هو! د قرآن کریم د زده کړې هېرول ګناه ده چې باید سړی ترې خپل ځان وساتي، نبي کریم ﷺ فرمایلي دي چې: «مَا مِنْ أَمْرٍ يَقْرَأُ الْقُرْآنَ ثُمَّ يَنْسَاهُ إِلَّا لَقِيَ اللَّهَ يَوْمَ الْقِيَامَةِ أَجْذَمًا»^(۲) یعنې هیڅ سړی نه دی چې قرآن کریم قرائت کول زده کړي او بیا یې هېر کړي مګر د قیامت په ورځ به په داسې حال کښې د الله ﷻ سره ملاقي شي (د حشر میدان ته به بوتللی شي) چې د جذام په مرض به اخته وي^(۳).
۷- په ﴿لَا أُولَىٰ النَّهَىٰ﴾ کښې د "نَهَى" کلمه د "نَهْيَةٍ" - لکه "رُقِيَّة" - جمعه ده چې د "نَهْيٍ" - لکه "ضَرْبٍ" - څخه اشتقاقه شوې ده چې د منعه کولو معنی ورکوي^(۴).

(۱) تفسیر ابن کثیر ج ۳ ص ۱۶۹

(۲) سنن ابی داود ج ۱ ص ۲۰۷

(۳) لسان العرب ج ۱۲ ص ۸۷

(۴) القاموس المحيط ج ۴ ص ۴۵۴: مفردات الراغب ص ۵۲۹

دلته د ﴿ اَلْهٰی ﴾ څخه عقلونه مراد دي ځکه چې عقلونه خپل خاوندان (عقلان) د جناياتو د اړنکاب څخه منعه کوي.

﴿ وَلَوْلَا كَلِمَةٌ سَبَقَتْ مِنْ رَبِّكَ لَكَانَ لِزَامًا وَّاجِلٌ مِّسْمٰی ﴾ ﴿۱۶﴾ فَاصْبِرْ عَلٰی مَا يَقُولُوْنَ
وَسَبِّحْ بِحَمْدِ رَبِّكَ قَبْلَ طُلُوْعِ الشَّمْسِ وَقَبْلَ غُرُوْبِهَا وَمِنْ اٰنَايِ الْاَيْلِ فَسَبِّحْ وَاَطْرَافِ
النَّهَارِ لَعَلَّكَ تَرْضٰی ﴿۱۷﴾ وَلَا تَمُدَّنْ عَيْنَكَ اِلٰی مَا مَتَّعْنَا بِهٖۤ اَزْوَاجًا مِنْهُمْ زَهْرَةَ الْحَيٰوةِ
الدُّنْيَا لِنَفْتِنَهُمْ فِيْهِۗ وَرِزْقُ رَبِّكَ خَيْرٌ وَّاَبْقٰی ﴿۱۸﴾ وَاْمُرْ اَهْلَكَ بِالصَّلٰوةِ وَاَصْطَبِرْ عَلَيْهَا لَا
نَسْأَلُكَ رِزْقًا نَّحْنُ نَرْزُقُكَ وَالْعٰقِبَةُ لِلتَّقْوٰی ﴿۱۹﴾ وَقَالُوا لَوْلَا يٰۤاَيُّنَا بِشَايِعٌ مِّنْ رَبِّهٖۤ اَوْ لَمْ
تَاْتِهِمْ بَيِّنَةٌ مَّا فِی الصُّحُفِ الْاُولٰٓئِ ﴿۲۰﴾ وَلَوْ اَنَّا اَهْلَكْنٰهُمْ بِعَذَابٍ مِّنْ قَبْلِهٖۤ لَقَالُوْا رِئَا
لَوْلَا اُرْسَلَتْ اِلَيْنَا رَسُوْلًا فَنَتَّبِعْ اٰیٰتِكَ مِنْ قَبْلِ اَنْ نَّذِلَّ وَنَخْزٰی ﴿۲۱﴾ قُلْ كُلٌّ
مُّتَرَبِّصٌ فَتَرَبَّصُوْا فَسَتَعْلَمُوْنَ مَنْ اَصْحَابُ الصِّرَاطِ السَّوِیِّ وَمَنْ اَهْتَدٰی ﴿۲۲﴾

[۱۲۹] او (ای پیغمبره!) که ستا د رب ﷻ د پلوه (د دې امت په هکله) خبره نه وی تېره شوې (او) نه وی فیصله شوې چې په دوی باندې به پوپنا کوونکي عذاب نه ورنازلېږي) نو ضرور به عذاب (د دوی سره) لازم شوی وی (د دوی او د عذاب په منځکښې به تلازم واقع شوی وی)، او (همدارنگه) که د دوی د پوپنا کوونکي عذاب دپاره) ټاکلې نېټه (نه وی نو ضرور به ورباندې ورنازل شوی وی خو مخکې له وخت څخه ورباندې نه ورنازلېږي).

[۱۳۰] نو ته (د عذاب د ټاکلي وخته پورې) په هغو خبرو باندې صبر کوه (حوصله پرې مه څراېوه) کومې چې دوی وايي، او خپل رب ﷻ ته د حمد سره تسبیحات وايه (البته) د لمرختلو څخه وړاندې او (هم) د لمر پرېوتلو څخه مخکښې، او د شپې د وختونو څخه (هم) نو (د تحمید سره) تسبیح وايه او په څه برخو د ورځې کښې هم، شاید چې ته خوشاله (او راضي) شې، (چې د کفارو مقاومت به مات شي او اسلام به مخ په وړاندې لاړ شي).

[۱۳۱] او ته خپلې سترگې (نظر) هغه شي ته مه اوږده وه (په تعجب ورته مه گوره) په کوم باندې چې مونږ د کفارو د جملې څخه څه ټولگيو ته (لنډه او تنگه) گټه رسولې ده، (کوم مو چې ورته) د حقیر ژوند تازگي (ډول او سنگار) د دې دپاره (گرځولی دی) چې مونږ یې پکښې امتحان کړو.
او (ای پیغمبره!) ستا د رب ﷻ (د پلوه درکړې شوې) روزي ډېره بهتره او ډېره دوامداره ده (چې په نبوت باندې یې سرلوري کړې یې).

[۱۳۲] او (ای پیغمبره!) خپل اهل (خپلو مربوطینو) ته په لمانځه باندې امر وکړه او پخپله پرې (هم) کلک اوسېږه (چې د خوراک په موندلو باندې یې هېر نه کړی او دا ځکه چې) مونږ ستا څخه رزق نه غواړو (چې یا یې خپل ځان ته ورکړې او یا خپلو مربوطینو ته) مونږ تاته (هم) رزق درکوو (او ستا مربوطینو ته هم)، او عاقبت (انجام) د تقوی دپاره (اختصاص) دی (چې همدا به کامیابېږي او بس). [۱۳۳] او مشرکان (تاته اشاره کوي او) وایي چې: ولې مونږ ته د خپل رب ﷻ د پلوه معجزه نه راوړي (البته د کومې چې مونږ فرمایش ورکوو).

ایا دوی ته (په قرآن کریم کښې په معجزانه توګه) د هغه شي بیان نه دی ورغلی کوم چې په رومښو کتابونو (تورات، انجیل، زبور) کښې وه؟ (ایا دا بیان ورته کفایت نه کوي؟). [۱۳۴] او که (بالفرض) مونږ دوی په داسې عذاب سره هلاک کړي وی چې د قرآن کریم (د نزول) څخه یې وړاندې صورت نیولی وی نو ضرور به دوی ویلي وی چې: ای زموږ ربه! ولې دې مونږ ته پیغمبر راونه لېږه (او ولې دې مونږ ته معجزانه کتاب رانازل نه کړ) چې مونږ پخوا د هغه څخه ستا د ایتونو پیروي کړې وی چې ذلیل او شرمنده شو.

[۱۳۵] (ای پیغمبره! په آخر کښې ورته) ووايه چې: (مونږ او تاسو) هره یوه ډله انتظار وټستونکي یاستو، نو انتظار وباسئ (لکه چې مونږ انتظار وباسو)، نو ژر دی چې په دې باندې به پوه شئ چې (په مونږ او تاسو کښې) څوک د سمې لارې خاوند دی او څوک په سمه لاره باندې روان دی.

ارتباطونه

۱- وړاندېني ایتونه په دې باندې تمام شوي وه چې د دې زمانې کفار د پخوانیو زمانو کفارو په خط السیر باندې روان دي خو د هغوی په انجام باندې د اخته کېدلو څخه نه ډارېږي، چې عناد ورباندې سترګې پټې کړې دي. او دلته نبي کریم ﷺ ته د عنادیانو په مقابل کښې په زغم او حوصلې کولو توصیه شوې ده چې د خپل رب ﷻ په عبادت مشغول اوسه او د عنادیانو مال متاع ته التفات مه کوه.

۲- بالاخره دلته د عنادیانو د عناد یو مثال هم ښودلی شوی دی چې د قرآن کریم د موجودیت سره سره دوی فرمایشي معجزات غواړي، نو حاصل یې داسې راڅیږي:

د مطلب خلاصه

۱- ای پیغمبره! ستا د زمانې کفارو د پخوانیو زمانو د کفارو عادت خپل کړی دی نو که بالفرض د دوی په هکله د عذاب د نزول موانع موجود نه وی نو دوی به هم د هغوی په شان پوښا شوي وی، موانع دا دي:

الف: ستا رب ﷻ لا پخوا دا خبره فیصله کړې ده چې د آخر الزمان پیغمبر امت به د عادیانو او ثمودیانو په شان په بیخ وټستونکي عذاب باندې نه مبتلا کوي.

ب: د دوی د اهلاک او تعذیب دپاره نېټه ټاکلې شوې ده او هغه نېټه لا تر اوسه نه ده رارسېدلې. لنډه دا چې ستا رب ﷻ دغه امت په بیخ وټستونکي عذاب باندې نه هلاکوي، او د بل عذاب

(چې بېخ ویستونکی نه وي) ټاکلې نېټه نه ده را رسېدلې، کله یې چې نېټه راوړسېده نو سمدستي به ورباندې ورنازل کړی شي.

۲- نو ای پیغمبره! د دغو عنادیانو کفارو د غیر انساني وضعې څخه ډېر مه غمژن کېږه او خپله حوصله پرې مه خرابوه او په خبرو باندې یې صبر وکړه، د دې دپاره چې ته ډېر ښه متسلي شي لاندې کارونه عملي کړه:

الف: د خپل رب ﷻ تسبیحات وایه او د لمر له ختلو څخه وړاندې د خپل رب ﷻ تسبیحات وایه او حمدونه او ثناوې ورته ثابتوه، چې د تسبیحاتو او تحمیداتو ډېر ښه صورت د سهار لمونځ دی.

ب: همدارنگه د لمر پرېواته څخه وړاندې هم د خپل رب ﷻ تسبیحات او تحمیدات وایه او د مازدیگر په لمانځه باندې کلک اوسېږه.

ج: د شپې د وختونو څخه هم ځینې وختونه د خپل رب ﷻ په تسبیحاتو باندې ښایسته کړه او د ماښام او ماسخوتن لمونځونه ودروله.

د: بالاخره د ورځې په څه برخو کې هم د خپل رب ﷻ تسبیحات مه هېروه، او د ماسپښین لمونځونه قائم کړه.

ه: شاید چې خپل رب ﷻ تا راضي کړي، څه چې ستا زړه غواړي هغه درکړي (د امت په هکله به دې شفاعتونه قبول کړي او اسلام به ټولې دنیا ته خور کړي).

۳- ای پیغمبره! پام کوه چې هیڅکله د کفارو هغو مالونو او ثروتونو ته سترگې اوږدې نه کړې او په تعجب سره ورته ونه گورې کوم چې مونږ هغوی ته د څو ورځو د لنډو او تنگو استفادو دپاره ورکړې دي، او دا ځکه چې:

الف: ذکر شوي ټول شیان د دې نژدې او حقیر ژوند تازگی دي او په انجام کېنې ورپورې کوم مهم مطلب ارتباط نه لري، او نه پکښې تحقق موندلی شي.

ب: دا ټول د دې دپاره دي چې مونږ یې په دنیا کېنې ورباندې د امتحان او ازموینې لاندې واقع کړو، نه د دې کبله چې دوی د الله ﷻ په نزد څه قدر او عزت لري.

ج: هو! بالمقابل چې کوم شی تاته روزي کړی شوی دی او په کوم شي باندې چې ته سرلوری ګرځولی شوی یې هغه د کفارو د حقیرو مالونو څخه ډېر بهتر او ډېر باقیدار دی، او یا په بل عبارت: تاته په آخرت کېنې جنتي نعمتونه ساتل شوي دي او په انجام کېنې به همدغه ستا دین ټولې دنیا ته ورسېږي او ټوله دنیا به پرې روښانه وگرځي.

۴- په دې باندې علاوه، خپل اهل او خپلو اتباعو او پیروانو ته هم د لمونځونو په اقامه کولو باندې امر وکړه ترڅو هغوی هم متسلي شي، او پخپله هم په لمونځونو باندې صبر کوه او په اداء کولو باندې یې کلک اوسېږه. او دا ځکه چې:

مونږ ستا څخه نه غواړو چې خپل خان او یا خپلو مربوطینو ته روزي پیدا کړه او ضروریات وپېوره کړه، بلکې دغه کار مونږ په خپل خان باندې تفضلاً لازم ګرځولی دی چې هر ساکن ته

روزي ورکړو، نو تاته په کار دي چې د روزی د پیدا کولو له امله په عبادت کښې نقصان واقع نه کړي، او په خپله تقوی کښې خلل وانچوي چې د انجام کامیابي د تقوی سره ملگري ده او بس.

۵- او ای پیغمبره! عنادي کفار د قرآن کریم په عظیم الشانه معجزه باندې سترگې پټوي او وايي چې: ولې د خپل رب ﷺ د پلوه هغه معجزه نه راوړي د کومې چې مونږ فرمایش ورکړو، که دی رښتیا پیغمبر وي نو دغه غوښتنه دې پوره کړي؟

نو ته په دغې عنادي غوښتنه باندې هم مه غمژن کېږه او دا ځکه چې مشرکان عناد نیولي دي او په ډېره لویه عظیم الشانه معجزه باندې یې خپل ځانونه رانده اچولي دي، هغه دا چې مونږ تاته په دېره لویه عظیم الشانه معجزه باندې یې پخوانیو کتابونو بیان پکښې په څرگنده توګه بیان شوی دی قرآن کریم نازل کړی دی چې د پخوانیو اسماني کتابونو بیان پکښې په څرگنده توګه بیان شوی دی حال دا چې ته خو د پخوانیو کتابونو د نزول په وختونو کښې دنیا ته نه وې راغلی چې په خپلو سترگو دې لیدلي وي، نه تا د چا شاګردي کړې ده چې هغه درته ښودلي وي او بالاخره نه ته څه لیک او لوست لرې چې هغه دې پخپله لوستي وي؛ نو ستا د نبوت د اثبات دپاره د قرآن کریم دائمی معجزه کفایت کوي او بس. د همدې کبله:

۶- که بالفرض مونږ د دغه قرآن کریم د نزول څخه وړاندې کفار هلاک کړي وی نو دوی به ضرور د خپل رب ﷺ په حضور کښې بهانه وړاندې کړې وی او ویلی به یې چې: ای زموږ ربه! مونږ ته دې ولې یو پیغمبر نه رالېږه چې کتاب دې ورباندې نازل کړی وی نو مونږ به ستا د ایتونو او ستا د کتاب پیروي کړې وی او د دغه ذلت او د دغې شرمندګۍ سره به نه وی مخامخ شوی چې اوس ورسره مخامخ شوو او د عذاب د نزول لاندې واقع شوو.

۷- ای پیغمبره! دا دی مونږ دغو عتادیانو کفارو ته ستا غوندې جلیل القدر پیغمبر ورولېږه او د قرآن کریم غوندې عالي الشان کتاب مو ورنازل کړ خو د دې سره سره دوی د خپل عناد څخه نه اوړي او تاته د معجزاتو فرمایش درکوي، نو دوی ته لاندې وروستنی اعلان وکړه او ورته ووايه چې: مونږ او تاسو هره یوه ډله منتظر یاستو، نو تاسو هم زموږ غوندې انتظار وباسئ ډېر ژر به پوه شئ چې د سمې لارې خاوندان څوک دي؟ او په سمه لاره باندې څوک روان دي؟ مونږ که تاسو؟

توضیحات

۱- د ﴿وَلَوْلَا كَلِمَةٌ سَبَقَتْ مِنْ رَبِّكَ لَكَانَ لِزَامًا وَأَجَلٌ مُّسَمًّى﴾ په تفسیر کښې ځینو مفسرینو کرامو ښه اوږد بحث کړی دی مګر کوم تفسیر چې مونږ ته غوره برېښي هغه په لاندې ټکو کښې خلاصه کوو:

الف: د ﴿كَلِمَةٌ﴾ کلمه د دې څخه عبارت ده چې الله ﷻ د آخر الزمان پیغمبر ﷺ د دعوتي امت کفار د عادیانو او ثمودیانو غوندې په بنیاد ویستونکي عذاب باندې نه مبتلا کوي، لکه چې په همدې ارتباط ځینې احادیث د [الأنعام: ۶۵] ایت لاندې لیکلی شوي دي، بلکې د دوی عمده عذاب یې د قیامت ورځې ته تال کړی دی لکه چې فرمایي: ﴿بَلِ السَّاعَةُ مَوْعِدُهُمْ﴾ [القمر: ۴۶] یعنې

مله (۲۰)

بلکې د قیامت ورځ د کفارو د عذاب مهم موعد دی، چې هیڅکله ترې بچ کېدلی نه شي. ب: د ﴿لِزَامًا﴾ کلمه د "لَازِمٌ، يُلَازِمُ" دپاره مصدر ده چې د مبالغې په توګه ورباندې عذاب او اهلای توصیف شوی دی.

ج: د "اِسْتِیْصَال" (پوښنا کوونکی) عذاب څخه رابښکته نور عذابونه دې امت ته هم ورکول کېږي خو چې د الله ﷻ اراده ورته شوې وي.

نو د ذکر شوي ایت شریف خلاصه مضمون داسې راخېږي چې: ای پیغمبره! د الله ﷻ په نزد فیصله ده چې ستا د امت کفارو ته د اِستِیْصَال عذاب نه ورکولی کېږي لکه عادیانو او نورو کفارو ته چې ورکړی شوی وه، اما د غیر اِستِیْصَال د عذاب څخه بچ نه شي پاتې کېدلی چې د الله ﷻ په نزد ټاکلې نېټه لري چې لا تر اوسه پورې نه ده رارسېدلې، نو کله چې راورسېږي نو بیا به هیڅ ډول مهلت ورته کړی شي.

د پنځو وختونو استنباط

۲_ علماوو کرامو د ﴿وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ﴾، لایه- څخه په متعددو طریقو باندې د پنځو فرضي لمونځونو وختونه استخراج کړي دي^(۱) خو مونږ د لاندې یوې طریقې^(۲) په ذکر باندې اکتفاء کوو چې:

الف: د ﴿قَبْلَ طُلُوعِ الشَّمْسِ﴾ څخه د سهار د لمانځه وخت مطلب دی.

ب: په ﴿وَقَبْلَ غُرُوبِهَا﴾ کښې د مازدیګر لمانځه ته اشاره ده.

ج: د ﴿وَمِنْ أَوَّلَيْهِ أَلِيلٍ﴾ څخه د ماښام او ماسخوتن دواړه لمونځونه اراده کېږي ځکه چې د ﴿وَأَوَّلَيْهِ﴾ کلمه د "أَوَّلَى" جمع ده چې د سات څه برخې ته وضعه شوې ده، یعنې ای پیغمبره! د شپې په څه برخو کښې د خپل رب ﷻ تسبیحات او تحمیدات ووايه او د ماښام او ماسخوتن لمونځونه پکښې اداء کړه.

د: او د ﴿وَأَطْرَافَ النَّهَارِ﴾ څخه د ماسپښین د لمانځه وخت مراد دی، او دا ځکه چې د "أَطْرَاف" کلمه د "طَرَف" لکه "شَرَف" جمع ده چې د څنډې دپاره هم وضعه شوې ده او د یوې برخې دپاره یې هم وضعه موندلې ده^(۳)، په دې مقام کښې دوهمه معنی مراده ده یعنې د ورځې په هغو برخو کښې د خپل رب تسبیح او تحمید وایه کومې چې د زوال څخه پیل کېږي او د مازدیګر د لمانځه تر وخته پورې ادامه پیدا کوي.

که څه هم د هر لمانځه وخت د شروع څخه تر ختمه پورې یو وخت دی مګر د دقیقو او ساتونو په اعتبار سره او هم د اوږې او ژمي په لحاظ سره ترې په جمعه باندې تعبیر صورت نیولی شي.

(۱) المعمر الوجیز ج ۱۱ ص ۱۱۵: تفسیر ابی السعود ج ۶ ص ۵۰

(۲) روح المعانی ج ۱۶ ص ۲۸۱

(۳) لسان العرب ج ۹ ص ۲۱۶

د ایتونو ارشاد

۳۔ که څه هم په ﷺ وَاْمُرْ اَهْلَكَ بِالصَّلَاةِ وَاصْطَبِرْ عَلَيْهَا لَا نَسْئَلُكَ رِزْقًا ۖ كُنْصِي يَوَازِي نَبِي كَرِيم ﷺ مخاطب کړی شوی دی چې خپلو مربوطینو او اقاربو ته په لمانځه باندې امر وکړه او پخپله هم ورباندې کلک اوسېږه، مگر په حقیقت کې یې ټول امت ته ارشاد دی چې په ټولو حالاتو کې یې عموماً او د وارخطا کېدلو په حالاتو کې یې خصوصاً ذکره شوې کړنلاره خپله کړي او د روزی د موندلو د کبله الله ﷻ هېر نه کړی. د ښه وضاحت دپاره لاندې نکات ولولئ:

الف: الله ﷻ فرمایي چې: ﴿اَلَا بِذِكْرِ اللّٰهِ تَظْمِنُ الْقُلُوبُ﴾ [الرعد: ۲۸] یعنې خبردار! د الله ﷻ په یادولو سره زړونه ډاډه کېږي (او وارخطایي او ډار یې لرې کېږي).

ب: الله ﷻ فرمایلي دي چې: ﴿وَمَنْ يَتَّقِ اللّٰهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ﴾ [الطلاق: ۲، ۳] او هر څوک چې د الله ﷻ څخه وډار شي نو الله ﷻ به ورته (د غمونو څخه) د وتلو لاره پیدا کړي او له داسې پلوه به روزي ورکړي چې د هغه په گومان کې یې به (هم) نه ورځي.

ج: نبي کریم ﷺ فرمایلي دي چې: «مُرُوا اَوْلَادَكُمْ بِالصَّلَاةِ وَهُمْ اَبْنَاءُ سَبْعِ سِنِينَ وَاضْرِبُوهُمْ عَلَيْهَا وَهُمْ اَبْنَاءُ عَشْرٍ وَفَرِّقُوا بَيْنَهُمْ فِي الْمَضَاجِعِ»^(۱) یعنې تاسو خپلو اولادونو ته لا په هغه وخت کې یې په لمانځه باندې امر وکړئ چې دوی د خپلو عمرونو اوه کلنۍ ته ورسېږي ترڅو ورسره عادت شي، او که ستاسو امر یې نه عملي کاوه نو په هغه وخت کې یې تادیباً ووهئ چې دوی لس کلن شوي وي، او (په همدغه عمر کې یې) د دوی ترمنځ د بسترو جدا کول هم عملي کړئ او هر یو ته په بېله-بېله بستره کې یې د شپې د مخې استراحت ورکړئ.

د: نبي کریم ﷺ په یوه اوږده حدیث کې د یوه پیغمبر او د ده د امت په هکله فرمایلي دي چې: «وَكَانُوا إِذَا قُيُّوا فَرَعُوا إِلَى الصَّلَاةِ»^(۲) یعنې هغوی وو چې کله به ورته د کومې وجې د کبله وارخطایي او سخته وېره متوجه شوه نو په وارخطایي او توندۍ سره به یې لمانځه ته رجوع کوله. ه: نبي کریم ﷺ به هم د غمژن کېدلو په وخت کې یې لمانځه ته رجوع کوله لکه چې حذیفه ؓ وايي چې: «كَانَ رَسُولُ اللّٰهِ صَلَّى اللّٰهُ عَلَيْهِ وَسَلَّمَ إِذَا حَزَبَهُ أَمْرٌ صَلَّى»^(۳) یعنې نبي کریم ﷺ وه چې کله به ترې کوم مشکل کار راچاپېر شواو غمژن به یې کړ نو لمونځ به یې کاوه او د مشکل د حل کولو سوال به یې کاوه.

عظیمه او دائمه معجزه

۴۔ په ﷺ أَوَلَمْ تَأْتِهِم بَيِّنَةٌ مَا فِي الصُّحُفِ الْأُولَى ۖ كُنْصِي د ۖ بَيِّنَةٌ ۖ کلمه د هغه واضحه او څرگند

(۱) سنن ابی داؤد ج ۱ ص ۷۱

(۲) مسند احمد بن حنبل ج ۹ ص ۲۴۱

(۳) مسند احمد بن حنبل ج ۹ ص ۸۵

بیان څخه عبارت ده کوم چې د یوه مطلب د اثبات دپاره کفایت کوي^(۱)، د همدې کبله دوه شاهدانو نه ښه ویل کېږي چې د مدعي غوښتنه ورباندې اثبات ته رسېږي.

مگر علماوو کرامو په دې مقام کېنې د ایت مطلب په دوه وو ډولونو باندې اوچت کړی دی:
الف: ایا مشرکانو ته د پخوانیو کتابونو واضحه بیان نه دی ورغلی چې د فرمایشي معجزې د نه منلو په صورت کېنې به د وخت په کفارو باندې عذاب ورنازلېد، لکه چې په ثمودیانو باندې ورنازل شوی وه البته کله چې هغوی د معجزې ناکه ونه منله او په صالح عليه السلام باندې یې ایمان نه راوړ^(۲)، نو ایا دوی د دغه حال څخه نه ډارېږي؟

ب: ایا دوی ته په دغه قرآن کریم کېنې د پخوانیو کتابونو واضحه او څرگند بیان نه دی ورغلی حال دا چې نبي کریم ﷺ نه په لیک او لوست باندې پوهېږي چې د چا څخه یې څه زده کړی وي او نه د تورات او انجیل او هم نه د زبور او نورو صحیفو د نزول په زمانه کېنې موجود وه چې پخپله یې اورېدلي وي. نو پوره واضحه ده چې که قرآن کریم عظیم الشانه دائمی معجزه او د الله ﷻ حقاني کتاب نه وی نو نبي کریم ﷺ به د پخوانیو کتابونو څخه داسې ساکت وي لکه څنگه چې د نبوت څخه وړاندې ورڅخه ساکت او چپ وه.

تبصره

۵- که څه هم مونږ لومړنی تفسیر نه رد کوو مگر د ایت د کلماتو سره راته دوهم تفسیر ډېر مناسب او متبادر برېښي، چې بل ایت شریف هم په عین مضمون باندې دلالت کوي هغه دا چې الله ﷻ فرمایلي دي چې: ﴿أُولَٰئِكَ كَفَرُوا أَنَّا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ﴾ [العنکبوت: ۵۱] یعنې ای پیغمبره! تاته مشرکان د معجزاتو فرمایش درکوي، ایا دوی ته دا کفایت نه کوي چې مونږ یقیناً په نا باندې کتاب (قرآن کریم) نازل کړی دی چې روزمره ورباندې لوستل کېږي، دا ډېره عظیم الشانه معجزه ده او په څنگ کېنې یې بلې هیڅ معجزې ته اړتیا نشته.

د الله ﷻ په توفیق د "طه" سورت ترجمه او تفسیر بشپړ شو چې ورسره شپاړسمه سپاره هم پای ته ورسېده، الله ﷻ دې لا زیات توفیق راکړي چې ﴿مِنَ الْجِنَّةِ وَالنَّاسِ﴾ ته ورسېږو.

ای الله! ای زموږ ربه! مونږ ته د خپلې زمانې د فراغته وو څخه نجات راکړه لکه څنگه چې دې

موسی عليه السلام ته د هغې زمانې د فرعون څخه نجات ورکړ!

آمِنْ يَا رَبُّ الْعَالَمِينَ.

۱۴۱۹/۷/۵ هـ ق = ۱۳۷۷/۸/۳ هـ ش.

(۱) مفردات الراغب ص ۶۷

(۲) تفسیر الطبري ج ۱۹ ص ۲۲۷

الأنبياء (۲۱)

سریزه

د دې څخه وړاندې چې د دې سورت په ترجمه او تفسیر باندې پیل وکړو غواړو چې د محترمو لوستونکو توجه لاندې ټکو ته راواړوو:

۱- دا سورت د "الأنبياء" په نامه باندې نومولې شوی دی، دغه نوم د کوم خاص ایت څخه نه دی اخستلی شوی بلکې د دې کبله ورباندې دغه نوم ایښودلی شوی دی چې په دې سورت کې لاندې پنځلس تنه پیغمبران یا په نومونو باندې ذکر شوي دي او یا ورته اشاره ده:

(۱) موسی عليه السلام (۲) هارون عليه السلام (۳) ابراهیم عليه السلام (۴) لوط عليه السلام (۵) نوح عليه السلام (۶) داود عليه السلام (۷) سلیمان عليه السلام (۸) ایوب عليه السلام (۹) اسماعیل عليه السلام (۱۰) ادریس عليه السلام (۱۱) یونس عليه السلام چې په ﴿ذَا النُّونِ﴾ باندې ورته اشاره شوې ده (۱۲) زکریا عليه السلام (۱۳) یحیی عليه السلام (۱۴) عیسی عليه السلام چې په ﴿وَإِنِّهَا﴾ ترې تعبیر شوی دی (۱۵) ذو الکفل عليه السلام چې اکثر و علماوو کرامو د پیغمبرانو څخه شمېرلی دی.

په دې سورت کې د پیغمبرانو ذکر په دې لحاظ باندې شوی دی چې دوی ټول صابرين وه، د مثال په توګه لکه څنګه چې داود عليه السلام او سلیمان عليه السلام د نعمتونو په ډېروالي کې بې صبره نه شوه همدارنګه د ابراهیم عليه السلام د نمرود اور ته حوصله خرابه نه شوه او ایوب عليه السلام د مصیبتونو په مقابل کې صبر د لاسه ورنه کړ، او نه یونس عليه السلام د ماهي په ګېډه کې بې حوصلې شو.

نو په ذکر شوي نوم ایښودلو کې دا مطلب نه دی چې د ټولو پیغمبرانو ذکر دې پکې نازل شوی وي او نه پکې دا مطلب دی چې په دې سورت کې د ذکر شوو پیغمبرانو د حالاتو څخه پرته نور څه نه دي نازل شوي بلکې دغه سورت په نوموړي نوم سره صرف د نورو سورتونو څخه راجدا کړی شوی دی او بس.

۲- دا سورت په اتفاق سره ټول مکي سورت دی^(۱) چې د هجرت څخه وړاندې په مکه معظمه کې نازل شوی دی، د همدې کبله عبد الله بن مسعود رضي الله عنه د نوموړي سورت په شمول څو نورو مکي سورتونو ته اشاره کړې ده چې: «وَهُنَّ مِنْ تِلْكَ»^(۲) یعنې دا د هغو سورتونو څخه دي کوم چې ما ډېر پخوا څخه (په مکه معظمه کې) حفظ کړي وه.

۳- د دې سورت اعداد په لاندې ډول دي^(۳):

الف: د ایتونو شمېر یې یو سلو دولس (۱۱۲) دی.

ب: د کلماتو شمېر یې یو زرو یو سلو شپيته (۱۱۶۰) دی.

ج: د حرفونو شمېر یې څلور زره اته نوي (۴۰۹۸) دی.

(۱) المحرر الوجيز ج ۱۱ ص ۱۲۱

(۲) صحيح البخاري ج ۲ ص ۶۹۳

(۳) اللباب في علوم الكتاب ج ۱۳ ص ۴۳۹

د دې سورت د بحث مهم موضوعات

۴- په دې سورت کښې هم د نورو مکي سورتونو غونډې د عقيدوي احکامو په اثبات باندې د بحثونو زيات زور اچولی شوی دی، چې تقريباً د سورت لومړنۍ نيمايي برخه په لاندې عقيدوي مطالبو باندې مشتمله ده:

الف: د الله ﷻ وحدانيت په متعددو او مختلفو دلايلو باندې په اثبات رسولي شوی دی.
ب: د نبي کریم ﷺ د نبوت په اثبات باندې هم متعدد دلايل نازل شوي دي او په همدې ارتباط د منکرينو شبهاتو ته جوابونه ورکړي شوي دي.

ج: د بعث بعد الموت (د مرگ څخه وروسته د بيا ژوندي کېدلو) موضوع ښه تحقيقي څېړنه شوې ده او ضرورت يې واضحه شوی دی، او داسې نور.
د سورت تقريباً دوهمه نيمايي برخه د پيغمبرانو د حالاتو په شرحه باندې مشتمله ده، چې په عقيدوي احکامو کښې يې څه اختلاف نه درلود او هر يوه ورته په خپل وخت کښې متشابه دعوتونه چلولي دي.

۵- د ذکر شوي بيان څخه د دې سورت (الأنبياء) او د (طه) د سورت تناسب هم د ورايه څرگندېږي چې دواړه مکي سورتونه دي او دواړه په عقيدوي احکامو پورې زيات ارتباط لري او په دواړو کښې د پيغمبرانو حالات نازل شوي دي.

بِسْمِ اللَّهِ الرَّحْمَنِ الرَّحِيمِ

﴿ اقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ ﴿۱﴾ مَا يَأْتِيهِمْ مِنْ ذِكْرِ مِنْ رَبِّهِمْ مُحَدَّثٍ إِلَّا أَسْتَمَعُوهُ وَهُمْ يَلْعَبُونَ ﴿۲﴾ لَا هِيَ قُلُوبُهُمْ وَأَسْرُوا النَّجْوَى الَّذِينَ ظَلَمُوا هَلْ هَذَا إِلَّا بَشَرٌ مِثْلُكُمْ أَفَتَأْتُونَ السِّحْرَ وَأَنْتُمْ تُبْصِرُونَ ﴿۳﴾ قَالَ رَبِّ يَعْزِمُ الْقَوْلَ فِي السَّمَاءِ وَالْأَرْضِ وَهُوَ السَّمِيعُ الْعَلِيمُ ﴿۴﴾ بَلْ قَالُوا أَضْغَتْ أَحْلَامٌ بَلْ افْتَرَاهُ بَلْ هُوَ شَاعِرٌ فَلْيَأْتِنَا بِآيَةٍ كَمَا أُرْسِلَ الْأُولُونَ ﴿۵﴾ ﴾

د ډېر مهربان او زيات با رحمه الله ﷻ په نامه.

[۱] خلکو ته خپل حساب (د قيامت ورځ) نژدې شوی ده حال دا چې دوی (ترې) په غفلت کښې دي (او لا ترې) اعراض (انکار) کوونکي دي (او دا ځکه چې).
[۲] دوی ته د خپل رب ﷻ د پلوه هيڅ نوی (تازه) ذکر (ایتونه) نه ورځي (ورنازلېږي) مگر دوی يې په داسې حال کښې اوري چې دوی (پرې) لوبې کوونکي دي.

[۳] (او په داسې حال کې چې اوري چې) زړونه یې (په دنیاوي مزو چرچو باندې) مشغول دي، او کفار د فساد په غرض، رازونه پټوي (البته) هغه کفار کومو چې ظلم کړی دی (او په شرک باندې ملک ولاړ دي، داسې چې):

ایا دغه (محمد) دی؟ (بلکې نه دی) مگر ستاسو غوندې بنیادم دی (او څه یې چې راوړي دي هغه جادو دي)، ایا نو تاسو جادو ته ورځئ (قبلوئ) حال دا چې تاسو لیدل کولی شئ (راندې نه یاست).

[۴] (پیغمبر ﷺ) د دوی خبره رده کړه او ویې ویلې چې: زما رب ﷻ په (هره) خبره باندې برهږي (برابره خبره ده) چې په اسمان کېنې (پټه وکړی شي) او (یا په) ځمکه کېنې، او همدی ﷻ اورېدونکی دی (او همدی ﷻ په هر شي باندې) پوه دی.

[۵] (مشرکان یوازې د جادو په لقب اکتفاء نه کوي) بلکې وایي چې (دا کتاب) د باطلو خوبونو مجموعه ده، بلکې (وایي چې) د خپله ځانه یې، په دروغو جوړ کړی دی.

بلکې (دا یو شعر دی او) دا (راوړونکی یې) شاعر دی (که داسې نه وي) نو مونږ ته دې یوه داسې معجزه (دلیل) راوړي لکه څنگه چې رومبني (پیغمبران پرې) رالېږلي شوي وه (لکه د موسی ﷺ) مسا او داسې نور.

ارتباط، شان نزول او د مطلب خلاصه

په دې ایتونو کېنې هغه اشتباه جوابه شوې ده کومه چې د "طه" سورت د وروستني ایت څخه کفارو ته زړونو ته ورغلې وه هغه دا چې کله په مشرکانو باندې ﴿قُلْ كُلُّ مُتَرَبِّصٍ فَتَرَبُّوا﴾ الآية، ولوستل شو نو دوی وویلې چې: محمد مونږ په بیا راژوندي کېدلو او د اعمالو په جزاء باندې نه‌بدوي حال دا چې دا صحت نه لري، که بالفرض صحت ولري نو راتگ یې ډېر لرې دی. نو الله ﷻ د دوی اشتباه جوابه کړه او ذکر شوي ایتونه یې نازل کړه^(۱) چې حاصل داسې راخېږي:

یعنې ای پیغمبره! د "بسم الله الرحمن الرحيم" د ویلو څخه وروسته یو ځل بیا خلک د غفلت د خوږه راوېش کړه او لاندې مطالبو ته یې متوجه کړه:

۱- دغسې نه ده لکه چې خلک خیال کوي چې د قیامت ورځ ډېره لرې ده بلکې حقیقت دا دی چې: الف: خلکو ته د دوی د حساب کتاب ورځ ډېره نژدې ده، د دنیا عمر اختتام ته رسېدلی دی، مگر دوی په غفلت او ناخبرۍ کېنې پراته دي چې:

ب: کله ورته خبر ورکړی شي چې د غفلت د خوږه رابېدار شي نو دوی ترې دستي اعراض کوي بلکې په دوامداره توګه ترې مخ اړونکي دي.

ج: حتی چې دوی ته د خپل رب ﷻ د پلوه هیڅ تازه ایتونه نه نازلېږي چې حقایق ورته واضحه کړي مگر دوی ورته په داسې حال کېنې غوږ نیسي چې:

اول: دوی پرې ساتېږي او لوبې کوي، او پېچموزې او مسخرې پرې کوي.

دوهم په عین حال کښې د دوی زړونه د دنیا په محبت باندې مشغول دي او د ایتونو مضامینو ته بالکل نه متوجه کېږي چې د غفلت څخه یې راښکاره کړي.

د: حتی چې د خلکو غټان-غټان په خپلو منځو کښې سره پټې مشورې کوي چې د عوامو د غولونې په موخه په پیغمبر ﷺ او هم په قرآن کریم باندې څه نومونه کېږدي، لکه:

اول: دوی وايي چې: دغه (محمد) خو نه دی مگر ستاسو غوندې بنیادم دی، ایا دا عجیبه نه ده چې هغه ته دې وحې راشي او هغه دې پیغمبر جوړ شي او مونږ ته دې نه وحې راځي او نه دې پیغمبران یاستو؟!، که بالفرض الله ﷻ پیغمبر رالېږلی نو هغه به ضرور پرېښته وی.

دوهم: دوی وايي چې: د محمد عجیب کلام د ده د نبوت نښه نه ده بلکې دا یو سحر او جادو دی، او غواړي چې زمونږ سترگې پټې کړي او خپل ځان راباندې د پیغمبر په حیث قبول کړي، ایا نو تاسو به جادو ته د قبول په حیث ورځئ حال دا چې تاسو په سترگو باندې لیدل کوئ او گورئ چې دا جادو دی؟!

۲- که څه هم د الله ﷻ په پیغمبر باندې د کفارو ذکر شوی بهتان ډېر دروند تمامېږي او ورته وایي چې: ای خلکو! تاسو په ما باندې د ساحر نوم مه ږدئ او قرآن کریم ته د جادو لقب مه ورکوئ او دا ځکه چې زما رب ﷻ په هغې هرې یوې خبرې باندې پوهېږي کومه چې په اسمان کښې وکړه شي او یا یې څوک په ځمکه کښې وکړي، همدې ﷻ هم اورېدونکي دی او هم په هر شي باندې پوه دی، ستاسو د عوام فریبی پټ مجالس به هم افشاء کړي؛ مگر کفار ورته اعتناء نه کوي.

۳- ای پیغمبره! ستا رب ﷻ ښه پوهېږي چې ته د کفارو په دروغینو القابو باندې ډېر زورېږي او ډېره هڅه کوي چې ترې منعه یې کړي خو دوی ترې لاس نه اخلي بلکې څه نور دروغین القاب هم اضافه کوي هغه دا چې:

الف: دوی وايي چې قرآن کریم د څو گډو وډو خوبونو مجموعه ده او کوم واقعیت او حقیقت نه لري.

ب: بلکې وایي چې د خپله ځانه یې جوړ کړی دی، او الله ﷻ ته یې د دې دپاره منسوب کړی دی چې رواج ورکړي او په خلکو باندې یې د یوه الهي کتاب په حیث ومني.

ج: بلکې دغه کتاب چې محمد یې د قرآن کریم په نامه بولي په اصل کښې د اشعارو مجموعه ده او پخپله محمد د یوه شاعر څخه په غیر بل څوک نه دی.

۴- کفار وایي چې: که زمونږ القاب واقعیت ونه لري او نوموړی رښتیا پیغمبر وي نو مونږ ته دې هغه فرمایشي معجزه راوړي د کومې چې ترې مونږ غوښتنه کوو.

یا په بل عبارت: داسې معجزه دې راوړي لکه څنګه چې پخوانیو پیغمبرانو ته ورکړې شوې وې لکه د صالح ﷺ اوبڼه، د موسیٰ ﷺ همسا او داسې نورې.

توضیحات

۱- په ﴿اَقْتَرَبَ لِلنَّاسِ حِسَابُهُمْ﴾ کښې د ﴿اَقْتَرَبَ﴾ کلمه د "اَقْتَرَاب" څخه اشتقاقه شوې ده،

چې د نژدېکت معنی ورکوي، که څه هم نژدېکت کله د زمان يا مکان په اعتبار سره اخستلی کېږي او کله د رتبې او قدرت په لحاظ سره^(۱)، مگر په دې مقام کېنې د زمان نژدېکت مطلب دی او د حساب څخه د قیامت د ورځې محاسبه مراده ده، یعنې خلکو ته قیامت نژدې شوی دی او لږه زمانه پاتې ده چې قائم شي خو خلک ترې غافله دي.

سوال جواب

۲- که څوک وايي چې: د ایت شریف د نزول څخه راپه دېخوا تقریباً څوارلس سوه کاله تېر شوي دي او لا تر اوسه هم قیامت قائم نه شو، نو ایا دومره زمانه فاصلې ته د نژدې لقب ورکولی شو؟ مونږ وايو چې: که څه هم علماوو کرامو د ذکر شوي سوال په جواب کېنې ډېر اوږد بحث کړی دی^(۲) مگر کوم جواب ته چې نبي کریم ﷺ اشاره کړې ده هغه د ټولو جوابونو څخه غوره او بهتر دی هغه دا چې:

ابو سعيد الخدري رحمه الله په يوه اوږده حديث کېنې فرمايي چې: يوه ورځې د مازديگر د لمانځه څخه وروسته مونږ ته نبي کریم ﷺ يوه ښه اوږده خطابه راواوړوله چې د قیامت د ورځې پورې يې هيڅ شی پرېښودل مگر مونږ ته يې ورباندې خبر راکړ، آن تر دې چې مونږ به لمر ته کاته چې ایا غروب (لوېدلو) ته يې څه وخت پاتې دی او که څنگه؟ (لمر د غره څوکې ته ورسېد) نو په دغه وخت کېنې يې وفرمايل چې: «أَلَا إِنَّهُ لَمْ يَبْقَ مِنَ الدُّنْيَا فِيمَا مَضَى مِنْهَا إِلَّا كَمَا بَقِيَ مِنْ يَوْمِكُمْ هَذَا فِيمَا مَضَى مِنْهُ»^(۳) یعنې: د دنیا څخه د تېرې شوې زمانې په اعتبار سره وخت نه دی پاتې مگر دومره پاتې دی لکه څومره چې د ننۍ ورځې څخه پاتې دی. (البته د همدغې ورځې څخه د تېر شوي وخت په اعتبار سره چې د سهار څخه پیل شوې ده او اوس د اختتام په حالت کېنې قرار لري).

یا په بل عبارت: که مونږ د دنیا عمر ته د ورځې په معیار باندې وگورو او فرض کړو چې ټول عمر يې د یوې ورځې د دقیقو سره مساوي دی، نو لکه څنگه چې نن ورځ اخر ته رسېدلې ده او په سات گړۍ کېنې به لمر ولوېږي او ورځ به ختمه شي همدارنگه د دنیا عمر هم پای ته رسېدلې دی چې په نژدې وخت کېنې به قیامت قائم شي او دنیا به ورانه شي.

یوه پوښتنه او د هغې جواب

۲- که څوک وايي چې: په ﴿لِلنَّاسِ حِسَابُهُمْ﴾ کېنې متبادره دا ده چې د "الناس" څخه ټول خلک مطلب دي چې موثمان هم پکېنې شامل دي ځکه چې د قیامت ورځ لکه چې کفارو ته رانژدې شوې ده همدارنگه موثمانو ته هم رانژدې ده حال دا چې وروستني ضمائر لکه په ﴿وَهُمْ فِي غَفْلَةٍ مُّعْرِضُونَ﴾ کېنې یو هم د موثمانو سره مناسبت نه لري، چې دوی خو نه د قیامت د قیام څخه په غفلت کېنې دي

(۱) مفردات الراغب ص ۴۱۴

(۲) روح المعاني ج ۱۷ ص ۳: تفسیر القاسمي ج ۱۱ ص ۲۲۸

(۳) جامع الترمذي ج ۲ ص ۴۳

او نه ترې اعراض کوونکي (انکار کوونکي) دي.

مونږ وايو: که څه هم د "الناس" کلمه مؤمنانو ته هم شامله ده مگر ضماير ورته د کفارو په لحاظ سره راجع کړي شوي دي، يعنې ټولو خلکو ته د قيامت قيام نژدې دی مگر کفار پرې باور نه کوي. او په محاورو کې دا ډول استعمال زبنت ډېر دی چې يوې کلمې ته د ځينو افرادو په اعتبار سره ضماير راجع کړي شي. د بڼه وضاحت دپاره لاندې نظائر ولولي:

الف: په [البقرة: ۲۲۸] ايت شريف کې د ﴿وَالْمُطَلَّاتُ﴾ کلمه ټولو طلاقو کړي شوو ښځو ته شامله ده، برابره خبره ده چې په رجعي طلاق سره طلاقي شوې وي او که په بائن طلاق سره، خو په ﴿وَيُعُولَتُهُنَّ أَحَقُّ بِرَدِّهِنَّ فِي ذَلِكَ﴾ کې ورته ضماير د هغو طلاقو شوو په لحاظ راجع کړي شوي دي کومو ته چې رجعي طلاق ورکړی شوی وي او بس ځکه چې بائنې مطلقې ته رجوع کول صحت نه لري ترڅو چې د نکاح تجديد ونه کړي او يا د بل چا سره نکاح ونه کړي.

ب: د عبد الله بن عمر رضی الله عنهما څخه يوه پوښتنه د مچ په هکله روايت شوې ده چې محرم سړی يې ووژني^(۱) او بله پوښتنه ترې د ماشې په ارتباط رانقله شوې ده، چې مونږ د دوهمې پوښتنې په خلاصه باندې اکتفاء کوو، هغه دا چې يوه سړي ورسره لاندې سوال جواب وکړ:

سړی: ايا په هغه محرم باندې څه فديه شته کوم چې د احرام په حال کې ماشی ووژني؟

ابن عمر رضی الله عنهما: ته د کوم ځای يې (چې خپل ځان ډېر زيات متقي رامعرفي کوي)؟

سړی: زه د عراق د اوسېدونکو څخه يم.

ابن عمر رضی الله عنهما: «انظروا إلى هذا يسألني عن دم البعوض وقد قتلوا ابن النبي صلى الله عليه وسلم وسمعت رسول الله صلى الله عليه وسلم يقول هما ریحاناي من الدنيا»^(۲) يعنې: دغه سړي ته وگوري چې د ماشې د وينې پوښتنه کوي حال دا دی چې دوی (عراقيانو) د نبي کریم ﷺ زوی (لمسی حسين ﷺ) وژلی دی، او ما د رسول الله ﷺ څخه اورېدلي دي چې: دوی دواړه (حسن ﷺ، حسين ﷺ) زما دپاره په دنيا کې د کثمالو حیثيت لري.

نو په «وقد قتلوا» کې ټولو عراقيانو ته ضمير راجع کړی شو چې دوی حسين ﷺ وژلی دی حال دا چې دا کار خو ټولو نه وه کړی بلکې ځينو عراقيانو د هغه په وينو باندې لاسونه سره کړي وه.

د اسرار معنی او یو نحوي تحلیل

۴- په ﴿وَأَسْرُوا النَّجْوَى الَّذِينَ ظَلَمُوا﴾ کې د "أسروا" کلمه د "اسرار" څخه اشتقاقه شوې ده چې د پټولو معنی ورکوي او د ﴿النَّجْوَى﴾ کلمه هم پټ راز ته وايي، چې د خلکو څخه پټ وي، نو یوه کلمه د بلې دپاره تاکید واقع شوې ده.

(۱) صحيح البخاري ج ۱ ص ۵۳۰

(۲) صحيح البخاري ج ۲ ص ۸۸۶

داد یو پلوه، او د بله پلوه د ﴿الَّذِينَ ظَلَمُوا﴾ په اعراب کښې علماوو کرامو متعدد تحلیلونه کړي دي^(۱)، که څه هم د ټولو تحلیلونو په مضمون کښې چندان اختلاف نشته او یوه شي ته راجع کېږي، مګر مونږ ته بهتر برېښي چې دا به د "أَسْرُوا" د ضمیر څخه بدل واقع شوې وي، ترڅو دلالت وکړي چې د کفارو د فساد پټ مجالس د ظلم څخه منشا اخلي.

نو د معنی حاصل یې داسې راخېږي چې: کفار ظالمان دي، هم په خپلو خانونو باندې ظلم کوي چې شرک یې غوره کړی دی او هم په نورو عوامو باندې ظلم کوي چې د اسلام د راوړلو مخه یې په هغو چلونو باندې نیسي کوم چې دوی یې په خپلو پټو مجالسو کښې غوټه کوي او په پټولو باندې یې ناکید کوي ترڅو نه په آینده کښې افشاء شي او نه څوک په دې باندې پوه شي چې هغه دی پټې مشورې ته ناست دی چې څه خبره به غوټه کړي؟

د کفارو د پټو مجالسو غوټه کړې شوې خبره دا ده چې د الله ﷻ پیغمبر ته ساحر وایي او په قرآن کریم باندې د جادو نوم ېږدي، که څه هم دوی خپل رازونه د خلکو څخه پټوي خو د الله ﷻ څخه یې نه شي پټولی.

یادونه

۵- ﴿بَلْ قَالُوا أَضْغَتْ أَحْلَمُ﴾ الآية، په ﴿وَأَسْرُوا النَّجْوَى﴾ الآية، باندې عطف دی نو حاصل یې داسې راخېږي چې: مشرکان د نبی کریم ﷺ او د قرآن کریم په طعن کښې په یوه خبره باندې نه ودرېږي، کله ورباندې د ساحر او سحر نومونه ېږدي، او کله ورته د خوب لیدونکي او ګډوډو ځویونو د مجموعې لقبونه ورکوي او داسې نور.

اما ﴿قَالَ رَبِّي يَعْلَمُ الْقَوْلَ فِي السَّمَاءِ وَالْأَرْضِ وَهُوَ السَّمِيعُ الْعَلِيمُ﴾ د معترضې جملې په شکل دهغې وینا حکایت دی کومه چې نبی کریم ﷺ د کفارو د پټو مجالسو په رد کښې کړې وه، یعنې د الله ﷻ پیغمبر ﷺ کفارو ته وویلې چې: د دغو فسادې مجالسو څخه لاس واخلي چې زما رب ﷻ په هر شي باندې پوه دی، که نه نو ډېر ژر به مو رسوا کړي، لکه چې همداسې وشوه او په افشاء کولو کښې یې ایتونه نازل شوه.

پاتې شوه د ﴿أَضْغَتْ أَحْلَمُ﴾ تحلیل، نو دا د [یوسف: ۴۴] ایت لاندې تېر شوی دی والحمد لله چې بیا لیکلو ته یې اړتیا نه گورو.

کفار په یوه خبره ولاړ نه وه

۶- که څه هم ځینو علماوو کرامو لیکلي دي چې په قرآن کریم باندې د مختلفو تورو لګوونکي د کفارو مختلفې ډلې وې^(۲) چې چا به ورته د جادو (سحر) لقب ورکاوه او چا به د باطلو

(۱) روح المعاني ج ۱۷ ص ۸۰: المحرر الوجيز ج ۱۷ ص ۱۲۲: تفسیر القرطبي ج ۱۱ ص ۲۶۸

(۲) انصواء البيان ج ۴ ص ۶۰۶

خوبونو مجموعه باله او داسې نور، مگر مونږ ته د ایتونو د سیاق (وړاندې) څخه ذهن ته راځي چې د القابو تعدد د قائلینو د تعدد څخه منځ ته نه دی راغلی بلکې چا چې ورته د جادو لقب ورکړی دی هغه ورته د باطلو خوبونو مجموعه هم ویلې ده، او داسې نور.

او دا ځکه چې کفار په خپله یوه خبره باندې ولاړ نه وه بلکې هره یوه خبره به چې خولو ته ورغله په همغې باندې به یې تلفظ کاوه، او زور به یې لگاوه چې په قرآن کریم باندې یې وروتېږي، خو په قرآن کریم پورې یوه هم نه نښتله او یوه هم ورسره نه شوه مطابقه کېدلې.

لنډه دا چې د القابو اضطراب د بطلان نښه وه که بالفرض د ذکر و شوو القابو څخه کوم یوه واقعیت درلودی نو کفارو به هم ورباندې استقرار نیولی وی او نورې اوتې بوتې به یې نه وی ویلې.

﴿ مَا آمَنَتْ قَبْلَهُمْ مِنْ قَرْيَةٍ أَهْلَكْنَاهَا أَفَهُمْ يُؤْمِنُونَ ﴾ ﴿٦﴾ وَمَا أَرْسَلْنَا قَبْلَكَ إِلَّا رِجَالًا نُوْحِي إِلَيْهِمْ فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿٧﴾ وَمَا جَعَلْنَاهُمْ جَسَدًا لَا

يَأْكُلُونَ الطَّعَامَ وَمَا كَانُوا خَالِدِينَ ﴿٨﴾ ثُمَّ صَدَقْنَاهُمُ الْوَعْدَ فَأَنْجَيْنَاهُمْ وَمَنْ نَشَاءُ

وَأَهْلَكْنَا الْمُسْرِفِينَ ﴿٩﴾ لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ ﴿١٠﴾

[۶] د دوی څخه مخکې هېڅ قرېبې ایمان نه دی راوړی (کومې) چې مونږ هلاکې کړې دي (او فرمايشي معجزې ورکړې شوې وي)، ایا نو دوی به (د فرمايش د پوره کېدلو په صورت کېنې) ایمان راوړي؟

[۷] او مونږ ستا څخه وړاندې (د پیغمبرانو په حیث) نه دی لېږلی مگر داسې سړی چې (زمونږ دپلوه به) ورته وحې کېده.

نو (ای مشرکانو!) تاسو د ذکر (د کتابونو) د خاوندانو څخه پوښتنه وکړئ که چرته تاسو یاست چې نه پوهېږئ (اهل الکتابو ته دا موضوع معلومه ده).

[۸] مونږ (پخواني) پیغمبران داسې جسدونه نه وه ګرځولي (جوړ کړي) چې طعام به یې نه خوړ (بلکې طعام به یې خوړ) او (هم) دوی نه وه (چې په دنیا کېنې د قیامت د ورځې پورې) دوامداره اوسېدونکي وه.

[۹] بیا مونږ هغوی ته خپله وعده رښتیا کړه نو دوی ته او هغه چا ته مو نجات ورکړ کومو ته چې زموږ اراده شوې وه او د حد څخه تجاوز کوونکي مو هلاک کړه.

[۱۰] یقیناً مونږ تاسو ته داسې کتاب (قرآن کریم) درنازل کړي دي چې: ستاسو عزت (او شرف) پکښې نغښتی دی، ایا نو تاسو د عقل څخه کار نه اخلئ؟ (چې په خپل شرف باندې پوه شئ).

ارتباط او د مطلب خلاصه

په دې ایتونو کېنې دکفارو د هغو اشتباګانو رد نازل شوی دی کومې چې الله ﷻ په وړاندېنېو

- ابتدو کښې د هغوی د خولو څخه حکایت کړې دي. هغه دا چې:
- ۱- محمد پیغمبر نه دی ځکه چې هغه بنیادم دی او پرېسته نه ده.
 - ۲- قرآن د جادو څخه په غیر بل شی نه دی.
 - ۳- بلکې دا کتاب د ګډوډو خوښو مجموعه ده.
 - ۴- بلکې دا کتاب نوموړي د خپله ځانه په دروغو جوړ کړی دی.
 - ۵- بلکې دا کتاب د نوموړي د اشعارو مجموعه ده او پخپله ښه پوخ شاعر دی.
 - ۶- که خبره دغسې نه وی لکه چې مونږ یې وایو نو د پخوانیو پیغمبرانو غوندې دې یوه معجزه زمونږ په فرمایش باندې راوړي چې مونږ پرې باور وکړو.
- نو حاصل یې داسې راڅرګړي:
- ای پیغمبره! په خپل امت باندې د کفارو د دروغینو ویناګانو په رد کښې لاندې مطالب قرائت کړه:
- ۱- مونږ خو پخوانیو قومونو ته د هغوی فرمایشي معجزې ورلېږلې وې خو هغوی یوې ډلې هم ورباندې ایمان رانه وړ، چې په نتیجه کښې مو هغوی ټول پوپنا کړه مثلاً:
- صالح عليه السلام ته مو د ثمودیانو فرمایشي معجزه ورکړې وه خو کله چې هغوی ایمان رانه وړ ټول مو هلاک کړه.
- ۲- نو پوښتنه دا ده چې: ایا ستا د امت کفار به ایمان راوړي البته کله چې د دوی فرمایش پوره کړي شي او هغه څه ورکړي شي د کوم چې دوی غوښتونکي دي؟
- د دې پوښتنې جواب دا دی چې دوی به هم ایمان رانه وړي لکه څنګه چې هغوی په ایمان باندې مشرف نه شوه، نو بیا به په کار وي چې دوی هم د هغوی غوندې پوپنا کړي شي، حال دا چې د دې امت په هکله مونږ پخوا فیصله کړې ده چې په دوی باندې به بېخ وېستونکی عذاب نه وربښکته کړو، که نه نو د دوی فرمایش به مو پوره کړي وي او بیا به مو هلاک کړي وي.
- ۳- ای پیغمبره! که ته بنیادم یې او زمونږ د پلوه درته وحې کېږي نو دا خو څه د تعجب خبره نه ده، مونږ ستا څخه وړاندې هم د پیغمبرانو په حیث نه دی لېږلي مګر سړي (انسانان)، چې وحې به مو ورته کوله، او په نورو انسانانو باندې به یې همدغه امتیاز درلود.
- نو که د دې زمانې کفارو ته همدا خبره دروغه برېښي نو ورته ووايه چې: تاسو د اهل الکتابو څخه پوښتنه وکړئ چې ایا رښتیا ستاسو پیغمبران بنیادمان وه؟ البته که تاسو پخپله په دغې مشهوره خبره باندې نه پوهېږئ نو د هغوی څخه خپل ځانونه پوه کړئ.
- ۴- مونږ خو پخواني پیغمبران داسې جسدونه نه وه ګرځولني چې خوراک او څښاک یې نه کاوه او د بنیادمانو په شان مادي ضروریات یې نه درلوده، یا په بل عبارت مونږ په پخوانیو پېړیو کښې هم پرېښې د پیغمبرانو په حیث نه وې ورلېږلې ترڅو نن ورځ دوی اعتراض وکړي چې د دې عصر پیغمبر ولې پرېښته ونه ګرځوله شوه چې د قیامت تر ورځې پورې دوامداره عمر یې درلودی؟
 - ۵- هو! پخواني پیغمبران بنیادمان وه او مونږ ورسره وعده کړې وه چې د تکذیب په صورت

کښې به په تکذیب کوونکو (کفارو) باندې بیخ و بستونکی عذاب وربښکته کړو چې: په نتیجه کښې مونږ د هغوی سره خپله وعده رښتیا کړه چې پیغمبرانو او د دوی مخلصو امتیانو ته مو نجات ورکړ او د حده تجاوز کوونکي (کفار) مو هلاک کړه.

۶- نو ای پیغمبره! ستا او د پخوانیو پیغمبرانو فرق دا دی چې ذکره شوې وعده (چې د تکذیب په صورت کښې به ستا په امت باندې پوښا کوونکی عذاب ورنازلوو) مو تاته نه ده درکړې او هغوی ته مو ورکړې وه.

د همدې کبله مو تاسو ته داسې کتاب درنازل کړی دی چې د قیامت د ورځې پورې به باقي وي چې ستاسو شرف او عزتمندی پکښې نغښتې ده، او بالاخره داسې یوه عظیم الشانه معجزه ده چې د ایمان راوړلو دپاره کفایت کوي او د بل هیڅ ډول معجزې فرمایش ته اړتیا نه پرېږدي؛ نو ایا تاسو د عقل څخه کار نه اخلئ چې د دې کتاب په دائمی اعجاز او هم په خپل شرف او عزتمندی باندې پوه شئ؟!.

توضیحات

۱- د عبد الله بن عباس رضی الله عنهما څخه روایت دی چې یوه ورځې د مکې معظمې مشرکان راټول شوه او فیصله یې وکړه چې یو ټولګی مدینې منورې ته واستوي ترڅو هلته د اهل الکتابو څخه د نبی کریم ﷺ په هکله پوښتنه وکړي ځکه چې دوی اهل العلم دي نو یو ټولګی یې هلته واستاوه^(۱)، چې پوره بیان یې د [الإسراء: ۸۵] ایت په شان نزول کښې تېر شوي دي، والحمد لله.

په همدې بنیاد علماوو کرامو په دې مقام کښې په ﴿ فَسْئَلُوا أَهْلَ الذِّكْرِ ﴾ کښې د ﴿ أَهْلَ الذِّكْرِ ﴾ څخه یهود او نصارا مراد کړي دي^(۲).

که څه هم د ذکر و شوو شپږو اشتباهګانو څخه الله ﷻ د دوه وو اشتباهګانو (اولې او شپږمې) په رد باندې صراحت هم کړی دی خو اشاره یې شپږ واړه د همدغې جملې په نزول باندې ردې کړې دي. د ښه وضاحت دپاره یې لاندې صورتونه ولولئ:

الف: ای اهل الکتابو! مونږ ته رښتیا ووايست چې ستاسو پیغمبران پښتې وې او که بنیادمان وه؟

ب: ایا ستاسو کتابونه (تورات او انجیل) جادو وه او که الهي وحی وه؟

ج: ایا ستاسو کتابونه د ګډوډو خوښوونو مجموعې وې؟

د: ایا ستاسو کتابونه ستاسو پیغمبرانو د خپلو ځانونو څخه په دروغو باندې جوړه کړي وه؟

ه: ایا ستاسو پیغمبران شاعران وه؟ او کتابونه مو د هغوی د اشعارو دیوانونه وه؟

و: بالاخره، ای اهل الکتابو! ایا پخوانیو قومونو په فرمایشي معجزاتو باندې ایمانونه راوړه او که

خپلو کفریاتو ته یې ادامه ورکړه؟ او هم د هغوی انجام څنګه شو؟ ایا د هلاکت سره مخامخ نه شوه؟

(۱) تفسیر البغوي ج ۳ ص ۱۳۴

(۲) روح المعاني ج ۱۷ ص ۱۳

پوره واضحه ده چې په ذکر و شوو ټولو پوښتنو کښې جوابونه منفي دي، نو تاسو ته په کار دي چې دغه اتهامات په خپل پیغمبر (محمد ﷺ) باندې وروڼه تپئ.

سوال جواب

۲- که څوک وايي چې: د ذکر و شوو شپږو اشتباهگانو څخه اولنۍ اشتباه (چې پیغمبر باید پرېښته وي) په لاندې دوه ټکو باندې رده شوې ده:

الف: ﴿وَمَا أَرْسَلْنَا قَبْلَكَ إِلَّا رِجَالًا﴾ او مونږ ستاسو څخه وړاندې نه وه لېږلې مگر رجال، چې د رجال کلمه د بنيادمانو د سړيو پورې مختصه ده او په پرېښتو باندې يې اطلاق نه کېږي.

ب: ﴿وَمَا جَعَلْنَاهُمْ جَسَدًا لَا يَأْكُلُونَ الطَّعَامَ﴾ يعنې او مونږ پخواني پیغمبران داسې جسدونه نه وه گرځولي چې خوراک او څښاک يې نه کاوه، چې ملک و پورې اختصاص لري.

نو پوښتنه دا ده چې: د ﴿وَمَا كَانُوا خُلْدِينَ﴾ د جملې په نزول کښې څه شي ته اشاره ده؟

مونږ وايو چې: که څه هم علماوو کرامو پکښې څه نور اشارات ښودلي دي^(۱) مگر بهتره دا ده چې په ذکر شوې جمله کښې به د بنيادمانو يوه بل خاصيت ته اشاره وي، هغه دا چې بنيادمان په دنيا کښې د پرېښتو په شان دوامدار نه شي پاتې کېدلی چې تر قيامته به ژوندي وي، همدې مضمون ته الله ﷻ اشاره کوي چې: ﴿وَمَا جَعَلْنَا لِبَشَرٍ مِّن قَبْلِكَ الْخُلْدَ﴾ [الأنبياء: ۳۴] يعنې مونږ د شرعي او تکويني حکمتونو په بنياد ستا څخه وړاندې هم هيڅ بنياد ته دوام نه دی ورکړی چې تر قيامته به ژوندي وي.

﴿وَكَمْ قَصَمْنَا مِن قَرْيَةٍ كَانَتْ ظَالِمَةً وَأَنْشَأْنَا بَعْدَهَا قَوْمًا آخَرِينَ﴾ ﴿فَلَمَّا أَحَسُّوا بَأْسَنَا إِذَا هُمْ مِّنْهَا يَرْكُضُونَ﴾ ﴿لَا تَرْكُضُوا وَأَرْجَعُوا إِلَىٰ مَا أُتْرِفْتُمْ فِيهِ وَمَسْكِنِكُمْ لَعَلَّكُمْ تَسْأَلُونَ﴾ ﴿قَالُوا يَنْوِيلُنَا إِنَّا كُنَّا ظَالِمِينَ﴾ ﴿فَمَا زَالَتْ تِلْكَ دَعْوَاهُمْ حَتَّىٰ جَعَلْنَاهُمْ حَصِيدًا خِلْدِينَ﴾ ﴿﴾

[۱۱] او څومره ډېر ښارونه مونږ په داسې حال کښې چیت پیت (هلاک) کړي دي چې هغوی به ظلم (کفر) کوونکي وه، او (څومره ډېر) نور قومونه مو ترې وروسته پیدا کړي دي (او د هغوی ځایونه مو ورباندې ډک کړي دي).

[۱۲] نو هر کله به چې هغوی زمونږ عذاب حس کړ (ولیده) نو ناڅاپه به د خپلو ښارونو څخه نښتېدل.

(۱) تفسیر القرطبي ج ۱۱ ص ۲۷۲؛ تفسیر ابی السعود ج ۶ ص ۵۷؛ تفسیر الکشاف ج ۲ ص ۱۰۴

[۱۳] (هغوی ته به ویل کېدل چې:) مه تېښتی او هغه شي ته بهرته ورتاو شی په کوم کېږي چې تاسو ته (اسودگي او خوشالي) درکړی شوې وه، او (همدارنگه) خپلو استوګنځایونو ته (وروگرځي) شاید چې ستاسو څخه (یو ځل بیا ایمان راوړل) وغوښتلی شي (او تاسو یې اجابت وکړئ).

[۱۴] هغوی به (په جواب کېږي) ویل چې: ای زموږ افسوسه! (راشه همدا دې وخت دی) یقیناً موږ ظالمان وو (ځکه د دغه عذاب سره مخامخ شوو).

[۱۵] دغې وینا به یې (چې موږ ظالمان وو) تر هغې ادامه درلوده چې موږ به لو کړی شوي یخ پخ وگرځول (او هلاک به مو کړه).

ارتباط او د مطلب خلاصه

په وړاندېنيو ایتونو کېږي دې ته هم اشاره شوې وه چې پخوانیو ځینو قومونو فرمايشي معجزې هم نه وې منلې نو هغوی مو هلاک کړي وه، په دې ایتونو کېږي یې د هلاکت په حال باندې یوه تبصره شوې ده چې حاصل یې داسې راڅرګړي:

- ۱- ای پیغمبره! د ظلمونو او کفریاتو د کبله موږ په پخوانیو زمانو کېږي زښت ډېر ښارونه او کلي وران کړي دي او کوم ظالمان به چې پکېږي اوسېده هغوی مو چیت پیت او هلاک کړي دي.
- ۲- خو بالمقابل مو نور قومونه پیدا کړي دي او ویجاړ شوي ښارونه مو ورباندې بیا اباد کړي دي، یا په بل عبارت د هغوی په هلاکت باندې دنیا ورانه نه شوه لکه چې د هغوی خیال وه بلکې په نورو خلکو باندې اباده کړې شوه، نو که موږ د دې زمانې ظالمان او کفار هلاک کړو د دوی په هلاکت به هم دنیا ورانه نه شي او په عوض به یې نور خلک پیدا کړو او دنیا به پرې اباده کړو.
- ۳- هغوی د هلاکت تر وخته پورې په خپلو ښارونو کېږي په زیات تکبر سره اوسېده او په خیال کېږي یې نه ورتله چې د کبر کاسه به یې نسکوره شي خو چې کله به هغوی زموږ عذاب ولید چې ور ورسېد نو د لاندې کیفیت سره به مخامخ شوه:

الف: نا خاپه به دوی په خفاسته شروع وکړه چې د عذاب څخه به په منډې نجات موندنه کړي.

ب: په عین حال کېږي به دوی ته ویل کېده چې مه تېښتی د خپلو اسودگیو ځایونو ته بهرته ورتاو شی؟ تاسو خپلې بنگلې او دنگې ماني چاته پرېښودلې؟، دا خو هغه تعمیرات او ښارونه دي په کومو باندې چې ستاسو د همېشه والي گومان وه.

ج: بهرته ورتاو شی شاید چې ستاسو څخه یو ځل بیا د ایمان راوړلو غوښتنه وکړی شي، نو دا ځل به یې تاسو اجابت وکړئ او په ایمان باندې به مشرف شی چې په نتیجه کېږي به د عذاب څخه نجات موندنه کړئ.

د: نو په دغه حال کېږي به یې په لوړو اوازونو باندې چیغې وهلې چې: ای زموږ حسرته او ای زموږ افسوسه راشه چې همدا دې وخت دی یقیناً موږ ظالمان وو او په کفر باندې کلک وو نن ورځ موږ ته نه مددگار شته او نه څوک نجات راکولی شي او بالاخره نه مو ایمان د قبول درجې ته رسېږي.

ه: د ذکر و شوو ظالمانو به همدغه د افسوس خبره په خولو وه، او د کوکارو او چیغو اوازونه به یې پورته کېده چې مونږ به ټول پوپنا کړه، تا به ویل چې نباتات لو کړی شوي دي، او ټول به مو په ځمکه باندې یخ یخ وغورزول تا به ویل چې د خرماوو ډډونه پراته دي، نو د دغه وخت چیغو او فریادونو به ورته هیڅ گټه ونه شوه رسولی.

توضیحات

۱- په ﴿وَكَمْ قَصَمْنَا مِنْ قَرْيَةٍ﴾ کښې د ﴿قَصَمْنَا﴾ کلمه د "قَصَمَ" - لکه "ضَرَبَ" - څخه اشتقاقه شوې ده، "قَصَمَ" د یوه کلک شي ماتولو ته ویل کېږي چې یوه ټوټه یې د بلې څخه جدا شي^(۱)، یعنې مونږ ډېر کفار او ظالمان تار په تار کړي (هلاک کړي) دي او ښارونه مو ورباندې ورچپه کړي دي، البته کله به چې هغوی خپل ظلم او کفریاتو ته ادامه ورکړه، نو ایا د دې زمانې ظالمان د هغوی څخه عبرت نه اخلي؟

۲- د ﴿يَرْكُضُونَ﴾، ﴿لَا تَرْكُضُوا﴾ دواړه کلمې د "رَكَضَ" - لکه "ضَرَبَ" - څخه اخستلې شوې دي، "رَكَضَ" خو اصلاً دې ته وضعه شوی دی چې سړی ځمکه په پښه باندې ووهي^(۲) چې په پښتو کښې ورته لغته وایي، خو په دې مقام کښې ترې تنبېدل او ځغاسته مطلب ده چې څوک د عذاب څخه وتښتي^(۳).

پاتې شوه دا چې دغو معذبینو ته به د چا د پلوه ویل کېده چې مه تښتي بېرته هغو ځایونو ته ورتاو شی په کومو کښې چې تاسو ته بې شماره نعمتونه درکړي شوي وه او ښه اسوده ژوند مو پکښې کاوه؟، نو په دې کښې علماوو کرامو متعدد اقوال کړي دي^(۴) چې د ټولو اجتماع هم څه منافات نه لري، لاندې مثالونه یې ولولئ:

الف: هغوی ته به د حال په ژبه ذکره شوې وینا کېدله، یا په بل عبارت هغوی د دې لایق وه چې دغه خبره ورته ویل شوې وی.

ب: د پریستو د پلوه به په دغې خبره باندې د استهزاء په توګه مخاطب ګرزول کېدل.

ج: کوم مسلمانان چې هلته د عذاب څخه بچ پاتې وه هغوی به ورته دغه خبره کوله.

د: الله ﷻ به هغوی ته په عین وخت کښې دغه خبره په زړونو کښې وراچوله.

ه: ځینو معذبینو به ځینو نورو ته ذکره شوې وینا کوله.

سوال جواب

۳- که څوک وایي چې: په ﴿لَعَلَّكُمْ تَسْأَلُونَ﴾ کښې څرنگه پوښتنه مطلب ده چې معذبینو ته به

(۱) لسان العرب ج ۱۲ ص ۴۸۵

(۲) مفردات الراغب ص ۲۰۸

(۳) لسان العرب ج ۷ ص ۱۵۹

(۴) روح المعاني ج ۱۷ ص ۱۶؛ تفسیر الکشاف ج ۳ ص ۱۰۵؛ تفسیر المدارک ج ۲ ص ۱۳۴

تمه ورکوله کېده چې درڅخه به وکړه شي؟
مونږ وايو چې: د دغې پوښتنې په تعین کېنې علماوو کرامو زښتې ډېرې توجیهګانې کړې دي^۱ لاندې مثالونه یې د نظره تېر کړی:

الف: د استهزاء او مسخرو په ډول به دوی ته ویل کېده چې:
اول: شاید ستاسو خدمتګاران او چوپړیان درڅخه هدايت وغواړي چې په کوم کار باندې شروع وکړو؟، تاسو مونږ ته کوم امر کوئ.

دوهم: شاید چې فقیران او سوالګري ستاسو څخه څه وغواړي چې کومک راسره وکړی.

درېم: شاید چې ستاسو څخه ځینې خلک د خپل عادت په بنیاد مشورې وغواړي.

ب: شاید چې ستاسو څخه د عذاب په مقابل کېنې څه فدیو وغوښتله شي چې د هغې په منلو

سره به د هلاکت څخه بچ شي.

خو مونږ ته بهتره برېښي چې د پوښتنې توجیه داسې وکړی شي چې:

ج: شاید چې ستاسو څخه یو ځل بیا وغوښتلی شي چې د کفریاتو څخه لاس واخلي او په ایمان

باندې مشرف شي، نو دا ځل به یې قبول کړی او د عذاب څخه به نجات ومومي.

په همدې توجیه باندې دا تعقیب دلالت کوي چې: ﴿يَنْوَيْلُنَا إِنَّا كُنَّا ظَالِمِينَ﴾ یعنې افسوس چې

مونږ ظالمان وو، د قبول وخت راڅخه تېر شوی دی او لاس ته نه راځي.

﴿وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا لَعِينِينَ ۝ لَوْ أَرَدْنَا أَنْ نَتَّخِذَ لَهَوًا لَا نَخَذْنَهُ

مِنْ لَدُنَّا إِنْ كُنَّا فَعِلِينَ ۝ بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ

وَلَكُمْ أَلْوَيْلٌ مِمَّا تَصِفُونَ ۝﴾

[۱۶] او مونږ اسمان او ځمکه او (هم) هغه شيان کوم چې د دواړو ترمنځ دي په داسې شان سره

نه دي پیدا کړي چې مونږ لوبې کوونکي یاستو.

[۱۷] که (بالفرض المحال) مونږ اراده کړې وی چې (څه عبث) مشغولتیا ونیسو نو هر ورو به

مونږ د خپله نژده (د خپل اقدس ذات سره) نیولې وی (او دنیا به مو نه وی پیدا کړې). که مونږ (د دغه کار) کوونکي وی (نو دغسې به مو کړي وی).

[۱۸] بلکې مونږ حق په باطل باندې په شدت سره ورولو چې د باطل کوپړۍ ماتوي (او ماغزه

یې شیندي) نو ناڅاپه باطل نابود شوی وي (او تالا ترغه شوی وي).

او خاص تاسو ته (ای کفارو!) د هغو ویناوو څخه افسوس دی کومې چې تاسو (د الله ﷻ په

هکله) بیانوي (چې دنیا یې عبث پیدا کړې ده).

(۱) حاشیه الشیخ زاده علی تفسیر البیضاوي ج ۳ ص ۲۴۲: المحرر الوجیز ج ۱۱ ص ۱۲۶: التفسیر الکبیر ج ۲۲ ص ۱۴۶

ارتباط او د مطلب خلاصه

په دې ایتونو کېنې هغه اشتباه رده شوې ده د کومې د کبله چې پخواني کفار قومونه هلاک شوي ده، هغه دا چې د دنیا ژوند لهو او لعب دی او په انجام کېنې کوم حساب کتاب او تصفیه نه لري نو حاصل یې داسې راڅپړي چې:

ای پیغمبره! د کفارو اشتباه رده کړه او لاندې مطالب ورباندې قرائت کړه چې:

۱- مونږ اسمان او ځمکه او څه چې د دغو دواړو تر منځ موجودیت لري په داسې شان سره نه دي پیدا کړي چې مونږ ورباندې لوبې کوونکي یاستو او د ساتېری او مشغولتیا څخه په غیر پکېنې بل مطلب نه وي، بلکې دا پیدا کول د حکمت په بنیاد ولاړ دي.

۲- که بالفرض المحال مونږ اراده کړې وی چې د خپل اقدس ذات دپاره څه لوبه او څه مشغولتیا جوړه کړو چې محض ساتېری مو پکېنې په نظر کېنې وی او بس، او یا بالفرض المحال که دغه کار زموږ سره مناسب وی نو دا کار به مو د خپله ځانه سره کړې وی، نه به مو اسمانونه پیدا کړي وی او نه ځمکې او بالاخره نه هغه شیان کوم چې د دواړو تر منځ موجودیت لري. یا په بل عبارت: که مونږ د لوبو او مشغولتیا کوونکي وی نو دغسې به مو کړي وی لکه چې وړاندې تېر شوه، نو دنیا به مو د حق او د باطل د ټکر میدان نه وی جوړه کړې او نه به مو د دغې مبارزې د تصفیه کولو دپاره د قیامت ورځ ټاکلې وی.

۳- نو خبره دغسې نه ده لکه چې کفار خیال کوي بلکې خبره دا ده چې دنیا د حق او د باطل د جنگ میدان ده، نو:

الف: په دغې معرکه کېنې مونږ حق په باطل باندې ورولو او د باطل ماغزه ورباندې وباسو، یا په بل عبارت: باطل د څه وخته پورې د حق سره مقابله کوي خو په نتیجه کېنې باطل نابودېږي او مضمحل (تالا ترغه) کېږي.

ب: ای پیغمبره! کفارو ته زموږ د پلوه ووايه چې: تاسو ته افسوس او حسرت دی البته د هغو خیالاتو د کبله کوم چې تاسو یې بیانوي او هم ورباندې اعتماد کوئ.

نو څه لري نه ده چې تاسو هم د پخوانیو کفارو په شان یوه ورځ د ﴿يَتَوَلَّوْا إِنَّا كُنَّا ظَالِمِينَ﴾ په کلماتو باندې اوازونه پورته کړئ.

توضیحات

۱- مونږ - لله - الْحَمْدُ وَالْمِنَّةُ - د [الأنعام: ۳۲] ایت لاندې د لهو او لعب معناوې شرحه کړي دي چې بیا شرحه کولو ته یې څه اړتیا نه گورو.

۲- د ﴿لَوْ أَرَدْنَا أَنْ نَتَّخِذَ لَهْوًا﴾ الآية، اکثر و علماوو کرامو په هغه مضمون باندې تفسیر کړی دی په کوم باندې چې په راتلونکي [۲۶] ایت کېنې صراحت شوی دی چې الله ﷻ د ولایت څخه پاک

او منزله دی^۱، او ځینو نورو په نورو ډولونو باندې تفسیر کړی دی^۲. مگر کوم مضمون چې مونږ ته په دې مقام کېنې بهتر برېښي او د متصل ایت ﴿بَلْ نَقْذِفُ بِالْحَقِّ﴾ الآية، سره په ډېره ښه توګه پیوند نیسي هغه ته د مطلب په خلاصه کېنې اشاره شوې ده او څه زیات وضاحت یې دا دی چې:

که بالفرض المحال مونږ د خپل ځان دپاره څه د لوبو او مشغولتیا صحنه جوړولی نو څه اړتیا نه وه چې اسمان او ځمکه او هم انسانان مو پیدا کړي وی، او داسې مخلوقات مو پکښې خواره واره کړي وی چې د نیکو او بدو دواړو استعدادونو درلودونکي وی، او همدارنګه دې ته هم څه ضرورت نه وه چې مونږ جنت او دوزخ پیدا کول او د حساباتو د تصفیه کولو دپاره مو د قیامت ورځ قانموله، او دنیا مو د حق او باطل د جنگ میدان جوړوله.

که دغه کار مونږ کولی نو د خپل اقدس ذات سره به مو د لېو او لعب سامان آلات پیدا کړي وی او دنیا به مو نه وی پیدا کړې، خو دغه ډول کار نه د حکمت غوښتنه ده او نه زمونږ سره څه مناسبت لري.

د درېو لغاتو معناوې

۳- په ﴿بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ﴾ کېنې د درېو لغاتو معناوې ولولئ:

الف: د ﴿نَقْذِفُ﴾ کلمه د "قَذَفَ" - لکه "ضَرَبَ" - څخه اشتقاقه شوې ده چې په قوت سره د یوه شي د ویشتلو دپاره وضعه شوې ده^(۱).

ب: د "يَدْمَغُهُ" کلمه د "دَمَغَ" - لکه "ضَرَبَ" - څخه اخستله شوې ده چې د سر د کوپړۍ ماتولو ته ویل کېږي آن چې ماغزه ترې تیت پرک شي^(۲).

ج: د ﴿زَاهِقٌ﴾ کلمې د "زَهْوَقَ" - لکه "قَتُولَ" - څخه اشتقاقه موندلې دی چې د اضمحلال (تلا ترغه) کېدلو معنی ورکوي^(۳).

نو حاصل یې داسې راڅرګړي چې: مونږ دنیا د لوبغاړو د لوبو میدان نه دی ګرځولی بلکې د حق او باطل د جنگ میدان مو جوړ کړی دی، چې حق په باطل باندې په شدت سره ورولو او د باطل کوپړۍ پرې ورماتوو او ماغزه یې پرې وباسو چې زمونږ په همدغه عمل سره باطل د منځه ځي او تلا ترغه ګرځي ته به وایې چې هیڅ موجودیت یې نه درلود.

(۱) تفسیر الطبري ج ۱ ص ۱۰: تفسیر القرطبي ج ۱ ص ۲۷۶: تفسیر البغوي ج ۳ ص ۲۴۰

(۲) في ظلال القرآن ج ۴ ص ۲۳۷

(۳) لسان العرب ج ۹ ص ۲۷۷

(۴) لسان العرب ج ۹ ص ۴۲۴

(۵) لسان العرب ج ۱۰ ص ۱۴۷

﴿وَلَهُ مَنْ فِي السَّمَوَاتِ وَالْأَرْضِ وَمَنْ عِنْدَهُ لَا يَسْتَكْبِرُونَ عَنْ عِبَادَتِهِ وَلَا يَسْتَخْسِرُونَ﴾ ۱۱ ﴿يُسَبِّحُونَ اللَّيْلَ وَالنَّهَارَ لَا يَفْتُرُونَ﴾ ۱۲ ﴿

[۱۹] او خاص الله ﷻ ته هغه څوک دی کوم چې په اسمانونو کېنې دي او (کوم چې) په ځمکو کېنې دي (ټول یې ملکیت دی).
او هغه څوک چې د ده ﷻ په نزد دي (او د پرېستو څخه عبارت دي) د ده ﷻ د عبادت څخه سرکشي (تکبر) نه کوي او نه (یې د عبادت څخه) ستومانه کېږي.
[۲۰] همدوی (پرېستي) شپه او ورځ (د دائم دپاره الله ﷻ ته) په داسې حال کېنې د پاکۍ او تنزیه نسبت کوي چې نه سستېږي.

ارتباط او د مطلب خلاصه

کوم مضمون ته چې په وړاندېنيو ایتونو کېنې اشاره شوې وه چې الله ﷻ دنیا عبثه نه ده پیدا کړې د هغه مضمون څه دلایل په دې ایتونو کېنې نازل شوي دي نو حاصل یې داسې راخېږي:
ای پیغمبره! الله ﷻ دنیا عبثه او بې حکمته نه ده پیدا کړې لکه چې کفار خیال کوي، ځکه چې:
۱- هر څوک چې په اسمانونو کېنې دي او هر څوک چې په ځمکو کېنې دي دوی ټول د الله ﷻ ملکیت او عبادت کوونکي دي، حتی چې د کفارو بدنونه هم بلا اختیاره د ده ﷻ په عبادت کېنې مشغول دي، خو دوی د اختیاري عبادت څخه غاړې غړوي، نو ایا خپل رب ﷻ ته بندگي کول عبث او بې حکمته کار دی؟

۲- هغه څوک چې د الله ﷻ په نزد منزلت لري چې د پرېستو څخه عبارت دي هغوی د الله ﷻ د عبادت څخه نه سرکشي کوي او نه ترې خپل ځانونه لوړ او پورته گڼي بلکې د همېشه دپاره یې په تواضع سره په عبادت کېنې مشغول دي او نه ستومانه کېږي، ایا دغه کارونه عبثیات دي؟
۳- بلکې دوی د همېشه دپاره د خپل رب ﷻ تسبیحات وايي چې هیڅ سستي ورباندې نه ورځي، ایا د خپل رب ﷻ تسبیحات ویل عبثیات گڼلی شي؟

توضیحات

۱- د ﴿وَلَهُ مَنْ فِي السَّمَوَاتِ وَالْأَرْضِ﴾ په ارتباط مونږ دومره پوهېږو چې دلته پرېستي، انسانان او هم پیریان موجودیت لري، اما زمونږ پوهه په همدغو درېواړو ډلو کېنې د حصر په توگه نه ده څه لرې نه ده چې الله ﷻ دلته نور د عقل خاوندان هم پیدا کړي وي خو مونږ به ورباندې علم نه لرو^(۱).

د پرېستو تسبیح او زمونږ تنفس

۲- یوه ورځې د کعب الاحبار علیه السلام څخه چا پوښتنه وکړه چې: ایا د خبرو په کولو سره او یا د یوه

(۱) فی ظلال القرآن ج ۴ ص ۲۳۷۲

رسالت په رسولو سره د پرېستو تسبيحات نه قطع کړې چې الله ﷻ د دوی په هکله فرمايلي دي چې: ﴿يُسَبِّحُونَ اللَّيْلَ وَالنَّهَارَ لَا يَفْتُرُونَ﴾ پرېستې شپه او ورځ (ټول اوقات) تسبيحات وايي او نه سستېږي؟ نوموړي تابعي عليه الرحمه جواب ورکړ چې د پرېستو تسبيحات داسې مثال لري لکه زمونږ تنفس^(۱) چې نه ترې د يو کار په کولو باندې غافلېږو او نه پرې د خبرو کول يا اوده کېدل څه اثر اچوي.

سوال جواب

۳- که څوک وايي چې: ايا د دغه ايت شريف څخه نه فهمېږي چې پرېستې د بنياد څخه بهترې دي، لکه چې ځينو مفسرينو کرامو ترې همدغه افضليت فهم کړی دی^(۲)؟

زمونږ وايو: که څه هم پرېستې دوامداره د الله ﷻ په تسبيحاتو باندې مشغولې دي او هيڅ وخت ترې نه غافلېږي، مگر عدم غفلت يې اختياري نه دی بلکې طبعي شی دی لکه چې زمونږ دپاره تنفس طبعي دی، نو ځکه دا ايت چې بحث پکښې روان دی د پرېستو په افضليت باندې دلالت نه کوي.

﴿أَمِ اتَّخَذُوا إِلَهًا مِّنْ الْأَرْضِ هُمْ يُنْشِرُونَ﴾ ۱۱ ﴿لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا

فَسُبْحَنَّ اللَّهَ رَبَّ الْعَرْشِ عَمَّا يَصِفُونَ﴾ ۱۲ ﴿لَا يُسْأَلُ عَمَّا يَفْعَلُ وَهُمْ يُسْأَلُونَ﴾ ۱۳

[۲۱] ايا مشرکانو د ځمکې څخه معبودان نيولي دي چې دوی د قبرونو څخه مړي راپورته کوي (بې روحه شيانو ته روح ورکوي)؟

[۲۲] که چرته (بالفرض المحال) په دواړو (ځمکو او اسمانونو) کښې د الله ﷻ څخه په غير (نور په حقه) معبودان (يا کوم يو په حقه معبود) موجود وي، نو ضرور به (ځمکې او اسمانونه) دواړه فاسد شوي وي (او نظام به يې خراب شوی وي).

نو الله ﷻ ته چې د (لوی) عرش خاوند دی د هغه څه څخه پاکي ده چې مشرکان يې بيانوي.

[۲۳] د الله ﷻ څخه د هغه شي پوښتنه نه شي کېدلی کوم چې پخپله يې کوي، او بندگان چې دي (د الله ﷻ د پلوه) ترې تپوس کول کېږي.

ارتباط او د مطلب خلاصه

د وړاندېنيو ايتونو مضمون دا وه چې په اسمانونو او په ځمکو کښې هر څوک د الله ﷻ مملوک او مخلوق دی او پرېستې يې دوامداره تسبيحات وايي. په دې ايتونو کښې همدغه مضمون تعقيب شوی دی چې د مخلوقاتو څخه هيڅوک د الوهيت لياقت نه لري. نو حاصل يې داسې راخېږي:

ای پیغمبره! مشرکانو ته د شرکي عقیدې د ابطال دپاره لاندې دلايل واوروه:

۱- ايا مشرکانو د ځمکې څخه داسې شيان په الوهيت سره نيولي دي چې د قبرونو څخه مړي هم راپورته کولی شي؟ ايا د دوی معبودان په ځمکه کښې نه منحل کېږي؟

(۱) تفسیر ابن کثیر ج ۳ ص ۱۷۵: الدر المنثور ج ۵ ص ۶۲۱

(۲) التفسیر الکبیر ج ۲۲ ص ۱۴۸

ایا هغه څوک چې پخپله مړ کېدونکی وي په حقيقي معناوو کېنې معبود گرځېدلی شي؟
بلاخره: ایا د دوی معبودان کوم شي ته روح وربښلی شي؟

۲- که بالفرض المحال یوازې په ځمکه کېنې نه بلکې که چرته په ځمکې او اسمان دواړو کېنې د الله ﷻ څخه پرته په حقه معبودانو موجودیت درلودی او تصرف یې هم کولی شوی نو د دواړو نظام به خراب شوی وی او یو به هم په هغه نظام باندې باقي نه وی پاتې شوی په کوم باندې چې د خلقت څخه نیولې آن تر نن ورځې پورې ملیاردونه-میلیاردونه کلونه جاري دی، ضرور به د متعددو معبودانو ترمنځ اختلاف واقع شوی وی، یوه به په یوه ډول نظام چلول غوښتی او بل به په بل ډول نظام خوښولی نو په نتیجه کېنې به موجوده نظام د منځه تللی وی.

لنډه دا چې د ځمکو او اسمانونو د نظام بقاء په دې دلالت کوي چې د الله ﷻ څخه په غیر نه بل څوک حقیقتاً معبود شته او نه بل د ازلي ارادې خاوند موجودیت لري.

نو الله ﷻ ته چې د اسمانونو او ځمکو لا څه چې د عرش عظیم رب دی، د هغو کفریاتو او شرکیاتو څخه پاکي ده کوم چې مشرکان یې بلا دلیل بیانوي او د خولو څخه یې راوباسي.

۳- نو د همدې کبله چې د الله ﷻ سره شریک نشته د ده ﷻ څخه پوښتنه نه کېږي چې دا دې ولې وکړه؟ او دا دې ولې ونه کړه؟

که بالفرض المحال شریک یې درلودی نو ضرور به ترې پوښتنې هم صورت نیولی وی او ضرور به د سوال جواب سلسله په جنگ او جگړه باندې ختمه شوې وی، او نظام به د منځه تللی وی، ځکه چې په دغې فرضیه کېنې خو به شریک یا شریکان هم د قدرت خاوندان وي.

هو! د باطلو معبودانو په شمول ټول مخلوقات د الله ﷻ د پلوه د پوښتنې او استنطاق لاندې واقع کېدلی شي چې دا دې ولې کړي دي؟ او دا دې ولې نه دي کړي؟ نو څرنگه دوی کامل قدرت نه لري نو د سوال جواب څخه جگړه هم نه جوړېږي.

توضیحات

۱- په ﴿أَمِ اتَّخَذُوا إِلَهًا مِّنَ الْأَرْضِ هُمْ يُنْشِرُونَ﴾ کېنې لاندې اشتباهګانې صورت نیولی شي:
الف: یوه دا چې د مشرکانو د باطلو معبودانو معبودیت خو مطلقاً منکر او بد کار دی، برابره خبره ده چې په ځمکه کېنې موقعیت ولري او که په اسمان کېنې. نو پوښتنه دا ده چې: د ﴿مِنَ الْأَرْضِ﴾ کلمې په نزول کېنې څه حکمت دی؟

د دې اشتباه د جوابولو په هکله علماوو کرامو لیکلي دي چې دغه کلمه د دې دپاره نازله شوې ده چې د باطلو معبودانو حقیر نوعیت تشخیص شي، چې د ډبرو او نورو ځمکني شیانو څخه جوړ کړی شوي دي، او په هیڅ وجه پکېنې د معبودیت لیاقت نشته^{۱۱}، (تخصیص پکېنې مطلب نه دی).

^{۱۱} تفسیر الفاسي ج ۱۱ ص ۲۴۱: روح المعاني ج ۱۷ ص ۲۲

د ذکر شوي تشخیص نظیر په هغه سوال جواب کښې نغښتی دی کوم چې نبي کریم ﷺ په یوه اوږده حدیث کښې د یوې وینځې سره کړی وه. هغه دا چې:

نبي کریم ﷺ: «أَيْنَ اللَّهِ؟» الله ﷻ چرته دی؟

وینځه: «فِي السَّمَاءِ» الله ﷻ په اسمان کښې دی.

نبي کریم ﷺ: «مَنْ أَنَا؟» زه څوک یم؟

وینځه: «أَنْتَ رَسُولُ اللَّهِ» ته د الله ﷻ را استولی شوی بنده یې.

بیا نبي کریم ﷺ د وینځي مالک (باداڼ) مخاطب کړ چې: «أَعْتَقَهَا فَإِنَّهَا مُؤْمِنَةٌ»^(۱) یعنې ازاده یې کړه ځکه چې یقیناً دا وینځه ایمانداره ده (کفار وړباندې خلاصیږي).

لنډه دا چې نبي کریم ﷺ د نوموړې وینځې د وینا څخه په «فِي السَّمَاءِ» باندې دلیل ونيوه چې دا د بوتانو څخه بېزاره ده چې د ځمکې د جنس څخه جوړ شوي دي او همدلته موقعیت لري، که نه نو الله ﷻ خولا مکان دی او په علم او قدرت سره یې په ټولو مکانونو او ټولو مکانیاتو باندې احاطه کړې ده چې نه مکان ته احتیاج دی او مکانیاتو ته.

ب: بله دا چې په ایت شریف کښې بوت پرستي په دې باندې هم رده شوې ده چې: ایا ځمکني باطل معبودان (بوتان) کولی شي چې د قبرونو څخه مړي ژوندي راپورته کړي؟ کله چې دا کار نه شي کولی نو د معبودیت لیاقت او استحقاق هم نه لري حال دا چې الله ﷻ د مشرکانو د خولو څخه حکایت کوي چې ﴿مَنْ يُخَيِّ الْعِظَمَ وَهِيَ رَمِيمٌ﴾ [یس: ۷۸] یعنې هغه به څوک وي چې وراسته هډوکي بېرته راژوندي کړي، نو پوښتنه دا ده چې: ایا په دوی باندې ذکر شوی تردیدي الزام لگېدلی شي چې دوی ترې بالکل انکار کوي؟

مونږ وایو چې:

اول: د دې اشتباه د جوابولو دپاره ځینو علماوو کرامو لیکلي دي^(۲) چې د مړو ژوندي کول د الوهیت لازم صفت دی نو اگر که مشرکان وړباندې معتقد نه وه خو ادعاء داسې وکړل شوه لکه چې دوی وړباندې معتقد وي، او بیا ورته ذکر شوی رد د الزام په توګه متوجه کړی شوی دی.

دوهم: مګر مونږ ته په جواب کښې دا هم بده نه برېښي چې په مشرکانو کښې به یوې داسې ډلې هم موجودیت درلود چې د قدرت څخه به یې انکار نه کاوه بلکې دوی به ویل چې الله ﷻ د مړو د بیا ژوندي کولو قدرت لري خو د دې قدرت څخه کار نه اخلي او مړي نه راژوندي کوي، لکه چې الله ﷻ د دوی څخه حکایت کوي چې: ﴿وَأَقْسَمُوا بِاللَّهِ جَهْدَ أَيْمَنِهِمْ لَا يَبْعَثُ اللَّهُ مَنْ يَمُوتُ﴾ [النحل: ۳۸] یعنې مشرکان په الله ﷻ باندې سوګندونه کوي کلک سوګندونه چې الله ﷻ به هغه څوک د قبرونو څخه راپورته نه کړي کوم چې مړه شوي دي اگر که قدرت وړباندې لري.

(۱) صحیح مسلم ج ۱ ص ۲۰۴

(۲) تفسیر ابي السعود ج ۶ ص ۶۱

نو په دې تقدیر به د دې الزام حاصل داسې راوڅرځي چې: ایا مشرکان په خپلو ځمکنیو باطلو معبودانو باندې دا عقیده کولی شي چې دوی د مړو په راژوندي کولو باندې توان لري، لکه چې په الله ﷻ باندې همدغه عقیده لري، خو د تعمیل څخه یې انکار کوي.

درېم: په دې باندې علاوه په جواب کښې دا خبره هم احتمال لري چې: د ﴿يُنشِرُونَ﴾ کلمه د هغه «إِنشَار» لکه «إِكْرَام» څخه اشتقاقه شوې وي کوم چې د ژوندي کولو معنی ورکوي برابره خبره ده چې پخواني مړه شوي وي لکه چې د قیامت په ورځ به د قبرونو څخه راپورته کېږي او یا یوه بې روحه شي ته روح ورکړی شي.

نو په دې اعتبار باندې یې باید حاصل یې داسې واخستلی شي: مشرکانو چې کوم ځمکني معبودان نیولي دي، ایا دوی څه شي ته روح ورکولی شي؟ ایا دوی په یوه ماشي کښې روح اچولی شي؟ لکه چې الله ﷻ ټوله دنیا ژوندۍ کړې ده، او دوی ټول پرې اعتراف هم کوي.

برهان التمانع

۲- په ﴿لَوْ كَانَ فِيهِمَا آلَ اللَّهِ لَفَسَدَتَا﴾ کښې الله ﷻ د خپل وحدانیت یوه عقلي دلیل ته اشاره کړې ده چې په ډېرو وجیزو کلماتو کښې نازل شوی دی، خو علماوو کرامو پکښې ډېر اوږده بحثونه کړي دي^(۱)، چې په همدغو وجیزو کلماتو کښې د ټولو بحثونو دپاره استعداد شته او د عاقلانو د ټولو طبقاتو مراعات پکښې ساتلی شوی دی، یا په بل عبارت که څوک غواړي چې خپل بحث پکښې هرڅومره اوږد کړي پکښې اوږدولی یې شي، او که څوک غواړي چې په لنډ مطلب باندې اکتفاء وکړي نو هم خپل مطلب لاس ته وروړلی شي او هیڅ اشکال پکښې نه پاتې کېږي، نو هرڅوک ترې د خپل ذهني استعداد په اندازه گټه پورته کولی شي.

که څوک د اوږدو بحثونو شوق لري نو هیله ده چې اوږدو کتابونو ته مراجعه وکړي خو مونږ په دې مقام کښې د تفسیر هغه طریقه غوره کوو کومه چې عام الفهمه ده او څه دقیقو علومو ته ضرورت نه لري نو حاصل یې داسې اخلو چې:

که بالفرض په ځمکو او اسمانونو کښې د الله ﷻ څخه په غیر نورو په حقه معبودانو موجودیت درلودی نو دوی به ضرور تصرف کوونکي او پیدا کوونکي وی، که داسې نه وي نو په حقه معبودان به نه وی، او کله چې دوی تصرف کوونکي وی نو ضرور به د ځمکو او اسمانونو نظام خراب شوی وي چې هر یوه به د خپلې ارادې مطابق پیدا کول او تصرف کولی چې د یوه تصرف به د بل د تصرف مناقض واقع کېدلی او په جنگ او جگړه باندې به یې خاتمه موندلی او پوره واضحه ده چې په دغه وخت کښې به دغه موجوده نظام چې د یوه خالق څخه نمایندګي کوي د منځه تللی وي او په خپل حال به نه وي پاتې شوی، نو کله چې دا نظام باقي پاتې دی معلومه شوه چې د الله ﷻ څخه په غیر نور په حقه معبودان بالکل موجودیت نه لري.

(۱) روح المعاني ج ۱۷ ص ۲۳: التفسیر الكبير ج ۲۲ ص ۱۵۰: تفسیر القاسمي ج ۱۱ ص ۲۴۲: شرح المقاصد ج ۲ ص ۶۲

ذکر شوی مضمون د نورو ایتونو څخه هم فهمېږي، لاندې مثالونه یې ولولئ:

الف: الله ﷻ فرمایي چې: ﴿قُلْ لَوْ كَانَ مَعَهُ ءَالِهَةٌ كَمَا يَقُولُونَ إِذَا لَأَبْتَغُوا إِلَىٰ ذِي الْعَرْشِ سَبِيلًا﴾ [الإسراء: ۴۲]، د دې ایت لاندې مونږ د الله ﷻ په توفیق لیکلي دي چې ځینې علماء کرام یې داسې معنی کوي چې: ای پیغمبره! مشرکانو ته ووايه که بالفرض المحال د الله ﷻ سره نور په حقه معبودان وی لکه چې دوی یې وایي نو په دغه وخت کښې به ضرور دغو معبودانو د عرش العظیم خاوند ته د جنگ لاره خپله کړې وی، (ضرور به جگړه واقع شوې وی او په نتیجه کښې به نظام گډوډ شوی وی).

ب: الله ﷻ فرمایلي دي چې: ﴿وَمَا كَانَ مَعَهُ مِنْ إِلَهٍ إِذَا لَذَهَبَ كُلُّ إِلَهٍ بِمَا خَلَقَ وَلَعَلَّ بَعْضُهُمْ عَلَىٰ بَعْضٍ﴾ [المؤمنون: ۹۱] یعنې او د الله ﷻ سره بل په حقه معبود نشته که بالفرض المحال بل معبود یا نور معبودان ورسره وی نو په دغه وخت کښې به هر یوه معبود هغه شی وړی (جدا) کړی وی کوم یې چې پیدا کړې وی (د هر یوه معبود مخلوق به د بل معبود د مخلوق څخه بېل وی او خلط ملط به نه وي). او همدارنگه به ځینو معبودانو په ځینو نورو باندې اوچتوالی او غلبه غوښتی. نو په نتیجه کښې به مغلوب معبود د الوهیت څخه وتلی وي، او که دواړه سمسکي پاتې شوې وی نو دواړه به د الوهیت څخه وتلي وي، ځکه چې په دې صورت کښې به یوه هم د مطلقې غلبې خاوند نه وي جوړ شوی او حقیقي (په حقه) معبود هغه څوک کېدلی شي چې د مطلقې غلبې خاوند وي، او بالکل مثل او سیال ونه لري.

سوال جواب

۳- که څوک وایي چې: په ﴿لَوْ كَانَ فِيهِمَا ءَالِهَةٌ إِلَّا اللَّهُ لَفَسَدَتَا﴾ کښې د متعددو باطلو معبودانو د بطلان برهان بیان شوی چې د ﴿ءَالِهَةٌ﴾ کلمه جمعه ده او د جمعې افراد اقلأ باید درې وي، نو پوښتنه دا ده چې: د یوه باطل معبود او یا د دوه وو باطلو معبودانو د ابطال برهان څه شی دی؟

مونږ وایو چې: په ایت شریف کښې دوه مطلبونه مرموز دي:

الف: یو دا چې د حقو معبودانو تعدد نشته برابره خبره ده چې تعدد په یوه معبود سره وي یا په دوه وو سره او یا په درېوو او ډېرو سره وي، خو الله ﷻ د درېوو او یا ډېرو د تعدد په ابطال باندې ځکه صراحت وکړ چې د مشرکانو معبودان په یوه یا دوه وو کښې منحصر نه وه بلکې متعدد وه.

یا په بل عبارت: که بالفرض المحال تعدد واقعیت درلودی نو بیا به په یوه یا دوه وو کښې منحصر نه وی او په غیر انحصار سره به متعدد وی.

ب: بل دا چې حق معبود یکي یو دی چې په هیڅ وجه شریک نه لري، او همدغه په حقه معبود بل څوک نه دی فقط الله ﷻ دی او بس.

یو نحوي تحلیل

۴- علماء کرام وایي چې په ﴿ءَالِهَةٌ إِلَّا اللَّهُ﴾ کښې د "إلا" کلمه د استثناء دپاره نه ده بلکې د

تفسیر: د کلمې معنی ورکوي چې د ﴿إِلَهَةٌ﴾ دپاره صفت واقع شوې ده، خو څرنگه چې نوموړې د "إِلَه" کلمه حرف ده او حروف د اعراب قابلیت نه لري (که نه نو د خپل موصوف په شان به یې د رفعې (پهین) تحمل کړی وي)، نو رفعه یې په ما بعد باندې جاري شوه چې د ﴿إِلَهُ﴾ مبارکه کلمه ده، د زیات تفصیل دپاره دې اوږدو کتابونو ته مراجعه وکړی شي^(۱).

یوه پوښتنه او د هغې جواب

۵- که څوک وایي چې: د ﴿لَا يُسْئَلُ عَمَّا يَفْعَلُ﴾ معنی دا ده چې: الله ﷻ په هیڅ وجه مسؤل نه واقع کېږي، حال دا چې الله ﷻ د کفارو د خولې څخه حکایت کوي چې: ﴿رَبِّ لِمَ حَشَرْتَنِيْ اَعْمٰی﴾ [طه: ۱۲۵] یعنې د قیامت په ورځ به کافران رانده راپورته شي نو د الله ﷻ څخه به پوښتنه وکړي چې: ای زما ربه! زه دې نن ورځ د قبر څخه ولې روند راپورته کړم حال دا چې زه خو به دنیا کښې بینا وم؟ مونږ وایو چې: د وړاندې او بهرته (سیاق، سباق) په اعتبار سره په دې مقام کښې هغه پوښتنه د الله ﷻ څخه نفې شوې ده کومه چې د اعتراض او ملامته کولو په توګه صورت نیسي ځکه چې د ده ﷻ هر یوکار او هر یو تصرف په خپل ملکیت کښې دی او هر یو د حکمت څخه ډک دی چې د ګوتې د ایښودلو ځای پکښې نشته. اما د "سُورَةُ طه" په ایت کښې د خپل ځان د پوه کولو په غرض سوال مطلب دی چې د دې ایت سره څه منافات نه لري.

﴿أَمْ آتَّخِذُوا مِنْ دُونِهِ ءَالِهَةً قُلْ هَاتُوا بُرْهَانَكُمْ هَذَا ذِكْرٌ مِنْ مَّعِيَ وَذِكْرٌ مِنْ قَبْلِيْ بَلْ أَكْثَرُهُمْ لَا يَعْلَمُونَ الْحَقَّ فَهُمْ مُّعْرِضُونَ ﴿٢٤﴾ وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِيْ إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ ﴿٢٥﴾﴾

[۲۴] ایا مشرکان د الله ﷻ څخه په غیر (نور شیان) معبودان نیسي (جوړوي)؟

نه ورته ووايه چې: (د دغو معبودانو په اثبات باندې) خپل برهان راوړئ، (که نه نو تاسو دروغمن یاست). دغه (اسماني وحې) د هغه چا پند (او د توحید نقلي برهان) دی کوم چې زما سره دي (زما پیروان دي) او د هغه چا پند (او د توحید نقلي برهان) دی کوم چې زما څخه وړاندې تېر شوي دي (د نورو پیغمبرانو پیروان وه).

(نو ایا ستاسو سره د شرک د اثبات دپاره څه وحې شته؟) بلکې د دوی اکثریت حق نه پېژني نو دوی (بلا دلیل تری) اعراض کوونکي دي.

[۲۵] او (ای پیغمبره!) مونږ ستا څخه مخکښې هیڅ پیغمبر نه دی لېږلی مګر وحې به مو ورته کوله چې یقیناً شان دا دی چې (په حقه) معبود نشته مګر همدا زه یم، نو خاص زما عبادت وکړئ (او په همدې باندې کلک اوسی).

(۱) تفسیر القرطبي ج ۱ ص ۲۷۹؛ تفسیر الکشاف ج ۲ ص ۱۱۰

ارتباطونه

- ۱- په وړاندېنيو ایتونو کېنې د باطلو معبودانو د ابطال دپاره عقلي دلیل ته اشاره شوې ده، او په دې ایتونو کېنې د همدغه مطلب نقلي برهان ته اشاره کېږي.
- ۲- هلته الله ﷻ په خپل وحدانیت باندې یو قطعي دلیل اقامه کړی وه او دلته د مشرکانو څخه غوښتل شوي دي چې تاسو په خپلو شرکیاتو باندې کوم عقلي یا نقلي دلیل اقامه کړئ.
- ۳- هلته د هغو باطلو معبودانو موجودیت ابطال شوی وه کوم چې د الله ﷻ سره سیال او سمسکي وي، او دلته د هغو باطلو معبودانو ابطال ته اشاره کېږي کوم چې د الله ﷻ سره سمسکي نه وي خو په شفاعت او نورو شیانو کېنې ورته (د مشرکانو په خیال) رجوع کېدلی شي، نو حاصل یې داسې راڅیږي:

د مطلب خلاصه

- ای پیغمبره! د وحدانیت د اثبات څخه وروسته اوس په خپل امت باندې لاندې مطالب قرائت کړه:
- ۱- ایا د ذکر شوي قطعي برهان څخه وروسته هم مشرکان د الله ﷻ څخه په غیر نور معبودان نیسي او د عبادت مستحق یې گڼي؟ نو دوی ته لاندې سوالونه متوجه کړه چې:

الف: ما خو د خپل رب ﷻ په وحدانیت باندې عقلي قاطع برهان تېر کړ، نو کله چې تاسو په خپل دریځ باندې کلک ولاړ یاست، تاسو هم په خپل دریځ باندې کوم برهان او قاطع عقلي دلیل راوړئ، چې ستاسو د باطلو معبودانو حقیقت او واقعیت په اثبات ورسوي.

ب: دغه وحې چې ماته شوې ده د هغه چا دپاره پند او نصیحت دی کوم چې زما سره دي او زما پیروان دي، دوی ته د نقلي دلیل او برهان په حیث کفایت کوي.

همدارنگه دغه وحې چې پخوانیو پیغمبرانو ته شوې وه د هغه چا دپاره پند او نصیحت وه کوم چې زما څخه وړاندې تېر شوي دي، او ټولو ترې د نقلي برهان په حیث کار اخست.

نو تاسو هم په خپلو شرکیاتو باندې کوم نقلي دلیل تېر کړئ چې د الله ﷻ سره نور باطل معبودان شته دي چې د دنیا په نظام کېنې ورسره سمسکي دي. او یا اقلأ دا په کوم نقلي دلیل سره په اثبات ورسوئ چې الله ﷻ ستاسو بوتانو ته د شفاعت کولو څه اختیار ورکړی دی؟
 - ۲- ای پیغمبره! د مشرکانو سره هیڅ دلیل او برهان نشته او اکثریت یې ښه پوهېږي چې الله ﷻ واحد لا شریک دی او په هیڅ وجه شریک نه لري، خو دوی د همدغه حق څخه عناداً اعراض کوي او مخونه ترې اړوي، او نور اقلیت بیا د دوی ږوند تقلید کوي او په پټو سترگو ورپسې ځغلي.
 - ۳- ای پیغمبره! مونږ خو ستا څخه وړاندې هیڅ پیغمبر نه دی لېږلی مگر وحې مو ورته کړې ده چې یقیناً شان دا دی چې په حقه معبود نشته مگر همدا زه یم نو خاص زما عبادت کوئ او بس.
- نو د همدې کبله ستا غوندې تېر شوي پیغمبران هم ټول موحدین وه او توحید ته یې دعوت چلاوه، خو چا چې د هغوی دعوت قبول نه کړ نو د ډېر بد انجام سره مخامخ شوه، په همدې بنیاد ته

هم د خپل وخت کفارو ته د توحيد دعوت چلوه او نتيجه يې مونږ ته سپاره څنگه چې ورسره مناسب دي مفسرې چال چلند به ورسره وکړو.

وَقَالُوا آتَيْنَاكَ الرَّحْمَنُ وَلَدًا سُبْحَنَهُ ۚ بَلْ عِبَادٌ مُّكْرَمُونَ ﴿٢٦﴾ لَا يَسْبِقُونَهُ بِالْقَوْلِ وَهُمْ بِأَمْرِهِ يَعْمَلُونَ ﴿٢٧﴾ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يَشْفَعُونَ إِلَّا لِمَ ارْتَضَىٰ وَهُمْ مِنَ خَشْيَتِهِ مُشْفِقُونَ ﴿٢٨﴾ وَمَنْ يَقُلْ مِنْهُمْ إِنِّي إِلَهٌ مِنْ دُونِهِ فَذَلِكَ نَجْزِيهِ جَهَنَّمَ ۚ كَذَلِكَ نَجْزِي الظَّالِمِينَ ﴿٢٩﴾

[۲۶] او (مشرکان) وايي چې: ډېر مهربان الله ﷻ ولد نيولی دی (او پرېستې بنات الله دي).
(دغسې نه ده لکه چې دوی يې وايي بلکې) الله ﷻ ته (د ولد نيولو څخه) پاکي ده، (او) بلکې پرېستې (د الله ﷻ دپاره) عزتمند بندگان دي (او بس، اولادونه يې نه دي).
[۲۷] پرېستې د الله ﷻ څخه په هيڅ خبره کښې وړاندېوالی نه کوي او (هم) دوی د ده ﷻ امر عملي کوي (او هيڅ ډيل پکښې نه کوي).
[۲۸] الله ﷻ په هغه څه باندې پوهېږي چې د پرېستو په وړاندې (راتلونکي) وي، او په هغه څه باندې (هم پوهېږي) چې د دوی په وروسته (پاتې کېږي، خو پرېستې د الله ﷻ په يوه شي باندې هم احاطه نه لري).
او (همدارنگه د الله ﷻ په حضور کښې) پرېستې (د هينچا دپاره) شفاعت نه کوي مگر د هغه چا دپاره چې الله ﷻ ترې راضي وي (او کلمه طيبه يې ويلي وي).
او (په دې باندې علاوه) پرېستې د الله ﷻ د ډاره (او هيسته په خپلو ځانونو باندې) وېرېږي (چې چرته په عذاب باندې اخته نه شي).
[۲۹] او د پرېستو څخه چې هر چا وويلې چې: زه يقيناً د الله ﷻ څخه په غير معبود يم، نو دغه کس ته به په دوزخ سره جزا ورکړو، همدغه رنگه مونږ ظالمانو (کفارو) ته جزا ورکړو.

ارتباط او د مطلب خلاصه

په دې ايتونو کښې د مشرکانو د شرکياتو په رد کښې يو بل ډول شرک رد شوی دی چې دوی به پرېستو ته د بنات الله (د الله ﷻ لورگانې) لقب ورکاوه نو حاصل يې داسې کېږي چې:
۱- ای پیغمبره! اوس د مشرکانو يوه بله شرکي عقیده رده کړه چې دوی پرېستو ته د الله ﷻ د لورگانو لقب ورکوي او وايي چې: ډېر مهربان الله ﷻ اولادونه نيولي دي نو د رد نکات يې دا دي چې:
۱- الله ﷻ ته د اولاد نيولو څخه پاکي ده ځکه چې اولاد نيول عيب او نقصان دی او همدی ﷻ د ډول عيب او نقصان څخه منزله او پاک دی.
۲- پرېستې د الله ﷻ اولادونه نه دي بلکې د ده ﷻ مکرم او معزز بندگان دي، او بندگانې دولتيت

سره منافي ده، دوی په دوامداره توګه د ده ﷻ په عبادت باندې مشغول دي، د همدې کبله:

۳- د الله ﷻ څخه په خبرو کښې نه وړاندې کېږي چې په کارونو کښې یې څه مداخله وکړي بلکې همېشه یې اوامرو ته انتظار کوي او کله چې ورته د ده ﷻ د پلوه څه امر صادر شي نو سمډستي هغه عملي کوي او ډیل پکښې نه کوي. او دا ځکه چې:

الف: الله ﷻ په هغه څه باندې پوهېږي کوم چې د پریښتو په وړاندې دي او په هغه څه باندې هم پوه دی کوم چې د دوی وروسته دي، بلکې د الله ﷻ کامل علم په دوی باندې احاطه کړې ده، که بالفرض المحال دوی د اوامرو په اجراء کښې لږ څه ناغیري وکړي نو د عتاب لاندې به واقع شي.

ب: پریښتې د الله ﷻ په حضور کښې د هیڅا شفاعت نه کوي، مګر د هغه چا دپاره د کومو څخه چې الله ﷻ راضي وي چې طیبه کلمه یې ویلې وي او د موحدینو د جملې څخه وي، نو مشرکان دې د پریښتو شفاعت کولو ته نه په تمه کېږي.

۴- پریښتې د نورو مخلصو بندگانو غوندې د الله ﷻ د ډار د کبله وېرېدونکي دي چې (خدای مه کړه) د اوامرو په اجراء کښې راڅخه څه قصور واقع نه شي چې د عتاب او عذاب مستحق به وګرځو.

۵- پریښتې د نورو بندگانو په شان مکلفیت لري چې د شریکاتو څخه خپل ځانونه بچ وساتي، بلکې په دوی کښې الله ﷻ د جنایت استعداد نه دی اچولی، خو بالفرض المحال که د دوی څخه کومه یوه پریښته خپل ځان د الله ﷻ څخه په غیر معبود وګڼي او خپل ځان ته په عبادت باندې قائله شي لکه چې مشرکان همدا خیال کوي، نو ضرور به مونږ ورته د دوزخ جزا ورکړو لکه چې نورو مشرکانو او جنایتکارانو ته یې ورکړو.

لنډه دا چې پریښتې په هغې تګلارې باندې روانې دي په کومې باندې چې نور بندگان روان دي، او د هغو خاصیتونو درلودونکي دي د کومو چې نور مخلص بندگان درلودونکي دي، او بالاخره د هغه عذابه ډارېدونکي دي کوم چې ظالمانو او جنایتکارانو ته متوجه دی نو چې کله نورو بندگانو ته مشرکان د ولدیت لقب نه ورکوي نو په پریښتو یې په څه دلیل ورتېږي؟

توضیحات

۱- که څه هم په ذکر و شورو ایتونو کښې مستقیماً په مشرکانو باندې د هغوی عقیده رده شوې ده چې پریښتې به یې د بنات الله ﷻ په نامه بللې مګر په همدې ایتونو سره د نصارا وو عقیده (چې عیسیٰ ﷺ ابن الله ګڼي) او د ځینو یهودو عقیده (چې عزیر ﷺ ته ابن الله وايي) هم ردېږي.

شفقة څه معنی؟

۲- په ﴿وَهُمْ مِنْ خَشِيَّتِهِ مُشْفِقُونَ﴾ کښې د ﴿مُشْفِقُونَ﴾ کلمه اصلاً د "شفقة" څخه اشتقاقه شوې ده. شفقة دې ته وايي چې یو ناصح په چا باندې وډار شي چې د کوم زحمت سره به مخامخ شي.^(۱)

نو په دې مقام کښې يې د معنی حاصل داسې راخېږي چې: پرېښتې د الله ﷻ د ډار او هيبت د کبله په خپلو ځانونو باندې ډارېږي چې د ده ﷻ په عذاب باندې اخته نه شي، يا په بل عبارت که څه هم پرېښتې د الله ﷻ معزز او مکرم بندگان دي خو د دې سره سره د ده ﷻ د عذابه مامون نه دي او د خپله ضعفه او د خپلې کمزورۍ د کبله ترې ډارېږي.

﴿أُولَٰئِكَ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا ۖ وَجَعَلْنَا مِنَ الْمَاءِ كُلَّ شَيْءٍ حَيًّا أَفَلَا يُؤْمِنُونَ ﴿۳۰﴾ وَجَعَلْنَا فِي الْأَرْضِ رَوَاسِيَ أَنْ تَمِيدَ بِهِمْ وَجَعَلْنَا فِيهَا فِجَاجًا سُبُلًا لَّعَلَّهُمْ يَهْتَدُونَ ﴿۳۱﴾ وَجَعَلْنَا السَّمَاءَ سَقْفًا مَحْفُوظًا ۖ وَهُمْ عَنْ آيَاتِهَا مُعْرِضُونَ ﴿۳۲﴾ وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ ۖ كُلٌّ فِي فَلَكٍ يَسْبَحُونَ ﴿۳۳﴾﴾

[۳۰] ايا هغه کسان چې کفر يې غوره کړی دی (په خپل کفر باندې کلک دي) دوی نه گوري چې: يقيناً اسمانونه او ځمکې دواړه (نوعې) بندې وې نو مونږ دواړه بېرته کړي، او (همدارنگه دوی نه گوري چې) مونږ د اوبو څخه هر ژوندی شى پيدا کړی دی (خو طبائع يې مختلف دي). ايا نو دوی (د دغو دلايلو د ليدلو سره سره) ايمان نه راوړي؟

[۳۱] او مونږ په ځمکه کښې (قوي) ميځونه (غرونه) پيدا کړي دي چې ځمکه به په خلکو سره (اضطراري) حرکت وکړي (او هيڅوک به ورباندې گوزاره ونه شي کړی).

او مونږ په غرونو کښې (يا په ځمکه کښې) پراخه لارې جوړې کړې دي (چې په اسانۍ سره ورباندې خلک گرځي راگرځي)، شايد چې دوی (خپلو مطالبو ته) هدايت ومومي.

[۳۲] او مونږ (د ځمکې دپاره) اسمان ساتلی شوی چټ گرځولی دی (چې د سقوط څخه په امن کښې دی) حال دا چې کفار د اسمان د (قدرتي) نښو څخه اعراض کوونکي دي (د اثر لاندې يې نه راځي).

[۳۳] او الله ﷻ هغه اقدس ذات دی چې شپه او ورځ او (هم) لمر او سپوږمۍ يې پيدا کړي دي چې هر يو (لمر او سپوږمۍ او نور ستوري) په خپل خپل ټاکلي مدار کښې لامبو وهي (تاوېږي راتاوېږي).

د مطلب خلاصه

په دې ايتونو کښې هم د وړاندېنيو ايتونو غوندې د توحيد د دلايلو څخه ځينو کونيه دلايلو ته اشاره شوې ده چې حاصل يې داسې راخېږي:

ای پيغمبره! اوس نو مشرکانو ته د توحيد د دلايلو په سلسله کښې لاندې دلايل واوروه:

۱- ايا هغه کسان چې کفر يې غوره کړی دی په شرک باندې کلک دي او دې ته نه گوري چې اسمانونه او ځمکې دواړه بند وه او مونږ دواړه پرانستل چې:

الف: اسمانونه مو د ځمکو څخه جدا کړه، او د دواړو ترمنځ مو هوا حائله کړه.

ب: همدارنگه مونږ بیا د اسمانونو مجموعې ته انکشاف ورکړ او اوه اسمانونه مو ترې جوړ کړه، او د ځمکو مجموعه مو هم په اوو مجموعو باندې ووېشله.

ج: بالاخره مونږ د اسمانونو څخه بارانونه جاري کړه او د ځمکې څخه مو پرې نباتات رازرغون کړه، که بالفرض المحال الله ﷻ څه شریک یا شریکان درلودی نو ایا ذکره شوې عملیه به ترسره شوې وی او هیڅ جنګ جګړې به صورت نه وی نیولی؟

۲- مونږ هر ژوندی شی د اوبو څخه پیدا کړی دی خو د دې سره- سره چې ټول ژوندي شيان د یوه اصل څخه پیدا شوي دي، په طبائعو او جوړښتونو کې یې زبنت زیات تفاوت موجود دی. ایا نو دا کار د الله ﷻ څخه په غیر بل څوک کولی شي؟ ایا نو مشرکان د دغو دلایلو په اورېدلو سره هم ایمان نه راوړي؟

۳- بیا مو په ځمکې باندې لوړ-لوړ غرونه ودرول، یا په بل عبارت: قوي میخونه مو پرې ووهل ترڅو د ځمکې اضطرابي حرکت ځای په ځای ودروي او د انسانانو د اوسېدنې دپاره یې مساعده وگرځوي، که نه نو هیڅا به ورباندې ژوند نه وی کړی، او په دوامداره توګه به پکښې زلزلې جریان درلودی.

۴- مونږ په ځمکه کې د ګرځېدلو او راګرځېدلو دپاره پراخه لارې جوړې کړې ترڅو پکښې انسانان د یوه ځای څخه بل ځای ته لاړ شي او راشي او د خپلو مطالبو د موندلو په غرض پکښې هڅې وکړي، که بالفرض مونږ ځمکه د لارو دپاره مساعده نه وی ګرځولې او غرونه مو پکښې د لارو بندوونکي جوړ کړي وی یا په بل عبارت که مونږ په غرونو باندې د ځمکې اضطرابي حرکت ودرولی وی خو خوږونه او درې مو پکښې نه وی جوړې کړې، نو هر څوک به ځای په ځای ناست وی او د حرکت توان به یې پکښې نه وی موندلی.

۵- او مونږ اسمان داسې لوړ چټ پیدا کړی دی چې د یو پلوه مو د شیطانانو د ورختلو څخه محفوظ ګرځولی دی، او د بله پلوه د ملیاردونو-میلیاردونو کلونو په تېرېدلو سره د زوړوالي او سقوط (رالوېدلو) څخه ساتلی شوی دی، چې په دوامداره توګه به ستون ولاړ دی او شین ښکاره یې، نه یې په رنګ کېنې تغیر واقع کېږي او نه یې چرته کومه څنډه سقوط کوي.

۶- په دې باندې علاوه لمر او سپوږمۍ او نورو به شمېره ستورو ته مو پکښې ځای ورکړی دی او د خپل قدرت په زبنتو ډېرو نښو نښانو باندې مو مشتمل ګرځولي دي، حال دا چې مشرکان د هغو ټولو قدرتي علاماتو څخه اعراض کوونکي دي په کومو باندې چې اسمان مشتمل دی.

۷- لنډه دا چې الله ﷻ هغه اقدس ذات دی چې په قدرتي عجیب نظام سره یې شپه او ورځ او (هم) لمر او سپوږمۍ بلکې نور ستوري پیدا کړي دي چې هر یو په خپل مدار کېنې څرخېږي، نه کوم یو د خپل مدار څخه اوځي او نه یې د بل ستوري سره څه ټکر صورت نیسي، که بالفرض د الله ﷻ قدرتي نظام په اسمانونو کېنې موجودیت نه درلودی نو تر اوسه به یو ستوری هم پاتې نه وی ټول به یو تریله سره ټکر شوي وی او ټولو به سقوط کړی وی.

توضیحات

۱۔ کومو کارونو ته چې په [الأنبياء: ۲۲] ایت کښې اشاره شوې وه (چې که بالفرض المحال په ځمکو او اسمانونو کښې د الله ﷻ سره شریکان موجود وي نو ضرور به پکښې نزاع واقع شوې وي او په نتیجه کښې به د دنیا نظام ړنگ شوی وي) په دې ایتونو کښې د همغو کارونو څو مثالونه نږدې شوي دي، لکه د اسمان او ځمکې یو تر بله جدا کول او داسې نور.

د رتق او فتق معناوې

۲۔ په ﴿أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا﴾ کښې د "رَتَقَ" کلمه د دوه وو شیانو پیوستون ته وضعه شوې ده، برابره خبره ده چې د دواړو پیوستون د خلقت په اعتبار سره وي او یا یې په کسبي او صنعتي توګه صورت نیولی وي^(۱).

او د ﴿فَفَتَقْنَاهُمَا﴾ کلمه د "فَتَقَ" لکه "ضَرَبَ" څخه اشتقاقه شوې ده، "فَتَقَ" هغې معنی ته وضعه شوې ده کومه چې د "رَتَقَ" د کلمې په ضد ده^(۲)، یعنې د دوه وو شیانو جدا کولو ته "فَتَقَ" وایي برابره خبره ده چې د پیدا کولو په لحاظ سره وي او که په کسبي توګه یې تحقیق نیولی وي. اما علماوو کرامو د ایت شریف په تفسیر کښې ګڼ شمېر اقوال کړي دي^(۳)، لاندې څو مثالونه یې ولولي:

الف: په ابتدایي خلقت کښې ټول اسمانونه او ټولې ځمکې یوه مجموعه وه چې یو تر بله پیوسته او متصل وه خو بیا پکښې الله ﷻ جدایي واقع کړه، او اسمانونه یې د ځمکو څخه بېل کړه، لکه چې فلاسفه د دنیا په پیدایښت کښې همدې تفسیر ته ورته نظر لري.

ب: ټول اسمانونه یوه مجموعه وه بیا الله ﷻ سره جدا جدا کړه او اوه اسمانونه یې ترې جوړ کړه، همدارنګه ځمکه هم یوه بنده مجموعه وه خو بیا الله ﷻ په اوه ځمکه باندې تقسیم کړه.

ج: ټول اسمانونه او ټولې ځمکې د پیدایښت څخه وړاندې په یوه عدم کښې پرتې وې او په ټولو باندې د عدم موجودیت تیاره خوره وره وه، خو الله ﷻ هر یو موجود کړ او د عدم د تیارو څخه یې د وجود په رڼا کښې سره جدا جدا کړه.

د: د اسمانونو دروازي د باران په اعتبار سره بندې وې چې یو څاڅکی هم ترې نه راتوپیده، نو الله ﷻ یې بندش پرانست او د اورښت استعداد یې پکښې واچاوه.

همدارنګه د ځمکې دروازي هم د نباتاتو د ټوکېدلو او زرغونېدلو په لحاظ سره تړلې وې خو الله ﷻ پکښې د بوټو او ونو د زرغونېدلو استعداد واچاوه او د نه زرغونولو غوټه یې ور خلاصه کړه.

(۱) مفردات الراغب ص ۱۹۲

(۲) لسان العرب ج ۱۰ ص ۲۹۶

(۳) انوار البیان ج ۴ ص ۶۱۳

تبصره

۳۔ ځينو علماو و کرامو درېم قول ته ترجيح ورکړې ده^(۱) او په ﴿ اُولَٰئِكَ يَرْٰ اَلَّذِيْنَ كَفَرُوْا ﴾ کښې يې د 'رؤيه' څخه علمي رؤيه اخستې دى، يعنې: ايا کفار نه گوري او دې خبرې ته يې علم نه رسېږي چې اسمانونه او ځمکې د عدم په تياره کښې پراته وه او الله ﷻ په خپل کامل قدرت سره د وجود رڼا ته راوويستل او ځينو نورو اول قول بهتر گڼلى دى^(۲) د اکثرو معاصرو فلاسفه و و نظريات هم د همدې قول په شاوخوا باندې څرخېږي، چې ځينو اوږدو کتابونو يې پوره تفصيل ليکلى دى^(۳) مگر اکثرو مفسرينو او علماو و کرامو څلورم قول ته ترجيح ورکړې ده^(۴) چې د ترجيح وجوه يې لاندې لوستلى شى:

الف: په ايت شريف کښې دا جمله ﴿ وَجَعَلْنَا مِنَ الْمَآءِ كُلَّ شَيْءٍ حَيٍّ ﴾ د څلورم تفسير سره ښه تناسب لري يعنې مونږ د اسمان څخه اوبه راښکته کوو او ځمکه ورباندې زرغونوو بلکې مونږ هر ژوندى شى د اوبو څخه پيدا کړى دى.

ب: ظاهره دا ده چې په ﴿ اُولَٰئِكَ يَرْٰ اَلَّذِيْنَ كَفَرُوْا ﴾ کښې به بصري (د سترگو) ليدل مطلب وي چې د اسمانه د باران ورېدل او د ځمکې څخه د نباتاتو رازرغونېدل ټول کافران د سر په سترگو باندې وينې، او څه اړتيا نشته چې د علماو و او يا د فلاسفه و و څخه خپله علمي ليدنه ترلاسه کړي.

سوال جواب

۴۔ که څوک وايي چې: څلورم قول ته بايد ترجيح ور نه کړى شي ځکه چې په ايت شريف کښې د ﴿ السَّمَوَاتِ ﴾ کلمه جمع نازل شوې ده حال دا چې باران خو فقط د لومړي اسمان څخه نازلېږي که بالفرض په باران سره بېرته کېدل مطلب وي نو د ﴿ السَّمَوَاتِ ﴾ په عوض به "السَّمَاءُ" نازل شوى وي؟ مونږ وايو چې^(۵): دا خبره اتفاقي نه ده چې باران د لومړني اسمان څخه نازلېږي ترڅو اعتراض وارد شي. ځينې علماء کرام وايي چې: باران د اوم اسمان څخه او ځينې وايي چې د څلورم اسمان څخه نازلېږي؛ او که بالفرض وگڼو چې په اتفاق سره باران فقط د نژدې اسمان څخه راښکته کېږي هم د ﴿ السَّمَوَاتِ ﴾ د جملې نزول ورسره څه منافات نه لري او دا ځکه چې:

اول: څه لري نه ده چې نور اسمانونه به هم د باران په وړښت کښې څه دخل لري او بالکل به يې دخله نه وي.

دوهم: په ايت شريف کښې د "سَمَوَاتِ" څخه او همدارنگه د "اَرْضِ" څخه دوه نوعې مرادې دي، د

(۱) تفسير القاسمي ج ۱۱ ص ۲۵۰

(۲) التفسير الكبير ج ۲۲ ص ۱۶۳

(۳) الجواهر للطنطاوي ج ۱۰ ص ۲۰۷

(۴) روح المعاني ج ۷ ص ۳۶ تفسير ابي السعود ج ۶ ص ۶۵: اضواء البيان ج ۴ ص ۶۱۴: تفسير الطبري ج ۱۷ ص ۱۹

(۵) تفسير الطبري ج ۱۷ ص ۲۰: حاشيه الشيخ زاده على تفسير البيضاوي ج ۳ ص ۳۴۷: تفسير المظهر ج ۶ ص ۱۹۳

همدي کبله دواړو ته په ﴿كَانَتَا﴾ کښې د مفرد موثث مثني ضمير راجع شو که نه نو بايد يا ورته مفرد موثث راجع شوی وي او په "جماعة" سره مؤول گڼلی شوی وي او يا ورته د جمعې موثثې ضمير راجع کړی شوی وي او د "جماعات" په لحاظ سره ورته کتلی شوي وي. نو حاصل به يې داسې راوخېږي چې: د اسمان نوعه بنده وه او مونږ د اولني اسمان په اعتبار سره راخلاصه کړه او د اورښت استعداد مو پکښې کېښود. درېم: دا هم احتمال لري چې د "سموت" څخه يوازې لومړنی اسمان مطلب وي او د قطعاتو په اعتبار سره ترې په جمعې باندې تعبير شوی وي.

مونږ څه وايو؟

۵- مونږ وايو: لکه څنگه چې د همدې سورت [۲۲] ايت په ډېرو عجيبو جامعو کلماتو کښې د الله ﷻ د وحدانيت برهان بيان کړی دی، چې د هرې طبقې د خلکو مراعات يې پکښې ساتلی دی، او هر طبقه خلک کولی شي چې د خپل علم او ذکاوت په معيار ترې گټه پورته کړي، همدارنگه په دغه ايت کښې چې بحث پکښې روان دی د ټولو طبقاتو مراعات شوی دی، د يوه عادي سړي څخه نيولې آن تر يوه لوی عالمه او يا يوه لوی فيلسوفه پورې پکښې د ټولو د اذهانو درنښت شوی دی، چې د قرآن کریم د نزول د وخت څخه د قيامت تر قيامه پورې پکښې د هېچا د طرز فکر مخه نه ده بنده شوې، بلکې هر څوک په خپله زمانه کښې خپل ځان په حقه گڼي، نو بايد چې دا ډول (د جامعو کلماتو نزول) د قرآن کریم د معجزاتو څخه وگڼلی شي، د الله ﷻ څخه په غير د بل چا په توان کښې نشته چې يو مضمون په ذکر شوي جامعيت سره بيان کړي.

نو مونږ ته بهتره برېښي چې "رَتَقَ" د ما يطلق عليه الرتق (هر هغه شی چې د "رَتَقَ" اطلاق پرې کيږي) او د "فَتَقَ" د ما يطلق عليه الفتق (هر هغه شی چې د "فَتَقَ" اطلاق پرې کيږي) په تاويل سره دواړه کلمې په عموم سره پرېښودلی شي چې ترڅو ايت شريف ذکر و شوو څلورو واړو تفسيرونو ته شامل شي نو په دې تقدير به څلور واړو تفسيرونو هر يوه د مثال په توگه صورت نيولی وي او حصر به پکښې مطلب نه وي.

په همدې خبره باندې (چې حصر به پکښې مطلب نه وي) لاندې وضاحت هم دلالت کوي:
الف: د عبد الله بن عباس رضي الله عنهما (رئيس المفسرين) څخه اول تفسير هم روايت شوی دی چې: «كَانَتَا شَيْئًا وَاحِدًا مُلتَزِقَتَيْنِ، ﴿فَفَتَقْنَاهُمَا﴾ فَصَلْنَا بَيْنَهُمَا بِالْهَوَاءِ»^(۱) يعنې د اسمانونو مجموعه او د ځمکو مجموعه دواړه سره نښتې وې (دواړه يوه مجموعه وه) نو مونږ دواړه فتق کړې (سره جدا مو کړې او په هوا سره مو د دواړو ترمنځ فاصله واقع کړه).

ب: يوه ورځې د عبد الله بن عمر رضي الله عنهما څخه يوه سړي وپوښتل چې: ﴿أَنَّ السَّمَوَاتِ وَالْأَرْضَ

(۱) تفسير البغوي ج ۳ ص ۲۴۳: الدر المنثور ج ۵ ص ۶۲۵

كَانَتْ رَتْقًا فَفَتَقْنَاهُمَا ۖ خه معنی؟ نو ابن عمر رضی اللہ عنہما (رئیس المفسرین) ته اشاره وکړه او پوښتونکي ته یې وویلې چې دغه شیخ ته ورشه او خپله پوښتنه ورته وړاندې کړه نو کوم جواب چې تا د هغه د پلوه واورېد بېرته راشه او هغه ما ته واوروه.

کله چې پوښتونکي رئیس المفسرین رضی اللہ عنہ ته خپل سوال وړاندې کړ نو داسې جواب یې واورېد چې: «نَعَمْ كَانَتِ السَّمَاوَاتُ رَتْقًا لَا تُمَطَّرُ وَكَانَتِ الْأَرْضُ رَتْقًا لَا تُبْتِ فَلَمَّا خُلِقَ لِلْأَرْضِ أَهْلًا فَتَقَّ هَدِيَهُ بِالْمَطَرِ وَفَتَقَ هَدِيَهُ بِالنَّبَاتِ»^(۱) یعنی هو، اسمانونه رتق وه باران یې نه کاوه او د اورښت استعداد پکښې نه وه، او ځمکې هم رتق وې چې نباتات یې نه زرغونول (دا استعداد پکښې نه وه)، نو کله چې الله ﷻ اراده کړې وه چې د ځمکې دپاره اهل (اوسېدونکي) پیدا کړي نو دغه (اسمانونه) یې په باران سره فتق کړه (د اورښت استعداد یې پکښې کېښود) او دغه (ځمکې) یې هم په زرغونولو سره فتق کړې (د نباتاتو د راټوکولو استعداد یې پکښې ځای په ځای کړ).

کله چې پوښتونکي اورېدلی جواب بېرته عبد الله بن عمر رضی اللہ عنہما ته واوراوه نو هغه وویلې چې: زه اوس ښه پوه شوم چې عبد الله بن عباس رضی اللہ عنہما ته د قرآن کریم په تفسیر کښې پوهه ورکړې شوې ده، بالکل صحیح جواب یې درکړی دی.

نو څرنگه چې د رئیس المفسرین رضی اللہ عنہ څخه اول تفسیر او څلورم تفسیر دواړه روایت شوي دي معلومه شوه چې ذکر شوي څلور واړه تفسیرونه سره څه منافات نه لري.

هر ژوندی شی د اوبو څخه پیدا کړی شوی دی

۶- په ﴿وَجَعَلْنَا مِنَ الْمَاءِ كُلَّ شَيْءٍ حَيٍّ﴾ کښې د «جَعَلْنَا» کلمه د «خَلَقْنَا» معنی ورکوي او یوه مفعول ته متعدي ده چې ﴿كُلَّ شَيْءٍ حَيٍّ﴾ دی، که بالفرض د «صَيَّرْنَا» معنی یې ورکولی نو دوه مفعوله به یې درلودلي وی^(۲).

اما مفسرین د ایت شریف په تفسیر کښې په لاندې متعددو گروپونو باندې وېشلی شوي دي: الف: ځینې علماء کرام وايي^(۳) چې د ﴿الْمَاءِ﴾ څخه نطفه مراده ده، یعنې مونږ هر ژوندي شی د نطفې څخه پیدا کړی دی. نو په دې تفسیر سره ایت شریف هغو حیواناتو پورې مختص ګرځي د کومو پیدایښت چې د توالد او تناسل په طریقه باندې صورت نیسي او هغو حشراتو ته نه شاملېږي کوم چې د رطوباتو څخه پیدا کېږي نه د نطفې څخه لکه چنګی او نور.

ب: ځینې نور وايي^(۴) چې د ﴿الْمَاءِ﴾ د کلمې څخه متعارفې اوبه مرادې دې خو د اوبو څخه پیدا کول عام دي چې مستقیماً د رطوباتو څخه متولد شي لکه ځینې چنګی او ځینې حشرات، او یا ترې

(۱) تفسیر ابن کثیر ج ۲ ص ۱۷۷

(۲) تفسیر ابی السعود ج ۶ ص ۶۵

(۳) زاد المسیر ج ۵ ص ۲۴۱

(۴) أضواء البیان ج ۴ ص ۶۱۵

الأنبياء (۲۱)

بغیر مستقیمه توگه صورت نیسی لکه د انسان په شمول تناسلی حیوانات، چې د نطفې په سلسله خلق کېږي مگر نطفه د هغو غذاگانو څخه جوړښت مومي کومې چې د اوبو په ذریعه نشأ او پورې په دې تعمیم سره لاندې دوه صورتونه هم حل کېږي:

۱- اول: عیسی (عليه السلام) که څه هم د نطفې څخه نه دی خلق کړی شوی، مگر د رحم د رطوبت څخه بچ نه دی پاتې شوی.

دوهم: آدم (عليه السلام) اصلاً د خاورې څخه پیدا کړی شوی دی مگر خاوره په اوبو باندې اغکله شوې ده. لکه چې الله (تعالی) فرمایي: ﴿هُوَ الَّذِي خَلَقَكُمْ مِنْ طِينٍ﴾ [الأنعام: ۲] یعنې الله (تعالی) هغه اقدس ذات ده، لکه چې (د اصل آدم (عليه السلام)) په اعتبار سره د خټې څخه پیدا کړي یاست.

۲- دی چې تاسو یې (د اصل آدم (عليه السلام)) په اعتبار سره د خټې څخه پیدا کړي یاست. ج: ځینې نور وایي^(۱) چې د اوبو څخه متعارفې اوبه مطلب دي، خو د اوبو څخه د ژوندیو شیانو د خلق کولو معنی دا ده چې دوی ورته زښت ډېر احتیاج لري، ته به وایي چې دوی بالکل د اوبو څخه جوړ شوي دي.

نو په دې تفسیر سره به دغه ایت چې بحث پکښې روان دی د دې ایت نظیر وگرځي چې: ﴿خُلِقَ الْإِنْسَانُ مِنْ عَجَلٍ﴾ [الأنبياء: ۳۷] یعنې انسان د جلتې څخه جوړ شوی دی، د جلتې سره دومره زیات تړاو لري ته به وایي چې بالکل جلتې یې اصل دی او د همدې څخه جوړ شوی دی.

دا ډول استعمال په عربي ژبه کې بلکې په نورو ژبو کې هم رواج دی لکه چې وایي: «خُلِقْتُ فَلَانَةً مِنْ حَنْ» یعنې فلانکې ښځه د حسن څخه جوړه ده (ډېره ښایسته ده).

د: ځینې نور وایي^(۲) چې د ﴿الْمَاءِ﴾ کلمه په خپله متعارفه معنی سره ده مگر حیات (ژوند) عام دی حتی چې د نباتاتو نشأ او نمو ته هم شامل دی، یعنې مونږ هر ژوندی شی حتی نباتات هم د اوبو څخه پیدا کړي دي.

تبصره

۷- که څه هم ذکر شوي څلور واړه تفسیرونه سره یو تربله څه منافات نه لري، نو که د بدلیت په اعتبار ټول مراد کړی شي هم څه بده نه ده، مگر مونږ ته دوهم تفسیر په زړه پورې برېښي، او دا ځکه چې د ایت شریف لومړنۍ ټکړه د متعارفو اوبو پورې ارتباط نیسي، لکه چې وړاندې په درېمه اړخوړمه توضیح کې ورته اشاره شوې ده، نو ظاهره دا ده چې دوهمه ټکړه به یې هم په همدغو متعارفو اوبو پورې ارتباط لري.

سوال جواب

۸- که څوک وایي چې: د همدغه غوره (دوهم) تفسیر په لحاظ لاندې پوښتنه د سړي په زړه کېږي

^(۱) تفسیر المظهر ج ۶ ص ۱۹۴

^(۲) تفسیر الطبری ج ۱۷ ص ۲۰

تبره‌ری چې: د ﴿كُلُّ شَيْءٍ حَيٍّ﴾ په عموم کښې خو پرېښتې او پیریان هم شامل دي حال دا چې دغه دواړه د اوبو څخه نه دي خلق کړي شوي؟، نبی کریم ﷺ فرمایلي دي چې: «خُلِقَتِ الْمَلَائِكَةُ مِنْ نُورٍ وَخُلِقَ الْإِنْسَانُ مِنْ مَّارِجٍ مِنْ نَارٍ وَخُلِقَ آدَمُ مِمَّا وُصِفَ لَكُمْ»^(۱) یعنې پرېښتې د نور څخه پیدا کړي شوي دي او پیریان د لوغړنو لمبو څخه پیدا کړي شوي دي چې د اور څخه عبارت دي او بالاخره آدم ﷺ د هغه شي څخه پیدا کړی شوی دی چې تاسو ته د الله ﷻ د پلوه بیان کړی شوی دی چې د خاورو او خټو څخه عبارت دي.

مونږ وایو چې: د ﴿كُلُّ شَيْءٍ حَيٍّ﴾ تکراره الله ﷻ په بل ایت کښې تفسیره کړې ده او پرېښتې او پیریان یې ترې ویستلي دي چې: ﴿وَاللَّهُ خَلَقَ كُلَّ دَابَّةٍ مِنْ مَّاءٍ﴾ [النور: ۴۵] یعنې الله ﷻ هره یوه دابه د اوبو څخه پیدا کړې ده. او پوره واضحه ده چې په پرېښتو او پیریانو باندې د "دَابَّة" اطلاق نه کېږي ځکه چې دغه کلمه د هغه شي دپاره وضعه شوې ده کوم چې په څرگنده توګه په ځمکه باندې حرکت کوي او پرې ګرځي راګرځي، برابره خبره ده چې تمیز لري او یا یې نه لري^(۲)، او پرېښتې او پیریان خو په ځمکه باندې په څرگنده توګه حرکت نه کوي.

فج څه معنی؟

۹- په ﴿وَجَعَلْنَا فِيهَا فِجَاجًا سُبُلًا﴾ کښې د "فِجَاج" کلمه د "فَج" - لکه "حَج" - جمعه ده، "فَج" هغې پراخې لارې ته وضعه شوی دی کومه چې د دوه غرونو ترمنځ واقع وي^(۳)، نو څه لري نه ده چې مونږ ترې په پښتو کښې په درې سره او یا په خور سره تعبیر وکړو. په دې مقام کښې د ذکرې شوې کلمې دپاره د ﴿سُبُلًا﴾ کلمه د تفسیر حیثیت لري ځکه چې د "سَبَل" کلمه د "سَبِيل" جمعه ده، چې د "سَبَل" - لکه "ضَرْب" - څخه اشتقاقه شوې ده، "سَبَل" نرموالي او پوستوالي ته ویل کېږي، د همدې کبله د باران هغه څاڅکي ته "سَابِل" وایي کوم چې په هوا کښې د ځمکې په لور راروان وي^(۴).

نو د معنی حاصل به یې داسې شي چې: الله ﷻ په ځمکه باندې لوړ غرونه د دې دپاره نصب کړي دي چې د ځمکې د اضطرابي حرکت مخه ونیسي او د سکونت قابله یې وګرځوي، خو د دې سره سره په غرونو کښې یې لارې او خوړونه هم پیدا کړي دي چې انسانان پکښې په اسانۍ سره تګ راتګ کولی شي، او د یوه وطن څخه بل وطن ته انتقالېدلی شي. په دې باندې علاوه، غرونه یې هم د ګرځېدلو راګرځېدلو دپاره قابل جوړ کړي دي چې د پیاده خلکو دپاره او د څارویو د څرولو دپاره پکښې څه مانع نشته، د همدې کبله پښتانه په یو متل

(۱) صحیح مسلم ج ۲ ص ۴۱۳

(۲) لسان العرب ج ۶ ص ۳۶۹: تفسیر الخازن ج ۲ ص ۴۰۸

(۳) لسان العرب ج ۲ ص ۲۳۸

(۴) مفردات الراغب ص ۲۲۸

کښې وايي چې: "که غر لوړ دی هم په سر يې لار ده" (که څوک هرڅومره معتبر شي هم بايد حق ته غاړه کېږدي او د پښو لاندې يې نه کړي).

د فلک معنی

۱- په ﴿كُلٌّ فِي فَلَكٍ يَسْبَحُونَ﴾ کښې د ﴿فَلَكَ﴾ کلمه په عربي کلام کښې هر ګردمرد (غوندې) شي دپاره وضعه شوې ده^(۱) د همدې کبله د څرخي ګاډي ته "فَلَكَةٌ" وايي چې: "هَذَا فَلَكَةُ الْمِغْزَلِ" دا د څرخي ګردمرد ګاډی دی چې د مالچو څخه پرې تار جوړېږي. خو د لغت کتابونو په "مدار" سره معنی کړې ده^(۲) چې اکثره مفسرينو همدغه معنی په دې مقام کښې خوښه کړې ده^(۳). دا د یو پلوه، او د بله پلوه په ایت شریف کښې د ذکرې شوې کلمې څخه جنس فلک مطلب دي چې د هر یوه ستوري په مدار باندې صادقېږي. د دې نظیر دا دی چې: "قُلْدَ الْأَمِيرُ الْقَوْمَ سَيْفًا"^(۴) یعنې پاچا ټول قوم ته یوه-یوه توره ورپه غاړه کړه، هسې نه چې ټول قوم ته یې فقط یوه توره په غاړو کښې وراچولې وه. یعنې هر یو (لمر او سپوږمۍ او نور ستوري) په خپل خپل ټاکلي مدار (دایره) کښې څرخېږي او دباندي ترې نه اوڅي که نه نو ډېر ټکرونه به واقع شوي وی.

﴿وَمَا جَعَلْنَا لِبَشَرٍ مِّن قَبْلِكَ الْخُلْدَ أَفَلَا يَن مَّتَّ فَهُمْ آلَخِلْدُونَ﴾ ﴿٢٦﴾ ﴿كُلُّ نَفْسٍ ذَا بَقَّةٌ أَلْمَوْتِ وَنَبْلُوكُم بِالشَّرِّ وَالْخَيْرِ فِتْنَةً وَإِلَيْنَا تُرْجَعُونَ﴾ ﴿٢٧﴾

[۳۴] او مونږ د هیڅ بنیادم دپاره ستا څخه وړاندې (هم په دنیا کښې) همېشه والی نه دی ګرځولی (نه دی ورکړی)، ایا نو (ای پیغمبره!) که ته مړ شي نو دوی (مشرکان په دنیا کښې) همېشه پاتې کېدونکي دي؟ (دغسې نه ده ځکه چې):

[۳۵] هر نفس د مرګ څکونکی دی (مړ کېدونکی دی)، او مونږ تاسو په شر (سیختیو) او په خیر (اسودګیو) باندې امتحانو، امتحانول، او خاص مونږ ته به تاسو راجع کړی شئ (او بهرته به ژوندي کړی شئ).

ارتباطونه

۱- په دې سورت کښې تر دې ځایه الله ﷻ د خپل وحدانیت د اثبات او د شرک د ابطال دپاره زښت ډېر غاښ ماتوونکي دلایل نازل کړه چې د مشرکانو په خولو کښې یې ژبې وچې کړې او د مقابلي کولو توان یې د لاسه ورکړ، نو شاید چې دوی به د خپلو زړونو د تسکین او ډاډینې په خاطر

(۱) تفسیر البغوي ج ۳ ص ۲۴۳

(۲) لسان العرب ج ۳ ص ۴۷۸

(۳) تفسیر الطبري ج ۱۷ ص ۲۳۰

(۴) تفسیر الکشاف ج ۳ ص ۱۱۵

د نبي ښه د مرگ ارزو کړې وي چې گوندې په مرگ سره يې دعوت ختم شي نو الله ﷻ په دې ايتونو کښې د هغوی ارزو رده کړه.

همدغه مضمون ته ورته مضمون ځينو مفسرينو هم ليکلی دی چې مشرکان د نبي کریم ﷺ مرگ ته خوشالېده نو په دغو ايتونو کښې د هغوی خوشالي رده شوې ده^(۱).

۲- په وړاندېنيو نژدې ايتونو کښې الله ﷻ د خپلو هغو نعمتونو ذکر کړی دی کوم چې د انسانانو په دنياوي ژوند پورې ارتباط نيسي، او په دې ايتونو کښې د دوی اخروي ژوند ته اشاره شوې ده نو حاصل يې داسې راڅپړي:

د مطلب خلاصه

ای پیغمبره! اوس نو په خلکو باندې لاندې مطلبونه قرائت کړه:

۱- مونږ په دنيا کښې هيڅ بنياد ته دوامداره ژوند نه دی ورکړی، د همدې کبله ستا څخه وړاندې پیغمبران د خپل خپل ټاکلي عمر څخه وروسته وفات شوي دي، نو ته به هم يوه ورځ د خپل ټاکلي عمر د تېرولو څخه وروسته وفات کېږي، خو ستا په فوت کېدلو سره به اسلامي دعوت خاتمه ونه مومي او د قيامت تر ورځې پورې به جاري وي.

دا د يوه پلوه، او د بله پلوه کفار ستا مرگ ته خوشالېږي خو دوی دې ته نه گوري که چرته ته د دوی د آرزو سره سم وفات شي نو ايا دوی به په دنيا کښې باقي پاتې شي؟ ايا ستا په مرگ سره به اسلامي دعوت ختم شي؟ نو که ته مړ شي هم د اسلامي داعيانو د پلوه به کفارو ته غاښ ماتوونکي استدالات اورولی کېږي، او د دعوت په سکوت سره به د دوی زړونه يخ نه شي، او نه به دوی په دنيا کښې باقي پاتې شي.

۲- دنيا د دائمي اوسېدنې دپاره نه ده اباد شوي بلکې په دنيا کښې هرڅوک فاني کېدونکی دی او هر نفس (هرڅوک) د مرگ څکونکی دی.

خو په یاد ولری چې د دې نژدې ژوند په تعقيب بل ژوند شته چې هغه دائمي او نه فاني کېدونکی ژوند دی او د قيامت د قيام څخه وروسته پيل کېږي.

مونږ ځمکې او اسمانونه، غرونه او رغونه، شپه او ورځ، لمر او شپوږمۍ او نور شيان عبث نه دي پيدا کړي بلکې دا ټول مو د دې دپاره پيدا کړي دي چې تاسو ورباندې د راتلونکي ژوند دپاره خوري تهيه کړئ.

همدارنگه تاسو په دنيا کښې مونږ کله په خوشالي او کله په غمونو باندې امتحانو ترڅو په اخروي ژوند کښې تاسو ته جزا يا سزا درکړو، ځکه چې تاسو ټول به يو وخت مونږ ته راجع کړی شئ او د حساب کتاب دپاره به زمونږ په حضور کښې ودرولی شئ.

لنډه دا لکه څنگه چې مونږ ستاسو مادي ضروريات پوره کړي دي همدارنگه مو ستاسو زوجي

(۱) تفسير ابي السعود ج ۶ ص ۶۶: تفسير القاسي ج ۱۱ ص ۲۵۴

ضروریات هم د نظره نه دي غورزولي چې يو لک څلېرشت زره زيات يا کم- پيغمبران مو درلېږلي دي، ترڅو تاسو اخروي ژوند ته هدايت کړي او د دنيا په لذتونو کښې ډوب پاتې نه شئ.

توضیحات

- ۱- که څه هم په دې مقام کښې د بحث موضوع انسانان دي نو په کار دي چې په ﴿كُلُّ نَفْسٍ ذَائِقَةُ الْمَوْتِ﴾ کښې د ﴿نَفْسٍ﴾ څخه انساني نفس مراد شي^(۱)، لکه چې الله ﷻ فرمايي چې: ﴿كُلُّ مَنْ عَلَيْهَا فَانٍ﴾ [الرحمن: ۲۶] هر څوک چې په ځمکه باندې (ژوند) کوي (هغه) فاني کېدونکی دی. مګر بهتره دا ده چې د ﴿نَفْسٍ﴾ کلمه په خپل عموم سره پرېښودلې شي ترڅو پيريانو او نورو حیواناتو او حشراتو ته هم شامله شي، ځکه دغه ټول مړه کېدونکي دي.
- ۲- د ﴿ذَائِقَةُ﴾ کلمه د "ذَوْق" - لکه "قَوْل" - څخه اشتقاقه شوې ده چې په ژبه باندې د ځکلو معنی ورکوي، مګر په قرآن کریم کښې اکثره د عذاب په رسېدلو کښې استعمالېږي^(۲). څرنگه په دې مقام کښې د مرګ د رسېدلو څخه په "ذَوْق" سره تعبیر شوی دی نو معلومېږي چې د مرګ سره څه ناڅه عذاب ملګری دی، همدې ته نبي کریم ﷺ په يوه اوږده حديث کښې اشاره کړې ده چې: «إِنَّ لِلْمَوْتِ سَكَرَاتٍ»^(۳) یعنې يقيناً د مرګ سره د عذابونو داسې شدت شته چې د سړي عقل د منځه وړي او سړی بې خوده کوي.

يو نحوي تحليل

- ۳- په ﴿وَنَبْلُوكُمْ بِالشَّرِّ وَالْخَيْرِ فِتْنَةً﴾ کښې د "نَبْلُو" کلمه د "بَلَاء" څخه اشتقاقه شوې ده چې د امتحان او ازمېښت معنی ورکوي^(۴)، همدارنگه د ﴿فِتْنَةً﴾ کلمه هم په امتحان باندې دلالت کوي، نو ﴿فِتْنَةً﴾ د "نَبْلُو" دپاره من غیر اللفظ تاکيدي مفعول مطلق دی چې په معنی کښې ورسره اتحاد لري او په لفظ کښې ترې جدا دی. نو د معنی حاصل یې داسې کېږي چې مونږ تاسو په دنيا کښې په شر او په خیر سره امتحانوو، امتحانول.

﴿وَإِذَا رَأَوْاكَ الَّذِينَ كَفَرُوا إِنَّ يَتَّخِذُونَكَ إِلَّا هُزُوًا أَهَذَا الَّذِي يَذْكُرُ آلِهَتَكُمْ وَهُمْ بِذِكْرِ الرَّحْمَنِ هُمْ كَافِرُونَ ﴿٦٦﴾ خَلِقَ الْإِنْسَانَ مِنْ عَجَلٍ سَأُورِيكُمْ آيَاتِي فَلَا تَسْتَعْجِلُونَ ﴿٦٧﴾ وَيَقُولُونَ مَتَى هَذَا الْوَعْدُ إِنْ كُنْتُمْ صَادِقِينَ ﴿٦٨﴾﴾

(۱) روح المعاني ج ۱۷ ص ۴۵

(۲) مفردات الراغب ص ۱۸۵

(۳) صحيح البخاري ج ۲ ص ۹۶۴

(۴) مفردات الراغب ص ۵۹

لَوْ يَعْلَمُ الَّذِينَ كَفَرُوا حِينَ لَا يَكْفُوتُ عَنْ وُجُوهِِهِمُ النَّارَ وَلَا عَنْ ظُهُورِهِمْ
وَلَا هُمْ يُنصَرُونَ ﴿۳۶﴾ بَلْ تَأْتِيهِمْ بَغْتَةً فَتَبْهَتُهُمْ فَلَا يَسْتَطِيعُونَ رَدَّهَا وَلَا
هُمْ يُنظَرُونَ ﴿۳۷﴾ وَلَقَدْ اسْتَهْزَأَ بِرُسُلٍ مِّن قَبْلِكَ فَحَاقَ بِالَّذِينَ سَخِرُوا مِنْهُمْ
مَا كَانُوا بِهِ يَسْتَهْزِئُونَ ﴿۳۸﴾

[۳۶] او کله چې تا هغه کسان وگوري کومو چې کفر غوره کړی دی نو تا نه نیسي مگر مسخره
(په تا باندې خاندې، تاته اشاره کوي او یو تربله سره وایي چې) ایا دغه سړی هغه کس دی چې
ستاسو معبودان (په بدۍ سره) یادوي؟

(دوی ذکره شوې خندنۍ کوي) حال دا دی چې د ډېر مهربان الله ﷻ (په وحدانیت سره) په یادولو
باندې همدوی کفر کوونکي (انکار کوونکي) دي (باید په دوی باندې خندنۍ وکړی شي).

[۳۷] انسان د جلتۍ څخه پیدا کړی شوی دی (ته به وایي چې جلتی یې اصلي ماده ده نو
مشرکان څکه په عذاب باندې جلتی کوي) نو ډېر ژر دی چې زه به خپل (قدرتي) دلایل درولېده کړم
نو تاسو (پرې) زما څخه بې وخته جلتۍ مه کوئ (ای مشرکانو!).

[۳۸] او مشرکان (په اخروي عذاب باندې هم جلتی کوي او) وایي چې کله به وي دغه (د
قیامت) وعده؟، که تاسو رښتني یاست (نو وخت یې وټاکي).

[۳۹] که (بالفرض) هغه کسان کومو چې کفر اختیار کړی دی (د هغه) وخت (په سختۍ) باندې
پوه شوي وي چې نه د خپلو مخونو څخه (د دوزخ) اور ایسارولی شي او نه یې د خپلو شاگانو څخه
(بلې خوا ته اړولی شي) او (بالآخره) نه دوی وي چې کومک ورسره وکړی شي، (نو کفر به یې نه وي
اختیار کړی او په قیامت به یې عجله نه وي کړې).

[۴۰] بلکې قیامت به دوی ته ناڅاپه ورشي نو دوی به (هک پک) حیران جوړ کړي نو نه به دوی
توان ولري چې بېرته یې تاو کړي او نه به دوی وي چې مهلت ورکړی شي.

[۴۱] او یقیناً (ستا څخه وړاندې) په پیغمبرانو باندې مسخرې کړي شوي دي (چې عذاب ولې
تال دی؟) نو (بیا) د هغو کسانو څخه کومو به چې د پیغمبرانو څخه مسخرې کولې هغه عذاب
راچاپېر شوی دی د کوم په سبب به چې دوی استهزاء کوله (چې ولې تال دی؟).

ارتباط

په وړاندېنيو ایتونو کې د مشرکانو خوشالي رده شوې وه چې د دلایلو په مقابله کې د نبی
کریم ﷺ مرگ ته سترگې په لار وه چې کله به ورته مرگ ورسېږي، او په دې ایتونو کې د یوه پلوه د
دلایلو په وړاندې د هغوی خندنۍ او مسخرې ردې شوې دي او د بله پلوه نبی کریم ﷺ ته ډاډ او
تسلي ورکړه شوې ده، چې حاصل یې داسې راڅېږي:

د مطلب خلاصه

۱- ای پیغمبره! په کوم وخت کښې چې ته د کفارو د نظر لاندې راشي نو تاته د حقارت په نظر باندې وگوري او په مسخرو او ملنډو سره دې نیسي. حتی چې تاته د توهین په توگه اشاره کوي او په خپلو منځو کښې وايي چې ایا دغه سړی هغه څوک دی چې ستاسو معبودان په ناتوانۍ سره یادوي او د باطلو نسبت ورته کوي؟! حال دا چې د تحقیر او توهین دپاره همدوی لایق دی چې مسخري او ملنډې ورپورې وکړي شي او دا ځکه چې د ډېر مهربان الله ﷻ د وحدانیت په یادونه باندې همدوی انکار کوونکي دي.

۲- ای پیغمبره! مطلق انسان توندي کوونکی او جلتی کوونکی دی ته به وایي چې د پیدایښت اصلي ماده یې جلتی ده او د همدې څخه یې جوړښت موندلی دی. خو کافر انسان ډېر جلتی کوونکی دی ځکه چې په الله ﷻ باندې عقیده نه لري ترڅو یې د جلتی مخه ونیسي او زړه ته یې ارام او اطمینان ورکړي. د ښه وضاحت دپاره د کافر انسان د جلتی مثالونه ولولئ:

الف: کافر انسان په دنیاوي عذاب باندې جلتی کوي چې هله ژر شه عذاب راباندې رانازل کړه که نه نو ته په حقه پیغمبر نه یې.

نو ای پیغمبره! زما دپلوه دوی مخاطب کړه چې ډېر ژر به زه د خپل قدرت نښانې په تاسو باندې وگورم او په یو ډول عذاب باندې به مو مبتلا کړم، تاسو جلتی مه کوئ او بې وخته یې مه غواړئ، څه وخت لا ورته پاتې دی.

ب: همدارنگه کفار په اخروي عذاب باندې هم جلتی کوي او بې وخته د قیامت قیام غواړي او وایي چې دغه د قیامت د قیام وعده به کله پوره شي؟، که تاسو رښتیا ویونکي یاست نو قیامت قائم کړئ او ټال مه ورکوئ. یا په بل عبارت که د قیامت د قیام خبره رښتیا وی نو تر اوسه به قائم شوی وی، خو دا خبره دروغ ده.

۳- ای پیغمبره! نن ورځ خو کفار د قیامت په قیام باندې باور نه کوي او د استهزاء په توگه پوښتنه کوي چې قیامت به کله وي؟ خو که چرته په دنیا کښې بالفرض کفار پوه شوي وی چې دوی نه به د قیامت په ورځ باندې څه ورپېښېږي نو دوی به هیڅکله د مسخرو په توگه پوښتنه نه وي کړې بلکې تیاری به یې ورته نیولی وي، د دوی حال به د قیامت په ورځ داسې وگرځي چې:

الف: د دوی څخه به عذاب راچاپېر شي نه به یې د خپلو مخونو څخه ایسارولی شي او نه به یې د خپلو شاگانو د پلوه بندولی شي بلکې د یوه پلوه به هم د عذاب په مخنیوي باندې توان نه لري.

ب: همدارنگه به نه هلته څوک وموندلی شي چې کومک ورسره وکړي او د عذاب مخه ترې چپه کړي او نجات ورکړي.

۴- ای پیغمبره! د قیامت د ټالېدلو وجه بله نه ده فقط همدا ده چې ټاکلی وخت یې نه دی

رارسېدلی، نو کله یې چې ټاکلی وخت راورسېږي بیا به ډېر لږ وروستوالی هم ونه کړي او ناڅاپه به ورباندې قائم شي، چې هک پک به وگرځي او ټول به متحیرین جوړ شي.

نو په دغه وخت کېنې به کفار نه دا توان لري چې قیامت بېرته ستون کړي او د قیام مخه یې ونیسي او نه به دوی ته ټال ورکولی کېږي چې د مهلت څخه څه استفاده وکړي.

۵- ای پیغمبره! ته د خپلې زمانې د کفارو په مسخرو باندې مه خپه کېږه او خپله حوصله ورته مه خرابوه او دا ځکه چې ستاسو څخه وړاندې په نورو پیغمبرانو باندې هم د خپلو خپلو وختونو د کفارو د پلوه ملنډې وهلې شوي دي او مسخرې ورباندې کړې شوي دي، نو ته هم د همدوی د جملې څخه یو فرد (یو پیغمبر) یې، په تا باندې به هم ملنډې وهلې کېږي.

خو لکه څنګه چې په پخوانیو کفارو باندې د خپلې استهزاء او ملنډو عذاب راجاپېر شوی وه او په خپلو خپلو وختونو کېنې یې سزا موندلې وه همدارنګه به ستا د زمانې د کفارو څخه هم د استهزاء عذاب راجاپېر شي او د ملنډو د سزا سره به مخامخ شي.

توضیحات

۱- په ﴿خُلِقَ الْإِنْسَنُ مِنْ عَجَلٍ﴾ کېنې د ﴿عَجَلٍ﴾ کلمه هغې توندۍ او جلتۍ ته وضعه شوې ده کومه چې بې وخته د یوه شي په غوښتلو پورې تعلق ونیسي^(۱)، یعنې انسان ډېر زیات عجله کوونکی او د یوه شي بې وخته غوښتونکی دی ته به وایې چې د جلتۍ او توندۍ څخه جوړ شوی دی.

همدغه مضمون الله ﷻ په بل ایت کېنې داسې فرمایلی دی چې: ﴿وَكَانَ الْإِنْسَنُ عَجُولًا﴾ [الإسراء: ۱۱] او انسان جلتی کوونکی دی.

په عین عبارتونو سره الله ﷻ د انسان د کمزورۍ څخه تعبیر کړی دی، لاندې مثالونه یې ولولئ:

الف: ﴿اللَّهُ الَّذِي خَلَقَكُمْ مِنْ ضَعْفٍ﴾ [الروم: ۵۴] الله ﷻ هغه اقدس ذات دی چې تاسو یې د کمزورۍ څخه پیدا کړي یاست، تاسو دومره زیات کمزوري یاست لکه چې کمزوري ستاسو دپاره اصل وي.

ب: ﴿وَخُلِقَ الْإِنْسَنُ ضَعِيفًا﴾ [النساء: ۲۸] او انسان کمزوری پیدا کړی شوی دی.

۲- په ﴿سَأُزِيكُمُ آيَاتِي﴾ کېنې د خطاب په ضمیر کېنې علماء کرام په لاندې دوه وو گروپونو ویشلي شوي دي:

الف: دغه خطاب مؤمنانو ته متوجه دی^(۲) یعنې ای مؤمنانو! تاسو د کفارو په تعذیب باندې عجله مه کوئ چې لا تر اوسه پورې یې وخت نه دی رارسېدلی، کله یې چې وخت راورسېږي نو ډېر ژر به مونږ تاسو ته خپل قدرتي دلایل درولیدل کړو او عذاب به ورباندې ورنازل کړو.

(۱) مفردات الراغب ص ۳۳۴

(۲) تفسیر ابن کثیر ج ۲ ص ۱۷۹

بې په ذکر شوي ضمير سره مشرکان (کفار) مخاطب کړي شوي دي^(۱)، يعنې اى مشرکانو! تاسو په دنيا کېنې په عذاب باندې بې وخته توندي مه کوئ ژر دى چې مونږ به په تاسو باندې خپل لدرني دلايل وگورو او په عذاب به مو مبتلا کړو.

خو مونږ ته د مقام په اعتبار سره دوهم تفسير په زړه پورې برېښي، لکه چې الله ﷻ د کفارو د خولو څخه حکايت کړى دى چې: ﴿فَأَمْطِرْ عَلَيْنَا حِجَارَةً مِّنَ السَّمَاءِ أَوْ أَرْسِلْ بَعْدَ الْبَرِّ إِلِيمًا﴾ [الانفال ۳۲] يعنې کفار وايي چې: اى الله! که دا قرآن ستا په نزد کېنې حق وي نو په مونږ باندې د اسمانه د کاڼو باران وکړه او يا راته دردناک عذاب راوړه (راولېږه).

سوال جواب

۳- که څوک وايي چې: کله د انسان په خټه کېنې جلتې او توندي اغگلې شوې ده نو په کار دي چې مشرکان په ﴿فَلَا تَسْتَغْلُوبُ﴾ باندې نه وي مخاطب کړي شوي، ځکه چې په دې صورت کېنې خو جلتې د انسان طبيعت جوړېږي او د طبيعي شيانو څخه خو څوک خپل ځان نه شي اداره کولى او د خواهشاتو مخه نه شي نيولى؟

مونږ وايو چې: ذکر شوى اعتراض به په هغه وخت کېنې وارد وي که الله ﷻ د عجلې او توندۍ د مخنيوي چاره نه وي نازلې کړې، الله ﷻ خو په انسان کېنې عقل او حواس د همدې دپاره پيدا کړي دي چې په خپل ځان لږ څه زحمت تېر کړي او د خپلو خواهشاتو مقابله وکړي، او د شهوت پرستۍ څخه بېج کړي.

بالآخري د همدغې لارښوونې او ارشاد دپاره الله ﷻ يو لک څليرشت زره زيات يا کم پيغمبران رالېږلي دي او گڼ شمېر کتابونه يې نازل کړي دي، نو که څوک د دغو وساتلو څخه کار واخلي د بې ځايه جلتۍ او توندۍ څخه بېج کېدلى شي لکه چې الله ﷻ فرمايلي دي: ﴿وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنْ أَهْوَىٰ ۖ فَإِنَّ الْجَنَّةَ هِيَ الْمَأْوَىٰ﴾ [النازعات: ۴۰، ۴۱] يعنې او هر هغه څوک چې د خپل رب ﷻ په حضور کېنې د ودرېدلو څخه وډار شي او خپل نفس د خواهشاتو څخه منعه کړي نو يقيناً جنت چې دى د همدوى دپاره استوگنځاى دى.

﴿قُلْ مَنْ يَكْلُو كُم بِاللَّيْلِ وَالنَّهَارِ مِنَ الرَّحْمَنِ بَلْ هُمْ عَنْ ذِكْرِ رَبِّهِمْ مُعْرِضُونَ﴾
 ﴿أَرَأَيْتُمْ إِنْ أَلْهَتْهُمُ تَمَنُّعُهُمْ مِنْ دُونِنَا لَا يَسْتَطِيعُونَ نَصْرَ أَنْفُسِهِمْ وَلَا هُمْ مِنَّا يُصْحَبُونَ﴾
 ﴿بَلْ مَتَّعْنَاهُمْ نُوَلَاءَ وَءَابَاءَهُمْ حَتَّىٰ طَالَ عَلَيْهِمُ الْعُمُرُ أَفَلَا يَرَوْنَ أَنَّا نَأْتِي الْأَرْضَ نَنْفُصُهَا مِنْ أَطْرَافِهَا أَفَهُمُ الْغَالِبُونَ﴾
 ﴿قُلْ إِنَّمَا أُنذِرُكُمْ بِالْوَحْيِ وَلَا يَسْمَعُ

(۱) تفسير ابي السعود ج ۶ ص ۶۷: تفسير البغوي ج ۳ ص ۲۴۵

الْصُّمُّ الدُّعَاءُ إِذَا مَا يُنْذَرُونَ ﴿٤٢﴾ وَلَئِنْ مَسَّتْهُمْ نَفْحَةٌ مِّنْ عَذَابِ رَبِّكَ لَيَقُولُنَّ
يَنْوَيْلُنَا إِنَّا كُنَّا ظَالِمِينَ ﴿٤٣﴾ وَنَضَعُ الْمَوَازِينَ الْقِسْطَ لِيَوْمِ الْقِيَمَةِ فَلَا تُظْلَمُ
نَفْسٌ شَيْئًا وَإِنْ كَانَ مِثْقَالَ حَبَّةٍ مِّنْ خَرْدَلٍ أَتَيْنَا بِهَا وَكَفَى بِنَا حَاسِبِينَ ﴿٤٤﴾

[۴۲] (ای پیغمبره!) ته کفارو (مشرکانو) ته ووايه (او پوښتنه ترې وکړه) چې: د ډېر مهربان الله ﷻ (د عذاب څخه) تاسو په شپه او ورځ کښې څوک ساتي؟

(دوی ساتونکي نه لري) بلکې دوی د خپل رب ﷻ د ذکر څخه (عناداً) اعراض کوونکي دي.
[۴۳] ایا مشرکانو (کفارو) ته زمونږ څخه په غیر داسې معبودان شته چې (زمونږ د عذابه یې) بچ کوي؟ (دوی ته دغسې معبودان نشته).

(بلکې) د مشرکانو (باطل) معبودان د خپلو ځانونو د نصرت توان نه لري، او نه زمونږ د پلوه ورسره (مدد) ملگری کېږي (چې خپل پیروان پرې د عذابه بچ کړي).

[۴۴] (د مشرکانو عذاب غوښتنې د دوی د قوت څخه منشا نه ده اخستی) بلکې (منشا یې دا ده چې) مونږ دغو (مشرکانو) ته او د دوی پلرونو ته د ژوند سامان (متاعگانې) ورکړي دي، آن تر دې چې په دوی باندې (په بې غمی او خوشالۍ کښې) عمر اوږد شو (او ډېره موده ورباندې تېره شوه نو خیال یې وکړه چې د عذاب نزول دروغږنه خبره ده).

ایا نو مشرکان نه گوري چې مونږ (د دوی) ځمکې ته ورځو (قصد کوو او) د څه برخو څخه یې کموو؟ (ایا دا کار د دوی د زوال نښه نه ده؟).

ایا نو دوی (مشرکان په مسلمانانو باندې) غلبه موندونکي دي؟ (دغسې نه ده).

[۴۵] (ای پیغمبره! کفارو ته) ووايه چې یقیناً زه تاسو (د عذاب څخه د خپله ځانه نه ډاروم بلکې) په وحې سره (مو ترې) ډاروم (نو زما خبره بالکل یقیني ده).

او (تاسو ترې کانه یاست چې) کونځو بلل (دعوت) نه اوري (البته) کله چې دوی وډارولی شي (نو تاسو یې ځکه نه اوري).

[۴۶] او که چرته مشرکانو ته ستا د رب ﷻ د عذاب د پلوه یوه وږمه (ډېره کمه برخه) ورسېږي نو هرومرو ضرور به دوی ووايي چې ای زمونږ افسوسه (راشه چې همدا دې وخت دی) یقیناً چې مونږ ظلم کوونکي (تیری کوونکي) وو.

[۴۷] او مونږ به د قیامت په ورځ کښې د انصاف درلودونکې تلې کېږدو (ودروو)، نو په هیڅ نفس به د هیڅ شي ظلم ونه کړی شي.

او که چرته (د عمل) یو شی د اوري د دانې په اندازه (وړوکی) وي هم مونږ به یې (تلې ته د حساب دپاره) راولو (حاضر کړو).

او مونږ د حساب کوونکو په حیث بس (او کافي) یاستو.

د وړاندېنيو ایتونو په مضامینو کېنې دا خبره هم شامله وه چې کفار د قیامت د قیام غوښتنه کوي چې کله به قائم شي، خو که بالفرض د هغې ورځ په سختیو باندې نن ورځ پوه شوي وی نو دکره شوې غوښتنه به یې نه وی کړې.
په دې ایتونو کېنې عین مضمون د دنیاوي عذاب په نسبت منعکس شوی دی، چې حاصل یې داسې راڅرګړي:

۱- ای پیغمبره! ته کفارو ته ووايه چې تاسو په دنیا کېنې د عذاب په نزول باندې توندي کوي او په جنتی سره یې غواړي نو تاسو د دې خبرې جواب راکړئ چې:
که د ډېر مهربان الله ﷻ مهرباني نه وي نو هغه څوک دی چې تاسو د ده ﷻ د عذاب څخه د شپې با د ورځې په امن کېنې وساتي؟ ایا تاسو دومره توان درلودلی شئ چې پخپله د عذاب مخنیوی وکړئ او ځانونه ترې په څنګ وساتي؟
ښه نو چې نه قوي دوست لرئ او نه پخپله د عذاب د مخنیوي قوت لرئ نو په کوم عقل سره د عذاب غوښتنه کوي؟

۲- ای پیغمبره! کفار ښه پوهېږي چې په هیڅ وجه د عذاب مخنیوی نه شي کولی بلکې عناد نیولې دي او په عناد سره د خپل رب ﷻ د منلو څخه اعراض او انکار کوي، که نه نو:
الف: ایا کفار داسې معبودان لري چې زمونږ څخه په غیر یې د عذاب څخه بچ کړي او د عذاب مخه ترې بل طرف ته واړوي؟

ب: د مشرکانو باطل معبودان خو د خپلو ځانونو سره نصرت نه شي کولی او د بوت شکن د منګولو څخه خپل ځانونه نه شي بچ کولی نو د هغوی سره به څه مرسته وکړي؟
ج: هو! بوتان ورسره په دې شرط مرسته کولی شي چې زمونږ د پلوه هغوی ته مرسته او نصرت ملګری وګرځولی شي، خو دا کار مونږ نه کوو، او باطلو معبودانو ته نصرت نه ورکوو.

۳- ای پیغمبره! مشرکان ښه پوهېږي چې د دوی د باطلو معبودانو هیڅ شی د لاسه نه کېږي او دوی نه هیڅ خبر نه شي رسولی بلکې د عذاب د نزول غوښتنه د دې کبله کوي چې د عذاب نزول ورته دروغ برېښي او دا ځکه چې مونږ مشرکانو ته او د دوی پلرونو ته د ژوند ښه ډېر وسائل ورکړي دي چې دوی لګیا دي دنیاوي استفاده ترې کوي، آن تر دې چې په عافیت او خوشالۍ کېنې یې ښه اوږده عمرونه تېر کړه، نو د دوی خیال ته ورځي چې په آینده کېنې به هم همدغسې په عافیت او خوشالۍ کېنې ژوند وکړي، خو خبره دغسې نه ده لکه چې دوی یې اټکل کوي بلکې خبره دا ده چې:
الف: مشرکانو ته د عذاب د نزول وخت رانژدې شوی دی او په نن سبا کېنې به یې ورباندې ورنازل کړو.

ب: ایا نو مشرکان نه گوري چې د عذاب د نزول نښې ښکاره شوې دي چې مونږ کفري ځمکې ته ورځو (نصد ورته کوو) چې روزمره د کفري ځمکې د برخو څخه څه ناڅه کموو او په اسلامي ځمکه

کښې یې ورشاملوو. یا په بل عبارت اسلام په خورېدلو پیل کړی دی او د کفارو په وطنونو کښې مسلمانان مخ په زیاتېدلو دي.

ج: ایا نو کفار اوس هم په خپلو ځانونو باندې گومان کوي چې دوی غلبه موندونکي دي؟ دغسې نه ده بلکې دوی د مغلوبیت په لور روان دي، او هغه وخت رانژدې شوی دی چې دوی بالکل مغلوب وگرځي او د اسلام بهرغ په ټول عربستان کښې ورپېږي.

۴- ای پیغمبره! ته کفارو ته ووايه چې: زه تاسو په مغلوبیت او د عذاب په نزول باندې د خپله ځانه نه ډاروم بلکې د وحې په سبب تاسو ته انذار او اطلاع درکوم چې هیڅ دروغ او هیڅ کوز پاس پکښې نشته، خو افسوس چې تاسو پرې خپل ځانونه کانه اچولي دي، او پوره واضحه ده چې کله کانه خلک ډارول کېږي نو دوی ډارول او حق ته رابلل نه اوري.

۵- ای پیغمبره! مشرکانو خو نن ورځ ستا په دعوت باندې خپل ځانونه کانه اچولي دي او د عذاب څخه ستا ډارولو ته هیڅ التفات نه کوي، مگر که چرته ستا د رب ﷻ د عذاب څخه دوی ته لږ څه وږمه ورسېږي نو داسې به یې د غوږونو کونوالی لرې شي او په چیغو چیغو به خپل افسوس ته نارې کړي چې هله راشه همدا دې وخت دی، یقیناً چې مونږ ظالمان وو او د پیغمبر په ډارولو او دعوت باندې مو خپل غوږونه کانه کړي وه.

۶- که مونږ په کفارو باندې په دنیا کښې عذاب ورنازل کړو او یا یې ورباندې ورنازل نه کړو په هر صورت کښې دوی ته د قیامت عذاب ور روان دی او دوی د قیامت عذاب ته ور روان دي چې سات په سات سره نژدې کېږي، هیڅکله به ترې نجات ونه مومي او دا ځکه چې:

الف: په دغې ورځ کښې به مونږ د انصاف تلې ځای په ځای کېږدو (ودروو) نو په هیچا باندې به تېری ونه کړی شي او د هیڅ شي کمبود به ترې ونه کړی شي.

ب: په دغې ورځ کښې به داسې دقیق حساب صورت ونیسي چې که بالفرض د کوم سړي د یوې وړې دانې په اندازه عمل وي او دانه هم د اوري دانه وي نو هغه به هم د محاسبې دپاره حاضره کړو او پټه به یې پرېږدو.

ج: هلته به د محاسبې په نتیجه کښې زمونږ محاسبه نهایی محاسبه وي او همدا مونږ به د حساب کوونکي په حیث بس او کافي یاستو.

توضیحات

۱- په ﴿مَنْ يَكْلُوْكُمْ بِاللَّيْلِ وَالنَّهَارِ﴾ کښې د «يَكْلُوْكُمْ» کلمه د «يَلَاءُ، كِلَاءَةٌ» - لکه «نِقَادُ، نِقَادَةٌ» - څخه اشتقاقه شوې ده چې د حفاظت او ساتنې معنی ورکوي^(۱) په یوه اوږده حدیث کښې نبی کریم ﷺ بلال ؓ مخاطب کړ چې: «إِكْلًا لَّنَا اللَّيْلُ»^(۲) یعنې کله چې نبی کریم ﷺ د یوې غزا څخه را ستون شو

(۱) مفردات الراغب ص ۴۵۵

(۲) صحیح مسلم ج ۱ ص ۲۳۸

الغرب للناس (۱۲) ار خوب پری غلبه و کره نو په شپه کښې یې کاروان تم کړ او بلال ته یې وظیفه ورکړه چې مونږ اوده کېږد او نه راته شپه وساته چې د سهار لمونځونه راڅخه فوت نه شي. نو په دې مقام کښې یې حاصل داسې راخېږي چې: ای کفارو! هیڅوک نشته چې تاسو د الله ﷻ د عذاب څخه وساتي په عدم حفاظت کښې شپه او ورځ یو برابر ده چې د ده ﷻ د عذاب په مقابل کښې د ورځې وینس او بیدار خلک داسې ناتوانه دي لکه د شپې په خوب باندې ویده (پراته) خلک چې ناتوانه دي.

اصحاب څه معنی؟

۲- په ﴿وَلَا هُمْ مِنَّا يُضْحَبُونَ﴾ کښې د ﴿يُضْحَبُونَ﴾ کلمه د "إِضْحَابٌ" لکه "إِكْرَامٌ" څخه اشتقاقه شوې ده، "إِضْحَابٌ" دې ته وايي چې څوک د چا سره څه شی ملگری کړي. په دې مقام کښې مفسرینو کرامو ذکره شوې کلمه په لاندې معناوو باندې تفسیره کړې ده چې د بدلیت په اعتبار سره څه منافات هم سره نه لري^(۱):
الف: د مشرکانو باطل معبودان نه د خپلو ځانونو د نصرت توان لري او نه خپلو عابدینو ته نجات ورکولی شي، بلکې پخپله دوی ته به هم زمونږ د پلوه د عذاب څخه پنا ورنه کړی شي او نجات به ورسره ملگری نه کړی شي.

همدا مضمون په بل ایت کښې داسې نازل شوی دی چې: ﴿إِنَّكُمْ وَمَا تَعْبُدُونَ مِن دُونِ اللَّهِ حَصَبُ جَهَنَّمَ﴾ [الأنبياء: ۹۸] یقیناً (ای مشرکانو!) تاسو او هغه شیان کوم چې تاسو یې د الله ﷻ څخه په غیر عبادت کوئ د دوزخ خاشاک یاست.
ب: د مشرکانو باطل معبودان نه د خپلو ځانونو او خپلو عابدینو سره کومک کولی شي او نه به زمونږ د پلوه ورسره معونت او نصرت ملگری کړی شي چې زمونږ په کومک یا د خپلو ځانونو سره او یا د خپلو معبودانو سره مدد وکړي او زمونږ د عذابه نجات ورکړي.
یا په بل عبارت: د باطلو معبودانو سره به زمونږ د پلوه توفیق ملگری نه کړی شي لکه څنگه چې د پیغمبرانو او د خیر د داعیانو سره ملگری گرځولی کېږي.

همدې مضمون ته په بل ایت کښې داسې اشاره شوې ده چې: ﴿لَا تَخَافَا إِنِّي مَعَكُمَا أَسْمِعُ وَأُنْزِلُ﴾ [طه: ۴۶] یعنې الله ﷻ موسیٰ ﷺ او هارون ﷺ ته ډاډ ورکړه چې ډارېږئ مه، یقیناً زما نصرت او کومک ستاسو سره ملگری دی (زه ستاسو سره یم) اورم او گورم.

سوال جواب

۲- که څوک وايي چې: د ﴿أَفَلَا يَرَوْنَ أَنَا نَأْتِي الْأَرْضَ نَنْقُصُهَا مِنْ أَطْرَافِهَا﴾ مضمون خو

(۱) المعمر الوجيز ج ۱ ص ۱۳۹: تفسير الكشاف ج ۳ ص ۱۱۹: تفسير المظهر ج ۶ ص ۱۹۸: تفسير البغوي ج ۳ ص ۲۴۷

داسې راڅېړي چې: ایا نو مشرکان خپلې کفرې ځمکې او ښارونو ته نه گوري چې مونږ ترې ځینې ځنډې او ځینې برخې کموو او د مسلمانانو د تسلط لاندې یې واقع کوو؟ ایا نو دوی اوس هم تمه کوي چې دوی به غالب شي او مسلمانان به مغلوب کړي شي؟

نو پوښتنه دا ده چې: په ذکر شوي تفصیل سره خو کفرې ځمکې په مدینه منوره کښې په تنقیص (کمبود) باندې پیل کړي وو کله چې جهاد فرض شو او مسلمانانو د خپل جهاد لمن چارچاپېره ځمکو او ښارونو ته وراوږده کړه، حال دا چې دا سورت مکي دی او په مکه کښې خو جهاد نه وه فرض شوی؟ مونږ وایو چې: ذکر شوی سوال مونږ د الله ﷻ په توفیق باندې د [الرعد: ۴۱] ایت لاندې جواب

کړی دی، خو په دې مقام کښې ورباندې لاندې جوابونه وراضافه کوو:

الف: که څه هم سورت مکي دی خو همدغه یو ایت پکښې مدني دی^(۱) او په هغه وخت کښې نازل شوی دی کله چې جهاد ښه په درز کښې روان وه.

ب: د ﴿الْأَرْضِ﴾ څخه د پخوانیو کفارو ځمکه مطلب ده لکه عاديان، ثمودیان او نور^(۲). نو د معنی حاصل به یې داسې راوڅېړي چې: ایا نو د مکې مشرکان د هلاکو شوو کفارو کنډوالې نه گوري ترڅو دوی زمونږ په عادت باندې پوه شي؟ هغه دا چې مونږ کفرې ځمکې ته ورځو او قصد ورته کوو چې لږ لږ برخې یې کموو او بالاخره ټوله په کنډواله باندې بدلوو، ایا دوی د دې څخه عبرت نه اخلي؟ او ایا دوی لا اوس هم خپلې غلبې ته په تمه دي؟

نفخة څه معنی؟

۴- د ﴿نَفْحَةٍ﴾ کلمه خواصلاً د خوږې وږمې دپاره وضعه شوې ده مگر د کنایې په توګه په عذاب کښې هم استعمالېږي^(۳)، په دې مقام کښې همدغه کنایې معنی مراده ده، یعنې نن ورځ خو مشرکان د استهزاء په توګه د عذاب د نزول غوښتنه کوي خو که اصلي عذاب نه بلکې د عذاب وږمه ورباندې ولګېده نو بیا به د افسوس چیغې او فریاد پورته کړي او بې وخته په خپله غوښتنه باندې پښېماني څرګنده کړي.

یادونه

۵- په ﴿وَنَطِعُ الْمُؤْمِنِينَ﴾ کښې د "مُؤْمِنِينَ" په کلمه باندې مونږ د الله ﷻ په توفیق سره د [الأعراف: ۸] ایت لاندې ښه کافي بحث کړی دی دلته پرې نه نور څه زیاتوو او نه یې په بیا لیکلو کښې څه ګټه گورو، هیله ده چې محترم لوستونکي هملته یو ځل مراجعه وکړي.

﴿وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَاءً وَذِكْرًا لِّلْمُتَّقِينَ﴾ ﴿الَّذِينَ يَخْشَوْنَ

(۱) روح المعاني ج ۱۷ ص ۵۲

(۲) اضواء البیان ج ۴ ص ۶۳۴

(۳) مفردات الراغب ص ۵۲۱

رَبُّهُمْ بِالْغَيْبِ وَهُمْ مِنَ السَّاعَةِ مُشْفِقُونَ ﴿٤٨﴾ وَهَذَا ذِكْرٌ مُبَارَكٌ أَنْزَلْنَاهُ أَفَأَنْتُمْ لَهُ مُنْكَرُونَ ﴿٤٩﴾

[۴۸] او یقیناً مونږ موسی ﷺ او هارون ﷺ ته (د حق او باطل) جدا کوونکی (او د دنیا او آخرت دپاره) رڼا او (بالآخره) د متقیانو دپاره پند او نصیحت (کتاب) ورکړی وه.

[۴۹] متقیان هغه کسان دي چې د خپل رب ﷻ څخه په غیږ سره ډارېږي، او (همدارنگه) دوی د قیامت د ورځې څخه (په خپلو ځانونو باندې) شفقت کوونکي دي (چې چرته په عذاب باندې اخته نه شي).

[۵۰] او دغه (قرآن کریم) پند (او شرف) دی (او) د برکت څخه ډک دی چې مونږ نازل کړی دی. نو (ای مشرکانو!) ایا تاسو (بل کتاب ته نه بلکې) همدې کتاب ته (د همدې کتاب څخه) انکار کوونکي یاست؟

ارتباطونه

۱- مونږ د دې سورت په سریزه کښې لیکلي دي چې دا سورت تقریباً په دوه وو برخو باندې ویشلی شوی دی چې یوه یې د توحید د استدلالونو برخه ده او بله یې د پیغمبرانو د حالاتو د شرحه کولو برخه ده، نو کله چې اوله برخه ختمه شوه نو په ذکر و شوو ایتونو سره یې دوهمه برخه پیل شوه.

۲- په وړاندېنيو نژدې ایتونو کښې نبي کریم ﷺ ته د نصرت او غلبې د ورکړې اشاره شوې وه او په دې ایتونو کښې په همدغه مطلب باندې د رڼا اچولو دپاره د موسی ﷺ او هارون ﷺ نصرت او غلبې ته په اجمالي توګه اشاره شوې ده چې حاصل یې داسې راڅپړي:

د مطلب خلاصه

ای پیغمبره! د خپل تسکین دپاره چې په نژدې وختونو کښې به په خپلو دښمنانو باندې غالب شې د موسی ﷺ او هارون ﷺ د غلبې حالات په لاندې ډول یاد کړه:

۱- مونږ دوی دواړو ته داسې کتاب ورکړی وه چې:

الف: د حق او باطل ترمنځ یې په قطعي توګه فیصله کوله.

ب: په دې کتاب کښې د دنیا او آخرت په امورو کښې رڼا نغښتې وه.

ج: بالآخره هغه داسې کتاب وه چې د متقیانو دپاره پند او نصیحت وه، البته متقیان د هغو کسانو څخه عبارت دي چې:

اول: د خپل رب ﷻ څخه په غیږ باندې ډارېږي چې دوزخ یې په سترګو باندې نه دی لیدلی خو د خپل کتاب فرامین داسې ګڼي لکه په سترګو باندې یې چې لیدلي وي.

دوهم: دوی د قیامت د ورځې څخه هم په خپلو ځانونو باندې په ډار کښې دي چې هلته د فحالت سره مخامخ نه شي.

۲۔ لنډه دا چې مونږ ذکر و شوه دوه وو پیغمبرانو ته د خپل وخت په فرعون باندې غلبه ورکړه حال دا چې په ابتدایي وخت کې یې د خپلو ځانونو (دوه وو تنو) څخه اضافه پیروان نه درلوده، خو د تورات غوندې جلیل القدر کتاب او نهه قوي معجزې مو ورته ورکړې وې.

نو ډېر ژر دی چې تاته به هم د خپل وخت په فراغه وو باندې غلبه درکړو حال دا چې:

الف: ته خو یوه ډله پاخه مسلمان ملګري لرې او یوازې نه یې.

ب: په دې باندې علاوه په تا باندې مو دغه برکتناک کتاب (قرآن کریم) هم درنازل کړی دی چې په برکت کې په تورات باندې زیات دی.

۳۔ نو اوس یو ځل بیا زموږ د پلوه مشرکان (کفار) مخاطب کړه چې: ایا تاسو بل کتاب ته نه بلکې دغه مبارک کتاب (قرآن کریم) ته د انکار په نظر ګوری؟ ایا تاسو د موسی عليه السلام د فرعون څخه د عبرت درس نه اخلی چې خپل انکار ته ادامه ورکوی؟

توضیحات

۱۔ اکثر مفسرینو کرامو^(۱) په ﴿وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَاءً وَذِكْرًا﴾ کې د درېواړه کلمې «فُرْقَان، ضِيَاء، ذِكْر» د تورات څخه کنایه ګنلې دي چې دا کتاب په درېواړو صفاتو باندې مشتمل وه، خو مونږ ته بهتره برېښي چې په تورات پورې انحصار ورنه کړی شي ځکه چې ذکر شوي درېګوني صفات لکه چې په تورات باندې صادقېدل په معجزاتو باندې یې هم صدق موندنه کاوه. نو باید چې درېواړه کلمې د تورات او معجزاتو څخه عبارت وګنلې شي.

۲۔ مونږ د الله تعالى په توفیق د [الأنعام: ۹۲] ایت لاندې د ﴿مُبَارَك﴾ کلمه بڼه تحلیل کړې ده، او د قرآن کریم برکات مو شرحه کړي دي چې بیا لیکلو ته یې اړتیا نه ګورو.

﴿وَلَقَدْ آتَيْنَا إِبْرَاهِيمَ رُشْدَهُ مِن قَبْلُ وَكُنَّا بِهِ عَالِمِينَ﴾ (۱۱) إِذْ قَالَ لِأَبِيهِ وَقَوْمِهِ مَا

هَذِهِ التَّمَاثِيلُ الَّتِي أَنْتُمْ لَهَا عِكِفُونَ ﴿۱۲﴾ قَالُوا وَجَدْنَا آبَاءَنَا لَهَا عِبَادِينَ ﴿۱۳﴾

قَالَ لَقَدْ كُنْتُمْ أَنْتُمْ وَآبَاؤُكُمْ فِي ضَلَالٍ مُّبِينٍ ﴿۱۴﴾ قَالُوا أَجِئْتَنَا بِالْحَقِّ أَمْ أَنْتَ مِنَ

الطَّاعِينَ ﴿۱۵﴾ قَالَ بَلْ رَبُّكُمْ رَبُّ السَّمَوَاتِ وَالْأَرْضِ الَّذِي فَطَرَهُنَّ وَأَنَا عَلَىٰ ذَٰلِكُم

مِنَ الشَّاهِدِينَ ﴿۱۶﴾ وَتَاللَّهِ لَأَكِيدَنَّ أَصْنَمَكُمْ بَعْدَ أَنْ تُولُوا مُدْبِرِينَ ﴿۱۷﴾ فَجَعَلَهُمْ

جُذَاذَا إِلَّا كَبِيرًا لَهُمْ لَعَلَّهُمْ إِلَيْهِ يَرْجِعُونَ ﴿۱۸﴾ قَالُوا مَن فَعَلَ هَٰذَا بِآلِهَتِنَا إِنَّهُ

(۱) تفسیر القاسمي ج ۱۱ ص ۲۶۲: روح المعاني ج ۱۷ ص ۵۷

قَالُوا سَمِعْنَا فَتًى يَذْكُرُهُمْ يُقَالُ لَهُ إِبْرَاهِيمُ ﴿١٠﴾ قَالُوا فَأْتُوا بِهِ
مِنَ الْأَعْيُنِ النَّاسِ لَعَلَّهُمْ يَشْهَدُونَ ﴿١١﴾ قَالُوا أَنْتَ فَعَلْتَ هَذَا بِفَالِهَتِنَا يَبْرَاهِيمُ
﴿١٢﴾ قَالَ بَلْ فَعَلَهُ كَبِيرُهُمْ هَذَا فَاسْأَلُوهُمْ إِنْ كَانُوا يَنْطِقُونَ ﴿١٣﴾ فَرَجَعُوا إِلَى
أَنْفُسِهِمْ فَقَالُوا إِنَّكُمْ أَنْتُمُ الظَّالِمُونَ ﴿١٤﴾ ثُمَّ نَكَسُوا عَلَى رُءُوسِهِمْ لَقَدْ عَلِمْتَ مَا
فَعَلْنَا يَنْطِقُونَ ﴿١٥﴾ قَالَ أَفَتَعْبُدُونَ مِن دُونِ اللَّهِ مَا لَا يَنْفَعُكُمْ شَيْئًا وَلَا
يَضُرُّكُمْ ﴿١٦﴾ أَفَلَا تَعْقِلُونَ ﴿١٧﴾

[۵۱] او يقينا مونږ ابراهيم ﷺ ته د موسى ﷺ او هارون ﷺ څخه وړاندې د ده جامع هدايت وركړې ده، او مونږ په ده باندې پوهېدونكي وو (چې استعداد يې پكښې شته دی).
[۵۲] (ای پیغمبره!) هغه وخت (یاد کړه کله چې) ابراهيم ﷺ خپل پلار او خپل قوم ته وويلې چې دغه مثالي مجسمې څه شی دي؟ (ستاسو څه په درد خوري؟ البته) کومو ته چې تاسو د عبادت په جث (د منجاورانو غوندې) ولاړ یاست.

[۵۳] مشرکانو (په جواب کښې) وويلې چې: مونږ همدې (بوتانو) ته خپل پلرونه عبادت کړونکي موندلي دي (نو مونږ د خپلو پلرونو په تگلارې روان یاستو).

[۵۴] ابراهيم ﷺ وويلې چې: يقينا تاسو او ستاسو پلرونه په څرگنده گمراهۍ کښې یاست.

[۵۵] مشرکانو وويلې چې: (ای ابراهيمه!) ایا ته مونږ ته په حقه راغلی یې او که د ساتيروونکو څخه یې؟ (ته رښتیا وايې او که توبه کوي؟).

[۵۶] ابراهيم ﷺ وويلې چې: (زه توبه نه کوم) بلکې ستاسو رب ﷻ د اسمانونو او ځمکو رب دی (البته) هغه رب چې د اسمانونو او ځمکو مجموعه يې بدون د سابقه مثله پيدا کړې ده.

اوزه په همدغه کار باندې د شهادت ورکونکو څخه يم (او اعتراف پرې کوم).

[۵۷] او په الله ﷻ مې دې سوگند وي چې زه به هر ورو خامخا ستاسو د بوتانو (په ماتولو) کښې زیار وباسم، (البته) د هغه څخه وروسته چې تاسو (مېلې ته) مخونه په داسې حال کښې ورواړو چې (بوتانو ته) شاوونکي یاست.

[۵۸] نو ابراهيم ﷺ (ټول) بوتان میده-میده کړه مگر لوی بوت (چې) دوی ته (لوی ښکارېده)، شايد چې مشرکان همدغه (لوی بوت) ته رجوع وکړي (او پوښتنه ترې وکړي چې دا ولې؟).

[۵۹] مشرکانو وويلې چې: هر چا چې دغه کار زمونږ د بوتانو سره کړی دی يقينا چې هغه د ظالمانو څخه دی (نو معلومات راکړئ چې دا کار چا کړی دی؟).

الأنبياء (۲۱)

[۶۰] (خینو) مشرکانو وویلې چې: مونږ د یوه ځوان څخه واورېده چې بوتان یې (په بده) یادول، چې ابراهیم ورته ویل کېږي (په همدې نامه یادېږي او د بوتانو سره عداوت لري).

[۶۱] مشرکانو وویلې چې ابراهیم (نامی ځوان) د خلکو د سترگو لاندې راوړلی، شاید چې دوی (د نوموړي په وړانګاری) شهادت ورکړي (او استنطاق یې وگوري).

[۶۲] مشرکانو (ابراهیم ﷺ ته) وویلې چې: ایا زموږ د معبودانو سره تا دغه کار کړی دی؟ ای ابراهیمه!

[۶۳] ابراهیم ﷺ وویلې چې: بلکې دا کار د بوتانو دغه لوی بوت کړی دی، نو تاسو ترې پوښتنه وکړئ که دوی وي چې خبرې کوي (نو جواب به درکړي).

[۶۴] نو مشرکانو خپلو ځانونو ته رجوع وکړه (او په فکر کېنې ولوېده) نو (بیا) یې (د خپلو ځانونو سره) وویلې چې: یقیناً همدا تاسو ظالمان یاست (چې بوتان مو بې حفاظته پرېښي وه او د ابراهیم ﷺ سره جګړه کوي).

[۶۵] بیا (د فکر او حجت د حیثه) په خپلو سرونو باندې نسکور کړی شوه (او ویې ویلې چې: ای ابراهیمه!) ته خو پوهېږي چې دغه (معبودان) خبرې نه کوي.

[۶۶] ابراهیم ﷺ وویلې چې: ایا نو تاسو بدون د الله ﷻ څخه د هغو شیانو عبادت کوئ کوم چې تاسو ته نه د څه شي ګټه رسولی شي او نه درته د ضرر د رسولو (توان) لري؟

[۶۷] تاسو ته او هغو شیانو ته افسوس (او د اُف کلمه ده) د کومو چې تاسو د الله ﷻ څخه په غیر عبادت کوئ.

ایا نو تاسو د عقل څخه کار نه اخلئ؟ (چې په حسرت او افسوس باندې پوه شئ).

د مطلب خلاصه

د پیغمبرانو د حالاتو د بیان څخه په ذکر شوو ایتونو کېنې د ابراهیم ﷺ حالات نازل شوي دي نو حاصل یې داسې راخېږي چې:

ای پیغمبره! په خپل امت باندې عموماً او په قریشو مشرکانو باندې خصوصاً د ابراهیم ﷺ حالات قرائت کړه چې د دوی نیکه دی، شاید چې څه عبرت ترې واخلي او د بوت پرستۍ څخه توحید ته راوگرځي، هغه دا چې:

۱- یقیناً مونږ لا د موسی ﷺ او هارون ﷺ څخه پخوا ابراهیم ﷺ ته د سمې لارې د پېژاندلو سلیقه او استعداد ورکړی وه او مونږ ورباندې پوه وو چې د خپل استعداد په مطابق کار کولی شي او د باره یې وتلی شي. د ښه وضاحت دپاره د ابراهیم ﷺ د مبارزې لاندې قیصه په خپل امت باندې ولوله چې د مشرکانو په مقابل کېنې په څومره قوي عزم سره ودرېد او د خطرناکو پلانونو څخه یې ونه ډار شو چې:

۲- هغه وخت خپل امت ته ورپه یاد کړه چې ابراهیم ﷺ د خپل قوم سره عموماً او د خپل پلار

ابراهيم عليه السلام: دغه مجسمې څه شي دي؟ دغه څه ارزښت لري چې تاسو په خپلو لاسونو باندې پرې کړې دي او په عبادت باندې يې په دوامداره توگه کلک ولاړ ياست؟ ايا دغه تمثالونه (مجسمې) تاسو ته په عبادت سره څه گټه رسولي شي؟ او يا د عدم عبادت په صورت کې تاسو ته د څه ضرر رسولو توان لري؟

مشرکان: دغه مجسمې که مونږ ته نه گټه رسولي شي او نه د ضرر توان لري هم مونږ يې ځکه په عبادت باندې کلک ياستو چې مونږ په همدغه حالت باندې خپل پلرونه موندلي وه، چې د همدغو مجسمو په عبادت باندې به مشغول وه، دا مونږ ته د هغوی څخه راپاتې دي او مونږ نه غواړو چې د خپلو پلرونو لاره پرېږدو او په هغې لارې باندې روان شو کومې ته چې ته دعوت راکوي. ابراهيم عليه السلام: عجيبه ده چې تاسو د خپلو پلرونو په پټو سترگو تقليد کوئ، او د هغوی په کړنلاره کې سوچ او فکر نه کوئ چې هغوی په حقه روان وه او که باطله لاره يې خپله کړې وه؟

که بالفرض تاسو دغه ډول سوچ کړې وي د هغوی پيروي به مو نه وي کړې او دا ځکه چې هغوی په خپل وخت کې په ښکاره گمراهۍ کې اخته وه او تاسو نن ورځ په څرگنده بې لارۍ کې واقع ياست، نو بهتره دا ده چې د هغوی څخه صرف نظر شي.

مشرکان: اي ابراهيمه! ايا دغه خبرې د زړه څخه کوي او که نسائيري کوي؟ ته د خپله خانه سره نکر وکړه او خپله خوله اداره کړه، دا څه وايي؟ ايا دا خبره د کولو ده چې مونږ او زمونږ پلرونه ټول گمراهان ياستو او يوازې ته په سمه لاره باندې روان يې؟

ابراهيم عليه السلام: زه نسائيري نه کوم بلکې تاسو ته په قصدي توگه وایم چې ستاسو په لاسونو جوړې کړې شوې مجسمې ستاسو حقيقي معبودان نه دي، تاسو د هغو په عبادت کې خطا شوي ياست بلکې: الف: ستاسو حقيقي معبود او حقيقي پالونکی هغه اقدس ذات دی کوم چې د اسمانونو او ښکونکو حقيقي پالونکی دی.

ب: همدغه اقدس ذات هر شی پیدا کړی دی، يا په بل عبارت حقيقي معبود هغه اقدس ذات دی چې اسمانونه او ځمکې او هم تاسو او ستاسو معبودان يې پیدا کړي دي، او د نشت څخه يې موجود کړي دي، ايا ستاسو مجسمې پیدا کول کولی شي؟

ج: تاسو خبردار اوسېږئ، زه تاسو ته خپله عقیده په ډاگه اعلانوم او په دې باندې د شهادت ورکونکو څخه يم چې حقيقي معبود يکي يو الله ﷻ دی چې اسمانونه او ځمکې يې پیدا کړي دي او د هغو شيانو خالق هم دی په کومو باندې چې دغه دواړه مشتمل دي.

د: زما دې په خپل رب ﷻ باندې سوگند وي چې زه به هر ورو تاسو ته ستاسو د باطلو معبودانو ناتواني دروښايم، او داسې پټ تدبير به ورسره وچلوم چې تاسو يې هم په ناتواني باندې اعتراف وکړئ، البته دا هله چې تاسو خپلې ميلې ته مخې وگرځوئ او دغو باطلو معبودانو ته شا کړئ (دلته يې يوازې پرېږدئ).

ابراهيم ﷺ خپله نقشه عملي کړه:

۳- کله چې مشرکان خپلې مېلې ته لاره او بوتخانه بې چپراسي (بې محافظه) پاتې شوه، نو ابراهيم ﷺ په بوتانو باندې خپله نقشه عملي کړه چې:

الف: یو تبر یې د خپله خانه سره واخست او بوتخانې ته ورننووت، نو ټول بوتان یې په تبر باندې پرچه پرچه او ټوټه ټوټه کړه، مگر هغه بوت یې روغ رمت پرېښود کوم چې د مشرکانو په نزد لوی برېښېده او د نورو په نسبت یې ورته په درانه نظر کاته، او یا هغه چې جسم یې د نورو څخه غټ وه.

ب: بیا یې خپل تبر د همدغه غټ بوت په غاړه کښې واچاوه، تا به ویل چې غټ بوت په ورو بوتانو باندې په غصه شوی دی او ټول یې د تبر د خولې څخه وېستلي دي، او غصه یې لا اوس هم سره نه ده (تبر یې په غاړه کښې پروت دی).

ج: ابراهيم ﷺ دغه کار د دې دپاره عملي کړ ترڅو ده ﷺ ته د مشرکانو سره د سوال جواب زمینه برابره شي، چې هغوی به ورته رجوع وکړي چې دا کار دې ولې کړی دی؟ او ابراهيم ﷺ به جواب ورکړي چې د دغه مشر بوت څخه پوښتنه وکړي.

مشرکان د میلې څخه راستانه شوه:

۴- کله چې مشرکان د میلې څخه راستانه شوه او په بوتخانه کښې یې د خپلو بوتانو په حالت باندې سترگې ونېستې چې ټول وهل شوي (ټکول شوي) پراته دي او پوازې یو بوت تبر په غاړه روغ رمت دی، نو په خپلو منځو کښې یې یو تر بله لاندې سوال جواب وکړ:

الف: یوې ډلې وویلې چې: زمونږ د معبودانو سره دغه بد عمل چا انجام کړی دی؟ یقیناً چې د دې کار انجاموونکی د سختو ظالمانو څخه دی، چې دغسې ناوړه کار یې زمونږ د مقدساتو سره اجراء کړی دی.

ب: ځینو نورو وویلې چې: په کوم وخت کښې چې مونږ مېلې ته روان وو هلته مونږ د یوه ځوان څخه واورېده چې زمونږ بوتان یې په بده یادول، او حتی په سوگند سره یې ورته د بدې رسولو اراده وکړه. نوموړی ځوان په مجالسو کښې د ابراهيم په نامه بلل کېږي، نور یې نو مونږ نه پېژنو چې کوم یو ځوان دی.

ج: کله چې بوت پرستانو ته د بوت شکن پته ولگېده نو سعدستي ټولو په یوه خوله نارې کړې چې: هلی ژر شی! ابراهيم نامی ځوان دلته حاضر کړئ او د ټولو خلکو په وړاندې یې ودرؤئ او د استنطاق لاندې یې ونیسی، ترڅو د یو پلوه ټولو خلکو ته د نوموړي ورانکاري او د بوتانو سره بې ادبي څرگنده شي او ټول ورته په غصه شي، او د بله پلوه شاید چې په خپل بد عمل باندې اعتراف وکړي او یا پرې شاهدان شاهدي ورکړي چې ذکر شوي بد عمل د همدغه د پلوه صورت نیولی دی، ترڅو د خپل بد عمل سزا د خلکو په وړاندې وگالي.

د ابراهيم ﷺ څخه استنطاق:

۵- کله چې ابراهيم ﷺ د خلکو اجتماع ته وروغوښتل شو او د ماتو کړی شوو بوتانو ترڅنګ ودرولی شو، نو د مشرکانو سره یې په لاندې ډول سوال جواب وکړ:

مشرکان: ای ابراهيمه! ایا دغه کار تا کړی دی؟ ایا دغه کار د کولو وه؟ ته ورته وگوره! یا په بل عبارت: ایا ته همغه سړی یې چې زمونږ د معبودانو سره دې د اهانت او سپکاوي عمل ترسره کړی دی؟ ابراهيم ﷺ: دا کار ما نه دی کړی بلکې دا کار ستاسو د بوتانو دغه مشربوت کړی دی چې تېر یې په غاړه کښې پروت دی او غصه یې لا نه ده سره شوې، نو:

اول: تاسو د مشربوت څخه پوښتنه وکړئ او د استنطاق لاندې یې ونیسئ چې په کشرانو باندې په څه خبره په غصه شوی دی چې ټول یې تادیباً میده-میده کړي دي. دوهم: او یا مات شوي بوتان وپوښتنئ چې تاسو چا میده-میده کړئ؟، او یا تاسو ته مشربوت په څه غصه شوی وه؟.

درېم: نو ای مشرکانو! که ستاسو بوتان خبرې کولی شي نو تاسو به په اصل حقیقت باندې خبر کړي، چې دا کار ما کړی دی او که مشربوت کړی دی؟

مشرکان: د ابراهيم ﷺ د ذکر شوي بیان په اورېدلو سره مشرکان هک پک ودرېده او د لاندې کیفیت سره مخامخ شوه:

الف: دوی په خپلو گروانو کښې سرونه ښکته کړه او خپلو ځانونو ته متوجه شوه او په خپلې غلطۍ باندې یو ځل بیا پوه شوه نو یو تر بله یې سره وویلې چې:

ب: چې یقیناً تاسو ظالمان یاست چې د یوه پلوه د داسې شیانو عبادت کوئ کوم چې اقلاً د خپلو ځانونو څخه دفاع نه شي کولی، او د بله پلوه مو دغه خپل مبعودان دلته بې پېره داره پرېښي وه او تاسو ټول د څرمې مېلې ته وتلي وئ چې میده-میده کړی شوي دي، که نه نو د دغه خجالت سره به نه وی مخامخ شوي.

ج: بیا مشرکان بېرته سرچپه شوه او د برېښنا غوندې کومې نرۍ رڼا چې د دوی په زړونو کښې پړق وهلې وه او د هغې په سبب یې خپلو ځانونو ته د ﴿أَنْتُمْ الظَّالِمُونَ﴾ لقب ورکړی وه هغه بېرته ژر مړه شوه.

خو په داسې خبره باندې یې تلفظ وکړ کومه چې د دوی په ضرر تمامېده او د ابراهيم ﷺ استدلال ته یې قوت ورکاوه هغه دا چې:

د: ای ابراهيمه! یقیناً ته خو پوهېږې چې زمونږ دغه معبودان چې ستا د نظر لاندې دي، خبرې نه شي کولی، نو زمونږ څخه یې د استنطاق غوښتنه مه کوه، او خجالت مو مه اضافه کوه، خو د دې سره سره مونږ خپله تگلاره نه شو بدلولی.

۵- ای پیغمبره! په دغه وخت کښې ابراهيم ﷺ هغه مطلب ته ورسېد د کوم دپاره یې چې بوتان

میده-میده کړي وه، نو هغوی یې مخاطب کړه چې:
الف: ای مشرکانو! ایا نو تاسو د هغو شیانو عبادت کوئ کوم چې تاسو ته د عبادت په صورت
کښې ګټه نه شي رسولی، او د عدم عبادت په صورت کښې مو د ضرر په رسولو باندې توان نه لري؟
ب: حال دا چې تاسو د هغه اقدس ذات عبادت د پښو لاندې کړی دی چې ستاسو ګټه او تاوان
یې دواړه په واک او اختیار کښې دي.

ج: تاسو او ستاسو معبودانو ته افسوس دی او زه خپله زړه تنګي د اُف په ویلو سره څرګندوم.
د: ایا نو تاسو د عقل څخه کار نه اخلئ؟ ایا دغسې کار د هوښیارانو سره مناسب دی؟ نو دا دی
زه یو ځل بیا تاسو سمې لارې ته رابولم چې شرکتیات پرېږدئ او د خپل رب ﷻ په وحدانیت باندې
عقیده وکړئ چې هیڅ شریک نه لري.

توضیحات

۱- په ﴿وَلَقَدْ ءَاتَيْنَا إِبْرَاهِيمَ رُشْدَهُ مِنْ قَبْلُ﴾ کښې د "رُشد" کلمه د "غی" د کلمې په مقابل کښې
استعمالېږي او "غی" هغه جهل ته ویل کېږي کوم چې د فاسد اعتقاد څخه منشا اخستې وي^(۱)، نو په
دې تقدیر "رُشد" د هغې پوهې نوم دی کومه چې په صحیح اعتقاد باندې ولاړه وي، نو د رشد په
مفهوم کښې د نبوت څخه نیولې آن د دنیاوي هوښیاری پورې ټولې ښېګڼې او سرلوړۍ شاملې دي.

سوال جواب

۲- که څوک وایي چې: په ذکره شوې ټکړه کښې د ﴿مِنْ قَبْلُ﴾ کلمه د اضافت څخه پرې کړه
شوې ده خو مضاف الیه بالکل د نظره نه دی غورزولی شوی چې د همدغې کلمې پېښ ورباندې
دلالت کوي. نو پوښتنه دا ده چې هغه د څه شي څخه عبارت دی؟
مونږ وایو چې: د مضاف الیه په تعین کښې یې که څه هم مفسرینو کرامو متعدد اقوال کړي
دي^(۲)، لکه نبوت او بلوغ او داسې نور؛ خو کوم تعین چې د قرینې په بنیاد صورت نیولی دی هغه
دا دی چې دلته مضاف الیه د موسی ﷺ او هارون ﷺ څخه عبارت دی کوم چې په وړاندې ایت
کښې ذکر دي، او ظهور یې داسې کېږي چې: "مِنْ قَبْلُ مُوسَى وَهَارُونَ" یعنې مونږ ابراهیم ته د
موسى ﷺ او د هارون څخه لا وړاندې داسې جامع پوهه ورکړې وه چې د دنیا او د آخرت په امورو
باندې د واقع مطابق پوهېده او د ناپوهۍ څخه موساتلی وه (په سوچه توحید باندې مو پوهه ورکړې
وه). د اضافت په اعتبار سره د دې ایت نظیر دا ایت شریف دی چې: ﴿كُلًّا هَدَيْنَا وَنُوحًا هَدَيْنَا
مِنْ قَبْلُ﴾ [الأنعام: ۸۴] یعنې مونږ هر یوه (اسحق ﷺ او یعقوب ﷺ) ته هدایت کړی وه او د دوی
دواړو څخه مو وړاندې نوح ﷺ ته هدایت کړی وه.

(۱) مفردات الراغب ص ۳۸۰، ۲۰۱

(۲) البحر المحیط ج ۷ ص ۴۴۲: التفسیر الکبیر ج ۲۲ ص ۱۷۹

تماثيل څه معنی؟

۳- په ﴿ مَا هَذِهِ التَّمَاثِيلُ ﴾ کښې د "تَمَائِيل" کلمه د "تَمَثَال" - لکه "تَبَيَان" - جمع ده، "تَمَثَال" د معنی مجسمې نوم دی کومه چې د یوه مخلوق په شکل او څېره د لرګي یا بل شي څخه جوړه کړې شي^(۱). د هغې زمانې مشرکانو خپل بوتان د سړیو په شکل او څېرو د مختلفو شیانو څخه جوړول او ابراهیم عليه السلام ښه پېژاندل چې د مختلفو شیانو څخه جوړ دي نو په ﴿ مَا هَذِهِ ﴾ سره یې د هغو د تحقیر په غرض بوت پرستانو ته پوښتنه راجع کړه چې: دا ستاسو څه په درد باندې خوري؟ دا څه ارزښت لري؟

یادونه

۴- که څه هم ځینو مفسرینو کرامو په ﴿ بَلْ رَزَقَكُمُ رَبُّكَ الْأَرْضَ وَالَّذِي فَطَرَ هُ﴾ کښې د ﴿ فَطَرَ هُ﴾ بارز ضمیر د "تَمَائِيل" کلمې ته ظاهر ګڼلی دی چې درې ایتونه وړاندې ذکره ده^(۲)، مګر مونږ ته بهتره برېښي چې دغه ضمیر د ﴿ الْأَرْضَ وَالَّذِي فَطَرَ هُ﴾ مجموعې ته راجع شي، چې ډېره نژدې ذکره ده او په "تَمَائِيل" باندې مشتمله هم ده.

نور د معنی حاصل به یې داسې راوڅیږي چې: ای بوت پرستانو! ستاسو رب هغه اقدس ذات دی چې د اسمانونو او ځمکو مجموعه یې د نشت څخه پیدا کړې ده (د دغې مجموعې په ضمن کښې ستاسو بوتان هم شامل دي) چې ونې او بوتې یې پیدا کړي دي کوم چې ستاسو د بوتانو خام مواد دي.

کید څه معنی؟

۵- په ﴿ وَتَاللَّهِ لَأَكِيدَنَّ أَصْنَمَكُمُ ﴾ کښې د ﴿ لَأَكِيدَنَّ ﴾ کلمه د "کید" - لکه "کَیْل" - څخه اشتقاقه شوې ده، "کید" دې ته وايي چې څوک چاته د حیلي په توګه ضرر ورسوي چې په ظاهر کښې پرې هغه نه پوهېږي. څرنگه چې دغه ډول عمل اجراء کول لږ څه کوښښ او زیار ته ضرورت لري نو په دې مقام کښې د مجاز په توګه د "کید" څخه همدغه کوښښ او زیار مراد دی^(۳)، یعنې زما دې په الله ﷻ باندې سوګند وي چې زه به ستاسو د بوتانو په ماتولو او میده-میده کولو کښې زیار وباسم.

یادونه

۶- که څه هم ابراهیم عليه السلام د ﴿ وَتَاللَّهِ لَأَكِيدَنَّ أَصْنَمَكُمُ ﴾ کلمات د خپله ځانه سره پټ ویلي وه خو د ځینو خلکو غوږونو ته رسېدلي وه لکه چې وروسته یې ورباندې جاسوسي وکړه او ویې ویلي چې: ﴿ سَمِعْنَا قَتْلَ يَذْكُرُهُمْ يُقَالُ لَهُ إِبْرَاهِيمُ ﴾ یعنې مونږ د ابراهیم نامي ځوان څخه واورېدل چې بوتان یې د غصې په حال کښې یادول چې زه به یې داسې او هاغسې کړم.

(۱) روح المعاني ج ۱۷ ص ۵۹؛ مفردات الراغب ص ۴۸۲

(۲) تفسیر ابن السعد ج ۶ ص ۷۳

(۳) روح المعاني ج ۱۷ ص ۶۱

ابراهيم عليه السلام خپله نقشه عملي کړه

۷- په ﴿فَجَعَلْنَاهُ جُذَاً إِلَّا كَبِيرًا هُمْ لَعَلَّاهُ إِلَيْهِ يَرْجِعُونَ﴾ کېنې دېته اشاره شوې ده چې ابراهيم عليه السلام خپله نقشه عملي کړه او خپل سوگند يې رېښتيا کړ چې تفصيل يې دا دی:

الف: د "جُذَا" کلمه د "جدا" جمع ده چې د "جد" - لکه "مد" - څخه اشتقاقه شوې ده، "جد" د يوه کلک شي ماتولو ته ويل کېږي او "جدا" د هغې يوې پارچې نوم دی کوم چې د ماتولو څخه وروسته صورت ونيسي^(۱). يعنې: کله چې ټول مشرکان (د څرمې) مېلې ته لاړه او بوتخانه د محافظينو او عابدينو څخه خالي پاتې شوه، نو ابراهيم عليه السلام تېر په لاس ورننوت او ټول بوتان يې ميده-ميده کړه، مگر يو بوت يې روغ پرېښود.

ب: په ﴿كَبِيرًا هُمْ﴾ کېنې ځينو مفسرينو کرامو بارز ضمير بوتانو ته راجع کړی دی^(۲) خو مونږ ته بهتره برېښي چې دا به مشرکانو ته راجع وي، که نه نو په اضافت سره به "كَبِيرُهُمْ" نازل شوی وي لکه چې په ﴿بَلْ فَعَلَهُ كَبِيرُهُمْ هَذَا﴾ کېنې په اضافت سره نازل شوی دی.

نو د معنی حاصل به يې داسې راوڅرخي چې: ابراهيم عليه السلام نور بوتان ميده-ميده کړه او يو هغه بوت يې روغ رمت پرېښود کوم چې مشرکانو ته کبير او لوی ښکارېده.

ج: ځينې مفسرين کرام وايي چې: په بوتخانه کېنې د موجوده وو بوتانو تعداد دوه اوياوو (۷۲) ته رسېده، چې ځينې د سرو زرو، ځينې د سپينو زرو، ځينې د اوسپنې، ځينې د زېرو، ځينې د سرپو، ځينې د گانو او بالاخره ځينې د لرگيو څخه جوړ کړي شوي وه، او کوم بوت چې مشرکانو ته لوی (کبير) ښکارېده هغه د سرو زرو څخه جوړ وه چې په ملغلرو سره جړاو کړی شوی وه، او دوه سترگې يې د ياقوتو څخه جوړې وې چې د ورايه يې پړق واهه^(۳). په دې تقدير به د "كَبِير" څخه د قيمت په اعتبار سره لوی مطلب شي.

خو مونږ ته بهتره برېښي چې لويوالی به يې د مجسمې په اعتبار سره وي، او لوی بوت به يې هغه وه کوم چې د لرگي څخه جوړ وه او په ټولو باندې په جسم کېنې غټ وه.

زمونږ طرز فکر ته ځينو مفسرينو کرامو^(۴) اشاره کړې ده چې په بوتخانه کېنې مات کړی شوي بوتان ټول د لرگيو څخه جوړ وه، د همدې طرز فکر سره د ﴿جُذَا﴾ کلمه هم ښه تناسب لري ځکه چې په تېر باندې لرگي ښه ميده-ميده کېږي او د نورو فلزاتو په ميده کولو کېنې تېر نه استعمالېږي.

هو! څه لري نه ده چې هغوی به فلزي بوتان هم درلوده خو په حاضر وخت کېنې به په بوتخانه کېنې نه وه ايښولي شوي بلکې په نورو ځايونو او بوتخانو کېنې به ايښودلي شوي وه، والله اعلم.

(۱) لسان العرب ج ۲ ص ۴۷۹

(۲) تفسير ابي السعود ج ۶ ص ۷۴

(۳) تفسير الخازن ج ۳ ص ۲۵۵؛ زاد المسير ج ۵ ص ۲۴۸؛ تفسير الکشاف ج ۳ ص ۱۲۳

(۴) المحرر الوجيز ج ۱۱ ص ۱۴۲

د: د "إله" په ضمیر کښې مفسرینو کرامو متعدد احتمالونه لیکلي دي^(۱) هغه دا چې: اول: دغه ضمیر "کثیر" ته راجع دی یعنې ابراهیم عليه السلام ځکه دا یو بوت پرېښود ترڅو د استنطاق په وخت کښې ورباندې مشرکان ملزم کړي چې د دغه غټ بوت څخه استنطاق وکړي، او د پوښتنې په هکله همده ته رجوع وکړي، چې: جنابه! دا کار چا وکړ؟ تا ولې منعه نه کړ؟ یا ای جنابه! ته په دغو ورو معبودانو باندې ولې په غصه شوی وې چې ټول دې میده-میده کړي دي؟ ای جنابه! تاته چا تبر په غاړه کښې دراجولی دی؟ او یا یې ستا په لاس کښې تړلی دی؟ ای جنابه! ایا تاته په دې غصه درغلې وه چې مونږ ستا سره نور معبودان په عبادت کښې شریک گرځولي وه؟ او داسې نور.

دوهم: دغه ضمیر ابراهیم عليه السلام ته راجع دی، یعنې ترڅو مشرکان همده عليه السلام ته رجوع وکړي او همده عليه السلام ته د مباحثې او ملزم گرځولو زمینه برابره شي. درېم: دغه ضمیر الله تعالى ته راجع دی، یعنې شاید چې مشرکان ملزم او ملامته شي او په نتیجه کښې د الله تعالى وحدانیت ته راجع شي او په ایمان مشرف شي. که څه هم ذکرې شوې درېواړه احتمال سره څه منافات نه لري او د بدلیت په اعتبار سره هر یو اراده کېدلی شي مگر مونږ ته پکښې لومړی احتمال بهتر برېښي چې د ﴿بَلْ فَعَلَهُ كَبِيرُهُمْ هَذَا فَتَنُوهُمْ إِنَّ كَانُوا يَنْطِقُونَ﴾ سره په ډېره ښه توګه تړاو لري.

څه چې ابراهیم عليه السلام غوښتل هغه وشوه

۸- ابراهیم عليه السلام د دې دپاره په بوتانو باندې خپله نقشه عملي کړه ترڅو مشرکانو ته عملاً قناعت ورکړي چې د بوتانو د لاسه هیڅ شی پوره نه دی او د خپلو ځانونو څخه دفاع نه شي کولی، خو زړه یې غوښتل چې په همدې ارتباط په یوه غټه اجتماع کښې د ډېرو خلکو په وړاندې هغوی نخجیل کړي.

دغه زمینه ورته پخپله مشرکانو برابره کړه چې ډېر خلک یې ورته راوبلل چې: ﴿فَأْتُوا بِهِ عَلَىٰ أَغْنِ النَّاسَ﴾ یعنې ابراهیم عليه السلام راولی چې د ډېرو خلکو د نظر لاندې یې د استنطاق لاندې ونیسو ترڅو ټولو ته د نوموړي وړانګاري څرګنده شي.

د مشرکانو ذکره شوې اجتماع د فرعون هغې اجتماع ته ورته وه چې د موسی عليه السلام د خجالت دپاره یې خپل رعیت راغونډ کړی وه خو په نتیجه کښې د ټولو په وړاندې پخپله خجالت او شرمنده شو.

د ابراهیم عليه السلام څخه استنطاق شروع شو

۹- د ابراهیم عليه السلام څخه د مشرکانو لومړنۍ پوښتنې دا وې چې: ای ابراهیمه! ایا دغه کار تا کړی دی؟ ایا بوتان تا میده-میده کړی دی؟ ایا د خندنۍ دپاره تا دغه غټ بوت ته تبر په غاړه کښې

(۱) تفسیر القرطبي ج ۱۱ ص ۲۹۸: روح المعاني ج ۱۷ ص ۶۲: التفسیر الکبیر ج ۲۲ ص ۱۸۳

اچولی دی (یا دی ورته په لاس پورې ترلی دی)؟
 ابراهیم عليه السلام جواب ورکړ چې: ﴿بَلْ فَعَلَهُ كَبِيرُهُمْ هَذَا فَتَلَّوْهُمُ﴾ ان كَانُوا يَنْطِقُونَ یعنې:
 بلکې دا کار دغه غټ بوت کړی دی، نو تاسو ترې پوښتنه وکړئ که دوی وي چې خبرې کولی شي
 نو په "هو" یا "ته" سره به جواب درکړي.

سوال جواب

۱۰۔ که څوک وایي چې: ایا د ابراهیم عليه السلام ذکر شوی جواب دروغ نه وه؟ حال دا چې دروغ ویل
 گناه ده او پیغمبران د گناهونو څخه په عصمت کښې دي.
 مونږ وایو چې: ذکر شوی جواب به په هغه وخت کښې دروغ گڼلی شوی وي چې ابراهیم عليه السلام د
 بوتانو د میده-میده کولو څخه انکار کړی وي.
 ذکر شوی جواب خو د مشرکانو په نزد او هم د ابراهیم عليه السلام په نزد انکار نه وه بلکې اعتراف وه د
 همدې کبله:

الف: مشرکانو په ذکر شوي جواب باندې دا فیصله مرتبه کړه چې: ﴿حَرِّقُوهُ وَانصُرُوا آلِهَتَكُمْ﴾ [۶۸]
 یعنې ابراهیم عليه السلام په اور باندې وسوزئ او د خپلو معبودانو سره نصرت وکړئ.
 که بالفرض دوی ذکر شوی جواب اعتراف نه وي گڼلی نو ابراهیم عليه السلام به یې صریح جواب ته مجبور
 کړی وي او یا به یې پرې په شهادت سره اثبات کړی وي، او بیا به یې خپله فیصله اعلان کړې وي.
 ب: همدارنگه که بالفرض ابراهیم عليه السلام خپل جواب د اعتراف په نیت نه وي کړی نو ضرور به یې
 په فیصله باندې اعتراض کړی وي او مشرکان به یې مخاطب کړي وي چې: ایا تاسو بدون د اثبات
 څخه فیصلې ته اقدام وکړ؟

یوه پوښتنه او د هغې جواب

۱۱۔ که څوک وایي چې: د ابراهیم عليه السلام په ذکر شوي جواب کښې خو په صراحت سره د بوتانو
 ماتول غټ بوت ته منسوب شوي دي، نو پوښتنه دا ده چې: په څه طریقه به د هغه څخه اعتراف فهم
 کړی شي؟ او یا په څه طریقه باندې به په اعتراف باندې دلالت وکړي؟
 مونږ وایو چې: که څه هم مفسرینو کرامو نوموړی جواب په متعددو طریقو باندې تحلیل کړی
 دی^(۱) مگر کومې طریقې چې مونږ ته په زړه پورې برهښي هغه دا دي:
 الف: په دې مقام کښې ابراهیم عليه السلام د یوه فرضي مثال په ضمن کښې د بوتانو په میده-میده
 کولو باندې اعتراف کړی دی، چې حاصل یې داسې راڅیږي:
 که څه هم دغه کار ما کړی دی، خو فرض کړئ چې که دا کار دغه غټ بوت کړی وي نو ایا بوتان
 خبرې کولی شي چې حقیقت درته واضحه کړي؟، یا په بل عبارت: زه وایم چې دا کار دغه غټ بوت

(۱) روح المعاني ج ۱۷ ص ۶۵: البحر المحیط ج ۷ ص ۴۴۸

کری دی نو ای مشرکانو ایا تاسو زما خبره ردولی شی؟ دا گز او دا میدان.
د فرضی مثال لاندې وضاحتونه ولولی:

اول: الله ﷻ فرمایي چې: ﴿ فَلَمَّا جَنَّ عَلَيْهِ اللَّيْلُ رَأَىٰ كَوْكَبًا ۖ قَالَ هَٰذَا رَبِّي ۖ ﴾ [الأنعام: ۷۶] یعنې کله چې ابراهیم ﷺ ستوری ولید نو مشرکان یې مخاطب کړه چې: فرض کړئ چې دا زما رب دی، نو کله چې ستوری ولوېد نو استدلال یې ورباندې ونيوه چې دا رب نه شي کېدلی ځکه چې د سقوط او زوال سره مخامخ شو.

دوهم: الله ﷻ فرمایي چې: ﴿ إِنَّ هَٰذَا أَخِي لَهُ تِسْعٌ وَتِسْعُونَ نَعَجَةً ۖ وَإِي نَعَجَةً ۖ وَاحِدَةً ۖ ﴾ [ص: ۲۳] یعنې داود ﷺ ته دوه پرېستې د سړیو په څېره په غیر عادي توګه ورغلې او یوې بلې ته اشاره وکړه چې: ای داووده! دغه زما ورور دی چې نهه نوي (۹۹) ګډې لري او زه فقط یو ګډه لرم خو غواړي چې زما یوه ګډه هم د خپلو ګډو سره ضمیمه کړي چې سل (۱۰۰) ورته پوره شي او زما سره یوه ګډه هم پاتې نه شي، حال دا چې د ورورۍ په لحاظ باید ټوله رمه مناصفه شي چې نیمه ما پورې ارتباط ولري او نیمه د هغه پورې نو زموږ ترمنځ حقه فیصله وکړه.

یا په بل عبارت فرض کړه چې: دا زما ورور وي او موږ سل ګډې ولرو خو زما ورور ټولې ګډې د خپل خان ملکیت ګڼي او ماته یوه هم نه راپرېږدي نو ته څه حکم کوې؟
ب: که څه هم ابراهیم ﷺ د بوتانو میده-میده کول په صراحت سره د استهزاء په توګه غټ بوت نه نسبت کړه خو د اشارې او تعریض په توګه یې پخپله اعتراف وکړ چې دا کار ما کړی دی، ځکه چې د بوتانو میده کولو فقط دوه احتماله درلودل، یو دا چې دا کار غټ بوت کړی وي، او بل دا چې دا کار ابراهیم ﷺ کړی وي.

نو ابراهیم ﷺ د استهزاء په توګه جواب ورکړ چې دا کار دغه غټ بوت کړی دی چې جارحه آله (نې) یې اوس هم په غاړه کښې پروت دی او یا یې په لاس کښې نیولی دی، خو دې خبرې ته یې اشاره وکړه چې: دا کار ما کړی دی، ته به وایي چې داسې جواب یې ورکړی دی چې: دا کار که ما نه وي کړی نو بل به چا کړی وي؟ ایا بوت دا کار کولی شي.

دا طریقه په لاندې مثال کښې ډېره ښه واضحه کېږي چې:
که یوه سړي ډېر ښه ښکلی خط لیکلی وي خو یو بې سواده سړی ترې پوښتنه وکړي چې: ایا دا خط تالیکلی دی؟ نوموړي خطاط جواب ورکړي چې: نه، دا خط تالیکلی دی؛ ته به وایي چې د بلنډ په توګه یې جواب ورکړی وی چې دا خط خود ما لیکلی دی، ایا ته داسې خط لیکلی شي؟

یادونه

۱۲- که څوک غواړي چې د ذکرې شوې تعریضي طریقي ډېر مثالونه ولولي نو ځینو اوږدو کتابونو ته دې مراجعه وکړي^(۱) چې ډېر زیات وضاحت یې ورکړی دی.

(۱) زاد السیرج ۵ ص ۲۵۱؛ صحیح البخاري ج ۲ ص ۹۱۷

سوال جواب

۱۳۔ کہ څوک وایي چې: نبي کریم ﷺ د ابراهیم ﷺ د خولې څخه حکایت کړی دی چې: «وَأَيُّيْ قَدْ كُنْتُ كَذَبْتُ ثَلَاثَ كَذَبَاتٍ»^(۱) یعنی د قیامت په ورځ چې کله د محشر په میدان کېښې خلک ابراهیم ﷺ ته ورتول شي او ورته وایي چې د الله ﷻ په حضور کېښې شفاعت وکړه چې ترڅو حساب کتاب شروع شي نو هغه ﷺ به خپل اعتذار وړاندې کړي چې زه د دغه شفاعت جوگه نه یم، یقیناً زه په دنیا کېښې وم چې درې دروغه مې ویلي وه نو جرئت نه شم کولی چې گبري شفاعت (لوی شفاعت) ته وړاندې شم.

همدارنگه نبي کریم ﷺ فرمایلي دي چې: «لَمْ يَكْذِبْ إِبْرَاهِيمُ ﷺ فِي شَيْءٍ قَطُّ إِلَّا فِي ثَلَاثٍ: قَوْلُهُ إِنِّي سَقِيمٌ وَلَمْ يَكُنْ سَقِيمًا، وَقَوْلُهُ لِسَارَةِ أَخْتِي، وَقَوْلُهُ بَلْ فَعَلَهُ كَبِيرُهُمْ هَذَا»^(۲) یعنی ابراهیم ﷺ بالکل په هيڅ شي کېښې دروغ نه دي ویلي مگر په درې شيانو کېښې: په خپله دې خبره کېښې چې زه مریض یم، او مریض نه وه. او د بي بي سارې په اړوند په خپل دې قول کېښې چې دا زما خور ده (او هغه يې ماندینه وه). او بالاخره په خپل دې قول کېښې چې دا کار د بوتانو دغه مشر کړی دی او هغه يې پخپله کړی وه.

نو پوښتنه دا ده چې کله ابراهیم ﷺ په خپله خوله وایي چې ما دروغ ویلي وه او نبي کریم ﷺ هم وایي چې ابراهیم ﷺ دروغ ویلي وه، نو د دغو دواړو پیغمبرانو د خبرو په مقابل کېښې د ﴿بَلْ فَعَلَهُ كَبِيرُهُمْ هَذَا﴾ جملې ته په فرضي تمثيل او يا تعريض باندې تاویل ورکول څه معنی لري؟ مونږ وایو چې: نبي کریم ﷺ خو په ذکر و شوو درېواړو کارونو باندې ځکه د «کَذِبَات» (دروغو) اطلاق کړی دی چې د ابراهیم ﷺ عین هغه الفاظ يې راحکایت کړي دي کوم به چې د قیامت په ورځ اداء کړي.

او ابراهیم ﷺ به ځکه په خپلو درېواړو کارونو باندې د «ثَلَاثَ كَذِبَاتٍ» (درېو دروغو) اطلاق وکړي چې د دغه اطلاق وخت به د قیامت ډېره هیبتناکه ورځ وي، چې د خپلو غیر صریحي کلماتو څخه به هضمًا للنفس په «ثَلَاثَ كَذِبَاتٍ» باندې تعبیر وکړي، ترڅو خپله بندگي او خپل عجز څرگند کړي، او داسې به يې وگڼي لکه چې دروغونه يې ویلي وي او گناهونه يې کړي وي چې د خجالتنه د سوال لاس نه شي پورته کولی.

هېر مونه شي!

۱۴۔ هبله ده چې په دې مقام کېښې محترم لوستونکي لاندې دوه شيان هېر نه کړي:
الف: د ابراهیم ﷺ د درېمې خبرې ﴿بَلْ فَعَلَهُ كَبِيرُهُمْ هَذَا﴾ په هکله مفسرینو کرامو په

(۱) صحيح البخاري ج ۲ ص ۶۸۵

(۲) جامع الترمذي ج ۲ ص ۱۵۰

الانبياء (١٧) مختلفو کتابونو کښي د همدغه ايت لاندې بحثونه کړي دي چې سمدستي د تحقيق لاندې دي او د مختلفو کتابونو کښي په ارتباط د [الصفات: ٨٩] ايت لاندې بحث راروان دی.

او بالآخره د بي بي ساري رښتيا په متعلق د اوږد تحقيق دپاره بايد د احاديثو ځينو کتابونو ته مراجعه وکړي شي. خو د دې سورت د [٦٨] ايت لاندې يې هم د الله په توفيق ان شاء الله.

د څو مهمو تکو بيان راروان دی. ب: د ابراهيم په کړنلاره به د نوح او عيسى په کړنلارې ته ورته وي چې نبي کریم په يوه ډېر اوږده حديث کښي (٢) د نوح څخه حکايت کړی دی چې د قيامت په ورځ به د کبري (لوی) شفاعت څخه اعتذار وړاندې کړي چې زه يې جوگه نه يم، زما په ښېرا باندې ټول ساکينان غرق شوي دي، زه فقط د خپل خان د نجات په غم کښي يم. او عيسى به ترې معذرت وغواړي چې زه په دنيا کښي معبود گرځولی شوی وم.

چې زه په دنيا کښي معبود گرځولی شوی وم. حال دا چې نه د نوح ښېرا گناه وه چې د کفارو په هکله يې صورت نيولی وه او نه د عيسى معبوديت ده دپاره گناه وه چې کفارو ورته په ناحقه د معبود لقب ورکړی وه، خو دوی دواړه به هر يو فقط خپل خپل عجز او بندگي د الله په حضور کښي وړاندې کړي.

نکس څه معنی؟

١٤- په ﴿ثُمَّ نَكْسُوا عَلَىٰ رُءُوسِهِمْ﴾ کښي د ﴿نَكْسُوا﴾ کلمه د "نکس" - لکه "نصر" - څخه اشتقاقه شوې ده چې د سرچپه کېدلو معنی ورکوي چې د چا پښې پورته شي او سري يې په ځمکه باندې کېښودل شي (٣) په دې مقام کښي يې علماوو کرامو متعددې معناوې کړي دي (٤) لاندې مثالونه يې ولولي: الف: بيا مشرکان په خپلو سرونو باندې سرچپه کړی شوه او په ﴿إِنكُمْ أَنتُمُ الظَّالِمُونَ﴾ کښي يې چې په ظلم اعتراف کړی وه د هغه څخه بېرته واوښتل چې مونږ ظالمان نه ياستو، بلکې ای ابراهيمه! ته ظالم يې چې د بوتانو څخه نطق غواړي، ته خو پوهېږې چې دوی خبرې نه شي کولی، نو په همدې بهانه خپل خان د اتهام څخه بچ کوي.

ب: بيا مشرکان د حجت د حیثه د سر په څرې (سرچپه) شوه، او په هغې خبرې باندې يې تلفظ وکړ کومه چې د دوی په ضرر وه او ملامتيا يې پکښي نغښتې وه، هغه دا چې: ای ابراهيمه! ته خو پوهېږې چې دا بوتان خبرې نه شي کولی. هغه جواب ورکړ چې خبرې نه شي کولی نو نفعه او ضرر هم نه شي رسولی، نو بيا يې عبادت څه په کار دی؟

ج: ذکره شوې جمله د خجالت څخه کنایي ده، يعنې بيا مشرکان دومره خجالت شوه تا به ويل چې سرونه يې د شرم څخه ځمکې ته رسولی شوي دي.

(١) صحيح البخاري ج ١ ص ٤٧٤

(٢) مسند احمد بن حنبل ج ١ ص ٦٠٣

(٣) مفردات الراغب ص ٥٢٧

(٤) روح المعاني ج ١٧ ص ٦٦: تفسير الطبري ج ١٧ ص ٤٢

زمونږ په فکر دغه درېواره معناوې سره یو تر بله هیڅ منافات نه لري، نو څه لرې نه ده چې مشرکان د خجالت په حال کښې د فکر او حجت د حیثه سرچېه شوي وي.

یادونه

۱۵- په ﴿أَفَلَا لَكُمْ﴾ کښې د ﴿أَفِ﴾ کلمه د الله ﷻ په توفیق د [الإسراء: ۲۳] ایت لاندې د ضرورت په اندازه شرحه شوې ده چې بیا شرحه کولو ته یې څه اړتیا نه گورو.

﴿قَالُوا حَرِّقُوهُ وَانصُرُوا آلِهَتَكُمْ إِن كُنْتُمْ فَاعِلِينَ﴾ ﴿۵۸﴾ قُلْنَا يَنَارُ كُونِي بَرْدًا وَسَلَامًا عَلَىٰ إِبْرَاهِيمَ ﴿۵۹﴾ وَأَرَادُوا بِهِ كَيْدًا فَجَعَلْنَاهُمُ الْأَخْسَرِينَ ﴿۶۰﴾ وَنَجَّيْنَاهُ وَلُوطًا إِلَى الْأَرْضِ الَّتِي بَارَكْنَا فِيهَا لِلْعَالَمِينَ ﴿۶۱﴾ وَوَهَبْنَا لَهُ إِسْحَاقَ وَيَعْقُوبَ نَافِلَةً ۖ وَكُلًّا جَعَلْنَا صَالِحِينَ ﴿۶۲﴾ وَجَعَلْنَاهُمْ أَيْمَةً يَهْتَدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ وَكَانُوا لَنَا عَبِيدِينَ ﴿۶۳﴾ وَلُوطًا ءَاتَيْنَاهُ حُكْمًا وَعِلْمًا وَنَجَّيْنَاهُ مِنَ الْقَرْيَةِ الَّتِي كَانَتْ تَعْمَلُ الْخَبِيثَ إِنَّهُمْ كَانُوا قَوْمَ سَوْءٍ فَاسِقِينَ ﴿۶۴﴾ وَأَدْخَلْنَاهُ فِي رَحْمَتِنَا إِنَّهُ مِنَ الصَّالِحِينَ ﴿۶۵﴾

[۶۸] مشرکانو (د ناکامۍ او ملامتۍ څخه وروسته) وویلې چې: ابراهیم ﷺ (په اور باندې) وسوزوئ او د خپلو معبودانو کومک وکړئ که چرته تاسو (د کوم مهم کار کونکي یاست) نو دغسې کار وکړئ.

[۶۹] مونږ (اور ته) وویلې چې: ای اوره! په ابراهیم ﷺ باندې سوړ (یخ) او سلامتیا شه (نو اور پرې سمدستي همدغسې شو).

[۷۰] او مشرکانو د ابراهیم ﷺ سره (په اور کښې د اچولو په هیله) د چل اراده کړې وه خو مونږ دوی د هر زیانکاران څوړ کړه (چې د مسلک بطلان یې ښه څرگند شو او خجالت یې ښه اضافه شو).

[۷۱] او مونږ ابراهیم ﷺ او لوط ﷺ ته (د خپلو دښمنانو څخه) هغې ځمکې ته نجات ورکړه په کومه کښې چې مونږ د عالمونو دپاره (مادي او معنوي) برکتونه اچولي دي (چې د شام ځمکه ده).

[۷۲] او مونږ ابراهیم ﷺ ته اسحق ﷺ (د زوی په حیث) او یعقوب ﷺ (د لمسي په حیث) د فضل د کبله وروښل، او (دغه څلور واړه پیغمبران) مو هر یو (په لوړه درجه) صالحان وگرځول.

[۷۳] او مونږ دوی (ټول د خلکو دپاره) امامان جوړ کړه چې زمونږ په امر به یې (ورته) لارښوونې کولې، او مونږ دوی ته د خیر (کارونو) کولو او (هم) د لمانځه ودرولو او د زکات ورکولو وحې کړې وه. او دوی (ټول) خاص مونږ ته عبادت کونکي وه (او بس).

[۷۴] او مونږ لوط عليه السلام ته حکم (حکمت) او علم ورکړی وه (ورکړی مو وه)، او (همدارنگه) مو د هغې قريې (بنار) څخه نجات وربښلی وه کومه چې وه چې پليت کارونه يې کول (د نارينه وو سره يې فحاشي کوله)، يقيناً (د دغه بنار) خلک بد قوم (او هم) فاسقان وه (چې په فحاشي کښې هم ډېر ډوب شوي او د حد څخه تجاوز کوونکي وه).

[۷۵] او مونږ لوط عليه السلام په خپل رحمت کښې داخل کړی وه، يقيناً لوط عليه السلام (په لوړه درجه) د صالحانو څخه وه.

د مطلب خلاصه

په دې ايتونو کښې د يو پلوه د ابراهيم عليه السلام د استنطاق نتيجه بيان شوې ده او د بله پلوه پکښې د هغو نعمتونو څه نومونه اخستل شوي دي کوم چې الله تعالى په ابراهيم عليه السلام او په لوط عليه السلام باندې پرېزو کړي وه. نو حاصل يې داسې راخېږي چې:

۱- ای پيغمبره! کله چې مشرکان د ابراهيم عليه السلام په استنطاق کښې او د ده سره په سوال جواب کښې خجالت او د ناکامۍ سره مخامخ شوه نو ټولو په يوه خوله وويلې چې:

الف: يو لوی خندق او يوه لويه آتشفخانه جوړه کړئ (ښه قوي اور پکښې بل کړئ) او ابراهيم پکښې وسوزوئ ترڅو ټول خلک عبرت واخلي او زمونږ د ډاره د ده دعوت ته زړه ښه نه کړي.

ب: په همدې ذريعه د خپلو معبودانو سره کومک وکړئ چې د ظالم د لاسه ميده مينده او پرچه-پرچه پراته دي.

ج: که تاسو د خپلو معبودانو څه احترام کوونکي ياست نو دغه کار وکړئ ترڅو ابراهيم په اور کښې داسې وسوزي لکه څنگه يې چې زمونږ زړونه په غم او غصه کښې سوزولي دي.

۲- کله چې مشرکانو خپله طرحه کړې نقشه عملي کړه او د ابراهيم عليه السلام د ژوندي سوزولو دپاره يې ښه قوي اور بل کړ نو مونږ اور ته وويلې او امر مو ورته وکړ چې:

الف: ای اوره يخ پخ شه، چې سوزول لا څه چې تودوالی دې هم درته پاتې نه شي.

ب: دومره يخ شه چې د ابراهيم سلامتيا په خطر کښې وانچوې، يا په بل عبارت: چې په يخوالي باندې يې ونه سوزوي.

ج: ستا يخوالي دې فقط په ابراهيم عليه السلام پورې حصر وي هسې ته چې په بل چا يا په بل شي باندې يخ کړخ شي.

۳- نو اور زمونږ د امر په مطابق خاص په ابراهيم عليه السلام باندې گلزار شو او کومه دسيسه چې ورته مشرکانو طرحه کړې وه او د توهين پلان يې ورته سنجولی وه هغه ناکام شو.

لنډه دا چې مشرکان لکه څنگه چې د استدلال په ميدان کښې د ذلت سره مخامخ شوي وه همدارنگه دوی يو ځل بيا د عمل په ميدان کښې هم زيات تاوانيان شوه، دا ځکه چې کوم پلان دوی دخپلې برلاسی د اظهار دپاره پياده کړ په هغه کښې د دوی ملامتيا او توهين اظهار او په ډاگه شو.

۴۔ ای پیغمبره! هسې نه چې مونږ ابراهيم عليه السلام ته يوازې د اور څخه نجات ورکړ بلکه لاندې انعامونه مو هم پرې عنايت کړه:

الف: ابراهيم عليه السلام او د ده ملگري لوط عليه السلام ته مو د اور څخه علاوه د مشرکانو د نورو اضرارو څخه هم نجات ورکړ او دوی ونه شو کړی چې د هجرت مخه يې بنده کړي (د هجرت لارې چارې مو ورته اسانې کړي).

ب: د دوی دواړو هجرت مو هغې ځمکې ته انجام کړ په کومه کښې چې مونږ د ټولو عالمونو دپاره برکتونه او ښېگڼې اچولي دي، او په مادي او معنوي نعمتونو باندې مو ډکه کړې ده، چې هم ترو تازه ده او هم پکښې متعدد پیغمبران تېر شوي دي.

ج: ابراهيم عليه السلام ته مو د اسحق عليه السلام غوندې یو زوی وروبښه.

د: په زوی باندې علاوه مو ورته د يعقوب عليه السلام غوندې لمسی هم وروبښه که څه هم ابراهيم عليه السلام د لمسي سوال نه وه کړی مگر زموږ د پلوه ورعنايت کړی شو.

ه: مونږ په خپل فضل سره دغه پیغمبران (ابراهيم عليه السلام، لوط عليه السلام، اسحق عليه السلام، يعقوب عليه السلام) ټول او هر یو د صالحانو د ټولگي څخه وگرځول، او په لوړه صلاح باندې مو موصوف کړه.

و: دوی ټول مو د خلکو دپاره د دين امامان جوړ کړه چې په دوامداره توگه به يې ورته لارښودانې کولې.

ز: دوی ټولو ته مو وحې کړې وه چې په عمومي توگه د خير کارونه وکړي، او خلکو ته په دنيا او آخرت کښې گټه ورسوي.

ح: او په خاصه توگه مو ورته وحې کړې وه چې لمونځونه ودرؤ او زکاتونه ورکړي او زيار وباسي چې هم بدني عبادتونه او هم مالي عبادتونه ترسره کړي.

ي: لنډه دا چې ذکر و شو ټولو پیغمبرانو ته مونږ توفيق ورکړی وه چې په دوامداره توگه د مرگ تر وخته پورې زموږ دپاره مخلصان او عبادت کوونکي بندگان جوړ شي.

۵۔ ای پیغمبره! مونږ خاصتاً په لوط عليه السلام باندې لاندې پېرزوینې کړې وې:

الف: مونږ لوط عليه السلام ته د حکم کولو توان ورکړی وه چې د خپل وخت په لاندې کښې يې د خلکو ترمنځ په حقه او په عدل سره فيصلې کولی شوې.

ب: او هم مو ورته هغه علم ورکړی وه کوم چې ورته د يو پیغمبر په حيث ضرور وه، يا په بل عبارت علم او عمل مو دواړه ورپېرزو کړي وه.

ج: لوط عليه السلام ته مو د هغو خلکو څخه نجات ورکړ کومو چې په کفر باندې علاوه خبيث کارونه هم کول، نو د هغوی ښارونه مو سرچپه کړه او لوط عليه السلام ته مو د هجرت کولو توفيق ورکړ، چې بېرته د خپل تره (ابراهيم عليه السلام) څنگ ته ورشي او هلته سکونت اختيار کړي، ځکه چې د لوط عليه السلام قوم بد خلک وه او په دوامداره توگه فسق کوونکي وه، نو که مونږ ورته نجات نه وی ورکړی د هجرت مخه به يې ورته بنده کړې وی.

د بالآخره مونږ لوط عليه السلام په خپل رحمت کښې داخل کړ، چې په دنيا کښې مو ورته د زياتو بېکيو توفيق ورکړ او په آخرت کښې به جنت ورپېرزو کړو، او دا ځکه چې نوموړی پيغمبر عليه السلام بېنا د صالحانو د ټولگي څخه وه، او په دين کښې يې رېږونه گاللي وه.

توضیحات

۱- په ﴿قَالُوا خَرِقُوهُ﴾ کښې هغې کړنلارې ته اشاره ده په کومه باندې چې په ټولو زمانو کښې منکران او سرکشان تلل کوي، هغه دا چې کله د استدلال او حجت په ميدان کښې ناکام شي نو مدستي د زور څخه کار اخلي او د خپلو مقابلينو په وهلو او ټکولو باندې لاس پورې کړي. شايد چې د ابراهيم عليه السلام د زمانې مشرکانو به د اور تعذيب ته ځکه لاس اچولی وي چې: الف: ترڅو په ابراهيم عليه السلام باندې داسې اور بل کړي لکه څنگه چې ده عليه السلام د هغوی په زړونو باندې د استنطاق په ميدان کښې بل کړی وه.

ب: که څه هم دا کار په يوه تناره باندې هم ترسره کېدلی شو خو غټ اور به يې په دې غرض بل کړی وي چې: اول: ترڅو ترې نور خلک عبرت واخلي او د ابراهيم عليه السلام پيروي ته زړه ښه نه کړي، چې د استدلال په ميدان کښې برلاسی شو.

دوهم: ترڅو ابراهيم عليه السلام ته (د دوی په خيال) د توبې فرصت ورکړي چې بيا به نه په بوتانو باندې څه غرض وکړم او نه به يې په بدې سره ياد کړم، او دا ځکه چې د لوی اور تهيه کول په عجله سره نه شو کېدلی (څه وخت ورته په کار وه).

د ابراهيم عليه السلام د اور کميت او کيفيت

۲- د هغه اور د کميت او کيفيت په هکله مفسرينو کرامو^(۱) ډېر معلومات ليکلي دي کوم چې د ابراهيم عليه السلام د سوزولو دپاره بل کړی شوی وه، چې ځينې علماء کرام ورباندې د اسرائيلياتو اطلاق کوي^(۲)، مگر مونږ په دې مقام کښې فقط د لاندې معلوماتو په ذکر باندې اکتفاء کوو چې مونږ ته پکښې اسرائيليات شامل نه برېښي - والله عز وجله اعلم:

الف: که څه هم په ابتداء کښې مشرکان مختلف وه چې ابراهيم عليه السلام قتل کړي او که په اور باندې يې وسوزوي؟ لکه چې الله عز وجله د همدوی د خولو څخه حکايت کوي چې: ﴿فَمَا كَانَ جَوَابَ قَوْمِهِ إِلَّا أَنْ قَالُوا اقْتُلُوهُ أَوْ حَرِّقُوهُ﴾ [العنکبوت: ۲۴] يعنې د ابراهيم عليه السلام د قوم جواب بل نه وه مگر همدا وه چې دوی وويلې چې: ويې وژنئ او يا يې په اور باندې وسوزوئ؛ خو په پای کښې د فارسي گردانو د قوم څخه يوه سړي د سوزولو مشوره ورکړه چې په همدې باندې يې فيصله وکړه، بيا

(۱) تفسير الغازي ج ۲ ص ۲۵۸؛ زاد المسير ج ۵ ص ۲۵۲
(۲) اضواء البيان ج ۴ ص ۶۴۲

همدغه سري ورته منجنيق جوړ کړ^(۱) چې د همدې په ذريعه يې د لرې څخه ابراهيم عليه السلام اور ته ورگوزار کړ، که نه نو څوک خو اور ته نژدې نه شو ورتلی ترڅو ابراهيم عليه السلام پکښې ورواچوي.

منجنيق يوه آله وه چې په هغې زمانه کې به پرې د ډبرو گوزارونو صورت نيوه، لکه چې په دې زمانه کې د هوان توپ په ذريعه يو ځای بل ځای په انفلاقي گوليو باندې ویشتل صورت نيسي. ب: د ابراهيم عليه السلام د زمانې د مشرکانو د تعذيب شکل اصحاب الأخدود ته ورته وه چې الله تعالى فرمايي چې: ﴿قُلْ أَصْحَابُ الْأَخْدُودِ﴾ النَّارِ ذَاتِ الْوَقُودِ ﴿[البروج: ۴، ۵]﴾ يعنې د خندق خاوندان دې وژل شوي وي، خندق د داسې اور څخه عبارت دی چې په ځمکه کې د بلېدلو خاوند وه.

دوی به په ځمکه کې لوی لوی او ژور خندقونه وکنودل او اورونه به يې پکښې بل کړه بيا به يې پکښې موثمان معذبول لکه چې نبي کریم صلى الله عليه وسلم يې په يوه اوږده حديث کې ښه اوږد تفسير کړی دی^(۲). خو دومره فرق يې درلود چې د ابراهيم عليه السلام دپاره يې په خندق کې اور بل نه کړ بلکې ښه لويه احاطه يې ورته جوړه کړه. الله تعالى فرمايي چې: ﴿قَالُوا آتِنَا لَهُ بُيُوتًا فَأَلْقُوهُ فِي الْجَحِيمِ﴾ [الصافات: ۹۷] يعنې مشرکانو وويل چې د ابراهيم عليه السلام د تعذيب او وژلو دپاره يوه بڼه (قلا) جوړه کړئ او ښه قوي اور پکښې بل کړئ نو بيا ابراهيم عليه السلام په دغه تېز اور کې ورواچوئ چې خلک ترې عبرت واخلي.

ج: که څه هم ځينو مفسرينو کرامو ليکلي دي چې تر اوو ورځو^(۳) يا څلوېښتو او پنځوسو ورځو پورې^(۴) ابراهيم عليه السلام په اور کې ښه په ارامۍ او اسودگۍ سره پاتې شو، خو الله تعالى ډېر ښه پوهېږي چې څومره وخت به يې په اور کې تېر کړی وي؟.

د: أم شریک رضی الله عنهما وايي چې: نبي کریم صلى الله عليه وسلم د مثرک (کريوني) په وژلو باندې امر کړی دی «وَكَانَ يَنْفُخُ عَلَىٰ إِبْرَاهِيمَ عَلَيْهِ السَّلَامُ»^(۵) يعنې کريوني (مثرک) چې وه په خپل پوکي سره يې په ابراهيم عليه السلام باندې اور تېزوه.

ه: نبي کریم صلى الله عليه وسلم په يوه اوږده حديث کې فرمايلي دي چې: «أَوَّلُ مَنْ يَكْسَى يَوْمَ الْقِيَامَةِ إِبْرَاهِيمُ»^(۶) يعنې هغه لومړنی سړی به ابراهيم عليه السلام وي کوم ته به چې د قيامت په ورځ جنتي جامې ورواغوستلی شي. شايد چې دا کار به د دې عوض وي چې ابراهيم عليه السلام لومړنی سړی وه چې د الله تعالى په لار کې بریده شوی وه، او دا ځکه چې ابراهيم عليه السلام بریده په اور کې غورزولی شوی وه چې پښې او لاسونه يې په پرې باندې تړلي شوي وه، نو پرې ترې اور وسوزاوه او پښې او لاسونه يې ورپرانستل^(۷)، خو په داخل د اور کې هم الله تعالى بریده پرېښود او جنتي جامې يې ورواغوستې او په جنتي فرش باندې

(۱) تفسير ابن کثير ج ۳ ص ۱۸۳

(۲) جامع الترمذي ج ۲ ص ۱۷۱

(۳) تفسير القرطبي ج ۱۱ ص ۳۰۴

(۴) الدر المنثور ج ۵ ص ۶۳۹

(۵) صحيح البخاري ج ۱ ص ۴۷۴: سنن ابن ماجه ص ۲۳۲

(۶) جامع الترمذي ج ۲ ص ۱۵۰: صحيح البخاري ج ۲ ص ۶۹۳

(۷) تفسير البغوي ج ۳ ص ۲۵۰: عمدة القاري شرح صحيح البخاري ج ۱۵ ص ۲۴۳

یہ کیناؤہ^(۱)، تا بہ ویل چہ د گلانو پہ منځکښی پہ تخت باندی ناست دی۔
و: د اُبی بن کعب ؓ، څخه روایت دی چہ اور ته د وراچولو پہ وخت کښی ابراهیم ؑ د جبرائیل
امین ؑ سره لاندی سوال جواب وکړ:
جبرائیل ؑ: ماته څه حاجت شته؟
ابراهیم ؑ: تاته هیڅ اړتیا نه لرم.
جبرائیل ؑ: نو خپل رب ﷻ ته سوال وکړه.
ابراهیم ؑ: «حَسْبِي مَنْ سَوَّاهُ عِلْمُهُ بِحَالِي»^(۲) یعنی دا مې بس دی او د سوال څخه کفایت کوي
چې زما رب زما په حال باندې علم لري، نو څه یې چې اراده وشي همغسې به وکړي.
ز: بالآخره عبد الله بن عباس رضی الله عنہما فرمایي چې: «كَانَ آخِرَ قَوْلِ إِبْرَاهِيمَ حِينَ أُلْقِيَ فِي النَّارِ حَسْبِيَ
اللَّهُ وَنِعْمَ الْوَكِيلُ»^(۳) یعنی په کوم وخت کښی چې ابراهیم ؑ په اور کښی واچولی شو نو وروستنی
خبره یې دا وه چې الله ﷻ مې بس دی، او الله ﷻ ډېر ښه کارساز (د کارونو اداره کوونکی) دی.

هم انکار او هم اقرار

۳- په ﴿وَأَنْصُرُوا إِلَهَتَكُمْ﴾ کښی الله ﷻ د مشرکانو د خولو څخه داسې کلام راحکایت کړی دی
چې لومړۍ برخه یې په انکار باندې دلالت کوي او د دوهمې برخې څخه یې اقرار معلومېږي، ځکه
چې د ﴿وَأَنْصُرُوا﴾ په کلمه کښی د بوتانو د الوهیت څخه انکار پروت دی، چې دوی ناتوانه دي او
کومک ورسره وکړي، او د ﴿إِلَهَتَكُمْ﴾ په کلمه کښی اقرار نغښتی دی، چې دوی معبودان دي،
تمه ورته په کار ده چې د خپلو عابدینو په درد باندې خوري.
الله ﷻ رښتیا ویلي دي چې: ﴿إِنْ هُمْ إِلَّا كَا لَا نَعْلِمُ بَلْ هُمْ أَضَلُّ سَبِيلًا﴾ [الفرقان: ۴۴] یعنی کفار
نه دي مگر د څارویو غوندې دي بلکې د څارویو څخه هم د لارې د حیثه بې لارې دي (حتی چې د
خپلو خبرو په تناقض باندې هم نه پوهېږي).

اور مکلف شو

۴- په ﴿يَنْتَارُ كُونِي بَرْدًا وَسَلَامًا عَلَىٰ إِبْرَاهِيمَ﴾ کښی د الله ﷻ د پلوه اور په داسې کلام باندې
مکلف کړی شو چې درې قیدونه یې درلوده، چې په لاندې ډول واضح کيږي:
الف: یو قید یې ﴿بَرْدًا﴾ دی یعنی چې ای اور! مړ کېږه مه بلکې یخ (سړ) شه، نو د اور د لمبو
په شدت کښی څه نقصان واقع نه شو، خو فقط گرمي ترې جدا شوه، که نه نو اور به سمدستي مړ
شوی وی یو وړوکی او وچوکی به یې هم نه وی سوزولی.

(۱) تفسیر الخازن ج ۳ ص ۲۵۹

(۲) تفسیر البغوي ج ۳ ص ۲۵۰

(۳) صحيح البخاري ج ۲ ص ۶۵۵

ب: بل قید یی ﴿سَلَمًا﴾ دی چې سلامتی درلودونکی شه، هسې نه چې په یخوالي (سور والي) سره سوزول وکړې، لکه چې واوره سوزول کوي.

ج: بل قید یی د ﴿عَلَىٰ إِبْرَاهِيمَ﴾ دی چې ای اوره باید ستا ذکر شوي دواړه خاصیتونه فقط د ابراهیم عليه السلام په هکله دي او بس. نو اور د ابراهیم عليه السلام څخه په غیر د نورو خلکو دپاره په خپل سوزوونکي خاصیت باندې باقي پاتې وه.

ابراهیم عليه السلام نجات مونده کړ

۵- که څه هم الله تعالی فرمایلي دي چې: ﴿فَأَنجَيْنَاهُ اللَّهُ مِنَ النَّارِ﴾ [العنکبوت: ۲۴] یعنې نو مونږ ابراهیم عليه السلام ته د اور څخه نجات ورکړ، مگر په دې ایت شریف: ﴿وَنَجَّيْنَاهُ وَلُوطًا إِلَى الْأَرْضِ الَّتِي بَارَكْنَا فِيهَا﴾ کښې د اور څخه نجات مطلب نه دی بلکې د دښمنانو څخه نجات مراد دی، او دا ځکه چې: الف: دلته د "نَجَّيْنَاهُ" په ضمیر باندې (چې ابراهیم عليه السلام ته راجع دی) د "لُوطًا" کلمه عطفه ده، یعنې مونږ ابراهیم عليه السلام او لوط عليه السلام دواړو ته نجات ورکړ، او پوره واضحه ده چې لوط عليه السلام خو په اور کښې نه وه اچولی شوی چې بیا ترې نجات ورکړی شوی وی، بلکې دلته مطلب دا دی چې دوی دواړو ته مو د دښمنانو څخه نجات ورکړ.

ب: د ﴿إِلَى الْأَرْضِ الَّتِي بَارَكْنَا فِيهَا﴾ کلمات هم همدا مطلب تاییدوي، یعنې مونږ هغوی دواړه د دښمنانو څخه جدا کړه او هغې ځمکې ته مو د هجرت توفیق ورکړ په کومه کښې چې مونږ معنوي او مادي نعمتونه اچولي دي، ډېر پیغمبران مو پکښې پیدا کړي دي او په هر ډول پاکیزه روزیو او میوجاتو باندې مو ډکه کړې ده چې هغه د شام ځمکه ده^(۱).

سوال جواب

۶- که څوک وایي چې: نبي کریم ص په یوه اوږده حدیث کښې فرمایلي دي چې: «هَاجَرَ إِبْرَاهِيمُ بِسَارَةٍ فَدَخَلَ بِهَا قَرْيَةً فِيهَا مَلِكٌ مِنَ الْمُلُوكِ»^(۲) یعنې ابراهیم عليه السلام د بي بي سارې رضی الله عنها سره هجرت وکړ نو یوه ښار ته یې ور داخله کړه چې هلته د متکبرو پاچاهانو څخه یوه متکبر پاچا حکومت کاوه او ابراهیم عليه السلام خپله مېرمن (بي بي ساره رضی الله عنها) په همدغه سفر کښې د خور په نامه بللې وه چې: «هَذِهِ أُخْتِي» دغه زما خور ده^(۳).

دا د یوه پلوه، او د بله پلوه علماء کرام وایي چې: ذکره شوې قیصه په مصر کښې واقع شوې وه او متکبر ظالم پاچا د مصر پاچا (فرعون) وه چې د مصر د فرعونیانو څخه لومړنی فرعون وه^(۴).

(۱) تفسیر ابن کثیر ج ۳ ص ۱۸۵: تفسیر الطبري ج ۱۷ ص ۴۷

(۲) صحيح البخاري ج ۱ ص ۲۹۵

(۳) البحر المحيط ج ۷ ص ۴۵۲

(۴) عمدة القاري شرح صحيح البخاري ج ۱۵ ص ۲۴۹

نو پوښتنه دا ده چې: دا به څنگه امکان ولري چې ﴿إِلَى الْأَرْضِ الَّتِي بَرَكْنَا فِيهَا﴾ د شام څخه عبارت شي او ابراهيم عليه السلام دې همدلته هجرت کړي وی حال دا چې د عراق څخه شام ته د غزېدلې لارې په اوږدو کېږي خو مصر موقعیت نه لري بلکې په څنگ پروت دی؟
مونږ وایو چې: ابراهيم عليه السلام په خپل هجرت کېږي شام ته په بدله لاره باندې ورغلی وه ترڅو د مشرکانو د پلوه تعقیب نه شي، یا په بل عبارت شام ته په اوږده لاره باندې تللی وه چې د مصر د دورې څخه وروسته هلته رسېدلې وه^(۱).

درې ملګري په لاره کېږي څلور شوه

۷- په ابراهيم عليه السلام باندې خپلې مېرمنې ایمان راوړی وه چې د ده عليه السلام خپله ترله وه او ساره رضی الله عنها نومېده او د هاران الاکبر لور وه، او بل پرې خپل وراره ایمان راوړی وه چې لوط عليه السلام نومېږي او د هاران الاصغر زوی دی^(۲). لنډه دا چې د ابراهيم عليه السلام تره هاران الاکبر نومېده چې د بي بي ساري رضی الله عنها پلار وه، او ورور یې هم هاران الاصغر نومېده چې د لوط عليه السلام پلار وه.

نو دوی درېواره (ابراهيم عليه السلام، لوط عليه السلام، ساره رضی الله عنها) د هجرت ملګري وه خو کله چې مصر ته ورسېده ترڅو شام ته په اوږده لاره لاړ شي، نو هلته یې د یوه ظالم متکبر پاچا (د وخت فرعون) سره یوه قېصه پېښه شوه^(۳) چې څه مهم ټکي یې لاندې لوستلی شئ:

الف: د وخت فرعون بي بي ساري رضی الله عنها ته اشاره وکړه او ابراهيم عليه السلام یې مخاطب کړ چې دا څوک ده چې ستا سره ملګري ده؟

ابراهيم عليه السلام جواب ورکړ چې: دا زما خور ده او زه یې ورور یم.

دا د دې دپاره چې د کافر پاچا به چې کله کومه ښځه خوښه شوه نو د هغې مېړه به یې واژه.

ب: ابراهيم عليه السلام بېرته خپلې مېرمنې ته راستون شو او ورته یې وویل چې ما کافر پاچا ته د خور په نامه باندې معرفي کړې یې، نو ته هم ورته ووايه چې زه یې خور یم، څرنگه چې نن ورځ په دنیا کېږي بله مسلماننه ښځه نشته نو ته حقیقتاً زما دیني (اسلامي) خور یې.

ج: کله چې بي بي ساره رضی الله عنها پاچا خپل ځان ته وغوښتله نو د بد لمڼې نیت یې ورته وکړ، خو الله تعالى په خپل کومک سره سمدستي نوموړی پاچا په داسې مرض باندې مبتلا کړ چې لاسونه او پښې یې د اختیاره وواته، تا به ویل چې څنګدن یې دی.

د: خو بي بي ساري رضی الله عنها الله تعالى ته سوال وکړ چې: ای الله تعالى دغه کافر بېرته جوړ کړه ځکه چې که مړ شي نو ماته به ګوته ونيوله شي چې دغې ښځې وژلی دی. الله تعالى سمدستي د وخت فرعون څخه مرض پورته کړ او عادي حال ته یې رجوع وکړه خو:

ه: سمدستي یې بیا بي بي ساري رضی الله عنها ته لاس اوږد کړ خو بیا په ذکر شوي مرض باندې اخته

۱- المعمر الوجيز ج ۱۱ ص ۱۴۸

۲- تاريخ الطبري ج ۱ ص ۱۷۱: تفسير الخازن ج ۳ ص ۲۶۰

۳- صحيح البخاري ج ۱ ص ۴۷۴، ج ۲ ص ۶۸۵

شو مگر د بي بي ساري رضی اللہ عنہا په دعاء باندې بيا جوړ شو، لنډه دا چې ذکره شوې عملیه درې کرته تکراره شوه نو:

و: بالآخره د وخت فرعون بي بي ساره رضی اللہ عنہا رخصته کړه او د هغه رعب د کبله يې چې په نوموړي باندې پرېوتلی وه هغې ته يوه وينځه وېښله چې "هاجرة" نومېده.
ز: دغه وينځه بي بي ساري رضی اللہ عنہا ابراهيم رضی اللہ عنہ ته وېښله^(۱) چې د وخت په تېرېدلو سره الله ښه د همدغې وينځې د گېډې څخه هغه رضی اللہ عنہ ته اسماعيل رضی اللہ عنہ وېښله او دغه وينځه ورته أم الولد وگرځېده^(۲).
ج: اسماعيل رضی اللہ عنہ تې روده چې ابراهيم رضی اللہ عنہ دواړه (ماشوم او مور يې) د الله ښه په امر په مک معظمه کښې دېره کړه، چې نور بيان يې د سیرت په کتابونو کښې مفصل ليکلی شوی دی.
نو درې ملگري په بي بي هاجر سره په لاره کښې څلور شوه او شام ته ورسېده، نو هلته ابراهيم رضی اللہ عنہ د "السبع" په نومي ځای کښې مېشت شو او خپل وراره (لوط رضی اللہ عنہ) يې "المؤتفكة" ښار ته ورولېږه چې تقريباً د يوې ورځې او يوې شپې په فاصله لرې ترې پروت وه^(۳).

د نَافِلَة معنی

۸- په ﴿وَوَهَبْنَا لَهُ إِسْحَاقَ وَيَعْقُوبَ نَافِلَةً﴾ کښې ﴿نَافِلَةً﴾ کلمه د "نفل" څخه اشتقاقه شوې ده چې د زیادت او فضل دواړو معناوو باندې استعمالېږي، په دې مقام کښې هم په لاندې دوه وړ تفسیرونو باندې تفسیره شوې ده:

الف: ځینې علماء کرام وايي چې ابراهيم رضی اللہ عنہ د الله ښه څخه اولاد غوښتی وه چې: ﴿رَبِّ هَبْ لِي مِنَ الصَّالِحِينَ﴾ [الصافات: ۱۰۰] ای زما ربه! ماته د صالحانو د جملې څخه اولاد راوېښې، خو الله ښه د ده په غوښتنه باندې زیادت وکړ او يعقوب رضی اللہ عنہ (لمسی) يې هم د ده رضی اللہ عنہ په ژوند کښې وروېښله^(۴).
ب: ځینو نورو علماوو کرامو دلته فضل او بې عوضه ورکړې ته ترجیح ورکړې ده چې اسحق رضی اللہ عنہ ته هم شاملېږي، يعنې مونږ ابراهيم رضی اللہ عنہ ته اسحق رضی اللہ عنہ (زوی) او يعقوب رضی اللہ عنہ (لمسی) دواړه د خپل فضل د کبله وربښلي وه، نو دواړه په فضل کښې شامل دي^(۵)، والله ښه اعلم.

سوال جواب

۹- که څوک وايي چې: د اسحق رضی اللہ عنہ څخه خو اسماعيل رضی اللہ عنہ مشر وه نو پوښتنه دا ده چې د څه حکمت په بنياد په دې مقام کښې د اسماعيل رضی اللہ عنہ ذکر نازل نه شو حال دا چې دی هم په وربښلو شو اولادونو کښې شامل وه؟

(۱) تاريخ الطبري ج ۱ ص ۱۷۳

(۲) تفسير ابن كثير ج ۱ ص ۱۷۸

(۳) البحر المحیط ج ۷ ص ۴۵۲

(۴) تفسير القرطبي ج ۱۱ ص ۳۰۵

(۵) المحرر الوجيز ج ۱۱ ص ۱۴۸

مونږ وايو چې: الله ﷻ د خپل کتاب په اسرارو باندې ډېر ښه پوهېږي، خو څرنگه چې دا مقام د هغو برکاتو ذکر دی کوم چې د هجرت په سبب ابراهيم ﷺ ته ورپېرزو کړی شوي وه، او د اسماعيل ﷺ مور (هاجر) د عراق څخه په هجرت کوونکو کښې شامله نه وه، نو د زوی ذکر يې هم نازل نه شو، والله ﷻ اعلم.

نمروديان په څه شي هلاک شوه؟

۱۰- مونږ د الله ﷻ په توفيق د [البقرة: ۲۵۸] ايت لاندې ليکلي دي چې نمروديان په ماشو باندې هلاک کړي شوه، همدغه خبره په دې مقام کښې هم ځينو مفسرينو کرامو مفصله ليکلي ده^(۱)، نو هيله ده چې يا هلته مراجعه وکړي شي چې پښتو شوې ده او يا دلته وکتله شي چې په عربي ژبه پاتې ده.

د لوط ﷺ قوم ناپاک کارونه کول

۱۱- په ﴿الَّتِي كَانَتْ تَعْمَلُ الْخَبِيثَاتِ﴾ کښې د "خَبَائِث" کلمه د "خبيثة" جمع ده، چې د بد کار او بد خوی معنی ورکوي^(۲).

خو په دې مقام کښې د کنایې په توګه دغه کلمه د هغه بد کار څخه عبارت ده کوم چې مونږ د الله ﷻ په توفيق د [الأعراف: ۸۰] ايت لاندې ښه شرحه کړی دی، خو دلته پرې ځينو مفسرينو کرامو څه نور سپک او پليټ خوښونه هم اضافه کړي دي^(۳) لاندې مثالونه يې ولولي:

الف: ذکر شوي قوم به د کفر او د نارینه وو سره د جنسي ارتباط په نيولو باندې علاوه په مجالسو کښې په علني توګه تيزونه هم خوشې کول، او خلک به يې په ګټکيو وېشتل.

ب: په مرغانو باندې به يې لوبې کولې، او نور بې شرمه او بې حيا کارونه به يې اجراء کول.

﴿وَنُوحًا إِذْ نَادَىٰ مِنْ قَبْلُ فَاسْتَجَبْنَا لَهُ فَنَجَّيْنَاهُ وَأَهْلَهُ مِنَ الْكَرْبِ الْعَظِيمِ﴾

وَنَصَرْنَاهُ مِنَ الْقَوْمِ الَّذِينَ كَذَبُوا بِآيَاتِنَا إِنَّهُمْ كَانُوا قَوْمَ سَوْءٍ فَأَغْرَقْنَاهُمْ أَجْمَعِينَ﴾

[۷۶] او (ای پیغمبره! په قرآن کریم کښې) نوح ﷺ (یاد کړه) کله يې چې (د ذکر و شوو پیغمبرانو څخه) وړاندې (مونږ ته) اواز (سوال) وکړ، نو مونږ ورته (سوال) قبول کړ.

نو نوح ﷺ او د ده (مسلمانې) کورنۍ ته مو د سخت غم (غرقېدلو) څخه نجات ورکړ.

[۷۷] او د هغه قوم څخه (په هغه قوم باندې) مو ورته کومک (نصرت) ورکړ کومو چې زمونږ ایتونو (دلایلو) ته د دروغو نسبت کاوه، یقیناً (دا) قوم بد قوم وه، نو ټول مو (د څرمې) غرق کړه (او) ځمکه مو د دوی د شر څخه خالي کړه.

(۱) تفسیر الخازن ج ۳ ص ۲۵۹: تفسیر البغوي ج ۲ ص ۲۵۱

(۲) لسان العرب ج ۲ ص ۱۴۲

(۳) تفسیر الطبري ج ۱۷ ص ۴۹: تفسیر الخازن ج ۳ ص ۲۶۱: تفسیر المظهر ج ۶ ص ۲۱۰

ارتباط او د مطلب خلاصه

په وړاندېنيو ایتونو کښې د ابراهیم عليه السلام د حالاتو څه بیان نازل شوی وه چې اب الانبياء (د دېرو پیغمبرانو پلار) دی، او په دې ایتونو کښې د نوح عليه السلام د حالاتو څه بیان ته اشاره شوې ده چې په دوهمه درجه کښې اب البشر (د بنیادمانو پلار) دی، نو حاصل یې داسې راخپړي چې:

ای پیغمبره! اوس نو د خپل امت دپاره د نوح عليه السلام څه حالات درپه یاد کړه هغه دا چې:

۱- د ذکر و شوو پیغمبرانو (ابراهیم عليه السلام، لوط عليه السلام، اسحق عليه السلام، یعقوب عليه السلام) څخه لا وړاندې نوح عليه السلام د دعوت په سلسله کښې دېر مشقتونه گاللي وه چې تر نهه نیم سوه کالو پورې یې خپل دعوت ته ادامه ورکړه خو په نتیجه کښې یې د خپل قوم د ایمان راوړلو څخه تمه وشکېده، نو مونږ ته یې سوال وکړ چې ای ربه! زیاتي د کافرانو څخه یو کس هم په ځمکه باندې ژوندی پرېږدي.

۲- مونږ د نوح عليه السلام سوال قبول کړ او په کفارو باندې مو دېر لوی غم ورنازل کړ چې ټول موځای په ځای په خپلو کورونو کښې غرق کړه او د نوح عليه السلام او د ده اهل کورنۍ (کور کهول) ته مو ترې په بهرې کښې نجات ورکړ. او دا ځکه چې:

۳- مونږ د نوح عليه السلام سره د هغه قوم په مقابل کښې نصرت او کومک وکړ کومو چې زمونږ ایتونو ته د دروغو نسبت کاوه، او مسخرې یې ورباندې کولې.

۴- یقیناً چې د نوح عليه السلام قوم بد قوم وه، چې د نهه نیم سوه کاله دعوت سره هم دوی د خپل کفر او شرک څخه لاس وانخست، نو د څرمې مو غرق کړه او یو کافر مو هم د دوی څخه په ځمکه باندې ژوندی پرېښود.

توضیحات

۱- په دې مقام کښې د نوح عليه السلام د قیصې پوره بیان مطلب نه دی کوم چې په نورو سورتونو کښې ځای په ځای مفصل نازل شوی دی، بلکې په دې مقام کښې یې الله تعالی د قیصې اول او آخر ته اشاره وکړه ترڅو څرگنده شي چې پیغمبرانو ته د دعوت په اوږدو کښې مشکلات ورپېښېږي مگر عاقبت په همدوی پورې اختصاص لري او کامیابي همدوی ته ورکوله کېږي.

نو په کار دي چې د دې زمانې پیغمبر عليه السلام بې حوصلې نه شي او هم د دې زمانې کفار پوه شي چې هرومرو به په انجام کښې د ناکامۍ سره مخ کېږي، البته که خپلو کفریاتو ته ادامه ورکړي.

۲- نوح عليه السلام په خپل اوږده دعوت کښې خپل قوم ته ښېراوې ونه کړې، مگر په هغه وخت کښې یې د سوال لاسونه پورته کړه کله چې ورته الله تعالی وحې وکړه چې: ﴿لَنْ يُؤْمِنَ مِنْ قَوْمِكَ إِلَّا مَنْ قَدْ ءَامَنَ﴾ [هود: ۳۶] هیڅکله به ستا د قوم څخه (بل څوک) ایمان رانه وړي مگر هغه څوک چې ایمان یې راوړی دی.

۳- د نوح عليه السلام د ښېراوو مثالونه الله تعالی مونږ ته داسې حکایت کړي دي چې:

الف: ﴿فَدَعَا رَبَّهُ أَنِّي مَغْلُوبٌ فَانتَصِرْ﴾ [القمر: ۱۰] یعنې نوح عليه السلام خپل رب ته سوال وکړ چې ای

زما ربه! یقیناً زه د خپل قوم په مقابل کېنې مغلوب یم، نو زما سره کومک وکړې.
ب: ﴿رَبِّ لَا تَذَرْ عَلَيَّ الْأَرْضَ مِنَ الْكَافِرِينَ ذَيَّارًا﴾ [نوح: ۲۶] یعنې ای زما ربه! په ځمکه باندې
د کفارو څخه یو اوسېدونکی هم پرېنږدي (ټول هلاک کړه).

گرب څه معنی؟

۴- په ﴿مِنَ الْكَرْبِ الْعَظِيمِ﴾ کېنې د مکرې کلمه اصلاً د دې دپاره وضعه شوې ده چې
څوک په ځمکه کېنې حفریات وکړي (کندي وکني) او په بل مخ یې واړوي، خو په شدید غم کېنې د
دې کبله استعمالېږي چې دروند (شدید) غم هم د سړي ژوند په بل مخ اړوي^(۱)، اما په دې مقام
کېنې د لوی غم څخه د کنایې په توګه غرقېدل مطلب دي چې په کفارو باندې یې د خوشالۍ ژوند
سرچېه کړ او ټول پرې د څرمې هلاک کړی شوه.

﴿وَدَاوُدَ وَسُلَيْمَانَ إِذْ يَخْتَصِمَانِ فِي الْحَرْثِ إِذْ نَفَشَتْ فِيهِ غَنَمُ الْقَوْمِ وَكُنَّا لِحُكْمِهِمْ
شَاهِدِينَ﴾ ﴿۷۸﴾ فَفَهَّمْنَاهَا سُلَيْمَانَ وَكُلًّا آتَيْنَا حُكْمًا وَعِلْمًا وَسَخَرْنَا مَعَ دَاوُدَ
الْجِبَالَ يُسَبِّحْنَ وَالطَّيْرَ وَكُنَّا فَاعِلِينَ ﴿۷۹﴾ وَعَلَّمْنَاهُ صَنْعَةَ لَبُوسٍ لَّكُمْ
لِتُخَفِّصَكُمْ مِنْ بَأْسِكُمْ فَهَلْ أَنْتُمْ شَاكِرُونَ ﴿۸۰﴾ وَلِسُلَيْمَانَ الرِّيحَ عَاصِفَةً تَجْرِي بِأَمْرِهِ
إِلَى الْأَرْضِ الَّتِي بَارَكْنَا فِيهَا وَكُنَّا بِكُلِّ شَيْءٍ عَالِمِينَ ﴿۸۱﴾ وَمِنَ الشَّيَاطِينِ مَنْ
يُفَوِّصُونَ لَهُ وَيَعْمَلُونَ عَمَلًا دُونَ ذَلِكَ وَكُنَّا لَهُمْ حَافِظِينَ ﴿۸۲﴾

[۷۸] او (ای پیغمبره! په قرآن کریم کېنې) داود عليه السلام او سلیمان عليه السلام (هم یاد کړه) چې کله دوی
دواړو د کښت (په لانجه کېنې) حکم کاوه (البته) څه وخت چې پکېنې د یو قوم ګله یې په خپل سر د
شېې د مخې څرېدلې وې (او کښت یې د حاصل د ورکولو څخه ويستلی وه).
او مونږ د دوی حکم ته حاضر وو (مونږ ورته پکېنې وحې ونه کړه ترڅو په اجتهاد باندې حکم
وکړي او زیات اجر ونه وګټي).

[۷۹] نو مونږ دا (قیصه) سلیمان عليه السلام ته (د حکم د حیثه) ورپوهه (وزده) کړه (نو د ده حکم د
داود عليه السلام د حکم څخه د متخصصینو دپاره بهتر وه).

او هر یوه ته مونږ د حکم کولو (استعداد) او پوهه ورکړې وه (دواړو د فیصلو توان درلود)، او
(همدارنګه) مونږ داود عليه السلام ته غرونه مسخر کړي وه چې (د ده عليه السلام د تسبیحاتو په وخت کېنې به یې
ورسره) تسبیحات ویل او مرغان (موهم ورته مسخر کړي وه چې تسبیحات به یې ورسره بدرګه کول).

(۱) مفردات الراغب ص ۴۴۵

او مونږ (د دغسې عجیبه کارونو) کوونکي یاستو (مونږ ته اسان دي).

[۸۰] او مونږ داود عليه السلام ته د زغرو جوړولو صنعت ستاسو دپاره وربښودلی وه ترڅو تاسو د خپلو جنگونو (د ضررونو) څخه بچ وساتي، نو ایا تاسو (د دې نعمت) شکر کوونکي یاست؟

[۸۱] او (مونږ) سلیمان عليه السلام ته په داسې حال کښې باد (مسخر کړی وه) چې تېز (او توند) چلېدونکی وه (او) چې د ده عليه السلام په امر به هغې ځمکې ته چلېد په کومه کښې چې مونږ برکتونه اچولي دي (چې د شام ځمکه ده)، او مونږ په هر شي باندې پوه یاستو (د هر چا استعداد پېژنو).

[۸۲] او (مونږ ورته) د شیطانانو (قوي پریانو) څخه هم هغه څوک (مسخر کړی وه) چې په دریابونو کښې به یې ورته (د جواهرو د راویستلو دپاره) غوټې وهلې او هم به یې (ورته) کارونه کول داسې کارونه چې د دغه (کار) څخه به غیر وه، او مونږ دغو شیطانانو ته (د طغیان څخه) ساتونکي وه.

د مطلب خلاصه

په دې ایتونو کښې د دوه وو نورو پیغمبرانو ذکر نازل شوی دی چې الله تعالی ورسره احسانات کړي وه، نو حاصل یې داسې راخېږي چې:

ای پیغمبره! د پیغمبرانو د یادښت په لړۍ کښې اوس په خپل امت باندې د داود عليه السلام او د ده عليه السلام د زوی سلیمان عليه السلام څه حالات قرائت کړه چې:

۱- یوه ورځې د ذکر و شو دواړو پیغمبرانو په زمانه کښې یوه شخړه پېښه شوه چې فیصلې ته یې اړتیا درلوده:

شخړه دا وه چې د یو قوم گلهې د شپې د پلوه په خپل سر کښېدلې وې او د یوه سړي کښت یې دومره خراب کړی او تاوانې کړې وه چې په عین کال کښې یې د حاصل ورکولو څخه غورزولی وه.

۲- مونږ داود عليه السلام او سلیمان عليه السلام ته په ذکره شوې شخړه کښې فیصله په وحې سزه وروڼه ښودله ترڅو زمونږ په حضور کښې اجتهاد وکړي او فیصله ورته مونده کړي.

نو اول پکښې داود عليه السلام اجتهادي فیصله اعلانه کړه او بیا د همدې فیصلې په تعقیب مونږ سلیمان عليه السلام ته د شخړې فیصله الهام کړه، چې ده عليه السلام هم خپل اجتهادي حکم د خپل پلار په وړاندې بیان کړه.

نو څرنگه چې د سلیمان عليه السلام اجتهادي حکم او فیصله د متخاصمینو په گټه وه، سمدستي داود عليه السلام د خپلې فیصلې څخه تېر شو او د خپل زوی فیصله یې تاییده او عملي کړه.

۳- ای پیغمبره! مونږ د نورو پیغمبرانو غوندې داود عليه السلام او سلیمان عليه السلام هر یوه ته هم د شرعي فیصلو کولو توان ورکړی وه او هم مو په پیغمبري پوهه باندې پوه کړي وه، نو په خپل امت باندې د دواړو اختصاصي فضائل قرائت کړه. هغه دا چې:

الف: مونږ داود عليه السلام ته ډېره زیاته خوش اوازي ورکړې وه نو کله به یې چې زمونږ تسبیحات لوستل غرونو به هم ورسره بدرگه کول، یا په بل عبارت غرونه مو ورته مسخر کړي وه چې د ده عليه السلام د تسبیحاتو سره به یې په خارق العاده توګه خپل تسبیحات ضمیمه کول.

ب: همدارنگه به هوایی مرغانو هم د داود عليه السلام د تسبیحاتو ویلو سره په لوړ اواز تسبیحات ویل. ای پیغمبره! مونږ چې هرکار ته اراده وکړو د هغه کوونکي یاستو او هیڅ شی زموږ د ارادې مخنیوی نه شي کولی.

ج: او هم مو داود عليه السلام ته د زغرو د جوړولو صنعت ورزده کړی وه چې د همدې صنعت ډېره یې ستاسو دپاره ایښې ده ترڅو ترې د قیامت تر ورځې پورې تاسو استفاده وکړئ او د جنگ د ضررونو څخه پرې خپل ځانونه وساتئ. نو:

ای انسانانو! ایا تاسو زموږ د نعمتونو شکر کوونکي یاست؟ تاسو ته په کار دي چې شکریه یې وکړئ ترڅو لا ډېر نعمتونه درپېرزو کړو.

د: مونږ سلیمان عليه السلام ته توند (تېن) باد مسخر کړی وه چې د ده عليه السلام په امر سره به یې د همدې عليه السلام تخت د ځمکې څخه پورته کاوه او هغه ځای ته به یې په فضايي مزل سره رساوه په کوم کښې چې مونږ معنوي او مادي نعمتونه اچولي دي، یا په بل عبارت ذکر شوي باد به په دومره سرعت سره حرکت کاوه چې د یوې میاشتې مزل به یې د سهار د پلوه کاوه او د یوې میاشتې مزل به یې د بېگاه د پلوه سرته رساوه.

ای پیغمبره! مونږ په هر شي باندې پوه یاستو چې هر چاته د هغه سره مناسب نعمتونه ورکوو. ه: په دې باندې علاوه مونږ سلیمان عليه السلام ته د پیریانو څخه قوي پیریان هم تابع گرځولي وه چې ځینو به ورته په دریابونو کښې غوږې وهلې او ډول-ډول جواهر به یې ورته ترې راویستل، او ځینو به ورته د دې څخه په غیر نور شاقه (درانه) کارونه کول او تعمیرات به یې ورته جوړول او لوی-لوی ډېگونه او لگونه به یې ورته تیارول تابه ویل چې حوضونه دي.

ای پیغمبره! مونږ وو چې د دغو قوي پیریانو ساتنه مو کوله ترڅو د سلیمان عليه السلام څخه بغاوت ونه کړي، که بالفرض زموږ حفاظت نه وی نو په پیریانو باندې به یې حکومت نه وی چلولی.

توضیحات

۱- په دې مقام کښې لازمه گڼو چې محترم لوستونکي لاندې نکاتو ته توجه وکړي:

الف: د عبد الله بن مسعود رضی الله عنه روایت دی چې په ﴿فِي الْحَرْثِ﴾ کښې د "حَرْث" کلمه دلته د انگورو د ټاکونو څخه عبارت ده^(۱)، چې د انگورو باغ ښه په گل کښې وه او ښه ترو تازه وه.

ب: په ﴿إِذْ نَفَسْتُمْ﴾ کښې د ﴿نَفَسْتُمْ﴾ کلمه د "نَفَس" لکه "ضَرْب" څخه اشتقاقه شوې ده، چې اصلاً د تیت پرک (خورېدلو) معنی ورکوي لکه چې په ډانډس باندې مالوچ یا وړی خورې وړې او تیت پرک شي خو په دې مقام کښې ترې د هغو گډو خورېدل مطلب دي کومې چې شپونکی ونه لري او د شپې د پلوه په خپل سر په کومه ورشو کښې وځيري^(۲).

(۱) الدر المنثور ج ۵ ص ۶۴۵

(۲) لسان العرب ج ۶ ص ۳۵۷

ج: په ﴿لِحُكْمِهِمْ﴾ کښې د هُم ضمیر لاندې دوه احتمالونه درلودلی شي^(۱):

اول: چې داود عليه السلام، سليمان عليه السلام او متخاصمینو ته راجع شي نو په جمعیت کښې به ورسره مطابقت ومومي، که څه هم متخاصمین حکم کوونکي نه دي مگر د حکم سره خو ارتباط درلودونکي دي. دوهم: چې یوازې داود عليه السلام او سليمان عليه السلام ته راجع وگڼل شي او په محاوراتو کښې د جمعې او مثنی ترمنځ ډېر منافات نشته یوه د بلې په مقام کښې استعمالېږي، لکه چې په ﴿فَقَدْ صَغَتْ قُلُوبُكُمَا﴾ [التحریم: ۴] کښې د جمعې څخه مثنی مراده ده او په ﴿فَإِنْ كَانَ لَهُ إِخْوَةٌ﴾ [النساء: ۱۱] کښې جمعه (إخوة) مثنی (أخوان) ته هم شامله ده.

که څه هم په ذکر و شوی دواړو صورتونو کښې په اصل مطلب باندې څه اثر نه پرېوزي مگر مونږ ته دوهم احتمال په زړه پورې برېښي، والله عَلَّمَ أعلم.

د: په ﴿فَفَهَّمْنَهَا﴾ کښې د هَا ضمیر همدغې موضوع ته راجع دی کومې ته چې وړاندې اشاره شوې ده، چې باید په "قضية" یا "حادثه" باندې ترې تعبیر وکړي شي ترڅو مطابقت حاصل شي. ه: ذکره شوې قضیه یا حادثه مفسرینو کرامو د سلفو صالحینو څخه په متعددو صورتونو کښې روایت کړې ده^(۲)، که څوک اوږده بحث ته خوشالېږي هملته دې مراجعه وکړي، مونږ یې دلته فقط د لاندې ټکو په ذکر باندې اکتفاء کوو:

اول: یوه سړي د انگورو یو باغ درلود چې ښه په گل کښې تازه ولاړ وه او د شپې د مخې د خلکو د گډو رڼه په خپل سر پرته د شپونکي څخه وروکښېده، پانې یې ترې وخورې او گلان یې ترې وځنډل، یا په بل عبارت په همدغه کال کښې یې د حاصل د ورکولو څخه وويست.

دوهم: باغوان د گډو د خاوندانو څخه د باغ خساره وغوښتله خو دوی یې د ورکړې څخه انکار وکړ آن تردې چې همدا موضوع په ذکر شوي کم او کیف سره داود عليه السلام ته د فیصلې دپاره وړاندې کړې شوه.

درېم: داود عليه السلام ته په موضوع کښې وحې ونه شوه نو د مجبوریت د کبله یې په اجتهاد باندې داسې فیصله وکړه چې:

ټوله رڼه یې باغوان ته په تاوان کښې ورکړه، البته چې د رمې قیمت به ورته د باغ د خسارې سره مساوي څرگند شوی وي، نو د خسارې جبره یې په رمې سره وکړه او موضوع یې فیصله کړه.

څلورم: خو الله عَلَّمَ په عین موضوع کښې سليمان عليه السلام ته د ذکر شوي اجتهاد بدیل په زړه کښې ورواچاوه نو داسې فیصله یې وکړه چې:

د یو پلوه دې ټوله رڼه باغوان ته ورکړه شي چې د شودو او وړیو او هم د وچغنو او وړیو څخه یې استفاده وکړي او د خپل باغ خساره پرې تکمیله کړي، او د بله پلوه دې انگور باغ د رمې خاوندانو ته

(۱) روح المعانی ج ۱۷ ص ۷۴

(۲) تفسیر الطبري ج ۱۷ ص ۵۲؛ الدر المنثور ج ۵ ص ۶۴۵؛ تفسیر ابن کثیر ج ۳ ص ۱۸۶؛ تفسیر الخازن ج ۳ ص ۲۶۲

در تسليم کړی شي ترڅو تر هغه وخته پورې يې خدمت وکړي چې د رمې منافع يې خساره ډکه کړي. يا په بل عبارت: تر يو کاله پورې بايد باغوان او گډوالا فقط د ذواليدې او تصرف تبادله وکړي او د هر چا املاک دې د هر چا په خپل خپل ځای وي، نو په دې صورت کې به گډوالا د شديدې ملکي خسارې څخه بچ شي او د باغوان خساره به جبيره شي. پنځم: کله چې داود عليه السلام نوموړې فيصله واورېده نو سمدستي د خپلې فيصلې څخه تېر شو او د سليمان عليه السلام فيصله يې خوښه او عملي کړه. و: د دې دپاره چې د داود عليه السلام په هکله د چا په ذهن کې کسر شان ونه گرځي نو الله تعالى دا تېکه ﴿وَكُلًّا آتَيْنَا حُكْمًا وَعِلْمًا﴾ نازل کړه، يعنې مونږ داود عليه السلام او سليمان عليه السلام هر يو په حکم کولو او په لدني علم باندې سرلوړي کړي وه او دواړو ته مو عالي شان ورکړی وه چې اجتهادي خطا ورباندې څه اثر نه شو غورزولی؛ او همدارنگه يې د داود عليه السلام ځينې اختصاصي نعمتونو ته هم اشاره وکړه لکه د غرونو تسخير او نور.

سوال جواب

- ۲- که څوک وايي چې: ايا سليمان عليه السلام ته جايزه وه چې د يوه پيغمبر (داود عليه السلام) د فيصلې په مقابل کې بله فيصله وکړي؟ همدارنگه ايا داود عليه السلام ته روا وه چې د خپلې فيصلې څخه بېرته وگرځي؟ مونږ وايو چې: ذکرې شوې دواړه فيصلې اجتهادي وې او يوه مجتهد ته جايزه ده چې د بل مجتهد څخه مخالف حکم وکړي لکه چې زمونږ په شريعت کې مجتهدينو علماوو کرامو ته اجتهادي اختلاف جايز دي. همدارنگه يوه مجتهد ته روا ده چې خپل اجتهادي حکم پرېږدي او د بل مجتهد په اجتهادي حکم باندې عمل وکړي، او يا خپل دوهم اجتهادي حکم ته رجوع وکړي، د همدې کبله د امام الشافعي رحمه الله اقوال په قديم قول او جديد قول باندې ويشلی شوي دي. هوا مونږ د لاندې وجوهو د کبله وويل چې ذکرې شوې دواړه فيصلې به اجتهادي وې او منصوبي به نه وې:
- الف: د ﴿إِذْ تَحْكُمَانِ﴾ کلمه په دې دلالت کوي چې دواړه حکمونه اجتهادي وه، که بالفرض دواړه حکمونه او يا يو حکم منصوبي وي نو الله تعالى به د ﴿وَكُلًّا آتَيْنَا حُكْمًا وَعِلْمًا﴾ تعقيب نه وي نازل کړی، چې هر يوه ته مونږ د حکم کولو توان او پوهه ورکړې وه.
- ب: د ﴿فَفَهَّمْنَاهَا﴾ د کلمې څخه په تبادر سره د سړي ذهن ته ورځي چې الله تعالى سليمان عليه السلام ته د شرعي اصولو او سابقه احکامو څخه الهامي حکم وربښودلی وه، نه دا چې تازه او نوې وحې يې ورته کړې وه.

د ذکرې شوې فيصلې نظاير

- ۳- په دې باندې علاوه، په هغې زمانه کې څه نور قضایا هم واقع شوي وه چې د ذکرې شوې

قضیہ نظائر گنل کبریٰ او داؤد عليه السلام او سلیمان عليه السلام پکښې جدا جدا فیصلې کړې وې، څرنگه چې هلته یو حکم هم د منصوبیت احتمال نه لري او دواړه اجتهدی حکمونه دي، نو غالبه دا ده چې په هغې قضیه کې به هم د دواړو ترمنځ اجتهدی اختلاف واقع شوی وی کومې ته چې په ایت شریف کې اشاره شوې ده او په تفسیر کې یې بحث روان دی. د نظایرو مثالونه یې دا دي:

الف: یوه مثال او نظیر ته یې نبی کریم عليه السلام په یوه حدیث کې اشاره کړې ده چې مهم ټکي یې دا دي:

اول: دوه ښځې وې چې دواړو زامن (ماشومان) درلوده.

دوهم: د دواړو ماشومانو څخه یو تن لیوه (شرمخ) وخوړ.

درېم: د دواړو ښځو ترمنځ لاندې راپورته شوه، یوې وویلې چې زما زوی ژوندی دی او ستا زوی لیوه (شرمخ) خوړلی دی، بلې ښځې هم عین خبره کوله چې زما ماشوم لیوه نه دی خوړلی، ستا ماشوم یې خوړلی دی.

څلورم: داؤد عليه السلام د څه تحقیقاتو څخه وروسته فیصله وکړه او ژوندی ماشوم یې د مشرې ښځې وګاڼه، او کشرې ښځې ته یې د شرمخ خوړل شوی ماشوم منسوب کړ.

پنځم: دواړو ښځو خپله قضیه (د داؤد عليه السلام فیصله) سلیمان عليه السلام ته واوروله نو:

شپږم: سلیمان عليه السلام سمدستي چاره راوغوښتله او وې وېل چې زه پرې دغه ژوندی ماشوم په دوه وو برخو باندې وېشم چې نیم به د یوې شي او نور نیم به د بلې شي.

اوم: د دې فیصلې په اورولو سره مشرې ښځې وویلې چې: سمه ده، دا ماشوم دوه برخې کړه او هر چاته خپله برخه ورکړه. او کشرې ښځې د خپلې برخې څخه ابراء وکړه او په ماشوم باندې یې زړه وسوزېد، چې ټول ماشوم هغې ته ورکړه.

اتم: «فَقَضَىٰ بِهِ لِلصُّغْرَىٰ»^(۱) نو سلیمان عليه السلام په ماشوم باندې د کشرې دپاره حکم وکړ چې زړه سوی یې د مشرې څخه زیات وه او همدا یې د حقیقت علامه وګڼله.

که څه هم زمونږ ورباندې نظر ونه لګېده، خو شاید چې په دغې قضیه کې به هم داؤد عليه السلام د خپل اجتهدی حکم څخه تېر شوی وي او د سلیمان عليه السلام اجتهدی حکم ته به یې رجوع کړې وي.

ب: یوه بله قضیه د عبد الله بن عباس (رئيس المفسرين) رضی الله عنهما څخه روایت شوې ده^(۲) چې مونږ یې په لاندې ټکو کې خلاصه کوو:

اول: په بني اسرائيلو کې یوه ډېره ښایسته ښځه وه چې څلور کسان مشران (مخون) هر یو ورباندې مین وه، او هر یوه ترې خپله غوښتنه کوله.

دوهم: خو ښځې هر یوه ته منفي جواب ورکاوه او یوه ته یې هم غاړه نه ایښوده.

درېم: کله چې څلور واړه مایوسه (نأامیده) شوه نو ټولو اتفاق وکړ چې په ښځه باندې تهمت

(۱) صحیح البخاري ج ۱ ص ۴۸۷: سنن النسائي ج ۲ ص ۳۰۷

(۲) تفسیر ابن کثیر ج ۳ ص ۱۸۷

ولگوي او د څلورو شاهدانو په حیث ورباندې د داود عليه السلام په وړاندې شهادت ورکړي ترڅو ووژله او اعدامه شي. تهمت دا وه چې:

څلورم: دغې ښځې په خپل خان باندې سپی اموخته کړی دی، او په جنسي ارتباط کېنې ترې د انسان (سړي) کار اخلي، مونږ پرې شهادت ورکوو.

پنځم: د څلورو شاهدانو د شهادت په بنیاد داود عليه السلام په ښځې باندې فیصله وکړه چې رجمه شي او د کابو لاندې ووژله شي چې په ځمکه کېنې فساد کوونکې ده.

شپږم: د همدې فیصلې په تعقیب د شپې د مخې سلیمان عليه السلام (په خپله هم ماشوم وه) د نورو ماشومانو سره د سات تېرۍ په توګه ذکره شوې قضیه د یوې ډرامې په شکل تمثیله کړه چې:

اووم: خپل خان یې قاضي فرض کړ او په یوه ماشوم باندې یې د ښځې نوم کېښود او بالاخره څلورو ماشومانو ته یې د شاهدانو لقب ورکړ.

اتم: شاهدانو شاهدي ورکړه چې دغې ښځې په خپل خان باندې سپی اچولی دی، خو ښځې انکار وکړ.

نهم: قاضي څلور واړه شاهدان هر یو جدا جدا وپوښتل چې هغه سپی په کوم رنگ وه کوم چې دغې ښځې په خپل خان باندې اچولی دی او تاسو ورباندې شهادت ورکوئ؟

لسم: نو یوه شاهد وویل چې نوموړي سپین سپی وه، بل وویل چې تور وه، درېم وویل چې زېړ وه او څلورم وویل چې خر سپی وه.

یوولسم: قاضي ته څرګنده شوه چې شاهدانو دروغ ویلي دي او په ځمکه کېنې یې فساد اچولی دی نو په څلور واړو باندې یې د اعدام حکم او فیصله وکړه.

دولسم: په ذکره شوې تمثیلي ډرامه باندې داود عليه السلام خبر شو نو سمدستي یې په خپله فیصله کېنې په تجدید النظر باندې شروع وکړه چې:

دیارلسم: څلور واړه شاهدان یې بیرته راوغوښتل او د هر یوه څخه یې د سپې د رنگ په هکله جدا جدا پوښتنه وکړه چې هر یوه په بېل بېل رنگ باندې جواب ورکړ.

څوارلسم: نو خپله پخوانۍ اجتهادي فیصله یې (چې لا تطبیق شوې نه وه) ماته کړه او نوې فیصله یې وکړه چې د ښځې په عوض دې څلور واړه شاهدان اعدام شي، چې دوی په ځمکه کېنې فساد اچوونکي دي نو همدا فیصله ورباندې تعمیم شوه او څلور واړه اعدام شوه.

سوال جواب

۴- که څوګ وایي چې: که بالفرض زمونږ په زمانه کېنې هغه قضیه پېښه شي کومه چې د داود عليه السلام په زمانه کېنې پېښه شوې وه چې د شپې د مخې رڼه وکشېږي او د چا کښت او یا باغ د کاره

ریاسي او خراب یې کړي؛ نو څه حکم به ولري؟

مونږ وایو چې: د پخوانیو شریعتونو کوم یو حکم چې مونږ ته حکایت کړی شي او زمونږ په

شریعت کنبی د هغه حکم بدیل موجودیت ونه لري نو مونږ مکلف یاستو چې همغه حکم په خپلو ځانونو باندې تطبیق کړو، او که چرته یې بدیل موجودیت ولري نو مونږ پرې مکلف نه یاستو. نو که بالفرض ذکره شوې حادثه په دې زمانه کنبی صورت ونیسي، په گډوال باندې هیڅ تاوان نشته خو په دې شرط چې رڼه پخپله کښېدلې وي او د شپانه مداخله پکښې هیڅ تحقق ونه لري^(۱)، او دا ځکه چې د پورتنۍ قضیې بدیل حکم زمونږ په شریعت کنبی شته هغه دا چې نبی کریم ﷺ په یوه حدیث کنبی فرمایلي دي چې: «وَالْعَجَمَاءُ جَرْحُهَا جُبَارٌ»^(۲) یعنې د څارویو زخمی کول (یا تاوان رسول) هدر (ضائع) دي، په خاوند باندې یې څه ضمان نشته. همدا د ابو حنیفه رحمه الله علیه نظر دی البته چې نور امامان پکښې نور نظرونه لري^(۳).

یادونه

۵- که څوک غواړي چې د اجتهاد پورې مربوط اوږده بحثونه د نظره تېر کړي نو ځینو اوږدو کتابونو ته دې مراجعه وکړي^(۴) چې ډېر زیات تفصیل یې ورکړی دی، چې په کومو دلایلو باندې یې تشریح اثباته شوې ده؟ او څومره ډولونه لري؟ او داسې نور، مگر مونږ فقط د یوه حدیث شریف په ذکر باندې اکتفاء کوو چې د اجتهاد په هکله روایت شوی دی هغه دا چې:

نبی کریم ﷺ فرمایلي دي چې: «إِذَا حَكَمَ الْحَاكِمُ فَاجْتَهَدَ ثُمَّ أَصَابَ فَلَهُ أَجْرَانِ وَإِذَا حَكَمَ فَاجْتَهَدَ ثُمَّ أَخْطَأَ فَلَهُ أَجْرٌ»^(۵) یعنې کله چې یو حاکم په اجتهادي مسائلو کنبی د حکم کولو نیت وکړي او اجتهاد (خپله وسه) تمامه کړي او بالاخره شرعي حکم ته ورسېږي نو ده ته دوه اجرونه دي: یو د کونښن کولو او بل د شرعي حکم د موندلو. او که یو حاکم د حکم اراده وکړي او خپله وسه هم تمامه کړي خو د شرعي حکم په موندلو کنبی خطا شي، نو ده ته یو اجر دی چې د شرعي حکم د موندلو پسې یې تاند وهلی دی او کونښن یې کړی دی.

د غرونو او مرغانو تسبیحات

۶- په ﴿وَسَخَّرْنَا مَعَ دَاوُدَ الْجِبَالَ يُسَبِّحْنَ وَالطَّيْرَ﴾ کنبی دېته اشاره ده چې الله ﷻ داود ﷺ ته ډېر ښایسته اواز ورکړی وه حتی چې کله به یې د زبور په لوستلو باندې شروع وکړه (چې په تسبیحاتو او تمجیداتو باندې مشتمل وه) نو غرونه به ترې متاثر کېده او خپل اوازونه به یې ورسره ضمیمه کول، او همدارنګه مرغان به یې هم د اغېز لاندې واقع کېدل چې د ده ﷻ ترڅنګ به یې په تسبیحاتو باندې پیل کاوه^(۶).

(۱) احکام القرآن للجصاص ج ۳ ص ۲۲۳

(۲) صحیح مسلم ج ۲ ص ۷۳: صحیح البخاري ج ۱۰ ص ۲۰۳

(۳) تفسیر القرطبي ج ۱۱ ص ۳۱۴

(۴) أضواء البیان ج ۴ ص ۶۵۱-۷۳۳: التفسیر الکبیر ج ۲۲ ص ۱۹۵-۱۹۹

(۵) صحیح البخاري ج ۲ ص ۱۰۹۲

(۶) تفسیر ابن کثیر ج ۳ ص ۱۸۷

مونڊ د الله ﷻ په توفيق د [الإسراء: ۴۴] ايت لاندې ليکلي دي چې هر شي د الله ﷻ تسبيحات د حال په ژبه او هم د قال په ژبه باندې وايي، خو کومو تسبيحاتو ته چې په ايت شريف کښې اشاره شوې ده هغه د هغو تسبيحاتو څخه عبارت دي کومو به چې په خارق العاده توگه په جهر سره صورت نيوه چې داود ﷺ او نورو خلکو به اورېده.

نبي کریم ﷺ د داود ﷺ خوږ غږ ته په يو حديث شريف کښې اشاره کړې او ابو موسیٰ ﷺ يې مخاطب کړی دی چې: «لَقَدْ أُوتِيتَ مِزْمَارًا مِنْ مِزَامِيرِ آلِ دَاوُدَ»^(۱) يعنې يقيناً تاته (ای ابو موسیٰ!) د داود ﷺ د ښايسته اوازونو د جملې څخه يو ښايسته اواز درکړی شوی دی. د همدې حديث ښارحين وايي چې: دلته د مزممار څخه ښايسته اواز مطلب دی او د "آل" کلمه زانده ده.

لبوس څه معنی؟

۷- په ﴿وَعَلَّمْنَاهُ صَنْعَةَ لَبُوسٍ لَكُمْ﴾ کښې د ﴿لَبُوسٍ﴾ کلمه اصلاً د هغه شي دپاره وضعه شوې ده کوم چې اغوستل کېږي، مگر په مطلق وسله کښې او يا خاص په زغرو کښې ډېره استعمالېږي^(۲) په دې مقام کښې اکثر علماوو کرامو همدغه دوهمه معنی اخستې ده. د داود ﷺ څخه پخوا هم په جنگ کښې د خپل ځان د جفاظت دپاره د اوسپنو څخه کار اخستل کېده خو د حلقو (کړيو) په توگه نه بلکې د تختو په شکل به يې اوسپنې استعمالولې چې هم به درنې وې او هم به يې ټول بدن په ښه توگه نه شو پټولی.

نو داود ﷺ اولنی سړی وه چې د اوسپنې څخه يې کړۍ جوړې کړې او د کړيو په تسلسل او اوږدلو سره يې ترې زغري تيارې کړې چې د جامو غوندې اغوستلې کېږي^(۳).

د داود ﷺ خوراک او څښاک د همدغو زغرو څخه صورت نيوه لکه چې نبي کریم ﷺ ورته اشاره کړې ده چې: «مَا أَكَلَ أَحَدٌ طَعَامًا قَطُّ خَيْرًا مِنْ أَنْ يَأْكُلَ مِنْ عَمَلِ يَدِهِ وَإِنْ نَبِيُّ اللَّهِ دَاوُدَ ﷺ كَانَ يَأْكُلُ مِنْ عَمَلِ يَدِهِ»^(۴) يعنې هېچا هېڅکله د دې څخه بهتر خوراک ونه کړ چې د خپل لاس د عمل څخه خوراک وکړي. او يقيناً د الله ﷻ پيغمبر (داود ﷺ) وه چې د خپل لاس د عمل څخه به يې خوراک کاوه.

الله ﷻ داود ﷺ ته په خارق العاده توگه په گوتو کښې اوسپنې نرمې او پستې گرځولې وې، دې نه څه اړتيا نه وه چې په اور يې گرمې کړي او يا يې په خټک باندې پلنه او نرۍ کړي. همدې موضوع ته الله ﷻ اشاره کړې ده چې: ﴿وَأَلْنَا لَهُ الْحَدِيدَ﴾ [سبا: ۱۰] او مونږ داود ﷺ ته اوسپنه نرمه کړې وه.

سوالونه او جوابونه

۸- په دې مقام کښې د سړي په ذهن کښې لاندې پوښتنې گرځي راگرځي:

(۱) صحيح البخاري ج ۲ ص ۷۵۵

(۲) مفردات الراغب ص ۴۶۷: تفسير الطبري ج ۱۷ ص ۵۴

(۳) تفسير البغوي ج ۲ ص ۲۵۴

(۴) صحيح البخاري ج ۱ ص ۲۷۸

الف: په ﴿وَلَسْلِمَنَ الرِّيحَ غَاصِفَةً﴾ کښې الله ﷻ هغه باد د ﴿غَاصِفَةً﴾ په نوم یاد کړی دی کوم چې سلیمان ﷺ ته مسخر کړی شوی وه، حال دا چې همدغه باد ته یې په بل ایت شریف کښې د ﴿رُخَاءٌ﴾ لقب ورکړی دی چې: ﴿تَجْرِي بِأَمْرِهِ رُخَاءٌ حَيْثُ أَصَابَ﴾ [ص: ۳۶] یعنې مونږ سلیمان ﷺ ته باد مسخر کړی وه چې د ده په امر باندې به هغه خای ته نرم چلېده کوم ته به چې د ده اراده وه، نو پوښتنه دا ده چې: ایا دا ایت د هغه سره تضاد نه لري؟

مونږ وایو چې: لکه څنګه چې مونږ د الله ﷻ په توفیق د [طه: ۲۰] ایت لاندې لیکلي دي چې د موسیٰ ﷺ د همسا څخه به داسې مار جوړېده چې سرعت به یې د نري مار (جان) په څېر وه او غتوالی به یې ښامار (ثعبان) ته ورته وه، همدارنګه هغه باد چې د سلیمان ﷺ دپاره مسخر کړی شوی وه په چلښت کښې نرم (رُخَاءٌ) وه او په سرعت کښې توند او تېز (غَاصِفَةً) وه. په دې باندې علاوه، دا هم څه لري نه ده چې په ذکر شوي باد باندې به مختلف حالات ورتلل کله به تېز وه او کله به نرم وه، نو حالات به یې یا د سلیمان ﷺ په اراده باندې او یا د واقعو په اختلاف سره بدلېده.

ب: په ﴿إِلَى الْأَرْضِ الَّتِي بَارَكْنَا فِيهَا﴾ کښې دېته اشاره ده چې ذکر شوی باد سلیمان ﷺ ته مسخر شوی وه چې مبارکې ځمکې ته یې یوسي چې د شام څخه عبارت ده په کومه کښې چې د سلیمان ﷺ پایتخت پروت وه.

نو پوښتنه دا ده چې ایا بل وطن ته د تللو دپاره ورته باد نه وه مسخر کړی شوی؟ یا په بل عبارت: په دې کښې څه حکمت دی چې په ایت شریف کښې راتللو ته اشاره شوې ده او تلل (د شام څخه وتل) په سکوت کښې پرېښودل شوي دي؟

مونږ وایو چې: تللو ته یا د شام څخه وتلو ته په [ص: ۳۶] ایت کښې (چې په لومړنۍ پوښتنه کښې لیکلی شوی دی) اشاره شوې ده. هغه دا چې: د ﴿أَصَابَ﴾ کلمه د "إِصَابَةٍ" څخه اشتقاقه شوې ده چې د "إِرَادَةٍ" معنی ورکوي^(۱) یعنې مونږ د باد چلښت د سلیمان ﷺ په "إِرَادَةٍ" کښې ورکړی وه چې هر وطن ته به یې نیت وکړ نو همغې خوا ته به د باد مخ واړولی شو.

یادونه

۹- په ﴿وَمِنَ الشَّيْطَانِ مَنْ يَغْوُصُونَ لَهُ﴾ کښې الله ﷻ هغه پیریان چې سلیمان ﷺ ته به یې درانه کارونه اجراء کول او د دریابونو څخه به یې ورته ملغلرې راویستلې، د "شَیَاطِين" په نامه یاد کړي دي، نو ځینې مفسرین کرام^(۲) د دې نامه څخه دا معلوموي چې دوی به کفار وه او د هغو پیریانو څخه به نه وه کومو چې په سلیمان ﷺ باندې ایمان راوړی وه، والله ﷻ اعلم.

(۱) لسان العرب ج ۱ ص ۵۳۶

(۲) روز المعاني ج ۱۷ ص ۷۹

په هر تقدير علماء کرام وايي چې: لومړی سړی سلیمان عليه السلام وه چې د دریابونو څخه یې ملغلرې ارجواهر راوستلي دي^(۱)، د ده عليه السلام څخه پخوا هیچا دا کار نه وکړی.

وَأَيُّوبَ إِذْ نَادَىٰ رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّاحِمِينَ ﴿۸۳﴾ فَاسْتَجَبْنَا لَهُ فَكَشَفْنَا مَا بِهِ مِنْ ضُرٍّ وَآتَيْنَاهُ أَهْلَهُ وَمِثْلَهُمْ مَعَهُمْ رَحْمَةً مِنَّا عِنْدَنَا وَذَكَرَىٰ لِلْعَبِيدِينَ ﴿۸۴﴾

[۸۳] او ایوب عليه السلام (هم په کتاب کښې یاد کړه) کله چې ده عليه السلام خپل رب ته (په عاجزی سره) اواز وکړ چې یقیناً ماته ضرر (مشقت) رسېدلی دی او ته د مهربانو ډېر مهربان یې (نو د خپلې مهربانۍ د مخې ماته نجات راکړه).

[۸۴] نو مونږ ورته اجابت وکړ (د ده سوال مو قبول کړ)، نو هغه شی کوم چې د ده پورې وه چې د ضرر (مشقت) څخه عبارت وه، هغه مو ترې لرې کړ، او (هم) مونږ ورته د ده (هلاک شوی) اهل ورکړ او د اهل مثل (مو هم) ورسره (ورکړ)، (البته) د خپله نژده د رحمت د کبله، او (د قیامت تر ورځې پورې) د عبادت کوونکو د پند (او عبرت) د کبله.

د مطلب خلاصه

یعنې ای پیغمبره! په خپل امت باندې د ایوب عليه السلام قیصه هم په لاندې ټکو کښې قرائت کړه:
۱- ایوب عليه السلام خپل رب ﷻ ته سوال وکړ چې: ای زما ربه! یقیناً ماته ډېر مشقت رسېدلی دی او ته د هر چا څخه زیات مهربان یې، نو د خپلې مهربانۍ د مخې زما څخه مشقت لرې کړې او د مصیبتونو څخه مې خلاص کړې.

۲- مونږ د ایوب عليه السلام سوال قبول کړ او د کوم سوال دپاره یې چې لاسونه پورته کړي وه هغه مو ورته داسې قبول کړه چې:

الف: کوم بدني مصیبت چې ورته رسېدلی وه د هغه څخه مو روغ رمت کړ چې بالکل پکښې مرض پاتې نه شو، او ظاهري او باطني دواړه ډوله امراض یې د بدن څخه جدا شوه.
ب: د کور کهول څه کسان یې چې په کوم تعداد کښې مړه شوي وه هغه تعداد مو ورته بېرته ورپورته کړ.

ج: بلکې د تلف شوي تعداد په مثل تعداد مو نور هم ورته ورکړ. یا په بل عبارت یو په دوه مو د اولادونو پلار جوړ کړ.

د: همدارنگه دنیاوي مالونه مو هم ورته عوض کړه، حتی چې د سرو زرو باران مو ورباندې وکړ او د هر حیثه مو غني او مالدار وگرځاوه.

(۱) تفسیر الخازن ج ۵ ص ۵۸۴

ه: دا ټول مو ورسره صرف د خپل رحمت د کبله وکړ چې زمونږ د پلوه په ایوب عليه السلام باندې ورېدلې وه. یقیناً چې ایوب عليه السلام زما صبرناک بنده وه. او بل د دې کبله چې د قیامت تر ورځې پورې بندگانو ته عبرت جوړ شي، چې په هیڅ حال کېنې بې صبرې ونه کړې او په هر حال کېنې مونږ ته راجع شي، او ناامیده نه شي.

توضیحات

۱- کومې قیصې ته چې په ذکر شوو ایتونو کېنې د ایوب عليه السلام په هکله اشاره شوې ده په هغې کېنې علماوو کرامو زبنت ډېر اوږده معلومات لیکلي دي^(۱)، غالبه دا ده چې د اسرائیلیاتو څخه به خالي نه وي، حتی په ځینو معلوماتو باندې خو هر څوک پوهېږي چې اسرائیلیات دي او دا ځکه چې ځینې د نبوت د منصب سره منافات لري.

د اسرائیلیاتو په ارتباط مونږ (د آخر الزمان پیغمبر امتیان) په لاندې ډولونو مکلف یاستو:

الف: کوم چې زمونږ د شریعت سره موافق وي نو باید چې هغه قبول کړو.

ب: او کوم چې زمونږ د شریعت سره تضاد او منافات ولري نو هغه باید رد کړو او باطل

بې وگڼو.

ج: په کومو کېنې چې نه موافقت وي او نه پکېنې مخالفت وي نو په کار دي چې نه یې تصدیق کړو او نه یې تکذیب کړو، همدې ډول ته نبي کریم صلی الله علیه و آله په یوه حدیث کېنې اشاره کړې ده چې: «لَا تُصَدِّقُوا أَهْلَ الْكِتَابِ وَلَا تُكْذِبُوهُمْ وَقُولُوا ﴿آمَنَّا بِاللَّهِ وَمَا أُنْزِلَ﴾»^(۲) یعنې تاسو مه د اهل الکتاب تصدیق کوئ او مه یې تکذیب کوئ، بلکې ووايست چې مونږ په الله تعالی او په هغه شي باندې ایمان راوړی دی کوم چې همده صلی الله علیه و آله نازل کړی دی او بس.

نو د همدې کبله مونږ د ایوب عليه السلام په هکله د لاندې معلوماتو په لیکلو باندې اکتفاء کوو چې:

اول: ښه خبره دا ده چې ایوب عليه السلام د بني اسرائیلو د پیغمبرانو څخه یو پیغمبر وه^(۳)، او د شام او روم په شاوخوا کېنې یې ژوند کړی دی^(۴).

دوهم: ایوب عليه السلام ته الله تعالی ښه ځواني او ښه صحت ورکړې وه او د هر ډول مالونو درلودونکی یې گرځولی وه، برسېره پر دې د ډېرو زامنو پلار یې هم جوړ کړی وه، ایوب عليه السلام د دغو نعمتونو شکریه په کامله توګه ادا کړه، او اجر ونه یې وگټل.

درېم: الله تعالی د ایوب عليه السلام څخه ذکر شوي نعمتونه ټول واخستل چې په بدن باندې یې مرض مسلط شو او مالونه یې ټول تباه شوه او زامن یې ټول مړه شوه، دا ډېر لوی امتحان وه چې ایوب عليه السلام پکېنې

(۱) تفسیر الخازن ج ۳ ص ۲۶۶-۲۷۲: التفسیر الکبیر ج ۲۲ ص ۲۰۳: تفسیر ابن کثیر ج ۳ ص ۱۸۸: تفسیر البغوي ج ۳ ص ۱۵۶:

تفسیر الطبري ج ۱۷ ص ۵۷، ۷۲

(۲) صحیح البخاري ج ۲ ص ۶۴۴

(۳) روح المعاني ج ۱۷ ص ۸۰

(۴) التفسیر الکبیر ج ۲۲ ص ۲۰۳

واقع شو چې د دغسې غټ امتحان سره الله ﷻ هر څوک نه مخامخ کوي چې د باره يې نه شي وتلی. په يوه اوږده حديث کښې يوه ورځې د نبي کریم ﷺ څخه چا پوښتنه وکړه چې: په خلکو کښې څوک د امتحان د حيثه سخت دی؟

نبي کریم ﷺ جواب ورکړ چې: «الْأَنْبِيَاءُ ثُمَّ الْأَمْثَلُ فَالْأَمْثَلُ يُبْتَلَى الْغَبْدُ عَلَى حَسْبِ دِينِهِ فَإِنْ كَانَ فِي دِينِهِ صُلْبًا أَشَدَّ بَلَاءً»^(۱) يعنې د پيغمبرانو امتحان سخت وي بيا د هغو خلکو چې دوی ته ورنژدې وي بيا چې دغو نژدې خلکو ته ورنژدې وي، هر بنده د خپل دين په اندازه د امتحان لاندې واقع کېږي نو که په ديندارۍ کښې سخت وي امتحان يې هم سخت وي، او چې دينداري يې کمزورې وي نو امتحان يې هم کمزورې وي.

البته چې په امتحان کښې به د ديندارۍ مراتب ځکه په نظر کښې نيولې کېږي چې الله ﷻ په خپلو بندگانو باندې ډېر زيات مهربان دی او په دې باندې ډېر ښه پوهېږي چې د امتحان څخه وتل د ديندارۍ په سبب صورت نيولی شي او بس.

که بالفرض يو ادنی سړی د غټ امتحان سره مخامخ کړی شي نو د ناکامولو څخه به غیر به بله معنی ونه لري لکه چې يو استاذ په امتحان کښې د خپلو شاگردانو سويه په نظر کښې ونه نيسي. څلورم: ايوب ﷺ د ذکر شوي لوی امتحان څخه کامياب راووت، الله ﷻ فرمايي چې: ﴿إِنَّا وَجَدْنَاهُ صَابِرًا نِعَمَ الْعَبْدِ﴾ [ص: ۴۴] يعنې: يقيناً مونږ ايوب ﷺ صبر کوونکی وموند، چې ډېر ښه بنده وه ايوب ﷺ.

سوال جواب

۲- که څوک وايي چې: ايا د ايوب ﷺ بې صبرې د دې ايت شريف څخه نه معلومېږي: ﴿إِذْ نَادَىٰ رَبَّهُ أَنِّي مَسَّنِيَ الضُّرُّ﴾ چې کله يې خپل رب ﷻ ته په لوړ اواز سره سوال وکړ چې: ای زما ربه! يقيناً چې ماته ضرر رسېدلی دی او ته أرحم الراحمين يې. يا په بل عبارت: شکايت خو بل شی نه دی بې د دې چې سړی خپل مرض يا مصيبت بل چاته اظهار کړي؟ مونږ وايو چې: خپل مرض يا مصيبت چاته څرگندول جواز نه لري او د صبر سره منافي کار دی په دې شرط چې په الله ﷻ باندې د اعتراض په توګه صورت ونيسي خو که د اعتراض په توګه نه وي نو جواز لري. د ښه وضاحت دپاره لاندې مثالونه د نظره تېر کړئ:

الف: لکه څنګه چې ايوب ﷺ خپل مصيبت د الله ﷻ په حضور کښې اظهار کړی وه ترڅو ترې نجات ورکړي همدارنګه د يعقوب ﷺ د خولې څخه هم مونږ ته الله ﷻ حکايت کړی دی چې: ﴿إِنَّمَا أَشْكُوا بَثِّي وَحُزْنِي إِلَى اللَّهِ﴾ [يوسف: ۸۶] يقيناً زه خپله پرېشان حالي او خپل غم فقط الله ﷻ ته ښکاره کوم (ترڅو ترې ماته نجات راکړي).

(۱) جامع الترمذي ج ۲ ص ۶۵: سنن ابن ماجه ص ۲۹۱

ب: یوه ورځې بي بي عائشې رضی الله عنها د نبی کریم ﷺ په حضور کښې خپل سردرد اظهار کړه چې: «وَأَرَأَيْتَ» یعنې وای سر مې خوږه پري.

ج: همدارنگه په عین حدیث کښې نبی کریم ﷺ هم خپل سردرد عائشې رضی الله عنها ته څرگند کړ او ویي ویل چې: «بَلْ أَنَا وَأَرَأَيْتَ»^(۱) یعنې بلکې زه هم تاته د خپل سردرد اظهار کوم چې ستا د سردرد څخه زیات خطري دی (څه لرې نه ده چې همدا زما د مرګ سبب شي). نو په ناجایزه شکایت کښې دا ضرور نه ده چې سړی خپل مصیبت اظهار کړي او پټ یې ونه ساتي، بلکې هغه څوک هم صابر نه گڼل کېږي چې په خپل زړه کښې (پټ) د الله ﷻ په قضاء باندې اعتراض وکړي او خپل ځان ترې مرور کړي چې ولې دې زه په دغه مصیبت باندې اخته کړی يم، دا دې بې خایه کار کړی دی، العیاذ بالله ﷻ.

هم نجات هم عوضونه

۳- الله ﷻ پوهېږي چې ایوب ﷺ به په مصیبتونو کښې څومره عمر تېر کړی وي خو چې کله یې امتحان انجام ته ورسېد او د الله ﷻ په نزد ترې کامیاب ووت نو لاندې چال چلند یې ورسره وکړ: الف: په ﴿فَكَشَفْنَا مَا بِهِ مِنْ ضُرِّ﴾ کښې دې ته اشاره ده چې الله ﷻ د بدني مرضونو څخه خلاص کړ او روغ رمت یې وگرځاوه لکه څنګه چې د مصیبت د نزول څخه پخوا وه، نو الله ﷻ ورته امر وکړ چې: ﴿أَرْكَضْ بِرَجْلِكَ هَذَا مَغْتَسِلٌ بَارِدٌ وَشَرَابٌ﴾ [ص: ۴۲] یعنې ای ایوبه! په خپله پښه باندې ځمکه ووهه (نو دستي به چینه راوخوټېږي) دغه چینه ستا دپاره د غسل کولو یخ ځای دی چې په غسل سره به دې ظاهري بدن ټول روغ شي او همدارنگه دغه چینه ستا دپاره د څښلو اوبه ورکوي چې داخلي امراض به دې پرې ټول د منځه لاړ شي.

نو ایوب ﷺ ذکره شوې توصیه عملي کړه او د ټولو مرضونو څخه یې نجات وموند.

ب: په ﴿وَأَتَيْنَاهُ أَهْلَهُ وَمِثْلَهُمْ مَعَهُمْ﴾ کښې دېته اشاره ده چې الله ﷻ ایوب ﷺ ته د تلف شوي اهل عوضونه هم ورکړه، چې علماء کرامو یې په لاندې دوه ډوله تفسیر کړی دی^(۲):
اول: د عبد الله بن مسعود رضی الله عنه څخه روایت دی چې: الله ﷻ ورته د خپلځاني هغه ټول افراد راژوندي کړه کوم چې د امتحان په اثر تلف شوي وه، او هم یې ورته د هغوی په مثل نور افراد او اولادونه هم ورکړه.

دوهم: د عبد الله بن عباس رضی الله عنها په روایت الله ﷻ ورته مړه شوي اولادونه راژوندي نه کړه مګر د مړو شوو اولادونو عدد یې ورته یو په دوه (غبرګ) ورباندې مثلاً د لسو په عوض یې شل ورکړه او داسې نور.

(۱) صحیح البخاري ج ۲ ص ۸۴۶؛ سنن ابن ماجه ص ۱۰۵

(۲) تفسیر الطبري ج ۱۷ ص ۷۲؛ تفسیر الخازن ج ۳ ص ۲۷۲

مونڊ ته همدغه دوهم تفسير په زړه پوري برهښي چې د ﴿وَذِكْرَىٰ لِلْعَبِيدِينَ﴾ د تعقيب سره ښه سمون خوري، يعنې بايد د قيامت تر ورځې پورې خلک د ايوب عليه السلام څخه عبرت واخلي او په مصائبو باندې صبر وکړي چې هم به اجرونه وگټي او هم به ورته الله تعالى عوضونه ورکړي؛ هسې نه چې مړه شوي اولادونه به ورته بهرته راژوندي کړي.

ج: الله تعالى ايوب عليه السلام ته دنياوي مالونه هم د پخوا څخه لا زيات او پرېمانه ورکړه حتی چې نبي کریم صلى الله عليه وسلم فرمايلي دي چې: «بَيْنَا أَيُّوبُ يُقْتَسِلُ عُرْيَانًا فُخِرَ عَلَيْهِ جَرَادٌ مِنْ ذَهَبٍ فَجَعَلَ أَيُّوبُ يَحْتَنِي فِي ثَوْبِهِ لَمَّا ذَاكَ زَيْتُ بَا أَيُّوبُ أَلَمْ أَكُنْ أَغْنَيْتُكَ عَمَّا تَرَىٰ قَالَ بَلَىٰ وَعِزَّتِكَ وَلَكِنْ لَّا غِنَىٰ لِي عَنْ بَرَكَتِكَ»^(۱) يعنې ايوب عليه السلام په بريښه غسل کاوه (احتمال لري چې د روغوالي غسل به وه) نو د سرو زرو مولخان ورباندې درنوی شوه نو ايوب عليه السلام شروع وکړه چې په خپله جامه (خاډن) کښې يې راټولول، نو خپل رب تعالى درنوی وکړ چې: ای ايوبه! ايا زه نه وم چې د هغه شي څخه مې بې پروا کړی يې کوم چې ته گوري؟ ورته غږ وکړ چې: ولي نه، ستا په عزت باندې سوگند دی (چې هرڅه دې ډېر راکړي دي)، مگر ايوب عليه السلام وويلې چې: ولي نه، ستا په عزت باندې سوگند دی (چې هرڅه دې ډېر راکړي دي)، مگر ستا د برکت او ستا د فضل څخه ماته بې پروايي نشته (ستا په فضل باندې زه نه مړېږم).

﴿وَأَسْمِعِلْ وَأَذْرِسَ وَذَا الْكِفْلِ كُلٌّ مِنَ الصَّابِرِينَ﴾^(۸۵) وَأَذْخَلْنَهُمْ فِي رَحْمَتِنَا إِنَّهُمْ مِنَ الصَّالِحِينَ^(۸۶) وَذَا النُّونِ إِذْ ذَهَبَ مُغْضِبًا فَظَنَّ أَنْ لَنْ نَقْدِرَ عَلَيْهِ فَنَادَىٰ فِي الظُّلُمَاتِ أَنْ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ^(۸۷) فَاسْتَجَبْنَا لَهُ وَنَجَّيْنَاهُ مِنَ الْغَمِّ وَكَذَلِكَ نُشَجِّي الْمُؤْمِنِينَ^(۸۸) وَزَكَرِيَّا إِذْ نَادَىٰ رَبُّهُ رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ^(۸۹) فَاسْتَجَبْنَا لَهُ وَوَهَبْنَا لَهُ يَحْيَىٰ وَأَصْلَحْنَا لَهُ وَزَوَّجَهُهُ لَهَا إِنَّهُمْ كَانُوا يُسْرِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا وَكَانُوا لَنَا خَشِيعِينَ^(۹۰) وَالَّتِي أَحْصَنَتْ فَرْجَهَا فَنَفَخْنَا فِيهَا مِنْ رُوحِنَا وَجَعَلْنَاهَا وَأَنْبَهَا آيَةً لِلْعَالَمِينَ^(۹۱)

[۸۵] او (ای پیغمبره!) اسماعیل عليه السلام او ادریس عليه السلام او (هم) ذا الکفل عليه السلام یاد کړه، دوی هر یو د صابرنو د جملې څخه وه (او په دعوت کښې يې مشقتونه تېر کړي وه).
[۸۶] او دوی (ټول) مونږ په خپل رحمت کښې داخل کړي دي، يقيناً چې دوی (ټول) د (کاملو) صالحانو د ډلې څخه وه.

[۸۷] او د ماهي ملگری (یونس عليه السلام هم) یاد کړه، کله چې (د خپل قوم څخه بدون د اجازې) په داسې حال کې لار چې (دوی ته) ډېر په غصه (او غضب) وه، نو یونس عليه السلام گومان وکړ چې مونږ به ورباندې هیڅکله تنگی وربنکته نه کړو (خو مونږ ورباندې تنگی وربنکته کړه او د ماهي په کېده کېږي مو بڼدي کړ).

(بیا) نو یونس عليه السلام په (گڼو) تیارو کېږي (مونږ ته) اواز (سوال) وکړ چې: (ای ربه!) په حقه باندې معبود نشته مگر همدا ته یې (او بس) یقیناً چې زه (په خپل ځان باندې) د ظلم کوونکو څخه وم (چې ستا د اجازې څخه پرته د قوم څخه لارم).

[۸۸] نو مونږ یونس عليه السلام ته (د ده سوال) قبول کړ او هم مو د غم (بندیځانې) څخه نجات ورکړ. او (ای پیغمبره!) همدغه ډول مونږ (د قیامت تر ورځې پورې) موثمنانو ته نجات ورکړو. [۸۹] او زکریا عليه السلام (هم خپل امت ته) یاد کړه کله یې چې خپل رب ﷻ ته اواز (سوال) وکړ چې: ای زما ربه! ما یوازې (بې اولاده) پرېږدې (چې وارث ونه لرم)، او (بې شکه) ته چې یې همدا ته د ټولو وارثانو (بهرته پاتې کېدونکو) ډېر بهتر وارث (بهرته پاتې کېدونکی) یې. [۹۰] نو مونږ ورته (سوال) قبول کړه او یحیی عليه السلام مو ورته (د وارث په حیث) وبانښه او (هم) مو د ده ماندينه ورته د (اولاد زېږولو دپاره) صالحه وگرځوله.

یقیناً دوی (دواړه) زکریا عليه السلام او یحیی عليه السلام د ټولو پیغمبرانو عليهم السلام په شمول وه چې د خیر په کارونو کې یې جلتې کوله او (دوی وه چې) مونږ به یې د امید او ډار په حالونو کې بللو او (هم) دوی مونږ ته عاجزي کوونکي وه.

[۹۱] او (ای پیغمبره!) هغه زنانه (بې بی مريمه رضی الله عنها هم یاده کړه) کومې چې خپل گړهوان (د نارینه وو د مسه کولو څخه مطلقاً) پاک ساتلی وه، خو مونږ د همدې (په کېده) کېږي (د دې په زوی عیسی عليه السلام کېږي) خپل مشرف روح پو کړ (هله مو ژوندی او بیا تولد کړ). او (هم) مو ذکره شوې زنانه (بې بی مريمه رضی الله عنها) او د دې زوی (عیسی عليه السلام) د عالمونو دپاره (ډېره لویه) قدرتي نښه وگرځوله (چې په زښتو ډېرو خوارکو باندې مشتمله وه او ده).

د مطلب خلاصه

په دې ایتونو کې د پیغمبرانو د یادونې په لړ کېږي څو نور پیغمبران یاد شوي دي چې حاصل یې داسې راڅپړي:

ای پیغمبره! په خپل امت باندې د څو نورو پیغمبرانو څه یادونه هم قرائت کړه چې:
۱- د اسماعیل عليه السلام او ادریس عليه السلام او هم د ذالکفل عليه السلام یادونه په خپل امت باندې وکړه چې دوی هر یو د صابرينو څخه وه، او اسماعیل عليه السلام څو خپل ځان ذبح ته تسلیم کړ او د خپل صبر یو نمونه یې وښودله.

دوی ټول مونږ په خپل پراخه رحمت کېږي داخل کړي وه چې ټول د کاملو صالحینو د جملې څخه وه.

الانبیاء للناس (۱۷)

۲- د ماهي د خاوند (یونس علیه السلام) ذکر هم وکړه چې ستا امت ترې عبرت واخلي هغه دا چې:
الف: کله چې د خپل قوم څخه په دې باندې مرور شو چې ایمان یې ورباندې نه راوړ او اذیتونه
ب: د یونس علیه السلام کومان وه چې مونږ به ورباندې په دې خبره کښې څه تنگي ورنازل نه کړو چې
بدون د اجازې د خپل قوم د منځه ووت.

ج: خو دغسې نه وه لکه څنگه چې یونس علیه السلام خیال کاوه مونږ ورباندې په همدغه کار سره چې د
نبوت د مقام سره مناسب نه وه تنگي وروستله او د ماهي په ګېډه کښې موبندي کړ.
د: کله چې یونس علیه السلام پوه شو چې غیر مناسب کار یې کړی دی او د همدې کبله ورته د ماهي

ګېډه د یوې بنديخانې حیثیت لري نو:
ه: په تورو تیارو کښې په خپله کړنلاره باندې پښېمانه شو او د ماهي په ګېډه کښې یې په توره

ښه کښې خپل ندامت داسې اظهار کړ او داسې سوال یې وکړ چې:
و: ای الله! زه په لوړ اواز باندې ستا تسبیحات وایم چې د عبادت لایق بل هیڅوک او هیڅ شی
نشته مگر همدا ته یې او بس، همدا تاته د ټولو نقصاناتو او ټولو غیر مناسبو صفاتو څخه پاکي
ده، یقیناً چې زه د ظالمانو د جملې څخه یم او په خپل ځان مې ظلم کړی دی چې ستا د اجازې څخه

پورته د قوم څخه راوتلی یم، او د اذن پورې مې پکښې توقف نه دی کړی.
ز: ای الله! ماته نجات راکړې او د هغه خلاف الاولي کار کول راته وښې د کوم چې زه مرتکب

شوی یم او په خپل ځان باندې راته د تېري او ظلم سبب ګرځېدلی دی.
ح: نو مونږ یونس علیه السلام ته اجابت وکړ (د ده سوال مو قبول کړ) او د بنديخانې د غم څخه مو ورته
نجات ورکړ.

ای پیغمبره! مونږ همدغه ډول د قیامت تر ورځې پورې مؤمنانو ته د غمونو څخه نجات ورکړو،
د نجات ورکول مو یونس علیه السلام پورې انحصار نه لري.

۳- زکریا علیه السلام هم خپل امت ته یاد کړه چې:

الف: کله یې خپل رب ﷻ ته داسې سوال وکړ چې: ای زما ربه! زه اولاد نه لرم ترڅو زما د مرګ
څخه وروسته په دین کښې زما خلافت وکړي، حال دا چې زه د خپلو اقاربو څخه ډارېږم چې دوی به
زما څخه وروسته د بې دينۍ په رواجولو کښې تاند ووهي.

نو ای زما ربه! ما یوازې مه پرېږده او صالح اولاد راکړه چې زما وارث جوړ شي.
ای زما ربه! بې شکه چې یوازې همدا ته به همېشه باقي پاتې وي او نور ټول مخلوقات فنا
کیدونکي دي.

ب: نو مونږ د زکریا علیه السلام سوال ته هم اجابت وکړ او سوال مو ورته قبول کړ چې د یحیی علیه السلام غوندې

صالح زوی مو وروبانبه حتی چې د زکریا ﷺ د اطمنان دپاره مو د ولادت څخه وړاندې د یحییٰ په نامه باندې هم ونوماوه.

ج: که څه هم د زکریا ﷺ ماندينه د دې جوگه نه وه چې اولاد وزېږوي (زړه بوډی وه) نو هغه مو هم د ولادت دپاره صالحه او مستعده وگرځوله.

۴- ای پیغمبره! یقیناً ذکر شوي پیغمبران بلکې ټول پیغمبران په لاندې خاصیتونو کښې ټول متحد او متفق وه:

الف: ټولو (هر یوه په خپله خپله زمانه کښې) د خیر په کارونو کښې د نورو څخه سبقت کاوه او په ښېگڼو کښې یې تاند واهه.

ب: ټولو زمونږ توحید ته د عوت چلاوه او په ترغیب او ترهیب سره یې ورته خلک رابلل، ترڅو د باطلو لارو څخه حقې لارې ته راوگرځي.

ج: ټول مونږ ته عاجزي کوونکي او تواضع کوونکي وه، چې په دائمې توگه زمونږ څخه ډارېدل. ۵- ای پیغمبره! خپل امت ته دې د هغې زنانه ذکر هم وکړه کومې چې خپل عفت ساتلی وه بلکې خپله لمن یې د نارینه وو د تماس څخه په جایزه او ناجایزه دواړو طریقو باندې محفوظه ساتلې وه. خو د دې سره سره مونږ د هغې په گېډه کښې عیسیٰ ﷺ په قدرتي توگه پیدا کړ او خپل باعزت او باشرافه روح مو پکښې پوه کړ او هلته مو په خارق العاده توگه ژوندی او بیا تولد کړ.

نو په همدې لحاظ سره ذکره شوې زنانه (بی بی مریمه رضی الله عنها) مونږ د قدرت یوه لویه نښه وگرځوله او د دې زوی (عیسیٰ ﷺ) مو د خپل قدرت بله نښه جوړه کړې وه چې د قیامت تر ورځې پورې د ټولو عالمونو دپاره د عبرت درس ګرځېدلې ده.

توضیحات

۱- د [مریم: ۵۴-۵۶] ایتونو کښې د اسماعیل ﷺ او هم د ادریس ﷺ په هکله د الله ﷻ په توفیق څه معلومات لیکلي شوي دي، چې مونږ یې دلته بیا نه شو تکرارولی او د څه اضافه کولو اراده هم نه لرو، نو هیله ده چې هملته ورته مراجعه وکړی شي.

ذا الکفل څوک وه؟

۲- د ذا الکفل په هکله علماوو کرامو متعدد قولونه کړي دي لاندې مثالونه یې ولولی^(۱):
الف: ذا الکفل یو صالح سړي او یا یو عادل پاچا وه.

پاتې شوه دا خبره چې دا لقب ولې ورکړی شوی دی، نو د دې دپاره یې ډېرې اوږدې وجې لیکلي دي^(۲)، که څوک غواړي چې خپل ځان ورباندې پوه کړي نو هملته دې مراجعه وکړي.
ب: دا د پیغمبرانو د جملې څخه یو پیغمبر وه.

(۱) زاد المسیر ج ۵ ص ۲۶۲

(۲) تفسیر ابن کثیر ج ۳ ص ۱۹۰

ج: بلکي دا د الياس ﷺ دوهم نوم دی.
 دوی وايي چې: لاندې پیغمبران د دوه وو نومونو خاوندان دي^(۱):
 اول: احمد، چې دوهم نوم یې محمد ﷺ دی.
 دوهم: الياس، چې دوهم نوم یې ذو الکفل ﷺ دی.
 درېم: اسرائیل، چې دوهم نوم یې یعقوب ﷺ دی.
 څلورم: المسيح، چې دوهم نوم یې عیسی ﷺ دی.
 پنځم: یونس، چې دوهم نوم یې ذو النون یا صاحب الحوت ﷺ دی.
 څرنگه چې په ایت شریف کښې ذا الکفل د پیغمبرانو په قطار کښې ودرولی شوی دی نو د
 اکثر علماوو په نزد دا یو پیغمبر دی^(۲)، برابره خبره ده چې الياس ﷺ به وي او که به بل کوم یو
 پیغمبر وي. مونږ ته همدا نظر بهتر برهښي.

ذا النون یعنی یونس ﷺ

۳- په ﴿وَذَا النُّونِ إِذْ ذَهَبَ مُغْضِبًا﴾ کښې بالاتفاق د ذا النون کلمه د یونس ﷺ څخه عبارت
 ده او دا لقب ځکه ورکړی شوی دی چې دغه پیغمبر د ماهي په کېده کښې څه وخت بندي کړی
 شوی وه، "نون" د ماهي معنی ورکوي لکه څنگه چې "حوت" هم ماهي ته وضعه شوی دی.
 نو یونس ﷺ لکه څنگه چې د ذا النون لقب گټلی دی همدارنگه په [القلم: ۴۸] ایت کښې د
 صاحب الحوت په نوم باندې هم یاد شوی دی، پاتې شوه دا خبره چې د نوموړې بنديځانې قيصه
 څنگه ده؟ نو هغه څو مفسرینو کرامو ډېره طولاني لیکلې ده^(۳)، او په دې تفسیر کښې یې هم د
 ځينو ټکو بیان د [یونس: ۹۸] ایت لاندې تېر شوي دي، والحمد لله ﷻ علی ذلک. خو زیات بیان
 یې په [الصافات: ۱۴۰] او نورو ایتونو کښې راروان دی. ان شاء الله ﷻ، مونږ نه غواړو چې هغه بیان
 دلته رانقل کړو او کتاب پرې اوږد کړو، مونږ دلته د الله ﷻ په توفیق د هغو ټکو په شرحه او تفسیر
 باندې اکتفاء کوو کومو ته چې په دې مقام کښې ضرورت دی هغه دا چې:
 ۴- په ﴿وَإِذْ ذَهَبَ مُغْضِبًا﴾ کښې د ﴿مُغْضِبًا﴾ کلمه د "مُغْضِبَةٍ" لکه "مُضَارَبَةٍ" څخه اشتقاقه
 شوې ده چې د "مُغْضِلَةٍ" باب دی، په دغه باب کښې اصلاً هغه فعلونه اچولی کېږي کومو چې د یوه
 طرفه قصد او د بله طرفه ضمناً صورت نیولی وي، مگر کله-کله پکښې د مبالغې دپاره هغه فعل
 هم اچولی کېږي کوم چې د یوه طرفه صورت نیولی وي، لکه "عَاقَبْتُ اللُّصَّ" غله مې ډېر زیات
 نغیب کړي وه.
 په دې مقام کښې همدغه مبالغه مطلب ده، نو حاصل یې داسې راخېږي چې: یونس ﷺ په خپل

(۱) تفسیر الکشاف ج ۲ ص ۱۳۱

(۲) البحر المحیط ج ۷ ص ۴۶۱

(۳) تفسیر القرطبي ج ۱۱ ص ۲۲۹

قوم باندې ډېر زیات په غصه وه چې ایمان یې ورباندې رانه ووړ حتی بدون د الله ﷻ د اذن څخه د دوی د منځه لاړ او دوی یې پرېښودل چې عذاب پرې نازل شي او ټول پوپنا شي.

قدر د تنګۍ معنی هم ورکوي

۵- په ﴿ فَظَنَّ أَنْ لَنْ نَقْدِرَ عَلَيْهِ ﴾ کښې د ﴿ نَقْدِرَ ﴾ کلمه د "قُدْرَة" څخه نه ده اشتقاقه شوې چې غلطه معنی ورکړي بلکې د "قَدَر" لکه "شَرَف" څخه یې اشتقاق موندلی دی، "قَدَر" ډېرې معناوې لري چې یوه معنی یې تنګي ده^(۱) او همدغه معنی دلته مراده ده، یعنې نو یونس عليه السلام گومان وکړ چې مونږ به ورباندې د بې اجازې تلو د کبله تنګي وروانچوو، او د ماهي په ګېډه کښې به یې د همدغه خلاف الاولي کار د کولو د امله بندي نه کړو.

د ذکر شوي مصدر څخه په همدغې معنی باندې په ﴿ وَمَنْ قُدِرَ عَلَيْهِ رِزْقُهُ ﴾ [الطلاق: ۷] کښې د "قُدِرَ" کلمه هم اشتقاقه شوې ده، یعنې او هغه څوک چې روزي ورباندې تنګه کړې شوې وي نو هغه دې د خپلې تنګې روزۍ په اندازه مطلقاتو بنځو ته نفقه ورکړي.

درې تیاري

۶- په ﴿ فَنَادَىٰ فِي الظُّلُمَاتِ ﴾ کښې د "ظُلُمَات" کلمه د "ظُلْمَة" لکه "قُدْرَة" - جمعه ده، چې د تیاري دپاره وضعه شوې ده او په مقابل کښې یې "نور" (رڼا) استعمالېږي^(۲)، پاتې شوه دا خبره چې په دې مقام کښې ذکر شوې کلمه د څه شي څخه عبارت ده؟ نو په دې کښې دوه نظره دي^(۳):

الف: د "ظُلُمَات" کلمه دلته د غم د شدت څخه کنایه ده چې په یونس عليه السلام باندې د ماهي په ګېډه کښې دومره شدید غم ورنازل شو تابه ویل چې یوه شپه او یوه تیاره نه بلکې متعددو تیارو سره لاس یو کړی دی او د محاصرې لاندې یې نیولي دي.

ب: یونس عليه السلام په درېوو حقیقي تیارو کښې د سوال لاسونه پورته کړي وه چې یوه د شپې تیاره وه او بله د دریاب تیاره وه او بالاخره بله د ماهي د ګېډې تیاره وه.

ځینې علماوو کرام لا وایي چې: هغه ماهي بل ماهي ښویه تېر کړ کوم یوه چې یونس عليه السلام ښویه تېر کړی وه^(۴). نو په دې تقدیر به درې تیاري یوه د دریاب تیاره او دوه تیاري د ماهیانو د دوه وو ګېډو د تیارو څخه عبارت وي، والله ﷻ اعلم.

زمونږ په فکر که د مجاز عموم اراده کړې شي ترڅو د ټولو معناوو اراده کول صحت ومومي هم څه بده خبره نه ده، بلکې د یونس عليه السلام د حال سره ښه سمون وځوري.

(۱) لسان العرب ج ۵ ص ۷۷

(۲) مفردات الراغب ص ۳۲۵

(۳) تفسیر القاسمي ج ۱۱ ص ۲۸۷: تفسیر القرطبي ج ۱۱ ص ۳۳۳

(۴) روح المعاني ج ۱۷ ص ۸۴

یادونی

۷- هیله ده چې په دې مقام کېنې محترم لوستونکي لاندې دوه یادونې د نظر لاندې ونیسي:

الف: مونږ د الله ﷻ په توفیق د [البقرة: ۱۸۶] ایت لاندې د نبي کریم ﷺ یو حدیث نقل کړی دی چې د یونس عليه السلام دعاء یې د قیامت تر ورځې پورې د ټولو مؤمنانو دپاره مقبوله دعاء ګڼلې ده، لکه چې همدې مطلب ته په دې مقام کېنې د ﴿وَكَذَلِكَ نُنْجِي الْمُؤْمِنِينَ﴾ کلمات اشاره کوي.

چې هر څوک چې د مشکلاتو او غمونو په وخت کېنې ووايي چې: ﴿لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾ الله ﷻ به یې مشکلات حل کړي او د غمونو څخه به یې خلاص کړي.

ب: د زکریا عليه السلام او د یحیی عليه السلام په هکله د "مریم" سورت په اولنیو ایتونو کېنې ښه کافي بحث تېر شوی دی چې بیا تکرارولو ته یې څه اړتیا نه ګورو.

فرج څه معنی؟

۸- په ﴿وَالَّتِي أَحْصَنَتْ فَرْجَهَا﴾ کېنې د "فرج" کلمه هغه وټ ته وضعه شوې ده کوم چې د دوه وو شیانو تر منځ واقع وي^(۱) چې مونږ ترې په پښتو کېنې په چاود باندې هم تعبیر کولی شو، الله ﷻ فرمایي چې: ﴿وَمَا لَهَا مِنْ فُرُوجٍ﴾ [ق: ۶] یعنې ایا مشرکان اسمان ته نه ګوري چې د دوی د پاسه مونږ څنګه ښایسته جوړ کړی دی چې هیڅ چاودونه پکېنې نشته؟

څنګه ښایسته جوړ کړی دی چې هیڅ چاودونه پکېنې نشته؟

مګر ذکره شوي کلمه د غلیظ عورت او د هغه په شاوخواوو ځایونو کېنې هم د کنایې په توګه استعمالېږي^(۲)، برابره خبره ده چې د زنانه وو عورت وي او که د نارینه وو عورت وي.

په دې مقام کېنې د دواړو معناوو اراده کول صحت لري چې دواړه په مصداق کېنې متحدې دي او تفاوت پکېنې نه واقع کېږي. د ښه وضاحت دپاره په لاندې کرښو کېنې د دواړو حاصل ولولئ:

الف: د اولنۍ معنی په لحاظ به د "فرج" کلمه د کمیس د ګرېوان څخه عبارت شي یعنې هغه ښځه یاده کړه کومې چې خپل ګرېوان د نارینه وو څخه پاک ساتلی وه چې په جائزه او ناجائزه دواړو طریقو باندې چا لاس نه وه وروړی.

ب: د دوهمې معنی په اعتبار سره به د ذکرې شوې کلمې حاصل داسې راوخېږي چې: ای پیغمبره! خپل امت ته دې هغه زنانه یاده کړه کومې چې خپل غلیظ عورت د نارینه وو څخه مطلقاً پاک ساتلی وه چې نه چا په شرعي نکاح باندې مسه کړی وه او نه په ناجائزه توګه چا لاس وروړی وه.

سوال جواب

۹- که څوک وایي چې: په ﴿فَنفَخْنَا فِيهَا مِنْ رُوحِنَا﴾ کېنې د "نفخنا" کلمه د "نفخ" لکه "ضرب" - څخه اشتقاقه شوې ده چې د پوکولو معنی ورکوي خو د کنایې په توګه د ژوندي کولو په معنی کېنې

(۱) مفردات الراغب ص ۲۸۸

(۲) لسان العرب ج ۲ ص ۲۴۲

استعمالی، نو په کار دي چې د ذکر شوي عبارت مفهوم داسې راوڅیږي چې: مونږ په نوموړې نسخه (بي بي مريم رضی الله عنها) کښې هغه روح پوه کړ کوم چې مونږ ته د تشریف دپاره اضافت شوی دی او هغه مو ورباندې راژوندی کړه؛ ځکه چې د ﴿فِيهَا﴾ ضمیر بي بي مريم رضی الله عنها ته راجع دی، حال دا چې دا مفهوم صحیح نه دی؟

مونږ وايو چې: په دې مقام کښې د ذکرې شوې کلمې مفعول (عيسى) د ظهور د کبله مقدر دی چې بي بي مريم رضی الله عنها د هغه مقدر مفعول دپاره ظرف واقع شوې ده، يعنې نو مونږ د نوموړې بي بي زوی (عيسى عليه السلام) د همدې په ګډه کښې په مقدس او مشرف روح باندې ژوندی کړ^(۱).

یوه پوښتنه او د هغې جواب

۱۰. که څوک وایي چې: د ﴿وَجَعَلْنَاهَا وَابْنَهَا آيَةً﴾ مفهوم دا دی چې بي بي مريم رضی الله عنها عيسى عليه السلام دواړه د الهي قدرت یوه نښه ده حال دا چې دواړه هر یو په بې شمېرو قدرتي نښو باندې مشتمل دي؟

مونږ وايو چې:

الف: په دې مقام کښې د دواړو مجموعې ته د ولادت په اعتبار سره یوه قدرتي نښه ویل شوې ده، چې مور ورباندې په قدرتي توګه امیدواره شوه او عيسى عليه السلام په قدرتي توګه تولد شو.

ب: د "آية" یوه بله کلمه دلته مقدره ده چې مذکوره د ﴿آيَةً﴾ کلمه ورباندې دلالت کوي، ته به وایي چې داسې نازل شوی وی: "وَجَعَلْنَاهَا آيَةً وَابْنَهَا آيَةً" يعنې مونږ بي بي مريم رضی الله عنها خپل قدرت یوه نښه وګرځوله او د دې زوی مو د قدرت بله نښه جوړه کړه ترڅو ترې د قیامت تر ورځې پورې ټول عالمونه عبرت واخلي.

ج: بالاخره: د ﴿آيَةً﴾ څخه یوه نښه (یو فرد) مطلب نه دی بلکې جنس نښه ترې مراده ده چې متعددې نښې، پکښې شاملېدلی شي.

﴿إِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُونِ﴾ ۱۲ ﴿وَتَقَطُّعُوا أَمْرَهُمْ بَيْنَهُمْ

كُلُّ إِلَيْنَا رَاجِعُونَ﴾ ۱۳

[۹۲] (ای خلکو!) یقیناً دغه (د ټولو پیغمبرانو دین او شریعت) ستاسو دین (او شریعت) دی په داسې حال کښې چې فقط یو دین دی (په اصولو کښې یې تعدد نشته).

او (همدا) زه ستاسو د ټولو رب (پالونکی) یم، نو تاسو خاص زما عبادت وکړئ (او بس).

[۹۳] (خو خلکو په دغې توصیه باندې عمل ونه کړ) او په خپلو منځو کښې یې د خپل دین (عقېدې) کار جدا جدا (او ټوټه ټوټه) کړ، خو دوی (ټول) مونږ ته راجع کېدونکي دي (هر چاته به موافقه سزا یا جزا ورکړو).

(۱) البحر المحیط ج ۷ ص ۴۶۳: تفسیر الکشاف ج ۳ ص ۱۳۳

د مطلب خلاصه

په دې ایتونو کښې د وړاندېنیو ایتونو په مضامینو باندې یوې تبصرې ته اشاره شوې ده چې حاصل یې داسې راڅرګړي چې:

۱- ای پیغمبره! ټولو خلکو ته زموږ د پلوه اعلان وکړه او ورته ووايه چې: ای خلکو! ستاسو کوم دین چې د الله ﷻ په نزد مقبول دی دغه واحد دین دی چې ټولو پیغمبرانو هر یوه په خپله خپله زمانه کښې ورته دعوت چلولی دی او ټول پرې متفق دي.

نو ستاسو ټولو دین په اصولو کښې څه اختلاف نه لري، او په دې کښې هم څه اختلاف نشته چې زه ستاسو د ټولو رب یم چې هیڅ شریک نه لرم. نو خاص زما عبادت وکړئ او شریک راسره مه دروئ.

۲- نو په همدې بنیاد په خلکو کښې بې اتفاقي او اختلاف د پیغمبرانو د پلوه نه دی واقع شوی بلکې دوی د اختلاف د منځه وړلو دپاره را استولي شوي دي، خو دا خلک دي چې اختلاف یې خپل کړی دی او په خپلو منځو کښې یې دین ټوټه-ټوټه او تیت پرک کړی دی، چا یوه لاره غوره کړې ده، او څوک په بله لاره باندې روان دی.

نو د قیامت د ورځې قیام ضرر راتلونکی دی ترڅو ټول خلک موږ ته راجع شي او هر چاته موافقه جزا یا سزا ورکړو.

توضیحات

- ۱- په ﴿إِنَّ هَذِهِ أُمَّتُكُمْ أُمَّةً﴾ کښې د ﴿هَذِهِ﴾ کلمه هغه ملت او دین ته اشاره ده کوم چې د وړاندېنیو ایتونو په مضامینو کښې معنی ذکر دی^(۱)، دا د یو پلوه، او د بله پلوه موږ د الله ﷻ په توفیق د [الأنعام: ۳۸] او [هود: ۸] ایتونو لاندې د ﴿أُمَّةً﴾ کلمه ښه پوره شرحه کړې ده او هلته مو لیکلي دي چې د همدغې کلمې د معناوو څخه یوه معنی دین او ملت دی چې دلته همدغه مراده ده.
- نو حاصل به یې داسې راوڅرګړي چې: ای خلکو! یقیناً دغه د توحید عقیده او دغه د توحید ملت کوم چې ټولو پیغمبرانو ورته دعوت چلولی دی همدغه ستاسو مقبوله عقیده او مقبول دین دی، نو اختلاف مه کوئ او د توحید عقیدې ته په اتفاق سره راجع شئ.
- ۲- لله ﷻ الحمد والمِنَّة- په دې تفسیر کښې د اتفاق او اختلاف په هکله د [البقرة: ۲۱۳] ایت لاندې ډېر ښه خوندور بحث تېر شوی دی، هیله ده چې محترم لوستونکي هلته یو ځل مراجعه وکړي.
- ۳- ذکر شوي ایتونه نبي کریم ﷺ په یوه حدیث شریف کښې ډېر ښه تفسیر کړي دي او فرمایلي یې دي چې: «وَالْأَنْبِيَاءُ أَوْلَادُ عَلَاتٍ»^(۲) یعنې ټول پیغمبران د دین په اعتبار سره داسې دي لکه د بنو زامن چې مورګانې یې جدا جدا وي او پلار یې یو وي، نو د ټولو پیغمبرانو دین د عقیدې په اعتبار سره یکي یو دی او د فرعي او عملي احکامو په لحاظ سره جدا جدا دی.

(۱) روح المعاني ج ۱۷ ص ۸۹

(۲) صحيح البخاري ج ۱ ص ۴۸۹

﴿ فَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا كُفْرَانَ لِسَعْيِهِ وَإِنَّا لَهُ كَاتِبُونَ ﴾ ﴿ وَحَرَامٌ عَلَىٰ قَرْيَةٍ أَهْلَكْنَاهَا أَنَّهُمْ لَا يَرْجِعُونَ ﴾ ﴿ حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِنْ كُلِّ حَدَبٍ يَنْسِلُونَ ﴾ ﴿ وَاقْتَرَبَ الْوَعْدُ الْحَقُّ فَإِذَا هِيَ شَاخِصَةٌ أَبْصَرُ الَّذِينَ كَفَرُوا يَتَوَيْلُنَا قَدْ كُنَّا فِي غَفْلَةٍ مِّنْ هَذَا بَلْ كُنَّا ظَالِمِينَ ﴾ ﴿ إِنَّكُمْ وَمَا تَعْبُدُونَ مِنْ دُونِ اللَّهِ حَصْبُ جَهَنَّمَ أَنتُمْ لَهَا وَارِدُونَ ﴾ ﴿ لَوْ كَانَتْ هَتُولاَءِ ۖ إِلَٰهَةً مَّا وَرَدُوهَا وَكُلٌّ فِيهَا خَالِدُونَ ﴾ ﴿ لَهُمْ فِيهَا زَفِيرٌ وَهُمْ فِيهَا لَا يَسْمَعُونَ ﴾ ﴿ إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ ﴾ ﴿ لَا يَسْمَعُونَ حَسِيسَهَا وَهُمْ فِي مَا اشْتَهَتْ أَنفُسُهُمْ خَالِدُونَ ﴾ ﴿ لَا تَحْزَنُهُمُ الْفَزَعُ الْأَكْبَرُ وَتَتَلَقَّيْهُمْ الْمَلَائِكَةُ هَذَا يَوْمُكُمْ الَّذِي كُنْتُمْ تُوعَدُونَ ﴾ ﴿ يَوْمَ نَطْوِي السَّمَاءَ كَطَيِّ السِّجِلِ لِلْكِتَابِ ۖ كَمَا بَدَأْنَا أَوَّلَ خَلْقٍ نُعِيدُهُ ۖ وَعَدًا عَلَيْنَا ۚ إِنَّا كُنَّا فَاعِلِينَ ﴾ ﴿

[۹۴] نو هرڅوک چې د نېکو عملونو د جملې څخه په داسې حال کې چې (نېک عملونه) وکړي چې ایمان درلودونکی وي نو د ده کوښښ (نیکو عملونو) ته هیڅ ناشکري نشته (چې بې اجره پرېښودلی شي) او یقیناً مونږ د ده کوښښ ته لیکونکي یاستو.

[۹۵] او په داسې ښار باندې چې مونږ (د جنایاتو د کبله) هلاک کړي وي دا خبره محاله (اونه کېدونکې) ده چې یقیناً دوی (به مونږ ته) راونه ګرځي (او په دنیاوي بهرنا به یې اکتفاء وکړي شي). [۹۶] آن تردې چې کله زوزي مازوزي په داسې حال کې چې راپرانستلی (راخوشي) کړی شي چې د هرې لورې (غرونو او غونډیو) څخه په خفاسته رابښکته کېږي.

[۹۷] او چې کله حقه وعده (د قیامت ورځ) رانږدې (بلکې متحققه) شي نو ناڅاپه به داسې قیصه شي چې (د ټولو) هغو کسانو سترګې به (د ډېره هیښه) بهرته پاتې شي کومو چې کفر غوره کړی وي (که څه هم په دنیا کې پرې معذب شوي وي، په دغې وخت کې به ټول کفار وایي چې) ای زموږ افسوسه! (او حسرته راشه چې همدا دې وخت دی) یقیناً مونږ د دغې ورځې څخه په غفلت کېږي (براته) وو، بلکې مونږ ظلم کوونکي وو.

الانبیاء (۲۱)

الانبياء للناس (۱۲)

[۹۸] (ای کفارو!) یقیناً تاسو او هغه شیان کومو ته چې تاسو د الله ﷻ څخه په غیر عبادت کوي

[۹۹] (ای کفارو!) که چرته دغه (ستاسو باطل معبودان) حقيقي معبودان وي نو دوزخ ته به نه

ري داخل شوي (اقلأ خپل ځانونه خو به يې ترې بېج کړي وي).

[۱۰۰] (ای پیغمبره!) کفارو ته به په دوزخ کښې فریاد (او زبهرګي) وي او دوی به په دوزخ کښې

[۱۰۱] (بالمقابل) یقیناً هغه کسان کومو ته چې زمونږ د پلوه نېکه درجه لا پخوا ټاکلې شوې ده

[۱۰۲] دوی به هلته (په جنت کښې) د دوزخ (د اوان ښکالو) اوان هم نه اوري، او دوی به په هغه

[۱۰۳] دوی لره به لوی ډار هم غمژن نه کړي او پرېښتې به ورسره ملاقات کوي (چې ډاډه اوسئ

[۱۰۴] (دوی به) په هغې ورځ کښې (غمژن نه شي) کله چې مونږ اسمان داسې راوڼغاړو لکه چې

(بیا به مونږ پیدا کول بېرته داسې شروع کړو) لکه چې اول پیدا کول مو شروع کړي وه (دا) وعده

ارتباط او د مطلب خلاصه

وړاندېني ایتونه په دې تمام شوي وه چې ټول خلک به الله ﷻ ته راجع کېږي او د قیامت ورځ به

ضرور قائمېږي. په دې ایتونو کښې په همدغې ورځې پورې مربوط څه حالات بیان شوي دي او په

۱- نو هر چا چې کوښښ کړي وي او نېک عملونه یې په داسې حال کښې ترسره کړي وي چې د

الف: د دغو خلکو د کوښښونو به زیاته قدرداني وکړي شي او دوی ته به دغې ورځې کښې هیڅ

ب: د دوی د کړو وړو به ولې قدرداني او شکریه نه کېږي چې مونږ یې په دنیا کښې په ډېره دقیقه

۲- هو! په دنیا کښې هم د نېکو اعمالو او د بدو اعمالو څه ناڅه جزا یا سزا بندګانو ته ورکوله

کېږي مگر تکميل به يې د قيامت په ورځ باندې صورت نيسي، نو د همدې کبله په هغو خلکو باندې (کوم چې مونږ په دنيا کې د جناياتو په سبب پوپنا کړي دي) دا خبره حرامه ده چې دوی به مونږ ته راجع نه شي او په دنياوي جزا باندې به يې اکتفاء وکړي شي، بلکې ضرور به ټول زمونږ حضور ته راجع کېږي او د خپل عمل (نېک وي او که بد وي) پوره جزا يا سزا به گوري.

۳- هو! د قيامت د ورځې د قيامه پورې به هلاک کړی شوي قومونه او مخلوقات د خاورو څخه نه راپورته کېږي او همدغسې به په ځمکه کې منحل پراته وي لکه چې دي.

اما د قيامت د ورځې د قيام په وخت باندې يوازې الله ﷻ پوهېږي او بس، مگر د شروع څخه وړاندې به څه علامات ولري چې:

الف: د علاماتو د جملې څخه يې يوه علامه دا ده چې زوزي مازوزي به راخوشې کړي شي او هغه بند به د منځه لاړ شي کوم چې دوی يې ايسار کړي دي.

ب: کله چې زوزي مازوزي په ځمکه باندې راخواره شي نو ټوله ځمکه به دوی اشغاله کړي او د هرې لورې څخه به د مولخانو غونډې راتويږي نو په دغه وخت کې به ټوله ځمکه (الا ما شاء الله) د انسانانو د گوزارې او سکونت څخه ووځي.

۴- ای پیغمبره! د قيامت حقه او رښتینې وعده ډېر نژدې ده او ته وروستنی پیغمبر يې چې ځمکې ته استولی شوی يې، ستا څخه وروسته بل پیغمبر نه رالېږل کېږي. لنډه دا چې کله د علاماتو څخه وروسته قيامت قائم شي او خلک د قبرونو څخه ژوندي راپورته کړي شي نو کفار به د لاندې حالاتو سره مخامخ شي:

الف: د کفارو سترگې به د ډېر هېبت د امله غړېدلې او خلاصې وي چې هيڅ رپ به نه ورکوي.
ب: د همدغه هېبت او دهشت په وخت کې به دوی وايي چې: ای زمونږ افسوسه! راشه چې همدا دې وخت دی، يقيناً چې مونږ په دنيا کې د دغې ورځې د راتگ څخه په لوی غفلت کې پراته وو.
ج: هسې نه چې مونږ په دغې ورځې باندې نه وو خبر کړی شوي بلکې مونږ پخپله په خپلو ځانونو باندې ظالمان وو چې په خبر باندې مو غوږونه کاڼه کړي وه او خپل ځانونه مو پرې گول اچولي وه.

۵- نو ای پیغمبره! د خپلې زمانې کفار مخاطب کړه او ورته ووايه چې:
الف: ای کفارو! د قيامت په ورځ به تاسو او ستاسو باطل معبودان (بوتان) ټول د دوزخ خاشاک ياست، تاسو ټول دوزخ ته ور داخلېدونکي ياست.

ب: دا د دې دپاره چې تاسو په خپله غلطۍ باندې ښه پوه شئ او چې زمونږ ويناوې درته ښې جوتې شي چې تاسو ته مونږ رښتيا ويلي وه او دا ځکه چې:

که بالفرض ستاسو دغه معبودان کوم چې تاسو د خپله ځانه جوړ کړي دي رښتياني معبودان وي او د معبوديت لياقت يې درلودی، نو اقلاً خپل ځانونه خو به يې د دوزخ څخه بچ کړي وي، او ستاسو غوندې به په دوزخ کې نه وي اچولی شوي.

۶- ای پیغمبره! ټول کفار او د دوی باطل معبودان به د همېشه دپاره په دوزخ کې پراته وي،

دوی به هلته د ډېر مشقت د کبله د لاندې کیفیت سره مخ شي:
الف: دوی به هلته په زیږگیو او په کوکارو باندې اخته وي.

ب: په دوی باندې به هلته داسې حال ورشي چې د خپلو چیغو او ژړا د کبله به بل هیڅ اواز نه شي اورېدلی او یا به په غوږونو باندې کانه کړی شي.
۷- بالمقابل د هغو کسانو به د قیامت په ورځ ډېر ښه حالت وي کومو ته چې زمونږ د پلوه لوړې درجې ټاکلې شوې دي هغه دا چې:

الف: دغه ډله کسان به د دوزخ څخه لرې کړی شوي وي او جنت ته به داخل کړی شي.

ب: دوی به د دوزخ څخه په دومره لرې مسافه کښې موقعیت لري حتی چې د دوزخ د لمبو اواز او غره به هم نه اوري چې فکرونه یې لږ څه ګډوډ کړي.

ج: دوی به په جنتونو کښې بلکې په هغو خوندورو او مزناکو نعمتونو کښې همېشه اوسېدونکي وي کوم چې د دوی زړونه یې غواړي او اشتها یې ورته کېږي.

د: دوی به په لوی ډار باندې غمژن نه شي او هیڅ اثر به ورباندې ونه کړي او دا ځکه چې دوی ته به پرېښتې ورمخې ته کېږي او ډاډ به ورکوي چې مه خپه کېږئ او مه غمژن کېږئ بلکې تاسو په هغه شي باندې زېږی قبول کړئ د کوم وعده چې تاسو ته د پیغمبرانو په ذریعه درکړی شوې وه.

۸- ای پیغمبره! جنتیان به په لوی ډار باندې په هغې ورځ کښې غمژن نه شي په کومه کښې به چې:

الف: مونږ دا لوړ او قوي اسمان داسې راتاو کړو لکه چې یوه پاڼه د لیکلي شوي مضمون د ساتلو دپاره راتاو او راوغاړله شي.

ب: په دغې ورځ کښې به مونږ یو ځل بیا خپل پیدا کول د نشت څخه پیل کړو او خاورې کړی شوي ساکبان به بېرته راژوندي کړو، نو لکه څنگه چې مونږ ته لومړې ځل پیدا کولو څه اشکال نه درلود همدارنگه به د پیدا کولو بېرته را اعاده کول هم مونږ ته څه اشکال ونه لري.

ج: د دغه بیا راژوندي کولو وعده بل څوک نه کوي بلکې زه یې وعده کوم داسې وعده چې په خپل اقدس ذات باندې مو د هغې التزام کړی دی.

د: نو په همدې بنیاد مونږ هرومرو یقیناً د دغه کار کوونکي یاستو چې ضرور به یې ترسره کړو.

توضیحات

۱- مفسرینو کرامو د دې ایت ﴿وَحَرَامٌ عَلَىٰ قَرْيَةٍ أَهْلُكْنَهَا أَنَّهُمْ لَا يَرْجِعُونَ﴾ په تفسیر کښې

متعدد احتمالات لیکلي دي^(۱)، که څوک یې د لوستلو شوق لري نو هملته دې مراجعه وکړي، خو کوم تفسیر چې مونږ ته بهتر برېښېدلی هغه په لاندې ټکو باندې ولاړ دی:

الف: د ﴿وَحَرَامٌ عَلَىٰ قَرْيَةٍ أَهْلُكْنَهَا﴾ کلمات خبر مقدم دي او د ﴿أَنَّهُمْ لَا يَرْجِعُونَ﴾ کلمات

مبتدا مؤخره دي، چې جمله اسمیه خبریه ترې جوړېږي.

(۱) التفسیر الکبیر ج ۲۲ ص ۲۲۰: زاد المسیر ج ۵ ص ۲۶۸: تفسیر القاسمي ج ۱۱ ص ۲۹۲

ب: لکه څنگه چې د الله ﷻ په توفیق د [المائدة: ۲۶] ایت لاندې مو لیکلي دي چې د یوه شې حرامېدل درې معناوې لري چې د تشریعي تحریم، تسخیري تحریم او تکویني تحریم څخه عبارت دي، نو په دې مقام کې همدغه وروستی ډول تحریم مطلب دی، چې مونږ ترې په دې مقام کې په محال یا ممتنع سره تعبیر کوو.

ج: د ﴿لَا يَرْجِعُونَ﴾ د جملې سره د «إِلَيْنَا» کلمات مقدر دي.
د: په ﴿حَتَّىٰ إِذَا فُتِحَتْ﴾ الآية، کې د ﴿حَتَّىٰ﴾ کلمه د ذکرې شوې اسمیه خبریه جملې په مضمون پورې تعلق نیسي او د همدې دپاره غایه ده.
ه: او د ﴿إِذَا﴾ کلمه د شرط دپاره ده چې د خپل مدخول او متعلقاتو په معیت سره شرطیه جمله جوړېږي.

و: بالاخره په راتلونکي ایت شریف کې د ﴿فَإِذَا هِيَ شَاخِصَةٌ أَبْصَرُ الَّذِينَ كَفَرُوا﴾ جمله به د همدغې شرطیې جملې دپاره جزاییه جمله واقع شي. نو حاصل به یې داسې راوڅیږي چې: کوم قومونه چې مونږ د جنایاتو او کفریاتو د کبله هلاک کړي دي په هغوی باندې دا محاله او نه کېدونکې ده چې مونږ ته د خپلو کړو وړو د سزا ګاللو دپاره راجع نه شي. یا په بل عبارت: که څه هم ذکر و شوو کافرانو په دنیا کې د خپلو کفریاتو څه مزه څکلي وي چې په پوښا کوونکي عذاب باندې هلاک کړي شي وي. مګر هغوی ته لا د عذاب ټاکله شوې ونډه نه ده رسېدلې نو ضرور به دوی هم د نورو په شان د قیامت په ورځ مونږ ته راجع شي او هلته به په دوزخ کې په دائمې توګه معذب کړي شي، آن تر دې چې کله د قیامت د نژدېوالي څه علامات (لکه زوزي مازوزي) څرګند شي او په تعقیب باندې یې قیامت قائم شي نو ذکر شوي هلاک شوي کفار به د هغو کفارو په ډله کې شامل شي د چا چې سترګې د ډېره هیښه او د ډېرې وارخطایۍ د کبله غړېدلې پاتې وي او بالکل رڼه ورکوي.

یادونه

۲- د الله ﷻ په توفیق د [الکھف: ۹۴] ایت لاندې مونږ په ﴿حَتَّىٰ إِذَا فُتِحَتْ يَأْجُوجُ وَمَأْجُوجُ﴾ کې د یاجوج او ماجوج دواړه کلمې ښې پوره تشریح کړې دي، نو ښه یې بیا تکرارولو ته اراده لرو او نه ورباندې نور څه اضافه کوو، هیله ده چې محترم لوستونکي هلمته مراجعه وکړي.

حَدَّبْ او نَسْلْ څه معنی؟

۳- په ﴿وَهُمْ مِنْ كُلِّ حَدَبٍ يَنْسِلُونَ﴾ کې د ﴿حَدَبٍ﴾ کلمه اصلاً د ملا د کړوېوالي دپاره وضعه شوې ده خو د ځمکې په لوړو برخو کې هم استعمالېږي^(۱) لکه غرونه او غونډۍ. او د ﴿يَنْسِلُونَ﴾ کلمه د «نسل» لکه «ضرب» څخه اشتقاقه شوې ده او د دې دپاره وضعه

(۱) لسان العرب ج ۱ ص ۳۰۰

نوي ده چې يوشی د بل شي څخه جدا شي د همدې کبله زوزات ته "نسل" وايي چې د يوه پلار څخه جدا شوي او ډېر شوي دي، مگر د خفاستې او منلو په معنی کښې هم استعمالېږي^(۱) چې په دې مقام کښې په همدغې معنی باندې استعماله شوې ده، يعنې کله چې زوزي مازوزي د ذو القرنين د جوړ کړي شوي بند څخه راخوشي شي نو ټوله ځمکه به په همدوی باندې ډکه شي - إلا ما شاء الله - نو هواري ځمکې خولا څه چې په غرونو او غونډيو باندې به هم ورخواره شي او د هرې لورې څخه به ډېر په اسانۍ باندې د مولخانو په ډول په جلتۍ سره رابښکته کېږي او د هيچا سره به يې د مقابلې توان نه وي.

يو نحوي تحليل

۴- په ﴿فَإِذَا هِيَ﴾ شَخِصَةً أَبْصَرُ الَّذِينَ كَفَرُوا ﴿كُنِيَ﴾ د ﴿هِيَ﴾ ضمير مبهم ضمير دی، کله چې موث وي لکه چې دلته موث دی نو د ضمير "القصة" په نامه يادېږي او چې په کوم ځای کښې مذكر (هُوَ) وي نو هلته د ضمير "الشان" لقب ورکول کېږي. او د ﴿أَبْصَرُ الَّذِينَ كَفَرُوا﴾ کلمات موخره مبتدا ده، او ﴿شَخِصَةً﴾ کلمه يې مقدم خبر دی نو دغه اسميه جمله د ذکر شوي مبهم ضمير دپاره تفسير دی^(۲) چې مجموعه د وړاندېني ايت په ﴿حَتَّىٰ إِذَا فُتِحَتْ﴾ کښې د ﴿إِذَا﴾ دپاره جزائيه جمله ده لکه چې په اوله توضيح کښې ورته اشاره شوې ده، نو حاصل به يې داسې راوڅېږي چې:

حتي چې د قيامت علامات ظهور وکړي او ښه رانژدې شي او بيا قائم شي نو په دغه وخت کښې به قيصة داسې جوړه شي چې د هغو کسانو سترگې به بېرته پاتې شي او تيغې به وڅېږي کومو چې کفر غوره کړی وه، برابره خبره ده چې په دنيا کښې په بېخ ويستونکي عذاب باندې هلاک شوي وي او که نه.

حَصَبٌ څه معنی؟

۵- په ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ﴾ کښې د ﴿حَصَبُ﴾ کلمه د کوچنيو ډبرو او کوچنيو دانو دپاره وضعه شوې ده چې د انسان په پوستکي باندې څرگندېږي، خو په دې مقام کښې ترې هغه خاشاک مطلب دي کوم چې اور ته وراچولی کېږي تر څو پرې اور ښه تازه او قوي شي^(۳). يا په بل عبارت دلته د ﴿حَصَبُ﴾ کلمه د "حَطَب" په معنی سره ده چې د خاشاکو معنی ورکوي، همدې معنی ته د يوه تفسير په اعتبار سره په ﴿وَقُودُهَا النَّاسُ وَالْحِجَارَةُ﴾ [البقرة: ۲۴] کښې اشاره شوې ده، يعنې د هغه اور څخه ځانونه وساتي چې د هغه د سوند مواد هغه خلک دي کومو چې کفر اختيار کړی دی او هغه ډبرې دي کومې چې معبودانې گرځولي شوې دي.

(۱) مفردات الراغب ص ۵۱۲

(۲) روح المعاني ج ۱۷ ص ۹۳

(۳) لسان العرب ج ۱ ص ۳۱۸

ع۔ د ﴿ اُنْتُمْ لَهَا وَارِدُونَ ﴾ بڼه پوره تفسیر د [مریم: ۷۱] ایت لاندې د الله ﷻ په توفیق تهر شوی دی چې بیا لیکلو ته یې اړتیا نه گورو، فقط همدومره ورباندې وراضافه کوو چې په دې مقام کښې په ﴿ اُنْتُمْ ﴾ سره کفار او د دوی باطل معبودان د تغلیب په توگه مخاطب کړی شوي دي، چې تاسو ټول دوزخ ته ور داخلېدونکي یاست.

سوال جواب

۷۔ که څوک وایي چې: په دې کښې څه حکمت دی چې د کفارو باطل معبودان (بوتان) به هم د دوی سره یو ځای دوزخ ته ور داخل کړی شي؟
مونږ وایو چې الله ﷻ ډېر بڼه پوهېږي خو د بوتانو په اور کښې اچول به د لاندې مطالبو دپاره صورت نیسي:

الف: ترڅو د کفارو حسرت بڼه اضافه شي چې په دغو باندې مونږ یې لارې شوي وه.
ب: ترڅو کفارو ته د خپلو معبودانو ناتواني بڼه څرگنده شي لکه چې همدې مطلب ته د ﴿ لَوْ کَانَ هَؤُلَاءِ ءَالِهَةً ﴾ الآیه، اشاره کوي.

د زفیر معنی

۸۔ په ﴿ لَهُمْ فِيهَا زَفِيرٌ ﴾ کښې د ﴿ زَفِيرٌ ﴾ کلمه د [هود: ۱۰۶] ایت لاندې تشریح شوې ده چې د خره اواز ته ویله کېږي چې په ډېر تېز اواز سره په هنگاري باندې پیل کوي او د هنگاري په اوږدو کښې یې لږ لږ ټیټوي آن چې ختم یې کړي، یعنې کفارو لره به په دوزخ کښې د خرو د هنگاري غوندې زیږگی او فریاد وي، العیاذ بالله ﷻ.

په دوزخ کښې کفار اورېدل نه شي کولی

۹۔ یوه ورځې عبد الله بن مسعود ؓ دا ایت شریف ﴿ لَهُمْ فِيهَا زَفِيرٌ وَهُمْ فِيهَا لَا يَسْمَعُونَ ﴾ قرائت کړ او په تفسیر کښې یې وفرمایل چې: «إِذَا بَقِيَ مَنْ يَخْلُدُ فِي النَّارِ جُعِلُوا فِي تَوَانِيثٍ مِنْ نَارٍ فِيهَا مَسَامِيرٌ مِنْ نَارٍ فَلَا يَرَى أَحَدٌ مِنْهُمْ أَنَّهُ يُعَذَّبُ فِي النَّارِ غَيْرُهُ»^(۱) یعنې کله چې د دوزخ څخه گنهگاران راوړستلی شي او سوچه کفار پکښې پاتې شي چې په اور کښې به همېشه وي، نو دوی به د اور په صندوقونو کښې واچولی شي او د اور میخونه به ورباندې ټکوهلی شي، نو په دغه وخت کښې به هر یو کافر فقط خپل فریاد اوري او خیال به کوي چې د ده څخه په غیر بل هیڅوک په دوزخ کښې نه معذبېږي.

شاید چې دا عملیه به ورباندې د دې دپاره ترسره کړې شي چې د نورو کافرانو (دوزخیانو) په

(۱) تفسیر ابن کثیر ج ۳ ص ۱۹۷: تفسیر الطبري ج ۱۷ ص ۹۵: المعجم الكبير للطبراني ج ۹ ص ۲۲۴

التریب للناس (۱۷) لیدلو او د هغوی د فریاد په اورېدلو سره پرې عذاب تخفیف نه کړی شي، لکه چې وایي: «أَتَبْلَاها إِذَا عَمَتْ خَلِيفَتٌ» یعنې مشقتونه چې کله عام شي نو تخفیف کېږي.

د مفهوم عموم ته اعتبار دی

۱- د عبد الله بن عباس رضی الله عنهما (رئيس المفسرين) څخه روایت دی چې یوه ورځې ابن الزبیری د نبی کریم ﷺ سره په لاندې ډول سره سوال جواب وکړ:

ابن الزبیری: ای محمده ایا دغه حکم چې: ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ﴾ یوازې زمونږ په معبودانو پورې اختصاص لري چې دوی به هم (ستا په خیال) زمونږ سره یو ځای په دوزخ کېنې سوزي او که نه دا حکم عام دی هرڅوک چې د الله ﷻ څخه په غیر معبود وگرځولی شي هغوی ټول به د خپلو عابدینو سره دوزخ ته داخلېږي؟

نبی کریم ﷺ: دا حکم عام دی.

ابن الزبیری: ته خو یقین لري چې پرېښتې د الله ﷻ صالحین بندګان دي او همدارنګه عیسیٰ ﷺ او عزیر ﷺ هم د مخلصو بندګانو څخه دي، حال دا چې د بنو ملیح قبیلې د پرېښتو عبادت کوي او نصارا عیسیٰ ﷺ ته په سجده دي او بالاخره یهودانو عزیر ﷺ بدون د الله ﷻ څخه معبود وگرځولی دي، نو پوښتنه دا ده چې: دوی ټول به (ستا په خیال) دوزخ ته داخلېږي؟

«فَأَنْزَلَ اللَّهُ ﷻ ﴿إِنَّ الدِّينَ سَبَقَتْ لَهُمْ مِنَّا الْحُسْنَىٰ﴾ (الآیة)»^(۱) نو الله ﷻ ذکر شوی ایت شریف نازل کړ چې یقیناً هغه کسان کومو ته چې زمونږ د پلوه لوړه درجه (لوی فضیلت) په ازل کېنې لیکلې شوی دی دوی به د دوزخ څخه بهر لري ساتلی شوي وي که څه هم بدون د دوی د رضایت څخه معبودان وگرځولی شوي وي، لکه پرېښتې او عیسیٰ ﷺ او عزیر ﷺ او داسې نور.

نو په ذکر شوي لحاظ سره که څه هم ایت شریف د څو خاصو کسانو په هکله نازل شوی دی مګر څرنگه چې په نصوصو کېنې د مورد خصوص اعتبار نه لري، او ټول اعتبار د مفهوم عموم ته ورکولی کېږي نو په ذکر شوي ایت شریف کېنې ټول مؤمنان شمولیت لري چې مفهوم یې ورته شامل دی^(۲).

فَزَعْ څه معنی؟

۱- په ﴿لَا تَحْزَنْهُمْ الْفَزَعُ الْأَكْبَرُ وَتَتَلَقَّوْنَهُمُ الْمَلَائِكَةُ﴾ کېنې د «فَزَعْ» کلمه د ډار او خول دپاره وضعه شوې ده^(۳) مګر په دې مقام کېنې مفسرینو کرامو همدغه د ﴿الْفَزَعُ﴾ کلمه چې په ﴿الْأَكْبَرُ﴾ سره موصوفه شوې ده په متعددو معناوو باندې تفسیره کړې ده^(۴) لاندې مثالونه یې ولولی:

(۱) اسباب النزول للواحدي ص ۲۰۶

(۲) المحرر الوجيز ج ۱۱ ص ۱۶۸

(۳) لسان العرب ج ۸ ص ۲۵۱

(۴) تفسیر ابن کثیر ج ۳ ص ۱۹۹؛ زاد المسیر ج ۵ ص ۲۷۲؛ المحرر الوجيز ج ۱۱ ص ۱۶۸

الف: ذکره شوې کلمه د وروستۍ شپېلۍ څخه عبارت ده کله چې پکښې پوکی وکړي شي او

مړي د قبرونو څخه راپورته شي.

ب: د نوموړې کلمې څخه هغه حالت مراد دی کله چې د جنت او د دوزخ ترمنځ مرګ د یوه پسه

په شکل راوستلی شي او ذبحه کړي شي.

ج: کله چې امر وکړي شي چې: دوزخیان دوزخ ته تېل وهي! او داسې نور.

مونږ ته دا بهتره برېښي چې ﴿الْفَزَعُ الْأَكْبَرُ﴾ د قیامت د ورځې څخه عبارت شي یعنې مؤمنان

به د قیامت په ورځ د ډار څخه وساتلی شي او د کوم طرف څخه به ورته ډار متوجه نه وي چې موقع

په موقع به پرېښتي ډاډینه او اطمینان ورکوي. د ښه وضاحت دپاره لاندې ایتونه قرائت کړئ:

اول: ﴿وَهُمْ مِنْ فَزَعٍ يَوْمَئِذٍ ءَامِنُونَ﴾ [النمل: ۸۹] او دوی (د نیکیو خاوندان) به په دغې ورځ

کښې د امن څښتنان وي او کوم خطر به ورته متوجه نه وي.

دوهم: ﴿تَنْزَلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ﴾

[فصلت: ۳۰] یعنې په هغو کسانو باندې به پرېښتي وربښکته کېږي چا چې ایمان راوړی وي او بیا

ورباندې کلک ولاړ وي او ورته به وایي چې تاسو مه ډارېږئ او مه غمژن کېږئ (ستاسو مخه رڼا ده)

او هم تاسو په هغه جنت باندې زېږي قبول کړئ کوم چې تاسو یاست چې وعده یې درکړه شوې وه.

پاتې شوه دا خبره چې په دوی باندې د خپل ضعف او کمزورۍ د کبله څه ډار عارض شي نو هغه

د دغه ایت شریف سره منافي نه دی.

یو تفسیري تحلیل

۱۲- په ﴿يَوْمَ نَطْوِي السَّمَاءَ كَطَيِّ السِّجِلِ لِلْكِتَابِ كَمَا بَدَأْنَا أَوَّلَ خَلْقٍ نُعِيدُهُ﴾ کښې

مفسرینو کرامو د تفسیر په غرض متعدد تحلیلونه کړي دي خو کوم تحلیل چې مونږ ته بهر

برېښي هغه په لاندې ټکو ولاړ دی:

الف: د ﴿يَوْمَ﴾ کلمه په ﴿الْفَزَعُ الْأَكْبَرُ﴾ پورې تعلق نیسي^(۱).

ب: د "طَيَّ" کلمه مصدر دی چې خپل مفعول ته مضافه ده او د نغاړلو معنی ورکوي^(۲).

ج: د ﴿السِّجِلِ﴾ کلمه د صحیفې او کاغذ څخه عبارت ده^(۳).

د: په ﴿لِلْكِتَابِ﴾ کښې د "ل" توری د تعلیل دپاره دی او په "طَيَّ" پورې متعلق دی^(۴).

ه: د "کُتِبَ" کلمه د کتاب جمعه ده چې د مکتوب په معنی سره ده^(۵).

(۱) تفسیر الطبري ج ۱۷ ص ۹۹

(۲) أضواء البيان ج ۴ ص ۷۵۶

(۳) تفسیر ابن کثیر ج ۳ ص ۲۰۰

(۴) تفسیر ابی السعود ج ۶ ص ۸۸

(۵) تفسیر الکشاف ج ۳ ص ۱۳۷: مفردات الراغب ص ۴۴۰

نو د ذکر و شوو تکیو په لحاظ کښې نیولو سره ترې داسې مطلب لاس ته راخیږي چې: ای پیغمبره! په هغې ورځ کښې به مؤمنان لوی ډار خپه نه کړي په کومه کښې چې مونږ اسمان داسې راوتغاړو لکه چې یو کاغذ د هغو معلوماتو د ساتنې د کبله راوتغاړل شي کوم چې په هغه کښې لیکل شوي وي، ته به وایې چې دوسیه تکمیل او حفظ شوه.

خو په عین حال کښې به مونږ د اجراءاتو دپاره بل کاغذ خور کړو او بله دوسیه به ورته واچوو، نو لکه څنګه چې مونږ اول پیدایښت شروع کړی وه، همدارنګه به دغه پیدایښت بیا اعاده کړو او خلک به په داسې حال باندې راژوندي کړو لکه څنګه مو چې دوی په اول پیدایښت کښې د مورگانو په ګډو کښې پیدا کړي وه، چې ټول لوڅ بریند او ناسته (نښوېگان) وه.

همدغه مضمون ته نبي کریم ﷺ یوه ورځ په خپله خطابه کښې اشاره وکړه چې: «يَا أَيُّهَا النَّاسُ إِنَّكُمْ تَخْشَوْنَ إِلَى اللَّهِ حِفَاةَ عُرَاةٍ غُرُلًا ثُمَّ قَالَ ﴿كَمَا بَدَأْنَا أَوَّلَ خَلْقٍ نُعِيدُهُ﴾ (الآية)»^(۱) یعنې ای خلکو! یقیناً نامو الله ﷻ ته د قیامت په ورځ په داسې حال حشر کړی شوي یاست چې پښې لوڅې او بریند او ناسته به یاست، بیا نبي کریم ﷺ وړاندېنې ایت شریف د استشهاد په توګه قرائت کړه.

﴿وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ﴾

إِنْ فِي هَذَا لَبَلَاغٌ لِقَوْمٍ عَابِدِينَ ﴿١٠٥﴾ وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴿١٠٦﴾

قُلْ إِنَّمَا يُوحَىٰ إِلَيَّ أَنَّمَا إِلَهُكُمُ إِلَهٌُ وَاحِدٌ فَهَلْ أَنْتُمْ مُسْلِمُونَ ﴿١٠٧﴾ فَإِنْ تَوَلَّوْا

فَقُلْ ءَاذَنْتُكُمْ عَلَىٰ سَوَاءٍ وَإِن أُذِرِي أَقْرَبُ أَم بَعِيدٌ مَّا تُوعَدُونَ ﴿١٠٨﴾ إِنَّهُ يَعْلَمُ

الْجَهْرَ مِنَ الْقَوْلِ وَيَعْلَمُ مَا تَكْتُمُونَ ﴿١٠٩﴾ وَإِن أُذِرِي لَعَلَّهُ فِتْنَةٌ لَّكُمْ وَمَتَّعٌ إِلَىٰ

حِينٍ ﴿١١٠﴾ قُلْ رَبِّ أَحْكُم بِالْحَقِّ وَرَبُّنَا الرَّحْمَنُ الْمُسْتَعَانُ عَلَىٰ مَا تَصِفُونَ ﴿١١١﴾

[۱۰۵] او یقیناً مونږ (د داود ﷺ) په زبور کښې د پند (او نصیحت) څخه وروسته لیکلي وه چې: بې شکه ځمکه (چې ده) دا به زما صالحان بندګان په وراثت سره یوسي.

[۱۰۶] یقیناً په دې (قرآن کریم) کښې د عبادت کوونکي قوم دپاره کفایت دی (چې مطلب ته پرې ورسېږي او د الله ﷻ رضایت پرې حاصل کړي).

[۱۰۷] او (ای پیغمبره!) مونږ ته (دنیا ته) په هیڅ حال کښې نه یې استولی مګر په داسې حال کښې چې د (ټولو) عالمونو دپاره (د) رحمت (سبب) یې.

[۱۰۸] (نو) ته ووايه چې: یقیناً ماته دا خبره وحې کېږي چې بې شکه ستاسو (واقعي) معبود

(۱)، صحيح البخاري ج ۲ ص ۶۶۵: جامع الترمذي ج ۲ ص ۶۸

یکي یو معبود دی، نو ایا تاسو (همدې خبرې ته) غاړې ایښودونکي یاست (چې د لوی رحمت څخه استفاده وکړئ)؟

[۱۰۹] نو که دوی (خلکو ستا د دعوت د قبول څخه) مخونه واپړول نو (بیا ورته) ووايه چې: ما (خو) تاسو د برابرتیا په حال کېنې (په هغه شي باندې) پوه کړئ (کوم چې ماته وحې کړی شوی دی). او زه درایت (پوهه) نه لرم چې هغه شي چې تاسو سره یې وعده کړی شوې ده نژدې دی او که لرې دی؟ (په تاسو باندې به په نژدې وخت کېنې عذاب درنازل شي او که څه وخت وروسته؟).

[۱۱۰] (په دغسې کارونو باندې یوازې الله ﷻ پوهېږي او بس چې) یقیناً همدې ﷻ د خبرې څخه په څرگنده باندې هم پوهېږي او په هغو خبرو باندې هم پوهېږي کومې چې تاسو (په مجالسویا په زړونو کېنې) پټوئ.

[۱۱۱] او زه (د عذاب د تاخیر په وجه هم) نه پوهېږم، شاید چې دا به ستاسو دپاره امتحان وي (ترڅو وخت پوره شي).

او (هم به تاسو ته) تر (ټاکلي) وخته پورې فائده دررسول وي (ترڅو وخت پوره شي).

[۱۱۲] (د الله ﷻ پیغمبر) وویل چې: ای زما ربه! (زما او زما د قوم په هکله) په حقه فیصله

وکړه (لکه چې همدغه ستا شان دی)، او (هیله ده چې فیصله به وکړي ځکه چې) زموږ رب ﷻ ډېر

مهربان دی (او) په هغه شي باندې ترې کومک غوښتی شوی دی کوم چې تاسو یې (ای کفارو!)

بیانونی (چې د عذاب د تاخیر څخه په تکذیب تعبیر کوي).

ارتباط

د وړاندېنیو نژدې ایتونو مضمون دا وه چې دا دنیا به یو وخت وړانږې او په تعقیب باندې به یې بله دنیا شروع کېږي چې هغه به نه وړانږې.

په دې ایتونو کېنې هغه څوک تشخیص کړی شوي دي چې د همدغې وړاندېدونکې دنیا څخه د وړاندېلو څخه وړاندې اعظمي گټه پورته کړي او د بلې دنیا دپاره ترې د خپل ځان دپاره خوری تهیه کړي.

بالمقابل هغو خلکو ته هم پکېنې اشاره شوې ده کوم چې د همدغې فاني دنیا څخه په ډېره لنډه تنگه استفاده باندې اکتفاء کوي او بله باقي دنیا یې هېره کړې ده نو حاصل یې داسې راڅپړي:

د مطلب خلاصه

ای پیغمبره! اوس نو د فاني دنیا او د باقي دنیا په هکله په خپل امت باندې لاندې نکات قرائت کړه:

۱- موږ د داود ﷺ په کتاب (زبور) کېنې د پند او نصیحت څخه وروسته لیکلي وه چې د دې

دنیا څخه استفاده کول او یا پرې حکومت چلول د دې دنیا وراثت نه دی او غټه فائده ترې پورته

کول نه دي بلکې اصلي وراثت یې دا دی چې د بلې دنیا دپاره پکېنې خوري برابر کړي شي.

نو په همدې بنیاد د دې ځمکې وارثان او لویه استفاده کوونکي زما صالح بندگان دي برابره

خبره ده چې په دې ځمکه باندې حکومت چلوي او که د عادي افرادو په حیث ورباندې ژوند کوي.

همدارنگه د جنت د ځمکې وارثان هم بل څوک نه دي، بلکې همدوی دي، او د دغې فاني دنيا خلافت او حکومت هم په عاقبت کښې همدوی ته راجع کېدونکي دي او بس.

۲- يقيناً په دغه مضمون کښې او يا په قرآن کریم کښې چې په همدغه مضمون باندې هم مشتمل دي، د عبادت کوونکي قوم دپاره دومره اسرار پټ دي چې د همدوی د ترغيب دپاره ورته کفايت کوي او مطلب ته پرې رسېدلی شي.

۳- ای پیغمبره! مونږ خو ته د ټولو عالمونو دپاره د لوی رحمت په حيث استولی یې خو دا بېله خبره ده چې کفار درته د جادوگر او دروغژن په نظر گوري او د هغه رحمت څخه اعظمي استفاده نه پورته کوي د کوم د امله چې ته دنيا ته را استولي شوي یې.

۴- اوس نو یو ځل بیا ټول خلک مخاطب کړه او ورته ووايه چې:
الف: زه په تاسو باندې کوم دروند بار نه باروم چې تاسو ترې لاندې نه شئ پورته کېدلی او د تعمیل توان یې نه لرئ، زه تاسو ته فقط همدا وایم چې: يقيناً ستاسو واقعي معبود فقط یو معبود دی، چې هیڅ شریک نه لري.

ب: نو ایا تاسو همدغې خبرې ته غاړه ایښودونکي یاست؟ ایا تاسو زما دغه خبره قبلوی؟ ترڅو تاسو هم د صالحانو په ډله کښې وشمېرل شئ او د ځمکې وارثان جوړ شئ.
۵- نو ای پیغمبره! که خلکو ستا د ذکر شوي نصیحت څخه مخونه تاو کړه او غاړه یې ورته کېښودله، نو بیا ورته ووايه چې:

الف: ما خو هغه خبره په کومه باندې چې تاسو د ځمکې وارثان جوړېږئ په ډاگه اعلان کړه چې ټول خلک مې ورباندې په یو برابر سره خبر کړه، نو چې تاسو پرې عمل ونه کړ او قبوله مو نه کړه دا ستاسو خپل نقصان دی او فقط ستاسو په تاوان باندې تمامېږي، چې ضرور به ورسره مخامخ شئ.
ب: پاتې شوه دا خبره چې د عدم قبول په صورت کښې به تاسو د موعود عذاب سره څه وخت مخامخ کېږئ؟ نو په دې باندې یوازې الله ﷻ پوهېږي او بس. زه نه پوهېږم چې دغه وخت به لري وي او که به نژدې وي؟ همدارنگه په دې باندې هم نه پوهېږم چې د قیامت د ورځې قیام به څه وخت شروع کېږي؟، چې ستاسو په خپله غلطۍ باندې سرونه خلاص شي. او دا ځکه چې:

ج: يقيناً یوازې الله ﷻ په هر شي باندې پوهېږي، او ستاسو په هغو خبرو باندې هم پوه دی کومې چې تاسو په جهر سره کوي او په هغو باندې هم پوهېږي چې تاسو یې په خپلو زړونو کښې او يا په مجالسو کښې د اسرارو په توگه پټوي.

د: ای خلکو! څرنگه چې تاسو د اسلام د ترقۍ مخه نیسئ او پټ او ښکاره طعن ورباندې وایاست نو زه نه پوهېږم چې په څه وجه به په تاسو باندې عذاب نه نازلېږي؟، شاید چې د عذاب د نزول تالېدل به د لاندې وجوهو د کبله صورت نیولی وي:

اول: الله ﷻ به تاسو د نور امتحان لاندې هم واقع کوي ترڅو د قیامت په ورځ اعتذار ونه شئ کړی چې زمونږ د امتحان وخت لږ وه، او ښه فکر مو ونه شو کړی.

دوهم: یا به یې وجه دا وی چې ستاسو د تعذیب وخت به نه وی رارسېدلی ځکه د الله ﷻ په نزد هر شی په ټاکلي وخت سره صورت نیسي چې نه یوه ثانیه وړاندې کېږي او نه وروسته کېږي. ۶- بالاخره ای مشرکانو! ستاسو په هکله هغه پیغمبر چې د ټولو عالمونو دپاره رحمت رالېږلی شوی دی داسې وویلې چې:

الف: ای زما ربه! زما او د دغو مشرکانو په ارتباط حقه فیصله وکړې چې ستا ټولې فیصلې به

حقه دي. ب: او مونږ ځکه خپل رب ﷻ ته سوال کوو او په مشکلاتو کېنې ترې کومک غواړو، چې زموږ رب ﷻ ډېر مهربان دی او همدې ﷻ د دې لایق دی چې په هغو پوځو خبرو باندې ترې کومک وغوښتلی شي کومې چې تاسو یې بیانوي او په ناحقه یې په الله ﷻ او یا د ده ﷻ په پیغمبر باندې ورتېښي.

توضیحات

۱- په ﴿وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ﴾ کېنې د ﴿الزُّبُورِ﴾ کلمه علماء کرامو په متعددو معناوو سره تفسیره کړې ده^(۱) لاندې مثالونه یې ولولئ:

الف: دا د پخوانیو ټولو کتابو څخه عبارت ده ځکه چې دا کلمه د "زُبُر" لکه "ضَرْب" څخه اشتقاقه شوې ده، چې د کتابه (لیکلو) معنی ورکوي د همدې کبله قلم ته "مِزْبُور" ویل کېږي چې د لیکلو آله ده^(۲).

ب: ذکره شوې کلمه د هغه کتاب څخه عبارت ده کوم چې په داود ﷺ باندې نازل شوی وه^(۳) او په اذکارو او تسبیحاتو باندې مشتمل وه.

مونږ ته همدغه معنی په زړه پورې برېښي چې په تبادر سره ذهن ته راځي. همدارنګه په ذکر شوي عبارت کېنې د ﴿الذِّكْرِ﴾ کلمه هم په متعددو معناوو باندې تفسیره شوې ده^(۴) لاندې څو مثالونه یې ولولئ:

اول: په دې مقام کېنې د ﴿الذِّكْرِ﴾ کلمه د لوح محفوظ څخه عبارت ده چې د هر شي ذکر او یادونه پکېنې شوې ده.

دوهم: دا کلمه د موسی ﷺ د تورات معنی ورکوي.

مګر مونږ ته بهتره برېښي چې دلته د ﴿الذِّكْرِ﴾ څخه متبادره معنی اراده کړې شي چې د پند او نصیحت څخه عبارت ده، نو د معنی حاصل به یې داسې راوڅېږي چې:

یقیناً مونږ د داود ﷺ په کتاب کېنې د پند او نصیحت څخه وروسته لیکلي وه او دا دی په قرآن

(۱) زاد المسیر ج ۵ ص ۲۷۴

(۲) لسان العرب ج ۴ ص ۳۱۵: أضواء البیان ج ۴ ص ۷۵۷

(۳) تفسیر ابن کثیر ج ۴ ص ۲۰۱

(۴) البحر المحیط ج ۷ ص ۴۷۳

کڻي بي هم نازلوو چي د ځمکي وراثت زما خالصو او سوچه بندگانو پوري اختصاص لري، نو اي د آخر الزمان پيغمبر امتيانو اتاسو د الله ﷻ سوچه او مخلص بندگان جوړ شي چي د ځمکي وراثت وگتن.

سوال جواب

۲- که څوک وايي چي: په ذکر شوي عبارت کښي د ﴿الْأَرْضِ﴾ د کلمې څخه کومه ځمکه مراده ده يا په بل عبارت: صالحينو ته د کومې ځمکي د وراثت وعده ورکړي شوې ده؟
مونږ وايو چي: علماوو کرامو په دې مقام کښي د ﴿الْأَرْضِ﴾ کلمه په متعددو معناوو باندې تفسيره کړې ده چي په عمده توگه په لاندې صورتونو کښي خلاصه کېږي:

الف: ځيني علماء کرام وايي چي صالحو بندگانو ته د همدغي متعارفې ځمکي د خلافت وعده ورکړه شوې ده^(۱) لکه چي الله ﷻ فرمايي: ﴿لَيَسْتَخْلِفَنَّهُمْ فِي الْأَرْضِ﴾ [النور: ۵۵] يعنې الله ﷻ هغو کسانو ته وعده ورکوي کومو چي ايمان راوړي وي او صالح عملونه کوي چي هر وروڼه يې ضرور به درې په ځمکه کښي خليفه گان وگرځوي.

دوې هغه وراثت د کوم څخه چي د ﴿يَرِثُهَا﴾ کلمه اشتقاقه شوې ده د خلافت په معني اخلي.
نو که څه هم في الحال په ټوله ځمکه باندې د مسلمانانو تسلط نشته مگر يو ځل يې په ټوله ځمکه باندې د آدم ﷺ په زمانه کښي تسلط تېر شوی دی او يو ځل بيا به هم د مهدي عليه السلام او د عيسي ﷺ د نزول په وخت کښي صورت ونيسي. د ښه وضاحت دپاره لاندې احاديث ولولي:

اول: نبي کریم ﷺ فرمايلي دي چي: «وَالَّذِي نَفْسِي بِيَدِهِ لَيُوشِكَنَّ أَنْ يَنْزَلَ فِيكُمْ ابْنُ مَرْثَمَ حَكَمًا مُقْضًى فِيهِ الصَّلِيبُ وَيَقْتُلُ الْخَنَزِيرَ وَيَضَعُ الْجِزْيَةَ وَيَفِيضُ الْمَالُ حَتَّى لَا يَقْبَلَهُ أَحَدٌ»^(۲) يعنې زما دې په هغه اقدس ذات باندې سوگند وي چي زما ځان د ده په قدرت کښي دی چي هر وروڼه يې دې چي په ناسو کښي د بي بي مريمې رضی الله عنها زوی (عيسي ﷺ) په داسې حال کښي رابښکته شي چي حکم کوونکی او انصاف کوونکی به وي، نو صليب به مات کړي او خنزير به ووژني او جزیه به وضعه کړي (د منځه يوسي) او مال به ډېر شي حتی چي هيڅوک به يې نه اخلي.

دوهم: نبي کریم ﷺ فرمايلي دي چي: «إِنَّ اللَّهَ زَوَى لِي الْأَرْضَ فَرَأَيْتُ مَشَارِقَهَا وَمَغَارِبَهَا وَإِنْ أُمِّي سَبَلُهَا مَلِكُهَا مَا زَوَى لِي مِنْهَا» (الحديث)^(۳) يعنې يقيناً الله ﷻ ماته ټوله ځمکه راغونډه کړه نو ما يې مشرقونه او مغربونه وليدل، او يقيناً زما امت چي دی ژر ده چي د ځمکي واکداري به يې تر هغو ځايونو پوري ورسېږي کوم چي ماته الله ﷻ ترې راغونډه کړه او رابښکاره کړه.

ب: اکثره علماء کرام وايي چي دلته د ﴿الْأَرْضِ﴾ څخه د جنت ځمکه مطلب ده، همدې مضمون ته الله ﷻ اشاره کړې ده چي: ﴿وَأَوْزَنَّا الْأَرْضَ نَتَّبُوا مِنَ الْجَنَّةِ حَيْثُ نَشَاءُ﴾ [الزمر: ۷۴] يعنې

(۱) التفسير الكبير ج ۲۲ ص ۲۳۰

(۲) جامع الترمذي ج ۲ ص ۴۷

(۳) صحيح مسلم ج ۲ ص ۳۹۰: سنن ابی داود ج ۲ ص ۲۲۸

جنتیان به وایې چې هغه الله ﷻ ته حمد او ثناء ده چې مونږ ته یې خپله وعده رښتیا کړه او په وړیا توګه یې ځمکه په وراثت راکړه چې مونږ په هغه ځای کېنې ځای نیسو چرته چې زمونږ خوښه وي.

نو دوی د ﴿يَرْثُهَا﴾ د مشتق منه "وراثه" څخه د وړیا او بې عوضه معنی اخلي. ج: ځینې عصري مفسرین کرام د ځمکې څخه همدغه ځمکه اخلي په کومه کېنې چې مونږ اوسېږو او د "وراثه" څخه خلافت بلکې امارت او حکومت مرادوي او بالاخره د ﴿عِبَادِي الصَّالِحُونَ﴾ څخه هغه خلک اراده کوي کوم چې لاندې څلور صفات ولري^(۱) دوی پکېنې کفر او اسلام د اعتبار مدار نه ګڼي:

اول: چې قائدین او مشران یې مفکرین او سیاست مداران وي، او په رعیت باندې ظلم نه کوي. دوهم: چې منظم عسکري قوت ولري او د خپل حريم څخه په ډېره ښه وجه دفاع کولی شي. درېم: چې اهل کسبه (صنعتکاران) ډېر ولري چې ټول په خپلو حرفو او کسبونو باندې مشغول وي. څلورم: چې کار پکېنې اهل کار ته په منظمه توګه سپارلی شوی وي. نو هره ټولنه چې ذکر شوي صفات ولري هغوی ته الله ﷻ د ځمکې حکومت ورکوي برابره خبره ده چې هغوی مسلمانان وي او یا کفار وي او په کفارو کېنې هم که په هره یوه کفري ډله کېنې شامل وي څه باک یې نشته د ﴿عِبَادِي الصَّالِحُونَ﴾ مصداق ګرځېدلی شي.

تبصره

۳- زمونږ په فکر درېم تفسیر بالکل مردود او غیر مقبول دی، ځکه چې د یو پلوه د ﴿عِبَادِي﴾ د اضافت سره مناسب نه دی چې د مؤمنانو او مخلصانو معنی ترې سړي ته په تبادر سره ذهن ته ورځي او کفارو ته یې شمولیت ډېر بعید او غیر مناسب برېښي، او د بله پلوه د ﴿الصَّالِحُونَ﴾ کلمه د کار په صلاح لرونکو بندگانو باندې تفسیرول، برابره خبره ده چې کافران وي او که مسلمانان وي، د قرآن کریم د عادت څخه مخالفه ده چې په هر ځای کېنې د صالحو اعمالو څخه شرعي صالح اعمال مراد وي او غیر شرعي اعمال په "آمُوا وَعَمِلُوا الصَّالِحَات" کېنې نه شاملوي. پاتې شوه لومړني دواړه تفسیرونه، نو که د بدلیت په اعتبار سره دواړه اراده کړی شي هم څه بده نه ده بلکې فائده یې لا زیاتېږي او خوند یې لا اضافه کېږي.

یوه خاطره

۴- په دې مقام کېنې مونږ ته یو تفسیر په ذهن کېنې ګرځي راګرځي، خو څرنگه چې پخوانیو مفسرینو کرامو ورته اشاره نه ده کړې نو مونږ یې د تفسیر په حیث نه بلکې د یوې خاطرې په شکل لیکو، دا خاطره په لاندې ټکو باندې ولاړه ده: الف: چې د ځمکې څخه همدغه متعارفه ځمکه - یعنې همدغه دنیا - مطلب شي په کومه کېنې چې مونږ ژوند کوو.

(۱) تفسیر المراقبي ج ۱۷ ص ۷۶

ج. او د دې عبادي
نو حاصل به يې داسې راوخېږي چې: دا دنيا عارضي دنيا ده چې ډېر ژر به اسمانونه راوښکاري
او ځمکه به هم په بل کيفيت باندې واړوله شي بلکې قيامت به قائم شي او د بلې ابدې دنيا
په کېښودله شي، خو د دغې فاني ځمکې (دنيا) څخه زما مخلص بندګان غټه استفاده کوي
په دياره ترې خوري ترلاسه کوي.

اول: د وړاندېنيو ایتونو سره ډېر ښه سلېښت نیسي چې د دنیا وړاندېلو او د قیامت قیام ته
کښې اشاره شوې ده.

درهم: الله ﷻ فرمائي: ﴿ مَا عِنْدَكُمْ يَنْفَدُ وَمَا عِنْدَ اللَّهِ بَاقٍ ﴾ [النحل: ۹۶] يعني کوم شى چي
 سناسو په نزد دى هغه فاني کېږي او کوم شى چي د الله ﷻ په نزد دى هغه باقي دى، يا په بل
 عبارت هغه شى چي صرف دنيا پورې ارتباط ولري او د آخرت لحاظ پکښې نه وي هغه داسې فاني
 دى لکه څنگه چي ټوله دنيا فاني ده، او هغه شى چي د آخرت پورې تعلق لري نو هغه داسې باقي
 دى لکه څنگه چي آخرت باقي دى.

(١) مفردات الراغب ص ٥٥٦

بلاغ څه معنی؟

۴- په ﴿إِنْ فِي هَذَا لَبَلَاغٌ لِّقَوْمٍ عَنِيدٍ﴾ کښې د "بلاغ" کلمه د رسولو او یوه مطلب ته د منتهی کېدلو دپاره وضعه شوې ده مگر هغه شي ته هم د بلاغ لقب ورکول کېږي په کوم باندې چې سړی مطلب ته رسېږي او د همدې دپاره کفایت کوي^(۱) په دې مقام کښې ذکره شوې کلمه مفسرینو کرامو په همدغې معنی سره تفسیره کړې ده^(۲).

دا د یو پلوه، او د بله پلوه د ﴿هَذَا﴾ کلمه قرآن کریم ته اشاره ده چې په ذکر شوي نصیحت باندې هم مشتمل دی چې د فاني دنیا څخه د باقي دنیا (آخرت) دپاره فائده اوچته کړی، نو حاصل به یې داسې راوڅیږي چې دغه قرآن کریم د عبادت کوونکي قوم دپاره کفایت کوي چې اصلي مطلب ته ورباندې ورسېږي او خپل ابدی کور پرې اباد کړي.

نبي کریم ﷺ د ټولو عالمونو دپاره رحمت دی

۵- په ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ کښې دېته اشاره ده چې نبي کریم ﷺ د ټولو عالمونو دپاره رحمت دی، لکه چې نبي کریم ﷺ په یوه حدیث کښې فرمایلي دي چې: «وَأِنَّمَا بَعَثَنِي رَحْمَةً لِّلْعَالَمِينَ»^(۳) او یقیناً زه الله ﷻ د ټولو عالمونو دپاره د رحمت په حیث مبعوث کړی يم.

په همدې مضمون باندې نور احادیث هم روایت کړي شوي دي^(۴)، د ښه وضاحت دپاره لاندې ټکو ته توجه وکړئ:

الف: نبي کریم ﷺ د مؤمنانو دپاره د دې کبله رحمت دی چې دوی د همدې ﷺ د دعوت په اثر په ایمان باندې مشرف شوي دي او د الله ﷻ د رضایت لایق ګرځېدلي دي.

ب: د کفارو دپاره هم نبي کریم ﷺ رحمت دی چې که ایمان ورباندې راوړي د دوزخ د اوره به نجات موندنه کړي او د الله ﷻ رضایت به یې نصیب شي، مګر دا بېله خبره ده چې هغوی د دغه لوی رحمت څخه استفاده نه کوي او په لوی لاس خپل ځانونه اور (دوزخ) ته وراچوي.

دا د یو پلوه، او د بل پلوه کفار د نبي کریم ﷺ په برکت سره د هغو عذابونو څخه په امان کښې دي په کومو باندې چې د پخوانیو کفارو بېخ وتلی وه لکه د نوح ﷺ قوم او د لوط ﷺ قوم او داسې نور، او دا ځکه چې عبد الله بن عباس رضی الله عنهما په یوه اوږده موقوف حدیث کښې فرمایلي دي چې: «وَمَنْ لَّمْ يُؤْمِنْ بِهِ سَلِمَ بِهِ مِمَّا لَحِقَ الْأُمَمَ مِنَ الْخُسْفِ وَالْغُرُقِ»^(۵) یعنې او چا چې په نبي کریم ﷺ باندې ایمان نه دی راوړی نو هغه پرې د هغو بېخ وېستونکو عذابونو څخه روغ رمت پاتې شوه کوم

(۱) مفردات الراغب ص ۵۸

(۲) تفسیر البغوي ج ۳ ص ۲۷۱

(۳) سنن ابی داود ج ۲ ص ۲۸۵

(۴) صحیح المسلم ج ۲ ص ۳۲۳؛ مسند احمد بن حنبل ج ۸ ص ۳۰۷

(۵) تفسیر القرطبي ج ۱۱ ص ۳۵۰

(الأنبياء (۲۱)

متونو ته رسېدلی وه چې په ځمکه کې د خسف او د غرق (او نورو) څخه عبارت دی. پیرانو دپاره هم نبي کریم ﷺ په هغې معنی باندې رحمت دی کومه چې په انسانانو کې پیا لیکلو ته یې اړتیا نه گورو.

د انسان او پیرې څخه په غیر نورو عالمونو ته هم نبي کریم ﷺ رحمت دی لکه په ځمکه کې د انسان او هم عالم الحشرات او داسې نور. او دا ځکه چې:

د نبي کریم ﷺ د اجابتي امتیانو څخه یو کس په دنیا باندې ژوندی وي نو دنیا یې ټول حشرات او حیوانات پوښا شي، نبي کریم ﷺ فرمایلي دي چې: «لَا تَقُومُ السَّاعَةُ إِلَّا بِرَبِّي» یعنې قیامت به په داسې کس باندې قائم نه شي کوم چې: الله، الله وایي بلکې کله چې د نبي کریم ﷺ یو مسلمان امتي هم په ځمکه باندې پاتې نه شي نو قیامت قائمېږي او دنیا به وړانېږي.

پدې باندې علاوه، شاید د عالم الحيوانات او عالم الحشرات دپاره به نبي کریم ﷺ ځکه رحمت پدې باندې ده چې په دین کې په حیواناتو باندې ظلم منع شوی دی او خاصه پاملرنه ورته شوې ده. د عالم الملائکه دپاره هم نبي کریم ﷺ رحمت دی او دا ځکه چې ځینو مفسرینو کرامو یې اشاره کړې ده خو یوه وجه یې دا ده، چې په نبي کریم ﷺ باندې قرآن کریم نازل کړی دی چې د علومو مجموعه ده او پرېستې هم د دغو علومو څخه یې برخې نه دي او پوره واضحه ده چې علم او پوهه لوی رحمت دی، نو که بالفرض قرآن نه وی نازل شوی نو په علومو کې به یې نږدې هم برخه نه وی درلودلی.^(۲)

د الأنبياء* د سورت پښتو ترجمه او تفسیر د الله ﷻ په توفیق پای ته ورسید.

الله ﷻ دې مونږ ته نور توفیق هم راکړي

او هم دې د پیغمبرانو په شفاعت کېنې زمونږ نصیب او برخه وکړي.

۱۴۱۹/۸/۲۲ هـ ق - ۱۳۷۷/۹/۲۰ هـ ش - ۱۹۹۸/۱۲/۱۱ م.

استاد محمد بن حنبل ج ۴ ص ۴۲۵
الفتح المکفی ج ۱۷ ص ۱۰۵

الحج (۲۲)

سرېزه

له دې څخه وړاندې چې د سورت په ترجمه او تفسیر باندې پیل وکړو د محترم لوستونکو پام لاندې نکاتو ته را اړوو:

۱- دا سورت د "الحج" په سورت باندې نومولې شوی دی چې د یو پلوه د همدغې کلمې "الحج" ذکر په [۲۷] ایت کې نازل شوی دی، او د بله پلوه د حج د فرضي طواف په اداء کولو باندې د همدې سورت په [۲۹] ایت کې امر شوی دی، او هم پکې د قربانیو څه احکامو ته اشاره شوې ده.

۲- د دې سورت اعداد په لاندې ډول دي:

الف: د ایتونو شمېر یې اته اويا (۷۸) دی^(۱).

ب: د کلمو شمېر یې دوه زره دوه سوه یونوي (۲۲۹۱) دی^(۲).

ج: د حرفونو شمېر یې پنځه زره پنځه اويا (۵۰۷۵) دی^(۳).

۳- که څه هم مفسرین کرام د دې سورت په مکتوب او مدنیتوب کې مختلف دي، مگر اصحه خبره دا ده چې دا سورت مختلط دی^(۴)، هم پکې مکی ایتونه شته او هم په مدني ایتونو باندې مشتمل دی، همدارنگه دوی د ایتونو په تعین کې هم اختلاف لري چې کوم-کوم مدني دي او کوم-کوم مکی دي^(۵). لکه چې د تفسیر په اوږدو کې به -ان شاء الله تعالی- واضحه شي چې د دې سورت ځینې ایتونه په سفر کې او د شپې نازل شوي دي او ځینې یې د ورځې په اقامت کې نازل شوي دي، د همدې کبله دغه سورت ته د عجیبه سورت لقب هم ورکړی شوی دی^(۶).

د دې سورت محتویات

۴- که څه هم د قرآن کریم د سورتونو په محتویاتو باندې څوک احاطه نه شي کولی او یوازې هغه اقدس ذات ورباندې ډېر ښه پوهېږي چې دا قرآن کریم یې نازل کړی دی او په خپلو ځینې غیبي علومو باندې یې خپل بندگان پوه کړي دي، مگر مونږ محض د مثال په توګه د دې سورت ځینې محتویاتو ته په لاندې ډول اشاره کوو:

الف: په دې سورت کې د قیامت د ورځې په قیام باندې دلائل اقامه کړي شوي دي او ځینو کیفیتاتو ته یې پکې اشاره شوې ده.

ب: د الله تعالی وحدانیت او د ټولو مخلوقاتو انقیاد پکې په اثبات رسېدلی دی.

(۱) تفسیر الطبري ج ۱۷ ص ۱۰۹

(۲) الباب في علوم الكتاب ج ۱۴ ص ۳

(۳) تفسیر الخازن ج ۴ ص ۲۸۶

(۴) المعرر الوجيز ج ۱۱ ص ۱۷۳

(۵) روح المعاني ج ۱۷ ص ۱۱۰

(۶) زاد السیر ج ۵ ص ۱۷۷: عمدة القاري شرح صحيح البخاري ج ۱۹ ص ۶۵

ج: د کفارو شبها تو ته پکښې جواب ورکړی شوی دی او د شیطاني تشویشاتو مخه هم پکښې نیولې شوې ده.
د: د اسلام پنځم رکن (حج) ته پکښې څه شرحه ورکړه شوې ده او د مسجد حرام څه احکام پکښې بیان شوي دي او داسې نور.

د دواړو سورتونو تناسب

۵- دا سورت (الحج) د وړاندې سورت (الأنبياء) سره ډېرې نژدې اړیکې لري، لاندې مثالونه یې ولولئ:

الف: هغه سورت هم د قیامت د ورځې په ذکر باندې پیل شوی وه چې: ﴿أَقْتَرَبَ لِلنَّاسِ حِسَابُهُمْ﴾ الآية، او دا سورت هم په همدغه ذکر باندې پیل کېږي چې: ﴿إِنَّ زَلْزَلَةَ السَّاعَةِ شَيْءٌ عَظِيمٌ﴾، ته به وایې چې دا سورت د هغه سورت متمم دی.

ب: هلته هم د الله ﷻ د وحدانیت دلایل نازل شوي وه او د کفارو شبها تو ته جواب ورکړی شوی وه، او دلته هم د توحید دلایل او د مشرکانو د شبها تورد بیان شوی دی، او جواب ورکړی شوی دی.

ج: هغه سورت د پیغمبرانو په ځینو قیصو باندې مشتمل وه، او په دې سورت کې هم د ځینو پیغمبرانو نومونه اخستلي شوي دي او داسې نور.

بِسْمِ اللَّهِ الرَّحْمَنِ الرَّحِيمِ

﴿يَتَأْتِيهَا النَّاسُ آتِفُؤَارِكُمْ إِنَّ زَلْزَلَةَ السَّاعَةِ شَيْءٌ عَظِيمٌ ۝ يَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمَلٍ حَمْلَهَا وَتَرَى النَّاسَ سُكَرَىٰ وَمَا هُمْ بِسُكَرَىٰ وَلَٰكِنَّ عَذَابَ اللَّهِ شَدِيدٌ ۝ وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَيَتَّبِعُ كُلَّ شَيْطَانٍ مَّرِيدٍ ۝ كُتِبَ عَلَيْهِ أَنَّهُ مَن تَوَلَّاهُ فَأَنَّهُ يُضِلُّهُ وَيَهْدِيهِ إِلَىٰ عَذَابِ السَّعِيرِ ۝﴾

د ډېر مهربان (او) ډېر بارحمة الله ﷻ په نامه

[۱] ای خلکو! د خپل رب ﷻ (د عذاب) څخه (ځانونه) وساتئ (او ترې وډار شئ) او دا ځکه چې یقیناً د قیامت زلزله (جرق او غم) ډېر لوی شی دی.

[۲] په هغې ورځ چې تاسو (نوموړې) زلزله وگورئ (نو هلته به) تې ورکوونکې ښځه د هغه ماشوم څخه غافله شي کوم ته چې بالفعل تې ورکوي، او (هم) هره یوه د حمل خاونده (امیدواره) ښځه به خپل حمل (د خپلې گېډې ماشوم او جنین) بې وخته وغورزوي، او ته به (په دغې ورځ کېنې) خلک گوري (ای کتونکيه!) مستان (او نېشه)، حال دا چې دوی به (په حقیقت کېنې) مستان

(نېشه) نه وي مگر د الله ﷻ عذاب (په دغې ورځ کېنې) ډېر سخت دی (نو دوی به له ډېره لږمه يې خړه او بې هوښه وي).
 [۳] او د خلکو څخه ځينې هغه کسان دي چې (د ذکرې شوې ورځې څخه نه ډارېږي او) د الله ﷻ په هکله بدون د علم (او بدون له ثبوته) جگړه کوي او (د هر څير څخه) د خالي شيطان پيروي کوي.
 [۴] (داسې شيطان) چې (په ازل کېنې) ورباندې ليکلي شوي (او فيصله کړې شوې) ده چې يقيناً شان دا دی چې هرڅوک چې شيطان لره په دوستۍ سره ونيسي نو بې شکه هغه به يې (د جنت د لارې څخه) بې لارې کړي او د سوزوونکي (دوزخ) عذاب ته به يې لارښوونه وکړي.

ارتباط

د "الانبیاء" د سورت په وروستنيو ایتونو کېنې اشاره شوې وه چې د قیامت په ورځ به ځينې خلک د "الفرع الاکبر" د لوی ډار سره مخامخ شي، په دې ایتونو کېنې د لوی ډار یوه کیفیت ته اشاره شوې ده چې د ډار لویوالي يې ډېر ښه واضح کړی دی.

د مطلب خلاصه

يعني ای پیغمبره! د "بسم الله الرحمن الرحيم" د ویلو څخه وروسته د لوی ډار یا د قیامت د ورځې په هکله به خپلو امتیانو باندې څه وضاحت قرائت کړه چې عبرت ترې واخلي او خپل ځانونه ورته عیار کړي، نو:

۱- زمونږ د پلوه ورته ووايه چې: ای خلکو! تاسو د خپل رب ﷻ د عذاب څخه وډار شئ او هغې سختې ورځې ته خپل ځانونه په ایمان او صالحو اعمالو باندې عیار کړئ په کومه کېنې به چې ځمکه وجرقولى شي او د سختې زلزلې لاندې به واقع شي.

۲- يقيناً دغه د قیامت د ورځې زلزلزه د عادي زلزلو غوندې نه ده بلکې دا ډېر لوی شی دی، د لویوالي او سختوالي اندازه يې په لاندې مثالونو کېنې ډېره ښه څرگندېږي:

الف: هره یوه تی ورکوونکې ښځه به د خپل هغه ماشوم څخه غافله شی کومه چې هغه ته عملاً د تي په ورکولو باندې لگيا او بالفعل د تي په ورکولو باندې بوخته وي. اما هغې ښځې ته خو به خپل ماشوم بالکل ورپه زړه نه شي کومه چې د تي روډونکي ماشوم مور وي خو بالفعل يې د تي په ورکولو باندې بوخته نه وي.

ب: د دغې زلزلې او جرق په وخت کېنې به هره یوه امیدواره ښځه خپل امید ضایع کړي او د ډار د شدت د کبله به د خپلې گېډې ماشوم (جنین) بې مودې (خام) وضعه کړي، او ترې ساقط به شي.

ج: په دغه وخت کېنې به ته- ای لیدونکيه!- خلک بې خوده (بې هوښه) گوري چې د شرابو په څښلو باندې مست او نېشه دي، خو حقیقت به داسې نه وي حقیقت به دا وي چې د الله ﷻ عذاب ډېر سخت

دی، نو دوی به د دغه سخت عذاب د ډار او هیبت د کبله بې خوده او بې هوښه (نېشه) څرگندېږي.
 ۳- ای پیغمبره! د دې سره سره چې دغسې سخت ورځ راروانه ده ځينې خلک ترې بالکل غافل

دي، په عوض د دې چې خپل ځانونه ورته عیار کړي او ترې وډار شي دوی لاندې کارونه کوي
الف: د بل چا په هکله نه بلکې د الله ﷻ په هکله مجادلې او جگړې کوي چې مري به بېرته
راژوندي نه شي او قیامت به قائم نه کړی شي، حال دا چې په لاس کښې یې دلیل او برهان نشته
بلکې جگړه یې د جهالت او ناپوهۍ څخه منشا نیسي او بس.

ب: ذکر شوي خلک په عوض د دې چې د الله ﷻ د پیغمبر اتباع او پیروي وکړي د هر شیطان
پیروي کوي چې د خیر او ښېگڼې څخه ښویه او خالي دی، نه پکښې د دنیا گټه شته او نه به ورته
په آخرت کښې په درد وځوري بلکې په ضرر به یې تمام شي، او دا ځکه چې د شیطان په هکله
فیصله کړه شوې ده او دا خبره ورباندې حتمي ده چې:

اول: هر څوک یې چې پیروي وکړي نو شیطان به یې بې لارې او گمراه کړي او د حقې او سمې
لارې څخه به یې واړوي.

دوهم: همدارنگه به ورته د آخرت په هکله بله لاره ونه ښایي چې له دې چې د سوزوونکي عذاب
په لور به یې روان کړي او هملته به یې پکښې ورگوزار کړي.

توضیحات

۱- په ﴿إِنَّ زَلْزَلَةَ السَّاعَةِ شَيْءٌ عَظِيمٌ﴾ کښې د ﴿زَلْزَلَةٌ﴾ کلمه په عربي محاوره کښې په لاندې
دوه وو معناوو باندې استعمالېږي^(۱):

الف: په ښه قوي حرکت سره د یوه شي ښورولو او جړق ورکولو ته زلزله وايي، لکه چې الله ﷻ
فرمایي: ﴿إِذَا زُلْزِلَتِ الْأَرْضُ زِلْزَالَهَا﴾ [الزلزال: ۱] یعنې کله چې ځمکه په ښه قوي خوځولو سره
وڅوځولی شي خوځول خپل.

ب: د قوي ډارولو او رعب وراچولو معنی هم د مجاز او کنایې په توګه په همدې نامه باندې
یادېږي، د ښه وضاحت دپاره لاندې نصوص ولولئ:

اول: الله ﷻ فرمایي چې: ﴿هُنَالِكَ آتَتْكَ الْمُؤْمِنُونَ وَزُلْزِلُوا زِلْزَالًا شَدِيدًا﴾ [الأحزاب: ۱۱]
یعنې په دغه ځای (د خندق په غزا) کښې موټمان امتحان کړی شوه او وجرقول شوه سخت جړقول
(سخت ډار او رعب ورباندې وربښکته شو).

دوهم: نبي کریم ﷺ په یوه حدیث کښې د خندق په غزا کښې کفارو ته ښېرا وکړه چې: «اللَّهُمَّ
اهْزِمِهِمْ وَزُلْزِلْهُمْ»^(۲) ای الله! کفارو ته شکست ورکړه او په رعب (ډار) باندې یې وجرقوه.

دلته زلزله په کومه معنی سره ده؟

۲- په دې مقام کښې د ﴿زَلْزَلَةٌ﴾ د کلمې په معنی کښې علماء کرام په لاندې دوه ګروپونو
وېشل شوي دي:

(۱) لسان العرب ج ۳ ص ۳۰۷: مفردات الراغب ص ۲۱۹

(۲) صحيح البخاري ج ۲ ص ۴۱۱

الف: ځینې علما کرام وایی چې: دلته د زلزلې دوهمه معنی مراده ده چې خلک به د ډېر شدید ډار او رعب سره مخامخ شي. او دا ځکه چې نبي کریم ﷺ د غازیانو (صحابه کرامو) سره د بني مصطلق د غزا څخه مدینې منورې ته په سفر کښې وه او د شپې یې مزل کاوه چې د ﴿يَنَاقُهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ هِيَ ۖ وَلَكِنَّ عَذَابَ اللَّهِ شَدِيدٌ﴾ پورې دوه ایتونه پري نازل شوه، بیا نبي کریم ﷺ صحابه وو کرامو ته مخ ورواړاوه چې: ایا تاسو پوهېږئ چې دغه کومه ورځ ده؟ صحابه وو کرامو ﷺ وویلې چې: الله ﷻ او د ده پیغمبر ﷺ ډېر ښه پوهېږي چې دا به کومه ورځ وي، نو نبي کریم ﷺ وویلې چې: «ذَلِكَ يَوْمٌ يَقُولُ اللَّهُ لَا دَمَ ابْنَتْ النَّارُ فَقَالَ يَا رَبُّ وَمَا بَنَتْ النَّارُ قَالَ بَنَتْ بِمَنْعٍ مَائَةٍ وَتَسْعَةٍ وَتَسْعُونَ إِلَى النَّارِ وَوَاجِدُ إِلَى الْجَنَّةِ»^۱ یعنې دا هغه ورځ ده چې الله ﷻ آدم ﷺ مخاطب کړي چې د خپلې اولادې څخه دې د اور ټولګی پورته کړه!، نو آدم ﷺ به ووايي چې ای زه! د اور ټولګی څومره عدد دی؟ الله ﷻ به ورته ووايي چې د هرو زرو کسانو څخه نهه سوه اوننه نوي د اور ټولګی دي او فقط یو نفر پکښې جنتي دی.

په یوه بل روایت کښې نبي کریم ﷺ د ذکر شوي حدیث سره دا کلمات هم اضافه کړي دي چې: «فَجَنَّبُو نَضْعُ الْخَامِلُ خَمْلَهَا وَتَشِيبُ الْوَلِيدُ وَتَرَى النَّاسَ سُكَارَى وَمَا هُمْ بِسُكَارَى وَلَكِنَّ عَذَابَ اللَّهِ شَدِيدٌ»^۲ یعنې نو په دغه وخت کښې به امیدواره ښځه خپل امید (جنین) وضعه کړي او ماشوم به پکښې بوډا شي او (بالآخره) ته به خلک ښه (مستان) کوري خو دوی به ښه (او مستان) نه وي مګر د الله ﷻ عذاب ډېر سخت دی.

که څه هم په دغې ورځ کښې به ډېرور ماشوم تحقق ونه لري چې د ډېره غمه سپین ږيري وګرځي او نه به هلته بالفعل تی ورکوونکې زنانه شتون ولري چې د سختیو د کبله د خپل ماشوم څخه غافله شي. مګر لکه څنګه چې په لومړۍ توضیح کښې ورته اشاره شوې ده په عربي محاوره کښې دغې کلامونه د ډېر غم څخه د کنایې په توګه استعمالېږي، لکه چې وایی: «أَصَابَنَا أَمْرٌ يَشِيبُ مِنْهُ الْوِلْدَانُ»^۳ مونږ ته داسې غمژن کار راوړسېد چې ماشومان ترې سپین ږيري کېږي، او داسې نور. نو په ایت شریف کښې به یې د معنی حاصل داسې راوخېږي چې که بالفرض په هغه وخت کښې امیدواره ښځه یا تی ورکوونکې ښځه موجودیت ولري نو هغه به خپل جنین (امید) وضعه کړي او دا به د خپل ماشوم څخه غافله شي.

په همدې ارتباط ځینو مفسرینو کرامو ښه ډېر احادیث راغونډ کړي دي^۴.

ب: جمهور علما کرام په ایت شریف کښې د ﴿زَلْزَلَةٌ﴾ کلمه په خپله حقیقي معنی سره اخلي^۵.

۱. جامع الترمذی ج ۲ ص ۱۵۰

۲. صحيح البخاري ج ۲ ص ۶۹۳ - صحيح مسلم ج ۱ ص ۱۱۸

۳. شرح العمودي على صحيح مسلم ج ۱ ص ۱۱۸ - أضواء البيان ج ۵ ص ۱۴

۴. تفسير ابن كثير ج ۲ ص ۲۰۴

۵. تفسير القرطبي ج ۱۲ ص ۰۴ - المعمر الوجيز ج ۱۱ ص ۱۷۴

دوی وایی چې د قیامت د علاماتو څخه یوه ډېره سخته زلزله هم ده چې په آخر وخت کې به صورت ونیسي حتی چې نې ورکونکې ښځه به د خپل ماشوم څخه غافله شي او امیدواره ښځه به خپل ماشوم به وخته وژېږوي.

دوی په یو ضعیف او کمزوري مرفوع حدیث باندې استدلال نیسي^(۱) چې همدغه زلزله به په ډېر اوږد بیان کې شرحه کړې ده او 'الطبراني' او نورو محدثینو تخریج کړی دی^(۲).

یوه پوښتنه او د هغې جواب

۳- که څوک وایی چې عجیبه ده چې جمهور علماء کرام قوي احادیث پرېږدي او په کمزوري حدیث باندې د ایت شریف تفسیر کوي ایا هغوی ته صحیح احادیث نه وه معلوم، لکه چې وړاندې تېر شوه؟ مونږ وایو چې: جمهورو علماوو کرامو صحیح احادیث غیر معمول نه دي گرځولي، بلکې دوی وایی چې د نبی کریم ﷺ په صحیح احادیثو سره د زلزلې د وخت تعین مطلب نه دی بلکې د قیامت د هولناکې ورځې یو حالت یې پکې بیان کړی دی، ته به وایی چې داسې یې فرمایلي دي چې د قیامت ورځ دغسې سخته ورځ ده چې په دغسې سختې زلزلې باندې به شروع شي او بیا به پکې دغسې نور حالات هم پېښ شي چې خلک به د سخت ډار او رعب سره مخامخ شي^(۳).

تبصره

۴- زمونږ په فکر ذکر شوي دواړه نظرونه سره څه منافات نه لري څه لرې نه ده چې په ایت شریف کې دواړه مراد وي، همدا (د دواړو معناوو اراده) د هغه تفسیر څخه هم اشاره څرگندېږي کوم چې د رئیس المفسرین (عبد الله بن عباس رضی الله عنهما) څخه په یوه روایت کې نقل شوي دي چې: «إِنَّ زَلْزَلَةَ السَّاعَةِ قِيَامُهَا»^(۴) یقیناً د قیامت زلزله د قیامت د قیام څخه عبارت ده، برابره خبره ده چې د قیامت د قیام ابتداء وي، یا یې انتهاء وي او بالآخره یا یې یوه بله برخه وي. ایت شریف د دواړو تفسیرونو تحمل کولی شي چې د ﴿زَلْزَلَةٌ﴾ په کلمه کې د مجاز عموم اراده کړی شي او په «ما يطلق عليه الزلزلة» باندې ترې تعبیر وشي، والله ﷻ أعلم.

ذهول څه معنی؟

۵- په ﴿تَذْهَلُ كُلُّ مُرْضِعَةٍ عَمَّا أَرْضَعَتْ﴾ کې د ﴿تَذْهَلُ﴾ کلمه د «ذُهُول» - لکه «قُتُول» - څخه اشتقاقه شوې ده، «ذُهُول» دې ته وایی چې سړی یو شی قصداً پرېږدي او یا ترې د یوه مشغولیت د کبله غافل شي او هېر یې کړي^(۵)، په دې مقام کې همدغه دوهمه معنی مراده ده.

(۱) تفسیر الطبري ج ۱۷ ص ۱۱۰

(۲) تفسیر ابن کثیر ج ۳ ص ۲۰۴

(۳) تفسیر المظهر ج ۶ ص ۲۵۲

(۴) روح المعاني ج ۱۷ ص ۱۱۰

(۵) لسان العرب ج ۱۱ ص ۲۵۹

داد بو پلوه، او د بله پلوه د ﴿مُزْضِعَةٍ﴾ کلمه هغې ته ورکونکې ښځې ته وضعه شوې ده کومې چې بالفعل خپل ماشوم ته اچولی وي او د تې په رودلو باندې یې مصروف کړی وي، اما هغه زنانه د «مُزْضِعَةٍ» په نامه یادېږي کومه چې د تې ورکولو دپاره مساعده وي (لنګه وي) خو بالفعل یې خپل ماشوم ته نه وي اچولی^(۱).

نو د معنی حاصل یې داسې کېږي چې: د نوموړې زلزلې او د غم د شدت په وخت کېنې به هغه زنانه هم د خپل ماشوم څخه غافله شي کومې چې خپل ماشوم بالفعل ته اچولی وي، پاتې خولا هغه کومه چې ماشوم داره (لنګه) وي خو خپل ماشوم یې بالفعل ته نه وي اچولی، نو دغې ته خو به خپل ماشوم بالکل ورپه یاد هم نه شي.

یادونه

عـ مونږ د الله ﷻ په توفیق د ﴿مُرِيدٍ﴾ کلمه د [النساء: ۱۱۷] ایت لاندې ښه پوره شرحه کړې ده نو هبله ده چې د ﴿كُلَّ شَيْطَانٍ مُّرِيدٍ﴾ د شرحې دپاره هلته مراجعه وکړی شي.

﴿يَتَأْتِيهَا النَّاسُ إِنْ كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاهُ مِن تُرَابٍ ثُمَّ مِّن نُّطْفَةٍ ثُمَّ مِّنْ عَلَقَةٍ ثُمَّ مِّنْ مُّضْغَةٍ مُّخَلَّقَةٍ وَغَيْرِ مُخَلَّقَةٍ لِّنُبَيِّنَ لَكُمْ وَنُقِرُّ فِي الْأَرْحَامِ مَا نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لِتَبْلُغُوا أَشُدَّكُمْ وَمِنْكُمْ مَّنْ يُتَوَفَّىٰ وَمِنْكُمْ مَّنْ يُّرَدُّ إِلَىٰ أَرْدَلِ الْعُمَرِ لِكَيْلَا يَعْلَمَ مِن بَعْدِ عِلْمٍ شَيْئًا وَتَرَى الْأَرْضَ هَامِدَةً فَإِذَا أَنزَلْنَا عَلَيْهَا الْمَاءَ اهْتَزَّتْ وَرَبَتْ وَأُنْبِتَتْ مِن كُلِّ زَوْجٍ بَهِيجٍ ﴿۱﴾ ذَٰلِكَ بِأَنَّ اللَّهَ هُوَ الْحَقُّ وَأَنَّهُ يُخَيِّ الْمَوْتَىٰ وَأَنَّهُ عَلَىٰ كُلِّ شَيْءٍ قَدِيرٌ ﴿۲﴾ وَأَنَّ السَّاعَةَ آتِيَةٌ لَا رَيْبَ فِيهَا وَأَنَّ اللَّهَ يَبْعَثُ مَن فِي الْقُبُورِ ﴿۳﴾﴾

[۵] ای خلکو! که چرته تاسو د بیا راژوندي کولو څخه په شک کېنې یاست نو (خپل شک په دې باندې وباسئ چې): یقیناً مونږ تاسو د خاورو څخه پیدا کړي یاست (او) بیا د نطفې څخه (او) بیا د پرندو ونې څخه (او) بیا د داسې بوټۍ غوښې څخه چې پوره اندامونه پکښې جوړ کړي شوي وي (او) بیا د داسې بوټۍ غوښې څخه چې پوره جوړښت نه وي ورکړي شوی (اندامونه پکښې پوره نه وي. دا) د دې دپاره چې مونږ تاسو ته (خپل کامل قدرت) واضحه (او څرګند) کړو.

(۱) تفسیر الطبري ج ۱۷ ص ۱۱۳

الحج (۲۲)

او (بیا) مونږ په رحمونو کښې هغې (مضغې) ته قرار ورکړو (د سقوط څخه یې ساتو) کومې نه چې زمونږ اراده وشي (البته) تر ټاکلې نېټې پورې (چې د جنین د تولد وخت دی)، بیا (د ټاکلې نېټې د پوره کېدلو څخه وروسته) مونږ تاسو د طفولیت په حال کښې بهر وباسو (ترڅو تاسو په کراره کراره غټ شئ) بیا د دې دپاره چې تاسو خپل قوت ته ورسېږئ، او (بیا) ستاسو ځینې هغه کسان دي چې اخستل کېږي (او اروا گانې یې قبض کېږي) او ستاسو ځینې هغه کسان دي چې بېرته حقیر عمر ته ورتاو کړی شي، چې په نتیجه کښې د علم (او پوهې) څخه وروسته په هیڅ شي باندې پوه نه شي (لکه چې په طفولیت کښې ورباندې نه پوهېده).

او (ای کتونکيه!) ته ځمکه وچه کلکه گورې (چې هیڅ بوتی او نبات پکښې موجودیت نه لري) نو کله چې مونږ ورباندې (د اسمانه) اوبه وربنکته کړو (او باران پرې وکړو) نو (د ځمکې مخ) حرکت وکړي او (د نباتاتو په تیغونو سره) راپورته شي او (بالآخره) د هرې نوعې د نبات څخه ښایسته (نبات) رازرغون کړي.

[۶] (ای پیغمبره!) دغه (د انسان او نبات د تخلیق) بیان ځکه (حقیقت دی) چې یقیناً الله ﷻ همدې (یوازې) حق (او واقعي معبود) دی (او هیڅ شریک نه لري)، او یقیناً همدې ﷻ بې روحه شیان ژوندي کوي، او همدې ﷻ په هر شي باندې د قدرت څښتن دی.

[۷] او (هم ځکه چې) یقیناً د قیامت ورځ راتلونکې ده چې هیڅ شک (او شبهه) پکښې نشته، او یقیناً الله ﷻ (په دغې ورځ کښې) هغه څوک ژوندي راپورته کوي کوم چې په قبرونو کښې (مړه پراته او خاوري شوي) وي.

ارتباط او د مطلب خلاصه

په وړاندېنيو ایتونو کښې اشاره شوې وه چې ځینې خلک د خپلې شرکي عقیدې په هکله بلا ثبوت (کور کورانه، په پټو سترگو) د شیطان پیروي کوي او هغه صحیحه توحیدي عقیده پرېږدي د کومې په ثبوت او حقانیت باندې چې بې شمېره دلایل او براهین قائم دي. په دې ایتونو کښې د همدغو بې شمېره براهینو د جملې څخه ځینې براهین د مثال په توګه بیان شوي دي چې حاصل یې داسې کېږي: ای پیغمبره! د دې دپاره چې خلک د قیامت د ورځې څخه وډار شي او صحیحه توحیدي عقیده خپله کړي، زمونږ د پلوه یې مخاطب کړه چې:

ای خلکو! که تاسو یاست چې د قیامت د ورځې او د بیا راژوندي کېدلو (بعث بعد الموت) څخه په شک کښې یاست نو په هغو دلایلو باندې خپله ځانونو ته قناعت ورکړئ او توحیدي عقیده خپله کړئ کوم چې ستاسو په نفسونو او ستاسو په شاوخوا (آفاقو) کښې موجودیت لري، هغه دا چې:

۱- د هر څه څخه وړاندې تاسو په خپلو گړهوانونو کښې سرونه بنکته کړئ او ښه فکر وکړئ چې: الف: مونږ تاسو د بل شي څخه نه بلکې د خاورو څخه پیدا کړي یاست، چې د یو پلوه مو ستاسو اصل (پلار آدم ﷺ) د خاورو څخه پیدا کړي دي او د بله پلوه مو هغه نطفه هم د خاورو څخه

پیدا کړې ده کومه چې ستاسو په توالد او تناسل کېنې محوري حیثیت لري.
 ب: یا په بل عبارت: تاسو مو په اجمالي توګه د آدم عليه السلام په لحاظ د خاورو څخه پیدا کړې یاست
 او د توالد او تناسل په لحاظ مو د نطفې څخه پیدا یښت درکړې دی چې تفصیل یې دا دی:
 ج: نطفه مو په رحم کېنې په غوټه (پرنډه) وینې باندې بدله کړه او سور رنګ مو ورکړ.
 د: بیا مو دغې سوررنګې پرنډه وینې ته د یوې ټوټې غوښې شکل ورکړ، چې د ژوولې شوې
 ټوټې غوښې شکل یې اختیار کړ، چې نه پکېنې هډوکۍ وه او نه په رنګونو او اعصابو باندې
 مشتمله ښکارېدله، او نه یې خبره درلوده.

ه: بیا مو همدغې ټوټې پستې غوښې ته په لاندې دوه وو ډولونو باندې شکل ورکړ:
 اول: ټول اندامونه مو ورته پوره ورکړه او په انساني خبره کېنې مو ترې څه شی ونه سپماوه.
 دوهم: ځینې اندامونه مو ورکړه او ځینې مو ورنه کړه، د چا مو لاسونه او پښې ناقص کړه او د
 چا مو سترګې او پوزه عیبجن جوړ کړه او داسې نور.
 ای انسانانو! دا ټول د دې دپاره چې تاسو ته مونږ خپل کامل قدرت واضح کړو، ترڅو تاسو ښه
 فکر وکړئ او پوه شئ چې کوم اقدس ذات چې ذکر شوي کارونه کولی شي هغه ﷻ د قبرونو څخه د
 مړو په بیا راژوندي کولو باندې هم د کامل قدرت درلودونکی دی.

۲- که څه هم ستاسو د عقائدو د تصحیح دپاره د ذکر و شوو مراحلو په نظر کېنې نیول هم
 کفایت کوي خو د ښه تاکید دپاره څه نور مراحل هم ولولئ چې په تاسو باندې تېرېږي، هغه دا چې:
 الف: کله چې مونږ تاسو ته پوره یا ناقصې خبرې درکړو، بیا نو مونږ هغو ته سقوط ورکوو کومو
 ته چې زموږ اراده وشي او هغو ته پکېنې د ټاکلې نېټې پورې قرار او ثبات ورکوو کومو ته چې
 زموږ اراده وشي، البته کومه نېټه چې زموږ په نزد متعینه او ټاکلې ده.

ب: بیا د ټاکلې شوې مودې د پوره کېدلو څخه وروسته مونږ په خپل کامل قدرت سره تاسو د
 رحمونو څخه بهر ته راوباسو او راوتل درته اسانوو، که بالفرض مونږ د راوتلو دپاره لاره اسانه نه
 کړو نو یو ماشوم او جنین به هم ژوندی تولد نه شي.

ج: لکه څنګه چې مونږ په رحمونو کېنې تاسو ته وده درکوو او د یوې مرحلې څخه مو ورپورته
 بلې مرحلې ته اوچتوو، همدارنګه د ولادت څخه وروسته هم تاسو په متعددو مراحلو کېنې د یوې
 څخه بلې ته خپژوو، آن تر دې چې تاسو خپل قوت ته ورسېږئ، د بدن نشا او نمو مو په ځای
 ودرېږي، عقل مو پوخ شي او ښه هوښیار جوړ شئ.

د: ای انسانانو! ستاسو ځینې کسان د همدغې د قوت په مرحله کېنې مړه شي او د بوداتوب د
 مرحلې څخه وړاندې د ځمکې ګېډې ته ورتاو شي، ته به وایې چې یو ځل بیا ورباندې د رحم مرحله
 ورتاوه شوه او د ځمکې ګېډه ورته د مور ګېډه وګرځېدله.

ه: اما ستاسو ځینې نور کسان د قوت د مرحلې څخه ورتېرېږي او قوت یې په کراره-کراره کمېږي،
 آن تر دې چې بېرته د ماشومتوب مرحلې ته ورښکته شي او د بې عزتۍ د عمر خاوند شي چې:

و: د یو پلوه یې بدن کمزوری شي لکه چې په ماشومتوب کېنې کمزوری او ضعیف وه او د بله پلوه د پوهې څخه وروسته بهرته ناپوهی ته وروگرځي، نو لکه څنگه چې په هغې مرحله کېنې په هیڅ شي باندې نه پوهېده په دې مرحله کېنې هم په هیڅ شي باندې نه پوهېږي او زده کړي علوم ترې ټول هېر شي.

ز: بالاخره د همدې مرحلې د تېرولو څخه وروسته بیا وفات کېږي او د ځمکې په داخل کېنې منحل کېږي، ته به وایې چې بالکل یې په دنیا کېنې ژوند نه دی کړی. نو ای انسانانو! ایا کوم اقدس ذات چې په تاسو باندې ذکر شوي مراحل تیروي هغه ﷻ په دې باندې قادر نه دی چې تاسو یو ځل بیا په مستقیمه توګه د آدم ﷺ په شان د خاورو څخه راژوندي کړي؟

افاقي دلايل

۳- ای خلکو! تاسو د خپلې عقیدې د تصحیح دپاره د افایي دلايلو څخه هم استفاده وکړئ،

هغه دا چې:

الف: ای انسانه! ته ځمکه گورې چې وچه کلکه وي او هیڅ شنیلې او بوتې پکېنې زرغون نه وي، او ته خیال کوې چې دا وچه بېدیا به هیڅکله په ونو او بوټو باندې ترو تازه نه شي خو:
ب: کله چې مونږ ورباندې له اسمانه (د خپلو غیبی خزانو څخه) د باران اوبه وربنګته کړو نو دغه وچه کلکه مړه ځمکه راوپرېسېږي او د تبغ د راوتلو د کبله راپورته او ډډه شي.
ج: نو ته نوموړې ځمکې گورې چې هر ډول تازه او ښائسته بوټی رازرغون کړي او په ښایسته باغونو باندې مشتمله شي.

د دلايلو نتائج

۴- ای پیغمبره! ذکر شوي قدرتي کارونه او قدرتي دلايل مو د دې دپاره درنازل کړه چې ترڅو خلک په لاندې حقائقو باندې تصدیق وکړي:

الف: یو حقیقت دا دی چې الله ﷻ واقعا په حقه معبود دی او د ده ﷻ څخه په غیر نور معبودان باطل دي او حقیقت نه لري.

ب: بل دا چې الله ﷻ په یقیني توګه بې روحه شیان ژوندي کوي او دا کار په همدې ﷻ پورې اختصاص لري، یا په بل عبارت: په بې روحه شیانو کېنې همدې ﷻ روحونه اچوي او ژوندي کوي یې او بس.

ج: بل باید په دې تصدیق وکړي چې بې شکه الله ﷻ په هر شي باندې قادر دی او هیڅ شی د ده ﷻ د قدرت څخه نه دی وتلی.

د: په دې باندې هم باید خلک تصدیق وکړي چې د قیامت ورځ ضرور راتلونکې ده او هیڅ شک او شبه پکېنې نشته، نو باور کول ورباندې د ایمان یو مهم رکن دی.

ه: د دې خبرې تصدیق هم ضرور دی چې یقینا الله ﷻ هغه څوک بهرته ژوندي راپاڅوي کوم چې

په قبرونو کښې خاورې شوي دي. نو ځکه مو ته په کار دي چې د خپل رب ﷻ څخه وډار شي، د قیامت په قیام باندې عقیده وکړي او بالاخره د شریکانو څخه ځانونه بچ وساتي او خپل رب ﷻ واحد او لا شریک وگڼي.

توضیحات

۱- که څوک وایي چې: په ﴿إِنْ كُنْتُمْ فِي رَيْبٍ مِّنَ الْبَعْثِ﴾ کښې د "إِنْ" توری د شرط دپاره دی، نو پوښتنه دا ده چې کومه جمله ورته جزائیه جمله واقع شوې ده؟ مونږ وایو چې: جزائیه جمله یې مقدره ده چې په: "فَانْظُرُوا إِلَىٰ مَبْدِئِ خَلْقِكُمْ لِيُزُولَ رَيْبُكُمْ" باندې ترې تعبیر کولی شو. اما د ﴿فَإِنَّا خَلَقْنَاهُ﴾ الآية، یې دلیل دی چې په تقدیر باندې یې هم دلالت کوي نو حاصل یې داسې راڅرګړي چې: ای بنیادمانو! که تاسو د قیامت د ورځې څخه په شک کښې یاست چې مړي به بیا د قبرونو څخه راپورته کړي شي او که نه، نو تاسو په خپل ابتدایي پیدایښت کښې ښه فکر وکړئ ترڅو ستاسو شک لرې شي، دا ځکه چې مونږ تاسو د خاورو څخه پیدا کړي یاست... تر آخره پورې.

۲- په ﴿فَإِنَّا خَلَقْنَاهُ مِن نُّرٍّ﴾ کښې دپته اشاره ده چې لکه څنګه چې آدم ﷺ د خاورو څخه پیدا کړی شوی دی همدارنګه د ده اولاده (ټول بنیادمان) هم د خاورو څخه جوړ کړی شوي دي، البته په اعتبارونو سره چې ښه پوره شرحه یې د الله ﷻ په توفیق د [الأنعام: ۲] لاندې تېره شوې ده.

د علقه او مضغه معناوي

۳- په ﴿ثُمَّ مِنْ عَلَقَةٍ ثُمَّ مِنْ مُّضْغَةٍ﴾ کښې د لاندې لغتونو معناوي ولولئ:

الف: د ﴿عَلَقَةٍ﴾ کلمه هغې جامدې (پرنده) وینې ته وضعه شوې ده کومه چې د نطفې (منی) څخه جوړه شوې وي او د مور په رحم کښې ترې ماشوم جوړښت مومي^(۱).

په نوموړې کلمه کښې د "ة" توری په وحدت باندې دلالت کوي، یعنې یوه جامده (پرنده) وینه، که د وحدت لحاظ پکښې مراعات نه شي نو بیا بدون د "ة" څخه استعمالېږي لکه چې الله ﷻ فرمایلي دي چې: ﴿خَلَقَ الْإِنْسَانَ مِنْ عَلَقٍ﴾ [العلق: ۲] یعنې الله ﷻ بنیادم د جامدې (پرنده) وینې څخه پیدا کړی دی.

ب: د ﴿مُضْغَةٍ﴾ کلمه د هغې یوې بوتۍ خامې غوښې نوم دی کومه چې هډوکي ونه لري، او نرمه پسته وي، ته به وایي چې په خوله کښې ژویله شوې ده^(۲)، یا په بل عبارت: دا د هغې نطفې نوم دی کومې چې اوله مرحله تېره کړې وي او په دوهمه مرحله کښې د بوتۍ غوښې په شکل قرار ولري.

(۱) مفردات الراغب ص ۳۵۵

(۲) لسان العرب ج ۸ ص ۴۵۱

د "مُخَلَّقة" او "غیر مُخَلَّقة" معناوي

۴- د ﴿مُخَلَّقةٌ وَغَيْرُ مُخَلَّقةٍ﴾ دپاره مفسرینو کرامو گڼ شمېر تفسیرونه کړي دي لاندې مثالونه

یې ولولئ^(۱)

الف: "مُخَلَّقة" د هغې غوښې څخه عبارت ده چې مکمل انسان ترې جوړ شي او "غیر مُخَلَّقة" هغه غوښه ده چې د انسان د جوړښت مرحلې ته ونه رسېږي او د رحم څخه ولوېږي (سقوط وکړي).

ب: "مُخَلَّقة" هغه ده چې انسان ترې جوړ شي او روح پکښې پو کړی شي (ژوندی شي) او "غیر مُخَلَّقة" هغه ده چې انسان ترې جوړ شوی وي خو روح پکښې نه وي پو کړی شوی (د ژوند مرحلې ته نه وي رسېدلی).

ج: "مُخَلَّقة" هغې ساقطې شوې غوښې ته ویل کېږي چې د انساني څېرې څخه وروسته سقوط وکړي او "غیر مُخَلَّقة" د هغې څخه عبارت ده چې د انساني څېرې د قبول څخه وړاندې سقوط وکړي. د: "مُخَلَّقة" هغه جنین دی چې "ثَمُّ الْخَلْق" وي، اندامونه یې برابر وي، او "غیر مُخَلَّقة" هغه دی چې په اندامونو کې یې نقصان وي.

تبصره

۵- که څه هم مفسرین کرام دوهم تفسیر ته ترجیح ورکوي^(۲) چې ذکرې شوې دواړه کلمې د ﴿مُضَغَّةٍ﴾ دپاره صفتونه واقع شوې دي چې په دوه وو برخو باندې یې وېشلې ده:

یوه برخه هغه بوتۍ غوښه ده چې نور تخلیق هم پکښې صورت ونیسي او په روح باندې ژوندی شي لکه چې الله ﷻ ورته په بل ایت کې اشاره کړې ده چې: ﴿ثُمَّ أَنْشَأْنَاهُ خَلْقًا آخَرَ﴾ [المؤمنون: ۱۴] یعنې مونږ بیا په بل پیدایښت سره انسان ته نشت (پیدا کول) ورکړه؛ بله هغه بوتۍ غوښه ده چې انساني مجسمه ترې جوړه شوې وي خو روح پکښې نه وي اچولی شوی او بل پیدایښت نه وي ورکړی شوی.

مګر مونږ ته ذکره شوې ترجیح په زړه پورې نه برېښي او دا ځکه چې دغه ایت شریف په کوم کې چې بحث روان دی په ﴿يَتَأْتِيهَا النَّاسُ﴾ سره شروع شوی دی، نو په کار دي چې په ایت شریف کې به هغو مراحلو ته د خلکو توجه اړول مطلب وي کومې چې په دوی باندې تېرې شوې وي او یا پرې تېرېږي، او پوره واضحه ده چې د "الناس" په مصداقاتو کې هغه جنین شمولیت نه لري کوم چې د ژوندي کېدلو څخه وړاندې سقوط وکړي.

نو زموږ په نزد ﷻ اعلم څلورم تفسیر غوره برېښي. دا د یو پلوه، او د بله پلوه په ﴿وَنُقَرِّ فِي الْأَرْحَامِ مَا نَشَاءُ﴾ کې زموږ په نزد د "ما" کلمه د هغه جنین څخه عبارت ده کوم چې ژوندی

(۱) زاد المسیر ج ۵ ص ۲۷۹: روح المعانی ج ۱۷ ص ۱۱۶: التفسیر الکبیر ج ۲۳ ص ۸

(۲) تفسیر الطبری ج ۱۷ ص ۱۱۷

نوی وی، برابره خبره ده چې نام الخلق وی (اندامونه یې پوره وي) او یا تمام الخلق نه وي (چې په ځینو اندامونو کې یې نقصان او یا کمبود او زیادت وي).

نوپه دې تقدیر به یې حاصل یې داسې راوځي چې کله مونږ د انسان توخم (نطفه) د بوتۍ غوښې مرحلې ته ورسو نو بیا پکښې د خپلې ارادې مطابق څه نور پیدا کول هم وراضافه کړو چې چاته پوره اندامونه ورکړو او ژوند ورکړو او چاته څه ناقص اندامونه ورپېرزو کړو او ژوند ورکړو، ترڅو تاسو ته د خپل کامل قدرت مثالونه وښايو، بیا نو مونږ ذکر شوي جنین ته (چې د ژوند خاوند دی او اندامونه یې پوره یا ناقص دي) د خپلې ارادې په اقتضاء یا سقوط ورکړو او یا د ټاکلې شوې نېټې پورې د مور په رحم کې قرار ورکړو، ترڅو په خپل وخت کې په نورمال حال باندې تولد شي.

عجیبه یادونه

۶- په دې مقام کې ځینو مفسرینو کرامو^(۱) د هغو ناقص الاعضاء اولادونو دپاره متعدد مثالونه ښودلي دي کوم چې غبرګوني تولد شي او په ځینې اندامونو کې دواړه متحد وي، مثلاً د دواړو دپاره یوه سینه وي او یا ورته یوه ګېډه وي او داسې نور. نو که څوک یې د لوستلو شوق لري نو هملته دې مراجعه وکړي او پخپله دې ولولي، مونږ ته یې دلته رانقلول چندان ګټور ونه برېښېدل.

سوال جواب

۷- که څوک وایي چې: د ذکر و شوو مراحلو ترمنځ څومره تفاوت واقع کېږي؟ یا په بل عبارت: د یوې مرحلې څخه تر بلې مرحلې پورې څومره موده (زمانه) صورت نیسي؟
مونږ وایو چې: ذکر شوي سوال ته نبي کریم ﷺ په یوه اوږده حدیث کې داسې جواب ویلی دی چې: «إِنْ أَخَذَكُمْ يُجْمَعُ خَلْقُهُ فِي بَطْنِ أُمِّهِ أَرْبَعِينَ يَوْمًا ثُمَّ يَكُونُ فِي ذَلِكَ عِلْقَةً مِثْلَ ذَلِكَ ثُمَّ يَكُونُ فِي ذَلِكَ مُضْغَةً مِثْلَ ذَلِكَ ثُمَّ يُرْسَلُ الْمَلَكُ فَيَنْفُخُ فِيهِ الرُّوحَ»^(۲) یعنې یقیناً ستاسو هر یو کس د مور په ګېډه کې د نطفې په شکل تر څلوېښتو ورځو پورې مجموع پاتې کېږي، بیا هلته همدومره ورځې جامده (پرنده) ونه جوړېږي، بیا هملته همدومره ورځې د ژویلې شوې غوښې په شکل ګرځي (چې ټولې یو سلو شل ورځې کېږي) بیا نو الله ﷻ پرېسته وراستوي نو روح پکښې پورې او ژوندی ګرځي. همدغه مضمون ته ورته مضمون د نبي کریم ﷺ څخه په نورو احادیثو کې هم روایت شوی دی^(۳).

هېر مونه شي

۸- هېر مونه شي چې په ﴿ثُمَّ لَتَبْلُغُوا أَشَدَّكُمْ﴾ کې د ﴿ثُمَّ﴾ توري د عطف دپاره دي، نو دغه جمله په هغې قدرې جملې باندې عطفه ده کومه چې د ﴿ثُمَّ تُخْرِجُكُمْ طِفْلًا﴾ دپاره علت واقع

(۱) الجواهر للطنطاوي ج ۱۱ ص ۱۴

(۲) صحيح مسلم ج ۲ ص ۳۳۲

(۳) صحيح البخاري ج ۱ ص ۴۶، ۴۶۸

شوی ده نو مونږ ترې داسې تعبیر کوو چې: «لَتَكْبُرُوا شَيْئًا فَشَيْئًا لَمْ يَتَبَلَّغُوا أَشَدَّكُمْ»^(۱)، یعنې بیا مونږ د رحمونو څخه تاسو په داسې حال کې بهر راوباسو او د وتلو لاره درته اسانوو چې تاسو ماشومان یاست (البته) دا د دې دپاره چې تاسو په قراره-قراره غټ شی بیا د دې دپاره چې تاسو خپل قوت ته ورسېږئ، چې عقل مو پوخ او بدن مو ښه قوي شي.

ردالة څه معنی؟

۹- په ﴿وَمِنْكُمْ مَنْ يُرَدُّ إِلَىٰ أَرْدَلِ الْعُمَرِ﴾ کې د ﴿أَرْدَلِ﴾ کلمه صفت مشبه ده او د «ردالة» لکه «خزانة» څخه اشتقاقه شوې ده چې د حقارة (سپکاوي) معنی ورکوي^(۲)، پاتې شوه دا خبره چې سپک او بې عزته عمر د کوم عمر څخه عبارت دي؟ نو د دې جواب د عین ایت شریف په متصله ټکړه کې ذکر دی چې: ﴿لِكَيْلَا يَعْلَمَ مِنْ بَعْدِ عِلْمٍ شَيْئًا﴾ یعنې ستاسو ځینې کسان بېرته د هغه عمر مرحلې ته وراړولی کېږي کومه یې چې په طفولیت کې تېره کړې وه، چې هم یې بدن کمزوري درلوده او هم د عقلي او علمي کمزورۍ درلودونکي وه، خو څرنگه چې هلته یې ثقل نه درلود نو په نقل او حرکت کې په چا باندې بوج نه وه، مګر د بوداتوب په حال کې په نورو باندې بوج جوړېږي. د همدې کبله نبي کریم ﷺ فرمایلي دي چې: «وَأَعُوذُ بِكَ مِنْ أَنْ أَرُدَّ إِلَىٰ أَرْدَلِ الْعُمَرِ»^(۳)، یعنې ای ربه! زه په تاباندې د دې څخه پنا غواړم چې بېرته حقیر عمر ته ورتاو کړی شم، او د طفولیت دوره راباندې بیا پیل شي.

همود څه معنی؟

۱۰- په ﴿وَتَرَىٰ الْأَرْضَ هَامِدَةً﴾ کې د ﴿هَامِدَةً﴾ کلمه د «هُمُود» لکه «قُتُول» څخه اشتقاقه شوې ده چې د سکوت او مرګ معناوې ورکوي^(۴)، مګر کله چې ذکره شوې کلمه د ځمکې د صفاتو څخه وشمېرله شي نو په هغې ځمکې باندې دلالت کوي کومه چې وچه کلکه وي او د خاورو څخه پغیر پکې ونه او بوتې موجودیت ونه لري.

نو د معنی حاصل یې داسې راخېږي چې: ای لیدونکيه! هرڅوک چې اوسې، ته وچې کلکې بې نباته ځمکې ته وګوره چې مونږ یې په باران باندې څنګه راشنه کوو او تروتازه باغونه پکې زرغونوو، همدارنګه مونږ کامل قدرت لرو چې د قبرونو څخه مړي بېرته راژوندي کړو، او د حساب کتاب دپاره یې د محشر په میدان کې ودروو.

د بهجة معنی

۱۱- په ﴿مِنْ كُلِّ زَوْجٍ بَهِيجٍ﴾ کې د ﴿بَهِيجٍ﴾ کلمه د «بَهْجَة» لکه «كَثْرَة» څخه اشتقاقه

(۱) تفسیر ابي السعود ج ۶ ص ۹۴

(۲) لسان العرب ج ۱۱ ص ۲۸۱

(۳) سنن النسائي ج ۳ ص ۳۱۷

(۴) لسان العرب ج ۳ ص ۴۳۷

عبداللہ الناس (۱۷) د ښایست او سنگار معنی ورکوي. ۱۱. یعني وجه کلکه ځمکه په اوبو سره هر ډول ښایست او سنگاري (اولی) نبات رازونوي.

سوال جواب

۱۲. که څوک وايي چې: د **لَمْ يَأْتِ اللَّهَ تَبَعٌ مِّنَ الْفُجُورِ** مضمون ته خو يو ځل په **لَمْ** واندې ښی آموښت چې کښې اشاره شوې وه، نو پوښتنه دا ده چې د همدغه مضمون په تکراري نزول کښې څه مکنت دی؟
 موږ وايو چې: د **لَمْ يَأْتِ اللَّهَ** د کلمې څخه يې روحه شيان مطلب دي لکه خاوره، نطفه او داسې نيز. الله فرمايي **لَمْ يَكُنْ نَكْفُورٌ بِاللَّهِ وَكُنْتُمْ اٰمُوْنًا** [البقرة: ۲۸] يعنې اې بنيادمانو! تاسو په الله سره څنگه کافر کېږئ حال دا چې تاسو يې روحه وي او په روح سره يې ژوندي کېږئ. او د **لَمْ يَأْتِ اللَّهَ** څخه هغه څوک مراد دي د کومو څخه چې روح جدا شوی وي او مړه شوي وي. نو د لومړنۍ جملې حاصل دا دی چې: يقينا الله به يې روحه شيانر کښې روح اچوي چې وړاندې ورباندې د ژوند مرحله نه وي تېره شوې. او د دوهمې جملې مضمون دا دی چې: يقينا الله هغه مړي بېرته راژوندي کوي کومو چې د ژوندون دوره يو ځل تېره کېږي وي. نو په همدې بنياد په دواړو ايتونو کښې يو مضمون نه دی تکرار شوی.

وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُّنِيرٍ ۝ ثَانِي عِطْفِهِ ۝ يُضِلُّ عَن سَبِيلِ اللَّهِ لَهُ فِي الدُّنْيَا خِزْيٌ وَنُذِيقُهُ يَوْمَ الْقِيَمَةِ عَذَابَ الْحَرِيقِ ۝ ذٰلِكَ بِمَا قَدَّمْتَ يَدَاكَ وَأَنَّ اللَّهَ لَيْسَ بِظَلَمٍ لِّلْعَبِيدِ ۝

[۸] او د خلکو د جملې څخه ځينې هغه څوک دي کوم چې د الله په هکله بدون له ضروري علم او بدون له نظري علم او (بلاخره) بدون له روښانه کتاب څخه جگړې کوي.

[۹] (البته) په داسې حال کښې (جگړې کوي) چې خپل څنگ (ارخ) لږه اړوونکي وي (تکبر کوونکي وي)، ترڅو (نور خلک) د الله د لارې څخه واړوي (او بې لارې يې کړي).
 نوموړي جگړمار ته په دنيا کښې رسوايي (شرمندگي) ده، او مونږ به د قيامت په ورځ سوزوونکي عذاب وروڅکو (ورباندې مسلط کړو).

[۱۰] (هلته به ورته وويلی شي چې): دغه سزا د هغه شي په سبب (درکړه شوه) کوم چې ستا دواړو لاسونو وړاندې رالېږلي وه، او يقينا الله به بندگانو باندې ظلم (او تېري) کوونکي نه دی.

ارتباط او د مطلب خلاصه

په وړاندېنيو ايتونو کښې د توحيدې عقيدې د حقيقت براهينو او دلايلو ته اشاره شوې وه، او په

دې ایتونو کښې د شرکي باطلې عقیدې بې ثباتۍ ته اشاره کېږي، چې د ثبوت دپاره یې هېڅ ډول دلیل موجودیت نه لري او په ابطال باندې یې غیر متناهي دلايل او براهین دلالت کوي، چې حاصل یې داسې راڅرګړي:

۱- ای پیغمبره! ځینې خلک د الله ﷻ په وحدانیت او د ده ﷻ په کامل قدرت کښې (چې مړې به بېرته راژوندي کړي او قیامت به قائم کړي) صرف په تخمین او اټکل سره مجادله او جګړه کوي. ددوی جګړه د هغو شیانو په بنیاد باندې ولاړه نه ده کوم چې د مجادلې او جګړې دپاره ضروري هغه دا چې:

الف: د دغو جګړمارانو سره په خپلو باطلو عقایدو باندې ضروري علم نشته لکه څنګه چې د اهل الحق سره په خپله توحیدي حقه عقیده باندې ضروري علم شته دی.

ب: همدارنګه دوی په خپلو اباطیلو باندې استدلالات او براهین هم نه شي قائمولی لکه څنګه چې اهل الحق په خپله مدعی باندې عقلي استدلالات قائموي.

ج: بالاخره د هغوی سره روښانه کتاب او اسماني وحی هم موجودیت نه لري لکه څنګه چې د اهل الحق عقیده په ټولو اسماني کتابونو باندې تائیده شوې ده او ټولو پیغمبرانو ورته په خپلو خپلو وختونو کښې دعوتونه چلولي دي.

۲- نو د دغو جګړمارانو جګړه فقط د تکبر او عناد څخه منشا اخلي او صرف د تکبر او عناد د کبله د حق څخه خپل خټ تاووي او مخ ترې اړوي، خو دا ټولې هلې ځلې یې د دې دپاره دي چې په خپلې ګمراهۍ باندې علاوه نور خلک هم د حقې او سمې لارې څخه واړوي او د خپل ځان په شان یې بې لارې کړي.

۳- د دغسې عنادي خلکو دپاره لاندې جزاوې ټاکلې شوې دي:

الف: همدوی لره په دنیا کښې رسوایي او شرمندګي ده چې په یو وخت کښې به ورسره مخامخ شي او د اسلام د ترقۍ مخنیوی به ونه شي کړی.

ب: همدوی ته به مونږ د قیامت په ورځ سوزوونکي عذاب وروڅکو، او پرې اخته به یې کړو، نو دغسې عنادي کفارو ته د دنیا او د آخرت دواړو خساره او زیان متوجه دی.

۴- ای پیغمبره! همدوی به د قیامت په ورځ مخاطب کړی شي او ورته به وویل شي چې: دا هغه څه دي کوم چې تاسو په خپلو لاسونو باندې خپلو ځانونو ته وړاندې را استولی وه، او اوس ورسره لاس او ګرېوان شوی، که نه نو الله ﷻ بهې شکه په خپلو بندګانو او خپلو مخلوقاتو باندې ظلم کوونکي نه دي، نو که بالفرض تاسو کفریات او شرکیات نه وی کړي نو دغه سزا به نه وی درکړه شوې او دوزخ ته به په دوامداره توګه نه وی وراچولی شوي.

توضیحات

۱- که څوک وایي چې: د ﴿وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ﴾ ایت ته ورته ایت شریف خو په عین سورت کښې لږ وړاندې په درېمه شمېره کښې تېر شوی دی، نو پوښتنه دا ده چې په تکراري

خه حکمت دی؟

یوه پوښتنه او د هغې جواب

کړې دي^(۱)
الف: د دې علم څخه هغه علم مطلب دی کوم چې ضروري وي او استدلال ته اړتیا نه لري لکه
لیدل او داسې نور، یعنې جګړه مارانو ته په خپله مدعی باندې ضروري علم نشته چې مثلاً په
سړکو ولیدل شي.

ب: د د هدی څخه استدلالی او نظري علم مراد دی، یعنې هغوی په خپلو شرکتیانو باندې کوم عقلي او نظري دلیل هم نه شي قائمولی او نه شته چې ګټه ورته ورسوي.

ج: د د کتب منیر څخه وحی مطلب ده، یعنې هغوی د اسماني کتابونو او د پیغمبرانو د پلوه هم څه دلیل نه شي موندلی چې د دوی شرکتیات تائید کړي.

د څنگ تاوول یعنی تکبر کول

۳- په «ثَانِي عَظِيمِه» کښې د «ثَانِي» کلمه د «ثَنَاء» لکه «بَقَاء» څخه اشتقاقه شوې ده، ثناء اصلاً دې ته وضعه شوې ده چې دوه شيان ونغښتلی او تاو کړی شي^(۲)، او د عطف کلمه د انسان د یوه هغه اړخ معنی ورکوي کوم چې د سر څخه پیل کېږي او په ګناهې باندې ختمېږي^(۳). نو که څه هم د ذکر شوي عبارت تحت اللفظي معنی دا ده چې ځینې خلک بلا دلیل د الله ﷻ په مکله په داسې حال کښې جکړې کوي چې خپل اړخ (څنګ) یې یو طرف ته کوږ نیولی وي؛ مګر په

(٢) مفردات الراغب ص ٣٥٠

مجاوراتو کښې ذکر شوی عبارت د تکبر څخه کنایې اخستلی کېږي^(۱)، یعنې په داسې حال کې چې جگړې کوي چې تکبر کوونکي دي.

وَمِنَ النَّاسِ مَن يَعْبُدُ اللَّهَ عَلَىٰ حَرْفٍ فَإِنْ أَصَابَهُ خَيْرٌ اطْمَأَنَّ بِهِ وَإِنْ أَصَابَتْهُ فِتْنَةٌ انْقَلَبَ عَلَىٰ وَجْهِهِ خَسِرَ الدُّنْيَا وَالْآخِرَةَ ذَٰلِكَ هُوَ الْخُسْرَانُ الْمُبِينُ ﴿٢١﴾ يَدْعُوا مِن دُونِ اللَّهِ مَا لَا يَضُرُّهُ وَمَا لَا نَفْعَ لَهُ ذَٰلِكَ هُوَ الضَّلَالُ الْبَعِيدُ ﴿٢٢﴾ يَدْعُوا لَمَن ضَرُّهُ أَقْرَبُ مِن نَّفْعِهِ لَبِئْسَ الْمَوْلَىٰ وَلَبِئْسَ الْعَسِيرُ ﴿٢٣﴾ إِنَّ اللَّهَ يُدْخِلُ الَّذِينَ ءَامَنُوا وَعَمِلُوا الصَّالِحَاتِ جَنَّاتٍ تَجْرِي مِن تَحْتِهَا الْأَنْهَارُ إِنَّ اللَّهَ يَفْعَلُ مَا يُرِيدُ ﴿٢٤﴾

[۱۱] او د خلکو څخه ځینې هغه کسان دي کوم چې د الله ﷻ عبادت په یوه ځنډه باندې کوي (او څه غرض او څه شرط یې په نظر کې نیولی وي هغه دا چې) که نوموړي ته څه خیر (خوشالي) ورسېږي نو د الله ﷻ په عبادت باندې ارام نیسي (چې دا ښه دین دی)، او که کومه فتنه ورته ورسېږي (او په مصیبت سره د امتحان لاندې واقع شي) نو په خپل مخ باندې بېرته گرځي (مړند کېږي. په دې صورت کې په دنیا او آخرت (دواړو کې) زیانمند شو، دغه چې دی همدغه څرگند زیان (او تاوان) دی.

[۱۲] نوموړی کس د الله ﷻ څخه په غیر د هغه شي (بوت) عبادت کوي کوم چې ورته ضرر نه شي رسولی او د هغه شي کوم چې ورته گټه (هم) نه شي رسولی، دغه چې ده (د حقیقت څخه) لرې ضلالت (او گمراهي) ده.

[۱۳] نوموړی د هغه باطل معبود عبادت کوي کوم چې (د) ضرر (دپاره) یې (سبب جوړېدل) د گټې (دپاره د سبب جوړېدل) څخه نژدې دی (چې هغه واقعي دی او دغه توهمي او خیالي دی). هر وروږ دېر بد کارساز (ناص) او هر وروږ دېر بد ملگری دی (دغه باطل معبود).

[۱۴] یقیناً الله ﷻ هغه کسان کومو چې ایمان راوړی وي او نېک عملونه یې کړي وي، داسې جنتونو ته داخلوي چې لاندې ترې (خلو) ویاړې بهېږي، یقیناً الله ﷻ هغه څه کوي چې اراده یې وشي (اما بوتان نه اراده لري او نه څه کولی شي).

ارتباط او شان نزول

په وړاندېنيو ایتونو کې د هغو کفارو حال بیان شوی وه کوم چې په ډاگه په خپل کفر باندې کلک ولاړ وه، او په دې ایتونو کې د هغو کفارو حال ته اشاره شوې ده کومو چې د خپل کفر په

خوځندولو کښې تذبذب درلود یا په بل عبارت: ځینې کسان د الله ﷻ په هکله یو بل ډول جگړه کوي، هغه دا چې د الله ﷻ حقانیت ته په دنیاوي مال او صحت پورې توقف ورکوي او دلایلو او براهینو ته نه ګوري. لکه چې په شان نزولونو کښې پرې رڼا اچولې شوې ده هغه دا چې^(۱):

الف: د عبد الله بن عباس رضی الله عنهما څخه روایت دی چې: په خلکو کښې داسې خلک هم وه چې کله به مدینې منورې ته راغله او مېرمنې به یې زوی (هلک) وزیراوه او اسپه به یې لنگه شوه نو ویل به یې چې دغه د اسلام دین صالح (او ډېر ښه دین) دی، او که خبره به بالعکس شوه چې مېرمنې به یې ماشوم ونه زیږاوه او اسپه به یې هم لنگه نه شوه نو ویل به یې چې دا ډېر بد او ناکاره دین دی^(۲). ب: یوه ورځ یو اعرابي سړی مدینې منورې ته راغی او د نبی کریم ﷺ سره یې په اسلام باندې بیعت وکړ، خو نوموړي ته د تبې شدت ورسېد او مریض شو، نو نبی کریم ﷺ ته ورغی او عرض یې وکړ چې ماته خپل بیعت اقاله (فسخه) کړه، مګر نبی کریم ﷺ یې وړاندیز منظور نه کړ آن تردې چې درې ورځې یې خپل وړاندیز تکرار کړ. بالاخره نوموړی اعرابي د مدینې منورې څخه بهر شو نو نبی کریم ﷺ وفرمایل چې: «إِنَّمَا الْمَدِينَةُ كَالْكَبِيرِ تُنْفِي خَبَثَهَا وَتُلْصَقُ طَيِّبَتَهَا»^(۳) یعنې یقیناً مدینه منوره داسې ده لکه د پخ نغری (بټۍ) چې د خپلو اوسېدونکو څخه ناپاکه نفی کوي او دباندې یې غورزوي او خپل پاکیزه اوسېدونکي لا زیات تصفیه کوي، چې د بهر تنبیدلو اراده ورسره نه پیدا کېږي. مونږ پخوا څو ورته د الله ﷻ په توفیق لیکلي دي چې سلفو صالحینو به په مصداقاتو باندې د شان نزول اطلاق کاوه^(۴)، نو که ذکرې شوي دواړه روایتونه یې شان نزولونه وګڼو هم څه باک یې نشته ځکه چې دواړه د ایتونو د مصداقاتو څخه شمېرل کېږي.

د مطلب خلاصه

یعنې ای پیغمبره! په خپل امت باندې د کافرانو د جملې څخه د یوې مذبذبې ډلې حال هم قرائت کړه هغه دا چې:

۱- په خلکو کښې داسې خلک هم شته چې په اخلاص سره په اسلام کښې نه داخلېږي او په یو شرط سره ورته غاړه ږدي، ته به وایې چې د اسلام په څنډه ولاړ دی او څارنه کوي که شرط یې پوره شو د څنډې څخه داخل ته وردانګي، او که پوره نه شو نو بېرته ستنېږي. دغسې خلک اصلاً د الله ﷻ بندګي نه کوي بلکې د خپلو منافعو بندګان دي، نو د همدې کبله کله چې ورته د ایمان د راوړلو سره جوخته ګټه ورسېږي نو په ایمان باندې یې زړه آرام نیسي، چې اسلام ډېر ښه دین دی ماته پکښې فلانکې ګټه ورسېده، او که په عین حال کښې ورته څه تاوان ورسېږي نو سمدستي د اسلام څخه مخ اړوي او بېرته ترې په ستنه تاوېږي، او وایې چې دا

(۱) زاد السیر ج ۵ ص ۲۸۱: اسباب النزول للواحدی ص ۲۰۷

(۲) صحیح البخاری ج ۲ ص ۶۹۴

(۳) سنن النسائي ج ۲ ص ۱۸۳: صحیح مسلم ج ۱ ص ۴۴۴

(۴) تفسیر القاسمي ج ۱ ص ۲۷: تفسیر المنار ج ۹ ص ۶۴۲

بښه دین نه دی زه پکښې د تاوان سره مخ شوم.
نو په دغه وخت کښې نوموړی په دواړو دنیاوو کښې د خسران او تاوان سره مخ کېږي او د دواړو
منافع یې د لاسه وځي، آخرت خو یې ځکه د لاسه ورکړ چې کفر ته تاو شو او مرتد شو، او په دنیا
کښې یې دنیاوي منافع د لاسه وواته.

دغه په دواړو دارینو کښې تاواني کېدل ډېر واضحه او څرگند تاوان دی.
۲- د نوموړي مذهب کافر دا خیال دی چې که ما د توحید کلمه نه وی ویلې نو د تاوان سره به
نه وی مخ شوی او باطلو معبودانو به د تاوان څخه بچ کړی وی، حال دا چې حقیقت داسې نه دی،
حقیقت دا دی چې نوموړی د داسې شیانو (بوتانو) عبادت کوي چې نه یې د ضرر او تاوان څخه بچ
کولی شي او نه ورته د گټې رسولو توان نه لري.

ای پیغمبره! د حق او حقیقت څخه لرې گمراهي دغه ده چې نوموړي د هغه اقدس ذات بلنه
پرېښودله چې تاوان او گټه یې دواړه په اختیار کښې دي او د داسې ناتوانه شیانو بلنه یې پیل کړه
چې هیڅ شی یې په واک کښې نشته!

۳- ای پیغمبره! که څه هم باطل معبودان د عدم عبادت په صورت کښې ضرر نه شي رسولی او
د عبادت په صورت کښې د گټې د رسولو توان نه لري، مگر د ضرر دپاره یې سببیت یقیني دی چې
سمدستي پرې سړی کفر ته وځي چې په مقابل کښې یې جهاد کول حتمي دي، او که بالفرض دا کار
یو مسلمان وکړي نو سمدستي پرې مرتد گرځي چې باید اعدام شي؛ اما د شفاعت کومه تمه چې
د کفارو په خیال د قیامت په ورځ به صورت ونیسي هغه وهمي ده او په ثبوت باندې یې هیڅ
دلیل نه شي اقامه کولی، نو هلته به څرگنده شي چې هغه هم څه واقعیت نه لري.

نو پوره واضحه شوه چې باطل معبود ډېر بد کارساز دی چې ضرر یې نژدې او یقیني دی او گټه
یې لرې او وهمي ده، همدارنگه باطل معبود ډېر بد ملگری دی چې د گټې سبب نه شي جوړېدلی
او د ضرر سبب سمداً لاسه جوړېږي.

۴- دا وه د مذهبینو خلکو حالت چې اسلام ته په اخلاص نه ور داخلېږي، نو د دوی ایمان د الله ﷻ
په نزد مقبول نه دی، مقبول ایمان د هغه چا دی چې اسلام ته په اخلاص سره ور داخل شي او بې
قیدو شرطه په ایمان مشرف شي.

نو دغسې مخلص مؤمنان به (چې د ایمان سره یې نېک عمل هم ملگری کړی وي) الله ﷻ داسې
جنتونو ته داخل کړي چې لاندې ترې څلور ډوله ویالې بهېږي چې: د اوبو به بېله ویاله وي، د شاتو،
شرابو او بالآخره د شودو به پکښې بېلې بېلې ویالې روانې وي.

او دا ځکه چې الله ﷻ هغه شی کوي کوم ته یې چې اراده وشي، که بالفرض د ده ﷻ اراده شوې
وی چې دنیاوي منافع په مؤمنانو پورې خاص وگرځوي نو دا کار به یې هم کړی وی خو دغسې نه
ده، دنیاوي منافع الله ﷻ مؤمنانو او کفارو دواړو ډلو ته د خپل حکمت په مقتضی ورکوي.

توضیحات

۱۔ په ﴿مَنْ يَغْبُدُ اللَّهَ عَلَىٰ خَرْفٍ﴾ کښې د "حرف" کلمه د طرف او څنډې دپاره وضعه شوې ده^(۱) خو په دې مقام کښې ورته متصله تکرره تفسیر واقع شوې ده، چې: ﴿فَإِنْ أَصَابَهُ خَيْرٌ﴾ الآية. یعنې په خلکو کښې ځینې داسې خلک هم شته چې د ﴿يَتَأْتِيهَا الَّذِينَ ءَامَنُوا أَذْخُلُوا فِي السِّلْمِ كَآفَّةً﴾ [البقرة: ۲۰۸] په مطابق په ټول اسلام او په ټول دین کښې نه ورننوخې بلکې د دین په یوه څنډه کښې توقف کوي او گوري، نو که خیر او ښېگڼه ورته ورسېږي نو زړه یې ارام نیسي چې دا ډېر ښه دین دی چې ماته په اول ځل ترې ښېگڼه راوړسېدلې، او که څه مصیبت ورته ورسېږي او د کوم امتحان لاندې واقع شي نو په خپل مخ باندې بېرته کفر ته گرځي او اسلام ته شا کوي، بلکې په ډېره جلتۍ سره په کفر کښې ور داخلېږي او د اسلام توهین کوي.

سوال جواب

۲۔ که څوک وايي چې په ﴿يَدْعُوا مِنْ دُونِ اللَّهِ مَا لَا يَضُرُّهُ وَمَا لَا نَنْفَعُهُ﴾ کښې د باطلو معبودانو څخه ضرر او نفعه دواړه منفي شوي دي او په ﴿يَدْعُوا لِمَنْ ضَرُّهُ أَقْرَبُ مِنْ نَفْعِهِ﴾ کښې ورته دواړه اثبات شوي، فقط په همدومره تفاوت سره چې ضرر یې نژدې دی او ګټه یې لرې ده؛ نو پوښتنه دا ده چې: ایا دغه دواړه ایتونه په مفهوم کښې تناقض نه لري؟
مونږ وایو چې: د همدغه ظاهري تناقض د جوابولو دپاره علماوو کرامو ډېر جوابونه کړي دي^(۲) لاندې څو مثالونه یې ولولي:

الف: په دواړو ایتونو کښې ځکه تناقض نشته چې^(۳): په لومړني ایت کښې الله ﷻ د باطلو معبودانو حال بیان کړی دی چې د واقع سره مطابق دی او په دوهم ایت کښې الله ﷻ د بوت پرستانو هغه خبره راحکایت کړې ده کومه به چې دوی د قیامت په ورځ ووايي. نو په همدې بنیاد دوهم ایت داسې تحلیلوي:

اول: د ﴿يَدْعُوا﴾ کلمه د "يَقُولُ" معنی ورکوي.

دوهم: د ﴿لِمَنْ ضَرُّهُ أَقْرَبُ مِنْ نَفْعِهِ﴾ مبتدا ده.

درېم: د ﴿لَيْسَ الْمَوْلَىٰ وَلَيْسَ الْعَشِيرُ﴾ کلمات د مقدر قسم دپاره جواب دی، چې د قسم جمله

د خپل جواب په معیت سره د ذکرې شوې مبتدا دپاره خبر واقع کېږي.

نو حاصل به یې داسې راوڅېږي چې: د قیامت په ورځ چې بوت پرست کافر د یو پلوه په عذاب باندې متیقن شي او د بله پلوه د خپلو باطلو معبودانو د شفاعت څخه ناامیده شي نو وبه وایي چې ضرور هغه څوک چې ضرر یې د ګټې څخه ډېر نژدې او ډېر یقیني دی هر ورو سوگند دی چې ډېر

(۱) مفردات الراغب ص ۱۱۲

(۲) التفسیر الکبیر ج ۲۳ ص ۱۴: روح المعانی ج ۱۷ ص ۱۲۵: تفسیر القرطبي ج ۱۲ ص ۱۹

(۳) تفسیر الکشاف ج ۳ ص ۱۴۷: تفسیر ابی السعود ج ۶ ص ۹۸

بد کارساز (ناصر) دی او ډېر بد اندیوال دی، چې د باطل معبود څخه عبارت دی. ^(۱) په لومړني ایت کښې الله ﷻ د هغو بوتانو او باطلو معبودانو حال ب: تناقض ځکه نشته چې: په لومړني ایت کښې الله ﷻ د هغو بوتانو او باطلو معبودانو حال بیان کړی دی کوم چې جمادات دي او مشرکانو په خپلو لاسونو جوړ کړي دي، او په دوهم ایت کښې هغو باطلو معبودانو ته اشاره ده کوم چې ژوندي دي او په خپلو خولو خلکو ته دعوت ورکوي چې د الله ﷻ د عبادت په عوض زمونږ عبادت وکړي، لکه چې فرعون خپل ځان ته د لوی رب لقب ورکړی وه او خلک به یې هڅول چې د ده د مانۍ څخه چارچاپېره طواف وکړي. د همدې کبله په دوهم ایت کښې د "من" کلمه نازل شوې ده چې په ذوالعلمو کښې استعمالېږي:

نو د معنی حاصل به یې داسې راوخېږي چې: ځینې مشرکان د ژونديو بوتانو عبادت کوي چې د دوی د عبادت ضرر ډېر نژدې دی ځکه چې خپل عبادت کوونکي کفر ته وباسي، اما گټه یې معلومه نه ده چې ورته به یې ورسولی شي او که نه ځکه چې هر څه د الله ﷻ په قدرت کښې دي او بس. ج: تناقض ځکه نشته چې: ^(۲) دوهم ایت شریف عین د اولني ایت مفهوم اداء کوي خو په نورو عباراتو سره، هغه دا چې د دوهم ایت مفهوم دا دی چې د باطلو معبودانو ضرر او گټه دواړه بعید او لرې دي خو گټه یې ډېره لرې ده، او په عربي کلام کښې کله-کله په معدوم شي کښې د بعید کلمه استعمالېږي، لکه چې الله ﷻ د کفارو د خولو څخه حکایت کوي چې: ﴿ذَلِكَ رَجْعٌ بَعِيدٌ﴾ [ق: ۳] یعنې کفار وايي چې دغه د مړو بیا راژوندي کېدل لرې بېرته راگرځېدل دي (بلکې معدوم دي او تحقق نه شي درلودلی).

د: تناقض ځکه نشته چې: ^(۳) په لومړني ایت کښې د باطلو معبودانو څخه ضرر او گټه د خپلو نفسونو په اعتبار سره نفي شوي دي چې د دوی د لاسه هیڅ شی پوره نه دی، او په دوهم ایت کښې ورته دواړه (ضرر او گټه) د سبب په اعتبار سره ثابت گرځولی شوي دي، لکه چې الله ﷻ د ابراهیم ﷺ د خولې څخه حکایت کوي چې: ﴿رَبِّ اِنَّهُمْ اَضَلُّنَّ كَثِيْرًا مِّنَ النَّاسِ﴾ [ابراهيم: ۳۶] یعنې ای زما ربه! یقیناً دغو بوتانو ډېر خلک گمراه کړي دي (د بوتانو په سبب یې لارې شوي دي).

که څه هم په باطلو معبودانو کښې په خپل ذات او واقع کښې څه گټه نشته مگر د مشرکانو په گومان پکښې د شفاعت گټه شته، چې په ثبوت باندې یې هیڅ دلیل نه شي قائمولی او نه په واقع کښې کوم ثبوت لري. نو حاصل یې به یې په دې تقدیر داسې راوخېږي چې: د بوتانو د لاسه هیڅ شی پوره نه دی چې پخپله یې وکړی شي، اما د ضرر دپاره یې سبب جوړېدل یقیني دي، او د گټې دپاره یې سبب جوړېدل توهمي او خیالي دي.

الله ﷻ د خپل کتاب په اسرارو باندې ډېر ښه پوهېږي خو مونږ ته همدا څلورم جواب په زړه

پوری برېښي.

(۱) البحر المحيط ج ۷ ص ۴۸۹

(۲) تفسیر المظهر ج ۶ ص ۲۵۸

(۳) تفسیر الفاسي ج ۱۲ ص ۱۳

مَنْ كَانَ يَظُنُّ أَنْ لَنْ يَنْصُرَهُ اللَّهُ فِي الدُّنْيَا وَالْآخِرَةِ فَلْيَمْدُدْ بِسَبَبٍ إِلَى السَّمَاءِ ثُمَّ لْيَقْطَعْ فَلْيَنْظُرْ هَلْ يُذْهِبَنَّ كَيْدُهُ مَا يَغِيظُ ﴿١٥﴾ وَكَذَلِكَ أَنْزَلْنَاهُ آيَاتٍ بَيِّنَاتٍ وَأَنَّ اللَّهَ يَهْدِيَ مَنْ يُرِيدُ ﴿١٦﴾ إِنَّ الَّذِينَ ءَامَنُوا وَالَّذِينَ هَادُوا وَالصَّابِئِينَ وَالنَّصَارَى وَالْمَجُوسَ وَالَّذِينَ أَشْرَكُوا إِنَّ اللَّهَ يَفْصِلُ بَيْنَهُمْ يَوْمَ الْقِيَمَةِ إِنَّ اللَّهَ عَلَى كُلِّ شَيْءٍ شَهِيدٌ ﴿١٧﴾

[۱۵] هر څوک چې گومان کوي چې (د ده د کوبښونو د کبله) به هيڅکله الله ﷻ د خپل پیغمبر سره په دنیا او آخرت کېښې نصرت (کومک) ونه کړي، نو نوموړی کس دې اسمان (د کوتې چت) ته پری وغزوي (او) بیا دې (پرې خپل نفس) قطعې کړي (خپل ځان دې زندی کړي)، نو (د دې نقشي د تصور څخه) وروسته دې وگوري (ښه فکر دې وکړي ترڅو پوه شي چې): ایا هرومرو د ده چل (ذکره شوې نقشه) هغه شی د منځه وړلی شي کوم چې نوموړی کس یې په غصه کړی دی؟

[۱۶] او (ای پیغمبره! لکه څنګه چې مونږ تاته ذکر شوی واضحه دلیل درنازل کړې همدارنګه تاته ټول قرآن کریم په داسې حال کېښې درنازولو چې پوره واضحه دلایل دي، او (همدارنګه دا خبره هم درنازولو چې) یقیناً الله ﷻ هغه چاته هدایت کوي (د ایمان راوړلو توفیق ورکوي) کوم ته یې چې اراده وشي.

[۱۷] یقیناً هغه کسان کومو چې ایمان راوړی دی او هغه کسان کوم چې یهودان شوي دي او (هم) صابیان او نصارا او (بلاخره هم) مجوسیان او هغه کسان کومو چې (الله ﷻ سره په عبادت کېښې) شرک غوره کړی دی، (دوی ټول چې دي) یقیناً الله ﷻ به د دوی ترمنځ د قیامت په ورځ (حقه) فیصله وکړي (چې څوک په دنیا کېښې په سمه لاره باندې روان وه او چا کره لاره غوره کړې وه).

ارتباطونه

۱- د سورت د پیل څخه په دې کېښې خبره راروانه ده چې ځینې خلک د الله ﷻ څخه نه ډارېږي چې یا په اسلام کېښې جګړې کوي او یا یې حقانیت ته په دنیاوي منافعو پورې توقف ورکوي، دا ټول د دې موخې دپاره چې د اسلام د پرمختګ مخه ونیسي او حقانیت یې د خلکو څخه پټ کړي. په دې ایتونو کېښې دغسې ټولو خلکو ته مایوس کوونکی جواب ورکړی شوی دی چې د اسلام د پرمختګ مخنیوی هیڅوک او په هیڅ وجه امکان نه لري.

۲- وړاندېني ایتونه په دې مضمون تمام شوي وه چې الله ﷻ هغه څه کوي کومو ته یې چې اراده وشي، په دې ایتونو کېښې عین مضمون د مثال په ضمن کېښې واضحه کړی شوی دی چې حاصل یې داسې راڅېږي:

د مطلب خلاصه

ای پیغمبره! هغو خلکو ته په یوه مثال کېښې مایوس کوونکی جواب ورکړه کوم چې د اسلام د

ترقی مخنیوی کوي ترڅو په خپلو هلو ځلو سره اسلام توهین کړي او خلک گمراه کړي. هغه دا:

۱- هر څوک چې دا خیال کوي چې په خپلو بدو تدابیرو او چلونو باندې به د اسلام د ترقۍ مخه ونیسي، یا په بل عبارت، چې دوی به وکړي شي چې الله ﷻ د خپل پیغمبر د کومک څخه منع کړي چې په دنیا کې یې په دښمنانو باندې غالب کړي او په آخرت کې یې ورته لوړې درجې ورکړي؛ نو دغسې خلک دې پوره زیار وباسي او خپل ټول باطل تدابیر دې په کار واچوي او بیا دې وگوري چې د دوی تدابیر ورتنه څه گټه ورسوله او که د همدوی په ضرر تمام شوه. د مثال په توګه:

الف: یو پری دې د خپلې کوتې په چت او یا په یوه بل لوړ ځای کې بند کړي.

ب: همدغه پری دې حلقه کړي او خپل سر دې پکښې ورننباسي ترڅو خپل نفس پرې کړي او خپل ځان په زندنی سره ووژني.

ج: ذکره شوې نقشه دې په خپل ذهن کې په خپل ځان باندې عملي فرض کړي او بیا دې وگوري او ښه پوره فکر دې وکړي چې:

د: ایا دغه چل او دغه تدبیر به ورتنه څه گټه ورسولي شي او کوم شي چې په غصه کړي وه او ذکرې شوې نقشې ته یې هڅولی وه هغه به د منځه یوسي (په نبي کریم ﷺ باندې به د الله ﷻ نصرت قطعې کړي)؟ هیڅ کله به داسې ونه شي.

۲- ای پیغمبره! مونږ تاته دغسې واضحه دلایل او براهین درنازلوو چې هیڅا ته شک او شبه په زړه کې نه پرېږدي خو د دې سره- سره ځینې خلک د خپل لجاجت او عناد څخه لاس نه اخلی، نو د دې اصلي وجه دا نه ده چې دلایل لږ دي او یا په مطالبو باندې پوره رڼا نه شي اچولی بلکې اصلي وجه یې دا ده چې الله ﷻ د دغسې خلکو د هدایت اراده نه ده کړې او الله ﷻ خو هغه چا ته هدایت کوي او توفیق ورکوي کومو ته یې چې اراده وشي.

۳- ای پیغمبره! څرنگه چې ځینو خلکو په واضحه دلایلو باندې خپل ځانونه ګاڼه اچولي دي او په خپلو باطلو لارو باندې کلک دي او د حق څخه اختلاف کوي نو ضرور به د دغسې فیصلو دپاره الله ﷻ د قیامت ورځ قائمه کړي ترڅو هر څوک دخپل خط السیر په جزا یا سزا باندې ورسېږي، نو په همدې بنیاد به ټولې ډلې فیصلې ته مبعوثې کړي شي. لاندې مثالونه یې ولولئ:

الف: هغه کسان به د قبرونو څخه راپورته کړي شي کومو چې په صحیحه توګه ایمان راوړی دی او مسلمانان دي.

ب: یهودان به هم فیصلې ته حاضر کړي شي کوم چې نن ورځ د موسی ﷺ په نبوت باندې ایمان راوړي او بس.

ج: صابیان به هم په قبرونو کې پاتې نه شي کومو چې حق دین پرېښی دی نور نو په هره کنده کې چې روان شوي دي (هر یو بل باطل دین یې چې خپل کړی دی).

د: د نصاراوو به هم همدغه حال وي څوک چې نن ورځ یوازې د عیسی ﷺ په نبوت عقیده لري او بس.

۱- مجوس یعنی هغه خلک به هم را ژوندي کړی شي کوم چې په دوه وو معبودانو باندې قائل دي، او وايي چې د خير کارونه يو معبود کوي او د شر کارونه بل معبود ته پاتې دي.
 ۲- بالآخره هغه کسان به هم د قیامت میدان ته حاضر کړی شي کومو چې شرک غوره کړی دی او معبودان یې د مجوسیانو په شان په دوه وو کښې حصر نه دي بلکې په غیر محصوره توګه یې په خپلو لاسونو باندې جوړوي او د اله (معبود) لقب ورکوي.
 ۳- ای پیغمبره! ځکه به هیڅوک او هیڅ شی د فیصلې څخه پټ پاتې نه شي چې یقیناً الله ﷻ په هر شي باندې حاضر دی او په هر غیب باندې عالم دی چې هیڅ شی ترې هیڅکله نه شي غائب کېدلی.

توضیحات

۱- په ﴿مَنْ كَانَ يَظُنُّ أَنْ لَنْ يَنْصُرَهُ اللَّهُ فِي الدُّنْيَا وَالْآخِرَةِ﴾ الآية، کښې چې کوم مثال ته اشاره شوې ده، په هغه کښې مفسرینو کرامو متعدد اقوال کړي دي او په متعددو طریقو سره یې تفسیر کړی دی^(۱) چې مونږ فقط د لاندې دوه وو تفسیرونو په ذکر باندې اکتفاء کوو کوم چې مونږ ته غوره ښکاره شوي دي هغه دا:
 الف: اکثر و علماوو کرامو چې ذکر شوی مثال په کوم ډول تفسیر کړی دی^(۲) د هغه ډول تفسیر مهم ټکي دا دي:
 اول: په ﴿أَنْ لَنْ يَنْصُرَهُ اللَّهُ﴾ کښې د "ه" ضمیر نبي کریم ﷺ ته راجع دی، که څه هم په وړاندېنيو ایتونو کښې په صراحت سره د "رَسُولُ اللَّهِ" کلمه ذکره نه ده مګر حکماً ذکره ده چې د یو پلوه ورباندې ﴿يُجَادِلُ﴾ کلمه دلالت کوي چې کفارو د همدې سره جګړې کولې، او د بله پلوه ورباندې په نژدې ایت کښې د ﴿ءَامِنُوا وَعَمِلُوا الصَّالِحَاتِ﴾ کلمات دلالت کوي، چې د ایمان د قبول دپاره خو په رسول الله ﷺ باندې تصدیق مهم رکن دی.
 دوهم: په ﴿فَلْيَمْدُدْ بِسَبَبٍ إِلَى السَّمَاءِ﴾ کښې د "سَبَبٍ" کلمه مونږ د الله ﷻ په توفیق د [الكهف: ۸۴] ایت لاندې شرحه کړې ده خو په دې مقام کښې ترې پرې یا رسی مطلب ده.
 درېم: او د ﴿السَّمَاءِ﴾ څخه متعارف اسمان مراد نه دی چې هلته ختل د انسان د وسې څخه بهر دی او هلته څوک چل نه شي جوړولی، بلکې دلته ترې هغه شی مراد دی کوم چې د سړي د سر د پاسه وي^(۳) لکه د کوټې چټ او یا بل لوړ شی چې انسان پکښې تصرف کولی شي؛ په همدې مراد باندې په ﴿هَلْ يُذْهِبْنَ كَيْدُهُ﴾ کښې د ﴿كَيْدُهُ﴾ کلمات دلالت کوي.
 څلورم: په ﴿ثُمَّ لَيَقَطَعَنَّ﴾ کښې د قطعه کولو څخه د کنایې په توګه اختناق (زندۍ کول) مطلب

(۱) التفسیر الکبیر ج ۲۳ ص ۱۵: تفسیر ابی السعود ج ۶ ص ۹۹: المحرر الوجیز ج ۱۱ ص ۱۸۳

(۲) روح المعانی ج ۱۷ ص ۱۲۷: تفسیر الطبري ج ۱۷ ص ۱۲۸

(۳) مفردات الراغب ص ۲۴۹

دي^(۱) ته به وايي چې **لَمْ يَنْقُطْ لَفْسُهُ** نازل شوی دی. نو د معنی حاصل به يې داسې راوځي: هر څوک چې په خپل خيال په خپلو او دسيسو سره د الله د نصرت مخه نيولی شي نو ودې نيسي او الهي نصرت دې پرېږدي چې په پيغمبر باندې په دنيا او آخرت کښې ورنازل شي. نوموړی خيال کوونکی دې د خپل خيال د تحقق دپاره خپل ځان په ډېره تحقير آمېزه طريقه باندې ووژني (خپل ځان دې د خپلې کوتې په چت کښې غرغره او په دار کړي، په اصطلاح ځان وژنه دې وکړي) ترڅو خپل هدف ته ورسېږي، خو د دې سره سره به د الله د ارادې په وړاندې خنډ ونه شي گرځېدلی. نو ضرور به الله د خپل پيغمبر سره په دنيا کښې هم نصرت وکړي او په دښمنانو باندې به يې غالب کړي او په آخرت کښې به هم ورباندې خپل نصرت ورنازل کړي، لوړ درجات به ورته په نصيب کړي او دښمنان به يې په دائمي توگه په دوزخ کښې واچوي. د ذکر شوي تفسير د ښه وضاحت دپاره لاندې وضاحتونه ولولئ:

اول: الله فرمايي چې: **﴿قُلْ مَوْتُوا بِغَيْظِكُمْ﴾** [آل عمران: ۱۱۹] يعنې ای پيغمبره! څرنگه چې کفار ستا په نصرت باندې په غصه دی نو دوی ته ووايه چې: تاسو د خپلې غصې په سبب مړه شئ (خو زما سره خپل رب د دنيا او آخرت کښې نصرت کوي).

دوهم: الله فرمايلي دي چې: **﴿إِنَّا لَنَنْصُرُ رُسُلَنَا وَالَّذِينَ ءَامَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهُدُ﴾** [غافر: ۵۱] يعنې يقيناً مونږ د خپلو پيغمبرانو او د هغو کسانو سره کومو چې ورباندې ايمان راوړی دی په نژدې ژوند کښې کومک کوو، او په هغې ورځ کښې هم چې شاهدان ودرېږي او د قيامت ورځ قائمه شي.

درېم: يوه ورځې د عبد الله بن عباس رضی الله عنهما څخه چا د ذکر شوي ايت شريف د تفسير پوښتنه وکړه نو هغه جواب ورکړ چې: **«فَلْيَرْبِطْ حَبْلًا فِي سَقْفِهِ لَمْ يَخْتَنِقْ بِهِ حَتَّى يَمُوتَ»**^(۲) يعنې تفسير يې دا دی چې نوموړی کافر دې د کوتې د چت پورې پرې خورند کړي او بيا دې ورباندې خپل ځان غرغره (په دار) کړي، ترڅو چې مړ شي.

څلورم: څو ورځې وړاندې مو په راډيوگانو کښې واورېدل چې په بنگله دېش کښې يوه سړي خپل ځان ته اور واچاوه ترڅو په هغه شي باندې خپله غصه څرگنده کړي په کوم باندې چې نوموړی حکومت ته په غصه وه، خو حکومت ورباندې هيڅ چرت هم خراب نه کړ.

ب: ځينو نورو علماوو کرامو ذکر شوی مثال په بل ډول تفسير کړی دی^(۳) چې د اکثرو علماوو کرامو د تفسير سره فقط په لاندې دوه ووتکو کښې اختلاف لري:
اول: د **﴿السَّمَاءِ﴾** د کلمې څخه خپله متعارفه معنی مطلب ده.

(۱) تفسير ابن کثير ج ۳ ص ۲۱۰

(۲) تفسير الطبري ج ۱۷ ص ۱۲۷

(۳) اضواء البيان ج ۵ ص ۵۰

دوهم: ﴿ ثُمَّ لَيَقْطَعَنَّ ﴾ څخه د وحې پرې کول مطلب دي.

نو د معنی حاصل به یې داسې راوڅیږي چې: هر څوک چې په خپل خیال د پیغمبر سره د الهي نصرت مخه نیولی شي نو د پرې یا بلې ذریعې په سبب دې اسمان ته وځي او هغه وحې دې قطعه کړي کومه چې پیغمبر ﷺ ته د اسمانه رابښکته کېږي، ترڅو د ده غصه سره شي، خو دا کار یې د وې پوره نه دی.

په همدې تفسیر باندې دا ایت شریف هم د اشارې په توګه دلالت کوي چې: ﴿ أَمْرٌ لَهُم مَّلَكُ السَّمَوَاتِ وَالْأَرْضِ وَمَا بَيْنَهُمَا فَلْيَرْتَقُوا فِي الْأَسْبَابِ ﴾ [ص: ۱۰] یعنې: ایا د اسمانونو او ځمکو او د هغو شیانو واکداري د کفارو سره ده کوم چې د ځمکو او اسمانو ترمنځ دي (نو ځکه دوی د پیغمبر ﷺ په نبوت او نصرت باندې په غصه دي)؟ نو که داسې وي نو د پرو او نورو وسائلو په ذریعه دې اسمان ته وځي او د الهي وحې او نصرت مخه دې ونیسي او یا دې په هغه چا باندې نازل کړي کوم چې د دوی زړه یې غواړي.

سوال جواب

۲- که څوک وایي چې: د لومړني تفسیر په بنیاد خو د ﴿ فَلْيَنْظُرْ هَلْ يُذْهِبَنَّ كَيْدُهُ مَا يَغِيظُ ﴾ د معنی حاصل داسې راڅیږي چې د مرګ څخه وروسته دې وګوري چې د ده چل او کوښښ هغه شی د منځه وېوړ کوم چې نوموړی یې په غصه کړی وه؛ نو پوښتنه دا ده چې ایا د مرګ څخه وروسته څوک کتل کولی شي؟

مونږ وایو چې: په ﴿ فَلْيَنْظُرْ ﴾ کېنې د "ف" توری د زمان تاخیر دپاره نه دی ترڅو ذکر شوی اعتراض وارد شي بلکې دغه توری د رتبوي تاخیر دپاره دی، یعنې نوموړی کافر دې ذکره شوې نقشه په خپل ځان باندې په خپل تصور کېنې تطبیق کړي، او بیا دې ښه دقیق ذهني نظر وکړي چې د نقشي تطبیق به ورته څه ګټه ورسوي؟^(۱)

مجبوس څوک دي؟

۳- په ﴿ وَالَّذِينَ هَادُوا وَالصَّابِئِينَ وَالنَّصَارَى وَالْمَجُوسَ ﴾ کېنې د لومړنیو درېوو فرقو پېژاندنه د [البقرة: ۶۲] ایت لاندې تېره شوې ده - وَالْحَمْدُ لِلَّهِ -، اما د "مَجُوس" کلمه د "مَجُوسِي" جمع ده لکه چې "یهود" د "یهودي" جمع ده، او مجوسي د هغه سړي لقب دی کوم چې مجوسیت ته منسوب وي^(۲)؛ د مجوسیت تعریفونه دا دي:

الف: مجوسیت د هغه باطل دین نوم دی د کوم پیروان چې د لمر او سپوږمۍ او هم د اور عبادت کوي، او یا یوازې د اور په عبادت مشغول وي^(۳).

(۱) حاشیه الشیخ زاده علی تفسیر البیضاوي ج ۳ ص ۳۷۸

(۲) لسان العرب ج ۶ ص ۲۱۵

(۳) روح المعاني ج ۱۷ ص ۱۲۹: المحرر الوجيز ج ۱۱ ص ۱۸۵

ب: هغه دين دی چې پيروان يې د عالم د پيدا کولو دپاره په دوه وو اصلونو قائل دي چې يو "نور" دی، او بل "ظلمه" (تیاره) ده، د خير کارونه "نور" پيدا کوي او د شر کارونه د "ظلمه" کار دي.^(۱)

﴿أَلَمْ تَرَ أَنَّ اللَّهَ يَسْجُدُ لَهُ مَنْ فِي السَّمَوَاتِ وَمَنْ فِي الْأَرْضِ وَالشَّمْسُ وَالْقَمَرُ وَالنُّجُومُ وَالْجِبَالُ وَالشَّجَرُ وَالدَّوَابُّ وَكَثِيرٌ مِنَ النَّاسِ وَكَثِيرٌ حَقَّ عَلَيْهِ الْعَذَابُ وَمَنْ يُنِ اللَّهَ فَمَا لَهُ مِنْ مُكْرِمٍ إِنَّ اللَّهَ يَفْعَلُ مَا يَشَاءُ﴾ ﴿۱۸﴾

[۱۸] (ای پیغمبره!) ایا ته نه گوري (نه پوهېږي) چې يقينا الله ﷻ چې دی همدۀ ﷻ ته هغه څوک (هغه مخلوق) سجده کوي کوم چې په اسمانونو کښې دي او هغه څوک (هغه مخلوق هم) کوم چې په ځمکو کښې دي او لمر او سپوږمۍ (هم) او ستوري او غرونه (هم) او ونې او ساکبنان (هم) او (بالآخره) د خلکو څخه ډېر (مسلمانان هم ورته سجده کوي).

او (د خلکو څخه) زښت ډېر (کفار) چې دي په دوی باندې عذاب ثابت شوی دی (چې دوی الله ﷻ ته بالاخیار سجده نه کوي).

او هرڅوک چې الله ﷻ يې سپک (او خوال) کړي نو هغه ته هيڅ عزت ورکونکی نشته، يقينا الله ﷻ هغه څه کوي کومو ته يې چې اراده وشي (هيڅوک يې مخه نه شي نيولی).

ارتباط او د مطلب خلاصه

وړاندېني ايتونه په دې تمام شوي وه چې د قيامت په ورځ به الله ﷻ د ټولو اختلاف کوونکو ترمنځ حقه فيصله وکړي. په دې ايت کښې هغې وجې ته اشاره شوې ده کومه چې د اتفاق غوښتنه کوي او اختلاف د منځه وړي، دا د يو پلوه، او د بل پلوه دلته د فيصلې کيفيت ته اشاره شوې ده چې ځينې خلک به پکښې اعزاز ترلاسه کړي او ځينې نور به پکښې د اهانت سره مخامخ شي نو حاصل يې داسې کېږي:

يعنې کوم اختلاف کوونکي چې د حق څخه غاړې غروي هغوی يوازې د مسلمانانو څخه مخالفت نه کوي بلکې هغوی د ټولو مخلوقاتو په خلاف جدا دريځ غوره کړی دی، او دا ځکه چې ټول مخلوقات الله ﷻ ته سجدې کوي او په تسبيحاتو باندې يې مشغول دي خو دا بېله خبره ده چې تاسو يې نه په سجده باندې پوهېږئ او نه يې په تسبيحاتو باندې ستاسو علم رسي، نو:

۱- ای پیغمبره! ایا ته نه گوري او ته نه پوهېږي چې ټول مخلوقات الله ﷻ ته تواضع کوي او نکویني اوامرو ته يې لبيک وايي او بالاخره څوک چې د اختيار او ارادې درلودونکي دي هغوی ورته اختياري سجدې هم وړاندې کوي. لاندې مثالونه يې قرائت کړئ:

(۱) تفسير ابي السعود ج ۶ ص ۱۰۰

الف: هغه څوک د څرمې الله ﷻ ته دوامداره سجدې کوي کوم چې په اسمانونو کې موجودیت لري، لکه پریښتې او نور شیان.

ب: څوک چې په ځمکه کې د موجودیت خاوندان دي هغوی هم الله ﷻ ته په سجده پراته دي لکه انسانان، پیریان او نور شیان، البته چې یوازې په تسخیري سجده باندې ټول متفق دي.

ج: لمر، سپوږمۍ او ټول ستوري الله ﷻ ته په سجده دي.

د: غرونه، ونې او هم ساکینان او په ځمکه باندې حرکت کوونکي ورته ټول سجده کوونکي دي.

ه: بالاخره ډېر انسانان په تسخیري سجدې باندې علاوه اختیاري سجدې هم الله ﷻ ته وړاندې کوي، چې ډېر نور ترې ځانونه په ځنگوي بلکې د حقیقي معبود په عوض باطلو معبودانو ته په سجدو پراته دي، او د ټولو مخلوقاتو څخه مخالفت کوي.

۲- څوک چې د تسخیري سجدې سره سره اختیاري سجدې ته په الله ﷻ پورې اختصاص نه ورکوي او د غیر الله ﷻ څخه عزت غواړي، نو په دغسې خلکو باندې د عذاب خبره ثابته او فیصله ده، چې ضرور به د سپکوونکي عذاب سره مخامخ شي او هیڅوک به مونده نه کړي چې د الهي اهانت څخه نجات ورکړي، او دا ځکه چې الله ﷻ هغه څه کوي کوم ته یې چې اراده وشي او هیڅوک یې د ارادې په وړاندې خنډ نه شي واقع کېدلی.

توضیحات

۱- که څه هم د ﴿أَلَمْ تَرَ﴾ په کلمه باندې ځینو علماوو کرامو هر عقل لرونکی مخاطب ګرځولی دی^(۱)، مګر مونږ ته د شیخ المفسرین (العلامة ابن جریر الطبري) نظر غوره برېښي چې په ذکره شوې کلمه باندې نبي کریم ﷺ مخاطب دی^(۲).

په هر تقدیر، په دې مقام کې ذکره شوې کلمه د هغه رويه څخه اشتقاقه شوې ده کوم ته چې د علمي رويه (لیدل) لقب ورکولی کېږي، او په زړه پورې اختصاص لري، یعنې ای پیغمبره! ایا ته نه پوهېږې؟ بلکې پوهېږي.

۲- مونږ د الله ﷻ په توفیق د [النحل: ۴۹] ایت لاندې په دې خبره کېښې ښه تحقیقي بحث کړي دی چې ټول مخلوقات الله ﷻ ته په سجده دي، او هم هلته مو د سجدې ډولونو ته اشاره کړې ده، او همدارنګه مو د [الإسراء: ۴۴] ایت لاندې په دې خبره کېښې ښه اوږد بحث کړی دی چې ټول مخلوقات د الله ﷻ تسبیحات وايي، نو هیله ده چې د ذکر شوي ایت په مطلب باندې د ښو پوهېدلو ډېره هلته یو ځل مراجعه وکړي شي، مونږ یې په تکراري لیکلو باندې کتاب نه اوږده وو، یوازې یوه خبره بیا تکراره وو هغه دا چې په ﴿أَلَمْ تَرَ أَنَّ اللَّهَ يَسْجُدُ لَهُ مَنْ فِي السَّمَوَاتِ وَمَنْ فِي الْأَرْضِ﴾ الآیه، کېښې د ﴿يَسْجُدُ﴾ کلمه د سجود څخه اشتقاقه شوې ده، چې په لغت کېښې د تذلل او عاجزی

(۱) تفسیر ابي السعود ج ۶ ص ۱۰۰

(۲) تفسیر الطبري ج ۱۷ ص ۱۳۰

دپاره وضعه شوې ده، چې لاندې دوه ډولونه لري^(۱):

الف: یو هغه تذلل او عاجزي ده کومه چې سړی یې په خپل اختیار سره څرگنده کړي، چې الله ﷻ ته خپل سر په ځمکه کېږدي او یا ورته په ژبه باندې تسبیحات ووايي.

ب: بل هغه تذلل او عاجزي ده چې بلا اختیاره یو شی په هغه کار کېښي استعمال شي د کوم دپاره چې پیدا شوی وي، لکه د لمر او سپوږمۍ راختل او بهرته پرېوتل او داسې نور.

نو په دې مقام کېښي که د هغه سجود څخه کوم چې د ﴿يَسْجُدْ﴾ د کلمې دپاره مشتق منه دی، "ما يطلق عليه السجود" مراد کړی شي ترڅو اختیاري سجدي او غیر اختیاري (تسخيري) سجدي دواړو ته شامل شي نو ډېر به ښه وي.

دا د یو پلوه، او د بله پلوه که په ذکر شوي عبارت کېښي د "مَنْ، مَن" دواړه کلمې د تغليب په بنیاد ټولو مخلوقاتو ته شاملې وگنلې شي، برابره ده چې ذو العلم وي او که نه وي، نو د معنی حاصل به یې داسې راوڅیږي چې:

الله ﷻ ته ټول اسماني شیان په عاجزي بندگي کوي خو ځینې په غیر اختیاري توگه لکه لمر، سپوږمۍ او نور، او ځینې ورته دواړه ډوله بندگي وړاندې کوي لکه پرېښتي. همدارنګه ټول ځمکني مخلوقات الله ﷻ ته خپله بندگي او عبودیت وړاندې کوي خو ځینې بندگان په دواړه ډوله عبادت او سجود باندې مشغول دي لکه مسلمانان انسانان او مسلمانان پیریان، او ځینې نور یوازې په غیر اختیاري عبادت او بندگۍ باندې اکتفاء کوي، د اختیاري بندگۍ څخه غاړې غړوي لکه کفار د هرې ډلې څخه چې وي. او بالاخره ځینې ځمکني مخلوقات په تسخيري (غیر اختیاري) عبادت باندې اکتفاء کوي او په هغو کارونو کېښي استعمالېږي د کوم دپاره چې خلق شوي دي چې د ارادې او اختیار خاوندان نه دي.

سوالونه او جوابونه

۳- په دې مقام کېښي د سړي په زړه کېښي لاندې پوښتنې ګرځي راګرځي:

الف: د ذکر شوي تفسیر په بنیاد په ﴿مَنْ فِي السَّمَوَاتِ﴾ کېښي د ﴿مَنْ﴾ کلمه د تغليب په توگه لمر او سپوږمۍ او هم ستورو ته شمولیت لري، نو پوښتنه دا ده چې: په دغو درېواړو باندې په صراحت کولو کېښي او د ﴿وَالشَّمْسُ وَالْقَمَرُ وَالنُّجُومُ﴾ په نزول کېښي څه حکمت دی؟

مونږ وایو چې: په مشرکانو کېښي ډېرو قبائلو د اسماني مخلوقاتو عبادت کاوه^(۲)، نو دوی په صریحه لهجه په غوږ باندې ووهل شوه چې ستاسو معبودان د الوهیت لیاقت نه لري که نه نو د الله ﷻ دپاره به یې سجدي او تسخيري عبادتونه نه وی کړي، حال دا چې لمر او سپوږمۍ او هم ستوري ټول د ده ﷻ په عبادت باندې مشغول دي.

(۱) مفردات الراغب ص ۲۲۹

(۲) المحرر الوجيز ج ۱ ص ۱۸۶

ب: په ﴿وَمَنْ فِي الْأَرْضِ﴾ کښې د "مَنْ" کلمه ټولو ځمکني مخلوقاتو ته شامله ده، نو پوښتنه دا ده چې: د غرونو او ونو او هم ساکینانو په سجده کولو باندې د څه حکمت په بنیاد صراحت وکړی شو؟ مونږ وایو چې: د مشرکانو ځمکني معبودان د ډبرو، خاورو او هم د فلزاتو او جواهرو څخه جوړ ده چې غرونه په دغو شیانو باندې اشتهال لري، او همدارنگه ځینو مشرکانو د ونو او بوټو عبادت کاوه او بالاخره ځینې ځینې د ساکینانو په عبادت باندې هم مشغول وه او غواگانې یې د الوهیت مقام ته رسولې وې؛ نو الله ﷻ د ﴿وَالْجِبَالُ وَالشَّجَرُ وَالْأَنْبَاءُ﴾ کلمات نازل کړه او مشرکان یې په صراحت سره تنبییه کړه چې ستاسو معبودان د الوهیت لیاقت نه لري بلکې پخپله عابدین دي.

ج: په ﴿وَمَنْ فِي الْأَرْضِ﴾ کښې د "مَنْ" کلمه ټولو انسانانو ته شامله ده حال دا چې د ﴿وَكَثِيرٌ مِّنَ النَّاسِ﴾ د کلماتو څخه اشاره څرگندېږي چې ټول انسانان د الله ﷻ عبادت نه کوي، لکه چې ټول کفار د اختیاري عبادت څخه غاړې غړوي؛ نو پوښتنه دا ده چې: ایا په همدې بنیاد د ایت

شریف په جملاتو کښې د تناقض خیال نه شي پیدا کېدلی؟
مونږ وایو: که څه هم ځینو مفسرینو کرامو ذکر شوی اعتراض د اعراب په تغیر باندې جواب کړی دی او د ﴿وَكَثِيرٌ مِّنَ النَّاسِ﴾ کلمات یې د "يَسْجُدُ" د کلمې په تقدیر سره او یا په نورو مقدراتو سره بېله جمله گڼلې ده^(۱)، مگر بهتر جواب دا دی چې تناقض به په هغه وخت کښې صورت نیولی وي چې د ﴿وَمَنْ فِي الْأَرْضِ﴾ کلماتو خپل مضمون اداء کړی وي او د ﴿وَكَثِيرٌ مِّنَ النَّاسِ﴾ د کلماتو تر تلفظ پورې یې توقف نه درلودی، خو خبره داسې نه ده، او دا ځکه چې:

د کوم کلام په آخر کښې چې مضمون ته تغیر ورکونکی ټکی موجودیت ولري (لکه شرط او استثناء) نو د همدغو ټکو تر تلفظ پورې د مضمون د اداء کولو څخه کلام متوقف گڼلې کېږي^(۲). په دې مقام کښې د ﴿وَكَثِيرٌ مِّنَ النَّاسِ﴾ کلمات د استثناء معنی ورکوي، نو ترڅو چې په دغو

کلماتو باندې تلفظ نه وی شوی تر هغه به د ﴿وَمَنْ فِي الْأَرْضِ﴾ الآية، مضمون متوقف وي.
او چې کله پرې تلفظ وشي نو تناقض تحقق نه شي موندلی او حاصل یې داسې راڅپړي چې: ټول ځمکني مخلوقات د غرونو او ونو او ساکینانو په شمول ما يطلق علیه السجود کوي مگر نه بنیادمان. دا ځکه چې په غیر اختیاري سجده کښې ورسره موافق دي، اما په اختیاري سجده کښې ورسره څوک موافق دی او څوک مخالف، دوی ته په کار دي چې مخالفت ته خاتمه ورکړي او د

کفریاتو څخه لاس واخلي، ترڅو ځمکني مخلوقات هم د اسماني مخلوقاتو په شان متفق شي.
د: د ځمکني مخلوقاتو د جملې څخه لکه څنگه چې په بنیادمانو کښې کفار شته همدارنگه پیریان هم په دوه وو ډلو باندې ویشلي شوي دي چې څوک کفار دي او څوک مسلمانان دي، نو پوښتنه دا ده چې د څه حکمت په بنیاد د ﴿وَكَثِيرٌ مِّنَ النَّاسِ﴾ په عوض "وَكَثِيرٌ مِّنَ الْجِنَّةِ وَالنَّاسِ"

(۱) تفسیر الکشاف ج ۳ ص ۱۴۹

(۲) نور التوار ص ۱۱۷

نازل نه کړی شو چې د پیریانو حالاتو ته هم اشاره شوې وی؟

مونږ وایو چې: په دې مقام کېنې د بنیادمانو ذکر د مثال په توګه دي نه د حصر په توګه، لکه چې الله ﷻ د مثال په توګه بنیادمان مخاطب کړي دي چې: ﴿يَتَأْتِيَ النَّاسُ أَثْقُوا زَنُكُمُ﴾ [النساء: ۱۸] ای خلکو! (بنیادمانو) د خپل رب ﷻ څخه وډار شی.

۵: د ﴿وَكَثِيرٌ حَقَّ عَلَيْهِ الْعَذَابُ﴾ څخه څرګندېږي چې ټول بنیادمان په دوه وو مساوي برخو باندې ویشلي شوي دي چې یوه برخه مسلمانان دي او بله برخه کفار دي، او دا ځکه چې د دواړو ډلو د حالاتو په شرحه کېنې د «کثیر» کلمې نازلې شوې دي؛ حال دا چې نبی کریم ﷺ په یوه اوږده حدیث کېنې د مسلمانانو نسبت کفارو ته یو په زړه ښودلي دي^(۱) لکه چې د همدې سورت په اولني ایت شریف کېنې یې شرحه تېره شوې ده، والحمد لله ﷻ.

مونږ وایو چې: په ﴿وَكَثِيرٌ حَقَّ عَلَيْهِ الْعَذَابُ﴾ کېنې د «کثیر» په کلمه کېنې تنوین د تعظیم دپاره دی د همدې کبله دغه کلمه مبتداء ګرځولې شوې ده چې په تنوین سره یې تخصیص موندلی دی، که نه نو نکره محضه خو مبتداء نه شي واقع کېدلی، نو په همدغه لحاظ سره یې د معنی حاصل داسې راڅیږي چې: او زښت ډېر بنیادمان چې دي په دوی باندې عذاب ثابت دی چې کفر یې غوره کړی دی (دوی به دومره ډېر وي چې مسلمانان به ورته یو په زر نسبت ولري).

د تلاوت شپږمه سجده

۴- په ذکر شوي [۱۸] ایت شریف کېنې د قرآن کریم د تلاوت د څوارلسو سجودو څخه شپږمه سجده ده، چې څه ضروري احکام یې د «الأعراف» سورت د آخري ایت لاندې تېر شوي دي، والحمد لله ﷻ والمنة.

﴿هَٰذَا نِ حَصْمَانِ أَخْتَصَمُوا فِي رَبِّهِمْ ۖ فَالَّذِينَ كَفَرُوا قُطِعَتْ لَهُمْ ثِيَابٌ مِّنْ نَّارٍ يُصَبُّ مِنْ فَوْقِ رُءُوسِهِمُ الْحَمِيمُ ﴿١٨﴾ يُصْهَرُ بِهِ ۚ مَا فِي بُطُونِهِمْ وَالْجُلُودُ ﴿١٩﴾ وَلَهُمْ مَقَمٌ مِّنْ حَدِيدٍ ﴿٢٠﴾ كُلَّمَا أَرَادُوا أَنْ يَخْرُجُوا مِنْهَا مِنْ غَمٍّ أُعِيدُوا فِيهَا وَذُوقُوا عَذَابَ الْحَرِيقِ ﴿٢١﴾ إِنَّ اللَّهَ يُدْخِلُ الَّذِينَ ءَامَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ يُخَلَّوْنَ فِيهَا مِنْ أَسَاوِرَ مِنْ ذَهَبٍ وَلُؤْلُؤًا ۖ وَلِبَاسُهُمْ فِيهَا حَرِيرٌ ﴿٢٢﴾ وَهُدًى إِلَى الطَّيِّبِ مِنَ الْقَوْلِ وَهُدًى إِلَى صِرَاطٍ الْحَمِيدِ ﴿٢٣﴾﴾

(۱) جامع الترمذي ج ۲ ص ۱۵۰

[۱۹] دغه دواړه جگړه کوونکي ډلې (مؤمنان او کفار) د خپل رب ﷻ (په وحدانيت او دين) جگړې کوي. نو هغه کسان چې دې کومو چې کفر غوره کړی دی دوی ته به (په آخرت کې) د اود څخه جامې وسکندولې (جوړې) شي (اور به ترې راچاپېر شي او) د دوی د سرونو د پاسه به (خوتېدونکې) اوبه ورواړولې شي.

[۲۰] چې د همدغو اوبو په سبب به هغه شيان ويلې (ذوب) شي کوم چې د دوی په گېډو کې دي او پوستکي (به يې هم ورباندې ويلې او ذوب شي).

[۲۱] او د دوی (دوزخيانو د تعذيب) دپاره به د اوسپنې څخه (جوړ کړی شوي) گورزونه (پلکونه) وي (چې په دوامداره توگه به پرې وهلې کېږي).

[۲۲] هر کله چې دوی اراده وکړي چې د غمژن کېدلو د کبله د دوزخ څخه بهر شي نو (د گورزونو په وهلو سره به) پکښې بهرته ورتاوولې کېږي، او (ورته به ويل کېږي چې:) تاسو د سوزوونکي (اور) عذاب وڅکئ.

[۲۳] يقيناً الله ﷻ هغه کسان کومو چې ايمان راوړی دی او نېک عملونه يې کړي دي، داسې جنتونو ته داخلوي د کومو لاندې چې (څلور ډوله) ويالې بهېږي، دوی به په جنتونو کې د سرو زرو څخه په جوړ کړی شوو خينو باهوگانو (وښيو او بنگړو) سره او هم په ملغلرو سره ښائسته کړی شي، او (هم) د جنتيانو جامې به دلته د (ډول-ډول) ورېښمو څخه وي.

[۲۴] جنتيانو ته به (په جنت کې) د خبرو څخه پاکيزه (خوندورو) خبرو ته هدايت کړی شوی وي، او هم به ورته (په افعالو کې) سپېڅلې لاره ښودلې شوې وي (نو د دوی اقوال او افعال به دواړه د خوشاليو څخه ډک وي).

شان نزول او ارتباط

۱- د دې ايتونو په شان نزول کې مفسرينو کرامو متعدد روايتونه ليکلي دي چې تقريباً څلورو ته رسېږي^(۱) خو ظاهره دا ده چې دا ايتونه د مؤمنانو او کفارو په هکله نازل شوي دي، چې مؤمنان يوه ډله ده او د خپل رب ﷻ په توحيد باندې زور اچوي او کفار بله ډله ده چې په کفر ياتو کې تاند وهي^(۲).

۲- که څوک وايي چې: ابو ذر ﷺ په سوگند سره ويلي دي چې دغه ايتونه د بدر د غازيانو د لومړنۍ ډلې په هکله نازل شوي دي چې درې کسان وه: يو علي ﷺ، بل حمزه ﷺ، درېم عبیده ﷺ. چې په مقابل کې يې د کفارو درې کسېزه ډله مقابلې او مبارزې ته راووتله، چې يو عتبة بن ربيعه نومېده، بل يې ورور (شيبه بن ربيعه) وه او درېم يې زوی (الوليد بن عتبة) وه^(۳)؛ نو پوښتنه دا ده چې ايا دا روايت د عموميت سره منافي نه دی؟

(۱) زاد المسير ج ۵ ص ۲۸۵

(۲) تفسير الطبري ج ۱۷ ص ۱۳۳

(۳) صحيح البخاري ج ۲ ص ۵۶۵، ۶۹۴

الحج (۲۲)

مونږ وايو چې: سلفو صالحينو به په مصداقاتو باندې د شان نزول اطلاق کاوه^(۱)، نو ابو ذر ؓ د ايتونو په يوه مصداق باندې سوگند کړی دی، چې د عموميت سره هيڅ منافات نه لري.

۳- په لږ وړاندې ايت شريف کښې الله ﷻ فرمايلي وه چې: د قيامت په ورځ به د مؤمنانو او د کفارو د مختلفو ډلو ترمنځ حقه فيصله وکړي شي، نو په وړاندېني متصل ايت شريف کښې د فيصلې کيفيت ته په اجمالي توگه اشاره شوې وه چې چاته به الله ﷻ اعزاز ورکړي او څوک به توهين کړي، خو په دې ايتونو کښې د حقې فيصلې کيفيت ښه مشرح نازل شوی دی چې حاصل يې داسې راڅرگنديږي:

د مطلب خلاصه

ای پیغمبره! دغه دواړه ډلې (چې يوه د مسلمانانو ډله ده او بله د کفارو ډله ده) په خپلو منځو کښې په جگړه باندې بوختې دي، مسلمانان (مؤمنان) وايي چې: زمونږ رب ﷻ واحد او لا شریک دی، ټول پیغمبران يې په حقه رالېږلي دي او د قيامت ورځ حقه ده چې ټول مړي به د قبرونو څخه د حساب کتاب دپاره راپورته شي.

خو بالمقابل کفار ورسره ذکر شوي واقعي عقائد نه مني او په ډول-ډول کفریاتو باندې اخته دي، د دواړو ډلو جگړه د خولې د سوال جواب څخه نيولې آن تر دې خبرې امتداد پيدا کوي چې دواړه جانبه توري ته لاس کړي، او يو د بل په وژلو پيل وکړي.

نو دغه دنيا د امتحان ډگر دی او د فيصلې ورځ راروانه ده چې هلته به هرې ډلې ته د هغې د کړو وړو مطابق جزا يا سزا ورکړي شي چې تفصيل يې دا دی:

۱- هغو کسانو ته به چې په کفریاتو باندې کلک دي داسې سزا ورکړي شي چې:

الف: د دوی څخه به د دوزخ اور له هر طرفه راچاپېر وي او ښه پوره به پکښې نغښتي وي، ته به وايي چې د اور جامې دي او د همدوی په قدو قامت باندې برابري سکينودلې شوې دي.

ب: د دوزخیانو د سرونو د پاسه به تېزې گرمې (خوټېدونکې) اوبه ور واچولې شي چې سوزول به يې د اور د سوزولو سره لاس يو کړي نو:

ج: د خېټو په داخل کښې لری، کولمې او نورې غوښې او بالاخره ټول پوستکي به يې ويلې کړي (وسوزوي) او فقط د هډوکو اسکليټ به يې ژوندی پاتې شي، چې سمدستي به ورباندې نورې غوښې او پوستکې رازرغون شي او د بل ځل ويلې کولو (سوزولو) دپاره به تيار شي.

د: په عين حال کښې هغوی لره به د گروزونو گوزارونه هم ورکولی کېږي چې د ډېرو درنو اوسپنو څخه به جوړ وي، چې په هر يو گوزار باندې به هغوی تيت پيت گرځي او سمدستي به بېرته راغونډېږي ترڅو بل گوزار ته چمتو شي.

ه: کفار به په دوزخ کښې او په ذکر و شوو عذابونو کښې همېشه وي، نه به ورباندې مرگ ورځي

(۱) تفسير القاسي ج ۱ ص ۲۷: تفسير المنار ج ۹ ص ۶۴۲

او نه به ترې دباندې وتلی شي، بلکې هر وخت چې د ډېره غمه او د ډېر مشقت د لاسه نیت وکړي چې ترې بهر شي نو سمدستي به پکښې بېرته ورتهیل وهل کېږي او په داسې توګه به د وتلو دپاره لاره موندنه کړي شي.

و: او د توهین او تخجیل دپاره به ورته ویلې شي چې اوس نو د سوزوونکي عذاب مزه وځکي او غوندېې واخلي چې همدا مو د خپلو ځانونو دپاره ګټلې دی.

۲- بالمقابل د مؤمنانو (چې د ایمان سره یې صالح اعمال هم ملګري کړي وي) د جزا د کیفیت څه شرحه دا ده چې:

الف: الله ﷻ به په خپل فضل او کرم سره دوی داسې جنتونو ته ور داخل کړي چې لاندې به ترې د څلورو شیانو (د شودو، شرابو، شاتو او سپېڅلو اوبو) جدا جدا ویالې بهېږي.

ب: دوی ته به د الله ﷻ په فرامینو پریښتې د سرو زرو باهوګان ورپه لاس کړي او هم به یې د ملګرو په امیلونو سره ښائسته او ګاڼه دار کړي.

ج: د جنتیانو جامې به په جنت کې د ډول ډول ورېښمو څخه جوړې کړي شوي وي، او فرشونه به هم ورته د ورېښمو څخه خواره کړي شوي وي.

د: دوی به هلته بده خبره او بې هوډه خبرې نه اوري، بلکې ټولو ته به د پاکیزه ویناوو هدایت کړی شوی وي، چې د خپل رب ﷻ حمدونه او ثناوې به وایي او هم به په خپلو منځو کېښې د خوشالۍ خبرې اترې کوي.

ه: لکه څنګه به چې هلته جنتیان پاکیزه ویناوو ته هدایت کړي شوي وي همدارنګه به دوی هلته د سپېڅلو کارونو دپاره هم هدایت کړي شوي وي او د ډېرو ښو کړو وړو او د ډېرو ښو ناستو ولاړو ځاوندان به ګرځولی شوي وي.

توضیحات

۱- په ﴿يُصَبُّ مِنْ فَوْقِ رُءُوسِهِمُ الْحَمِيمُ﴾ کېښې د ﴿الْحَمِيمُ﴾ کلمه نبي کریم ﷺ ډېره ښه تفسیره کړې ده چې مونږ ورته د الله ﷻ په توفیق د [ابراهیم: ۱۶] ایت لاندې اشاره کړې ده او بیا لیکلو ته یې اړتیا نه ګورو. خو دومره فرق لري چې هلته د همدغو اوبو څخه په ﴿مَاءٍ صَدِيدٍ﴾ سره تعبیر نازل شوی دی او دلته په ﴿الْحَمِيمُ﴾ سره، چې دواړه خوتېدونکې اوبه دي او په یو غړپ سره د ګېلې څخه هغه شیان ویاسي کوم چې په ګېله کېښې قرار لري.

صهر څه معنی؟

۲- په ﴿يُصْهَرُ بِهِمَا فِي بُطُونِهِمْ﴾ کېښې د ﴿يُصْهَرُ﴾ کلمه د "صهر" - لکه "ضرب" - څخه اشتقاقه شوې ده چې د وازدې ویلې کولو ته ویل کېږي^(۱)، او هر چې "صهر" - لکه "علم" - دی نو دا د هغه چا

(۱) مفردات الراغب ص ۲۹۵

نوم دی کوم ته چې چا لور ورکړې وي چې په پښتو کې ورته زوم ويل کېږي، همدارنګه په هغو ټولو خپلوانو باندې يې هم اطلاق کېږي کوم چې سړي ته د نکاح کولو په ذریعې خپلوان ګرځېدلي وي^(۱)

نبي کریم ﷺ ذکر شوی ایت شریف ډېر ښه تفسیر کړی دی چې: «إِنَّ الْخَيْمَةَ لَتَصْبُ عَلَى رَأْسِهِمْ فَيَنْقُذُ الْخَيْمَةَ حَتَّى يَخْلُصَ إِلَى جَوْفِهِ فَيَلْتَمِسَ مَا فِي جَوْفِهِ حَتَّى يَمُوتَ مِنْ قَدَمَيْهِ وَهُوَ الصَّهْرُ لَمْ يَغَادِ كَمَا كَانَ»^(۲) یعنې یقیناً د دوزخیانو په سرونو باندې به ډېرې ګرمې (خوتېدونکې) اوبه ورواچولې شي نو دغه ګرمې اوبه به پکښې نفوذ وکړي او بدنونو ته به يې ورننوخې حتی چې د هر یوه ګېډې ته ورسېږي نو هغه شیان به ترې وباسي کوم يې چې د ګېډې په داخل کېږي وي، آن تر دې چې د دواړو پښو څخه به يې ووځي؛ همدغه هغه "صهر" دی کوم ته چې په ایت شریف کې اشاره شوې ده، بیا به بېرته پخواني حال ته تاو کړی شي ترڅو د بل کړت صهر دپاره تیار شي.

د مقام معنی

۳- په ﴿وَلَهُمْ مَقَامِعٌ مِنْ حَدِيدٍ﴾ کېږي د ﴿مَقَامِعٌ﴾ کلمه د "مَقْمَعَةٌ" جمع ده چې د "قَمْعٌ" لک "ضَرْبٌ" څخه اشتقاقه شوې ده، "قَمْعٌ" د تذلیل او سپکولو معنی ورکوي، هغې متروکې ته د "مَقْمَعَةٌ" نوم وضعه شوی دی کومه چې د اوسپنې څخه جوړه شوې وي او سر يې کوږ وي^(۳)، ځکه چې دا د ذلت او توهین آله ده، چې په پښتو کې ورته "ګورز" وايي، اما د دوزخ ګورز په لاندې احادیثو کې ډېر ښه تفسیر شوی دی:

الف: نبي کریم ﷺ فرمایلي دي چې: «لَوْ أَنَّ مَقْمَعًا مِنْ حَدِيدٍ وَضِعَ فِي الْأَرْضِ فَاجْتَمَعَ لَهُ الثَّقَلَانِ مَا أَقْلَوْهُ مِنَ الْأَرْضِ»^(۴) یعنې که بالفرض د دوزخ یو ګورز چې د اوسپنې څخه جوړ دی په ځمکه باندې کېښودلی شي نو ټول پیریان او بنیادمان ورته راغونډ شي چې د ځمکې څخه يې اوچت کړي نو اوچت به يې نه شي کړي.

ب: نبي کریم ﷺ فرمایلي دي چې: «لَوْ ضُرِبَ الْجَبَلُ بِقَمْعٍ مِنْ حَدِيدٍ لَتَفَتَّتْ لَمْ غَادَ كَمَا كَانَ وَلَوْ أَنَّ دَلَّوْا مِنْ غَبَاقٍ يَهْرَاقُ فِي الدُّنْيَا لَأَتَتْ أَهْلَ الدُّنْيَا»^(۵) یعنې که چرته د دوزخ په اوسپنیز ګورز باندې غر ووېلی شي نو تیت پرک به يې وګرځوي بیا به هغه حال ته واوړي لکه چې وه، او که چرته یوه ډولچه د هغو زوو څخه په دنیا کې توی کړی شي کومې چې دوزخیانو ته ورڅښکولی کېږي نو د دنیا ټول اوسېدونکي به بدبویه کړي (او په بد بوی باندې به په تنګ شي).

(۱) لسان العرب ج ۴ ص ۴۷۱

(۲) جامع الترمذي ج ۲ ص ۸۵

(۳) لسان العرب ج ۸ ص ۲۹۴، ۲۹۶

(۴) مسند احمد بن حنبل ج ۴ ص ۵۸

(۵) مسند احمد بن حنبل ج ۴ ص ۱۶۶

یادونه

۴۔ په ﴿ مِنْ أَسَاوِرَ مِنْ ذَهَبٍ وَلُؤْلُؤًا ﴾ کښې د ﴿ أَسَاوِرَ ﴾ کلمه د الله ﷻ په توفیق د [الكهف: ۳۱] ایت لاندې ښه تحلیل شوی ده چې بیا تحلیلولو ته یې اړتیا نه گورو، همدارنګه هلته د جنتي درېښمو په هکله هم ښه ګټور معلومات لیکلي شوي دي۔ والحمد لله والمنة على ذلك.

سوال جواب

۵۔ که څوک وایي چې: د ﴿ وَلُؤْلُؤًا ﴾ کلمه په څه شي باندې منصوبه ده؟
مونږ وایو چې: د دغې کلمې په نصب کښې مفسرینو کرامو ګڼ وجوه لیکلي دي چې مونږ فقط د لاندې دوه وجهو په لیکلو باندې اکتفاء کوو:
الف: په ﴿ مِنْ أَسَاوِرَ ﴾ کښې د ﴿ مِنْ ﴾ توری د تبعیض دپاره دی، یعنې د جنتیانو ځینې ښکاري به د سرو زرو څخه جوړ وي او ځینې نور به د سپینو زرو څخه تیار کړي شوي وي، لکه چې الله ﷻ فرمایي: ﴿ وَحُلُوا أَسَاوِرَ مِنْ فِضَّةٍ ﴾ [الدھر: ۲۱]، یعنې جنتیان به د سپینو زرو څخه په جوړو کړي شوو ښکرو ښائسته کړي شي؛ نو "لُؤْلُؤًا" د ﴿ مِنْ أَسَاوِرَ ﴾ کلمې په محل باندې عطفه ده چې محلاً منصوبه ده^(۱)، نو حاصل یې داسې راڅیږي چې: جنتیان به په ملغرو باندې ګانه دار او ښائسته کړي شي.
ب: د ﴿ وَلُؤْلُؤًا ﴾ د نصب دپاره فعل مقدر دی چې په "يُؤْتُونَ" باندې ترې تعبیر کولی شو^(۲)، یعنې جنتیانو ته به ملغلرې د ګانو په حیث ورکړي شي.
که څه هم په ذکر و شو دواړو صورتونو کښې په معنی باندې چندان فرق نه پرېوځي مګر مونږ ته اولنی صورت بهتر برېښي چې تقدیر ته اړتیا نه لري. نو د ښه وضاحت دپاره لاندې احادیث ولولئ:
اول: نبي کریم فرمایلي دي چې: «تَبْلُغُ الْجَنَّةَ مِنَ الْمُؤْمِنِ حَيْثُ يَبْلُغُ الْوُضُوءُ»^(۳)، یعنې د جنت ګانه به د مؤمن هغو ځایونو ته رسېږي چرته چې د ده د اوداسه اوبه رسېږي.
دوهم: نبي کریم ﷺ فرمایلي دي چې: «إِنْ عَلَيْهِمُ التَّيَجَانُ إِنْ أَذْنَى لُؤْلُؤَةٍ مِنْهَا تَنْضِيءٌ مَا بَيْنَ الْمَشْرِقِ وَالْمَغْرِبِ»^(۴)، یعنې یقیناً د جنتیانو په سرونو باندې به تاجونه وي چې بې شکه د دغو تاجونو ادنی ملغره به د مشرق او مغرب مابین۔ یعنې ټوله دنیا۔ رڼا کړي که بالفرض دلته راڅرګنده کړي شي.

دوه ډوله تفسیر

۶۔ دا ایت شریف: ﴿ وَهْدُوا إِلَى الطَّيِّبِ مِنَ الْقَوْلِ وَهْدُوا إِلَى صِرَاطِ الْحَمِيدِ ﴾ مفسرینو کرامو په دوه ډولو باندې تفسیر کړی او ښه اوږده شرحه یې پکښې ورکړې ده، هغه دا چې:
الف: دغه دواړه جملې د جنتیانو هغه حال ته اشاره ده په کوم باندې چې دوی په دنیا کښې ژوند

(۱) البحر المحیط ج ۷ ص ۴۹۷

(۲) تفسیر الکشاف ج ۳ ص ۱۵۱

(۳) معجم مسلم ج ۲ ص ۱۲۷

(۴) جامع الترمذی ج ۲ ص ۸۳

کړی وه او جنت ته د داخلېدلو سبب یې ګرځېدلی وه^(۱).
نو دوی د پاکیزه قول څخه طیبه کلمه اخلي او د ﴿صِرَاطِ الْحَمِيدِ﴾ څخه د اسلام سپېڅلې لاره
مراده وي، نو حاصل یې داسې راڅیږي چې: جنتیان به ځکه جنت ته داخل کړی شوي وي چې په
دنیا کې یې د توحید کلمې ته او د اسلام دین ته هدایت کړی شوي وه.

ب: دواړه جملې د جنتیانو هغه حال بیانوي کوم به چې په دوی باندې په جنت کې تېرېږي^(۲).
نو په دې تقدیر د طیب قول څخه پاکیزه اقوال او خبرې اترې مطلب دي او د ﴿صِرَاطِ الْحَمِيدِ﴾
څخه د پاکیزه او سپېڅلو افعالو لاره مراده ده، نو حاصل یې داسې راڅیږي چې: جنتیان به په جنت
کې توبیخي خبرې نه اوري لکه چې دوزخیانو ته د توبیخ په توګه ویل کېږي چې: ﴿وَذُوقُوا عَذَابَ
الْحَرِيقِ﴾ او وڅکی سوزوونکی عذاب او داسې نور، او نه به د دوی د خولو څخه ستغه او سپوره
خبره وڅي چې بل جنتي پرې خپه شي لکه چې الله ﷻ فرمایي: ﴿لَا يَسْمَعُونَ فِيهَا لَغْوًا وَلَا تَأْثِيمًا
إِلَّا قِيلًا سَلَامًا سَلَامًا﴾ [الواقعة: ۲۵، ۲۶] یعنې جنتیان به هلته چټي او د ګناه خبرې نه اوري
مګر له هرې خوا به د سلام او سلام ویل اوري؛ همدارنګه به جنتیانو ته د ښو افعالو لاره هم ښودلې
شوې وي او داسې کارونه به نه کوي چې یو د بل څخه غمژن او خپه شي بلکې ټوله ناسته ولاړه به
یې د خوشالۍ څخه نمایندګي کوي.

که څه هم ذکر شوي دواړه تفسیرونه سره یو تربله څه منافات نه لري مګر مونږ ته د دوهم تفسیر
په تبادر سره ذهن ته راځي، الله ﷻ دې پکېنې زموږ برخه وکړي.

﴿إِنَّ الَّذِينَ كَفَرُوا وَيَصُدُّونَ عَنْ سَبِيلِ اللَّهِ وَالْمَسْجِدِ الْحَرَامِ الَّذِي جَعَلْنَاهُ لِلنَّاسِ

سَوَاءً أَلْعَبِكُمْ فِيهِ وَالْبَادِ وَمَنْ يُرِدْ فِيهِ بِالْحَادِ بِظُلْمٍ نُدِقُهُ مِنْ عَذَابِ آيِمٍ﴾

[۲۵] یقیناً (مونږ به) هغو کسانو ته (دردناک عذاب وروڅکی) کومو چې کفر غوره کړی دی او
(په مستمره توګه) د الله ﷻ د لارې څخه او (هم) د هغه المسجد الحرام (حرم شریف) څخه (خلک)
منعه کوي کوم چې مونږ د خلکو دپاره (داسې) ګرځولی دی چې دلته اوسېدونکي سړي او بیدیا
څخه راتلونکي سړي پکېنې یو برابر دی.

او هرڅوک چې په حرم شریف کې اراده وکړي چې کوم ظلم (ګناه) ته میلان وکړي نو مونږ به
ورته د دردناک عذاب څخه وروڅکوو (پرې اخته به یې کړو).

ارتباط او شان نزول

د وړاندېنيو ایتونو په مضمون کې دا خبره هم شامله وه چې دوه ډلې (مسلمانان او کافران) د

(۱) تفسیر الطبري ج ۱۷ ص ۱۳۶

(۲) تفسیر ابن کثیر ج ۳ ص ۲۱۲: روح المعاني ج ۱۷ ص ۱۳۶

خپل رب ښه په هکله په مخصوصه او جگړه باندې اخته دي چې تصفيه به يې د قيامت په ورځ باندې صورت ونيسي، په دې ايت کښې د جگړې يوه مثال ته اشاره شوې ده کوم چې د هجرت په شپږم کال باندې واقع شوی وه چې نبي کریم ﷺ د صحابه وو کرامو سره د عمرې اراده کړې وه او د مدينه په نوم مقام کښې ورته مشرکانو مخه ونيوه او د عمرې کولو څخه يې ايسار کړه، چې مفصله قيصه يې د احاديثو په کتابونو کښې شته ده^(۱).

د مطلب خلاصه

يعنې ای پیغمبره! په خپل امت باندې د هغو کفارو يو مثال قرائت کړه کومو چې د مسلمانانو سره جگړه پيل کړه او د دوی لاره يې بنده کړه چې المسجد الحرام ته لاړ شي او هلته د خپل رب ﷻ ذکر وکړي (خپله عمره انجام کړي). هغه دا چې:

۱- مشرکانو هغه مسلمانان پرېښودل کومو چې د مدينې منورې څخه د عمرې احرام ترلی وه او غوښتل يې چې مسجد حرام ته لاړ شي او هلته د کعبې شريفې څخه طواف وکړي او خپل رب ﷻ ياد کړي. حال دا چې مشرکانو هيڅ حق نه درلود چې د مسلمانانو مخه ونيسي او په کعبه شريفه باندې قبضه ولگوي او خپل ځانونه يې متولیان (واکداران) وگرځوي، دا ځکه چې:

الف: د مسجد حرام (کعبې شريفې) متولیان خو يوازې مسلمانان دي چې فقط د الله ﷻ عبادت پکښې کوي او د کفریاتو او شرکیاتو څخه پکښې خپل ځانونه بېح ساتي، د کعبې شريفې بنياد په توحيد باندې ايښودلی شوی دی نه په شرکیاتو او کفریاتو باندې.

ب: مشرکان په دې وجه هم د کعبې شريفې متولیان نه شي جوړېدلی چې دوی د مکې معظمې اصلي اوسېدونکي دي او نور خلک پکښې مسافران گڼلي کېږي او دا ځکه چې:

مشرکانو ته هم معلومه ده چې د ابراهيم ﷺ د زمانې څخه را په دېخوا په المسجد الحرام (کعبه شريفه) کښې ټول خلک مساوي حق لري، دلته مقيم سړی په مسافر سړي باندې څه فضيلت نه لري! نو دوی ته په کار وه چې په حرم شريف باندې يې قبضه نه وی لگولې او د مسلمانانو مخه يې نه وی بنده کړې چې خپله عمره اداء کړي.

۲- نو زمونږ په فيصله باندې ټول خلک خبر کړه چې يقيناً ذکر شوو مخه نيوونکو مشرکانو ته به مونږ دردناک عذاب وروځکو.

۳- په دې باندې علاوه هرڅوک چې په حرم شريف کښې الحاد کوي او گناه يا کفریات او شرکیات پکښې انجاموي نو هغه به هم په دردناک عذاب باندې اخته کړو، او دا فيصله به د قيامت د ورځې پورې ادامه وکړي.

توضیحات

۱- په ياد ولری چې: ﴿إِنَّ الَّذِينَ كَفَرُوا﴾ آن تر ﴿الْعَنَافُ فِيهِ وَالْبَادِ﴾ پورې د "إِنَّ" دپاره اسم

دی او خبر یې مقدار دی چې په "لَذِيقُهُمْ مِنْ عَذَابِ أَلِيمٍ" سره ترې تعبیر کولی شو^(۱)، په همدغه مقدار خبر باندې د ایت شریف وروستنی برخه دلالت کوي، ته به وایې چې داسې نازل شوی دی، چې: "إِنَّ الدِّينَ كَفَرُوا... الْعَاقِبُ فِيهِ وَالْبَادُ لَذِيقُهُمْ مِنْ عَذَابِ أَلِيمٍ، وَمَنْ يُرِذْ فِيهِ بِالْحَادِ بِظَلَمٍ لَذِيقُهُ مِنْ عَذَابِ أَلِيمٍ". نو حاصل یې هاغسې راخبرې لکه څنگه چې د مطلب په خلاصه کښې ورته اشاره شوې ده.

المسجد الحرام یا حرم شریف

۲- په ﴿جَعَلْنَاهُ لِلنَّاسِ سَوَاءً الْعَاقِبُ فِيهِ وَالْبَادُ﴾ کښې د "جَعَلْنَاهُ" دواړه ضمیرونه "وَالْمَسْجِدِ الْحَرَامِ" ته راجع دي خو علماء کرام د "وَالْمَسْجِدِ الْحَرَامِ" په تفسیر کښې په لاندې ډوله اختلاف لري:

الف: الشافعي عليه الرحمة او نور ملگري یې وایې چې دلته د ﴿وَالْمَسْجِدِ الْحَرَامِ﴾ څخه پخپله د کعبې شریفې چارچاپېره جومات مطلب دی لکه چې صراحت ورباندې شوی دی، نو دوی یې د معنی حاصل یې داسې اخلي چې: مونږ ذکر شوی جومات د خلکو دپاره داسې گرځولی دی چې د مکې اوسېدونکي او د اطرافو (بېدیا) اوسېدونکي پکښې یو برابر دي، ټول پکښې عبادت کوي او په ټولو باندې یې تعظیم او احترام لازم دی او بالاخره ټول یې متولیان او واکداران دي.

دوی وایې چې: ایت شریف څخه د حرم شریف د ځمکې او هلته د ابادیو او عمارتونو په هکله هیڅ اشاره نشته، خپل خاوندان یې کولی شي چې یا یې وپلوري او یا یې په اجاره ورکړي. یا په بل عبارت: د حرم شریف په ځمکه باندې فردی ملکیت اجراء کېږي لکه چې په نورو ځمکو باندې جریان لري.

ب: ابو حنیفه عليه الرحمة وایې چې: د ﴿وَالْمَسْجِدِ الْحَرَامِ﴾ څخه د جومات په شمول ټول حرم شریف مراد دی. او دا ځکه چې:

اول: د ﴿وَالْعَاقِبُ فِيهِ﴾ په مقابل کښې د ﴿وَالْبَادُ﴾ کلمه نازله شوې ده او دا د هغه چا څخه عبارت ده کوم چې په بېدیا کښې اوسېږي، نو په کار دي چې د ﴿وَالْعَاقِبُ فِيهِ﴾ څخه هغه څوک مطلب شي کوم چې په بېدیا کښې نه بلکې په حرم کښې اوسېږي، او پوره واضحه ده چې خپله مسجد حرام خود چا د اوسېدلو ځای نه دی.

دوهم: په ﴿وَمَنْ يُرِذْ فِيهِ بِالْحَادِ﴾ کښې د "فِيهِ" ضمیر "وَالْمَسْجِدِ الْحَرَامِ" ته راجع دی خو ټول حرم ترې مراد دی، او هیڅوک پکښې خلاف نه کوي، نو په کار دي چې د ﴿وَالْعَاقِبُ فِيهِ﴾ د "فِيهِ" ضمیر هم هغه مسجد حرام ته راجع شي چې ټول حرم ترې مراد دی.

نو په همدې بنیاد د نوموړي امام په نزد د حرم شریف په ځمکه کښې ټول مسلمانان یو برابر حقوق لري او هیڅا ته شرعاً اجازه نشته چې څه برخه یې وپلوري، لکه چې نورې ځمکې پلوري، بلکې ټول مسلمانان یې متولیان او واکداران دي.

هوا که څوک د حرم شریف په ځمکه کښې ابادي وکړي او هغه په کراء او اجرت باندې ورکوي نو

(۱) روح المعاني ج ۱۷ ص ۱۲۸: تفسیر ابی السعود ج ۶ ص ۱۰۳

څه ټاکي نسته، چې ابادي يې خپل ملکيت دی مگر ځمکه يې ملکيت نه دی. که څوک په ذکرې شوې مسئله کښې اوږد تحقيق غواړي نو ځينو اوږدو کتابونو ته دې مراجعه وکړي.^(۱)

د حرم شريف خصوصيات

۳- مونږ د الله ﷻ په توفيق د [الأعراف: ۱۸۰] ايت لاندې د "إِلْحَاد" معنی ښه تشرېح کړې ده چې د ميلان دپاره وضعه شوې ده. دا د يو پلوه، او د بله پلوه په دې مقام کښې د "ظَلَم" کلمه د ټولو گناهونو څخه عبارت ده، برابره خبره ده چې لوی ظلم وي لکه کفر او شرک، او يا وړوکی ظلم وي لکه نور گناهونه.^(۲)

په دې باندې علاوه که څه هم يوې گناه ته په نيت کولو باندې سړی نه نيول کېږي ترڅو چې خپل نيت (ارادې) ته عملي جامه ور وانه غوندي، مگر د حرم شريف د خصوصياتو څخه دا هم ده چې د عمل څخه وړاندې محض په نيت او اراده باندې هم پکښې سړی نيول کېږي، او د وعيد لاندې واقع کېږي.^(۳) نو د معنی حاصل يې داسې راخېږي: چې هرڅوک په حرم شريف کښې د گناهونو څخه يوې گناه ته د ميلان اراده وکړي. که څه هم خپله اراده يې نه وي عملي کړي، نو الله ﷻ به هغه ته دردناک عذاب ور وروځکي.

د ښه وضاحت دپاره لاندې حديث شريف ولولي:

نبي کریم ﷺ فرمايلي دي چې: «أَبْغَضُ النَّاسِ إِلَى اللَّهِ ثَلَاثَةٌ: مُلْجِدٌ فِي الْحَرَمِ، وَمُبْتَغٍ فِي الْإِسْلَامِ سُنَّةَ الْجَاهِلِيَّةِ، وَمُطْلَبٌ دَمَ امْرَأَةٍ يَغْتَرِ حَقَّ لِيَهْرِيْقَ دَمَهُ»^(۴) يعنې الله ﷻ ته د ټولو خلکو زيات مبغوض (غضب کړی شوي) درې کسان دي: يو هغه څوک دی چې په حرم شريف کښې الحاد (گناه ته ميلان) کوي، او بل هغه څوک دی چې په اسلام کښې د جاهليت طريقه لټوي (راژوندی کوي) او بل هغه څوک دی چې په ناحقه سره د يو سړي د وينې پسې زيار وباسي چې وينه يې تويه کړي.

د حرم شريف څومره ساحه ده؟

۴- د کعبې شريفې په چار چاپېر کښې د هرې لارې د راتلونکو دپاره نښې ودرولی شوې دي چې له دې ځايه داخل خواته حرم شريف شروع کېږي. د ښه وضاحت دپاره د لاندې لارو نښې د نظره تېرې کړي.^(۵)

الف: کومه لاره چې د مدينې منورې څخه راغزېدلې ده هلته د کعبې شريفې څخه په درې ميله فاصله کښې ښه ولاړه ده، چې دغه ځای ته په دې زمانه کښې د بي بي عائشې رضی الله عنها د

(۱) احکام القرآن للجصاص ج ۳ ص ۲۲۸: تفسير المظهر ج ۶ ص ۲۶۹: روح المعاني ج ۱۷ ص ۱۳۸

(۲) تفسير الطبري ج ۱۷ ص ۱۴۱

(۳) تفسير ابن کثير ج ۳ ص ۲۱۴: تفسير القرطبي ج ۱۲ ص ۳۵: المحرر الوجيز ج ۱۱ ص ۱۹۲: تفسير البغوي ج ۳ ص ۲۸۳

(۴) صحيح البخاري ج ۲ ص ۱۰۱۶

(۵) الفقه الإسلامي وادلته ج ۳ ص ۳۱۸

جومات لقب ورکړی شوی دی.

ب: د یمن څخه په راغزېدلې لارې باندې اوه میله بهرته نښه ولاړه ده.

ج: د عراق څخه په راغلې لارې باندې هم اوه میله بهرته (کعبې ته نارسېده) نښه ودرولې شوې ده.

د: د طائف د طرف څخه په اوه میله فاصله کېنې نښه قائمه ده.

ه: بالاخره په هغې لاره باندې نهه میله بهرته نښه څرګنده برېښي کومه چې د جعراني د پلوه

مکې معظمې ته ورننوتلې ده.

﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا وَطَهَّرَ بَيْتِي لِلطَّائِفِينَ

وَالْقَائِمِينَ وَالرُّكَّعِ السُّجُودِ ﴿٢٦﴾ وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَى

كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ ﴿٢٧﴾ لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ

فِي أَيَّامٍ مَعْلُومَاتٍ عَلَىٰ مَا رَزَقَهُمْ مِنْ بَهِيمَةِ الْأَنْعَامِ فَكُلُوا مِنْهَا وَأَطِيعُوا أَلْبَابِسَ

الْفَقِيرِ ﴿٢٨﴾ ثُمَّ لِيَقْضُوا تَفَثَهُمْ وَلْيُوفُوا نُذُورَهُمْ وَلْيَطَّوَّفُوا بِالْبَيْتِ الْعَتِيقِ ﴿٢٩﴾﴾

۲۶] او (ای پیغمبره) هغه وخت (یاد کړه) چې مونږ ابراهیم عليه السلام ته د بیت الله مکان (ځای هو

بهی) ور وښود (او ورته مو وویلې) چې: زما سره (په عبادت کېنې) هیڅ شی مه شریکوه، او زما (دغه) کوټه (چې په ابادولو باندې یې شروع کوي) د طواف کوونکو دپاره (د ظاهري او باطني پلیتیبو څخه) پاکه وساته او (هم په عبادت باندې) د ودرېدونکو او د رکوع کوونکو سجده کوونکو (دپاره یې هم پاکه وساته).

۲۷] او (ای ابراهیمه) په (ټولې خلکو کېنې په خج کولو سره اواز (اعلان) وکړه، چې خلک به

تاته (دغه ځای ته) پیاده او په هرې ډنگرې اوبښې (یا اسپې) باندې (سواره) راشي، (البته) دغه ډنگر څاروي به د هرې لرې ژورې لارې څخه (دلته) راتلل کوي.

۲۸] (دا) د دې دپاره چې (دنیوي او اخروي) گټو ته حاضر شي (ترڅو یې) د خپلو ځانونو دپاره

(ترلاسه کړي)، او (هم د دې دپاره چې) د الله تعالی نوم په (څو معلومو ورځو (ایام النحر) کېنې په هغو څارویو باندې یاد کړي کوم چې مونږ ور ورزي کړي دي، چې د بې ژبو څارویو څخه عبارت دي.

نو (ای مسلمانانوا) د دغو (قربانیو) څخه یې پخپله وخورئ (تاسو ته اذن دی) او په بدحالي فقیر

(سخت فقیر) باندې یې هم وخورئ.

۲۹] بیا دې حاجیان خپل خیري (د خپلو تنو څخه) لرې کړي، او خپل نذرونه (مناسک) دې

پوره (او بشپړ) کړي، او (بالاخره) د عتیقې (ازادې کړې شوې) کوټې څخه دې طواف وکړي (چې حج

په تکمیل شي).

ارتباط او د مطلب خلاصه

په دې ایتونو کښې د وړاندېني ایت شریف مضمون تائید شوی دی چې د بیت الله بنیاد په توحید باندې ایښودلی شوی دی او مشرکانو حق نه درلود چې مؤمنان یې د کعبې شریفې د زیارت څخه په حدیبیه مقام کښې ایسار کړه او د دوی د عمرې د اداء کولو مخه یې بنده کړه نو حاصل یې داسې راڅرګړي چې:

ای پیغمبره! خلکو ته دا خبره ورپه زړه کړه چې د بیت الله بنیاد په توحید باندې ایښودلی شوی دی، نو هغه څوک چې کفر او شرک غوره کوي هغوی د بیت الله متولیان نه شي کېدلی، ځکه چې:

۱- په کوم وخت کښې چې مونږ ابراهیم عليه السلام مکلف کړ چې د کعبې شریفې بنیادونه راپورته کړي او بیا یې اباده کړي، نو ده عليه السلام ته مو د کوتې ځای وروښود او د کوتې طول او عرض مو ورته وټاکه او په عین حال کښې مو ورته توصیه وکړه چې:

الف: دغه کوټه د توحید یو سمبول دی، نو ته زما سره هیڅ شی مه شریکوه او یوازې او یوازې همدا زما عبادت کوه او بس.

ب: په دغې کوټه کښې د هیڅا ملکیت نشته، دا یوازې زما کوټه ده او زما د عبادت دپاره ټاکلې شوې ده، نو ته دا کوټه د طواف کوونکو او په عبادت باندې د درېدونکو او هم رکوع کوونکو او سجده کوونکو (لمونځ کوونکو) دپاره پاکه وساته، ترڅو په تا پسې د قیامت د ورځې پورې ټول بنیادمان اقتداء وکړي او په دې مقام کښې د شرک او کفر مرتکب نه شي.

۲- همدارنګه مونږ ابراهیم عليه السلام د کوتې د جوړولو څخه وروسته مکلف کړ چې:

الف: ټولو خلکو ته نارې کړه او ټولو ته اواز وکړه چې هلې راشئ د دغې کوتې طواف ته په توندۍ سره خپل ځانونه را ورسوئ او د حج مناسک اداء کړئ.

ب: کله چې ته ذکر شوی عمومي اعلان وکړې نو ستا اعلان به بې اثره پاتې نه شي، مونږ به یې په قدرتي او خارق العاده توګه د ټولو خلکو غوږونو ته ورسوو او همدغه مقام ته به ستا د دعوت اجابت وکړي او د ډېرو لرو او نژدې ځایونو څخه به ډېر خلک څوک سواره او څوک پیاده خپل ځانونه راوړسوي.

ج: دوی به دې مقام ته په راتللو کښې ډېر تکلیفونه او مشقتونه وګالي او ډېر لرې او ژورې لارې به تعقیب کړي، څوک به په پیاده مزلونو باندې سترې او ستومانه وګرځي او د چا به سورلی د ډېرو مزلو د کبله ډنګرې شوې وي، دا ټول تکالیف به د دې دپاره ګالي چې:

د: ترڅو دوی خپلو دنیاوي او اخروي ګټو ته خپل ځانونه حاضر کړي او په متبرکو ځایونو کښې یې تر لاسه کړي، او هم پکښې تجارتونه او د مالونو تبادله وکړي.

ه: ترڅو دوی په ټاکلو او معلومو ورځو کښې د څارویو په قرباني کولو باندې یوازې د الله ﷻ نوم یاد کړي او د بوتانو (غیر الله) د نوم د یادولو څخه پرې اجتناب وکړي. او دا ځکه چې:

و: همدغه د قربانیو څاروي یوازې الله ﷻ پیدا کړي او یوازې الله ﷻ همدوی ته ورپېرزو کړي او ورته ایل کړي دي، نو په کار دي چې د قرباني کولو په وخت کښې پرې د همدغه ﷻ د نامه څخه په غیر د بل چا نوم یاد نه کړی شي او د شرک مرتکب نه شي.

۳- ای پیغمبره! کله چې تاسو د الله ﷻ په نامه څاروي قرباني کړه نو تاسو ته اجازه ده چې د هغو د غوښو څخه استفاده وکړئ او هم یې په بد حاله فقیرانو او مسکینانو باندې وخورئ.

۴- کله چې تاسو د څارویو د قرباني کولو څخه فارغ شوی بیا نو حاجیانو ته د لاندې کارونو کولو توصیه کېږي:

الف: دوی دې خپل خیري د ځانونو څخه لرې کړي، نوکان دې پرې کړي او سنت (بریت) دې واخلي بلکې د احرام د کبله چې کومو کارونو څخه منعه کړی شوه وه نو هغه ورته ټول جائز دي.

ب: همدارنگه دوی باید خپل نذرونه پوره کړي، یا په بل عبارت، کوم شیان چې دوی پخپله په خپلو ځانونو باندې واجب گرځولي وه چې احرام یې تړلی وه هغه دې د حج د مناسکو په شمول ټول ښه پوره اداء کړي.

ج: بالاخره دوی دې د هغې کوتې څخه چارچاپېره طواف هم وکړي کومه چې ابراهیم ﷺ ډېره پخوا اباده کړې ده او کومې ته چې الله ﷻ د جبابرو او متکبرانو څخه نجات او ازادي ورکړې ده.

توضیحات

۱- په ﴿وَإِذْ بَوَّأْنَا لِإِبْرَاهِيمَ﴾ کښې د ﴿بَوَّأْنَا﴾ کلمه اصلاً د "بَوَّاء" - لکه "بقاء" - څخه اشتقاقه شوې ده او مونږ د الله ﷻ په توفیق د [یونس: ۸۷] ایت لاندې لیکلي دي چې د "بَوَّاء" کلمه دې ته وضعه شوې ده چې په یوه ځای کښې د یوه شي ټول اجزاء (برخې) په مساوي توګه موقعیت ولري چې ټیټ او لوړ پکښې نه وي.

نو په دې مقام کښې یې حاصل داسې راڅېړي چې: ای پیغمبره! هغه وخت خپل امت ته ورپه زړه کړه چې مونږ ابراهیم ﷺ ته د کعبې شریفې مکان هو بهو وروښود چې هیڅ تفاوت پکښې موجودیت نه درلود.

مونږ د الله ﷻ په توفیق د [البقرة: ۱۲۷] ایت لاندې لیکلي دي چې کعبه شریفه څو کرته اباده شوې ده، خو دلته ورباندې اضافه کوو چې که څوک غواړي چې د کعبې شریفې د اوږدوالي، پلنوالي، لوړوالي او نورو شیانو په باره کښې معلومات ترلاسه کړي نو ځینو اوږدو کتابونو^(۱) ته دې مراجعه وکړي.

سوال جواب

۲- که څوک وایي چې: په دې کښې څه حکمت دی چې الله ﷻ لمانځه ته په ارکانو سره اشاره

(۱) روح المعاني ج ۱۷ ص ۱۴۲

د کعبه او د آلفا هیمین وَالرُّكْعِ الشُّجُودِ یې نازل کړ او "المُصَلِّينَ" یې نازل نه کړ، سره له دې چې دا د هغو څخه لنډ دی او په مصداق کښې ورسره مساوي دی؟
 مونږ د ابو حواله ﷺ اعلم چې: دا د دې دپاره چې بنیادمان په غوږ ووهلی شي چې لکه چې طواف د کعبې شریفې څخه په تاوېدلو او حرکت کولو باندې تمامېږي همدارنگه لمونځ هم په قیام او رکوع او سجده باندې تمام موندنه کوي، هلته هغه ډول حرکت مشروع دی او دلته دا ټول حرکت مشروع دی. یا په بل عبارت: د نازل شوي عبارت په نزول سره مونږ پوه کړی شوو چې لمونځ دغه شي ته ویل کېږي، نو که بالفرض "المصلین" نازل شوی وی نو د لمانځه راپېژاندل به پټ پاتې شوي وی او اشاره به ورته نه وی شوې.

د ابراهیم ﷺ اعلان

۳- عبدالله بن عباس رضی الله عنهما څخه د ﴿وَأَذِّنْ فِي النَّاسِ بِالْحَجِّ﴾ په هکله متعدد تفسیرونه روایت شوي دي^(۱) خلاصه یې دا ده: چې کله ابراهیم ﷺ د کعبې شریفې د جوړولو څخه فارغ شو نو:
 الف: د الله ﷻ د پلوه ورته وویل شوه چې ټولو خلکو ته اعلان وکړه او ټول خبر کړه چې دلته تاته او یا هغه ځای ته راشي په کوم کښې چې ته ولاړ یې او اعلان کوي چې ای خلکو! تاسو د دغې عتیقي کوتې د حج کولو دپاره دلته راشئ.
 ب: الله ﷻ دغه اواز ټولو شیانو ته ورساوه، نه ترې د ځمکو او اسمانونو ترمنځ بوتې پاتې شو او نه کانی او نه بل شی، بلکې ټولو ته یې ور واوراوه.
 ج: حتی د قیامت د ورځې پورې ټولو بنیادمانو ذکر شوی اعلان واورېد که څه هم هغوی یا د مورگانو په رحمونو کښې قرار درلود او یا د پلرونو په شاگانو موجود وه.
 د: نو هر چا چې هلته د ابراهیم ﷺ اواز په لېک سره ومانه نو هغوی د حج په اداء کولو باندې مشرف کېږي او چا چې هلته سکوت کړی دی نو د هغه په حج کولو کښې برخه نشته.
 په دې باندې علاوه چا چې ذکر شوي اواز ته خپل اجابت (مننه) په متعددو وارونو سره تکرار کړې ده نو هغوی د خپل اجابت په شمېر په متعددو حجونو باندې تشرف حاصلوي.

ضامر څه معنی؟

۴- په ﴿وَعَلَىٰ كُلِّ ضَامِرٍ يَأْتِيَنَّ مِنْ كُلِّ فَجٍّ﴾ کښې د ﴿ضَامِرٍ﴾ کلمه د "ضَمْرٌ" لکه "شُغْلٌ" څخه اشتقاقه شوې ده چې د ډنگروالي معنی ورکوي، چې گېډه یې د پوښتیو پورې نښتې وي او چنگ وي^(۲).
 دا د یو پلوه، او د بله پلوه د ﴿عَمِيقٍ﴾ کلمه د "عُمُقٌ" لکه "قُقْلٌ" څخه اخستله شوې ده چې د

(۱) تفسیر الطبري ج ۱۷ ص ۱۲۴: تفسیر ابن کثیر ج ۳ ص ۲۱۶

(۲) لسان العرب ج ۴ ص ۴۹۱

هغه لرهوالی معنی ورکوي کوم چې د ژوروالي څخه سرچینه اخلي^(۱) خو په دې مقام کېنې د ذکرې شوې کلمې څخه ډېره لرې او سخته لاره مطلب ده. یعنې: ای ابراهیمه! ستا د اعلان اجابت به د قیامت د ورځې پورې ډېر خلک وکړي او دغه مقام ته به د حج کولو دپاره راځي، چې څوک به ورته پیاده مزلونه کوي او څوک به په داسې څارویو باندې ورته ځانونه ورسوي چې د لارې د لرهوالی او سختوالي د کبله به یې څاروي ډنګر شوي وي او گېډې به یې په پوښتیو پورې نښتي وي.

سوال جواب

۵- که څوک وایي چې: پیاده حج کول بهتر دی او که په سورلی سره؟ او په سورلیو کېنې په کومه یوه سورلی کېنې د زیات اجر امید شته دی؟ یا په بل عبارت: ایا په سورلیو کېنې د څارویو یا د موټرو او د بحري جهاز او یا د هوايي جهاز په ذریعه حج کول ډېر واره دار دی؟ مونږ وایو چې: ځینو علماوو کرامو په پیاده باندې حج کول د سورلی څخه بهتر گڼلی دی^(۲) د همدې کبله:

الف: عبد الله بن عباس رضی الله عنهما فرمایلي دي چې: «مَا آتَى عَلَى شَيْءٍ فَأَتَيْتُ إِلَّا أَتَيْتُ لَمْ أَحْجْ مَا شِئَا حَتَّى أَذْرَكَنِي الْكِبَرُ»^(۳) یعنې زه په بل شي دومره خپه نه یم چې راڅخه فوت شوی دی او کړی مې نه دی مګر په دې باندې خپه یم چې په پیاده باندې مې حج ونه کړ آن تر دې چې بوداتوب راته ورسېد او اوس یې توان نه لرم.

ب: حسن بن علي رضی الله عنهما پنځه ویشته حجونه په پیاده کړي دي او د مدینې منورې څخه مکې معظمې ته په پښو باندې د حج د اداء کولو دپاره تللی دی، حال دا چې د پښو جیدو او پښانو کاروان به ورسره روان وه خو ورباندې به نه سورېده^(۴).

خو اکثره علماء کرام وایي چې: د سورلی حج بهتر دی، په پیاده حج باندې نبي کریم ﷺ توان درلود چې د وداع حج یې پیاده کړی وی خو پیاده یې ونه کړ بلکې په سورلی باندې یې وکړ^(۵).

تبصره

۶- مګر مونږ ته داسې برېښي -والله اعلم- چې په هغه حج کېنې به بهتري زیاته وي په کوم کېنې چې مشقت ډېر وي، برابره خبره ده چې بدني مشقت وي او که مالي، او پوره واضحه ده چې په مشقت کېنې خلک تفاوت لري، په چا باندې بدني مشقت دروند تمامېږي او د مالي مشقت گالل ورته اسان وي، او ځینې بالعکس د بدني مشقت څخه په مالي مشقت باندې ډېر زورېږي چې د بحري یا هوايي او بالآخره یا د برې وساتلو کړاء تادیه کړي.

(۱) مفردات الراغب ص ۳۶۰

(۲) احکام القرآن للجصاص ج ۳ ص ۲۳۲

(۳) الدر المنثور ج ۶ ص ۳۵

(۴) زاد المسیر ج ۵ ص ۲۹۰

(۵) تفسیر ابن کثیر ج ۳ ص ۲۱۶

د ښه اطمینان دپاره لاندې وضاحتونه ولولئ:

الف: الله ﷻ فرمایي چې: ﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ [آل عمران: ۹۲] یعنی تر هغه به تاسو د الله ﷻ کاملې رضامندی ته ونه رسېږئ ترڅو چې تاسو د هغو مالونو څخه څه خرڅه وکړئ کوم چې ستاسو خوښېږي او تاسو ته گران وي.

ب: نبي کریم ﷺ په اوږده حدیث کښې فرمایلي دي چې: «إِسْبَاغُ الْوُضُوءِ عَلَى الْمَكَارِهِ»^(۱) یعنی په کوم شي باندې چې د الله ﷻ په نزد درجې لوړېږي د هغو څخه د مشقتونو سره سره د اوداسه پوره کول دي، چې یا اوبه ډېرې یخې وي او یا یې قیمت ډېر لوړ وي او داسې نور.

ج: نبي کریم ﷺ یوه ورځې د یو صحابي ﷺ پوښتنو ته جوابونه ورکول نو هغه ترې دا پوښتنه هم وکړه چې: ای د الله رسول! کومه یوه صدقه بهتره ده؟ نو نبي کریم ﷺ جواب ورکړ چې: «جَهْدُ الْمُقِلِّ»^(۲) یعنی د هغه سړي صدقه بهتره ده کوم چې په ډېر کوښښ سره څه مال حاصل کړی وي او د هغه څخه خیرات وکړي.

د: د یوه اوږده حدیث مضمون دی چې نبي کریم ﷺ عبد الرحمن بن ابی بکر رضی الله عنهما د بي بي عائشې رضی الله عنها سره ولېږه ترڅو د تنعیم څخه د عمرې احرام راوتړي او عمره اداء کړي چې د نورو حجاجو سره یې سیالي برابره شي، خو ورته یې وفرمایلي چې: «وَلَكِنَّهَا عَلَى قَدْرِ نَصَبِكَ أَوْ قَالَ نَفَقَتِكَ»^(۳) یعنی مگر د دغې عمرې ثواب به ستا د مشقت په اندازه وي، او یا یې وویلې چې ستا د مصرف په اندازه وي. یا په بل عبارت: ای عائشې! ستا به د نورو خلکو سره د عمرې سیالي برابره شي خو د هغوی ثواب به ستا څخه زیات وي چې د مدینې منورې (لرې منطقې) څخه یې احرامونه راتړلي دي او تا د نژدې ځای څخه احرام وتاړه.

معلوماتي ورځې د کومو ورځو څخه عبارت دي؟

۷- په ﴿وَيَذْكُرُوا أَنَّمَا اللَّهُ فِي أَيَّامٍ مَّعْلُومَاتٍ عَلَىٰ مَا رَزَقَهُم مِّنْ بَهِيمَةِ الْأَنْعَامِ﴾ کښې د ﴿أَيَّامٍ مَّعْلُومَاتٍ﴾ په تفسیر کښې مفسرینو کرامو متعدد اقوال کړي دي^(۴) لاندې څو مثالونه یې ولولئ:

الف: د ذو الحجې لس ورځې په ﴿أَيَّامٍ مَّعْلُومَاتٍ﴾ سره مرادې دي.

ب: همدغه لقب د ذو الحجې نهو ورځو ته ورکول شوی دی او لسمه ورځ یې پکښې شامله نه ده.

ج: دغه د ذکرې شوې میاشتې پنځه ورځې دي چې د اتمې ورځې څخه شروع کېږي، او داسې نور.

مگر د ﴿مِّنْ بَهِيمَةِ الْأَنْعَامِ﴾ د کلماتو څخه څرگندېږي چې د ذکر و شوو ورځو څخه به د نحر ورځې مطلب وي، چې لسمه (د لوی اختر ورځ) ده او دوه ورځې نورې (یوولسمه او دولسمه) دي چې

(۱) صحیح مسلم ج ۱ ص ۱۲۷: جامع الترمذي ج ۲ ص ۱۵۹: سنن ابن ماجه ص ۲۴

(۲) سنن النسائي ج ۱ ص ۳۴۹

(۳) صحیح البخاري ج ۱ ص ۲۴۰: صحیح مسلم ج ۱ ص ۳۹۰

(۴) تفسیر ابن کثیر ج ۳ ص ۲۱۶: زاد السیر ج ۵ ص ۲۹۱

نحر پکښې جائز دی^(۱). نو د معنی حاصل به یې داسې راوڅیږي چې:

ترڅو په دغو ورځو کې حاجیان د بوت پرستانو دود او دستور د پښو لاندې کړي چې په خپلو قربانیو باندې به یې د خپلو بوتانو نوم یاداوه، او ترڅو دوی په خپلو هغو قربانیو باندې کومې چې الله ﷻ ورته روزي کړي دي فقط د الله ﷻ نوم یاد کړي، البته چې دا څاروي د بې ژبو چارپایانو څخه عبارت دي.

د قربانی د غوښې خوراک جائز دی

۸- د مشرکانو جاهلي رواج وه چې د خپلو قربانیو څخه به یې غوښې نه خوړې په دې گومان چې دا مونږ ته جواز نه لري^(۲)، نو الله ﷻ دغه رواج رد کړ چې: ﴿فَكُلُوا مِنْهَا﴾ یعنې کله چې تاسو د الله ﷻ په نامه قربانی وکړې نو د هغو څخه تاسو ته جائزه ده چې پخپله باندې یې هم ترې څه وخورئ، او په فقیرانو باندې یې هم وخورئ.

د همدې کبله کله چې نبي کریم ﷺ د خپل حج په وخت کې متعددې قربانۍ وکړې نو امر یې وکړ چې د هرې یوې قربانۍ څخه لږ لږ غوښه راېږي کړي: «فَجُعِلَتْ فِي قِدْرِ فَطِيخَتْ فَأَكَلَا مِنْ لَحْمِهَا وَشَرَبَا مِنْ مَرَقِهَا»^(۳) یعنې راېږي کړي شوې غوښې په دېگ کې واچولې شوې نو پخې کړي شوې نو نبي کریم ﷺ او علي ؑ دواړو ترې څه غوښه وخوره او څه ښوروا یې وڅښله.

تَفَث څه معنی؟

۹- په ﴿ثُمَّ لَيَقْضُوا تَفَثَهُمْ﴾ کې د "تَفَث" کلمه هغو خپرو ته وضعه شوې ده کومې چې د انسان د بدن سره پیوستون لري خو د احرام د کبله ترې سړی منعه شوی وي^(۴) چې خپل ځان ترې پاک کړي، لکه نوکان، د تخرگونو وینستان او داسې نور. او د ﴿لَيَقْضُوا﴾ کلمه د "قضاء" څخه اشتقاقه شوې ده چې په دې مقام کې د لرې کولو او زائل کولو معنی ورکوي^(۵).

یعنې بیا دې حاجیان خپل ځانونه د خپرو څخه پاک کړي، نو نوکان دې قلم کړي او برېتونه دې برابر کړي، او هم دې د نامه څخه لاندې وینستان وڅیږي او د تخرگونو وینستان دې ویاسي او داسې نور.

سوال جواب

۱۰- که څوک وایي چې: په دې کې څه حکمت دی چې د حج د مناسکو په منځ کې الله ﷻ په نذرونو باندې د وفاء کولو امر نازل کړ چې: ﴿وَلْيُوفُوا نُذُورَهُمْ﴾ او حاجیان دې خپل نذرونه پوره کړي؟ مونږ وایو چې: د "نُذُور" کلمه د "نَذَر" - لکه "ضرب" - جمعه ده او د الله ﷻ په توفیق د [البقرة: ۲۷۰]

(۱) احکام القرآن للجصاص ج ۲ ص ۲۳۴

(۲) الدر المنثور ج ۶ ص ۳۸

(۳) صحيح مسلم ج ۱ ص ۳۹۹

(۴) مفردات الراغب ص ۷۱

(۵) لسان العرب ج ۲ ص ۱۲۰

بیت لاندې د ښه اوږده بحث او تحقیق په ضمن کښې لیکلې شوي دي چې دغه کلمه دې ته وضعه شوې ده چې سړی په خپل خان باندې داسې یو شی واجب وگرځوي او التزام یې وکړي کوم چې په هغه باندې واجب نه وي.

نو نظر ذکر شوي تعریف ته د حج او د عمري ټول مناسک او ارکان په سړي باندې هغه وخت هر یو واجبېږي چې کله یې څوک په احرام تړلو سره التزام وکړي، ته به وایې چې ټول یې په خپل خان باندې نذر کړه. د همدې کبله کله-کله د اسلام ټولو احکامو ته د نذرونو لقب ورکول کېږي چې په ايمان راوړلو او مسلمانېدلو باندې یې هر مسلمان التزام کوي.

نو په دې مقام کښې یې د معنی حاصل داسې راخېږي چې: مسلمانان (حاجیان) دې په خپلو ټولو التزاماتو باندې عموماً او د احرام په التزاماتو باندې خصوصاً پاملرنه وکړي او پوره دې کړي، که څه هم د دوی د عقل څخه پورته وي او په اسرارو باندې یې نه پوهېږي، لکه د متعددو قربانیو ذبحه کول او د حجر اسود مسه کول او داسې نور.

درې طوافونه

۱۱- په حج کښې درې طوافونه صورت نیسي چې شرحه یې لاندې لوستلې شی:

الف: طواف القدوم، دا د هغه طواف نوم دی چې د ورتګ په لومړي وخت کښې ترسره کېږي، دا طواف سنت دی او د مکې معظمې په اوسېدونکو باندې نشته.

ب: طواف الافاضه یا طواف الزیاره، دا هغه طواف دی چې د عرفات څخه وروسته د لوی اختر په ورځ باندې یې وخت شروع کېږي، دا طواف فرض دی او په ﴿وَلْيَطُوفُوا بِالْبَيْتِ الْعَتِيقِ﴾ کښې همدغه طواف ته اشاره ده^(۱).

ج: طواف الصدر یا طواف الوداع، دا هغه طواف دی کوم چې د رخصت کېدلو په وخت کښې ورباندې واجبېږي^(۲). که څوک په درېواړو طوافونو کښې بشپړ تحقیق او د هر یوه بېل بېل احکام غواړي نو د فقهي کتابونو ته دې مراجعه وکړي^(۳)، همدارنګه ځینو اوږدو تفاسیرو هم د حج مناسکو ته ډېر زیات تفصیل ورکړی دی او اړونده مسائل یې پکښې زبنت ډېر راغونډ کړي دي^(۴) که څوک یې د لوستلو شوق لري نو هملته دې ولولي.

بیت العتیق د کعبې شریفې لقب دی

۱۲- په ﴿وَلْيَطُوفُوا بِالْبَيْتِ الْعَتِيقِ﴾ کښې کعبې شریفې ته د "عتیق" لقب ورکړی شوی دی چې

علماوو کرامو پکښې متعددې وجې ښودلې دي^(۵) لاندې مثالونه یې ولولي:

(۱) احکام القرآن للجصاص ج ۳ ص ۲۳۹

(۲) تفسیر المظهر ج ۶ ص ۳۰۹

(۳) بدائع الصنائع فی ترتیب الشرائع ج ۲ ص ۱۱۸، ۲۲۶، الفقه الإسلامی وادلته ج ۳ ص ۲۴۵، ۷

(۴) انوار البیان ج ۵ ص ۷۰، ۶۸۸: تفسیر المظهر ج ۶ ص ۲۷۹، ۳۱۶

(۵) تفسیر البغوي ج ۳ ص ۲۸۵

الف: عتیق د قدیم معنی ورکوي او کعبه شریفه د عبادت دپاره د ځمکې په مخ لومړنۍ کوټه ده، لکه چې [آل عمران: ۹۶] ایت ورته اشاره کړې ده.

ب: عتیق د حر او ازاد په معنی سره ده، دا کوټه هم د خلکو د ملکیت څخه ازاده ده.

ج: همدارنگه الله ﷻ دغه کوټه د نوح ﷺ د طوفان په دوران کښې د غرقېدلو څخه ازاده ساتلې ده. د که څه هم ذکرې شوې وجې سره یو تربله منافات نه لري، کیدي شي چې کعبه شریفه د متعددو وجو د کبله د عتیق په نامه یاده شوې وي، مگر د نوم ایښودلو ډېره بهتره وجه یې هغه ده کومې ته چې نبي کریم ﷺ اشاره کړې ده چې: «إِنَّمَا سَمِّيَ الْبَيْتُ الْعَتِيقُ لِأَنَّهُ لَمْ يَظْهَرْ عَلَيْهِ جَبَارٌ»^(۱) یقیناً (بیت الله شریف) د بیت العتیق په نامه باندې له دې کبله نومولی شوی دی چې یوه جبار (متکبر) هم ورباندې غلبه نه ده موندلې (او ورباندې نه دی برلاسی شوی).

﴿ذَلِكَ وَمَنْ يُعْظِمَ حُرْمَتَ اللَّهِ فَهُوَ خَيْرٌ لَهُ عِنْدَ رَبِّهِ وَأُحِلَّتْ لَكُمْ الْآنْعَامُ إِلَّا مَا يُتْلَى عَلَيْكُمْ فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ ﴿۳۰﴾ حُنَفَاءَ لِلَّهِ غَيْرَ مُشْرِكِينَ بِهِ وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخْطَفُهُ الطَّيْرُ أَوْ تَهْوِي بِهِ أَلْرِّيحُ فِي مَكَانٍ سَحِيقٍ ﴿۳۱﴾ ذَلِكَ وَمَنْ يُعْظِمَ شَعِيرَ اللَّهِ فَإِنَّهَا مِنْ تَقْوَى الْقُلُوبِ ﴿۳۲﴾ لَكُمْ فِيهَا مَنَافِعُ إِلَى أَجَلٍ مُّسَمًّى ثُمَّ مَحِلُّهَا إِلَى الْبَيْتِ الْعَتِيقِ ﴿۳۳﴾﴾

[۳۰] (ای پیغمبره! مؤمنان دې د) دغه (ذکر و شوو احکامو حفاظت وکړي) او (په دې باندې علاوه) هغه څوک چې د شرعي احکامو (یا مناهيوو) تعظیم وکړي (په عقیده او عمل کښې یې پیاده کړي) نو دا ورته د ده د رب ﷻ په نزد (په دنیا او آخرت کښې) غوره (او بهتر) دی. او (ای مؤمنانو!) تاسو ته څاروي حلال کړي شوي دي (په خپلو ځانونو باندې یې مه حراموئ) مگر هغه څاروي کوم چې په تاسو باندې (په قرآن کریم کښې) تلاوت کېږي (پخوا نازل شوی دی او یا به وروسته نازل شي). نو تاسو د پلټنې څخه اجتناب وکړئ چې د بوتانو څخه عبارت دي (شرک مه کوئ) او (همدارنگه) د دروغینې وینا څخه هم اجتناب وکړئ (مه په الله ﷻ باندې دروغ تړئ او مه په بندګانو باندې).

[۳۱] په داسې حال کښې (اجتناب وکړئ) چې (د ټولو باطلو ادیانو څخه) الله ﷻ ته راتاوبدونکي هیاست او همدغه ﷻ ته مشرکین نه یاست (بلکې خپل ځانونه موحدین جوړ کړئ). او (دا ځکه) هر څوک چې د الله ﷻ سره شریک ودروي نو یقیناً هغه داسې دی لکه چې د اسمانه راغورزېدلی وي نو (بیا مردار خوړو) مرغانو (په خپلو مښکو کښې) تښتولی وي او یا هغه لره (تېز)

یاد په ډېر لرې ځای کېښې ښکته گوزار کړی وي.
 [۳۲] (ای مؤمنانو! تاسو د) دغو (ذکر و شویو شیانو څخه اجتناب وکړئ) او (په دې باندې علاوه)
 هر څوک چې د شعائر الله تعظیم (او قدر داني) وکړي نو یقیناً د شعائر الله تعظیم د زړونو د تقوی
 (ښنداری) څخه سرچینه اخلي (نو هغه متقي دی).
 [۳۳] (ای مؤمنانو! تاسو ته د قربانۍ په څارویو کېښې د ټاکلې نېټې پورې گټې شته (جائزې
 دي چې د لښک او ازمو وړ باندې نه وي پورته کړي)، بیا (نو د اواز د پورته کولو څخه وروسته) یې
 وربښکته کول (صرف) قدیمي کوټې (کعبې شریفې) پورې منتهی کېږي (چې باید په حرم شریف
 کېښې قرباني کړی شي).

د مطلب خلاصه

په دې ایتونو کېښې هم هغه مضمون تعقیب شوی دی کوم چې په وړاندېنيو ایتونو کېښې مطرح
 وه نو حاصل یې داسې راڅرګړي چې:

۱- ای پیغمبره! ذکر شوی مضمون په خپل امت باندې قرائت کړه او توصیه ورته وکړه چې په
 عمل کېښې یې پیاده کړي، او په دې باندې علاوه دا هم ورته ووايه چې:

هر څوک چې د الله ﷻ د شرانعو تعظیم وکړي او په مطابق یې عمل وکړي (د سپکاوي څخه یې
 ځان وساتي) نو دا کار پخپله د همدغه کس دپاره د ده د رب ﷻ په نزد بهتر دی (دا د ده خپله گټه
 ده)، او که سپکاوی یې وکړي او عملي یې نه کړي نو پخپله همده ته تاوان دی، الله ﷻ د بندګانو
 عبادت ته نه څه احتیاج دی او نه یې وړپورې د کوم کمال توقف شته.

۲- دا هم ورته ووايه چې تاسو ته د الله ﷻ د پلوه څاروي حلال کړي شوي دي چې غوښې یې
 وخورئ مګر د هغو څارویو غوښې درته حلالې نه دي کوم چې په تاسو باندې لوستل کېږي چې دا
 او هغه مه خورئ. لنډه دا چې تاسو ته حلال او حرام دواړه د الله ﷻ د پلوه ټاکلي شوي دي نو په
 همدې باندې کلک ودرېږئ او په څارویو باندې په پټو سترګو په غیر شرعي توګه نومونه مه ږدئ
 چې دا حلال دی او دا حرام دی، نو:

الف: د پلیټیو څخه خپل ځانونه وساتئ چې د بوتانو څخه عبارت دي، مه ورته په عبادت کېښې
 شرکت ورکوئ او مه یې په نامه باندې څاروي خوشې کوئ چې په خپلو ځانونو باندې یې حرام
 وګرځوئ، بلکې د مطلقې دروغینې وینا څخه خپل ځانونه په ځنګ وساتئ، مه په الله ﷻ باندې
 دروغ ترې چې په شریکانو باندې ورته قائل شئ او مه په الهي تشریع کېښې په دروغو باندې قول
 کوئ چې ځینې څاروي په خپلو ځانونو باندې حرام وګرځوئ.

ب: ای خلکو! تاسو د ټولو باطلو ادیانو څخه یوازې اسلام ته مخونه راواړوئ، نور ټول ادیان د
 پښو لاندې کړئ.

ج: بالاخره د الله ﷻ سره په هیڅ شي کېښې شریکان مه دروئ او په سوچه توحید باندې قائل شئ
 چې په دې کېښې ستاسو د دنیا او آخرت گټه ده او په کفر او شرک کېښې مو تاوان دی، دا ځکه چې:

د هر څوک چې د الله ﷻ سره په شریک باندې معتقد شي نو هغه داسې مثال لري چې د اسمانه ځمکې ته راولوېږي (د ډېرې لوړې درجې څخه ښکته راځي) او بیا په همدې باندې پرېښودل شي چې ښکته را نښکوري بلکې د رانسکورېدلو څخه وروسته یې یا مرغان په خپلو ښوګو کېښي وټټوي او ټیټ پرک یې وښندي او یا ورباندې تېز باد مسلط کړي شي او په ډېرې لوړې ژورې کندی کېښي یې وغورزوي، یا په بل عبارت: لکه چې ژوند یې خاتمه ومومي کالبوت (لاش) یې هم د منځه لاړ شي.

نواي خلکو! د کفر او شرک څخه خپل ځانونه په څنګ وساتي! خود ذکر شوي مثال مورد ونه ګرځي. ۳- ای پیغمبره! خلکو ته ووايه چې ذکر شوي وصايا او ارشادات په یاد کېښي وساتي او دا هم هېره نه کړي چې:

هر څوک چې د شعائر الله (د الله ﷻ د احکامو) تعظیم وکړي، که څه هم د هغو په اسرارو باندې یې سر نه وي خلاص شوی، نو په همدغه لحاظ شعائر الله د زړونو د تقوی څخه استازیتوب کوي. نو تاسو د کعبې شریفې څخه د دې کبله طواف وکړي او د عرفات په مقام باندې د دې کبله ودرېږي چې په تاسو باندې د الله ﷻ د پلوه امر شوی دی، نه د دې کبله چې تاسو یا کعبې ته عبادت کوئ او یا عرفات ته د عبادت په شرکت باندې قائل کېږي.

لنډه دا چې شعائر الله ځکه د زړونو د تقوی څخه استازیتوب کوي چې تاسو یې په تعظیم باندې د الله ﷻ د پلوه برهان او حجت لری. اما مشرکان د بوتانو په نامه باندې د څارویو په خوشې کولو باندې هیڅ دلیل او برهان نه لري بلکې په الله ﷻ باندې دروغ وايي او بهتان ورپورې ټپي نو: تاسو ته په څارویو کېښي د یوې ټاکلې نېټې پورې څه گټې وټې شته او استفاده ترې کولی شي، چې د همدې دپاره الله ﷻ پیدا کړي دي، هو کله چې ټاکلې نېټه راوړسېده او تاسو څاروي د کعبې شریفې دپاره د هدایاوو په نامه باندې تعین کړه او د "لبیک" اواز مو ورباندې پورته کړ نو بیا ترې تاسو د ډېر اشد ضرورت څخه په غیر استفاده نه شئ کولی او گټه ترې نه شئ اخستلی، بلکې په دغه وخت کېښي ذکر شوي متعین څاروي صرف په قدیمي کوټې پورې تعلق نیسي او هملته باید وربښکته کړي شي، او د هغې په مربوطاتو (حرم شریف) کېښي ذبحه کړي شي.

توضیحات

۱- په ﴿ذَلِكَ وَمَنْ يُعْظِمَ حُرْمَتَ اللَّهِ﴾ کېښي او همدارنګه په ﴿ذَلِكَ وَمَنْ يُعْظِمَ شَعَائِرَ اللَّهِ﴾ کېښي د ﴿ذَلِكَ﴾ په اعراب کېښي مفسرینو کرامو متعددې وجې لیکلې دي^۱ مګر کومه وجه چې مونږ ته بهتره برېښي هغه دا ده چې: د اول ﴿ذَلِكَ﴾ سره به د "لیحفظوا" کلمه مقدره وي چې د ﴿وَلْيَطُوفُوا﴾ سره په شکل کېښي نژدې شي. یعنې مومنان دې ذکر شوي احکام په یاد ولري چې

(۱) تفسیر المظهر ج ۶ ص ۳۱۷

عندالموقع یې په عمل کښې پیاده کړي، او خپل ځانونه د خپرو څخه پاک کړي او په نذرونو باندې وټا، وکړي او بالاخره د کعبې شریفې فرضي طواف اداء کړي. او د دوهم ﴿ذَلِكَ﴾ سره به د «اجْتَنِبُوا» کلمه مراده وي، چې د ﴿فَاجْتَنِبُوا الرِّجْسَ مِنَ الْأَوْثَانِ﴾ د جملې د اشاراتو څخه څرگندېږي، یعنې ای مؤمنانو! تاسو د ذکر و شوو شیانو څخه اجتناب وکړئ، د حرمت الله او شعائر الله سپکاوی مه کوئ او هم د شرک او دروغینو ویناوو څخه خپل ځانونه بچ وساتئ.

سوال جواب

۲_ که څوک وایي چې: "حرمت الله" او "شعائر الله" کومو کومو احکامو ته ویل کېږي او په خپلو منځو کښې سره څه فرق لري؟

مونږ وایو چې: د ذکر شوي سوال دپاره د الله ﷻ په توفیق د [البقرة: ۱۵۸] ایت لاندې جواب ورکړی شوی دی خو په دې مقام کښې ورباندې لاندې وضاحت ورافاده کوو چې: "حرمت الله" او "شعائر الله" دواړه د شرعي احکامو څخه عبارت دي او په مصداق کښې اتحاد لري. یا په بل عبارت: شرعي احکامو ته په دې اعتبار سره حرمت ویل کېږي چې باید په سپک نظر ورته ونه کتلی شي او په عمل کښې پیاده کړی شي، ځکه چې د "حُرْمَات" کلمه د "حُرْمَة" لکه "ظَلْمَة" - جمعه ده، د "حُرْمَة" لفظ هغه شي ته وضعه شوی دی کوم چې د پښو لاندې کول یې جواز نه لري او حلال نه وي^(۱)؛ او په دې اعتبار سره ورته د "شَعَائِر" لقب ورکول کېږي چې الله ﷻ ته د بندگانو د تقرب او نژدېکت نښې او علامې دي، ځکه چې "شَعَائِر" د "شَعِيرَة" جمعه ده او د "شَعِيرَة" لفظ د علامې دپاره وضعه شوی دی^(۲).

نو د ذکرې شوې شرحې په نظر کښې نیولو سره که "حُرْمَات" د مناهيوو څخه او "شَعَائِر" د اوامرو څخه عبارت واخلو هم بده نه ده ځکه چې دواړه شرعي احکام دي، خو د دواړو د تعظیم معنی دا ده چې په عقیدې باندې علاوه په عمل کښې هم پیاده کړی شي، برابره خبره ده چې تشریع یې په حج یا عمرې پورې ارتباط ولري او یا په نورو عبادتونو پورې پیوسته وي. هو! ځینو علماوو کرامو د هغو څارویو چاغول او څړبول هم تعظیم گڼلی دی کوم چې سړی قصد لري چې په حج یا عمره کښې یې د خپله ځانه سره کعبې شریفې ته د هدایاوو په توگه بوځي، د همدې کبله ځینو صحابه وو کرامو «و یلي دي چې: «كُنَّا نُسَمِّنُ الْأَضْحِيَّةَ بِالْمَدِينَةِ وَكَانَ الْمُسْلِمُونَ يُسَمِّنُونَ»^(۳) مونږ وو چې قربانۍ به مو په مدینه منوره کښې څړبولې بلکې (ټولو) مسلمانانو (خپلې قربانۍ) څړبولې.

(۱) الفاموس المحيط ج ۶ ص ۶۲۷

(۲) حاشیه الشیخ زاده علی تفسیر البیضاوي ج ۳ ص ۲۸۴

(۳) صحیح البخاري ج ۲ ص ۸۳۳

دوه ډوله تفسیر

۳- د ﴿إِلَّا مَا يُتْلَىٰ عَلَيْكُمْ﴾ کلمات په لاندې دوه وو ډولونو سره تفسیر کېدلی شي:

الف: د دې کلماتو څخه هغه شرعي احکام مطلب دي کوم چې د څارویو د تحریم په هکله د دغه ایت څخه وړاندې نازل شوی وه چې بحث پکښې روان دی، یعنې تاسو ته څاروي حلال کړي شوي دي مګر هغه څاروي نه کوم چې پخوا نازل شوي دي او په تاسو باندې د یوه متواتر کلام په حیث لوستلی کېږي؛ نو په دې تقدیر به د ﴿مَا يُتْلَىٰ﴾ کلمات د [الأنعام: ۱۴۵] ایت څخه عبارت وي چې په مکه معظمه کې نازل شوي دي او په نزول کې وړاندې دي.

ب: هغه شرعي احکام ترې مراد دي کوم چې وروسته نازلېږي، یعنې تاسو ته څاروي حلال کړي شوي دي مګر هغه څاروي نه کوم به چې درې باندې وروسته تلاوت کړی شي، نو په دې تقدیر به ذکر شوي کلمات د [المائدة: ۳] ایت څخه کنایه وي چې وروسته په مدینه منوره کې نازل شوي دي. هغه څه لرې نه ده چې د ﴿مَا يُتْلَىٰ عَلَيْكُمْ﴾ کلمات عام واخستلی شي برابره خبره ده چې د نزول په توګه تلاوت وي او یا د قرائت په توګه وي، نو په دې تقدیر به ذکر شو دواړو ایتونو ته اشاره وي، والله څښتن اعلم.

زور څه معنی؟

۴- په ﴿وَأَجْتَنِبُوا قَوْلَ الزُّورِ﴾ کېنې د "زور" کلمه د دروغو معنی ورکوي، برابره خبره ده چې په الله څښتن باندې دروغ وي لکه چې مشرکان ورسره شریکان دروي او په تحلیل او تحریم کېنې ورپورې دروغ ټپي، او که په بندګانو باندې وروټپلی شي.

دغه نوم ورته ځکه ایښودلی شوی دی چې دا کلمه د "زور" لکه "کرم" - سره په حروفو کېنې متحده ده چې د میلان دپاره وضعه شوي دي^(۱)، په دروغو کېنې هم د حق او واقعیت څخه باطل او غیر واقعیت ته میلان صورت نیسي.

یوه ورځې نبي کریم ﷺ د یوه اوږده حدیث په ضمن کېنې وفرمایل چې: «آلَا وَقَوْلُ الزُّورِ» یعنې اګاه اوسې چې د لویو ګناهونو څخه ډېره لویه ګناه د دروغو وینا هم ده؛ راوي وایي چې: «فَمَا زَالَ يُكْرَرُهَا حَتَّىٰ قُلْنَا لَيْتَهُ سَكَتَ»^(۲) یعنې همدغه کلمه «وَشَهَادَةُ الزُّورِ» نبي کریم ﷺ دوامداره تکراروله آن تر دې چې مونږ وویلې چې کاشکې چې نبي کریم ﷺ چپ شوی وی او اضافه یې خپل مبارک ځان ته تکلیف نه وی ورکړی.

همدارنګه یوه ورځې نبي کریم ﷺ د سبا لمونځ اداء کړ او بیا په ولاړه باندې ودرېد او درې کړتې یې وفرمایل چې: «عُدِلَتْ شَهَادَةُ الزُّورِ بِالْإِشْرَافِ بِاللَّهِ» یعنې د دروغو شاهدي د دې سره برابره ده چې

(۱) لسان العرب ج ۴ ص ۳۳۶

(۲) صحيح البخاري ج ۲ ص ۱۰۲۲

خوک په الله ﷻ باندې شرک وروښي، «لَمْ قَرَأْ ﴿فَاجْتَنِبُوا الرِّجْسَ مِنَ الْأَوَّلَانِ﴾ الآية»^(۱) بیا نو نبي کریم ﷺ ذکر شوی ایت د استدلال په توګه قرائت کړي.

مشرک ګرځېدل یا د اسمانه رالوېدل

۵- په ﴿وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخْطَفُهُ الطُّيُورُ أَوْ تَهْوِي بِهِ الرِّيحُ فِي مَكَانٍ سَحِيقٍ﴾ کښې د ﴿سَحِيقٍ﴾ کلمه په دې مقام کښې د «سَخَق» - لکه «ضَرْب» - څخه نه ده اشتقاقه شوې چې د یو شي د ډېرو میده کولو معنی ورکوي، ته به وايې چې د سترګو رانجه ترې جوړ کړی شوه؛ بلکې د «سَخَق» - لکه «قُفْل» - څخه یې اشتقاق موندلی دی چې د لږوالي معنی ورکوي^(۲).

دا د یو پلوه، او د بله پلوه ذکره شوې تشبیه د مفسرینو کرامو د پلوه په متعددو ډولونو سره انځوره شوې ده^(۳) خو کوم انځور چې مونږ ته په زړه پوری برېښي هغه په لاندې ټکو باندې ولاړ دی: الف: دا د هغه مشرک (کافر) دپاره مثال دی کوم چې په شرک او کفر باندې مړ شوی وي، نه د هغه کافر دپاره کوم چې ژوندی وي او د ایمان راوړلو احتمال یې د منځه نه وي تللی^(۴).

ب: دلته د مفرداتو تشبیه ته اړتیا نشته بلکې د کافر سړي کیفیت د یوه سړي د کیفیت سره ورته ګڼلی شوی دی کوم چې د هغه حال سره مخامخ شي چې په ایت شریف کښې ورته اشاره شوې ده.

نو د معنی حاصل یې داسې راخېږي چې: په کفر او شرک باندې مړ شوی سړی د هغه چا سره یو رنګ دی کوم چې د اسمانه راولوېږي او ټول بدن یې چیت پیت او درې وړې وګرځي چې د بېرته راژوندي کېدلو چانس یې بالکل د منځه لاړ شي، بلکې په دنیا کښې یې بیا راژوندي کېدل د دې وجې څخه هم محال او نه کېدونکي حالت ته ورسېږي چې سمدستي یې مردارې خوړونکي مرغان په خپلو مښکو کښې وتښتوي او ټول تالا ترغه کړي، او یا ورباندې تېز باد مسلط کړی شي او د بدن ټول پڅرکي یې ډېر لرې ځای ته والوزوي او هلته یې وښندي.

نو لکه څنګه چې نوموړي راغورزېدلي مړ شوي سړي ته په دنیا کښې د بیا راژوندي کېدلو چانس نشته چې بېرته راژوندي شي او خپل ځان ته څه ګټه ورسوي، همدارنګه مړ شوی مشرک او کافر هم دا چانس نه لري چې بیا به دنیا ته راشي او ایمان به راوړي، او لکه څنګه چې هغه په ظاهري مرګ باندې هلاک شوی دی همدارنګه دغه هم په معنوي مرګ باندې هلاک شوی دی.

۶- یوه ورځې نبي کریم ﷺ په یوه ډېر اوږده حدیث شریف کښې وفرمایل چې: «...فَيَقُولُ اللَّهُ عَزَّ وَجَلَّ اَكْتُبُوا كِتَابَهُ فِي سِجِّينَ فِي الْأَرْضِ السُّفْلَى فَيُطْرَحُ رُوحُهُ طَرَحًا»^(۵) یعنې کله چې د کافر روح قبض

(۱) سنن ابی داود ج ۲ ص ۱۵۰

(۲) لسان العرب ج ۱۰ ص ۱۵۳

(۳) تفسیر الکشاف ج ۳ ص ۱۵۵: حاشیه الشیخ زاده علی تفسیر البیضاوي ج ۳ ص ۲۸۳

(۴) اضواء البیان ج ۵ ص ۶۹۱

(۵) مسند احمد بن حنبل ج ۶ ص ۴۱۴

کړی شي نو اسمان ته به وڅېړولی شي چې دروازه خلاصه کړی، نو دروازه به ورته بېرته نه کړی شي، نو الله ﷻ به وایي چې: د دغه کافر لیکنه په "بیجین" کښې وکړی کوم چې په لاندېنۍ ځمکه کښې موقعیت لري، نو روح به یې د اسمانه راگوزار (راوړتولی) شي راگوزارول (را ورتول).
نو بیا نبی کریم ﷺ ذکر شوی ایت شریف ولوست، په کوم کښې چې بحث روان دی، ته به وایي چې په همدغه حدیث سره به یې د ایت شریف تفسیر ته اشاره کړې وي.

سوال جواب

۷- که څوک وایي چې: په ﴿لَكُمْ فِيهَا مَنَافِعُ إِلَىٰ أَجَلٍ مُّسَمًّى﴾ کښې د ﴿فِيهَا﴾ ضمیر څه شي ته راجع دی؟ یا په بل عبارت: هغه څه شی دی چې مونږ ته پکښې د ټاکلې نېټې پورې منافع شته او بیا نشته؟

مونږ وایو چې: لږ وړاندې په دوهمه توضیح کښې د الله ﷻ په توفیق- تېر شو چې د ﴿شَعْبَرِ اللَّهِ﴾ کلمه د قربانیو څارویو ته هم شامله ده، نو ذکر شوی ضمیر همدغو څارویو ته راجع دی کوم چې د ﴿شَعْبَرِ اللَّهِ﴾ د کلمې په ضمن کښې نژدې ذکر دی. نو د معنی حاصل یې داسې راڅېړي چې: ای مسلمانانو! تاسو ته د قربانیو په هغو څارویو کښې د استفادې جواز شته کوم چې تاسو د همدې مطلب دپاره ساتلي او چاغ کړي وي مگر د کعبې شریفې په لور مو نه وی روان کړي او د لېیک اواز مو ورباندې نه وي پورته کړی. نو کله مو چې ورباندې د لېیک اواز پورته کړ نو د همدې نېټې څخه وروسته تاسو ته اجازه نه ده چې استفاده ترې وکړی، هو که استفادې کولو ته مجبور او مضطر شوی نو هغه بېله خبره ده. بیا نو د دغې نېټې څخه وروسته د قربانیو وربنګته کول پخوانۍ کوتې (کعبې) شریفې ته انتها مونده کوي چې باید حرم شریف ته ورسوله شي او هلته قرباني شي.

هېر مو نه شي!

۸- ذکر شوی ایت شریف مونږ د ابو حنیفه رحمه الله د اجتهاد مطابق تفسیر کړ چې د قربانیو څخه د ټاکنې څخه وروسته بې ضرورته استفاده اجازه نه بولي، خو ځینې نور علماء کرام عليهم السلام ترې بې ضرورته هم استفاده اجازه کښې، الله ﷻ دې اجر ورکړي په همدې موضوع کښې ځینو محدثینو کرامو ډېر ښه تحقیق کړی دی^(۱) چې مونږ ترې یوازې د یوه حدیث په ذکر باندې اکتفاء کوو هغه دا چې: نبی کریم ﷺ یوه صحابي ﷺ ته وفرمایل چې: «ارْكَبُهَا بِالْمَعْرُوفِ إِذَا أَلْجَأَتْ إِلَيْهَا حَتَّى تَجِدَ ظَهْرًا»^(۲) یعنې په دغې قربانی باندې سور شه (استفاده ترې وکړه مگر) په معروفه او په شریعت کښې په پېژاندلې شوې طریقې سره، خو کله چې ورته مجبور کړی شوی او ورته دې ضرورت شو، آن تر هغه وخته پورې چې ته بله سورلی مونده کړې او خپل ضرورت پرې پوره کړې.

(۱) شرح معانی الآثار ج ۱ ص ۴۰۹

(۲) سنن ابی داود ج ۱ ص ۲۴۵: سنن النسائي ج ۲ ص ۲۲

وَلِكُلِّ أُمَّةٍ جَعَلْنَا مَنْسَكًا لِيَذْكُرُوا اسْمَ اللَّهِ عَلَىٰ مَا رَزَقَهُمْ مِنْ بَهِيمَةِ الْأَنْعَامِ
فَالْهَكُمْ إِلَهُ وَاحِدٌ فَلَهُ أَسْلِمُوا وَنَشِرِ الْمُخْبِتِينَ ﴿۳۴﴾ الَّذِينَ إِذَا ذَكَرَ اللَّهُ وَجِلَتْ قُلُوبُهُمْ
وَالصَّابِرِينَ عَلَىٰ مَا أَصَابَهُمْ وَالْمُقِيمِي الصَّلَاةِ وَمِمَّا رَزَقْنَاهُمْ يُنْفِقُونَ ﴿۳۵﴾ وَالْبُذُنَ
جَعَلْنَاهَا لَكُمْ مِّنْ شَعِيرِ اللَّهِ لَكُمْ فِيهَا خَيْرٌ فَأَذْكُرُوا اسْمَ اللَّهِ عَلَيْهَا صَوَافٍ فَإِذَا وَجَبَتْ
جُنُوبُهَا فَكُلُوا مِنْهَا وَأَطِيعُوا الْقَانِعَ وَالْمُعْتَرَّ كَذَٰلِكَ سَخَّرْنَاهَا لَكُمْ لَعَلَّكُمْ تَشْكُرُونَ
﴿۳۶﴾ لَّن يَنَالَ اللَّهُ لُحُومَهَا وَلَا دِمَآؤُهَا وَلَكِن يَنَالُهُ التَّقْوَىٰ مِنْكُمْ كَذَٰلِكَ سَخَّرَهَا لَكُمْ
لِتَكْبِرُوا اللَّهَ عَلَىٰ مَا هَدَىٰكُمْ وَنَشِرِ الْمُحْسِنِينَ ﴿۳۷﴾

[۳۴] او مونږ د هر (مسلمان) امت د پاره په قرباني سره عبادت ڪول د دې د پاره څرځولې (مشروع ڪړې) دې چې دوى په هغو شيانو باندې د الله ﷻ نوم ياد ڪړي کوم چې ورته الله ﷻ روزي ڪړي دي چې د بې ژبې څارويو څخه عبارت دي.

نو (ای انسانانو!) ستاسو په حقه معبود (فقط) يو معبود دی نو تاسو خاص همدۀ ﷻ ته غاړې کېږدئ (د همدۀ ﷻ په نامه قرباني وکړئ).

او (ای پیغمبره!) عاجزي کوونکو خلکو ته (د الله ﷻ په رضامندی سره) زېږې ورکړه.

[۳۵] (چې دوى) هغه کسان (دي) کوم چې کله (ورته) الله ﷻ ياد ڪړى شي نو زړونه يې ډارېږي، او کوم چې په هغو (مصيبتونو) باندې صبر کوونکي وي چې دوى ته رسيدلي وي، او (هم) د لمونځونو ودرولنکي وي او (بالآخره) د هغو مالونو څخه کوم چې ورته مونږ روزي ڪړي دي (د الله ﷻ په لاره کښې) مصرف (او انفاق) کوي.

[۳۶] او اوبنان (مو څرځولي دي) ستاسو د پاره مو اوبنان د شعائر الله څخه څرځولي دي (تشرېع ڪړي دي) چې ستاسو د پاره پکښې (د دنيا او د آخرت) خير نغښتى دی (او خپل رب ﷻ ته ورباندې نژدې کېږئ).

نو د الله ﷻ نوم پرې (د قرباني په وخت کښې) په داسې حال کښې ياد ڪړئ چې په (درېوو) پښو باندې يې صفونه جوړ ڪړي وي (ولاړ وي او يوه پښه مو ورته تړلې وي)، نو کله چې (په ځمکه باندې) اړخونه ولوېږي (سا يې وڅېږي) نو پخپله باندې يې ترې وخورئ او (هم يې) په سوال کوونکي او تمه کوونکي باندې وخورئ (تاسو ته اجازه ده).

(ای پیغمبره!) په دغه ډول سره مونږ ستاسو د پاره (قوي) اوبنان تابع څرځولي دي (چې په اسانۍ سره يې قرباني کولى شى) شايد چې تاسو (زمونږ د پاره) شکرونه اداء کړئ.

[۳۷] (خو په یاد ولری چې) هیڅکله به الله ﷻ ته (د ثواب د حیثه) نه د قربانیو غوښې ورسېږي او نه به ورته د هغو وینې ورسېږي، مگر الله ﷻ ته ستاسو د پلوه پرهنزگاري (په همدې حیث) رسېږي. (ای پیغمبره!) په دغه ډول سره مو ستاسو دپاره (د قربانی) څاروي مسخر کړي دي (ترڅو تاسو ورباندې الله ﷻ ته ورنژدې شی او هم) د دې دپاره چې تاسو (ورباندې) د الله ﷻ نوم په هغې توګه یاد کړئ کومه یې چې تاسو ته ښودلې ده. او (ای پیغمبره!) ښکوکارانو ته (په دنیوي او اخروي خوشالیو باندې) زیری ورکړه.

د مطلب خلاصه

په دې ایتونو کېنې هم د قربانیو په هکله څه زیاته رڼا اچولې شوې ده چې حاصل یې داسې راڅیږي: ای پیغمبره! خپل امت ته د قربانیو په ارتباط زمونږ د پلوه څه نور معلومات هم ورکړ هغه دا چې: ۱- هرڅومره مسلمانان امتونه چې ستاسو څخه پخوا تېر شوي دي د هغوی هر یوه امت ته مونږ د قربانیو تشریع ورنازل کړې وه ترڅو دوی یوازې د الله ﷻ نوم په هغو څارویو باندې واخلي او ذبحه یې کړي کوم چې ورته مونږ روزي کړي دي، چې د بې ژبو څارویو څخه عبارت دي. یوه امت ته مو هم دا نه ده جائزه کړې چې د بوتانو او غیر الله په نامه قربانی وکړي، نو دا دی تاسو ته مو هم د قربانی تجویز درنازل کړ چې یوازې د الله ﷻ په نامه قربانی وکړئ او د شرک څخه خپل ځانونه په کلکه وساتئ، او دا ځکه چې ستاسو د ټولو امتونو معبود فقط او فقط یو معبود دی او بس، نو خاص د همدې اطاعت وکړئ او ارشاداتو ته یې غاړې کېږدئ.

۲- ای پیغمبره! اوس نو عاجزي کوونکو او د ارشاداتو منونکو ته زمونږ په رضامندی او نورو نعمتونو باندې زیری ورکړه چې دوی د لاندې صفاتو خاوندان دي:

الف: هر کله چې د الله ﷻ نوم یاد شي نو په زړونو کېنې یې ډار پیدا کېږي.

ب: دوی هغه کسان دي چې په هغو مصیبتونو باندې صبر کوي کوم چې ورته ورسېږي، نو په الله ﷻ باندې اعتراض نه کوي بلکې د ده ﷻ په قضاء باندې راضي وي.

ج: دوی خپلو لمونځونو لره د ټولو حقوقو سره ودروونکي وي.

د: بالاخره عاجزي کوونکي هغه کسان دي چې د هغو مالونو څخه فی سبیل الله نفقه کوي کوم چې ورته مونږ روزي کړي دي او ورته ورکړي مو دي.

۳- دا هم زمونږ د پلوه خپل امت ته توصیه کړه چې:

الف: مونږ ستاسو دپاره د اوبسانو قربانی هم د شعائر الله څخه ګرځولې دي ترڅو پرې تاسو د الله ﷻ نوم یاد کړئ او د غیر الله د نامه څخه اجتناب وکړئ.

ب: په دې کېنې ستاسو دپاره د دنیا او د آخرت ښېګڼې نغښتې دي، یا په بل عبارت: د اوبسانو د قربانی کولو تشریع ستاسو د خیر دپاره صورت نیولی دی، نو تاسو ته په کار دي چې د تاوان په نظر ورته ونه ګورئ.

ج: نو په داسې حال کې چې قرباني کړې او د الله ﷻ نوم ورباندې یاد کړې چې پښې یې د صفونو غونډې وي، یا په بل عبارت: اوبښان په ولاړه باندې قرباني کړې.

د: هو چې کله د قرباني کولو څخه وروسته په ځمکه باندې پرېوځي او اړخونه ولگوي نو تاسو ته اجازه ده چې پخپله باندې یې هم د غوښو څخه استفاده وکړې او په فقيرانو باندې یې هم وخورو. ه: تاسو ته په کار دي چې د حاضر و تولو خلکو پکښې تر امکانه برخې وکړې، هسې نه چې یوازې په هغو خلکو باندې اکتفاء وکړې کوم چې سوال کوونکي وي او تمه لرونکي خلک پرېږدئ، بلکې تاسو یې په دواړو ډولو خلکو باندې وخورو.

و: مونږ ستاسو دپاره څاروي او اوبښان دغه ډول مسخر کړي دي چې تاسو یې په قرباني کولو باندې مسلط یاست، او په دې باندې علاوه د غوښو خوراک یې درته جائز گرځولی شوی دی، نو د دغسې تسخیر د کبله تاسو ته بنایيږي چې د الله ﷻ د نعمتونو شکر وکړې او سوچه عبادت ته یې غاړې کېږدئ.

ز: ای مؤمنانو! تاسو په دې باندې پوه شئ چې محض غوښې او محض وینې قبول د الله ﷻ په نزد د قبول درجې ته نه رسېږي او الله ﷻ ورباندې نه راضي کېږي ترڅو چې ورسره د شرک او کفر څخه پرېښگاري ملگرې شي.

لنډه دا چې د الله ﷻ په نزد غوښې او وینې (د څارویو قربانۍ) څه ارزښت نه لري مگر د ده ﷻ په نزد ستاسو د پلوه تقوی ارزښت لري، نو تاسو په خپلو ټولو قربانیو بلکې په ټولو کړو وړو کېنې د تقوی او پرېښگاري زیات مراعات او حفاظت وکړې.

ح: ای مؤمنانو! الله ﷻ ستاسو دپاره په دغه ډول سره څاروي مسخر کړي دي چې تاسو یې قرباني کړې او د خپل رب ﷻ رضامندي ورباندې ترلاسه کړې، که بالفرض د الله ﷻ تسخیر نه وی نو ستاسو به پرې توان نه وی رسېدلی چې قرباني یې کړې.

ط: دا ټول د دې دپاره چې تاسو صرف الله ﷻ په لویۍ سره یاد کړې او په هغې لاره باندې په سیده توګه لاړ شئ کومه یې چې تاسو ته ښودلې ده او هدایت یې درته کړی دی. ۴- بالاخره ای پیغمبره! که مؤمنان ذکر شوي ارشادات په نظر کېنې ونیسي او د هدایت په مطابق ورباندې عمل وکړي نو په دغه وخت کېنې به دوی د ښکوکارانو څخه وشمېرلی شي، او ته ښکوکارانو ته د الله ﷻ د پلوه په دنیاوي او اخروي خوشالیو باندې زیږی ورکړه.

توضیحات

۱- الله ﷻ د څارویو د قربانۍ په هکله ډېر تاکیدي ارشادات نازل کړه شاید چې په دې کېنې به

لاندې حکمتونه مرموز وي:

الف: مونږ د "الأنعام" د سورت په سریزه کېنې د الله ﷻ په توفیق لیکلي دي چې د مشرکانو د شرکياتو دپاره یوه غټه وجه څاروي هم وه، چې یا به یې د بوتانو په نامه قرباني کول او یا به یې د

الحج (۲۲)

همدوی په نامه پرېښودل چې هیڅا به ترې استفاده نه کوله؛ نو الله ﷻ مهرباني وکړه او د څارویو په هکله یې توحیدي احکام نازل کړه چې پرېښودل یې بالکل ناجائز وگرځول او هغه قرباني یې جائزې کړې کومو چې یوازې د الله ﷻ په نامه صورت نیولی وي.

ب: څرنگه چې په قرباني کې د یوه پلوه د سړي د لاسه څه مال بهر وځي، څه لرې نه ده چې په ځینو خلکو باندې دروند تمام شي، او د بله پلوه د قربانیو شکل په ظاهري توګه د خپل مال ضائع کولو ته ورته دی چې سړی خپل څاروی یا خپل ډېر څاروي قرباني کړي او ځای په ځای یې پرېږدي، نو څه لرې نه ده چې د چا په ذهن کې وگرځي چې د قرباني څخه به دا بهتره وي چې ژوندی یې کوم فقیر ته ورکړي وی؛ نو الله ﷻ مهرباني وکړه او د ذکر و شوو او نورو احتمالاتو مخه یې په ډېر تاکید سره ونیوله او موټنانو ته یې ډاډه او اطمینان ورکړ چې په دغه کار کې ستاسو ګټه ده، دغه کار ته زړه نا زړه کېږئ مه، دا ډول عبادت خو یوازې په تاسو باندې نه دی فرض شوی بلکې ﴿وَلِكُلِّ أُمَّةٍ جَعَلْنَا مَنْسَكًا﴾ مونږ د هر مسلمان امت دپاره دا ډول عبادت تشریع کړی دی.

نو دا ایت هغه ایت ته ورته دی کوم چې د روژې په هکله نازل شوی دی چې: ﴿كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ﴾ [البقرة: ۱۸۳] یعنې ای موټنانو! په تاسو باندې روژه داسې فرض کړې شوې ده لکه چې په هغو کسانو باندې فرض کړې شوې وه کوم چې ستاسو څخه وړاندې تېر شوي دي.

منسک څه معنی؟

۲- په ﴿وَلِكُلِّ أُمَّةٍ جَعَلْنَا مَنْسَكًا﴾ کې د "مَنْسَك" کلمه میمی مصدر ده^(۱)، دا کلمه که څه هم نورې معناوې هم لري خو د ذبحې او الله ﷻ ته د نژدېکت په غرض د څاروي د وینې تویولو معنی هم ورکوي^(۲)، یعنې مونږ د هر امت دپاره د څارویو د ذبحه کولو په ذریعه عبادت مشروع کړی دی او تاسو ته هم مشروع دی.

د اخبات معنی

۳- په ﴿وَنَشَرَّ الْمُخْبِتِينَ﴾ کې د "مُخْبِتِينَ" کلمه د "اِخْبَات" څخه اشتقاقه شوې ده چې د نرمښت او تواضع معنی ورکوي^(۳)، که څه هم په دې مقام کې مفسرینو کرامو په متعددو معناوو سره تفسیره کړې ده^(۴) مګر ډېر بهر تفسیر یې همغه دی کوم چې په متصل ایت کې نازل شوی دی چې: ﴿الَّذِينَ إِذَا ذُكِرَ اللَّهُ وَجِلَتْ قُلُوبُهُمْ﴾ الآية، یعنې تواضع کوونکي هغه کسان دي چې ډارېږي او صبر کوي او لمونځونه دروي او خیراتونه (مالي صدقات) کوي.

(۱) تفسیر الطبري ج ۱۷ ص ۱۶۱

(۲) تفسیر ابی السعود ج ۳ ص ۱۰۶

(۳) مفردات الراغب ص ۱۴۱

(۴) روح المعاني ج ۱۷ ص ۱۵۴

صرفي او نحوي تحليلونه

۴- په ﴿وَالْبُذْنُ جَعَلْنَاهَا لَكُمْ﴾ کښې د بُذْن کلمه د بُذْنَة - لکه شرافة - جمع ده، چې د هغه اوبښ يا غوايه معنی ورکوي کوم چې په مکه معظمه کښې د کعبې شریفې د تعظیم په توګه قرباني کړې شي، دا نوم ورباندې ځکه ایښودلی شوی دی چې د بُذَانَة - لکه شرافة - څخه يې اشتقاق موندلی دی چې د غوښې د ډېروالي او ځورېوالي معنی ورکوي^(۱)، او پوره واضحه ده چې په اوبښ او غوايه کښې غوښې ډېرې وي.

هو! که اوزه يا ګډه د ذکر شوي تعظیم په لحاظ قرباني کړې شي نو هغه د اُضِيَّة په نامه يادېږي چې جمعه يې ضَحَايَا راځي.

دا د يو پلوه، او د بله پلوه په ذکر شوي عبارت کښې د ﴿وَالْبُذْنُ﴾ کلمه په مقدار «جَعَلْنَا» باندې منصوبه ده چې مذکور ﴿جَعَلْنَاهَا﴾ ورته تفسير واقع شوی دی، ته به وايې چې داسې نازل شوی: «وَجَعَلْنَا الْبُذْنَ جَعَلْنَاهَا لَكُمْ» يعنې او مونږ قرباني ګرځولي دي ستاسو دپاره مو د شعائر الله د جملې څخه ګرځولي دي چې تاسو ورباندې خپل رب څخه ته تقرب او نژدېکت حاصل کړئ.

صواف څه معنی؟

۵- په ﴿فَاذْكُرُوا اسْمَ اللَّهِ عَلَيْهَا صَوَافٌ فَإِذَا وَجَبَتْ جُنُوبُهَا﴾ کښې د ﴿صَوَافٌ﴾ کلمه د «صَافَة»

جمعه ده چې د «صَف» - لکه «مَدُّ» - څخه اشتقاقه شوې ده، «صَف» دې ته ويل کېږي چې يو شی په يو مستقيم خط باندې وګرځولی شي^(۲). په دې مقام کښې يې د معنی حاصل داسې راڅرخي چې: تاسو اوبښان په داسې حال باندې قرباني کړئ چې خپلې پښې يې په مستقيم خط باندې ايښې وي او ولاړ وي؛ ذکره شوې کلمه همدغه ډول د عبد الله بن عباس رضی الله عنهما د پلوه تفسيره شوې ده^(۳).

په دې باندې علاوه يوه ورځې عبد الله بن عمر رضی الله عنهما يو سړی وليد چې خپله اوبښه يې چوکړې وه او قصد يې کړی وه چې قرباني يې کړي، نو نوموړي صحابي څخه ورته وويل چې: «ابْعَثْهَا قِيَامًا مُقَيَّدَةً سُنَّةَ نَبِيِّكُمْ صَلَّى اللَّهُ عَلَيْهِ وَسَلَّمَ»^(۴) يعنې دا اوبښه پورته کړه په داسې حال کښې يې قرباني کړه چې ولاړه وي او يوه پښه يې تړلې شوې وي، د خپل پيغمبر څخه طريقه عملي کړه چې اوبښان به يې همدغسې قرباني کول.

بلکې عين مضمون د ايت شريف څخه هم د اشارې په توګه څرګندېږي، ځکه چې په ﴿فَإِذَا وَجَبَتْ جُنُوبُهَا﴾ کښې د ﴿وَجَبَتْ﴾ کلمه د «وُجُوب» څخه اشتقاقه شوې ده، «وُجُوب» اصلاً د سقوط (لوېدلو)

(۱) لسان العرب ج ۱۲ ص ۴۸

(۲) مفردات الراغب ص ۲۹۰

(۳) صحيح البخاري ج ۱ ص ۲۳۱

(۴) صحيح مسلم ج ۱ ص ۴۲۴

دپاره وضعه شوی دی. واجبی حکم ته ځکه واجب وایي چې د سقوط سره ثبوت ملگری وي، نه به وایي چې په مکلف باندې رالوېدلی دی او ترې پورته کېږي نه، د همدې کبله مرگ ته هم د «وَجُوب» لقب ورکړی شوی دی چې د مړي څخه مرگ نه پورته کېږي. د ښه وضاحت دپاره لاندې حدیث ولولئ: د یوه اوږده حدیث مضمون دی چې یوه ورځې عبد الله بن ثابت ؓ مریض وه چې زنانه وویي ژړل، خو یوه صحابي ؓ دوی ژړا ته نه پرېښودلې، نو نبی کریم ﷺ ورته وویل چې: «دَعْنِ فَإِذَا وَجَبَ فَلَا تَبْكِينَ بَاكِئَةً» یعنې پرېږده چې ژاري خو کله چې عبد الله بن ثابت ؓ واجب شو نو بیا دې یوه ژړېدونکې زنانه هم نه ژاري. صحابه کرامو ؓ پوښتنه وکړه چې: «وَمَا الْوَجُوبُ؟ يَا رَسُولَ اللَّهِ!» ای د الله ﷻ پیغمبره! وجوب څه شی دی؟ نبی کریم ﷺ جواب ورکړ چې: «الْمَوْتُ»^(۱) وجوب د مرگ څخه عبارت دی.

نو د ایت شریف حاصل داسې راخېږي چې: ای مؤمنانو! تاسو د قربانۍ په وخت کېنې په خپلو اوبسانو باندې په داسې حال کېنې د الله ﷻ نوم یاد کړئ او «بِسْمِ اللَّهِ وَاللَّهُ أَكْبَرُ» ورباندې ووايئ چې هغه په درېوو پښو باندې ولاړ وي او وړاندېنۍ یوه پښه یې تړلې شوي وي، نو کله مو چې د تکبیر سره سم د سینې سره نژدې (د غاړې په آخر کېنې) په تېر یا نهزه باندې وواهه او وینه ترې جاري شوه نو لږ وخت ورته تم شئ ترڅو قرباني کړی شوی اوبښ په ځمکه باندې راولوېږي او سا یې وڅېږي نو بیا درته جائزه ده چې فقیران لا څه چې پخپله هم ترې غوښي وخورئ.

قانع او معتر څه فرق لري؟

۶- په «وَأَطِيعُوا أَلْقَانِعَ وَالْمُعْتَرَّ» کېنې د «قَانِع» او «مُعْتَر» دواړه کلمې علماوو کرامو په متعددو معناوو سره تفسیرې کړې دي^(۲) مگر کومې معناوې چې مونږ ته بهترې برېښېدلې دي هغه دا دي^(۳):
الف: «قَانِع» هغه چاته ویل کېږي کوم چې سوال کوي او بل ته یې لاس غزولې وي.
دا د یو پلوه، او د بله پلوه د «قَانِع» کلمه د لاندې دوه وو بابونو څخه اشتقاق مومي:
اول: یو د «قَنَعَ يَقْنَعُ» - لکه «مَنَعَ يَمْنَعُ» - مفتوح العين باب دی چې مصدر یې «قَنَعًا» استعمالېږي او د سوال کولو معنی ورکوي. چې په دې مقام کېنې همدغه استعمال مطلب دی.
دوهم: بل د «قَنَعَ يَقْنَعُ» - لکه «عَلِمَ يَعْلَمُ» - مکسور العين باب دی چې مصدر یې «قِنَاعَةً» استعمال شوی دی چې د «رِضَاء» معنی ورکوي او سوال کول ورسره منافي دي.
ب: «مُعْتَر» په دې مقام د هغه چا لقب دی کوم چې سوال نه کوي خو د قربانۍ په شاوخوا کېنې وړاندې بېرته تاوېږي راتاوېږي، ته به وایي چې د غوښې په تمه ناست دی، برابره خبره ده چې فقیر

(۱) سنن ابی داود ج ۲ ص ۸۷: سنن النسائي ج ۲ ص ۲۶۱

(۲) زاد المير ج ۵ ص ۲۹۶

(۳) صحيح البخاري ج ۱ ص ۲۲۹

دې او که غني وي. ځکه چې په عربي محاوره کښې ويل کېږي چې: "اِعْتَزَلْتُ بَكَ خَاجَتِي" یعنې ناته مې خپل حاجت وړاندې کړی وه، او د پوره کولو په تمه یې ناست وم.

﴿إِنَّ اللَّهَ يُدْفِعُ عَنِ الَّذِينَ ءَامَنُوا إِنَّ اللَّهَ لَا يُحِبُّ كُلَّ خَوَّانٍ كَفُورٍ﴾ ۱۸ ﴿أَذِنَ لِلَّذِينَ يَقْتُلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ﴾ ۱۹ ﴿الَّذِينَ أُخْرِجُوا مِنْ دِيَارِهِمْ يَقُولُوا رَبَّنَا اللَّهُ وَلَوْلَا دَفَعُ اللَّهُ النَّاسَ بَعْضَهُمْ بِبَعْضٍ لَّفُتِنَتْ صَوَائِعُ وَبِيعَ وَصَلَوَاتٌ وَمَسَاجِدُ يُذْكَرُ فِيهَا اسْمُ اللَّهِ كَثِيرًا وَلَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ﴾ ۲۰ ﴿الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَءَاتَوْا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَاللَّهُ عَلِيمٌ عَلِيمٌ﴾ ۲۱ ﴿

[۳۸] یقیناً الله ﷻ د هغو کسانو څخه دفاع کوي کومو چې ایمان غوره کړی دی، (او دا ځکه

چې) یقیناً الله ﷻ هر یو خیانتکار (او هر یو) ناشکره نه خوښوي.

[۳۹] (نو) هغو کسانو ته (د جنگ کولو) اجازه ورکړې شوه د کومو سره چې جنگ کول کېږي (په

کومو باندې چې په دوامداره توګه جنگ تحمیلېږي، البته) د دې کبله (ورته اجازه ورکړې شوه) چې یقیناً په دوی باندې ظلم (او تېري) کول کېږي، او (اګر که دوی کمزوري دي مګر) یقیناً الله ﷻ د دوی په نصرت (غالب ګرځول) باندې قدرت درلودونکی دی (سره د کمزوري به غلبه ورکړي).

[۴۰] (ذکر شوي ماذونان) هغه کسان دي چې د خپلو کورونو څخه بدون د حقه (په ناحقه) سره

وړستلي شوه (او هجرت کولو ته مجبور کړی شوه، د دوی بله هیڅ ګناه نه وه) مګر (په همدې خبره باندې یې دښمنان په غصه شوه چې) دوی ويلي چې زمونږ رب (یوازې) الله ﷻ دی (او د بوتانو څخه بېزار شوه).

او (ای پیغمبره!) که چرته الله ﷻ (د تاریخ په اوږدو کښې) د خلکو مخنیوی د دوی د ځینو

(کفارو) په ځینو (نورو مسلمانانو) سره نه وی کړی نو هرومرو به د رهبانانو د رهبانیت کوتې پټې پټې

کړي شوې وی او د نصاراوو د عبادت ځایونه (هم) او د یهودانو کلیساګانې (هم) او (بلاخره) د

مسلمانانو جوماتونه (به هم اباد نه وی پاتې شوي) چې په دغو (ځایونو) کښې (به عموماً) د الله ﷻ

نوم ډېر (یادیده او په جوماتونو کښې په خاصه توګه د الله ﷻ نوم ډېر) یادېږي.

او هرومرو ضرور به الله ﷻ د هغه چا سره نصرت وکړي کوم چې د ده ﷻ (د دین) سره نصرت

کوي، یقیناً الله ﷻ قوتناک دی (او هم) د کلکې ارادې خاوند دی.

[۴۱] د الله ﷻ د دین سره کومک کوونکي، هغه کسان (دي) که چرته مونږ ورته په ځمکه کښې ثبات (امکانیات او حکومت) ورکړو، نو دوی لمونځ ودروي او زکات ورکوي او (هم) په ښو کارونو باندې امر کوي او د بدو (په شریعت کښې د نا اشنا کارونو) څخه (خلک) منعه کوي. او خاص الله ﷻ ته د ټولو کارونو انجام دی (نو د دین د کومک کوونکو سره به هم په خپل وخت حساب کتاب وکړي).

شان نزول

۱- مونږ د الله ﷻ په توفیق د [النساء: ۷۷] ایت لاندې لیکلي دي چې په مکه معظمه کښې به عبد الرحمن بن عوف ؓ او څه نور صحابه کرام ؓ د نبی کریم ﷺ حضور ته ورتلل چې د مسلح جهاد اجازه راکړه ځکه چې مونږ د مشرکانو د لاسه ډېر زیات په تنگ شوي یاستو، خو نبی کریم ﷺ به ورته په جواب کښې ارشاد کاوه چې: «إِنِّي أَمَرْتُ بِالْعَفْوِ فَلَا تُقَاتِلُوا»^(۱) یقیناً زه په عفو باندې مامور کړی شوی یم نو تاسو مسلح جهاد مه کوئ، او همدارنگه نبی کریم ﷺ ته یوه ډله صحابه کرام ؓ ورغله او عرض یې وکړ چې: ای د الله رسوله! مونږ ته اجازه وکړه چې ځینې مشرکان ووژنو او یا ورسره خیانت او ټگي وکړو (په چل سره یې قتل کړو او څوک راباندې پوه نه شي)؛ نو الله ﷻ دا ایت شریف نازل کړ چې: ﴿إِنَّ اللَّهَ يُدْفِعُ عَنِ الَّذِينَ ءَامَنُوا﴾^(۲)، یعنې تاسو صبر وکړئ الله ﷻ به ستاسو څخه دفاع وکړي او د جهاد اجازه به درکړي، نو الله ﷻ خپله وعده پوره کړه چې:

۲- عبد الله بن عباس رضی الله عنهما وایي: د جهاد په هکله چې کوم لومړنی ایت نازل شوی هغه همدغه ایت دی چې: ﴿أُذِنَ لِلَّذِينَ يُقَاتِلُونَ﴾^(۳).

ارتباطونه

۱- په وړاندېني پنځه ویشتم [۲۵] ایت کښې دا مضمون تېر شوی وه چې د مکې مشرکانو په حدیبیه مقام کښې مسلمانان ایسار کړه او د عمرې د اداء کولو دپاره یې پرېښودل چې د الله ﷻ په نامه خپل څاروي قرباني کړي، بیا د حج او عمرې او هم د قربانیو په ارتباط ځینې ارشادات نازل شوه؛ په دې ایتونو کښې د کلام مخ بېرته اصلي مضمون ته ور اړولی شوی دی او د مشرکانو د زور د ماتولو دپاره اساسي چاره ښودلې شوې ده چې د جهاد تجویز دی.

۲- په وړاندېنيو ایتونو کښې دا عبارتونه: ﴿وَبَشِّرِ الْمُخْبِتِينَ﴾، ﴿وَبَشِّرِ الْمُحْسِنِينَ﴾ هم نازل شوي وه، په دې ایتونو کښې د بشارت یوه مثال ته اشاره شوې ده چې الله ﷻ به د عاجزي کوونکو او ښکوکارانو سره کومک وکړي او د دوهم ځل دپاره به مشرکانو ته توان ورنه کړي چې د کعبې شریفې د زیارت څخه یې ایسار کړي، نو حاصل یې داسې راخېږي:

(۱) سنن النسائي ج ۲ ص ۵۱: تفسیر البغوي ج ۱ ص ۴۵۳

(۲) المحرر الوجيز ج ۱ ص ۲۰۴

(۳) سنن النسائي ج ۲ ص ۵۱: تفسیر ابن کثير ج ۳ ص ۲۲۵

د مطلب خلاصه

ای پیغمبره! په خپل امت باندې د مسلح جهاد په ارتباط لاندې مطالب قرائت کړه
 ۱- یقیناً الله ﷻ د مؤمنانو څخه د کفارو د ضرر مخنیوی کوي چې مشرکان له زوره وغورزوي،
 او دا ځکه چې دوی د یو پلوه خیانتکاران دي او د بله پلوه ناشکران دي، او الله ﷻ هر یو ځان او
 ناشکره نه خوښوي. تر اوسه یې چې ورته څه زور ورکړی وه هغه د خوښۍ په بنیاد ولاړ نه وه بلکې د
 حکمت په اساس ولاړ وه.

۲- د همدې کبله چې الله ﷻ د مؤمنانو د غلبې او د کفارو د مغلوبیت اراده کړې ده نو:
 الف: هغو کسانو ته د مسلح جهاد اجازه ورکړی شوه کوم چې د کفارو د پلوه وهل کېږي او وژل
 کېږي، حال دا چې د دوی د پلوه په هغوی باندې هیڅ ډول تعرض نه کېږي.
 ب: ځکه دوی ته اجازه ورکړی شوه چې دوی مظلومان دي ترڅو دوی د مظلومیت څخه بچ شي.
 ج: که څه هم دغه مظلومان مؤمنان اوس د خپلو دښمنانو په پرتله کمزوري دي، خو یقیناً الله ﷻ
 د دوی په نصرت او کومک باندې قدرت لري چې همدغو کمزورو او لږو کسانو ته په هغوی باندې
 غلبه ورکړي او ورباندې مسلط یې کړي. او دا ځکه چې:

د: دغه کمزوري مؤمنان هغه کسان دي چې په ناحقه سره د خپلو کورونو څخه وویستلي شوه او
 هجرت کولو ته مجبور کړی شوه، د دوی نوره هیڅ گناه نه وه فقط (د کفارو په خیال) یې همدا گناه
 وه چې دوی د شریکاتو څخه ځانونه ساتل او اقرار یې کاوه چې زمونږ رب ﷻ یوازې الله ﷻ دی، همدې
 زمونږ کارساز او همدې زمونږ معبود دی او بس، خو دغه خبره د کفارو او مشرکانو نه خوښېده او
 دوی یې په ډېرې بې رحمۍ سره د ظلم لاندې نیولي وه او د خپل تاتوبي څخه یې وویستل.

۳- ای پیغمبره! الله ﷻ د مؤمنانو څخه ضرور دفاع کوي، که بالفرض دا کار ونه کړي نو کفار به
 تر هغه خپلو ظلمونو ته ادامه ورکړي ترڅو چې د جوماتونو دروازې وتړي او هیڅوک پرېږدي چې د
 الله ﷻ نوم پکښې په کثرت سره یاد کړي او یا د همدې غرض دپاره کوم جومات اباد کړي.

الله ﷻ په هره زمانه کښې دغه کار کړی دی، او دا ځکه که الله ﷻ د ځینو خلکو د ظلمونو مخه
 په ځینو نورو باندې نه وي نیولې نو د تاریخ په اوږدو کښې به نه د راهبانو د رهبانیت ځایونه اباد
 پرېښودلی شوي وی، نه د نصاراوو عبادتخاني، نه د یهودانو کلیساګانې او نه د مسلمانانو
 جوماتونه مګر ټول به تړلي شوي او تړولي شوي وی.

۴- د همدغې دفاع په لحاظ هر ورو او ضرور د قیامت د ورځې پورې الله ﷻ د هغه چا سره
 کومک (نصرت) کوي کوم چې د ده ﷻ د نازل کړي دین (اسلام) سره نصرت کوي، او هم په دښمنانو
 باندې غلبه ورکوي چې د ظلمونو مخه یې بنده کړي او دا ځکه چې:

الف: الله ﷻ قوتناک دی، د ده ﷻ په مقابل کښې ټول مخلوقات کمزوري او ناتوانه دي.
 ب: الله ﷻ د کلکې ارادې خاوند دی چې هیڅوک یې د ارادې په وړاندې خنډ نه شي واقع کېدلی.

۵۔ بالمقابل مؤمنان هغه ڪسان دي چي ڪه مونڊ هغوی ته په ځمڪه ڪښي قدرت او اقتدار ورکړو او د خلافت خاوندان يې ورگرځوو نو دوی لاندې کارونه کوي:

الف: پخپله باندې هم لمونځونه ودروي او په نورو باندې يې هم د ټولو حقوقو سره اداء کوي.
ب: زکاتونه ورکوي او په مالي عبادتونو ڪښي قصور نه واقع کوي او نور خلک ورته هڅوي.
ج: دوی په ټولو ښکړو او په شريعت ڪښي په معروفو کارونو باندې امر کوي.
د: او د شرعي منکراتو او ناجائزو کارونو ته لکه څنگه چي پخپله نه وړاندې کېږي نور خلک يې هم اجراء کولو ته نه پرېږدي.

نو مونږ ځکه د دوی څخه دفاع کوو او په کفارو باندې نصرت او کومک ورکوو، مگر په ياد ولری چي د ټولو کارونو عاقبت او انجام الله ﷻ پورې اختصاص لري. نو ذکر شوي ڪسان هم په عاقبت ڪښي د الله ﷻ د پلوه د محاسبې لاندې نيولي کېږي نو ورته په کار دي چي تر انجامه پورې خپل خط السیر ته تغیر ورنه کړي، که نه نو د الله ﷻ نصرت او کومک به ترې بېرته واخستلی شي.

توضیحات

۱۔ د ﴿أُذِنَ لِلَّذِينَ يُقَتِّلُونَ﴾ الآية، د ﴿إِنَّ اللَّهَ يُدْفِعُ عَنِ الَّذِينَ ءَامَنُوا﴾ الآية، دپاره تفسير واقع شوی دی، یا په بل عبارت: الله ﷻ خپله د دفاع وعده پوره کړه چي مؤمنانو ته يې د جهاد اجازه ورکړه او خپل نصرت او کومک يې ورسره ملگری کړ، که نه نو د جهاد د ممنوعیت په هکله تقريباً اویا (۷۰) ایتونه نازل شوي وه چي صبر وکړي جهاد مه شروع کوي! اذن در روان دی^(۱).

۲۔ د ﴿وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ﴾ الآية، په مضمون يو بل ایت وړاندې په [البقرة: ۲۵۱] ڪښي تېر شوی دی، هيله ده چي د هغه خلاصه مطلب يو ځل ولوستلی شي.

څلور ډوله عبادتخوني

۳۔ په ﴿هَذِمْتَ صَوْمِيعٌ وَبَيْعٌ وَصَلَوْتُ وَمَسَجِدُ يُذَكِّرُ فِيهَا أَسْمُ اللَّهِ كَثِيرًا﴾ ڪښي الله ﷻ څلور ډوله عبادتخونو ته اشاره کړې ده چي ګډه ده ﷻ دفاع نه وی نو دغه څلور واړه به يوه هم په خپل وخت ڪښي اباد نه وی پاتې شوې. د څلورو واړو معناوې دا دي:

الف: د ﴿صَوْمِيعٌ﴾ کلمه د "صَوْمَعَةٌ" جمع ده، او د هغې کوتې دپاره وضعه شوې ده کومه چي په ځمکه باندې پلنه وي مگر څوکه يې نری وي^(۲) چي په پښتو ڪښي د "ګېومبزي" په نامه يادېږي.
په دې مقام ڪښي د نوموړې کلمې څخه د نصرانيانو د راهبانو هغه وړې وړې کوتې مرادي دي چي د ښارونو څخه بهر به يې د ګومبزو په شکل جوړېښت درلود او راهبانو به پکښي عبادت کاوه^(۳).
ب: د "بَيْعٌ" کلمه د "بَيْعَةٌ" جمع ده، دا هم د نصاراوو د عبادت د کوتو دپاره وضعه شوې ده مگر

(۱) تفسير المظهر ج ۶ ص ۲۳۶

(۲) لسان العرب ج ۸ ص ۲۰۸

(۳) تفسير ابن کثير ج ۳ ص ۲۲۶

هغه کونې کومې به چې په ښارونو او اباديو کښې جوړې شوې وي او د صوامعو په نسبت به پراخې وي او عامو عيسويانو به پکښې عبادت کاوه^(۱).

ج: د 'صَلَوَات' کلمه د 'صَلَاة' جمع ده چې په عبراني لغت کښې د يهودانو د کليسا نوم دی^(۲)، او يا د 'صلوئا' جمع ده، 'صلوئا' هم په عبراني لغت کښې کليسا ته وايي^(۳) چې په عربي کلام کښې يې په جمع کښې په متعددو ډولونو باندې تلفظ کېږي حتی چې په نوموړې کلمه (صَلَوَات) کښې څوارلس ډوله قرائت اورېدلی شوی دی^(۴)؛ او دا ځکه کله چې عجمي کلمه په عربي کلام کښې استعماله شي نو په خپل حال باندې نه پاتې کېږي.

مونږ د الله ﷻ په توفيق د [البقرة: ۹۷] ايت لاندې ليکلي دي چې د 'جبرائيل' په کلمه کښې چې اصلاً عجمي ده په لس ډوله سره قرائت شته دي.

د: د 'مَسْجِد' کلمه د 'مَسْجِد' جمع ده چې اصلاً د هغه ځای دپاره وضعه شوې ده په کوم باندې چې سجده لگولی کېږي، خو په استعمال او عام عرف کښې د مسلمانانو (آخر الزمان پيغمبر ﷺ د امتيانو) د عبادت د ځای (جومات) معنی ورکوي.

که څه هم عبادت لکه څنگه چې په سجده باندې مشتمل دی همدارنگه په قيام او رکوع باندې هم اشمال لري مگر د سجدې په حال کښې هر يو عبادت کوونکی الله ﷻ ته ډېر ورنژدې کېږي، نو په نوم اېښودلو کښې يوازې د سجدې مراعات شوی دی او جومات د مسجد په نوم نومولی شوی دی. نبي کریم ﷺ فرمايلي دي چې: «أَقْرَبُ مَا يَكُونُ الْعَبْدُ مِنْ رَبِّهِ وَهُوَ سَاجِدٌ فَأَكْثِرُوا الدُّعَاءَ»^(۵) يعنې هغه حالت په کوم کښې چې بنده د خپل رب ﷻ رحمت او فضل ته ډېر نژدې وي په داسې حال کښې نَحْق مومي په کوم کښې چې نوموړی سجده کوونکی وي، نو تاسو (د سجدې په حال کښې) ډېر سوالونه کوئ (اميد دی چې درته مقبول وگرځي).

يادونه

۴- که څه هم ځينو مفسرينو کرامو^(۶) د «الَّذِينَ أُخْرِجُوا مِنْ دِيَارِهِمْ» الآية، او «الَّذِينَ إِنْ مَكَّنَّاهُمْ فِي الْأَرْضِ» الآية، دواړو ايتونو څخه د خلفاء الراشدينو مناقب استنباط کړي دي چې وروستنی ايت د لومړني ايت دپاره بيان واقع شوی دی، نو څوک چې د اولنی ايت مصداقونه دي همغوی د دوهم ايت دپاره هم مصداقونه دي؛ مگر مونږ ته بهتره برېښي چې په عموم سره پرېښودلی شي ترڅو د قيامت د ورځې پورې ټولو مؤمنانو ته شامل شي. يا په بل عبارت: په دغه ايت کښې د اسلامي

(۱) الجواهر للطنطاوي ج ۱۲ ص ۴۱

(۲) تفسير الطبري ج ۱۷ ص ۱۷۸؛ تفسير المظهر ج ۶ ص ۲۳۰

(۳) تفسير الخازن ج ۳ ص ۳۱۰؛ تفسير القرطبي ج ۱۲ ص ۷۱

(۴) البحر المحيط ج ۷ ص ۵۱۷

(۵) صحيح مسلم ج ۱ ص ۱۹۱

(۶) المحرر الوجيز ج ۱۱ ص ۲۰۷

قيامت تر ورځې پورې يې مسلمانان سر
څرنگه چې همدا نن^{۱۱} هم په افغانستان کېنې جنگ جاري دی او د دواړو طرفونو خبره يوه ده
چې مونږ د اسلامي حکومت د جوړولو هلې ځلې کوو، نو افغانانو او د نړۍ ټولو مسلمانانو ته په
کار دي چې هغه څلور مواد ورته معيار وټاکي کومو ته چې په ايت شريف کېنې اشاره شوې ده او
بيا مقايسه وکړي چې کوم طرف په دغو څلورو موادو باندې کلک ولاړ دي، نو هر يو طرف يې چې
ورباندې کلک موندله کړ همغه په خپله خبره کېنې صادق او مقابل طرف يې دروغژن دی.

[۴۲] او (ای پیغمبره!) که مشرکان (کفار) ستا تکذیب کوي نو (ته مه بې حوصلې کېږه ځکه چې) د دوی څخه وړاندې د نوح عليه السلام قوم او هم عادیانو او ثمودیانو (خپل خپل پیغمبران) تکذیب کړي وه.

[۴۳] او (همدارنگه) د ابراهیم عليه السلام قوم او د لوط عليه السلام قوم (هم دغه کار کړی وه).

[۴۴] او د مدین د بنار ملګري (اوسېدونکي هم پرې اخته شوي وه) او (په دې باندې علاوه) موسی عليه السلام ته هم (د فرعونیانو د پلوه) د دروغزون نسبت کړی شوی وه.

[۴۵] نو د ښارونو څخه څومره ډېر مونږ په داسې حال کېښې هلاک کړي دي چې دوی به ظالمان وه نو دا ښارونه په خپلو خپلو چتونو باندې د پاسه پراته دي (او کنډوالې گرځولې دي).
او د بې کاره کړی شوو کوهیانو څخه (څومره ډېر مونږ د اوبو د راویستونکو څخه خالي کړي دي) او د لوړو او دنګو ماڼیو څخه (څومره ډېرې مونږ د اوسېدونکو څخه خالي کړي دي او په نورو خلکو باندې مو ابادې کړې دي).

١٣٩٩ هـ - ١٠٠٠ هـ

نو یقیناً قیصه (خبره) دا ده چې د سر سترگې یې رنډې نه دي مگر هغه زړونه یې رانده دي کوم چې د دوی په سینو کښې دي.

ارتباط او د مطلب خلاصه

د رانډېنیو ایتونو کښې د کفارو ظلم او تېري ته اشاره شوې وه چې په خپل ټول توان سره هڅې کوي چې د الله ﷻ د نوم یادولو مخه ونیسي، په دې ایتونو کښې د یو پلوه نبي کریم ﷺ ته ډاډ او تسلیه ورکړه شوې ده چې هر پیغمبر په خپل وخت کښې د هغو مشکلاتو سره مخامخ شوی دی د کومو سره چې ته مخامخ یې، نو څنگه چې هغوی نه دي بې حوصلې شوي همدارنگه به ته هم خپله حوصله نه کمزورې کوي. او د بله پلوه کفار په غوږ باندې وهلی شوي دي چې ستاسو عاقبت به د هغو کفارو څخه کم نه وي کومو چې پخواني پیغمبران تکذیب کړي وه. نو حاصل یې داسې راخېږي:

ای پیغمبره! د خپل ځان د ډاډینې دپاره او د کفارو د توبیخ دپاره لاندې مضامین قرانت کړه:

۱- که ستا د وخت کفار ستا تکذیب کوي نو ته ورباندې مه بې حوصلې کېږه ځکه چې د دوی څخه وړاندې ډېرو کفارو د خپلو خپلو پیغمبرانو تکذیب کړی دی. مثلاً: نوح ﷺ د خپل قوم د پلوه تکذیب شوی دی، هود ﷺ ته خپل قوم (عادیانو) د دروغژن نسبت کړی دی، صالح ﷺ ته ثمودیانو د دروغژن لقب ورکړی دی، د ابراهیم ﷺ او لوط ﷺ سره د خپلو خپلو قومونو د پلوه همدغه وضعه شوې ده، همدارنگه د مدین د ښار اوسېدونکو او د ښار ملګرو شعيب ﷺ ته د دروغو نسبت کړی وه او بالاخره موسی ﷺ هم د فرعونیانو د پلوه دروغژن گڼلی شوی وه. نو که د دې زمانې کفار ستا تکذیب کوي څه د تعجب او حیرانتیا خبره نه ده، او دا ځکه چې د ټولو کفارو خط السیر یو دی او د پیغمبرانو په مقابل کښې یوه تگلاره تعقیبوي.

۲- ما پخواني کفار یو په یو نه دي نیولي بلکې تر ډېره وخته پورې مې ورته فرصت ورکړی وه چې د پیغمبرانو په حقانیت او صداقت کښې ښه فکر وکړي او په دلایلو او معجزاتو باندې قانع شي ترڅو خپله کفرې تگلاره په حقه لاره باندې تبدیل کړي، مگر هغوی دا کار ونه کړ. نو په عاقبت کښې مې په عذاب سره ونیول او په بنیادي توګه مې محوه کړه.

نو ته وگوره چې زما د پلوه ناشنا عذاب څومره خطرناک عذاب وه؟!۱

۳- ای پیغمبره! که څه هم مونږ د هلاکو شوو کفارو څخه څو معدودو ډلو ته اشاره وکړه که نه نو: الف: څومره ډېر ښارونه مونږ په داسې حال کښې هلاک کړي دي چې دوی به د یو پلوه په خپلو ځانونو باندې ظالمان وه او کفر به یې اختیار کړی وه، او د بله پلوه به په نورو خلکو باندې ظلم کوونکي وه چې ایمان راوړلو ته به یې نه پرېښودل؛ نو په نتیجه کښې به د ښاریانو د هلاکت څخه وروسته ټول ښارونه ونړېده او چتونه به یې په ځمکه باندې پرېوته او بیا به یې دیوانه د چتونو دپاسه وروغوزېده، او کنډوالې به یې هم ختمې شوې.

ب: مونږ څومره ډېرې بې کاره د اوبو څاګانې فارغې گرځولي دي، چې په اوبو باندې به یې

زیاته گنه گونه وه خو د هلاکت څخه وروسته به خالي پاتې شوه او یوه کس به هم د هلاکو شوو څخه

موجودیت نه درلود چې اوبه ترې راوباسي.
ج: او څومره ډېرې لوړې (هسکې) او دنګې مانۍ مو د اوسېدونکو څخه خالي کړې دي او بیا

مو په نورو اوسېدونکو باندې ډکې کړي دي.

۴- ای پیغمبره! ایا نو ستا د زمانې کفار په ځمکې کښې نه گرځي ترڅو د ذکر و بشپړي؟
ډېر مثالونه وگوري چې ځینې گنډوالې پراته دي او ځینې په نورو خلکو باندې اباد دي؟ یا په بل

عبارت: ایا دوی په ځمکه کښې سیاحت نه کوي چې:
الف: داسې زړونه ولري چې تعقل ورباندې وکړي شي او د خپلو ځانونو په ارتباط ترې گټه پورته

کړي، که څه هم د کومه طرفه توجیه نه کړي شي؟

ب: داسې غوږونه ولري چې اورېدل ورباندې وکړي شي البته په هغه صورت کښې چې د پیغمبر ﷺ

د پلوه ورته متوجه کړي شي چې هغه ښار او دغه ښار وگوري او عبرت ترې واخلي؟
۵- ای پیغمبره! اصلي خبره دا ده چې: د کفارو د سر سترګې پندې نه دي، لیدل کولی شي او د

عبرت اخستلو دپاره ښې مساعدې دي، او همدارنګه د سر په غوږونو کښې یې هم د اورېدلو

استعداد شته دی، مګر هغه زړونه یې پانده دي کوم چې د دوی په سینو کښې قرار لري او د عبرت

اخستلو بصیرت یې ختم شوی دی، او همدغه زړونه یې کانه دي د دعوت کوونکي په دعوت باندې

خپل د جهالت خط السیر ته تغیر نه ورکوي.

توضیحات

۱- په دې مقام کښې چې د کومو پیغمبرانو قیصو ته اشاره شوې ده هغه په نورو سورتونو کښې

وراندې بیرته مفصلې بیانې شوې دي نو هیله ده چې هره یوه قیصه په خپل ځای کښې ولوسته شي

او عبرت ترې واخستلی شي، دلته یې محض د مثالونو په توګه نومونه اخستلی شوي دي.

مَشِيد څه معنی؟

۲- په ﴿ وَبِئْرٍ مُّعَطَّلَةٍ وَقَصْرٍ مَشِيدٍ ﴾ کښې د ﴿ مَشِيدٍ ﴾ کلمه هغې مانۍ ته وضعه شوې ده کومه

چې په چونه او سیمټو سره جوړه شوې وي، او ځینو په لوړه مانۍ باندې تفسیره کړې ده^(۱)، زموږ

په فکر دلته دواړه معناوې مرادې دي نو په محکمې او دنګې مانۍ سره به معنی شي.

سوال جواب

۳- که څوک وايي چې: په همدغه یوه ایت کښې د ﴿ فَهِيَ خَاطِبَةٌ عَلَىٰ غُرُوشِهَا ﴾ د کلماتو څخه

څرګندېږي چې په دې مقام کښې الله ﷻ هغو ښارونو ته د مثال په توګه اشاره کړې ده د کومو څخه

چې کنډوالې جوړې شوې وې، او د ﴿ وَقَصْرٍ مَشِيدٍ ﴾ د کلماتو څخه برېښي چې کفار هلاک شوي ده

(۱) لسان العرب ج ۳ ص ۲۴۴: مفردات الراغب ص ۲۷۹

او بنارونه روغ رمت پاتې وه؛ نو پوښتنه دا ده چې ایا دا تناقض نه دی؟
 مونږ وایو چې: دلته الله ﷻ د دوه ډوله بنارونو مثالونو ته اشاره کړې ده: یو هغه چې اهالي یې
 پوښنا شوي او بنارونه ګنده والې ګرځېدلې دي، او بله هغه چې د اهالیو د هلاکت څخه وروسته په
 نورو خلکو باندې اباد شوي وي.
 الله دا چې دا ایت شریف الله ﷻ په بل ایت کښې تشریح کړی دی چې: ﴿ذَٰلِكَ مِنْ أُنْبَاءِ الْقُرَىٰ
 نَقُصُّهُ عَلَيْكَ مِنْهَا قَابُوسٌ وَخَصِيدٌ﴾ [هود: ۱۰۰] یعنې دغه بیان د هغو هلاکو شوو بنارونو د خبرونو
 څخه دی کوم چې مونږ یې په تا باندې حکایت کوو، چې ځینې اوس هم ولاړ (په نورو خلکو باندې
 اباد) دي لکه د مصر بنار چې د فرعونیانو څخه وروسته په نورو باندې اباد پاتې شو، او ځینې لو
 کړي شوي (ګنده والې) دي لکه د ثمودیانو بنارونه چې په نورو خلکو باندې نه دي اباد شوي.

یوه پوښتنه او د هغې جواب

۴- که څوک وایي چې: د زړونو محل خو څرګند دی چې سینې دي، نو پوښتنه دا ده چې د څه
 حکمت په بنیاد ورباندې صراحت نازل شو چې: ﴿الَّتِي فِي الصُّدُورِ﴾؟

مونږ وایو -والله ﷻ أعلم- چې: د ﴿تَعْمَى﴾ کلمه د "عمی" څخه اشتقاقه شوې ده چې د سر په
 سترګو کښې ډېره استعمالېږي او دلته د زړه په سترګو کښې استعماله شوې ده، نو څه لرې نه وه
 چې چا ګومان کړی وی او د ﴿الْقُلُوبِ﴾ د کلمې څخه یې کومه مجازې معنی اراده کړې وی، نو د
 ﴿الَّتِي فِي الصُّدُورِ﴾ په نزول سره د دغه ګومان مخه ونیوه شوه چې دلته هغه زړونه مراد دي کوم
 چې په سینو کښې موقعیت لري، د کومو په هکله چې نبي کریم ﷺ په یوه اوږده حدیث کښې فرمایلي
 دي چې: «أَلَا وَإِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ أَلَا وَهِيَ
 الْقَلْبُ»^(۱) یعنې اګاه اوسئ او یقیناً په بدن کښې یوه ټکړه غوښه ده کله چې صالحه شي نو ټول بدن
 ورسره صالح جوړېږي او کله چې فاسده شي نو ټول بدن ورسره فاسد ګرځي، اګاه اوسئ او هغه ټکړه
 غوښه د زړه څخه عبارت ده چې په ټول بدن باندې حکومت چلوي او ټول اندامونه یې په اداره کښې دي.

﴿وَيَسْتَعْجِلُونَكَ بِالْعَذَابِ وَلَنْ تُخْلِفَ اللَّهُ وَعْدَهُ وَإِنَّ يَوْمًا عِنْدَ رَبِّكَ كَأَلْفِ سَنَةٍ مِمَّا
 تَعُدُّونَ﴾ (۱۷) وَكَأَيِّن مِّن قَرْيَةٍ أُمْلِيتْ لَهَا وَهِيَ ظَالِمَةٌ ثُمَّ أَخَذْنَا إِلَى الْمَصِيرِ ﴿۱۸﴾
 قُلْ يَأَيُّهَا النَّاسُ إِنَّمَا أَنَا لَكُمْ نَذِيرٌ مُّبِينٌ ﴿۱۹﴾ فَالَّذِينَ ءَامَنُوا وَعَمِلُوا الصَّالِحَاتِ لَهُمْ
 مَغْفِرَةٌ وَرِزْقٌ كَرِيمٌ ﴿۲۰﴾ وَالَّذِينَ سَعَوْا فِي ءَايَاتِنَا مُعْجِزِينَ أُولَٰئِكَ أَصْحَابُ الْجَحِيمِ ﴿۲۱﴾ ﴿

(۱) صحيح البخاري ج ۱ ص ۱۳

الحج (۳۲)

[۴۷] او (ای پیغمبره!) مشرکان په تا باندې د عذاب (په نازلولو) باندې توندي کوي (چې هله ژر شه راباندې رانازل یې کړه)، حال دا دی چې هیڅکله به الله ﷻ (د دوی د عذاب په هکله) په خپله وعده کښې بې وفایي ونه کړی (چې نازل یې نه کړي).

او یقیناً ستا د رب ﷻ په نزد یوه ورځ د یو زر کلونو غوندي ده (چې دا) د هغو کلونو څخه عبارت دي کوم چې تاسو یې شمېری (او ستاسو په نزد متعارف دي).

[۴۸] او د ښارونو څخه څومره ډېرو ته ما په داسې حال کښې مهلت ورکړی دی چې هغه به ظلم کوونکي وه (او د مهلت څخه) وروسته مو (په عذاب سره) نیولي دي.

او (په دنیاوي عذاب باندې علاوه) خاص مونږ ته بېرته راتاوېدل دي (چې هلته به ورباندې اخروي عذاب ورنازل کړو).

[۴۹] (ای پیغمبره! ته) ووايه چې: ای خلکو! یقیناً زه ستاسو دپاره ښکاره ډاروونکی یم (عذاب نازلوونکی نه یم).

[۵۰] نو هغه کسان کومو چې ایمان راوړی دی او ښک عملونه یې کړي دي خاص د همدوی دپاره (د الله ﷻ د پلوه) مغفرت او د کرامت څخه ډکه روزي ده.

[۵۱] او هغه کسان کوم چې زمونږ په ایتونو کښې په داسې حال کښې زیار باسي چې (دوی الله ﷻ ته په خپل خیال) عاجز ګرځوونکي جوړ شي (د ده ﷻ د ارادې مخه ونیسي، نو دغه کسان د تېزاور ملګري دي (چې هیڅکله به یې ورسره انډیوالی ختمه نه شي).

ارتباط او د مطلب خلاصه

وراندېني ایتونه په دې تمام شوي وه چې کفارو ته په کار دي چې د پخوانیو هلاکو شوو قومونو څخه عبرت واخلي او خپلو کفریاتو ته ادامه ورنه کړي، په دې ایتونو کښې د هغوی غبرګون ته اشاره شوې ده چې د عبرت اخستلو په عوض د هغوی عناد لا قوي کېږي، چې حاصل یې داسې راخېږي: ۱- ای پیغمبره! ستا د زمانې کفار په دې عوض چې د پخوانیو هلاکو شوو کفارو څخه عبرت واخلي عناد یې ورباندې لا اضافه کېږي، حتی چې د استهزاء او تمسخر په توګه په تا باندې عجله کوي چې هله ژر شه په توندي سره په مونږ باندې عذاب رانازل کړه، نو ته دوی ته په لاندې ټکو کښې جواب ورکړه چې:

الف: د عذاب د نزول وعده ما د خپله ځانه نه ده کړې بلکې دغه وعده د الله ﷻ د پلوه نازله شوې ده، او تاسو ښه پوه شئ چې هیڅکله به الله ﷻ په خپله وعده کښې خلف (بې وفایي) ونه کړي، او هرومرو به درېاندې عذاب نازل شي خو:

ب: څرنگه چې ستا د رب ﷻ په نزد یوه ورځ د هغو یو زر کلونو سره برابره ده کوم چې تاسو یې شمېری، نو زمونږ د پلوه کفارو ته ابلاغ کړه چې عذاب تاسو ته ډېر په عجله او توندي سره درروان دی خو تاسو ورباندې نه پوهېږئ او دا ځکه چې همغه وخت ته تاسو تالېدل وایئ کوم چې د الله ﷻ

په نزد باندې تالبدل نه دي بلکې توندي او عجله ده. يا په بل عبارت: که بالفرض الله ﷻ تاسو ته پنځلس کاله مهلت درکړي نو داسې مثال به ولري چې تاسو ته يې فقط دوه ويشت (۲۲) دقيقې مهلت درکړي دی، نو ايا دوه ويشت دقيقې مهلت تاسو تالبدل گنئ؟

۲- په دې باندې علاوه، د مهلت ورکول او د څه وخته پورې د عذاب تالول د حکمت غوښتنه ده او د عفوې معنی نه ورکوي، ايا تاسو نه گوري چې څومره ډېرو ښارونو ته ما په داسې حال کښې مهلت ورکړی دی چې دوی به ظالمان وه، او د عذاب په نزول باندې به يې د استهزاء په توگه عجله کوله خو بيا به مو عند الموقع خپله وعده رښتيا کړه او عذاب به مو ورباندې ورنازل کړ. په دې باندې علاوه خاص فقط همدا ماته د ټولو خلکو رجوع ده، چې د حساب کتاب دپاره به د قيامت په ورځ د قبرونو څخه راپورته کېږي او د خپل عمل جزا يا سزا به گوري.

۳- ای پیغمبره! کفارو ته دا هم ووايه چې: ای خلکو! يقيناً زه بل څوک نه يم بلکې زه همدا ستاسو دپاره په څرگنده توگه ډاروونکی يم، زما په لاس کښې نه د عذاب نازل شته او نه يې مخنيوی کولی شم، نو په همدې بنياد ستاسو غوښتنه زما څخه بې ځايه ده چې هله ژر شه عذاب راباندې رانازل کړه. د همدې کبله زه تاسو ته ابلاغوم چې:

الف: هر څوک چې په ما باندې د يوه پیغمبر په صفت ايمان راوړي او نېک عملونه هم ورسره ملگري کړي نو د دغو کسانو دپاره د الله ﷻ د پلوه مغفرت او بښنه ده، او هم د همدوی دپاره په دنيا او آخرت کښې د کرامت او عزت څخه ډکه روزي ده.

ب: بالمقابل هغه کسان کوم چې زمونږ د ايتونو په هکله زيار باسي چې تکذيب يې کړي او د ترقۍ مخه يې ونيسي البته دا په داسې حال کښې چې مونږ يې د ترقۍ اراده کړې ده، ته به وايي چې دوی زمونږ سره زور آزمایي کوي او غواړي چې اراده مو بې نتيجه کړي، نو دغه کسان د سوزوونکي اور ملگري دي چې هيڅکله به يې ورسره انډيوالي ونه شکهږي.

توضیحات

۱- کفارو به د استهزاء او يا د استبعاد (لرې گڼلو) په توگه نبي کریم ﷺ ته دا پوښتنه ډېره راجع کوله چې هله ژر شه هغه عذاب په مونږ باندې نازل کړه په کوم باندې چې ته مونږ ډاروي، نو الله ﷻ د کفارو دغه غوښتنه په متعددو وجوهو سره جوابه کړې ده چې ځينو وجوهو ته يې په [الأنعام: ۵۷] ايت کښې او ځينو ته په [العنکبوت: ۵۳، ۵۴] ايتونو کښې هم اشارې شوې دي.

خو په دې مقام کښې يې ورته د ﴿وَلَنْ يُخْلِفَ اللَّهُ وَعْدَهُ﴾ جواب ورکړی دی، يعنې تاسو ولې په عذاب سره عجله کوئ چې هله ژر شه راباندې نازل يې کړه، ايا تاسو ته د عذاب نازلول دروغ برېښي؟ دغسې نه ده، په یاد ولرئ! چې هيڅکله به الله ﷻ خپله د عذاب وعده فسخه نه کړي او ستاسو په هکله به ترې تېر نه شي.

سوال جواب

۲۔ کہ څوک وایي چې: د ذکر شوي تقرير مطابق د کفارو جواب په ذکره شوي جمله باندې تمامېږي نو پوښتنه دا ده چې د ﴿وَإِنَّ يَوْمًا عِنْدَ رَبِّكَ كَأَلْفِ سَنَةٍ مِّمَّا تَعُدُّونَ﴾ جمله ورسره څه پیوند نیسي؟

مونږ وایو چې:

الف: ځینو علماوو کرامو په ﴿وَنَسْتَعِجِلُونَكَ بِالْعَذَابِ﴾ کښې د "عَذَاب" کلمه په اخروي عذاب باندې تفسیره کړې ده^(۱)، یعنې ای پیغمبره! کفار په اخروي عذاب باندې عجله کوي حال دا چې هغه دومره سخت عذاب دی چې هلته یوه ورځ تېرول ستاسو د زرو کلونو سره برابره ده، نو دوی ته په کار دي چې په دغسې مشکل عذاب باندې عجله ونه کړي. په دې تقدیر د زرو کلونو اوږدوالی د سختۍ څخه کنایه ګرځي چې په سختیو او مشکلاتو کښې په سړي باندې وخت اوږدېږي او په خوشالیو کښې ورباندې لنډ تېرېږي. مګر دا جواب مونږ ته خوندور نه برېښي ځکه چې وړاندېني ایتونه او وروستنی ایت په دنیاوي عذاب پورې ارتباط نیسي، نو په منځکښې د اخروي عذاب مرادول د ملغلرو د امېل شکول او دانه وانه کول دي، او دا ښه کار نه دی.

ب: ظاهره دا ده چې د "الْعَذَاب" کلمه په دنیاوي عذاب باندې تفسیره شي. یعنې ای پیغمبره! مشرکان د دې کبله د عذاب وعده دروغینه ګڼي چې د هغې په تحقق کښې څه ځنډ واقع شو خو د دوی دا اټکل باطل دی؛ حقیقت دا دی چې په نسبت سره ستا د رب ﷻ حلم ته (د ده ﷻ په نزد) یوه ورځ داسې ده لکه ستاسو زر کلونه، نو کوم جنايتکار ته چې الله ﷻ د خپله نژده یو ساعت (یوه ګډې) مهلت ورکړي او عذاب ورباندې ورنازل نه کړي نو هغه داسې وګڼي لکه چې هغه ته یې څه د پاسه یو څلوېښت (۴۱) کاله مهلت ورکړی وي. او چا ته چې شل کاله مهلت ورکړي نو هغه داسې وګڼي لکه چې شل زره کاله یې ورته مهلت ورکړی وي.

نو نظر پاسنی مقایسې ته الله ﷻ د خپله نژده د مکې مشرکانو ته د نبی کریم ﷺ د بعثت څخه وروسته فقط دوه ویش (۲۲) دقیقې مهلت ورکړ چې تقریباً د پنځلسو کالو سره سمون خوري او بیا یې د هجرت په دوهم کال د بدر په غزا کښې ورباندې موعود عذاب ورنازل کړ. همدارنګه الله ﷻ د نوح ﷺ قوم ته نهه نیم سوه (۹۵۰) کاله مهلت ورکړ خو نظر د ده ﷻ کامل حلم ته داسې ګڼلی کېږي لکه چې تقریباً فقط درویشته ساته (ګډې) یې مهلت ورکړی وي او بیا یې ټول د څرمې غرق کړي وي.

سوال جواب

۳۔ که څوک وایي چې: د الله ﷻ حلم څو غیر متناهي او غیر محدود (ابدي) دی او د بندګانو حلم

متناهي او محدود (فاني) دی او پوره واضحه ده چې غير محدود د محدود سره نه شي مقایسه کېدلی، نو په کار دي چې د «الْعَذَابُ» څخه اخروي عذاب اراده کړی شي او اولنی تفسیر راجع وگنل شي؟ مونږ وایو چې: ذکره شوې مقایسه حقیقي نه ده ترڅو اعتراض وارد شي، بلکې دا مقایسه تقریبي ده چې د خلکو اذهانو ته ورنژدې شي.

د بڼه وضاحت دپاره په یوه حدیث کښې د ذکرې شوې مقایسې یو نظیر ولولی هغه دا چې: نبي کریم ﷺ فرمایلي دي چې: «مَا الدُّنْيَا فِي الْآخِرَةِ إِلَّا مِثْلُ مَا يَجْعَلُ أَحَدُكُمْ إِبْصَعَهُ فِي النَّيْمِ فَلْيَنْظُرُوا بِقَاذًا تَرْجِعُ»^(۱) یعنې د دنیا نعمتونه د آخرت د نعمتونو په نسبت نه دي مگر په مثل د دې دی چې ستاسو یو کس خپله گوته په دریاب کښې ښکته کړي نو ودې گوري چې گوته یې څومره لوندوالی راپورته کوي.

دا مثال هم تقریبي دی که نه نو آخرت خو ابدی او غیر متناهي دی او دنیا فاني او متناهي ده، چې د دواړو ترمنځ په هیڅ صورت سره مقایسه صورت نه شي نیولی.

﴿وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ إِلَّا إِذَا تَمَنَّى أَلْقَى الشَّيْطَانُ فِي أُمْنِيَّتِهِ

فَيَنْسَخُ اللَّهُ مَا يُلْقِي الشَّيْطَانُ ثُمَّ يُحْكِمُ اللَّهُ ءَايَتِهِ ؕ وَاللَّهُ عَلِيمٌ حَكِيمٌ ﴿٥٢﴾ لِيَجْعَلَ مَا

يُلْقِي الشَّيْطَانُ فِتْنَةً لِلَّذِينَ فِي قُلُوبِهِمْ مَرَضٌ وَالْقَاسِيَةِ قُلُوبُهُمْ وَإِنَّ الظَّالِمِينَ لَفِي

شِقَاقٍ بَعِيدٍ ﴿٥٣﴾ وَلَيَعْلَمَ الَّذِينَ أَوْتُوا الْعِلْمَ أَنَّهُ الْحَقُّ مِنْ رَبِّكَ فَيُؤْمِنُوا بِهِ ؕ فَتُخْبِتَ

لَهُ قُلُوبُهُمْ وَإِنَّ اللَّهَ لَهَادٍ لِلَّذِينَ ءَامَنُوا إِلَى صِرَاطٍ مُسْتَقِيمٍ ﴿٥٤﴾ وَلَا يَزَالُ الَّذِينَ

كَفَرُوا فِي مِرْيَةٍ مِّنْهُ حَتَّى تَأْتِيَهُمُ السَّاعَةُ بَغْتَةً أَوْ يَأْتِيَهُمْ عَذَابٌ يَوْمٍ عَقِيمٍ ﴿٥٥﴾﴾

[۵۲] او (ای پیغمبره!) مونږ ستا څخه مخکښې هیڅ (ممتان) استازی او هیڅ پیغمبر نه دی لېږلی مگر کله به یې چې (په خلکو باندې زمونږ ایتونه) قرائت کړه نو شیطان به یې په قرائت (لوستلی) شوي کښې (هغوی ته شبهات) ورواچول.

نو الله ﷻ به هغو (شبهاتو) ته زوال ورکړ کوم به چې شیطان (د خلکو په اذهانو کښې) اچولي وه (او) بیا به الله ﷻ خپل ایتونه محکم (قوي) کړه (او د شبهاتو ځای به یې پکښې پرېښود)، او الله ﷻ د پوهې خاوند دی (او هم) د حکمت څښتن دی.

[۵۳] (ای پیغمبره! همدغسې کار ستا سره هم الله ﷻ) د دې دپاره (کوي چې ترڅو) هغه شی فتنه (او امتحان) وگرځوي کوم چې شیطان یې (د خلکو په اذهانو کښې) اچوي. (البته) د هغو

کسانو دپاره د کومو په زړونو کښې چې (د منافقت) مرض موجود وي، او (هم) د سخت (کلک) زړو (مجاهرو) کافرانو دپاره.

او یقیناً ټول ظالمان (کفار، برابره خبره ده چې پټ کافر وي او که ښکاره کافر وي د حق څخه) په لرې مخالفت (او عناد) کښې (پراته) دي.

[۵۴] او (هم) د دې دپاره الله ﷻ ستا سره ذکر شوی چال چلند اجراء کوي چې ترڅو هغه کسان پوه شي کومو ته چې (پوخ) علم ورکړی شوی دی (البته په دې خبره باندې) چې یقیناً دا وحې (قرآن کریم) ستا د رب ﷻ د پلوه حق دی (په حقه یې نازل کړی دی) نو چې دوی ورباندې ایمان راوړي (خپل ایمان ته ورباندې ادامه ورکړي) نو د دوی زړونه ورته عاجزي وکړي (او په دوامداره توګه ورته غاړې کېږدي).

او یقیناً الله ﷻ سمې لارې ته د هغو کسانو لارښودونکی دی کومو چې ایمان غوره کړی دی. [۵۵] او د دې وحې (قرآن کریم) څخه به هغه کسان همېشه په شک کښې وي کومو چې کفر اختیار کړی دی آن تر دې چې دوی ته په ناڅاپي توګه قیامت ورشي (ورباندې قائم شي) او یا ورته په دنیا کښې د شنې ورځې عذاب ورشي (ورسپړي چې د غمونو او دردونو څخه ډکه وي).

ارتباط او د مطلب خلاصه

وړاندېني ایتونه په دې مضمون ختم شوی وه چې مشرکان زیار وباسي ترڅو د ده ﷻ د ارادې مخه بنده کړي او حق دین د ترقۍ څخه را ایسار کړي بلکې ترڅو ورباندې د بطلان کرښه کش کړي. په دې ایتونو کښې نبي کریم ﷺ ته یو ځل بیا تسلي ورکړه شوې ده چې هیڅ یو پیغمبر داسې نه دی تېر شوی چې د وخت کفارو یې د دعوت په وړاندې خنډونه نه وي اچولي نو ته د خپلې زمانې د کفارو په وړانګاریو باندې مه بې حوصلې کېږه.

همدارنګه په دې ایتونو کښې د هغوی د فسادې کوښښونو یوې عمومي قاعدې ته اشاره شوې ده چې په هره زمانه کښې ترې د وخت کفارو کار اخستی دی مګر الله ﷻ په خپل فضل سره شته کړې ده او څه ګټه یې ورته نه ده رسولې، نو حاصل یې داسې راخبري چې: ای پیغمبره! د دې دپاره چې د یو پلوه د کفارو دسیسو ته متوجه شي او د بله پلوه دې حوصله غټه شي لاندې مطالب په مبارک زړه کښې وساته:

- ۱- مونږ ستا څخه وړاندې هیڅ داسې پیغمبر چې هغه به په کوم امتیازي صفت باندې شهرت درلود نه دی مبعوث کړی او نه مو بل کوم یو پیغمبر د دعوت الی الله دپاره ځمکې ته رالېږلی دی مګر کله به یې چې د خلکو د هدایت او ارشاد دپاره څه پلان وړاندې کړي او یا به یې په همدې ارتباط څه ایتونه او احکام ابلاغ کړه نو سمدستي به جنې شیطانانو خپل پیروان (انسي شیطانان) تحریک کړه او په سنجولي سوي پلان او یا په ابلاغ کړی شوو ایتونو او احکامو کښې به یې شبهات واچول ترڅو د خلکو د هدایت مخه بنده کړي او د چا په زړه کښې د حقاني دین محبت ځای ونه نیسي.
- ۲- خو څرنگه چې الله ﷻ د مؤمنانو څخه دفاع کوي نو سمدستي به یې داسې وضعه منځ ته کړه

الحج (۲۲)

چې شیطاني بند به یې د منځه وړوړ او یا به یې داسې ایتونه او احکام ورنازل کړه چې موضوع به یې ښه پوره څرگنده او په ډاگه کړه او د اشتباهگانو نوځه به یې ووستله، او د الله ﷻ ایتونو به په ښه محکم او قوي مقام کېږي قرار ولاره. دا ځکه چې: الله ﷻ پوه دی، د شیطانونو چلونه او دسیسې ورته ټولې معلومې دي او هم د حکمت خاوند دی چې هیڅ کار یې د حکمت څخه خالي نه دی.

۳- نو ای پیغمبره! همدارنگه ستا د زمانې کفارو ته هم الله ﷻ موقع ورکوي چې ستا په تگلاره کې خنډونه واچوي او یا په هغو احکامو کېږي اشتباگانې ولټوي کوم چې تاته وحې کېږي. دا د دې دپاره چې الله ﷻ پرې لاندې کسان امتحان کړي:

الف: د کومو په زړونو کې چې عقیدوي کمزوري او کاواکي وي (د منافقت څخه ډک وي).
ب: کوم چې په زړونو باندې کلک دي او مجاهر (په ډاگه) کفار دي. یقیناً چې دغه دواړه ډلې (ظالمان) د حق او حقیقت څخه ډېر لرې دي.

ج: او هم د دې دپاره ترڅو هغه کسان پوه شي چاته چې د الله ﷻ د پلوه قوي علم او پوهه ورکړه شوې ده چې یقیناً همدغه شی چې پیغمبر ته وحې کړی شوی او توصیه کړی شوی دی همدا ستا د رب ﷻ د پلوه حق دی او حقیقت لري ترڅو په همدې باندې خپل ایمان ته ادامه ورکړي او هم یې ورته زړونه عاجزي وکړي او غاړې ورته کېږدي، او دا ځکه چې یقیناً الله ﷻ د هغو کسانو دپاره مستقیمې لارې ته هدایت کوونکی دی کومو چې ایمان غوره کړی دی او په همدې باندې کلک ولاړ دي.

۴- ای پیغمبره! داسې نه ده چې کفار به د خپلو چلونو او فریبونو څخه لاس واخلي بلکې دوی به په دوامداره توګه د الهي وحې او ارشاد څخه په شک او شبهه کېږي پراته وي او کوښښ به کوي چې د دعوت الی الله په مقابل کېږي خنډ شي او موانع ورته پېښ کړي، آن تر دې چې یا په دوی باندې په ناڅاپي توګه قیامت قائم شي او د اخروي عذاب سره مخامخ شي او یا به ورته د شنډې ورځې عذاب متوجه شي په دنیا کې به ورباندې داسې ورځ ورشي چې د خوشالیو څخه به بالکل خالي وي بلکې په غمونو او دردونو باندې مشتمله وي.

مګر په هغه وخت کېږي به ورته ایمان راوړل او د شکونو او شبهاتو څخه لاس اخستل څه په ګټه تمام نه شي او د الله ﷻ په دربار کېږي به د قبول مقام ته ونه رسېږي.

توضیحات

۱- د ﴿مِنْ رَسُولٍ وَلَا نَبِيٍّ﴾ د کلماتو څخه څرګندېږي چې د رسول او نبي ترمنځ څه فرق شته دی، خو مونږ د الله ﷻ په توفیق د [مریم: ۵۴] ایت لاندې پکېږي ښه تحقیقي بحث کړی دی چې بیا لیکلو ته یې اړتیا نه ګورو.

تَمَنِّي څه معنی؟

۲- په ﴿إِلَّا إِذَا تَمَنَّى﴾ کېږي د ﴿تَمَنَّى﴾ کلمه د "تَمَنَّى" څخه اشتقاقه شوې ده. "تَمَنَّى" لاندې معناوې لري:

الف: دې ته د "تَمَنِّي" نوم ایښودل شوی دی چې سرې په خپل زړه کښې یو شی فرض کړي او صورت یې پکښې متصور کړي، او پخپله صورت ته (چې په زړه کښې نیولی شوی دی) د "أَمْنِيَّة" لقب ورکول کېږي.^(۱)

ب: "تَمَنِّي" د قرائت معنی ورکوي^(۲) څه لرې نه ده چې قرائت ته به ځکه دغه نوم ایښودل شوی وي چې د بشارتي ایتونو د قرائت په وخت کښې د سرې زړه غواړي چې ورته ورکړی شي او د عذابې ایتونو د تلاوت په وخت کښې سرې آرزو کوي او په تصور کښې یې واقع کېږي چې نجات یې ترې په نصیب شي.

ج: "تَمَنِّي" د ارادې سره مرادفه ده^(۳) مونږ ته دغه معنی د لومړنۍ معنی سره په مصداق کښې متحده برېښي او دا ځکه چې کله چې څوک یو شی ته اراده وکړي نو د هغه شي صورت به یې ضرور په زړه کښې تحقق موندلی وي.

دوه ډوله تفسیر

۳- نو نظر وړاندې توضح ته علماوو کرامو دا ایت شریف ﴿إِلَّا إِذَا تَمَنَّى أَلْقَى الشَّيْطَانُ فِي أُمْنِيَّتِهِ فَيَمَسْخُ اللَّهُ مَا يُلْقَى الشَّيْطَانُ ثُمَّ يُخَكِّمُ اللَّهُ آيَاتِهِ﴾ په لاندې دوه ډوله سره تفسیر کړی دی:

الف: د عبد الله بن عباس رضی الله عنهما تفسیر دا دی چې: «إِذَا حَدَّثَ أَلْقَى الشَّيْطَانُ فِي حَدِيثِهِ فَيَبْطُلُ اللَّهُ مَا يُلْقَى الشَّيْطَانُ وَيُخَكِّمُ آيَاتِهِ»^(۴) مونږ هیڅ یو پیغمبر نه دی لېږلی مگر کله به چې هغه یوه خبره وکړه نو شیطان به یې د خبرې په هکله خلکو ته اشتباهات او شکونه ورواچول نو الله ﷻ به د شیطان شبهات باطل کړه او د منځه به یې وپورې او د خپل پیغمبر خبره به یې ښه قوي کړه او د خپلو دلایلو حقانیت او حقیقت به یې ښه پوره جوت کړ.

داسې برېښي چې ذکر شوی تفسیر په لاندې بنیادونو باندې ولاړ دی:

اول: د ﴿تَمَنَّى﴾ کلمه په "حَدَّث" سره معنی شوې ده یعنې کله به یې چې خبرې وکړي.

دوهم: د ﴿أَلْقَى﴾ د کلمې مقدر مفعول په "الشُّبُهَاتُ وَالْإِعْتِرَاضَاتُ" سره تفسیر شوی دی.

درېم: او بالاخره د ﴿أُمْنِيَّتِهِ﴾ کلمه په "حَدِيثِهِ" باندې تعبیره شوې ده.

ب: اکثر و مفسرینو کرامو دلته د تفسیر دپاره دوهمه معنی خوښه کړې ده^(۵) یعنې مونږ هیڅ پیغمبر نه دی لېږلی مگر کله به چې هغه په خپل قوم باندې د الله ﷻ ایتونه قرائت کړه نو شیطان به پکښې هغو ته اعتراضات پیدا کړه او دا ځکه چې ایتونه به د متشابهاتو څخه وه نو شیطان به

(۱) مفردات الراغب ص ۴۹۶

(۲) لسان العرب ج ۱۵ ص ۲۹۴

(۳) القاموس المحيط ج ۴ ص ۴۸۹

(۴) صحيح البخاري ج ۲ ص ۶۹۳

(۵) تفسیر ابن کثیر ج ۳ ص ۲۳۰: أضواء البيان ج ۵ ص ۷۲۷

پکښې خپلو اعتراضاتو او شبهاتو ته ځای ورکولی شو، خو الله ﷻ به د هغو په تعقيب نور محکمت ایتونه نازل کړه چې شیطاني اشتباهات به یې محوه کړه. یا په بل عبارت: متشابهات ایتونه به یې هم محکمت وگرځول او د اعتراض او اشتباه ځای به یې پکښې پرېښود. نو په دې تفسیر سره دا ایت د [آل عمران: ۷] ایت مضمون ته په ورته مضمون باندې دلالت کوي، او په لاندې اساساتو باندې ولاړ برېښي:

اول: د ﴿تَمَنَّى﴾ کلمه د "قَرَأَ" په معنی اخستله شوې ده.
دوهم: د ﴿أَلْقَى﴾ د کلمې دپاره دلته هم مقدر مفعول د "الشُّبُهَاتُ وَالْإِعْتِرَاضَاتُ" کلمات ګڼلې شوې دي.
درېم: د ﴿فِي أَمْنِيَّتِهِ﴾ کلمات په "فِي قِرَائَتِهِ" سره تفسیر شوي دي.

تبصره

۴- په ذکر و دواړو تفسیرونو کې دوه تفسیر د ﴿ثُمَّ تُحَكِّمُ اللَّهُ أَمْرَهُ﴾ سره ښه مناسب برېښي خو څرنگه چې په هره زمانه کې کفارو په هغې دسیسه باندې صرفه نه ده کړې کومې ته چې په لومړني تفسیر کې اشاره شوې ده نو زموږ په فکر ذکر شوي دواړه تفسیرونه به په ایت شریف کې مراد وي خو دوهم تفسیر په عبارة النص سره او لومړنی تفسیر په اشاره النص سره.
د عبارة النص مثال دا دی چې کله الله ﷻ وفرمایل چې: ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ﴾ [الأنبياء: ۹۸] یعنې یقیناً (ای مشرکانو) تاسو او هغه معبودان چې تاسو یې د الله ﷻ څخه په غیر عبادت کوي ټول د دوزخ خاشاک یاست؛ نو شیطان ځینو کفارو ته په زړه کېښې اشتباه ورواچوله چې نظر همدې ایت ته باید عیسیٰ ﷺ او عزیر ﷺ هم د دوزخ خاشاک وگرځي ځکه چې نصارا او یهودان یې عبادت کوي.
نو الله ﷻ دغه اشتباه پورته کړه او دا ایت یې نازل کړ^(۱) چې: ﴿الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ﴾ [الأنبياء: ۱۰۱] یقیناً هغه کسان د کومو دپاره چې زموږ د پلوه لا پخوا نایسته (نېکه) درجه ټاکلې شوې ده بې شکه هغوی د دوزخ څخه لرې کړي شوي دي (هیڅکله به ورنه داخل نه کړي شي).

د اشاره النص دپاره مثال دا دی چې: نبي کریم ﷺ په مدینه منوره کېښې خوب لیدلی وه چې دوی مکې معظمې ته داخل شوي وي او د کعبې شریفې څخه طواف کوي، نو کله چې په حدیبیه مقام کېښې د دوی مخه د مشرکانو د پلوه ونیوله شوه او د صلحې د عقد څخه وروسته بېرته مدینې منورې ته ستانه شوه نو صحابه وو کرامو ﷺ ته تشویش پیدا شو حتی عمر بن الخطاب ﷺ د نبي کریم ﷺ سره لاندې سوال جواب وکړ:

۱۱ اسباب النزول للواحدي ص ۲۰۶

عمر رضی اللہ عنہ: ای د الله رسولہ! ایا تاسو مونږ ته نه وه ویلي چې مونږ به بیت الله شریف ته لاړ شو او طواف به ترې وکړو؟

نبي کریم ﷺ: «بلی! اَفَاخْبَرْتُكَ اَنْكَ تَأْتِيهِ الْقَامُ؟» هو، ما درته ویلي وه، نو ایا تاته مې خبر درکړې وه چې یقیناً ته به همدا سړ کال هلته ورځې؟
عمر رضی اللہ عنہ: داسې خو دې راته نه وه ویلي.

نبي کریم ﷺ: «فَاِنَّكَ آتِيهِ وَتُطَوِّفُ بِهِ»^(۱) نو یقیناً ته کعبې شریفې ته ورتلونکې یې او د هغې څخه طواف کوونکې یې.

نو د عمر رضی اللہ عنہ په زړه کښې (چې د راسخ علم خاوند وه) ایمان لا قوي شو او په دې باندې لا زیات باوري شو چې د پیغمبر لیدلی خوب حق دی حتی چې الله ﷻ دا ایت هم نازل کړ چې: ﴿لَقَدْ صَدَقَ اللَّهُ رَسُولَهُ الرُّسُلَ بِالْحَقِّ﴾ [الفتح: ۲۷] یعنې یقیناً الله ﷻ خپل پیغمبر ته په حقه سره خوب رښتیا کړ چې هرومرو به تاسو د امن په حال کښې المسجد الحرام ته داخل شئ او عمره به اداء کړئ.

سوال جواب

۵- که څوک وایي چې: په دې کښې څه حکمت وه چې الله ﷻ د کفارو اعتراضاتو ته موقع ورکړه او متشابه ایتونه یې پیغمبرانو ته وحي کړه او په تعقيب باندې یې محکمت ایتونه نازل کړه او د اعتراضاتو مخنیوی یې ورباندې وکړ، ایا دا به بهتره نه وه چې د اول څخه یې محکمت ایتونه نازل کړي وي؟

مونږ وایو چې: همدغه سوال جواب ته الله ﷻ اشاره کړې ده چې: ﴿وَاللَّهُ عَلِيمٌ حَكِيمٌ﴾ یعنې الله ﷻ ښه پوهېده چې کفار به داسې او هاغسې اعتراضات په متشابهاتو کښې راپورته کړي، خو الله ﷻ د حکمت خاوند هم دی چې په دغه ډول نزول کښې خلک د امتحان لاندې ونیسي او هرچا ته د خپل ایمان وزن معلوم شي چې په متشابهاتو باندې د اعتراضاتو جرئت کوي او که نه؟ لکه چې په همدې مضمون باندې وروستني ایتونه دلالت کوي چې: ﴿لِيَجْعَلَ مَا يُلْقِي الشَّيْطَانُ﴾ الآية.

یوه پوښتنه او د هغې جواب

۶- که څوک وایي چې: ځینو مفسرینو کرامو یو شان نزول لیکلی دی چې مهم ټکي یې لاندې لوستلی شئ:

الف: یوه ورځ په نبي کریم ﷺ باندې د "النجم" سورت په داسې حال کښې نازل شو چې د مسلمانانو او مشرکانو په یوه غټ مجلس کښې ناست وه او زړه یې غوښتل چې گوندې مشرکان په ایمان باندې مشرف شي.

ب: نبي کریم ﷺ ذکر شوی سورت په حاضرینو باندې قرائت کړ نو کله چې: ﴿أَفَرَأَيْتُمُ اللَّاتَ

(۱) مستد احمد بن حنبل ج ۶ ص ۴۹۹

التراب للناس (١٧)
وَالْقُرَى (١٨)

ته ورسيد نو شيطان ورباندي دوه جملې نورې هم ورواچولې چې نبي کریم ﷺ ورباندي تلفظ وکړ هغه دا چې: «بَلَّكَ الْغَرَابِقَةُ الْعُلَى وَإِنْ شَفَاعَتُهُمْ لَتُرْجَى» يعنې دغه بوټان سپينې عالي الشانه مرغۍ دي او يقيناً د دوی شفاعت کولو ته ضرور اميد کيدی شي. ج: بيا يې سورت تر آخره پورې قرائت کړ چې د وروستني ايت په قرائت سره ټولو حاضرینو سجدي وکړې مگر يوازي الوليد بن المغيرة يو موی خاورې خپل تندي ته پورته کړې او خپل تندي يې ورباندي کېښود (چې همدا کفايت کوي). د: مشرکان ډېر خوشاله شوه چې نبي کریم ﷺ زمونږ بوټانو ته د اول ځل دپاره په شفاعت کولو باندي قائل شو.

ه: د شپې د پلوه جبرائيل عليه السلام د نبي کریم ﷺ څخه وغوښتل چې د [النجم] سورت ورباندي قرائت کړي، خو کله يې چې ذکرې شوي دواړه جملې ولوستلې نو جبرائيل عليه السلام ردې کړې چې دغه دواړه خو ما د الله ﷻ د پلوه په تا باندي نه دي نازلې کړي. و: نو نبي کریم ﷺ ډېر غمژن شو نو الله ﷻ ذکر شوی ايت شريف نازل کړ^(١) او ډاډ يې ورکړ چې ته مه غمژن کېږه دغسې کار د هر پيغمبر سره د شيطان د پلوه شوی دی چې بيا د الله ﷻ د پلوه شیطاني اقوال د منځه وړل شوي دي او سوچه د الله ﷻ کلام پاتې شوی دی. نو پوښتنه دا ده چې په څه منظور تاسو ذکر شوی شان نزول متروک کړ؟

مونږ وايو چې: د جمهورو علماوو کرامو په نظر ذکر شوی د شان نزول حديث موضوعي دی چې هم د سند د حيثه باطل دی او هم د معنی د حيثه د قرآن کریم او احاديثو سره مناقض دی^(٢)، بلکې په دروغو باندي زنديقانو نبي کریم ﷺ ته منسوب کړی دی^(٣). که څه هم ځينو علماوو کرامو زيار ويستلی دی چې څه د صحت او مقبوليت وجوه ورته وټراشي^(٤) خو بهتره دا ده چې سړی ورباندي د بطلان کرښه راکش کړي، او د تکلفي تصحيح دپاره يې زيار ونه باسي. که څوک غواړي چې د بطلان دلايل يې د نظره تېر کړي نو ځينو اوږدو کتابونو ته دې مراجعه وکړي^(٥)، مونږ د ذکر شوي موضوعي حديث خلاصه وړاندي په شپږو موادو کښې د دې دپاره رانقله کړه چې محترمو لوستونکو ته يې بطلان او موضوعيتوب ورڅرگند کړو که نه نو مونږ د الله ﷻ په توفيق دغه کتاب په اسرانيلياتو او اکاډيمو باندي نه اوږدوو.

يادونه

٧- ځينو مفسرينو کرامو^(٦) په ﴿لِيَجْعَلَ مَا يُلْقَى الشَّيْطَانُ﴾ الآية، او هم په ﴿وَلِيَعْلَمَ الَّذِينَ

(١) تفسير الطبري ج ١٧ ص ١٨٦

(٢) تفسير القاسي ج ١٢ ص ٤٠: التفسير الكبير ج ٢٣ ص ٥٠: تفسير ابي السعود ج ٦ ص ١١٢

(٣) الاسرانيليات والموضوعات في كتب التفسير ص ٣١٧: البحر المحيط ج ٧ ص ٥٢٦

(٤) تفسير الخازن ج ٣ ص ٣١٦: احكام القرآن للجصاص ج ٣ ص ٢٤٦

(٥) روح المعاني ج ١٧ ص ١٧٥: اللباب في علوم الكتاب ج ١٤ ص ١١٧: حاشية الشيخ زاده على تفسير البيضاوي ج ٣ ص ٢٨٩

(٦) المعرر الوجيز ج ١١ ص ٢١٣

الحج (۲۲)

أَوْتُوا أَلْعَلَمَ ۖ الْآيَةَ، کښې د "ل" دواړه توري په ﴿فَيَنْسَخُ اللَّهُ﴾ پورې مربوط ګڼلې دي، نو په دې اعتبار سره دواړه ایتونه د پخوانیو پیغمبرانو په حالاتو پورې ارتباط نیسي.

مګر مونږ ته بهتره برېښي چې ذکر شوي دواړه د "ل" توري به په مقدر فعل پورې تعلق نیسي چې مونږ ترې په "كَذَلِكَ فَقُلَّ اللَّهُ بِكَ" سره تعبیر کوو، په همدې تقدیر باندې د ﴿أَنَّهُ الْحَقُّ مِنْ رَبِّكَ﴾ کلمات هم دلالت کوي، او په ﴿وَلَا يَزَالُ الَّذِينَ كَفَرُوا﴾ الآية، کښې هم ورته اشاره نغښتې ده. نو حاصل به یې داسې راوخېږي چې: ای پیغمبره! لکه څنګه چې د پخوانیو پیغمبرانو په قرائت کښې شیطانانو خلکو ته اشتباهګانې او اعتراضات وراچول او بیا به الله ﷻ د منځه وړل (خپلو ایتونو ته به یې استحکام ورکاوه) همدارنګه چال چلند الله ﷻ تا سره هم د دې دپاره کوي چې د کفارو دپاره فتنه (امتحان) وګرځي او د مؤمنانو دپاره د ایمان د لا محکمیتیا ذریعه جوړه شي.

عقیم د کومې ورځې لقب دی؟

۸- په ﴿أَوْ يَأْتِيَهُمْ عَذَابٌ يَوْمَ عَقِيمٍ﴾ کښې ﴿عَقِيمٍ﴾ کلمه د "عَقِمَ" - لکه "عُمُقٌ" - څخه اشتقاقه شوې ده، "عَقِمَ" هغه وچوالي ته ویل کېږي چې د اثر د قبول مخه نیسي^(۱)، د همدې کبله هغې زنانه ته د "عَقِيمٍ" لقب ورکولی شوی دی کومه چې حمل نه اخلي او د نارینه د اوبو اثر نه قبلوي، چې په پښتو کښې ورته شنډه وايي.

په دې مقام کښې شنډه ورځ د هغې ورځې څخه عبارت ده په کومه کښې چې خوشالي نه وي او د غم ورځ وي، که څه هم ځینو مفسرینو کرامو^(۲) شنډه ورځ د قیامت د ورځې څخه عبارت ګڼلې ده چې د هغې څخه وروسته بله ورځ نه راځي ته به وایې چې دغه ورځ بله ورځ نه زېږوي او شنډه ده، مګر ځینو نورو علماوو کرامو د بدر د غزا په ورځ باندې تفسیره کړې ده^(۳) چې مشرکان هلته د مؤمنانو د پلوه د سخت عذاب سره مخامخ شوي وه. لنډه دا چې د عقیمې ورځې عذاب د دنیاوي عذاب څخه عبارت دی.

مونږ ته همدغه وروستنی تفسیر په زړه پورې برېښي ځکه چې د قیامت ورځې ته په ﴿السَّاعَةُ﴾ سره اشاره شوې ده نو که د ﴿يَوْمٍ عَقِيمٍ﴾ څخه هم د قیامت ورځ مراده شي تاکید به فائده کړي او پوره واضحه ده چې د تاکید څخه تاسیس بهتر دی.

نو د معنی حاصل به یې داسې راوخېږي چې: ای پیغمبره! که څه هم په محکماتو ایتونو سره متشابهات ایتونه واضحه شي او د اشتباه کوونکو اشتباهګانې پورته شي مګر د چا په زړه کښې چې نفاق او کفر ځای نیولی وي هغه به هیڅکله د اشتباه څخه تر هغه لاس وانخلي ترڅو چې با

(۱) مفردات الراغب ص ۳۵۵

(۲) روح المعاني ج ۱۷ ص ۱۷۵

(۳) الدر المنثور ج ۶ ص ۷۰

ورته د قیامت ورځ ورسېږي او یا په دنیا کېنې د سختې ورځې د عذاب سره مخامخ شي چې د خوشالو څخه خالي وي او په غمونو او دردونو باندې ډکه وي، لکه چې د بدر د غزا ورځ د مشرکانو دپاره شنه ورځ وگرځېده.

وَالْمَلِكُ يَوْمَئِذٍ لِلَّهِ تَحْكُمُ بَيْنَهُمْ ۖ فَالَّذِينَ ءَامَنُوا وَعَمِلُوا الصَّالِحَاتِ فِي جَنَّاتِ

النَّعِيمِ ﴿٥٦﴾ وَالَّذِينَ كَفَرُوا وَكَذَّبُوا بِآيَاتِنَا فَأُولَٰئِكَ لَهُمْ عَذَابٌ مُّهِينٌ ﴿٥٧﴾

[۵۶] په دغې ورځ کېنې واکداري یوازې الله ﷻ پورې (مختصه) ده، (نو) الله ﷻ به د (ټولو) خلکو ترمنځ حکم (او فیصله) وکړي.

نو هغه کسان به کومو چې (په دنیا کېنې) ایمان راوړي وي او نېک عملونه یې کړي وي د نعمتونو په باغونو کېنې وي (او جنت ته به داخل شي).

[۵۷] او هغه کسان کومو چې (په دنیا کېنې) کفر غوره کړي وي او زمونږ ایتونو ته یې د دروغو نسبت کړي وي نو دغه کسان چې دي همدوی لره به سپکوونکي عذاب وي.

ارتباط او توضیحات

وړاندینې نژدې ایت شریف د قیامت د ورځې په ذکر باندې مشتمل وه، په دې ایتونو کېنې د

همدغې ورځې کیفیتو ته په اجمالي توګه اشاره شوې ده نو توضیحات یې داسې راڅېړي چې:

۱- که څه هم په هر وخت کېنې حقیقي واکداري الله ﷻ پورې مختصه ده خو په دنیا کېنې کېدلی شي چې څوک په ظاهره توګه د واکدارۍ مدعي شي بلکې دلته ټول کفار خپلو ځانونو ته په اقتدار باندې قائل دي، مګر د قیامت په ورځ به نه څوک د ظاهري واکدارۍ دعوه ګېر شي او نه به کوم کافر د اقتدار دعوه وکړي.

۲- په ﴿فِي جَنَّاتِ النَّعِيمِ﴾ کېنې د "نעים" کلمه د نعمت څخه اشتقاقه شوې ده خو دغه کلمه په ډېرو نعمتونو کېنې استعمالېږي^(۱) یعنې صالحان مؤمنان به د ډېرو او پراخو نعمتونو په باغونو

کېنې اوسېږي.

وَالَّذِينَ هَاجَرُوا فِي سَبِيلِ اللَّهِ ثُمَّ قُتِلُوا أَوْ مَاتُوا لَيَرْزُقَنَّهُمُ اللَّهُ رِزْقًا حَسَنًا وَإِنَّ

اللَّهَ لَهُوَ خَيْرُ الرَّازِقِينَ ﴿٥٨﴾ لَيُدْخِلَنَّهُمْ مُدْخَلًا يَرْضَوْنَهُ ۚ وَإِنَّ اللَّهَ لَعَلِيمٌ حَلِيمٌ ﴿٥٩﴾

ذَٰلِكَ وَمَنْ عَاقَبَ بِمِثْلِ مَا عُوقِبَ بِهِ ثُمَّ بُغِيَ عَلَيْهِ لَيَنْصُرَنَّهُ اللَّهُ إِنَّ اللَّهَ لَعَفُوءٌ

غَفُورٌ ﴿٦٠﴾ ذَٰلِكَ بِأَنَّ اللَّهَ يُوَلِّجُ اللَّيْلَ فِي النَّهَارِ وَيُوَلِّجُ النَّهَارَ فِي اللَّيْلِ وَأَنَّ اللَّهَ سَمِيعٌ

(۱) مفردات الراغب ص ۵۲۰

بَصِيرٌ ﴿٥٨﴾ ذَلِكَ بِأَنَّ اللَّهَ هُوَ الْحَقُّ وَأَنَّ مَا يَدْعُونَ مِن دُونِهِ هُوَ الْبَاطِلُ

وَأَنَّ اللَّهَ هُوَ الْعَلِيُّ الْكَبِيرُ ﴿٥٩﴾

[۵۸] او هغه کسان چې د الله ﷻ په لاره کې هجرت وکړي (او) بیا ووژل شي (شهیدان شي) او یا مړه شي نو (په دواړو صورتونو کې) به هرومرو ضرور الله ﷻ دوی (دواړو ډلو) ته (په قبر کې) نښایسته روزي (او نعمتونه) ورکړي.

او یقیناً الله ﷻ خامخا همدی ﷻ د روزي ورکونکو بهتر روزي ورکولکی دی. [۵۹] هرومرو ضرور به الله ﷻ دوی (شهیدان شوي او مړه شوي کسان) د داخلولو یوه داسې ځای ته ور داخل کړي چې دوی به یې خوښ کړي (او پرې راضي به شي، چې دغه ځای د جنت څخه عبارت دي).

او یقیناً الله ﷻ پوه دی (د دوی مشکلات گالل ورته معلوم دي او) د حلم خاوند دی (دښمنانو ته یې په عجله سره سزا نه ورکوي).

[۶۰] دغه (د آخرت بشارت دی)، او (د دنیا بشارت یې دا دی چې) هر څوک چې (خپل دښمن) تعقیب کړي (عذاب ورکړي البته) د هغه تعقیب (عذاب) په مثل کوم چې نوموړی ورباندې تعقیب (معذب) شوي وه (او بیا) پرې (د مقابل طرف څخه) بغاوت (تجاوز) وکړی شي نو هرومرو ضرور به الله ﷻ د نوموړي سره نصرت (کومک) وکړي (او دا ځکه چې):

یقیناً الله ﷻ (په خپلو حقوقو کې) ډېر عفوه کوونکی (او) ډېر ښونکی دي (خو ذکره شوي واقعې په حقوق العباد پورې ارتباط نیسي نه په حقوق الله پورې).

[۶۱] دغه (نصرت به ورسره ځکه وکړی شي چې): یقیناً الله ﷻ شپه په ورځ کې نښایي او ورځ په شپه کې نښایي او یقیناً الله ﷻ اورېدونکی (او) ښا دی.

[۶۲] دغه ځکه چې یقیناً الله ﷻ همدی ﷻ حق دی، او یقیناً هغه شیان کوم چې مشرکان یې د ده ﷻ څخه په غیر بلنه (عبادت) کوي همدا باطل دي (واقعیت نه لري) او یقیناً الله ﷻ همدی ﷻ اوچت دی (او د شرکیاتو څخه) لوی (پاک) دی.

ارتباط

په وړاندېني [۵۵] ایت کې الله ﷻ اشاره کړې وه چې کفار به خپلې عنادې کړنلارې ته ادامه ورکړي، او بیا د قیامت په ورځ باندې څه رڼا اچولې شوې وه، په دې ایتونو کې مسلمانانو ته د جهاد او هجرت په هکله توصیه کېږي چې د کفارو د عنادي کړنلارې سره تړلي دي، نو حاصل یې داسې راڅیږي:

د مطلب خلاصه

ای پیغمبره! په خپل امت باندې د هجرت او جهاد په هکله لاندې ارشادات قرائت کړه

الحج (۲۲)

۱۔ هر څوک چې د الله ﷻ په لاره کښې هجرت وکړي چې مطلب يې د وطن د پرېښودلو څخه نښتېدل نه وي بلکې د جهاد په خاطر د خپل وطن څخه جدا شي، نو دغه کسان که د الله ﷻ په لاره کښې ورژلی شي (شهيدان شي) او يا په خپل مرگ باندې مړه شي په دواړو صورتونو کښې به هرومرو او ضرور الله ﷻ دوی ته په عالم البرزخ کښې ښايسته او په زړه پورې روزي ورکړي، دا ځکه چې: يقيناً الله ﷻ خامخا همدې ﷻ د روزي ورکونکو ډېر ښه او بهتر روزي ورکونکي دي.

۲۔ په دې باندې علاوه هرومرو او ضرور به هغوی الله ﷻ د داخلولو داسې يو ښه ځای ته ور داخل کړي چې هغوی به يې خوښ کړي او پکښې به خوشاله شي چې هغه ځای د جنتونو څخه عبارت دی، او دا ځکه چې:

يقيناً الله ﷻ هرومرو پوه دی، هغه حالت يې ورته معلوم دي چې صرف د الله ﷻ د رضا په خاطر يې خپل ټاټوبي پرېښی وه، او هم الله ﷻ د حلم خاوند دی هغه ټول ظلمونه ورته په ډاگه څرگند دي کوم چې په هغوی باندې د کفارو د پلوه اجراء کړی شوي وه که د الله ﷻ د حلم غوښتنه نه وي نو په کفارو باندې به يې عذاب نازل کړی وي او مؤمنان به هجرت کولو ته نه وي مجبور کړي شوي.

۳۔ ای پيغمبره! ذکر شوی بشارت خو په هغو شيانو باندې دی کوم به چې مهاجرينو او مجاهدينو ته په آخرت کښې ورکړی شي اما دوی ته په يو بل شي باندې هم بشارت ورکړه کوم چې په دنيا پورې ارتباط لري هغه دا چې:

هر څوک چې خپل مقابل طرف ته هاغومره سزا او تعذيب ورکړي څومره چې د هغه د پلوه همده ته رسول شوي وي او بيا د مقابل طرف د پلوه د دوهم ځل دپاره په نوموړي کس باندې تېری او تجاوز وکړی شي نو ضرور هرومرو به الله ﷻ د هغه سره کومک، او نصرت وکړي او د دوهم ځل دپاره به ورته قدرت او توان ورکړي چې د مقابل طرف څخه خپل انتقام واخلي او د دوهم ځل دپاره هغه ته دومره ضرر ورسوي او تعذيب ورکړي څومره يې چې ده ته رسولی وي.

هو! که د قدرت سره سره ورته عفو وکړي او د هغه جنايت ښه ورته وکړي کوم چې د هغه د پلوه ورباندې اجراء شوی وه نو دا کار ورته بهتر دی ځکه چې الله ﷻ هم د قدرت سره سره ډېر عفو کونکی او ډېر ښونکی دی، نو:

که بالفرض ذکره شوې موضوع د حقوق الله څخه وي نو دلته به هم الله ﷻ عفو او ښه کړي وي (البته) په هغه صورت کښې چې اراده يې شوې وي.

۴۔ الله ﷻ به د ذکر شوي مظلوم سره ځکه کومک او نصرت وکړي چې يقيناً الله ﷻ شپه په ورځ کښې ښاسي او ورځ په شپه کښې ښاسي، چې دا کار د هيچا د توانه پوره نه دی، او هم ځکه به در سره نصرت او کومک وکړي چې يقيناً الله ﷻ اورېدونکی او لېدونکی دی نو کومې سپکې سپورې خبرې چې ورته د ظالم د پلوه کړي شوي دي هغه يې اورېدلي دي او کوم د ظلم اعمال يې چې ورباندې اجراء کړي دي هغه يې ټول ليدلي دي.

۵۔ په دې باندې علاوه ځکه به الله ﷻ د نوموړي مظلوم سره نصرت وکړي چې يقيناً الله ﷻ همدې حق دی او حق خوښوي او هم د حق ملگری دی، او يقيناً کوم بوتان چې مشرکان يې د الله ﷻ څخه په غير عبادت کوي هغه باطل دي او واقعيت نه لري، او برسېره په دې الله ﷻ همدې ﷻ اوچتې مرتبې خاوند دی او د لوی قدرت څښتن دی چې هيڅوک ورسره سيالي نه شي کولی، او د شرکياتو څخه پاک او منزله دی.

توضیحات

۱۔ که څوک وايي چې: د ﴿ثُمَّ قُتِلُوا أَوْ مَاتُوا لَبِزُفَنَّهُمُ اللَّهُ﴾ څخه ظاهراً څرگندېږي چې في سبيل الله شهيد د هغه چا سره په اجر کښې يو برابر دی کوم چې د الله ﷻ په لاره کښې په خپل مرګ باندې مړ شي نو پوښتنه دا ده چې: ايا دغه مساوات او برابري حقيقت لري او که څنگه؟ مونږ وايو چې: په دې موضوع کښې علماء کرام په لاندې دوه وو گروپونو ویشلي شوي دي^(۱):
الف: نوموړی شهيد او نوموړی متوفی دواړه يو برابر دي لکه چې د همدغه ايت شريف څخه په څرگنده توګه فهمېږي او همدارنګه الله ﷻ فرمايي چې: ﴿وَمَنْ تَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكُهُ الْمَوْتُ فَقَدْ وَقَعَ أَجْرُهُ عَلَى اللَّهِ﴾ [النساء: ۱۰۰] او هر څوک چې د خپله کوره الله ﷻ او د ده ﷻ پيغمبر ته هجرت کوونکی ووځي بيا ورته مرګ ورسېږي نو د ده اجر په الله ﷻ باندې واقع شو (ثابت شو).

ب: دواړه سره يو برابر نه دي لکه چې يوه ورځې د نبي کریم ﷺ څخه پوښتنه وشوه چې کوم يو جهاد بهتر دی؟ نبي کریم ﷺ په جواب کښې وفرمايل چې: «مَنْ أَهْرَبَ دَمَهُ وَعَقَرَ جَوَادَهُ»^(۲) هغه څوک بهتر دی چې وينه يې (د الله ﷻ په لاره کښې) تويه شي او آس يې (پکښې) زخمي شي.

تبصره

۲۔ څرنگه چې د شريعت ظاهر په دې دلالت کوي چې د الله ﷻ په لاره کښې په خپل مرګ سره د وفات شوي کس څخه شهيد بهتر دی^(۳) نو مونږ ته داسې برېښي چې په اصل ثواب کښې به دواړه يو برابر وي خو تفاوت به يې په کيفياتو کښې وي، لکه چې نبي کریم ﷺ فرمايلي دي چې: «لِي الْجَنَّةُ مِائَةَ دَرَجَةٍ مَا بَيْنَ كُلِّ دَرَجَتَيْنِ مِائَةُ عَامٍ»^(۴) يعنې په جنت کښې سل درجې دي د دوه وو درجو په منځ کښې د سلو کالو مزل دی.

همدارنګه نبي کریم ﷺ فرمايلي دي چې: «الْمَبْطُونُ شَهِيدٌ وَالْمَطْعُونُ شَهِيدٌ»^(۵) يعنې: څوک چې

(۱) التفسير الكبير ج ۲۳ ص ۵۸

(۲) سنن ابن ماجه ص ۲۰۰

(۳) تفسير القرطبي ج ۱۲ ص ۸۸

(۴) جامع الترمذي ج ۲ ص ۷۹

(۵) صحيح البخاري ج ۲ ص ۸۵۲

الترک للناس (۱۷) د کبله مر شي هغه شهيد دی او څوک چې د طاعون (وباء) په مرض مر شي هغه هم شهيد دی. پوره واضحه ده چې دغه دواړه کسان د الله ﷻ د پلوه تفضلاً شهيدان گڼلي شوي دي مگر دغې شهيد ته خو په هر اړخيزه توگه نه شي رسېدلی. نو څوک چې د الله ﷻ په لار کېنې وفات شي هغه به د شهيد سره په اصل ثواب کېنې برابر وي مگر په کيفياتو کېنې به فرق ولري، يا په بل عبارت: دواړو ته به بنایسته روزي ورکړی شي خو د دواړو په روزی کېنې به تفاوت موجود وي.

يادونه

۳- که څه هم ځينو علماوو کرامو د ﴿رِزْقًا حَسَنًا﴾ کلمات په جنتي روزی سره تفسير کړي دي^(۱) مگر مونږ ته بهتره برېښي چې دلته به د عالم البرزخ روزي مراده وي ځکه چې د جنت نعمتونو ته په ﴿لَا يَدْخُلُهُمْ مُدَّ خَلًّا يَرْضَوْنَهُ﴾ کېنې اشاره شوې ده او تاسيس د تاکيد څخه بهتر دی. نو دلته به هغه روزي مطلب وي کومې ته چې الله ﷻ د شهيدانو په فضائلو کېنې اشاره کړې ده چې: ﴿بَلْ أَحْيَاءٌ عِنْدَ رَبِّهِمْ يُرْزَقُونَ﴾ [آل عمران: ۱۶۹] يعنې په شهيدانو باندې د مړو گومان مه کوئ بلکې دوی د خپل رب ﷻ په نزد ژوندی دی چې د قيامت د قيام څخه وړاندې (په عالم البرزخ کېنې) هم دوی ته خاصه روزي ورکولی کېږي.

سوال جواب

۴- که څوک وايي چې: د ﴿إِنَّ اللَّهَ لَعَفُوٌّ غَفُورٌ﴾ کلمات خو د علت په مقام کېنې نازل شوي دي حال دا چې عفوه او مغفرت د نصرت دپاره علت نه شي جوړېدلی بلکې د عدم نصرت غوښتنه کوي، نو پوښتنه دا ده چې د څه حکمت په بنياد د ذکر و شوو کلماتو په عوض د "عَزِيزٌ ذُو انْتِقَامٍ" او ياداسې نور کلمات نازل نه شوه، چې د نصرت په علت باندې صراحت شوی وي؟ مونږ وايو: والله ﷻ اعلم چې: د ذکر و شوو کلماتو په نزول کېنې هم د ﴿لَيَنْصُرَنَّ اللَّهُ﴾ د جملې علت ته اشاره شوې ده چې حاصل يې داسې راخېږي: الله ﷻ ځکه مظلوم ته په ظالم باندې نصرت ورکوي چې دلته انتقام اخستل د مظلوم حق دی، که نه نو الله ﷻ خو ډېر عفوه کوونکی او ډېر ښونکی دی، که بالفرض حقوق الله پورې يې تعلق درلودی نو عفوه به يې ورته کړي وی البته که اراده يې ورته شوي وي. همدا موضوع نبي کریم په يوه اوږده حديث کېنې ډېره ښه واضحه کړې ده^(۲) چې مونږ يې خلاصه په لاندې ټکو کېنې رانقلوو: د جناياتو دفتر ونه د الله ﷻ په نزد په درېو ډولونو باندې ويشلي شوي دي:

(۱) تفسير ابي السعود ج ۶ ص ۱۱۶

(۲) مستند احمد بن حنبل ج ۱۰ ص ۸۲

الحج (۲۲)

الف: هغه دفتر چې الله ﷻ یې بالکل نه بښي: دا د کفر او شرک دفتر دی ځکه چې الله ﷻ په کفارو باندې جنت حرام کړې دی او دوزخ یې ورته واجب کړی دی.

ب: هغه دفتر چې د کفر څخه په غیر وي او حقوق الله پورې ارتباط لري: نو الله ﷻ دا دفتر بښي چې چاته یې ارده وشي.

ج: هغه دفتر چې حقوق العباد پورې تعلق لري چې یو بنده په بل بنده باندې ظلم او تهری وکړي: نو دا دفتر الله ﷻ نه بښي بلکې ضرور ترې انتقام اخلي مگر هله چې پخپله بنده ورته عفو وکړي.

﴿الَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَتُصْبِحُ الْأَرْضُ مُخْضَرَّةً إِنَّ اللَّهَ لَطِيفٌ

خَبِيرٌ﴾ ۱۲ ﴿لَهُ مَا فِي السَّمَوَاتِ وَمَا فِي الْأَرْضِ وَإِنَّ اللَّهَ لَهُوَ الْغَنِيُّ الْحَمِيدُ﴾ ۱۳

الَمْ تَرَ أَنَّ اللَّهَ سَخَّرَ لَكُمْ مَّا فِي الْأَرْضِ وَالْفُلْكَ تَجْرِي فِي الْبَحْرِ بِأَمْرِهِ وَيُمْسِكُ السَّمَاءَ

أَنْ تَقَعَ عَلَى الْأَرْضِ إِلَّا بِإِذْنِهِ إِنَّ اللَّهَ بِالنَّاسِ لَرءُوفٌ رَحِيمٌ﴾ ۱۴ ﴿وَهُوَ الَّذِي

أَحْيَاكُمْ ثُمَّ يُمِيتُكُمْ ثُمَّ يُحْيِيكُمْ إِنَّ الْإِنْسَانَ لَكَفُورٌ﴾ ۱۵ ﴿

[۶۳] ایا ته نه گوري (نه پوهېږي) چې يقينا الله ﷻ د اسمانه (دپاسه) اوبه نازلوي نو ځمکه (ورباندې) تکه شنه (او سمسوره) گرځي؟، يقينا الله ﷻ په ډېر دقت سره (د خلکو د احتیاجاتو) پوره کوونکی دی (او هم) په ډېرو پټو شيانو باندې خبردار دی.

[۶۴] خاص د الله ﷻ (ملکیت) دي (البته) هغه شيان چې په اسمانونو کې دي او هغه شيان چې په ځمکو کې دي، او يقينا الله ﷻ هر وړو وړو همدې ﷻ یې پروا دی (او) ستایلی شوی دی.

[۶۵] ایا ته نه گوري (نه پوهېږي) چې يقينا الله ﷻ ستاسو دپاره هغه شيان مسخر کړي دي کوم چې په ځمکو کې دي (تاسو پرې حکومت کوئ)، او بهرې (يې هم درته مسخرې کړي دي) چې د ده ﷻ په امر (حکم) په دریاب کې چلېږي (او ډوبېږي نه). او (همدارنگه) الله ﷻ اسمان د دې څخه ساتي چې په ځمکه باندې راپرېوزي (راولوبېږي) مگر د ده ﷻ په اذن سره.

يقينا الله ﷻ په خلکو باندې ډېر نرمي کوونکی (او هم) ډېر مهربان دی.

[۶۶] او الله ﷻ هغه اقدس ذات دی چې تاسو یې راژوندي کړي یاست (او) بیا مو (بېرته) مړه کوي (او) بیا مو (د قیامت په ورځ بېرته) راژوندي کوي، يقينا چې بنیادم ناشکره دی.

ارتباط او د مطلب خلاصه

په وړاندېنيو ایتونو کې د وروستني ایت مضمون دا وه چې الله ﷻ په حقه معبود دی او د ده ﷻ څخه په غیر نور ټول معبودان باطل دي او حقیقت او واقعیت نه لري، په دې ایتونو کې په همدغې مدعی باندې متعدد دلایل نازل شوي دي چې خلاصه یې داسې راوځي:

ای پیغمبره! الله ﷻ په حقه معبود دی او دا څکه چې:
۱- ته نه گوري چې يوازې الله ﷻ د اسمان د طرفه د باران په شکل اوبه نازلوي چې په همدغو اوبو باندې وچه کلکه ځمکه تکه شنه سمسوره گرځوي؟، ایا د همدغه ﷻ څخه په غیر بل څوک د اسمان د طرفه یو څاڅکی نازلولی شي او یا د ځمکې څخه یو بوتی رازرغونولی شي؟
یقیناً چې الله ﷻ د ډېر باریکه علم خاوند دی او ډېر نرمي کوونکی دی او په هر شي باندې

خبردار دی.

۲- هر شی چې په اسمانونو کېنې دي او هم هر شي چې په ځمکو کېنې دي د ټولو ملکیت او خلقت الله ﷻ پورې اختصاص لري په دغو شیانو کېنې هیڅوک د ملکیت او واکدارۍ دعوه نه شي کولی. خو د دې سره سره بې شکه الله ﷻ د دغو ټولو مخلوقاتو څخه بې پروا دی او بدون د دغو ټولو مخلوقاتو څخه په ښو صفاتو باندې ستایلی شوی دی او د ښو صفاتو خاوند دی، نه څه شي ته محتاج دی او نه یې په کوم شي پورې کوم یو صفت توقف لري.

۳- په دې باندې علاوه، آیاته نه گوري چې خاص الله ﷻ ستاسو دپاره ټول ځمکني شیان مسخر کړي دي چې تاسو ورباندې حکومت چلوئ او د خپلې خوښې تصرف پکېنې کوئ؟، که بالفرض د الله ﷻ تسخیر نه وی نو تاسو به په ځمکني مخلوقاتو باندې حکومت نه وی کړی.

۴- الله ﷻ ستاسو دپاره بهرۍ هم مسخرې کړي دي چې د خپل ثقل او دروندوالي سره سره د همدغه ﷻ په امر په نرمو دریابونو کېنې چلېږي او تاسو ورباندې خپل احتیاجات پوره کوئ، که د الله ﷻ تسخیر نه وی نو یوه بهرۍ به هم په دریاب کېنې نه وی چلېدلې بلکې ټولې به پکېنې ډوبې شوې وی.

۵- الله ﷻ ستاسو دپاسه شین اسمان بدون د ستنو څخه ودرولی دی او د دې څخه یې ساتي چې په ځمکه باندې راولوېږي او تاسو ټول چیت پیت کړي.

په دې کېنې هیڅ شک نشته چې د اسمان نه راولېدل فقط د همدغه ﷻ په ارادې او اذن پورې توقف لري، که بالفرض الله ﷻ ورته د ښکته راولېدلو اذن وکړي نو هغه به څوک وي چې د سقوط مخه یې ونیسي؟

یقیناً الله ﷻ په ټولو خلکو باندې ډېر نرمي کوونکی او ډېر مهربان دی، چې ټول احتیاجات یې ورپوره کړي دي او نه ورباندې اسمان راغورزوي او نه پرې ځمکه خسف کوي.

۶- بالآخره الله ﷻ هغه اقدس ذات دی چې:

الف: تاسو موجودیت نه درلود نو موجودیت یې درکړ او په ارواگانو سره یې ژوندی کړی.
ب: بیا چې کله یې اراده وشي تاسو بهرته مړه کوي او داسې مو په ځمکه کېنې منحل کوي لکه چې د سره مو موجودیت او ژوند نه وي په برخه شوی.

ج: بیا چې کله یې اراده وشي تاسو به د دوهم ځل دپاره د قبرونو څخه ژوندي راپورته کړي او د محشر په میدان کېنې به مو د حساب کتاب دپاره ودروي.

لاری نه ده چې د زغوف په کلمې سره سلبی نعمتونو ته اشاره وي او د ﴿رَجِمْ﴾ په کلمې سره ثبوتی نعمتونه په نظر کښې نیولې شوي وي، او یا به یوه کلمه د بلې تاکید وي، والله اعلم.

﴿لِكُلِّ أُمَّةٍ جَعَلْنَا مَنْسَكًا هُمْ نَاسِكُوهُ فَلَا يُنْزِعُ عَنْكَ فِي الْأَمْرِ وَاذْعُ إِلَىٰ رَبِّكَ إِنَّكَ لَعَلَىٰ هُدًى مُّسْتَقِيمٍ﴾ (۱۷) وَإِنْ جَدَلُوكَ فَقُلِ اللَّهُ أَعْلَمُ بِمَا تَعْمَلُونَ ﴿۱۸﴾ اللَّهُ يَخْتَكُمُ بَيْنَكُمْ يَوْمَ الْقِيَمَةِ فِيمَا كُنْتُمْ فِيهِ تَخْتَلِفُونَ ﴿۱۹﴾ أَلَمْ تَعْلَمْ أَنَّ اللَّهَ يَعْلَمُ مَا فِي السَّمَاءِ وَالْأَرْضِ إِنَّ ذَٰلِكَ فِي كِتَابٍ إِنَّ ذَٰلِكَ عَلَىٰ اللَّهِ يَسِيرٌ ﴿۲۰﴾

[۶۷] د هر (مسلمان) امت دپاره مونږ شریعت ګرځولی (ټاکلی) وه چې دوی به ورباندې عمل کاوه (او خپل رب ﷻ ته به یې ورباندې خپلو ځانونو ته ورنژدې کول).

نو (ای پیغمبره! ستا د زمانې خلک دي) تا سره په دې کار (شریعت) کښې جګړې ونه کړي، او (د جګړو په صورت کښې ورته هیڅ التفات مه کوه او) خپل رب ﷻ ته دعوت چلوه. یقیناً (نن ورځ) همدا ته په برابرې (سمه سیده) لاره باندې روان یې (او بس).

[۶۸] او که خلکو درسره (په شریعت کښې) منازعه (او جګړه) وکړه نو ته ورته ووايه چې: الله ﷻ په هغه شي باندې ډېر ښه پوهېږي کوم چې تاسو یې کوئ (نو د همدې کبله:)

[۶۹] الله ﷻ به ستاسو ترمنځ د قیامت په ورځ په هغو (قضایاوو) کښې حکم (فیصله) وکړي په کوم کښې چې تاسو یاست چې اختلاف پکښې کوئ.

[۷۰] ایا ته نه پوهېږي چې یقیناً الله ﷻ په هغو شیانو باندې پوهېږي کوم چې په اسمان او ځمکه کښې (موجود) دي؟

یقیناً دغه (ټول شیان) په کتاب (لوح محفوظ) کښې (ثبت) دي. یقیناً دغه (فیصله او علمي احاطه او هم په کتاب کښې ثبتول درېواړه) په الله ﷻ باندې اسان دي.

ارتباط او د مطلب خلاصه

په وړاندېنيو ایتونو کښې د داسې شیانو ذکر ته اشاره شوې وه چې په یو لحاظ سره یې د الله ﷻ په کامل علم او کامل قدرت باندې دلالت کاوه او په بل لحاظ سره د همدې ﷻ د پلوه په بندګانو باندې عظیم الشان نعمتونه ګڼل کېدل، نو دغه شیان په دواړو لحاظونو سره د عبادت د فرضیت غوښتونکي وه. په دې ایتونو کښې د عبادت طریقې ته اشاره شوې ده چې د تاریخ په اوږدو کښې یې د فروعو په اعتبار سره بدلون رابدلون موندلی دی، نو حاصل یې داسې راخېږي:

ای پیغمبره! د دلایلو او نعمتونو د ذکر څخه وروسته په خپل امت باندې لاندې مطالب قرائت کړه:

۱- د تاریخ په اوږدو کښې د هر مسلمان ټولګي دپاره مونږ خاص شریعت ټاکلی دی چې د

همدغه شريعت په ذريعه هر يوه ټولگي خپل ځانونه الله ﷻ ته ورنژدې کول.
په همدې بنياد ستا دپاره هم مونږ په دې زمانه کېنې خاص شريعت درنازل کړې دې چې همدغه ستاسو د نژدېکت لاره ده او بس.

د همدې لارې څخه په غير بله هيڅ لاره نشته چې تاسو ورباندې خپل رب ﷻ ته ورنژدې شئ.
۲- نو د همدې کبله په دې زمانه کېنې بايد تا سره د دې زمانې کفار په هغې لاره کېنې جگړه ونه کړي په کومه باندې چې تاسو خپل رب ﷻ ته ورنژدې کېدلې شئ، دوی ته په کار دي چې پخواني ټول شريعتونه پرېږدي او يوازې همدا ستا په شريعت باندې منگولې بنځې کړي.

۳- اې پيغمبره! نو ته نن ورځ خلک دعوت کړه او د خپل رب ﷻ عبادت ته يې راوبوله چې هلې راشئ نن ورځ د نجات لاره همدا يوه ده او بس.

او دا ځکه چې نن ورځ همدا ته په سمه لاره باندې روان يې او بس. نورې ټولې لارې غلطې دي او نور ټول په غلطو لارو باندې روان دي.

۴- اې پيغمبره! که ستا د زمانې خلکو د منازعې او جگړې څخه لاس وانخست او د شريعت په هکله يې درسره په ناندريو شروع وکړه نو ته ورسره ناندری مه وهه او فقط همدومره ورته ووايه چې الله ﷻ په هغه شي باندې ډېر ښه پوهېږي کوم شي چې تاسو يې کوئ، نو موافقه سزا به درکړي او دا ځکه چې:

۵- الله ﷻ به ستاسو ترمنځ د قيامت په ورځ په هغې موضوع کېنې فيصله وکړي په کومه کېنې چې تاسو ناندری وهئ او د اختلاف او شقاق څخه پکېنې کار اخلي نو:

۶- ايا ته نه پوهېږي؟ بلکې پوهېږي چې:

الف: يقيناً الله ﷻ په هغو ټولو شيانو باندې ښه عالم دی کوم چې په اسمان او ځمکه کېنې موجوديت لري چې د همدغو معلومو شيانو څخه ستاسو اعمال او ستاسو اختلافات هم دي.
ب: د الله ﷻ په کامل علم باندې علاوه دغه ذکر شوي شيان د الله ﷻ په نزد په لوح محفوظ کېنې هم موجود دي.

ج: بالاخره د منازعاتو او جگړو فيصله کول او په حقه باندې حکم کول الله ﷻ ته ډېر اسان دي هيڅ مشکلات ورته نه لري.

توضیحات

۱- که څه هم د [الحج: ۳۴] ایت لاندې د "مَسْكَ" د کلمې ځينو معناوو ته اشاره شوې ده مگر په دې مقام کېنې مفسرينو کرامو د شريعت په معنی باندې تفسيره کړې ده^(۱)، نو د ﴿لِكُلِّ اُمَّةٍ جَعَلْنَا مَنَسْكَاً هُمْ تَابِسُكُوهُ﴾ د معنی حاصل داسې راخېږي چې: مونږ د هر مسلمان امت دپاره په عملي احکامو کېنې بېل بېل شريعت گرځولي دي چې هر يو په خپلو خپلو زمانو پورې اختصاص درلود

(۱) روح المعاني ج ۱۷ ص ۱۹۵: تفسير القاسي ج ۱۲ ص ۶۱

اقترب للناس (۱۲)
او بند گانوبه ور

اقترب للناس (۱۷)
او بندگانو به ورباندې خپل ځانونه الله ﷻ ته ورنژدې کول او په هغې زمانه کېنې به د نژدېکت بله
لاره نه وه.
عقيدوی احکامو کېنې ټول امتونه متحد دي او په يوه زمانه کېنې هم پکېنې بدلون

لاره نه ده. اما په عقيدوي احكامو كښې ټول امتونه متحد دي او په يوه زمانه كښې هم پكښې بدلون رابلون نه دي نازل شوی، او دا ځكه چې عقيدوي احكام اخبارات دي او په اخباراتو كښې نسخه نه واقع كېږي مثلاً د آدم عليه السلام په زمانه كښې جنت او دوزخ حق وه او نن هم حق دی او سبا به هم حق وي، اما عملي احكام انشاءات دي (چې دا كوی او دا مه كوی) نو د آخر الزمان پيغمبر د مبعوثيت پورې پكښې وخت په وخت نسخې تحقق موندلی دی. خو د ده ﷺ په شريعت كښې نسخه نه واقع كېده، بل پيغمبر نه مبعوث كېږي.

کبری حله چي بل ايت کښي داسې نازل کړی دی چې: ﴿لِكُلِّ جَعَلْنَا مِنْكُمْ شِرْعَةً ذَكَرَ شَی مَضْمُونُ اللَّهِ ﷻ په بل ايت کښي داسې نازل کړی دی چې: ﴿لِكُلِّ جَعَلْنَا مِنْكُمْ شِرْعَةً وَبَيْنَہَا جَا﴾ [المائدة: ۴۸] يعني مونږ (ای بنيادمانو!) ستاسو څخه د هر مسلمان ټولگي دپاره په خپله خپله زمانه کښي بېل-بېل شريعت او د تکليفي امورو دپاره بېل-بېل لاره ګرځولي او نازله کړي ده.

۲- ﴿فَلَا يُنْزِعُ عَنْكَ فِي الْأَمْرِ﴾ معنی دا ده چې خلکو ته په کار دي چې په دې زمانه کېنې تا سره
منازعه او جگړه ونه کړي لکه درته ووايي چې ته ولې د موسی عليه السلام په شریعت باندې عمل نه کوي؟
او یا د عیسی عليه السلام شریعت دي ولې پرېښود؟ او داسې نور.

وَيَعْبُدُونَ مِنْ دُونِ اللَّهِ مَا لَمْ يَنْزِلْ بِهِ سُلْطَانًا وَمَا لَيْسَ لَهُمْ بِهِ عِلْمٌ وَمَا لِلظَّالِمِينَ مِنْ نَصِيرٍ ﴿٧٦﴾ وَإِذَا تُلِيَتْ عَلَيْهِمْ آيَاتُنَا بَيِّنَاتٍ تَعْرِفُ فِي وُجُوهِ الَّذِينَ كَفَرُوا الْمُنْكَرَ يَكَادُونَ يَسْطُونَ بِالَّذِينَ يَتْلُونَ عَلَيْهِمْ آيَاتِنَا قُلْ أَفَأَنْتُمْكُمْ بِشَرِّ مِنْ ذَلِكَُمُ النَّارِ وَعَذَابُ اللَّهِ الَّذِينَ كَفَرُوا وَيَتَّبِعُ الْمَصِيرُ ﴿٧٧﴾

[۷۱] او مشرکان د الله ﷻ څخه په غیر د هغو (بوتانو) عبادت کوي د کومو (په ثبوت) باندې چې الله ﷻ څه دلیل (حجت) نه دی نازل کړی. او (یا په بل عبارت) د هغو شیانو (بوتانو) عبادت کوي، په کومو باندې چې مشرکانو ته علم (عقلي دلیل هم) نشته.

او (ای پیغمبره!) ظالمانو ته هیخ نصرت کوونکی نشته (چې د الله ﷻ د عذاب څخه نجات ورکړي). [۷۲] او کله چې په مشرکانو باندې زمونږ واضحه دلایل تلاوت کړی شي (او حقاني معبود ورته په اثبات ورسولی شي) نو ته د هغو کسانو په مخونو کښې ناخوښې پېژنې (گورې) کومو چې کفر اختیار کړی دی (چې تندي یې تروه شي او خیرې یې بدلې شي).

دوی نژدې وي چې په هغو کسانو باندې لاسي حمله وکړي (لاس ورواچوي) کوم چې په هغوی باندې زموږ (واضح) ایتونه (او دلایل) تلاوت کوي.

نو (ته ورته) ووايه چې: ايا نو زه تاسو ته د دغه (دعوت الی الله) څخه (واقعاً) په زيات ناکاره شي خبر درکړم (چې تاسو ورسره د قيامت په ورځ مخامخ کېدونکي ياست)؟
(دغه حقيقتاً ناکاره شي) اور دی چې الله ﷻ د هغو کسانو دپاره وعده کړې دی کومو چې کفر غوره کړی دی، او (دغه اور) د بېرته ورگرځېدلو ډېر بد ځای دی.

ارتباط او د مطلب خلاصه

وړاندېني ايتونه په دې مطلب باندې هم مشتمل وه چې د هر امت دپاره د الله ﷻ د پلوه په هره زمانه کېنې بېل بېل شريعت ټاکلی شوی وه نو کفارو ته په کار دي چې په دې زمانه کېنې د دې امت په شريعت کېنې جگړې ونه کړي او په اخلاص سره ورته غاړې کېږدي، په دې ايتونو کېنې د ذکر شوي مطلب په ارتباط د کفارو عکس العمل ته اشاره شوې ده چې حاصل يې داسې راڅپري: ای پیغمبره! د شريعت په هکله په خپل امت باندې د کفارو د عکس العمل بيان په لاندې ټکو کېنې قرائت کړه:

۱- د دې زمانې کفار د هغه شريعت پيروي نه قبلوي کوم چې د دې زمانې دپاره نازل شوی دی، چې د يو پلوه شرعاً په قرآن کریم سره ثابت دی او د بله پلوه يې صاف عقلونه هم تائيد کوي، بالمقابل نوموړو کفارو داسې خط السیر خوښ کړی دی او د الله ﷻ څخه په غير د داسې معبودانو عبادت کوي چې:

الف: الله ﷻ يې په ثبوت باندې هيڅ دليل نه دی نازل کړی ترڅو ترې دوی د نقلي دليل په حيث استفاده وکړي.

ب: همدارنگه دوی د خپلو باطلو معبودانو په ثبوت باندې کوم علم او عقلي دليل هم په لاس کېنې نه لري.

خو د دې سره- سره چې نه ورسره نقلي دليل شته او نه عقلي دليل په لاس کېنې لري په خپل خط السیر باندې کلک دي او په خپلو ځانونو باندې د کفر په غوره کولو سره ظلم او تېری کوي، خو ظالمانو ته هيڅ کومک کوونکی نشته چې د الله ﷻ د عذاب څخه نجات ورکړي.

۲- په دې باندې علاوه چې کفار د دې زمانې دپاره نازل شوی شريعت نه قبلوي د دعوت په وخت کېنې په غصه کېږي هم حتی چې:

الف: کله په دوی باندې زمونږ واضح ايتونه او دلايل تلاوت کړي شي نو ای پیغمبره! ته د هغو کسانو په مخونو کېنې د ورايه ناخوښي گورې او پېژنې کومو چې کفر او شرک غوره کړی دی.

ب: بلکې د ډېرې ناخوښۍ او د ډېرې غصې د کبله دوی نژدې وي چې په هغو کسانو باندې حمله وکړي کوم چې په دوی باندې زمونږ واضح دلايل قرائت کوي او الهي شريعت ته يې وربولي.

۳- ای پیغمبره! د کفارو د غصې په مقابل کېنې دوی مخاطب کړه او ورته ووايه چې:

الف: ای کفارو! کله چې تاسو په دعوت الی الله باندې په غصه کېږئ، نو ايا زه تاسو ته په ډېر

نیز او ناکاره شي باندې خبر درکړم کوم چې په حقيقت کې تاسو ته د دعوت الی الله څخه زیات
په غصه کوونکي شي دی؟
دغه غصه کوونکي او خپه کوونکي شي د دوزخ د اور څخه عبارت دی چې الله ﷻ یې هغه
کسانو ته وعده ورکړې ده کومو چې کفر غوره کړی دی.
با په بل عبارت: ای کفارو! زه تاسو هغه شي ته دعوتوم په کوم باندې چې تاسو د دوزخ د اور
بچات موندنه کوئ نو تاسو ته په کار دي چې د غصې په عوض خوشالي څرگنده کړئ دا ځکه چې
ب یقیناً دوزخ د بهرته ورگرځېدلو بهر بد او ډېر ناکاره ځای دی البته چې تاسو به ورباندې په
هغه وخت کې پوه شي کله چې تاسو ور داخل شي.

توضیحات

۱- په ﴿ مَا لَمْ يُنْزَلْ بِهِ سُلْطَانًا ﴾ کې د "سُلْطَان" کلمه د "سَلِيط" - لکه "شَرِيف" - څخه اشتقاقه
شوې ده، "سَلِيط" د هغه شي دپاره وضعه شوی دی په کوم باندې چې سړي ته رڼا حاصلېږي لکه چې
ډېره په تېلو سره رڼا کړی شي^(۱)، په دې مقام کې بلکې د قرآن کریم په اکثر ویتونو کې د
حجت او برهان په معنی استعمالېږي او دا ځکه چې په حجت او برهان باندې معنوي رڼا حاصلېږي.
نو د معنی حاصل یې داسې راخېږي چې: الله ﷻ د باطلو معبودانو په ثبوت باندې کوم حجت او
برهان نه دی نازل کړی چې د نقلي دلیل کار ترې واخستلی شي.
په دې تقدیر به د ﴿ وَمَا لَيْسَ لَهُمْ بِهِ عِلْمٌ ﴾ جمله د عقلي دلیل د عدم موجودیت معنی ورکړي،
نو بیا پرستان نه نقلي دلیل لري او نه عقلي.

سَطْوَة څه معنی؟

۲- په ﴿ يَكَاذِبُونَ يَسْطُونَ ﴾ کې د ﴿ يَسْطُونَ ﴾ کلمه د "سَطْوَة" - لکه "رَحْمَة" - څخه
اشتقاقه شوې ده، "سَطْوَة" دې ته وايي چې سړی یو شي ته لاس ورواچوي^(۲) او حمله ورباندې وکړي
بې مشرکان د قرآن کریم په اورېدلو باندې دومره په غصه کېږي چې په قاري باندې حملې ته خپل
ځان جوړوي. لکه چې په ډېرو ځایونو کې یې حمله عملي کړې هم ده، او زموږ د نظر لاندې یې
هم مثالونه تېر شوي دي.

﴿بَنَاهَا النَّاسُ ضَرْبَ مَثَلٍ فَاسْتَمِعُوا لَهُ^۱ إِنَّ الَّذِينَ تَدْعُونَ مِنْ دُونِ اللَّهِ لَنْ
يَخْلُقُوا ذُبَابًا وَلَوْ اجْتَمَعُوا لَهُ^۲ وَإِنْ يَسْلُبْهُمُ الذُّبَابُ شَيْئًا لَا يَسْتَنْقِذُوهُ مِنْهُ ضَعُفَ
الطَّالِبُ وَالْمَطْلُوبُ^۳ مَا قَدَرُوا اللَّهَ حَقَّ قَدْرِهِ^۴ إِنَّ اللَّهَ لَقَوِيٌّ عَزِيزٌ^۵﴾ اللَّهُ

(۱) لسان العرب ج ۷ ص ۲۲۱
(۲) مفردات الراغب ص ۲۳۸

يَضْطَرُّ مِنْ أَمَلِكِكَ رَسُولًا وَمِنْ النَّاسِ إِنَّ اللَّهَ سَمِيعٌ بَصِيرٌ ﴿٧٣﴾ يَعْلَمُ مَا
بَيْنَ أَيْدِيهِمْ وَمَا خَلْفَهُمْ وَإِلَى اللَّهِ تُرْجَعُ الْأُمُورُ ﴿٧٤﴾

[۷۳] ای خلکو! (تاسو ته) یو مثال وهل کېږي (بیانېږي) نو اورېدل ورته وکړئ (د زړه په غوږونو باندې یې واورئ هغه دا چې):

یقیناً هغه کسان (بوتان) چې تاسو یې د الله ﷻ څخه په غیر بلنه کوي (او په عبادت ورته سرښه ټیټوي) هغوی به هیڅکله یو مچ هم پیدا نه کړي شي اگر که دوی ورته ټول راغونډ شي (او په پیدا کولو کې یې یو د بل ملاتړ او کومک وکړي).

او (همدارنگه) که د دوی (ستاسو د معبودانو) څخه یو مچ څه شي وتښتوي نو (ټول) به یې ترې راخلاص نه کړي شي (که څه هم په خلاصون کې یې ټول اتفاق وکړي).

(نو) ستاسو (هر یو) معبود هم کمزوری دی (چې د خلاصون مطالبه کوي) او مچ هم کمزوری (بې وسې) دی (چې د تښتولي شي د بهرته اخستلو مطالبه ترې صورت نیسي خو په بې وسې کې یې د بوت څخه مچ بهر دی چې اقل تښتول خو کولی شي).

[۷۴] (نو په همدې بنیاد) مشرکانو د الله ﷻ تعظیم ونه کړ (البته) د ده ﷻ حق تعظیم (چې څومره په دوی باندې د بشري توان په اندازه واجب وه).

یقیناً الله ﷻ قوتناک دی (د هر شي وسه لري او هم) د کلکې ارادې خاوند دی (خو مشرکانو په خپل خیال د بې وسې بوتانو سره برابر کړي دي).

[۷۵] الله ﷻ د پریښتو څخه هم ځینې د رسولانو (لېږلو شوو) په حیث غوره کوي چې ځمکې ته وحې رابښکته کړي، او د خلکو څخه هم (ځینې د پیغمبرانو په حیث غوره کوي چې دعوت الی الله وکړي).

یقیناً الله ﷻ اورېدونکی (او) لیدونکی دی (د خپلو رسولانو خبرې اوري او کړه وړه یې گوري).

[۷۶] (او همدارنگه) د دوی په هغو حالاتو باندې پوهېږي کوم چې د دوی وړاندې دي (کړي یې دي) او په هغو باندې هم چې د دوی وروسته دي (وبه یې کړي).

او خاص الله ﷻ ته ټول کارونه ورگرځولی کېږي (ټول د همدې ﷻ په اختیار کې دي).

ارتباط او د مطلب خلاصه

په وړاندېنيو ایتونو کې اشاره شوې وه چې مشرکان د حماقت څخه کار اخلي او د دې سره سره چې د خپلو باطلو معبودانو په ثبوت باندې کوم نقلي او عقلي دلیل نه شي اقامه کولی د توحید په اورېدلو او توحید ته په دعوت باندې په غصه کېږي هم، په دې ایتونو کې د هغوی حماقت د مثال په ضمن کېږي ښه پوره واضحه شوی دی چې حاصل یې داسې راڅرېږي:

ای پیغمبره! د الله ﷻ د پلوه ټول خلک مخاطب کړه او ورته ووايه چې تاسو ته یو مثال بیانېږي چې په دې مثال کې ستاسو حماقت او بې عقلي بالکل په ډاگه شوې ده نو ښه په دقت سره ورنه

غور کړې دي او ښه ورته متوجه شي هغه دا چې:

۱- يقيناً هغه بوتان (چې تاسو ته متصرفين برېښي او د الله ﷻ څخه په غير يې عبادت او بلنه کوي ترڅو تاسو ته په سخته ورځ کښې په درد باندې دوا شي) دوی به هيڅکله يو مچ هم پيدا نه کړي شي او هيڅکله به پکښې روح پو نه کړي شي، که څه هم دوی ټول د يو مچ د ژوندي کولو دپاره سره راټول شي او د همدې مطلب د پوره کولو دپاره سره لاسونه يوکړي.

نو پوره واضحه ده چې د بوتانو څخه د خپلو ارزوگانو غوښتونکي (طالبان) د عقل څخه کمزوري او سادگان دي او بوتان چې د دوی په نزد مطلوبان دي د توان د حيثه کمزوري او عاجزان دي.

۲- دا د يو پلوه او د بله پلوه که د دغو بوتانو څخه يو مچ د غذايي شيانو څخه څه شي وتښتوي نو که دوی ټول سره اتفاق وکړي چې تښتولی شوی شي ترې خلاص کړي نو دغه کار به هم ونه کړي شي، پوره واضحه ده چې په دغه صورت کښې د خلاصون طالبان (بوتان) کمزوري او بې وسې دي چې د خپلو ځانونو څخه مچان نه شي شړلي او د خولې څخه يې څه شي ته نجات نه شي ورکولی، او هغه شي هم بې وسې او ناتوانه دی کوم چې د بوتانو څخه په خپلو خولو کښې څه شي تښتولی دی، چې د مچ څخه عبارت دی.

بلکې که په دقت سره ورته وکتلی شي طالبان (بوتان) د مطلوبانو (مچانو) په پرتله ډېر زيات کمزوري او بې وسې دي ځکه چې مطلوبان حرکت کولی شي او طالبان حرکت نه شي کولی او په رڼو سترگو اوده دي.

۳- حقيقت دا دی چې مشرکانو د الله ﷻ سره د مناسب تعظيم اندازه نه ده لگولې او څومره عالي شان چې لري هغه يې نه دی پېژندلی. او دا ځکه چې:

يقيناً الله ﷻ قوتناک او توانا دی هر شی پيدا کولی شي او هر شی يې پيدا کړی دی، او هم د کلکې ارادې خاوند دی چې هيڅوک او هيڅ شی يې د ارادې په وړاندې خنډ نه شي جوړېدلی، خو د دې سره سره د ده ﷻ په عبادت کښې مشرکانو ناتوانه بوتان شريکان گرځولي دي حال دا چې نه څه شي پيدا کولی شي او نه د خپلې مخې څخه خنډ لري کولی شي.

۴- ای پیغمبره! که بالفرض مشرکان خپلو معبودانو ته په تقدس باندې قائل وي چې دوی د الله ﷻ غوره مخلوقات دي، نو دغه خبره يې باطله ده، ځکه چې په بوتانو کښې نه تقدس شته او نه د الله ﷻ په نزد څه غوره والی لري بلکې:

الف: الله ﷻ د پرېستو څخه ځينې د رسالت دپاره غوره کوي خو د عبادت دپاره يې نه دي غوره کړي چې د دوی عبادت دې وکړي شي.

ب: همدارنگه الله ﷻ د خلکو څخه هم ځينې کسان د رسالت دپاره غوره کوي مگر د دې دپاره يې هيڅوک نه دی غوره کړی چې د ده عبادت دې وکړي شي.

يقيناً الله ﷻ اورېدونکی دی د پرېستو او پیغمبرانو اقوال اوري او هم ورباندې ښا دی ټول کړه نړۍ ورته څرگند دي.

الحج (۲۱)

نو دغه غوره مخلوقات نه چاته دعوت ورکوي چې عبادت يې وکړي او نه د دې دپاره استوگنې شوي دي چې خپل عبادت ته دعوت وچلوي.

ج: بلکې الله ﷻ د دوی په ټولو حالاتو باندې پوهېږي او وړاندېني او وروستني حالات يې ورنه ټول معلوم دي، چې نه يې پخوا څوک خپل عبادت ته دعوت کړي دي او نه به يې ورته وروسته دعوت کړي.

د: بالاخره خاص الله ﷻ ته د ټولو کارونو بېرته ورتاوېدل دي، که بالفرض المحال دوی خپل عبادت ته دعوت وچلوي نو هرومرو به د سخت عذاب سره مخامخ شي.

توضیحات

۱- که څوک وايي چې: بوتان خو د هر شي د پيدا کولو څخه عاجز دي، نو د څه حکمت په بنياد په ﴿لَنْ تَخْلُقُوا ذُبَابًا﴾ کښې د "ذباب" (مچ) عدم پيدا کولو ته تخصيص ورکړی شو؟

مونږ وايو - والله ﷻ اعلم - چې: په دې مقام کښې د بوتانو بې وسي په دوه وو مثالونو کښې واضحه شوې ده چې يوه بې وسي يې د پيدا کولو په لحاظ سره ده او بله بې وسي يې د خپلو ځانونو څخه د عدم دفاع په لحاظ سره ده. او په مچ کښې دواړه مثالونه په ډېره ښه توگه تحقق موندلی شي چې مچ ډېر حقير مخلوق دی او بوتان د دغه حقير مخلوق په مقابل کښې ناتوانه او عاجز دي چې نه يې د هغه په پيدا کولو باندې وسه رسېږي او نه د هغه د ضرر څخه خپل ځانونه بچ کولی شي.

ذکر شوي مضمون ته نبي کریم ﷺ په يوه قدسي حديث کښې اشاره کړې ده چې: «فَلْيَخْلُقُوا مِثْلَ خَلْقِي ذَرَّةً أَوْ ذُبَابَةً أَوْ حَبَّةً»^(۱) يعني د هغه چا څخه سخت ظالم بل څوک دی چې په خپل خيال زما د پيدا کولو په شان پيدا کول کوي (د ژونديو شيانو تصويرونه وباسي) نو که دوی واقعاً دغه کار کولی شي نو زما د پيدا کولو په شان دې يوه ذره پيدا کړي او يا دې يو مچ او يا دې يوه دانه پيدا کړي.

د طالب او مطلوب مصداقات

۲- د ﴿ضَعُفَ الطَّالِبُ وَالْمَطْلُوبُ﴾ په مصداقاتو کښې مفسرين کرام لاندې تفسيرونه کوي:

الف: "طالب" د بوت پرست څخه او "مطلوب" پخپله د بوت څخه عبارت دی^(۲) يعني بوت پرست ناتوانه دی چې د بل ناتوانه (بوت) څخه د خپلو احتياجاتو پوره کول غواړي.

ب: "طالب" د مچ څخه او "مطلوب" د بوت څخه عبارت دی^(۳)، يعني مچ د غذايي شيانو څخه د يوه شي تېستول طلبوي کوم چې په بوت پورې نښلولی شوی وي او يا يې په وړاندې اېښودل شوی وي ترڅو برکتې وگرځي، او بوت مطلوب دی چې د هغه څخه يې تېستوي.

او دا ځکه چې د کفارو عادت وه چې په بوتانو پورې به يې زعفران او نور عطريات موبل او په

(۱) مسند احمد بن حنبل ج ۳ ص ۲۴۵؛ صحيح البخاري ج ۲ ص ۱۱۲۸

(۲) روح المعاني ج ۱۷ ص ۲۰۲

(۳) زاد المسير ج ۵ ص ۲۰۹

ملفرو او ياقوتو باندې به يې ډولي کول، او هم به يې د دوی په وړاندې طعامونه او غذايي شيان اېښودل چې خیر او ګټه يې زياته شي^(۱).
ج: عبد الله بن عباس رضی الله عنهما وايي چې: "طالب" په دې مقام کېږي د بوت معنی ورکوي، او "مطلوب" يې مچ دی^(۲)، يعنې کوم شی چې مچ د بوتانو د مخې څخه تېستولی وي د هغه د اخلاصولو دپاره که (بالفرض) بوتان تلاش وکړي هم کامياب به نه شي او "مطلوب منه" (مچ) به قابو نه کړي چې د هغه د خولې څخه يې واخلي.

تبصره

۳- مونږ ته داسې بهتر برېښي -والله اعلم- چې د ﴿صُعَفَ الطَّالِبُ وَالْمَطْلُوبُ﴾ جمله به د هر يوه مثال سره جدا جدا پيوستون لري، نو د اول مثال په لحاظ سره به ترې اولنی تفسیر مطلب وي چې يو ناتوانه (بوت پرست) د بل ناتوانه (بوت) څخه خپل احتیاجات غواړي.
او په دوهم مثال کېږي به درېم تفسیر مراد وي چې يو ناتوانه (بوت) بالفرض که هڅه کوي چې د بل ناتوانه (مچ) د خولې څخه تېستولی شوی شی راخلاص کړي او يا يې پرېږدي چې هغه يې ترې په خوله کېږي وټېستوي، نو دغه يو کار به هم ونه کړی شي.

﴿يَأْتِيهَا الَّذِينَ ءَامَنُوا أَرْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ﴾ ﴿٧٧﴾ وَجَاهِدُوا فِي اللَّهِ حَقَّ جِهَادِهِ ۚ هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ ۚ مِلَّةَ أَبِيكُمْ إِبْرَاهِيمَ ۚ هُوَ سَمَّاكُمُ الْمُسْلِمِينَ مِنْ قَبْلُ وَفِي هَذَا لِيَكُونَ الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَى النَّاسِ فَأَقِيمُوا الصَّلَاةَ وَآتُوا الزَّكَاةَ وَاعْتَصِمُوا بِاللَّهِ هُوَ مَوْلَاكُمْ فَنِعْمَ الْمَوْلَى وَنِعْمَ النَّصِيرُ﴾ ﴿٧٨﴾

[۷۷] ای هغو کسانو چې ایمان يې راوړی دی ارکوع او سجدي (لمونځونه) وکړی او خپل رب ﷻ ته بندګي (عبادت) وکړی، او (هم) خیریه کارونه وکړی شاید چې تاسو فلاح (کاميابي) موندۀ کړی.
[۷۸] او (همدارنګه) د الله ﷻ په (لاره) کېږي جهاد وکړی د ده ﷻ حق جهاد (چې په اخلاص کېږي موڅه قصور واقع نه شي).

الله ﷻ تاسو (د ایمان دپاره او بیا د جهاد دپاره) غوره کړي یاست، او په تاسو باندې يې د دین په هکله هیڅ تنګي نه ده ګرځولې (اچولې چې ستاسو د توان څخه پورته وي، نو) د خپل پلار ابراهیم ﷺ (د) دین (ملت پیروي وکړی چې په اصولو کېږي ستاسو د دین سره متحد دی).

(۱) تفسیر البغوي ج ۳ ص ۲۹۸

(۲) تفسیر الطبري ج ۱۷ ص ۲۰۳

الله ﷻ تاسو د غارې ایښودونکو په نامه سره نومولې یاست، (البته) پخوا (د دې قرآن کریم) څخه (په پخوانیو کتابونو کې) او په دغه (قرآن کریم) کې یې (هم) درې باندې د مسلمانانو نوم ایښی دی، (دا) د دې دپاره چې پیغمبر ﷺ (د قیامت په ورځ) په تاسو باندې شاهدي اداء کړي (چې) دوی ته ما د الله ﷻ احکام رسولې دي او دوی رښتیا وایي.

او (هم د دې دپاره چې) تاسو په خلکو باندې شاهدان وگرځئ (جوړ شئ چې یقیناً دوی ته خپلو خپلو پیغمبرانو الهی احکام ابلاغ کړي دي).

نو (په پای کې یو ځل بیا واورئ چې) لمونځونه ودرؤ او زکاتونه ورکړئ او د الله ﷻ (په قرآن کریم) باندې منگولې ولگؤ، چې همدا (الله) ﷻ ستاسو کارساز دی، نو (همدې ﷻ) ډېر ښه کارساز او ډېر ښه کومک (نصرت) کوونکی دی.

ارتباطات

۱- په دې سورت کې له پیل څخه د کفریاتو او شرکیاتو د بیان شوی دی او د کفارو اشتباهګانې جوابې شوې دي، نو دا دی د سورت په پای کې مؤمنانو ته په ایمان باندې د کلکوالي او محکموالي وصایا شوي دي ترڅو د هغوی د اشتباهګانو په دام کې ونه نښلي.

۲- په وړاندېنيو نژدې ایتونو کې د هغو کسانو ذکر وکړ چې په نبوت سره غوره کړې شوي وه او دلته د مؤمنانو افتخار ذکر شوی دی چې د قیامت په ورځ به دوی د شاهدانو په حیث سرلوري شي.

۳- بالاخره هلته د کفارو حماقت ته د مثالونو په ضمن کې شرحه ورکړې شوې وه او دلته مؤمنان پوه کړي شوي دي چې د هغوی د حماقت مخه په ایمان او صالحو اعمالو او هم په جهاد باندې ونیسي، نو حاصل یې داسې راخبري چې:

د مطلب خلاصه

ای مؤمنانوا! کله چې تاسو په لوستلو شوو ایتونو کې د کفارو حماقتونه او د هغوی په اشتباهګانو ردونه په خپلو اذهانو کې کښول نو اوس هغو وصایاوو او ارشاداتو ته متوجه شئ کوم چې تاسو پورې تعلق لري هغه دا چې:

۱- تاسو لاندې ارشادات عملي کړئ:

الف: تاسو رکوع او سجده وکړئ او په لمونځونو سره خپل رب ﷻ ته ځانونه ورنژدې کړئ.

ب: همدارنګه تاسو په نورو انواعو سره هم د خپل رب ﷻ عبادتونه وکړئ او په اخلاص سره یې اداء کړئ لکه روزې او نور.

ج: تاسو د خیر کارونه وکړئ او بندګانو ته ښېګڼې ورسوئ، کومکونه ورسره وکړئ او د الله ﷻ دین ته یې دعوت کړئ.

که تاسو ذکر شوي ارشادات عملي کړه نو شاید چې تاسو فلاح او کامیابي موندنه کړئ او د مشکلاتو څخه مو خلاصون په نصیب شي.

۲- ای مؤمنانو! تاسو ته توصیه کېږي چې برسېره پر نورو عبادتونو باندې د الله ﷻ په لاره کې حق جهاد وکړئ چې اخلاص مو پکښې کامل وي او خپله بندګي وسه مو پکښې تمامه کړي.

دې او دا ځکه چې:
الف: الله ﷻ تاسو د کفرې حماقتونو څخه بچ ساتلي یاست او په ایمان سره یې غوره کړي یاست، نو د دغه لوی نعمت د شکر دپاره په جهاد کېنې سستي مه کوئ.

ب: الله ﷻ د دین او انقیاد په ارتباط په تاسو باندې دومره تنګي نه ده فرض کړې چې ستاسو د وې او توان څخه پورته وي، چې په سفر کېنې یې درته د لمانځه قصر تشریع کړی دی او د قضایې راوړلو په شرط یې درته په دین کېنې د روژې خوراک جائز کړی دی او داسې نور.

لنډه دا چې الله ﷻ د دین په تشریع کېنې ستاسو کمزوري او ضعف د نظره نه دی غورزولی او د هغه پوره مراعات یې کړي دی.

۳- په کوم دین باندې چې الله ﷻ تاسو مکلف کړي یاست هغه د اصولو او اساساتو (عقائدو) په اعتبار سره ستاسو د پلار دین دی، یا په بل عبارت: په کوم دین باندې چې تاسو مکلف یاست په هغه دین باندې ستاسو پلار هم مکلف وه چې ابراهیم (عليه السلام) دی، نو ایا دا به مناسبه وي چې تاسو د خپل پلار دین پرېږدئ لکه چې کفارو پرېښی دی او په کندو باندې سر شئ؟، نو تاسو ته خپل رب ﷻ امر کوي چې د خپل پلار (ابراهیم (عليه السلام)) د دین پیروي وکړئ.

۴- الله ﷻ تاسو په پخوانیو کتابونو کېنې د مسلمانانو په نوم باندې یاد کړي یاست او په دغه قرآن کریم کېنې یې هم تاسو ته د مسلمانانو (غارې ایښودونکو) لقب درکړی دی.

نو ایا دا به مناسبه وي چې دغه لقب ته شا کړئ او د خپل رب ﷻ د اطاعت څخه غاړې وغړوئ؟

۵- ای مؤمنانو! تاسو په اسلام او غاړه ایښودلو باندې ځکه کلک ودرېږئ ترڅو تاسو د ایمان په افتخار باندې علاوه په یوه بل افتخار باندې هم سرلوړي شئ هغه دا چې:

د قیامت په ورځ باندې به تاسو د الله ﷻ په حضور کېنې په هغو خلکو شهادت اداء کوئ کومو چې انکار غوره کړی دی چې مونږ ته خپلو خپلو پیغمبرانو دین نه دی رسولی، نو تاسو به د دوی انکار رد کړئ چې دوی دووغ وایي، هر یوه پیغمبر په خپل وخت کېنې خپله دنده په کامله توګه اجراء کړې ده.

په دې باندې علاوه ستاسو به د نبی کریم ﷺ د پلوه تزکیه هم په برخه شي چې دوی په حقه شهادي اداء کړه او شهادت یې د قبول وړ دی، که بالفرض تاسو د اسلام دین ته غاړه کېنږدئ نو نه به د شهادت د اداء کولو جوګه شئ او نه به مو د نبی کریم ﷺ د پلوه تزکیه په نصیب او برخه شي.

۶- ای مؤمنانو! په پای کېنې یو ځل بیا تاسو ته توصیه کېږي چې لاندې ارشادات عملي کړئ او غاړې ورته کېږدئ:

الف: د ټولو حقوقو سره خپل لمونځونه ودرول چې تاسو د بدو او غیر شرعي کارونو څخه منعه کړي او د شریعت په تطبیق کېنې درسره کومک وکړي.

ب: زکاتونه ورکړی او مالي عبادتونه ټول اجراء کړی چې حرص مومات شي او اخلاص مودېر شي
ج: په هر کار او په هر شي کېنې د الله ﷻ په دین باندې منگولې ولگوي او اختلاف او شقاق مه
کوي او ټول په اتفاق سره په الله ﷻ توکل او اعتماد وکړي او دا ځکه چې:
همدغه الله ﷻ ستاسو د ټولو کارساز او نصرت کوونکې دی، یقیناً چې الله ﷻ همدې ډېر ښه
کارساز او ډېر ښه نصرت کوونکې دی.

توضیحات

۱- د ﴿أَزْكِعُوا وَاسْجُدُوا﴾ په تفسیر کېنې علماء کرام په لاندې دوو گروپونو باندې وېشلی شوي دي:

الف: ځینې سلف صالحین د الشافعي علیهم الرحمة په شمول وایي چې: د ﴿أَزْكِعُوا﴾ کلمه د "صلوا" څخه کنایې ده او د ﴿وَاسْجُدُوا﴾ په کلمه کېنې د تلاوت سجدې ته اشاره ده نو حاصل به یې داسې راڅپړي چې: ای مؤمنانو! خپل لمونځونه وکړي او د تلاوت سجده وکړي.
نو په دې تقدیر به په همدې سورت کېنې چې بحث پکېنې روان دی د تلاوت دوهمه سجده وي، چې لومړنۍ د تلاوت سجده په [۱۸] ایت کېنې تېره شوې ده چې د ټولو علماوو کرامو ورباندې اتفاق دی^(۱)، او دوهمه سجده به په همدې ایت کېنې وي په کوم کېنې بحث روان دی.

ب: ځینې نور سلف صالحین د ابو حنیفه علیهم الرحمة په شمول وایي چې: د ﴿أَزْكِعُوا وَاسْجُدُوا﴾ دواړه کلمې د لمانځه څخه کنایې دي لکه چې د همدې سورت په [۲۶] ایت کېنې د لمونځ کوونکو څخه په ﴿وَالْقَائِمِينَ وَالرُّكَّعَ السُّجُودَ﴾ سره تعبیر شوی دی او په [آل عمران: ۴۳] ایت کېنې د ﴿وَاسْجُدْ وَازْكِعْ مَعَ الرَّاكِعِينَ﴾ کلمات هم د "صَلِّي مَعَ الْمُصَلِّينَ" څخه د کنایې په توګه نازل شوي دي یعنې ای بي بي مریمې! د لمونځ کوونکو سره لمونځ کوه.

په دې تقدیر په دې سورت کېنې د تلاوت دوهمه سجده ثبوت نه شي موندلی.
که څوک غواړي چې د دې سورت د دوهمې سجدې په هکله د دواړو جانبو دلایل ولولي نو ځينو اوږدو کتابونو^(۲) ته دې مراجعه وکړي چې دا لنډ کتاب یې دلته د رانقلولو حوصله نه لري.

حق جهاد د کوم جهاد نوم دی؟

۲- په ﴿وَجَاهِدُوا فِي اللَّهِ حَقَّ جِهَادِهِ﴾ کېنې د "جَاهِدُوا" کلمه د "جهاد" یا "مُجَاهَدَة" څخه اشتقاقه شوې ده، "جهاد" یا "مُجَاهَدَة" دې ته ویل کېږي چې څوک د دښمن په مقابل کېنې د هغوی د مخنیوي دپاره خپله وسه تمامه کړي برابره خبره ده چې په هر ډول باندې صورت ونیسي^(۳). نو په دې

(۱) تفسیر الخازن ج ۳ ص ۳۲۷

(۲) اعلام السنن ج ۷ ص ۲۱۲: شرح معاني الآثار ج ۱ ص ۲۴۸: بدائع الصنائع في ترتيب الشرائع ج ۱ ص ۱۹۳

(۳) مفردات الراغب ص ۹۹

تعریف باندې لاندې ټولو ډولونو ته د جهاد کلمه شامله ګڼله کېږي:
الف: چې د دښمن د مخنیوي دپاره د مال انفاق وکړي.

ب: چې په همدې غرض توري ته لاس کړي.

ج: چې د دښمن په مقابل کېنې د تبلیغاتو څخه کار واخلي او خپله ژبه او خپل قلم په د

واچوي، حتی نبي کریم ﷺ فرمایلي دي چې: «أَفْضَلُ الْجِهَادِ كَلِمَةُ عَدْلٍ عِنْدَ سُلْطَانٍ جَائِرٍ»^(۱)

بهر جهاد هغه د عدل (انصاف) خبره ده کومه چې د ظالم پاچا په وړاندې وویل شي.
د: لنډه دا چې په هر ډول باندې چې د دښمن د اضرارو مخنیوی وکړي شي هغه ټول د جهاد څخه

شمېرل کېږي، او په ایت شریف کېنې شمولیت لري.

همدارنگه هغه دښمن عام دی د کوم په جهاد باندې چې په ایت شریف کېنې امر شوی دی چې

لاندې ټولو صورتونو ته شاملېږي^(۲):

اول: چې څوک د خپل نفس سره جهاد وکړي او د نفس اماره بالسوء مخنیوی وکړي.

دوهم: چې د شیطان د اضرارو او اطاعت څخه خپل ځان بچ وساتي.

درېم: چې د کفارو د اضرارو مدافعه وکړي ترڅو دعوت الی الله ﷻ ته مخه خلاصه شي.

څلورم: چې د کفر څخه رالاندې د نورو ظالمانو لاسونه د ظلم څخه لنډ کړي، او داسې نور.

خو په ذکر شوو ټولو صورتونو او ډولونو کېنې حق جهاد د اکثر و علمانو کرامو په نزد هغه

دی کوم چې په اخلاص باندې ولاړ وي^(۳)، دنیاوي غرض او د غنیمت مال پکېنې په نظر کېنې نه

وي نیولی شوی، نو د دغسې جهاد کونکي مجاهده فی الله ګڼله کېږي که څه هم په وسلوال جهاد

کېنې یې برخه نه وي اخستې، د همدې کبله الحسن بن علي رضی الله عنهما وایي چې: «إِنَّ الرَّجُلَ لَيَجَاهِدُ

فِي اللَّهِ حَقَّ جِهَادِهِ وَمَا ضَرَبَ بِسَيْفٍ»^(۴) یقیناً یو سړی وي چې هرومرو د الله ﷻ په لار کېنې حق جهاد

کوي حال دا چې په توري سره یې وهل نه وي کړي.

په دین کېنې حرج نشته

۳- په ﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ کېنې د ﴿حَرَجٍ﴾ کلمه مونږ د الله ﷻ په توفیق د

[الأنعام: ۱۲۵] ایت لاندې ښه پوره تشریح کړې ده چې د تنګۍ معنی ورکوي، او همدارنگه مو د

الله ﷻ په فضل د [البقرة: ۱۸۵] ایت لاندې دا موضوع د مثالونو په ضمن کېنې ښه پوره څېړلې ده

چې په دین کېنې تنګي او د وسې څخه وتلی حکم نشته، نو هیله ده چې هملته مراجعه وکړي شي

دلته رانقلول یې د اوږدوالي څخه په غیر بله ګټه نه لري.

(۱) سنن ابن ماجه ص ۲۸۹

(۲) روح المعاني ج ۱۷ ص ۲۰۹

(۳) تفسیر المظهر ج ۶ ص ۳۵۲

(۴) الدر المنثور ج ۶ ص ۷۸

الحج (۲۱)

یو نحوي تحلیل

۴۔ په ﴿مِلَّةَ أَبِيكُمْ إِبْرَاهِيمَ﴾ کښې د ﴿مِلَّةَ﴾ د کلمې په نصب کښې مفسرینو کرامو متعدد وجوه لیکلي دي^(۱) خو کومه وجه چې مونږ ته بهتره برېښي هغه دا ده چې دلته ورسره د «اتَّبِعُوا» کلمه مقدره کړې شي ترڅو وړاندېنيو اوامرو ﴿أَزْكِعُوا﴾، ﴿أَسْجُدُوا﴾، ﴿أَعْبُدُوا﴾، ﴿أَفْعَلُوا﴾، ﴿جَاهِدُوا﴾ سره توافق ومومي یعنې: ای مؤمنانو! تاسو د خپل پلار (ابراهيم علیه السلام) د ملة او دین پیروي وکړئ نو مه ترې په اصولو (عقائدو) کښې مخالفت کوئ او مه د فروعو په کلیاتو کښې ترې جدا کېږئ او دا ځکه چې نوموړي د رئیس الموحدين لقب گټلی دی او په دې باندې علاوه ستاسو پلار هم دی.

سوال جواب

۵۔ که څوک وایي چې: په ﴿مِلَّةَ أَبِيكُمْ﴾ کښې خو هغه کسان مخاطب گرځولي شوي دي کومو ته چې په ﴿يَتَأْتِيهَا الَّذِينَ ءَامَنُوا﴾ کښې خطاب شوی دی، نو پوښتنه دا ده چې ابراهيم علیه السلام خود ټولو مؤمنانو پلار نه دی نو په کوم ملحوظ د ټولو د پلار لقب ورکړی شو؟

مونږ وایو چې: د دې سوال دپاره علماوو کرامو لاندې دوه جوابونه کړي دي^(۲) چې دواړه په ځای دي: الف: ابراهيم علیه السلام د تغليب په قاعده د ټولو مؤمنانو پلار گڼلی شوی دی او بني اسماعیلو ته په نورو مؤمنانو باندې په اطلاق کښې غلبه ورکړه شوې ده لکه چې څوک لمر او سپوږمۍ دواړه د قمرینو په نامه یاد کړي حال دا چې د تغلیبي اطلاق څخه په غیر په لمر باندې د قمر اطلاق نه کېږي. ب: په دې مقام کښې د «أب» څخه نسبي پلار نه دی مراد، بلکې معنوي پلار ترې مطلب دی، او پوره واضحه ده چې ابراهيم علیه السلام د ټولو مؤمنانو دپاره معنوي پلار گڼلی کېږي چې د «رئيس الموحدين» لقب یې گټلی دی. د همدې کبله نبي کریم ﷺ په یوه حدیث کښې فرمایلي دي چې: «إِنَّمَا أَنَا نَبِيُّكُمْ بِمَنْزِلَةِ الْوَالِدِ أَعْلَمُكُمْ»^(۳) یعنې یقیناً زه ستاسو دپاره د والد (پلار) غوندې یم حتی چې تاسو ته د اودس د ماتولو طریقه هم درزده کوم چې مه قبلې ته شا اړوئ او مه ورته مخامخ کینی او داسې نور.

یوه پوښتنه او د هغې جواب

۶۔ که څوک وایي چې: په ﴿هُوَ سَمَنُكُمُ الْمُسْلِمِينَ﴾ کښې د ﴿هُوَ﴾ ضمیر چاته راجع دی؟ یا په بل عبارت: دغه آخر الزمان امت ته د چا د پلوه د ﴿الْمُسْلِمِينَ﴾ لقب ورکړی شوی دی؟ مونږ وایو چې: ځینو مفسرینو کرامو ذکر شوی ضمیر ابراهيم علیه السلام ته راجع گڼلی دی چې نژدې ذکر دی^(۴)، یعنې ابراهيم علیه السلام د قرآن کریم څخه لا وړاندې تاسو د مسلمان امت په نامه باندې یاد

(۱) روح المعاني ج ۱۷ ص ۲۱۰

(۲) تفسیر البیضاوي فی هذا المقام.

(۳) سنن ابی داود ج ۱ ص ۳

(۴) البحر المحیط ج ۷ ص ۵۴۰

کړې دي چې: ﴿وَمِنْ ذُرِّيَّتِنَا أُمَّةٌ مُسْلِمَةٌ﴾ [البقرة: ۱۲۸] يعنې اي زمونږ ربه! مونږ ته د خپلې اولادې څخه داسې ټولگي راوېښې چې تاته غاړې اېښودونکي وي. مگر بهتره دا ده چې ذکر شوی ضمير الله ﷻ ته راجع وگڼل شي^(۱) او دا ځکه چې: الف: په وړاندېنيو افعالو ﴿أَجْتَبَيْكُمْ﴾، ﴿وَمَا جَعَلْ﴾ کښې الله ﷻ ته ضمائر راجع دي نو په کار دي چې ذکر شوی ضمير هم الله ﷻ ته راجع شي ترڅو بې ضرورتو د ضمائر انتشار لازم نه شي. ب: ظاهره دا ده چې په ﴿هَذَا﴾ کښې قرآن کریم ته اشاره ده او په ﴿مِنْ قَبْلُ﴾ کښې پخواني کتابونه (لکه تورات او انجيل) مطلب دي، او پوره واضحه ده چې دغه کتابونه خو الله ﷻ نازل کړي وه بلکې دغه کتابونه خود ابراهيم عليه السلام څخه وروسته نازل شوي دي. نو د معنی حاصل به يې داسې راوڅېږي چې: اي مؤمنانو! الله ﷻ په پخوانيو کتابونو کښې او هم په دغه قرآن کریم کښې تاسو ته د غاړو اېښودونکو لقب درکړی دی، نو تاسو ته په کار دی چې دغه لقب ته په خپلو ځانونو باندې تحقق ورکړئ، هسې نه چې په عصيان او نافرمانۍ سره ستاسو څخه دغه لقب واخستل شي.

يادونه

۷- د ﴿لِيَكُونَ الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَى النَّاسِ﴾ غوندې عبارتونه د کلماتو په تقديم او تاخير سره په [البقرة: ۱۴۳] ايت کښې هم تېر شوي دي چې مونږ پکښې د الله ﷻ په توفيق څه معلومات ليکلي دي چې بيا ليکلو ته يې اړتيا نه گورو، خو په دې مقام کښې هم پکښې ځينو مفسرينو کرامو^(۲) ښه گټور بحث کړی دی که څوک يې د لوستلو شوق لري هملته دې مراجعه وکړي. د الحج د سورت په اختتام سره د الله ﷻ په توفيق او کومک اولسمه سپاره هم د پښتو ترجمې او تفسير په لحاظ ختمه شوه.

د الله ﷻ څخه لا زيات توفيق غواړو چې د "الناس" د سورت په اختتام سره د دېرشمې سپارې پښتو ترجمه او پښتو تفسير هم ختم شي، هُوَ مَوْلَايَ فَنِعْمَ الْمَوْلَى وَنِعْمَ النَّصِيرُ. د اختتام نېټه: ۱۴۱۹/۱۰/۱۰ هـ ق = ۱۳۷۷/۱۱/۷ هـ ش = ۱۹۹۹/۱/۲۷ م.

(۱) اضاء البيان ج ۵ ص ۷۵۰

(۲) روح المعاني ج ۱۷ ص ۲۱۰

المؤمنون (۲۳)

سرریزه

- ۱- داسورت د "المؤمنون" په نامه باندې نومولی شوی دی او دا نوم ورته د لومړني ایت څخه اخستلی شوی دی چې د ﴿الْمُؤْمِنُونَ﴾ کلمه پکښې نازل شوې ده.
- څرنگه چې د دې سورت په لومړنيو ایتونو کښې د کاملو مؤمنانو د صفاتو بیان شوی دی نو د نوموړي نامه مناسبت ورسره ډېر ښه برېښي.
- ۲- داسورت مکي دی او د هجرت څخه وړاندې نازل شوی دی^(۱).
- ۳- د دې سورت اعداد په لاندې ډول دي:
- الف: د ایتونو شمېر یې یو سلو اتلس (۱۱۸) دی^(۲).
- ب: د کلمو شمېر یې یو زرو دوه سوه څلوېښت (۱۲۴۰) دی^(۳).
- ج: د حرفونو شمېر یې څلور زره اته سوه دوه (۴۸۰۲) دی^(۴).
- ۴- په دې سورت کښې هم د نورو مکي سورتونو غوندې عقیدوي احکامو ته زیاته توجه شوې ده، او د الله ﷻ توحید او د مرګ څخه وروسته بیا ژوندي کېدل او داسې نور د اسلام مهم اساسات پکښې نازل شوي دي.
- ۵- د الحج د سورت سره یې مناسبت پوره واضحه دی چې د هغه په لومړنيو ایتونو کښې د قیامت د ورځې قیام او د انسان په پیدایښت کښې د الله ﷻ کامل قدرت ته اشاره شوې ده او هم پکښې د حج مناسک او د جهاد اذن نازل شوی وه، دلته په لومړنيو ایتونو کښې د کاملو مؤمنانو صفات بیان شوي دي چې د قیامت د ورځې قیام ته ورباندې سړی خپل ځان عیار کړي، او بیا د انسان په ایجاد کښې د الله ﷻ کامل قدرت ته اشاره شوې ده او هم پکښې د جهاد څو مثالونه ښودل شوي دي او د څو مجاهدينو (پیغمبرانو) د قیصو تذکر پکښې شوی دی او داسې نور.

بِسْمِ اللَّهِ الرَّحْمَنِ الرَّحِيمِ

﴿قَدْ أَفْلَحَ الْمُؤْمِنُونَ﴾ ۱ ﴿الَّذِينَ هُمْ فِي صَلَاتِهِمْ خَاشِعُونَ﴾ ۲ ﴿وَالَّذِينَ هُمْ عَنِ اللَّغْوِ مُعْرِضُونَ﴾ ۳ ﴿وَالَّذِينَ هُمْ لِلزَّكَاةِ فَاعِلُونَ﴾ ۴ ﴿وَالَّذِينَ هُمْ لِفُرُوجِهِمْ حَافِظُونَ﴾ ۵ ﴿إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ﴾ ۶ ﴿فَمَنْ ابْتَغَىٰ وَرَاءَ ذَلِكَ فَأُولَٰئِكَ

(۱) تفسیر البغوي ج ۳ ص ۳۰۱

(۲) الدر المنثور ج ۶ ص ۸۲

(۳) اللباب فی علوم الكتاب ج ۱۴ ص ۱۶۲

(۴) تفسیر الخازن ج ۴ ص ۲۳۲

المؤمنون (۲۳)

هُمُ الْعَادُونَ ﴿١٨﴾ وَالَّذِينَ هُمْ لِأَمْتِنَتِهِمْ وَعَهْدِهِمْ رَاعُونَ ﴿١٩﴾ وَالَّذِينَ هُمْ عَلَى صَلَاتِهِمْ
حَافِظُونَ ﴿٢٠﴾ أُولَئِكَ هُمُ الْوَارِثُونَ ﴿٢١﴾ الَّذِينَ يَرِثُونَ الْفِرْدَوْسَ هُمْ فِيهَا خَالِدُونَ ﴿٢٢﴾

د ډېر مهربان (او) ډېر با رحمہ الله ﷻ په نامه

[۱] يقيناً مؤمنان په کاميابۍ کښې داخل شوه.

[۲] هغه مؤمنان چې دوی په خپلو لمونځونو کښې عاجزي کوونکي دي.

[۳] او هغه مؤمنان چې دوی د عبثو (کارونو او خبرو) څخه مخ اړوونکي دي.

[۴] او هغه مؤمنان چې دوی د زکات (د ورکړې) دپاره کوونکي دي.

[۵] او هغه مؤمنان چې دوی خپلو عورتونو ته (د حرامو څخه) ساتونکي دي.

[۶] مگر (دوی) په خپلو مېرمنو باندې او هم په هغو وينځو باندې (د خپلو عورتونو)
ایساروونکي نه دي د کومو چې د دوی ښي لاسونه مالکان دي.

نو يقيناً دوی (نارینه مؤمنان د دغو دواړو ډولونو زنانه وو په هکله) غیر ملامت کړی شوي دي
(دوی ته څه د ملامتۍ لقب نه ورکول کېږي).

[۷] نو هرڅوک چې د مذکورو (زنانه وو) څخه هاخوا (د خپلو عورتونو دپاره) مطالبه وکړي نو
دغه کسان همدوی (د شریعت د چوکاټ څخه) تېرېدونکي دي.

[۸] او هغه مؤمنان چې دوی خپلو امانتونو ته او (هم) خپلو عهدونو ته رعایت کوونکي دي
(چې خیانت پکښې نه کوي).

[۹] او هغه مؤمنان چې دوی د خپلو لمونځونو (په اداء کولو) باندې حفاظت کوي.

[۱۰] دغه کسان (چې وړاندې ذکر شوه) همدوی وارثان دي (وړیا موندونکي دي).

[۱۱] (البته) هغه (وړیا موندونکي) چې په وړیا توګه فردوس (جنت) مونده کوي، دوی به
پکښې همېشه وي.

ارتباطونه

۱- د الحج سورت په وروستنيو ایتونو کښې مؤمنان مخاطب کړي شوي وه چې: ﴿لَعَلَّكُمْ
تَقْلِحُورُ﴾ [۷۷] شاید چې تاسو فلاح (کاميابي) مونده کړئ، او دا سورت د هغو شيانو د نومونو
په ذکر باندې پیل شوی دی د کومو په عملي کولو باندې چې فلاح موندله کېږي.

۲- هلته اشاره شوې وه چې الله ﷻ په مؤمنانو باندې په دین کښې حرج نه دی فرض کړي چې د
بنیادمانو د وسې څخه اوچت احکام یې فرض کړي وي ﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ [۷۸].
په دې ایتونو کښې د دین د ځینو مهمو احکامو نومونه نازل شوي دي چې د فلاح موجب دي خو د
بنیادمانو د وسې څخه وتلي نه دي. نو حاصل یې داسې راڅېږي:

د مطلب خلاصه

ای پیغمبره! د "بسم الله الرحمن الرحيم" د ویلو څخه وروسته په خپل امت باندې هغه احکام قرائت کړه د کومو په سبب باندې چې دوی د کامیابی مقام ته رسیږي او جنتونه ورباندې گټلی شي حال دا چې د دوی د توان څخه اوچت نه دي، هغه دا چې:

۱- هغه مؤمنان د کامیابی خاوندان دي کوم چې په خپلو لمونځونو کې عاډي کونکي او خپل رب ﷻ ته تواضع څرگندونکي وي.

۲- هغو مؤمنانو هم فلاح او کامیابي موندنه کړې ده کوم چې د عبثیاتو او چټې شیانو څخه مخ اړوونکي دي، چې نه ورباندې پخپله اخته وي او نه بل چاته موقع ورکوي چې دوی ته یې ور واوړي او یا یې د دوی په وړاندې اجراء کړي.

۳- هغه مؤمنان هم په کامیابه ډله کې شامل دي کوم چې د تصفیه کولو د عمل اجراء کونکي وي، چې هم یې خپل اخلاق تزکیه کړي وي او هم د خپلو مالونو په تزکیه او تصفیه باندې مشغول وي، یا په بل عبارت: چې نه د اخلاقو د حیثه او نه د مالونو د حیثه خچن پاتې وي.

۴- هغه مؤمنان هم کامیابان دي چې دوی د خپلو غلیظو عورتونو حفاظت کوي او د هر ډول استعمال څخه یې محفوظ ساتي مگر د لاندې دوه وو ځایونو څخه:

الف: یو ځای د هغو زنانو وو څخه عبارت دی کومې چې د دوی په نکاح کې شاملې وي چې عدد یې د یوې څخه نیولی تر څلورو پورې رسیږي.

ب: بل ځای د هغو وینځو څخه عبارت دی چې د دوی په ملکیت کې شاملې وي او دوی کولی شي چې هغه وپلوري او یا یې چاته هبه کړي، البته چې دغه وینځې په کوم خاص عدد کې انحصار نه لري.

کله چې مؤمنانو ته ذکرې شوې دوه ډوله زنانو ځایې ګرځولې شوې دي نو په دوی باندې هیڅ ملامت نه نشته که خپل غلیظ عورتونه ترې ونه ساتي. هو! هرڅوک چې د ذکرې شوو دواړو ډولو زنانو وو څخه په غیر د بل ځای څخه خپل عورتونه ونه ساتي او خپله غوښتنه پکې پوره کړي نو همدغه کسان د شریعت د چوکاټ څخه تجاوز کونکي دي، همدوی ته ملامتیا متوجه ده او د کامیابانو د ډلې څخه وتلي دي.

۵- هغه مؤمنان هم کامیابان دي کوم چې د خپلو امانتونو او د خپلو عهدونو رعایت کونکي دي، نه په امانتونو کې خیانت کوي او نه په وعدو او عهدو کې خیانت او بې وفایي کوي.

۶- بالاخره هغه مؤمنان فلاح موندونکي دي کوم چې په خپلو لمونځونو باندې حفاظت کوي او په دوامداره توګه یې د حقوقو سره- سره ودروي او د قضا کولو څخه یې ځانونه ساتي.

ای پیغمبره! دغه وړاندې بنودلي شوي مؤمنان همدوی د درجاتو په تفاوت سره فلاح موندونکي دي او همدوی په وړیا توګه د الهي نعمتونو ګټونکي دي.

یا په بل عبارت: همدوی هغه کسان دي کومو چې په وړیا توګه جنت الفردوس وګاټه حال دا چې دوی به هلته همېشه وي، نه به پکښې مړه کېږي او نه به ترې راویستلی کېږي.

توضیحات

۱- نبی کریم ﷺ په یوه اوږده حدیث کې فرمایلي دي چې: «الزَّلَّ عَلَيَّ عَشْرُ آيَاتٍ مِّنْ أَقَامَتِي دَخَلَ الْجَنَّةَ» یعنې په ما باندې لس ایتونه نازل شوه هر څوک چې دغه لس ایتونه ودروي (په عملي میدان کېنې یې پیاده کړي) نو جنت ته به داخل شي. بیا نبی کریم ﷺ د ﴿قَدْ أَفْلَحَ الْمُؤْمِنُونَ﴾ په قرائت باندې پیل وکړ آن تردې چې لس ایتونه یې ختم کړه^(۱).

۲- په ﴿قَدْ أَفْلَحَ الْمُؤْمِنُونَ﴾ کېنې د ﴿أَفْلَحَ﴾ کلمه اصلاً د «فلاح» - لکه «شراب» - څخه او بیا د «إِفْلَاح» څخه اشتقاقه شوې ده، «فلاح» په مطلب باندې د کامیابي او بریالیتوب څخه عبارت ده او «إِفْلَاح» په کامیابي او بریالیتوب کېنې د داخلېدلو معنی ورکوي^(۲)؛ یعنې یقیناً هغه مؤمنان چې د راتلونکو صفاتو خاوندان وي په کامیابي او بریالیتوب کېنې داخل شوي دي او مطلب ته رسېدلي دي، چې د جنت الفردوس وارثان دي.

سوال جواب

۳- که څوک وایي چې په ایتونو کېنې خو الله ﷻ د کامیابانو دپاره شپږ صفات نازل کړي دي، نو پوښتنه دا ده چې: ایا هغه مؤمنان کامیاب ګڼلی کېږي کوم چې په شپږو وارو صفاتو باندې موصوف نه وي بلکې ځینې پکښې موجودیت ونه لري؟

مونږ وایو چې: آخروي کامیابي په ذکر و شوو شپږو صفاتو پورې ارتباط لري، نو په چا کېنې چې شپږ واړه په کامله توګه تحقق ولري د هغه کامیابي هم کامله ده او په چا کېنې چې په ناقصه توګه موجود وي نو د هغه کامیابي هم د صفاتو د نقصان په اندازه ناقصه ده، حتی چې هغه ګڼګار مؤمن هم په یوه لحاظ کامیاب دی کوم چې د ګناه د کبله د دوزخ دوره تېره کړي او بیا جنت ته داخل شي.

خشوع څه معنی؟

۴- په ﴿فِي صَلَاتِهِمْ خُسُوعٌ﴾ کېنې د ﴿خُسُوعٌ﴾ کلمه د «خُشوع» - لکه «قُتُوت» - څخه اشتقاقه شوې ده. د «خُشوع» په مفهوم کېنې دوه شيان شامل دي^(۳): یو د زړه خوف او ډار او بل د اندامونو سکون او آرامي. د همدې کبله عبدالله بن عباس (رضی الله عنهما) د ﴿خُسُوعٌ﴾ کلمه په «خَائِفُونَ سَاكِنُونَ»^(۴) باندې تفسیره کړې ده.

(۱) جامع الترمذي ج ۲ ص ۱۵۰

(۲) روح المعاني ج ۱۸ ص ۲

(۳) حاشیه الشیخ زاده علی تفسیر البیضاوي ج ۳ ص ۳۹۷

(۴) الدر المنثور ج ۶ ص ۸۴

یعنی کامیابان هغه مؤمنان دي کوم چې په لمونځونو کېنې د الله ﷻ څخه ډارېدونکي وي او د خپلو اندامونو ارام نیوونکي وي، چې په خپل ځان باندې جامې نه راغونډوي او بې ضرورته په خپل ځان باندې لاس ټینګه پورته نه موبښي.

د دې ډپاره چې د ﴿خَشِعُونَ﴾ کلمه ښه واضحه شي، هیله ده چې لاندې وضاحتونه ولولئ:

الف: د خشوع څخه د هغو کارونو نه کول مطلب دي کوم چې د لمانځه سره مناسبت نه لري خو د دې سره سره لمونځ ورباندې نه فاسدېږي، یوازې خشوع ورباندې زیانمنه ګرځي.

ب: د ایت شریف د نزول څخه وړاندې به نبي کریم ﷺ په لمانځه کېنې اخوا دېخوا کتل مګر شاته به یې نه کتل ځکه چې لمونځ ورباندې فاسدېده، لکه چې عبد الله بن عباس رضی الله عنهما وایي چې: «كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَلْتَفِتُ فِي صَلَاتِهِ يَمِينًا وَشِمَالًا وَلَا يَلْوِي عُنُقَهُ خَلْفَ ظَهْرِهِ»^(۱) یعنې نبي کریم ﷺ وه چې په خپل لمانځه کېنې به یې هاخوا دېخوا کتل او خپله غاړه به یې خپلې شاته نه تاووله (شاته به یې نه کتل چې مبارکه سینه یې د قبلې څخه تاوېد شي).

ج: چې کله ذکر شوی ایت شریف نازل شو نو نبي کریم ﷺ د هاخوا دېخوا د کتلو څخه صرف نظر شو، لکه چې د عکرمه ؓ د ملګرو څخه یو سړی وایي چې: «كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَلْخِظُ فِي صَلَاتِهِ مِنْ غَيْرِ أَنْ يَلْوِيَ عُنُقَهُ»^(۲) یعنې وه نبي کریم ﷺ چې په خپل لمانځه کېنې به یې د سترګو په کنجونو باندې کتل بدون د دې چې خپل مبارکه غاړه هاخوا دېخوا تاوه کړي.

د: همدارنګه د ایت شریف د نزول څخه وړاندې به صحابه وو کرامو ؓ «يَرْفَعُونَ أَبْصَارَهُمْ إِلَى السَّمَاءِ فِي الصَّلَاةِ»^(۳) خپلې سترګې به یې په لمانځه کېنې اسمان طرف ته پورته کولې. خو کله چې ذکر شوی ایت شریف نازل شو نو هغوی خپلې سترګې د سجدي ځای ته رابښکته کړې، چې نه به یې هاخوا دېخوا کتل او نه به یې اسمان ته سترګې پورته کولې.

ه: نو هغه لمونځ کوونکي چې خپل نظر ته د سجدي د ځای څخه تجاوز ورکړي او وړاندې یا هاخوا دېخوا وګوري نو خپله خشوع یې زیانمنه کړه^(۴).

و: یوه ورځې بي بي عایشې (أم المؤمنین رضی الله عنها) په لمانځه کېنې د هاخوا دېخوا کتلو په هکله پوښتنه وکړه چې د دې حکم څه شی دی؟ نبي کریم ﷺ جواب ورکړ چې: «هُوَ اخْتِلَاسٌ يَخْتَلِسُ الشَّيْطَانُ مِنْ صَلَاةِ أَحَدِكُمْ»^(۵) یعنې دا ټښتول دي چې شیطان پرې ستاسو د یو لمونځ کوونکي د لمانځه څخه کمال ټښتوي.

ز: که څوک غواړي چې د هغو افعالو ډېر مثالونه ولولي په کومو باندې چې د لمانځه خشوع

(۱) سنن النسائي ج ۱ ص ۱۷۸

(۲) مسند احمد بن حنبل ج ۱ ص ۵۹۰

(۳) تفسير ابن كثير ج ۲ ص ۲۳۸

(۴) احکام القرآن للجصاص ج ۳ ص ۲۵۲

(۵) صحيح البخاري ج ۱ ص ۴۶۵: سنن ابی داود ج ۱ ص ۱۳۱

خراپهري او فقهاء کرام يې د مکروهاتو په نامه يادوي نو ځينو اوږدو فقهي کتابونو^(۱) ته دې مراجعه وکړي چې ښه پوره شرحه يې ورکړې ده.

يوه پوښتنه او د هغې جواب

۵. که څوک وايي چې د خشوع په مفهوم کښې ډار شامل دی چې په لمانځه کښې بايد سړی د الله ﷻ څخه ډارېدونکی وي، او پوره واضحه ده چې بدون د حضور څخه په زړه کښې ډار نه پاتې کېږي. په دې باندې علاوه، په لمانځه کښې بالاتفاق نيت شرط دی او د زړه د حضور څخه په غير خو نيت تحقق نه شي موندلی او دا ځکه چې نيت خو د ارادې څخه عبارت دی او د ارادې سره د زړه حضور تړلی دی؛ نو پوښتنه دا ده چې: ايا د زړه حضور په لمانځه کښې شرط دی؟

مونږ وايو چې: که څه هم ځينې علماء کرام يې په شرطيت باندې حکم کوي چې د زړه د حضور څخه په غير لمونځ هيڅ ارزښت نه لري او د الله ﷻ په نزد باندې مقبول نه دی^(۲) لکه چې يوه پښتون شاعر همدا مضمون په خپل يوه شعر کښې داسې ځای کړی دی^(۳):

چې د زړه حضور يې نه وي په لمانځه کښې :: په کار نه دی مقتدي وي که امام مگر صحيحه خبره دا ده چې په لمانځه کښې د زړه حضور په شروع او ختم کښې ضرور دی او په مابین کښې که څه هم حضور ونه لري داسې گڼل کېږي لکه چې حضور لري، خو په دې شرط چې د لمونځ کوونکي څخه داسې عمل صادر نه شي چې د زړه د عدم حضور څخه نمايندگي وکړي^(۴) لکه خوراک او څښاک او يا د خلکو سره سوال جواب او داسې نور.

په مابین کښې ځکه د زړه حقيقي حضور ضرور نه دی او په حکمي حضور باندې اکتفاء کېږي چې دا کار د بنيادمانود وسې څخه بهر دی او الله ﷻ فرمايي چې: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶] يعنې الله ﷻ هيڅ نفس (هيڅوک) نه مکلف کوي مگر د هغه د وسې په اندازه.

لغو څه معنی؟

۶. په ﴿هُم عَنْ اللَّغْوِ مُعْرِضُونَ﴾ کښې د "لغو" کلمه مونږ د الله ﷻ په توفيق د [البقرة: ۲۲۵] ايت لاندې معنی کړې ده چې د هغې خبرې څخه عبارت ده کومه چې څه ارزښت ونه لري او په گټه او فائده باندې مشتمله نه وي (لکه چې يوه مرغی، چنېږي، برابره خبره ده چې په ضرر باندې احتمال ولري او که نه، په دې مقام کښې ورباندې لاندې حديث وراضافه کوو:

نبي کریم فرمايلي دي چې: «مِنْ حَسَنِ إِسْلَامِ الْمَرْءِ تَرْكُهُ مَا لَا يَغْنِيهِ»^(۵) يعنې د سړي د اسلام د حسن

(۱) بدائع الصنائع في ترتيب الشرائع ج ۱ ص ۲۱۵

(۲) التفسير الكبير ج ۷ ص ۷۷

(۳) د عبد الرحمن مومند دېوان

(۴) الفقه الاسلامي وادلته ج ۱ ص ۶۱۲: كتاب الفقه على المذاهب الاربعه ج ۱ ص ۲۱۳

(۵) جامع الترمذي ج ۲ ص ۵۸

او بنایست څخه دا هم ده چې هغه شی پرېږدي کوم چې ورته مقصدي شی نه وي او د عبثیاتو څخه شمېرل کېږي او د وخت د ضیاع څخه په غیر نوره گټه پکښې متصوره نه وي.

دوه ډوله تفسیر

۷- په ﴿هُم لِّلزَّكَاةِ فَاعِلُونَ﴾ کښې د "زکوة" کلمه په دې مقام کښې علماوو کرامو په لاندې دوه ډولونو باندې تفسیره کړې ده^(۱):

الف: ځینې علماء کرام وایي چې: دلته د "زکوة" د کلمې څخه تزکیه او د خپل ځان پاکول مطلب دي لکه چې الله ﷻ فرمایلي دي چې: ﴿قَدْ أَفْلَحَ مَنْ زَكَّاهَا﴾ [الشمس: ۹] یعنې یقیناً هغه څوک په کامیابی کښې داخل شو چا چې خپل نفس د شرکیاتو او گناهونو څخه تزکیه او پاک کړي. دوی وایي چې دلته زکات په خپله متعارفه معنی سره نه شي اراده کېدلی ځکه چې دا سورت مکي دی او په مکه معظمه کښې خو زکات نه دی فرض شوی بلکې په مدینه منوره کښې فرض شوی دی.

ب: اکثره علماء کرام وایي چې: د "زکوة" کلمه دلته په خپله متعارفه معنی سره ده چې د مالونو زکات دی او عبارت د مضاف په تقدیر سره دی چې په "إِذَا زَكَّاهُ الزَّكَاةُ فَاعِلُونَ"^(۲) سره ترې تعبیر کولی شو، یعنې هغه مؤمنان کامیابان دي کوم چې د زکاتونو د اداء کولو (ورکولو) دپاره کوونکي وي. دوی وایي چې که څه هم د زکات مقادیر او نصابونه په مدینه منوره کښې شرحه شوي دي مگر اصل فرضیت یې په مکه معظمه کښې تشریع شوی وه، د همدې کبله الله ﷻ د الأنعام په سورت کښې د عشر فرضیت نازل کړی دی چې ﴿وَأَتُوا حَقَّهُ يَوْمَ حَصَادِهِ﴾ [الأنعام: ۱۴۱] یعنې او تاسو د ځمکې د حاصلاتو حق د رېږلو (لوکولو) په وخت کښې ورکړئ؛ حال دا چې دا سورت بالاتفاق مکي سورت دی.

تبصره

۸- مونږ ته لومړۍ معنی په دې مقام کښې بهتره برېښي خو په دې شرط چې تزکیه عامه واخستله شي ترڅو مالي تزکیې ته هم شامله شي، نو د یو پلوه به د مضاف د تقدیر څخه ایت شریف بېچ پاتې شي چې خلاف الاصل دی او د بله پلوه به پکښې دوهمه معنی هم شامله شي؛ یعنې هغه مؤمنان مفلحان دي چې هغوی خپل ځانونه د شرکیاتو څخه په ایمان او د گناهونو څخه په توبې او بالاخره د حرص څخه د مالونو په صدقاتو سره تزکیه کوونکي دي او د تزکیې د عمل اجراء کوونکي دي.

فُرُوج څه معنی؟

۹- په ﴿هُم لِفُرُوجِهِمْ حَافِظُونَ﴾ کښې د "فُرُوج" کلمه د "فَرْج" - لکه "ضَرْب" - جمعه ده، "فَرْج"

۱۱. أضواء البيان ج ۷ ص ۷۵۸

۱۲. روح المعاني ج ۱۸ ص ۵۰۵ تفسیر ابن کثیر ج ۳ ص ۲۳۹

اصلاً د دوه شیانو ترمنځ چاود او درز ته وضعه شوی دی^(۱) لکه چې الله ﷻ فرمایي: ﴿وَمَا لَهُ مِنْ فُرُجٍ﴾ [ق: ۶] یعنی مونږ اسمان پیدا کړی دی چې بې ستونو ولاړ دی او هیڅ چاودونه (درزونه) نه لري. د انسان (نارینه وي او که ښځینه وي) غلیظ عورت ته ځکه دغه نوم (فرج) ایښودل شوی دی چې هغه د دوه وو ورنونو ترمنځ موقعیت لري ته به وایي چې په یوه چاود کښې واقع دی، د همدې کبله نبي کریم ﷺ فرمایلي دي چې: «مَنْ يَضْمَنْ لِي مَا بَيْنَ لَحْيَيْهِ وَمَا بَيْنَ رِجْلَيْهِ أَضْمَنْ لَهُ الْجَنَّةَ»^(۲)، یعنې هر څوک چې ماته د هغه شي د ساتنې ضمانت وکړي کوم چې د ده د دواړو جاملو ترمنځ واقع دی چې د ژبې څخه عبارت دی، او هم راته د هغه شي د ساتنې ضمانت وکړي کوم چې د ده د دواړو پښو (ورنونو) ترمنځ موقعیت لري چې د غلیظ عورت څخه عبارت دي، نو زه به هغه ته د جنت ضمانت وکړم چې ور داخل به شي.

سوال جواب

۱۰- که څوک وایي چې پوره واضحه ده چې د تغلیب په توګه په ﴿وَالَّذِينَ هُمْ لِفُرُوجِهِمْ حَافِظُونَ﴾ کښې زنانه مومنانې هم شاملې دي لکه چې د قرآن کریم په نورو ایتونو کښې شاملې ګڼلې کېږي؛ نو پوښتنه دا ده چې: ایا د ﴿إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ﴾ په بنیاد زنانه وو مومنانو ته جائزه ده چې د خپلو غلامانو مملوکانو څخه جنسي استفاده وکړي لکه څنګه چې نارینه وو مومنانو ته جواز لري چې د خپلو وینځو سره جنسي ارتباط ونیسي؟

مونږ وایو چې: د ﴿عَلَىٰ﴾ د توري څخه څرګندېږي چې د استثناء په مضمون کښې زنانه شاملې نه دي بلکې دغه مضمون یوازې په نارینه وو مومنانو پورې اختصاص لري، او دا ځکه چې نوموړی توری په هغه امساک پورې تعلق نیسي کوم ته چې د ﴿حَافِظُونَ﴾ کلمه متضمنه ده^(۳)، او امساک د نارینه وو صفت دی لکه چې الله ﷻ فرمایي: ﴿فَأَمْسِكُوهُمْ بِمَقْرُوفٍ أَوْ سَرَخَوْهُمْ بِمَقْرُوفٍ﴾ [البقرة: ۲۳۱] یعنې کله چې تاسو خپلې منکوحې په رجعي طلاق سره طلاقې کړې او بیا هغوی د عدت نېټې ته ورنژدې شوې نو یا یې په نېکه طریقه سره را ایسارې کړئ (رجوع ورته وکړئ) او یا یې په نېکه طریقه سره خوشې کړئ (چې عدت یې تېر شي او ستاسو د نکاح څخه خارجې شي). لنډه دا چې د کلام اول عام دی، زنانه وو او نارینه وو دواړو ته شامل دی، او د کلام آخر (استثناء) یوازې په نارینه وو پورې مختصه ده.

د ذکر شوي کلام نظیر وړاندې تېر شوی دی چې الله ﷻ فرمایي: ﴿هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا فَلَمَّا تَغَشَّاهَا حَمَلَتْ﴾ [الأعراف: ۱۸۹] یعنې الله ﷻ هغه اقدس ذات دی چې تاسو یې د یوه نفس څخه پیدا کړي یاست او د همدغه یوه نفس څخه یې د ده جوړه هم

(۱) مفردات الراغب ص ۳۸۸

(۲) صحیح البخاري ج ۲ ص ۹۵۹

(۳) البحر المحیط ج ۷ ص ۵۴۸

د دې دپاره پیدا کړې ده چې میلان ورته وکړي او ورسره ارام شي، نو کله چې تاسو یوه کس (نارینه) خپله جوړه پټه کړه (جنسي ارتباط یې ورسره ونیوه) نو هغه یه خفیف بار سره بارداره شوه. نو دلته د کلام اوله برخه ټولو انسانانو ته شامله ده او دوهمه برخه یې یوازې په مېړه او ماندينې پورې اختصاص لري، لکه چې شرحه یې هملته تېره شوې ده، والحمد لله.

نو په دې مقام کې یې د معنی حاصل داسې راخېږي چې: مؤمنان نارینه او زنانه هغه کسان دي چې خپل عورتونه د محارمو څخه ساتي، مگر نارینه مؤمنان خپل عورتونه په خپلو منکوحاتو باندې او په خپلو مملوکاتو باندې نه ایساره وي بلکې د دغو دواړو ډولونو څخه په غیر په نورو ټولو باندې یې ایساره وي او د خپل کنترول لاندې یې واقع کوي.

نو د ذکر شوي تشریح په لحاظ سره د ایت شریف څخه دغه لاندې حکمونه راوځي:
الف: هیڅ زنانه ته اجازه نه ده چې د خپل مملوک غلام څخه جنسي استفاده وکړي. د ښه وضاحت دپاره لاندې قیصه ولولئ:

یو ځل د عمر الفاروق رضی الله عنه په خلافت کې یوې ښځې په خپل ځان باندې خپل غلام قادر کړی وه چې دا ډول استفاده زنانه وو ته هم اجازه ده لکه څنگه چې نارینه وو ته اجازه ده.

نو خلیفه رضی الله عنه د صحابه وو کرامو رضی الله عنه سره په دغې هکله مشوره وکړه، نو دوی ټولو مشوره ورکړه چې نوموړې ښځې قرآن کریم غلط تفسیر کړی دی، یا په بل عبارت: دوی اجماع وکړه چې زنانه وو ته دا ډول استفاده اجازه نه ده. نو خلیفه دغه ښځه مخاطبه کړه چې: «لَا جَرَمَ وَاللَّهِ لَا أَجِلُّكَ إِحْيَا بَعْدَهُ أَبَدًا»^(۱) یعنې په الله تعالى سوگند دی چې ضرور ستا سزا دا ده چې د همېشه دپاره به د دې څخه وروسته تا یوه اصیل سړي ته پرېږدم چې ته ورسره نکاح وکړي.

اما حد یې ورباندې جاري نه کړ ځکه چې ایت شریف ته یې غلط تاویل ورکړی وه او د خپل ځان دپاره یې شبهه په لاس کېښې درلوده، او حدود خو په شېهاتو باندې بندېږي.

ب: په ﴿مَا مَلَكَتْ أَيْمَانُهُمْ﴾ کې د «مَا» توری د وینځو څخه عبارت دی او غلامانو ته شامل نه دی، د همدې کبله علماوو کرامو اجماع کړې ده چې هیڅ بادار ته اجازه نه ده چې د خپل غلام سره د لوط عليه السلام د قوم شنیع عمل اجراء کړي^(۲) او هر څوک چې ورسره دا ډول عمل جائز وگڼي هغه کافر دی^(۳).

یوه پوښتنه او د هغې جواب

۱۱- که څوک وایي چې: په ﴿فَمَنْ ابْتَغَىٰ وَرَاءَ ذَٰلِكَ﴾ کې د ﴿ذَٰلِكَ﴾ کلمه خود زنانه وو مذکور محدود مقدار ته اشاره ده چې څلور منکوحې دي او غیر محصورې وینځې دي، نو پوښتنه دا ده چې په همدغه عبارت کې د ﴿وَرَاءَ﴾ کلمه د څه شي څخه کنایې ده چې سړی ورباندې ملامت کړی

(۱) تفسیر القرطبي ج ۱۲ ص ۱۰۷

(۲) روح المعاني ج ۱۸ ص ۶

(۳) تفسیر القاسمي ج ۱۲ ص ۷۳

شوی او د شرعي چوکاټ څخه وتلی گڼلی کېږي؟
مونږ وایو چې: علماوو کرامو د ﴿وَرَاءَ﴾ کلمه په دې مقام کېښې د لاندې کارونو څخه ګڼایه
اخیستې ده^(۱):

الف: متعه کول، چې تعریف او د رد وجوه یې د [النساء: ۲۴] ایت لاندې تېر شوي دي ووالحمد
لله ﷻ مونږ ورباندې نور بیان نه اضافه کوو، فقط همدومره لیکو چې په دې مقام کېښې هم
ورباندې ځینو مفسرینو کرامو پوره څېړنه کړې ده^(۲) که څوک یې د لوستلو شوق لري هملته دې
مراجعة وکړي.

ب: د غیر منکوحې او غیر مملوکې زنانه سره جنسي ارتباط نیول.

ج: د نارینه وو سره او یا د زنانه وو سره هغه عمل اجراء کول په کوم باندې چې د لوط علیه السلام قوم
عادت وه او هم یې ورباندې شهرت درلود.

د: د څارویو سره همدغه شنيع عمل اجراء کول.

ه: بالاخره په خپل لاس باندې خپل ځان انزالول، او داسې نور.

یادونه

۱۲- په ﴿وَالَّذِينَ هُمْ لِأَمْتِهِمْ﴾ کېښې مونږ د الله ﷻ په توفیق د "أَمَانَات" کلمه د [النساء: ۵۸]
ایت لاندې شرحه کړې ده چې ټولو حقوق الله او ټولو حقوق العباد ته شامله ده، هیله ده چې هلته یو
ځل مراجعه وکړی شي، خو په دې مقام کېښې ورباندې یوازې یو حدیث وراضافه کوو چې:
نبي کریم ﷺ فرمایلي دي چې: «آيَةُ الْمُنَافِقِ ثَلَاثُ إِذَا حَدَّثَ كَذَبَ وَإِذَا وَعَدَ أَخْلَفَ وَإِذَا أُؤْتِمِنَ خَانَ»^(۳)
یعنې د منافق علامې درې دي (هغه دا) چې کله خبرې کوي نو دروغ وايي او چې کله وعده وکړي
نو په هغې باندې وفاء نه کوي (بلکې خپله وعده ماتوي) او چې کله په کوم شي کېښې امین
وگرځولی شي نو خیانت کوي.

سوال جواب

۱۳- که څوک وایي چې الله ﷻ د کامیابانو مؤمنانو په صفاتو کېښې د لمانځه ذکر یو ځل په
دوهم ایت کېښې نازل کړی وه نو پوښتنه دا ده چې: د څه حکمت په بنیاد یې په ﴿هُمَّ عَلَى صَلَواتِهِمْ
تُحَافِظُونَ﴾ کېښې د لمانځه ذکر تکراراً نازل کړه؟

مونږ وایو چې: دلته تکرار نشته؛ په دوهم ایت کېښې په لمانځه کېښې خشوع ته اشاره شوې وه
چې حفاظت ورباندې وکړی شي او دلته د خپله لمانځه حفاظت مطلب دي چې دوام ورباندې وکړی
شي او د فوتولو څخه بچ وساتلی شي.

(۱) روح المعاني ج ۱۸ ص ۹

(۲) المحرر الوجیز ج ۱۱ ص ۲۲۲: تفسیر المظهر ج ۶ ص ۲۶۵

(۳) صحیح البخاري ج ۱ ص ۱۰

لله (۱۸) دا چې په لمانځه باندې دوام کول د کامیابانو یو صفت دی او خشوع کول یې پکښې بل صفت دی، چې جنت ته پرې سړی ورنژدې کېږي او د بدو کارونو مخه ورباندې نیوه کېږي. یوه ورځې عبد الله بن مسعود رضی الله عنه پوښتنه وکړه چې: ای د الله تعالی پیغمبره! «أَيُّ الْأَعْمَالِ أَقْرَبُ إِلَى الْجَنَّةِ» د عملونو کوم یو جنت ته ډېر نژدې دی؟ نبي کریم صلی الله علیه و آله جواب ورکړ چې: «الصَّلَاةُ عَلَى مَوَاقِفِنَا»^(۱) یعنې په خپلو وختونو باندې برابر لمونځ ورته ډېر نژدې دی.

یوه پوښتنه او د هغې جواب

۱۴- که څوک وایي چې: په څه وجه کامیابان مؤمنان د جنت وارثان وگرځولی شوه حال دا چې میراث خو دې ته وایي چې څوک مړ شي او خپلوانو ته یې څه پانگه او مال پاتې شي؟ مونږ وایو چې: جنتیانو ته د وارثانو لقب د لاندې دوه وو وجود کبله ورکړی شوی دی: الف: نبي کریم صلی الله علیه و آله فرمایلي دي چې: «مَا مِنْكُمْ مِنْ أَحَدٍ إِلَّا لَهُ مَنْزِلَانِ مَنْزِلٌ فِي الْجَنَّةِ وَمَنْزِلٌ فِي النَّارِ فَإِذَا مَاتَ قَدْ خَلَّ النَّارَ وَرِثَ أَهْلُ الْجَنَّةِ مَنَزِلَهُ فَذَلِكَ قَوْلُهُ تَعَالَى ﴿أُولَئِكَ هُمُ الْوَارِثُونَ﴾»^(۲) یعنې ستاسو یو نفر هم نه دی مګر هغه ته دوه کورونه دي چې یو کور یې په جنت کښې دی او بل کور یې په دوزخ کښې دی، نو کله چې مړ شي او دوزخ ته داخل شي نو جنتیان یې د جنت کور په میراث سره اخلي (همدوی ته ورکولی کېږي) همدغه مضمون ته په [المؤمنون: ۱۰] ایت شریف کښې اشاره شوې ده چې دغه ډله همدوی د جنت وارثان دي. ب: په ﴿هُمُ الْوَارِثُونَ﴾ کښې «وَارِثُونَ» کلمه د «ارث» یا «وراثه» څخه اشتقاقه شوې ده او مونږ د الله تعالی په توفیق د [مريم: ۶] ایت لاندې لیکلي دي چې «ارث» یا «وراثه» هغه مال ته ویل کېږي چې سړي ته پرته د کوم عقد څخه په وړیا توګه لاس ته ورشي، او پوره واضحه ده چې هر جنتي د الله تعالی د رحمت د کبله په وړیا توګه جنت ته داخلېږي لکه چې نبي کریم صلی الله علیه و آله په یوه اوږده حدیث کښې فرمایلي دي چې: «...وَلَا أَنَا إِلَّا أَنْ يَتَّقُمْدَنِي اللَّهُ بِرَحْمَةٍ»^(۳) یعنې هیچا ته به د هغه عمل د دوزخ څخه نجات ورنه کړي او نه به پرې جنت ته داخل شي او حتی زه به هم جنت ته د خپل عمل په عوض ور داخل نه شم مګر هله چې الله تعالی مني په خپل رحمت سره پټ کړي.

یادونه

۱۵- مونږ د الله تعالی په توفیق د [الكهف: ۱۰۷] ایت لاندې د «فِرْدَوْس» کلمه ښه تحلیل کړې ده چې رومي کلمه ده، او هم مو د جنت الفردوس په باب ځینې احادیث رانقل کړي دي او بالاخره هلته مو په همدې اړه یوه سوال ته جواب هم ورکړی دی، نو هیله ده چې په هغه مقام باندې یو نظر واچولی شي.

(۱) صحيح مسلم ج ۱ ص ۶۲

(۲) سنن ابن ماجه ص ۳۲۳

(۳) صحيح البخاري ج ۲ ص ۹۵۷

المؤمنون (۲۲)

﴿وَلَقَدْ خَلَقْنَا الْإِنْسَانَ مِنْ سُلَالَةٍ مِّن طِينٍ ﴿١﴾ ثُمَّ جَعَلْنَاهُ نُطْفَةً فِي قَرَارٍ مَّكِينٍ ﴿٢﴾ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسَوْنَا الْعِظْمَ لَحْمًا ثُمَّ أَنشَأْنَاهُ خَلْقًا آخَرَ فَتَبَارَكَ اللَّهُ أَحْسَنُ الْخَالِقِينَ ﴿٣﴾ ثُمَّ إِنَّكُمْ بَعْدَ ذَلِكَ لَمَيِّتُونَ ﴿٤﴾ ثُمَّ إِنَّكُمْ يَوْمَ الْقِيَمَةِ تُبْعَثُونَ ﴿٥﴾﴾

- [۱۲] او یقیناً مونږ (د اصل په اعتبار سره) انسان (د ځمکې) د خلاصې د خټې څخه پیدا کړی دی
- [۱۳] بیا مو (د فروغو په لحاظ سره) په محکم قرار ځای (رحم) کېنې نطفه وگرځاوه.
- [۱۴] بیا مو نطفه (همدلته) پرند وینه وگرځوله نو پرند وینه مو (همدلته) بوتۍ غوښه وگرځوله (جوړه کړه) نو (بیا) مو بوتۍ غوښه هډوکي وگرځوله (هډوکي مو پکېنې پیدا کړه) نو هډوکي مو په غوښه باندې پټ کړه، بیا مو انسان په بل ډول پیدا یښت سره پیدا (جوړ) کړ (چې روح مو پکېنې پورې کړ او سا مو پکېنې واچوله چې ورباندې ژوندی شو).
- نو الله ﷻ برکتناک دی چې د جوړوونکو بهتر جوړوونکی دی.
- [۱۵] بیا (ای انسانانوا) یقیناً تاسو د ذکر و شوو مراحلو څخه وروسته (په دنیا کېنې) هرومرو مړه کېدونکي یاست (چې بېرته به ټول فنا شي).
- [۱۶] بیا به یقیناً تاسو د قیامت په ورځ (د قبرونو څخه) راپورته کړی شي.

ارتباط او د مطلب خلاصه

د وړاندېنيو ایتونو څخه د اشارې په توګه څرګندېده چې د مرګ څخه وروسته بیا راژوندي کېدل حق دي چې کامیابان به په جنت کېنې همېشه وي او ناکامان به په دوزخ کېنې همېشه وي؛ په دې ایتونو کېنې د همدغه مطلب د اثبات دپاره دلایل نازل شوي دي چې حاصل یې داسې راڅیږي:

ای پیغمبره! په خپل امت باندې د حشر او بعث بعد الموت د اثبات دپاره دلایل قرائت کړه:

۱- مونږ په یقیني توګه انسان د اصل (آدم ﷺ) په لحاظ سره د ځمکې د خلاصې څخه پیدا کړی دی چې د هر ډول خاورې برخه پکېنې وه. یا په بل عبارت: مونږ د ټولې ځمکې څخه لږ لږ خاوره راغونډه کړه چې په سپینه، توره، زیره، سره او هم پسته او کلکه باندې مشتمله وه، بیا مو همدغه خلاصه کړی شوې خاوره خټه کړه او د آدم ﷺ کالبوت مو ترې جوړ کړ او په روح سره مو ژوندی کړ.

۲- همدارنګه مونږ انسان د زوزات او فروغو په لحاظ سره (چې د قیامت د ورځې پورې به جاري وي) د لاندې مراحلو په تېرولو سره پیدا کړی دی او پیدا کوو یې:

الف: مونږ د غذا (خوراک او څښاک) په سلسله د ځمکې خلاصه د انسان په بدن کېنې په نطفه باندې بدلوو، بیا همدغې نطفې ته د زنانه وو په رحم کېنې تقرر ورکوو، که نه نو زموږ څخه پرته به

رحم کنبې څوک نطفې ته ثبات او تقرر ورکولی شي؟

ب: بیا همدغه نطفه په پرنډه وینې باندې تبدیلوو، او څرمتی رنگ یې په سور رنگ باندې اړوو.
ج: د څه وخت په تېرېدلو سره همدغه پرنډه وینه یوې بوتۍ غوښې ته ور اړوو چې سوچه پسته غوښه یې ګرځوو چې هیڅ هډوکۍ پکښې موجودیت نه لري.
د: نو په همدغې بوتۍ غوښه کنبې هډوکۍ پیدا کوو، د انسان اسکلت پکښې ځای په ځای کوو او په غوښه باندې یې پټوو (پوستکۍ ورباندې ورځوو).
ه: بیا پکښې روح پو کوو او ژوند ورکوو، برسېره په دې انساني صفتونه پکښې پیدا کوو او د نورو حیواناتو څخه یې ممتاز ګرځوو.

نو کله چې الله ﷻ د سپېرو خاورو څخه د ذکر و شوو مراحلو په تېرولو سره انسان جوړوي چې اشرف المخلوقات دی، نو الله ﷻ ډېر برکتناک دی او د هغو ټولو شرکياتو څخه پاک او منزّه دی په کومو باندې چې مشرکان معتقد دي.

۳- ای انسانانو! لکه څنګه چې وړاندې واضح شوه چې الله ﷻ تاسو د خاورو څخه پیدا کړي یاست همدارنګه تاسو بېرته په همدغې ځمکه کنبې منحل کېدونکي یاست، په تاسو کنبې یو نفر هم داسې نشته چې په ځمکه کنبې همېشه پاتې شي بلکې تاسو ټول مړ کېدونکي یاست.

۴- خو په یقیني توګه به تاسو د قیامت په ورځ د همدغې ځمکې څخه یو ځل بیا راپورته کړي شئ، مګر د هغو مراحلو په تېرولو سره نه په کومو باندې چې په دنیا کنبې پیدا کړي شوي وي بلکې بدون د مراحلو څخه به په یو ځل، په یوه اواز، په اجتماعي توګه د قبرونو څخه راپورته کړي شئ او د الله ﷻ په حضور کنبې به د حساب کتاب دپاره ودرولی شئ.

۵- نو ای انسانانو! تاسو ته یوه پوښتنه راجع کېږي نو په کار دي چې په دقت سره ورته جواب ورکړي هغه دا چې: ایا هغه اقدس ذات (چې یو ځل یې د خاورو څخه ټول انسانان پیدا کړه) د دوهم ځل دپاره قدرت نه لري چې بیا یې د ځمکې څخه راپورته کړي؟

توضیحات

۱- په ﴿وَلَقَدْ خَلَقْنَا الْإِنْسَانَ مِنْ سُلَالَةٍ﴾ کنبې د ﴿سُلَالَةٍ﴾ کلمه د "سل" - لکه "مد" - څخه اشتقاقه شوې ده، "سل" دېته ویل کېږي چې یو شی د بل شي څخه په نرمۍ سره راوویستلی شي^(۱) لکه چې څوک د تېکي څخه توره راوباسي، مګر دغه وزن (فعالة) د هغه لېشي څخه استازیتوب کوي کوم چې د بل شي څخه واخستلی شي، برابره خبره ده چې اخستلی شوی شی مقصودي وي لکه چې څوک ماسته مندانو کړي او کوچ (مسکه) ترې وباسي، او یا غیر مقصودي وي لکه څوک چې نوکان واخلي^(۲).
په دې مقام کنبې د ﴿سُلَالَةٍ﴾ د کلمې څخه لومړی ډول اخستل مطلب دی چې تفصیل یې دا دی:

(۱) مفردات الراغب ص ۲۴۳: القاموس المحيط ج ۲ ص ۶۰۱

(۲) روح المعاني ج ۱۸ ص ۱۳

المؤمنون (۲۳)

الف: نبي کریم ﷺ فرمایلی دی چې: «إِنَّ اللَّهَ تَعَالَى خَلَقَ آدَمَ مِنْ قَبْضَةٍ قَبْضُهَا مِنْ جَمِيعِ الْأَرْضِ فَجَاءَ بَنُو آدَمَ عَلَى قَدْرِ الْأَرْضِ فَجَاءَ مِنْهُمْ الْأَحْمَرُ وَالْأَبْيَضُ وَالْأَسْوَدُ وَبَيْنَ ذَلِكَ وَالسَّهْلُ وَالْحَزَنُ وَالْخَبِيثُ وَالْعَلِيبُ»^(۱)، یعنی یقیناً الله ﷻ د آدم ﷺ د یو موتي خاوري څخه پیدا کړی دی چې د ټولې ځمکې څخه یې اخستې وه، نو د همدې کبله د آدم ﷺ زوزات د ځمکې د صفاتو په اندازه پیدا کېږي (د ټولې ځمکې خواص پکښې ځلېږي) نو ځینې یې سره، سپین او تور دي او ځینې په همدې منځکښې دي چې خړ، زېړ او نور رنګونه لري، همدارنګه ځینې بنیادمان نرم، ځینې خېره ځینې خبیث او ځینې پاکیزه دي؛ ځکه چې ځمکه هم مختلف رنګونه لري او هم پکښې پسته او کلکه او هم ښورچنه او حاصلناکه خاوري شته دي. ب: د آدم ﷺ اولاده (زوزات) د نطفې څخه پیدا کېږي او نطفه د هغو خوراکونو او څښاکونو څخه د انسان په بدن کېږي جوړښت مومي کوم چې د ځمکې څخه اخستل کېږي. یا په بل عبارت: د انسان ټول خوراک او څښاک (آن د حلالو غوښو په شمول) د ځمکې څخه نشته کوي نو په حقیقت کې نطفه د ځمکې خلاصه ده چې د انسان د پیدایښت دپاره د توخم مثال لري.

د قرار او مکین معناوي

۲- په ﴿فِي قَرَارٍ مَكِينٍ﴾ کېږي رحم په دوه وو صفتونو باندې موصوف شوی دی چې دواړه د الله ﷻ د کامل قدرت څخه نمایندګي کوي هغه دا چې:

الف: یو صفت ﴿قَرَارٍ﴾ دی چې د مستقر معنی ورکوي^(۲)، یعنی الله ﷻ نطفې ته په رحم کېږي استقرار ورکوي ترڅو ورباندې مختلفې مرحلې تېرې شي او انسان ترې جوړ شي. ب: بل صفت ﴿مَكِينٍ﴾ دی چې د محکم او قوي معنی ورکوي^(۳)، یعنی رحم داسې محکم او قوي ځای دی چې د نطفې د ساتنې توان لري، نه خوله بېرته کوي چې نطفه ضائع شي او نه د هغې د ثقیل ګرځېدلو په سبب کمزوری کېږي چې جنین تحمل نه کړي شي او بې وخته سقوط ورکړي چې خوله بېرته کړي، إلا ما شاء الله.

یادونه

۳- په ﴿فَخَلَقْنَا أَلْفَاقَةً مُضْغَةً﴾ کېږي د «عَلَقَةٍ» او «مُضْغَةٍ» دواړه کلمې مونږ د الله ﷻ په توفیق د [الحج: ۵] ایت لاندې پوره شرحه کړي دي چې بیا شرحه کولو ته یې اړتیا نه ګورو.

د انسان د هډوکو ټوله شمېره

۴- په ﴿فَكَسَوْنَا الْعِظْمَ لَحْمًا﴾ کېږي د «عِظَام» کلمه د «عَظْم» - لکه «قَدْر» - جمعه ده چې د هډوکي معنی ورکوي، یا په بل عبارت: «عِظَام» د یوه حیوان د جسم هغو کلکو برخو ته ویل کېږي کومې چې

(۱) جامع الترمذي ج ۲ ص ۱۲۵

(۲) لسان العرب ج ۵ ص ۸۵

(۳) البحر المحیط ج ۷ ص ۵۵۱

په غوښه باندې پټې وي او په رحم کښې ترې اسکلېټ تشکيلېږي^(۱).
ځينې مفسرين کرام ليکي چې: د انسان د هډوکو مجموعه په دوه سوه او اته څلوېښت (۲۴۸) هډوکو باندې مشتمله ده^(۲) او عجيبه لا دا ده چې په همدغې شمېره باندې د "رحم" کلمه د اشارې په توګه دلالت کوي، ځکه چې د ابجد په حساب کښې "ر" توري د دوه ووسو او د "ح" توري د اتو او بالاخره د "م" توري د څلوېښتو دپاره وضعه شوي دي چې مجموعه يې (۲۴۸) کېږي.

د "خلقا آخر" معنی

۵- په ﴿ثُمَّ أُنشَأْنَاهُ خَلْقًا آخَرَ﴾ کښې د ﴿خَلْقًا آخَرَ﴾ کلمات مفسرينو کرامو په ډېرو ډولونو تفسير کړي دي^(۳). لاندې څو مثالونه يې ولولي:

الف: دا کلمات د روح پوکولو او ژوندي ګرځولو څخه عبارت دي، چې د دې څخه وړاندې محض يوه مجسمه جوړه شوې وه خو د روح په پوکولو باندې ترې انسان جوړ شو چې پنځه حواس ورکړي شو او د عقل خاوند (هوبښيار) جوړ کړی شو.

ب: ذکر شوي کلمات هغو حالاتو ته اشاره ده کوم چې په انسان باندې د ولادت څخه نيولې آن د هرم (بوداتوب) پورې تېرېږي، او د يوې مرحلې څخه بلې مرحلې ته ور داخلېږي.

که څه هم ځينو مفسرينو کرامو لومړني تفسير ته ترجيح ورکړې ده^(۴) مګر مونږ ته ذکر شوي دواړه تفسيرونه سره څه منافي نه برېښي، نو بهتره ده چې د ذکر شوو کلماتو څخه "ما يطلق عليه خلق آخر" مراد کړی شي او دواړو ته شامل وګڼلی شي، نو حاصل به يې داسې راوڅرخي چې: بيا مونږ انسان د ذکر شوي حالت څخه وباسو او روح پکښې اچوو او د مور د ګېډې څخه يې د يوه ماشوم په ډول راوباسو او د نورو مختلفو مراحلو سره يې مخامخ کوو.

سوال جواب

۶- که څوک وايي چې په ﴿فَتَبَارَكَ اللَّهُ أَحْسَنُ الْخَالِقِينَ﴾ کښې د ﴿أَحْسَنُ﴾ کلمه د ﴿الْخَالِقِينَ﴾ کلمې ته مضافه شوې ده، نو پوښتنه دا ده چې: ايا د الله ﷻ څخه په غير بل څوک خلق کولی شي؟ ترڅو په الله ﷻ باندې د ﴿أَحْسَنُ الْخَالِقِينَ﴾ اطلاق صحت موندنه کړي، لکه څنګه چې رحم کول په الله ﷻ پورې اختصاص نه لري نو په الله ﷻ باندې د "أَرْحَمُ الرَّاحِمِينَ" اطلاق صحت موندلی دی؟
مونږ وايو چې: د "خَلَقَ" کلمه لاندې دوه معناوې لري^(۵):

الف: د نشت څخه د يو شي شته کول او د عدم څخه موجوديت ورکول؛ دا په الله ﷻ پورې اختصاص لري او هيڅوک نه شي کولی چې يو شي ته وجود ورکړي.

(۱) لسان العرب ج ۱۲ ص ۴۱۰

(۲) روح المعاني ج ۱۸ ص ۱۴

(۳) تفسير البغوي ج ۳ ص ۳۰۴: التفسير الكبير ج ۲۳ ص ۸۵: تفسير القرطبي ج ۱۲ ص ۱۰۹

(۴) تفسير الطبري ج ۱۸ ص ۱۱

(۵) مفردات الراغب ص ۱۵۸

المؤمنون (۲۲)

ب: د یوه شي څخه بل شي جوړول، لکه چې د لرگیو څخه کټ جوړ شي او یا د شودو څخه ماسه تیار کړی شي؛ په دې معنی سره انتساب یې په الله ﷻ پورې اختصاص نه لري بلکې په همدې لحاظ سره یې بندګانو ته هم نسبت کېدلی شي لکه چې الله ﷻ فرمایلي دي چې: ﴿وَإِذْ تَخْلُقُ مِنَ الطِّينِ كَهَيْئَةِ الطَّيْرِ بِإِذْنِي﴾ [المائدة: ۱۱۰] یعنې: او ای عیسی! هغه درېه یاد کړه چې تا به زما په اجازه د خټو څخه د مرغۍ جوته جوړوله.

په دې مقام کېنې همدغه دوهمه معنی مراده ده^(۱) او دا ځکه چې خبره په دې کېنې راروانه ده چې د نطفې څخه انسان جوړېږي، یعنې الله ﷻ د جوړولو د حیثه د ټولو جوړوونکو څخه بهر جوړوونکي دي چې د نطفې څخه په څو مراحلو کېنې انسان جوړوي، حال دا چې دغه کار د ده څخه په غیر د هیچا د لاسه پوره نه دی.

یادونه

۷- مونږ د الله ﷻ په توفیق د [الأنعام: ۹۳] ایت لاندې ښه اوږده قیسه لیکلې ده چې د ﴿فَتَبَارَكَ اللَّهُ أَحْسَنُ الْخَالِقِينَ﴾ د جملې نزول د عبدالله بن سعد بن ابی السرح د ارتداد سبب ګرځېدلی وه، چې بیا لیکلو ته یې څه اړتیا نه ګورو خو په دې مقام کېنې ورباندې لاندې سوالونه او جوابونه ورافاضه کوو:

الف: که څوک وایي چې: عبد الله بن عباس رضی الله عنهما په یوه اوږده حدیث کېنې وایي چې: «فَأَزَلَّهُ الشَّيْطَانُ فَلَحِقَ بِالْكَفَّارِ»^(۲) یعنې شیطان نوموړی ابن ابی السرح وښویاوه نو په کفارو (مشرکانو) پورې پیوسته شو، یا په بل عبارت: د مسلمانانو د ټولګي څخه وتښتېد او د کفارو په ټولګي کېنې شامل شو. حال دا چې وړاندې په سريزه کېنې واضحه شوې ده چې دا سورت د هجرت څخه مخکېنې نازل شوی دی چې د مسلمانانو ټولګي د کفارو د ټولګي څخه په هجرت سره نه وه جدا شوي او ټول سره خلط ملط په مکه معظمه کېنې اوسېدل.

مونږ وایو چې^(۳):

اول: کومه لیکنه چې د نوموړي د ارتداد سبب ګرځېدلې وه هغه د نزول د وخت لیکنه نه وه چې اعتراض وارد شي، بلکې دا تکراري لیکنه وه چې په مدینه منوره کېنې یې صورت نیولی وه، چې د دې څخه وړاندې ورباندې نوموړی خبر نه وه.

دوهم: که څه هم سورت مکي دی مګر همدغه یو ایت پکېنې مدني دی چې په مدینه منوره کېنې نازل شوی دی.

ب: که څوک وایي چې: الله ﷻ د قرآن کریم په اعجاز کېنې فرمایي چې: ﴿فَلْيَأْتُوا بِحَدِيثٍ مِثْلِهِ﴾

(۱) المحرر الوجيز ج ۱۱ ص ۲۲۶

(۲) سنن ابی داود ج ۲ ص ۲۴۳

(۳) روح المعاني ج ۱۸ ص ۱۶

ان خاتوا ضلقت ﴿[الطور: ۳۴] یعنی که مشرکان رنبتیا و یونکی وی چې قرآن کریم دروغین کتاب دی نو دوی دې د همدې قرآن کریم د خبرو غوندي یوه خبره راوړي (جوړه کړي): نو پوښتنه دا ده چې د ذکرې شوې فیصې د واقعیت په صورت کښې خو نوموړی ابن ابی السرح وتوانېد چې د قرآن کریم د جملاتو غوندي یوه جمله یې جوړه کړي؟

په دې باندې علاوه په ځینو روایاتو کښې شته چې عمر (امیر المؤمنین) او معاذ بن جبل هم د نزول څخه وړاندې په «فَتَبَارَكَ اللَّهُ أَحْسَنُ الْخَالِقِينَ» باندې تلفظ کړی وه چې بیا وروسته همدغسې نازل شو او د دواړو کلام د الله ﷻ د کلام سره موافق وگرځېد.^(۱)

مونږ وایو چې: د ذکر شوي سوال دپاره مونږ د الله ﷻ په توفیق د [البقرة: ۲۳] ایت لاندې یو جواب لیکلی دی چې د قرآن کریم غوندي په یوه خبره باندې هم څوک قدرت نه لري خو محض د تلفظ په لحاظ نه بلکې د ټولو کیفیاتو په ملحوظ. او پوره واضحه ده چې د ټولو کیفیاتو په ملحوظ ورسره پکښې هیڅوک سیالي نه شي کولی.

په همدې جواب باندې په دې مقام کښې د «فَتَبَارَكَ اللَّهُ أَحْسَنُ الْخَالِقِينَ» د «ف» توری دلالت کوي او دا ځکه چې دغه توری دلته د تفریع دپاره دی چې د انسان د پیدایښت ذکر شوي ټول مراحل پکښې ملحوظ دي، او پوره څرگنده ده چې د مراحلو په لحاظ سره ورباندې د الله ﷻ څخه په غیر هېڅا تلفظ نه شو کولی او نه به یې ورباندې وکړی شي او دا ځکه چې په دغو مراحلو باندې نه څوک دقیق علم لري او نه پکښې څوک د تصرف او لاس وهنې توان لري. د همدې کبله ذکر و شو صحابه وو کرامو هم ورباندې په هغه وخت کښې تلفظ وکړ کله چې الله ﷻ مراحلو ته اشاره وکړه.

﴿وَلَقَدْ خَلَقْنَا فَوْقَكُمْ سَبْعَ طَرَائِقَ وَمَا كُنَّا عَنِ الْخَلْقِ غَافِلِينَ﴾ (۱۷) وَأَنْزَلْنَا مِنَ السَّمَاءِ مَاءً بِقَدَرٍ فَأَسْكَنَّاهُ فِي الْأَرْضِ وَإِنَّا عَلَىٰ ذَهَابٍ بِهِ ۖ لَقَدْ رُؤُون ﴿۱۸﴾ فَأَنْشَأْنَا لَكُمْ بِهِ

جَنَّاتٍ مِّنْ نَّجِيلٍ وَأَعْنَبٍ لَّكُمْ فِيهَا فَاوِكُهُ كَثِيرَةٌ وَمِنْهَا تَأْكُلُونَ ﴿۱۹﴾ وَشَجَرَةً تَخْرُجُ مِنْ طُورِ سَيْنَاءَ تَنْبُتُ بِالدُّهْنِ وَصِبْغٍ لِلْأَكْلِينَ ﴿۲۰﴾ وَإِنْ لَّكُمْ فِي الْأَنْعَامِ لَعِبْرَةٌ نَّسْقِيكُم مِّمَّا فِي

بُطُونِهَا وَلَكُمْ فِيهَا مَنَافِعُ كَثِيرَةٌ وَمِنْهَا تَأْكُلُونَ ﴿۲۱﴾ وَعَلَيْهَا وَعَلَى الْفُلْكِ تُحْمَلُونَ ﴿۲۲﴾

[۱۷] او بې شکه مونږ ستاسو دپاسه اوه لاندې باندې (اسمانونه) پیدا کړي دي، او مونږ د (څپل) مخلوقاتو څخه ناخبره نه یاستو (که نه نو په دومره دوامداره توګه به ولاړ نه وی پاتې شوي).

[۱۸] او مونږ (ستاسو دپاره) د اسمانه (دپاسه) په (ټاکلې) اندازې سره اوبه نازلوو، نو (دغو) اوبو

ته په ځمکه کښې ځای ورکړو (او د زخېرې په توگه یې پکښې ساتو). او یقیناً مونږ ((د اوبو د زخېرې کولو څخه وروسته هم) د هغو په بېولو (د منځه په وړلو) باندې قدرت درلودونکي یاستو.

[۱۹] نو مونږ په (دغو) اوبو سره ستاسو دپاره (د ځمکې څخه) باغونو ته نشنت ورکړو چې (ځینې باغونه) د کجورو او انگورو (د باغونو) څخه عبارت دي. په (دغو) باغونو کښې ستاسو دپاره (علاوه په کجورو او انگورو باندې) ډېرې (نورې) میوې شته دي، او د (همدغو) باغونو څخه تاسو خوراک کوئ (او هم ترې د میوجاتو په خرڅلاو سره خپلې اړتیاوې پوره کوئ).

[۲۰] او (همدارنگه مونږ په دغو اوبو سره) داسې ونې ته هم (نشنت ورکړو) چې د سیناء د غره څخه راوځي (یا په بل عبارت: چې) د غوړو او د خوړونکو دپاره د لنگولي (کتغ) سره (ترې) راتوکېږي (زرغونېږي).

[۲۱] او یقیناً ستاسو دپاره په څارویو کښې (هم لوی د) عبرت (درس) دی، چې مونږ تاسو د هغو (شودو) څخه خړوبوو کوم چې د هغو په گېډو (داخل) کښې دي او ستاسو دپاره په څارویو کښې زښتې ډېرې گټې (پرتې) دي، او د همدغو (څارویو) څخه (لا) تاسو ځینې خورئ (غوښې یې درته حلالې گرځولې شوې دي).

[۲۲] او (په دې باندې علاوه) تاسو په (ځینو) څارویو باندې (په وچه کښې)، او هم په بهیو باندې (په دریابونو کښې) سورول کېږئ (ستاسو د سورلۍ دپاره ښه مساعد پیدا کړی شوي دي).

ارتباطونه

۱- په وړاندېنيو ایتونو کښې د انسان د خلقت (پیدایښت) د مراحلو بیان نازل شوی وه او په دې ایتونو کښې یې په دنیا کښې د بقاء (ژوند) وجوه ته اشاره شوې ده.

۲- هلته الله ﷻ د خپل کامل قدرت ځمکنی مثالونه ښودلي وه او دلته یې اسماني مثالونه اشاره کړي.

۳- هلته د الله ﷻ د توحید دپاره د انفسی دلایلو ذکر وه او دلته یې افاقي دلایل ذکر دي. نو حاصل یې داسې راڅرګړي:

د مطلب خلاصه

ای پیغمبره! اوس نو د انسان د ژوند په وجوهو باندې لږ څه رڼا واچوه او په خپل امت باندې د توحید قدرتي افاقي دلایل قرائت کړه چې:

۱- ای انسانانو! لکه څنګه چې مونږ تاسو په خپل کامل قدرت سره پیدا کړي یاست همدارنگه مو ستاسو د ژوند او بقاء وسائل هم پیدا کړي دي هغه دا:

الف: مونږ ستاسو د سرونو دپاسه اوه اسمانونه پیدا کړي دي او په لمر او سپوږمۍ باندې علاوه یې شمېره ستوري مو پکښې ځای په ځای کړي دي چې هر یوه ته مو خط السیر (مدار) ټاکلی دی. یا په بل عبارت: اسمانونه ټول لارې لارې دي او د هر یوه ستوري لاره پکښې متعینه ده، که نه نو په تګرونو

سره به ټول را دورېدلي وی، چې دغه ټول اسماني مخلوقات ستاسو د ژوند او بقاء وسایل دي.
ب: همدارنگه مونږ د ځمکې د طرفه نه بلکې د اسمان د طرفه ستاسو د سرونو د پاسه د څاڅکو په شکل اوبه نازلوو، که بالفرض مونږ ذکرې شوې اوبه د ناوې او نهر په ډول نازلې کړې وی نو ستاسو د ژوند ټول نظام به یې گډوډ کړی وی.

ج: ذکرې شوې اوبه په مقدار او یوې ټاکلې اندازې سره په تاسو باندې وروو، نه دومره زیاتې چې تاسو ترې متضرر شئ او نه دومره لږې چې ستاسو احتیاجات پوره نه کړي.

د: دغه اوبه (باران) برسېره په دې چې مستقیماً ستاسو په درد خوري چې للمي ځمکې ورباندې خړوبېږي او بیدیاوې او اورشوگانې ورباندې شنې کېږي، تاسو ته یې د ځمکې په گېډه کښې د زخېرې په حیث باندې ساتو هم چې د ضرورت په وخت کښې ترې تاسو د کارېزونو، ټولونو او بالاخره د ډنډونو او چینو په شکل کښې استفاده کوئ.

ه: حتی ځینې باراني اوبه مونږ ستاسو دپاره د پوډرو (واورې) په څېره کښې د غرونو په سرونو باندې زخېره کوو چې د گرم موسم په وخت کښې ورو ورو راویلي شي او تاسو ته ترې رودي اوبه په وچو خوړونو کښې دروبهېږي.

مونږ ستاسو د ژوند او بقاء دپاره دا ټول کارونه کوو، که نه نو مونږ په دې قدرت لرو چې باراني اوبه د ورېدلو څخه وروسته د منځه یوسو چې نه یې په ځمکه کښې زخیره کړو او نه یې درته د غرونو په سرونو باندې وساتو؛ او همدارنگه مونږ د اوبو زخیرې هم د منځه وړلی شو.
۲- په دغو اسماني اوبو (باران) سره مونږ ستاسو دپاره لاندې نعمتونه در روزي کوو:

الف: په همدغو اوبو باندې ستاسو دپاره د کجورو او انگورو باغونه زرغونوو چې تاسو ته پکښې غذائیت او تلذذ دواړه شته دی.

ب: په دغو اوبو باندې ستاسو دپاره داسې باغونه هم رازرغونوو چې د ډېرو میوجاتو څخه یې تاسو د غذائیت په توگه نه بلکې د تلذذ او مزه اخستلو په توگه استفاده کوئ.

ج: او همدارنگه تاسو د هغو ځینو شیانو څخه خورئ او خپل ژوند ته ورباندې ادامه ورکوئ کوم چې په همدغو اوبو باندې رازرغونېږي.

د: بالاخره په ذکرې شوو اسماني اوبو باندې مونږ ستاسو دپاره د ښون و نه هم رازرغونوو چې په هره یوه ځمکه (خاوره) کښې زرغونېدلی شي مگر د طور سیناء په غره کښې په کثرت سره موندله کېږي او هلته زرغونېږي. په دغې و نه کښې ستاسو دپاره زبستې ډېرې گټې نغښتې دي د مثال په توگه:

دغه (د ښون و نه) ستاسو دپاره د خپله خانه سره تیل (غوړ) راوباسي چې تاسو ترې د تداوی استفاده کوئ، او هم د همدغو تېلو څخه د لنگولي کار اخلي چې ډوډۍ خوړونکي خلک ورسره وچه ډوډۍ خوري او ښه په مزه باندې یې ورسره تېروي.

۳- برسېره په دې ستاسو د بقاء او ژوند دپاره مونږ څاروي پیدا کړي دي چې د ځینو څخه یوازې د سورلۍ کار اخلي او په ځینو باندې هم سورېږي او هم یې شوده خورئ.

لنډه دا چې ستاسو دپاره په څارويو کښې د عبرت دپاره زښت ډېر درسونه نغښتي دي لاندې

مثالونه يې ولولئ:

الف: د همدغو څارويو د گېډو (خېټو) څخه تاسو ته مونږ ښه صاف او خوندور شوده درځښکورو، حال دا چې د څارويو په داخل کښې هم وينه شته او هم پکښې متيازې او خوشايي قرار لري، خو په شوهو کښې نه د وينې نښانې څرگندېږي او نه پکښې د متيازو او خوشايو اثار ليدلې کېږي.

ب: په دغو څارويو کښې ستاسو دپاره زښتې ډېرې نورې گټې مرموزې دي چې د وړيو او وچغنو څخه يې ډول ډول فرشونه او لباسونه جوړوي او هم يې پوستکي په مختلفو ډولونو سره د استفادې لاندې نيسي.

ج: بلکې د دغو څارويو څخه لا ځينې هغه څاروي او ساکښان دي چې تاسو يې غوښې هم خوري. د: د دغو څارويو څخه ځينې هغه دي چې تاسو ورباندې د الله ﷻ د پلوه سورول کېږي. يا په بل عبارت: الله ﷻ ځينې څاروي داسې پيدا کړي دي چې هم پکښې ستاسو د سورلۍ او ستاسو د بارونو د انتقال توان شته او هم يې ساختمان داسې جوړ کړی شوی دی چې تاسو ترې د سورلۍ يا بارولو کار واخستلی شئ.

۴- بالاخره د الله ﷻ د پلوه لکه چې تاسو په څارويو باندې سورول کېږي همدارنگه ستاسو د بقاء او ژوند دپاره يې اوبه داسې پيدا کړي دي چې د بهرنيو د چلښت استعداد پکښې شته، ترڅو تاسو د يوې قارې (وچې) څخه د ځمکې بلې قارې (وچې) ته تگ راتگ وکړی شئ؛ که په اوبو او دريابونو کښې الله ﷻ دغه استعداد نه وی ايښی نو هيڅکله به پکښې بهرني نه وی چلېدلې بلکې د خپل ثقل په سبب به پکښې ډوبې شوې وي.

توضیحات

۱- په دې کښې ټول مفسرين کرام متفق دي چې په ﴿وَلَقَدْ خَلَقْنَا فَوْقَكُمْ سَبْعَ طَرَائِقَ﴾ کښې د ﴿سَبْعَ طَرَائِقَ﴾ څخه اوه اسمانونه مطلب دي لکه چې الله ﷻ فرمايلي دي چې ﴿فَسَوْنَهُنَّ سَبْعَ سَمَوَاتٍ﴾ [البقرة: ۲۹] يعنې بيا الله ﷻ د اسمان پيدا کولو ته قصد وکړه نو اوه اسمانونه يې برابر (پيدا) کړه.

خو په دې مقام کښې د اسمانونو څخه د ﴿طَرَائِقَ﴾ په کلمه باندې د لاندې وجوهو د کبله تعبير شوی دی:

الف: د ﴿طَرَائِقَ﴾ کلمه د "طريقة" جمع ده چې د ډېرو معناوو په ضمن کښې يې يوه معنی هغه خط (کرښه) ده کوم چې په يوه شي کښې غزولې (راکش) شوی وي^(۱). نو حاصل يې داسې راڅپري چې: مونږ ستاسو دپاسه داسې اوه اسمانونه پيدا کړي دي چې خطونه پکښې کش کړي شوي دي (لارې پکښې جوړې کړي شوي وي) چې پرېښتې پکښې گرځي راگرځي او ستوري هم پکښې په

(۱) لسان العرب ج ۱۰ ص ۲۲۱: روح المعاني ج ۱۸ ص ۱۸

لله الملاح (۱۸) خپلو خپلو مدارونو باندې څرخېږي او یو د بل سره نه ټکر کېږي.
 ب: د ﴿طَرَّاقٌ﴾ کلمه د "طبقات" معنی ورکوي^(۱) یعنې مونږ ستاسو دپاسه اوه اسمانونه پیدا کړي دي چې ځینې په ځینو نورو باندې منطبق دي او اوه طبقې یې تشکیلې کړې دي. په بل ایت کې الله ﷻ فرمایلي دي چې: ﴿أَلَمْ تَرَوْا كَيْفَ خَلَقَ اللَّهُ سَبْعَ سَمَوَاتٍ طِبَاقًا﴾ [نوح: ۱۵] یعنې ایا ناسو نه گوري چې الله ﷻ اوه اسمانونه څنګه لاندې باندې پیدا کړي.

طُورِ سَيْنَاءَ څه معنی؟

۲- په ﴿وَشَجَرَةً تَخْرُجُ مِنْ طُورِ سَيْنَاءَ﴾ کېنې په اتفاق سره د "شَجَرَةً" څخه د زيتون ونه مطلب ده^(۲)، او د "طُورِ" کلمه د غره معنی ورکوي^(۳) اما د ﴿سَيْنَاءَ﴾ د کلمې دپاره چې په [التين: ۲] ایت کېنې ﴿سِينِينَ﴾ نازل شوې ده، علماء کرامو متعددي معنوي کړې دي^(۴) لاندې مثالونه یې ولولي:
 الف: ذکره شوې کلمه د مبارک او حسن (بنايسته) معنی ورکوي.
 ب: دا د هغه غره دپاره وضعه شوې ده کوم چې په میوه لرونکو ونو باندې مشتمل وي.
 ج: دا د یوه خاص خای نوم دی، کوم چې په شام کېنې واقع دی.
 مونږ ته په دې مقام کېنې درېمه معنی په زړه پورې برېښي چې د ﴿طُورِ سَيْنَاءَ﴾ د اضافي ترکیب سره ډېر ښه پیوند اخلي، نو د معنی حاصل به یې داسې راوڅرخي چې مونږ ستاسو دپاره هغه ونه هم پیدا کړې ده کومه چې د زيتون میوه (داني) نیسي او د سیناء په غره کېنې راتوکېږي، په کوم کېنې چې موسی ﷺ د خپل رب ﷻ سره مناجات کړی وه^(۵).

سوال جواب

۳- که څوک وايي چې ذکره شوې ونه خو د دنیا په ډېرو برخو کېنې په کثرت سره موندله کېږي نو پوښتنه دا ده چې په څه ملحوظ ورته د سیناء په غره پورې اختصاص ورکړی شو؟
 مونږ وايو چې د ځینو علماوو کرامو په نزد^(۶) د زيتون ونه اولنۍ ونه ده چې په همدغه غره کېنې راتوکېدلې ده، او همدارنګه دا اولنۍ ونه ده چې د نوح ﷺ د طوفان څخه وروسته د ځمکې په مخ باندې رازرغونه شوې ده او بیا د دنیا په هر ګوت کېنې خوره شوې ده، والله ﷻ اعلم.
 په هر تقدیر، د زيتون ونه ډېر عمري ونه ده حتی چې تر درې زره (۳۰۰۰) کلونو پورې دوام کولی شي^(۷).

(۱) مفردات الراغب ص ۳۱۳: تفسیر الطبري ج ۱۸ ص ۱۲

(۲) تفسیر الطبري ج ۱۸ ص ۱۵

(۳) لسان العرب ج ۴ ص ۵۰۸

(۴) تفسیر البغوي ج ۳ ص ۳۰۶

(۵) تفسیر الطبري ج ۱۸ ص ۱۴

(۶) تفسیر المظهر ج ۶ ص ۳۷۵

(۷) تفسیر الخازن ج ۲ ص ۳۳۹

ماثور تفسیر

۴۔ نبی کریم ﷺ دغه ایت شریف ﴿ تَنْبُتُ بِالذَّهْنِ وَصَبْغٍ لِّلْأَكْلَيْنِ ﴾ ته اشاره کری ده او فرمایلی دی چې: «كُلُّوا الزَّيْتِ وَأَذْهَبُوا بِهِ فَإِنَّهُ مِنْ شَجَرَةٍ مُّبَارَكَةٍ»^(۱) یعنی د زیتونو تیل خوری (د لنگولی کار ترې اخلی) او هم ورباندې ویستان او نورو اندامونه غوړوی خکه چې یقیناً دا تیل د برکتناکې ونې خخه دی؛ ته به وایی چې د ﴿ مِنْ شَجَرَةٍ مُّبَارَكَةٍ زَيْتُونَةٍ ﴾ [النور: ۳۵] ایت ته یې اشاره کری ده.

یادونه

۵۔ د ﴿ وَإِنَّ لَكُمْ فِي الْأَنْعَامِ لَعِبْرَةً ﴾ الآیه، پورې اړونده ځینې گټور بحثونه د الله ﷻ په توفیق د [النحل: ۶۶] ایت لاندې لیکلي شوي دي چې بیا لیکل یې د اوږدوالي خخه په غیر بل اثر نه لري. ﴿ وَلَقَدْ أَرْسَلْنَا نُوحًا إِلَىٰ قَوْمِهِ فَقَالَ يَتَقَوَّمِرْ أَعْبُدُوا اللَّهَ مَا لَكُمْ مِنْ إِلَهٍ غَيْرُهُ أَفَلَا تَتَّقُونَ ﴾ [۲۳] فَقَالَ الْمَلَأُوا الَّذِينَ كَفَرُوا مِنْ قَوْمِهِ مَا هَذَا إِلَّا بَشَرٌ مِّثْلُكُمْ يُرِيدُ أَنْ يَتَفَضَّلَ عَلَيْكُمْ وَلَوْ شَاءَ اللَّهُ لَأَنْزَلَ مَلَكًا مَّا سَمِعْنَا بِهَذَا فِي آبَائِنَا الْأَوَّلِينَ [۲۴] هُوَ إِلَّا رَجُلٌ بِهِ جَنَّةٌ فَرِيصُوا بِهِ حَتَّىٰ حِينٍ [۲۵] قَالَ رَبِّ أَنْصُرْنِي بِمَا كَذَّبُونِ [۲۶] فَأَوْحَيْنَا إِلَيْهِ أَنْ اصْنَعِ الْفُلَكَ بِأَعْيُنِنَا وَوَحَيْنَا فَإِذَا جَاءَ أَمْرُنَا وَفَارَ التَّنُّورُ فَاسْلُكْ فِيهَا مِنْ كُلِّ زَوْجَيْنِ اثْنَيْنِ وَأَهْلَكَ إِلَّا مَنْ سَبَقَ عَلَيْهِ الْقَوْلُ مِنْهُمْ وَلَا تُخَاطِبُنِي فِي الَّذِينَ ظَلَمُوا إِنَّهُمْ مُغْرَقُونَ [۲۷] فَإِذَا أَسْتَوَيْتَ أَنْتَ وَمَنْ مَعَكَ عَلَى الْفُلِكِ فَقُلِ الْحَمْدُ لِلَّهِ الَّذِي نَجَّيْنَا مِنَ الْقَوْمِ الظَّالِمِينَ [۲۸] وَقُلْ رَبِّ أُنزِلْنِي مُنزَلًا مُّبَارَكًا وَأَنْتَ خَيْرُ الْمُنزِلِينَ [۲۹] إِنَّ فِي ذَلِكَ لَآيَاتٍ وَإِنْ كُنَّا لَمُبْتَلِينَ [۳۰] ﴿

[۲۳] او یقیناً مونږ نوح ﷺ خپل قوم ته (د پیغمبر په صفت) استولی وه، نو ده ﷺ وویلې چې: ای زما قومه! تاسو (صرف او یوازې) د الله ﷻ عبادت وکړئ (او دا خکه چې) تاسو ته د همدې ﷻ خخه په غیر (بل په حق) معبود نشته. ایا نو تاسو (د الله ﷻ د عذاب خخه خپل ځانونه) نه ساتئ (او د همدې ﷻ خخه نه ډارېږئ).

[۲۴] نو (د نوح ﷺ په جواب کښې) د ده ﷻ د قوم خخه هغو مشرانو وویلې کومو چې کفر غوره

کړی وه چې: دغه نوح عليه السلام نه دی مگر ستاسو غوندې یو بنیادم دی (او) غواړي چې په تاسو باندې (خپل) ځان ته بهتري ورکړي (او خپل ریاست در باندې قائم کړي). او (دا ځکه) که (بالفرض) الله تعالی اراده کړي وی (چې مونږ ته د خپله جانبه څه پیغام راولېږي) نو هر ورو به یې پرېښتې رانازلې کړې وی. (په دې باندې علاوه) مونږ دغه خبره (چې بنیادم دې پیغمبر شي) په خپلو پخوانیو پلرونو کښې نه ده اورېدلې (نو ځکه ورباندې باور نشو کولی).

[۲۵] (نو) نوح عليه السلام نه دی مگر یو سړی دی چې لیونتوب ورپورې (تعلق نیولی) دی، نو تاسو ورته تر څه وخته پورې انتظار وباسئ (یا به په سد شي، یا به د منځه لاړ شي او بالاخره یا به یې د منځه یوسو).
[۲۶] نوح عليه السلام وویل چې: ای زما ربه! زما سره نصرت وکړې په سبب د دې چې دوی (زما قوم) زه دروغزن وگنلم.

[۲۷] نو مونږ نوح عليه السلام ته وحې وکړه چې (د دغه قوم د هلاکت په منظور) زمونږ په حفاظتونو او زمونږ په وحې سره بهرې جوړه کړه (او هدايت ته منتظر اوسه).
نو کله چې زمونږ امر راشي او (د اوبو د حیثه) تنور راوختېږي، نو ته پکښې د هرې نوعې (حيواناتو) څخه یوه جوړه دوه فرده (نر او بنځه) ورداخل کړه او (هم پکښې) خپل اهل (خپل مسلمانان امتیان ورننېاسه)، مگر هغه څوک (پکښې مه داخله وه) په کوم باندې چې د دوی د جملې څخه (د عذاب) خبره وړاندې (فیصله) شوې ده (چې هغه به غرقېږي).

او (همدارنگه) زما سره د هغو کسانو په هکله مخاطبه (خبرې) مه کوه کومو چې (په خپلو ځانونو باندې) ظلم کړی دی (او کفر یې اختیار کړی دی، ځکه چې) یقیناً همدوی غرق کړی شوي دي.
[۲۸] نو کله چې ته په بهرې باندې برابر شوې (یا په بل عبارت: کله چې) ته او هغه څوک (بهرې ته وختلې) کوم چې ستا سره (ملګري) دي، نو ووايه چې: هغه الله تعالی ته ستاینه ده چې مونږ ته یې د ظالم قوم څخه نجات راکړ.

[۲۹] او (هم) ووايه چې: ای زما ربه! ما (د خپلو ملګرو سره) په برکتناک منزل (مینه) کښې ښکته کړه او ته د ښکته کوونکو (او کوزوونکو) بهتر ښکته کوونکی (او کوزوونکی) یې.
[۳۰] (ای پیغمبره!) یقیناً په دغه (مذکور بیان) کښې (د قدرت) ډېر دلائل دي او یقیناً چې مونږ (په دنیا کښې) امتحان کوونکي یاستو.

ارتباطات

- ۱- وړاندېني ایتونه د بهرې په ذکر باندې انجام شوي وه او دا ایتونه د هغه پیغمبر (نوح عليه السلام) په ذکر باندې پیل کېږي کوم چې د لومړي ځل دپاره یې بهرې جوړه کړې وه.
- ۲- هلته د باران د نزول په هکله د "قدر" کلمه نازل شوې وه او دلته همدغه کلمه د یوې قیصې په ضمن کښې ښه پوره شرحه شوې ده.
- ۳- بالاخره هلته د توحید دلائلو ته اشاره شوې وه او دلته د هغو خلکو عاقبت ته اشاره کېږي کومو چې د الهي توحید څخه اعراض کړی وه. نو حاصل یې داسې راڅپړي:

د مطلب خلاصه

ای پیغمبره! د توحید د دلایلو څخه وروسته اوس د خپلې زمانې کفارو ته د هغو خلکو حالات بیان کړه کومو چې د نوح (عليه السلام) په زمانه کښې د توحید څخه اعراض کړې وه، ترڅو د قیامت د ورځې پورې د ټولو اعراض کوونکو دپاره د عبرت درس وگرځي. هغه دا چې:

۱- مونږ نوح (عليه السلام) د خپل قوم دپاره د پیغمبر په صفت ورلېږلی وه ترڅو د هغوی د شرکیاتو مخه ونیسي او توحید ته یې راواړوي، نو ځکه یې مخاطب کړه چې:

الف: ای زما قومیانو! تاسو د شرکیاتو څخه لاس واخلئ او صرف یوازې د الله (تعالی) عبادت وکړئ او هیڅ ډول شریک ورسره مه دروئ او دا ځکه چې:

ب: تاسو ته د همدې (نوح) څخه په غیر هیڅ په حقه معبود نشته، یا په بل عبارت: د همدې (نوح) عبادت څه په غیر نور ټول عبادتونه باطل او ضائع دی.

ج: ایا نو تاسو د دغو دلایلو د اورېدلو سره سره د شرکیاتو څخه اجتناب او پرهیزگاري نه کوئ؟ او د خپل حق معبود (الله (تعالی)) څخه نه ډارېږئ؟

۲- نو د نوح (عليه السلام) د دعوت په مقابل کښې د وخت کفارو او مشرکانو په لاندې ډول غبرگون وښود:

الف: هغو کفارو ذکر شوی دعوت رد کړ کوم چې د قوم مشران او مخور کسان وه او کومو چې د ټول قوم په استازیتوب خبرې کولې او بالاخره کومو چې په خپل قوم کښې اعتبار درلود او په درانده نظر ورته کتل کېده، داسې چې:

ب: ای قومیانو! پام کوئ چې د دغه سړي (نوح (عليه السلام)) دعوت قبول نه کړئ، دغه په دروغو باندې خپل ځان د پیغمبر په صفت تراشلی دی او غواړي چې تاسو هم د خپل ځان غوندې په باطله لاره روان کړئ، او دا ځکه چې:

ج: نوموړی خو بل څوک نه دی بلکې ستاسو غوندې یو انسان دی نو دا څه معنی لري چې نوموړی دې پیغمبر وي او تاسو دې پیغمبران نه یاست.

د: د نوموړي مطلب دا دی چې خپل ځان ته په تاسو باندې فضل او بهتري درکړي او په تاسو باندې خپله مشري قبوله کړي.

ه: که بالفرض الله (تعالی) زمونږ په بوتانو (معبودانو) باندې راضي نه وی او غوښتلې یې وی چې مونږ د دغو د عبادت څخه منعه کړي نو ضرور به یې مونږ ته یوه پرېښته نه بلکې ډېرې پرېښتې را استولې وی چې دا کار مه کوئ، د الله (تعالی) په نزد خو پرېښتې څه کمې نه دي.

و: په دې باندې علاوه کومې خبرې ته چې نوموړی دعوت چلوي هغه خبره مونږ په پخوانیو پلرونو کښې نه ده اورېدلې، یا په بل عبارت: زمونږ نیکونه او غورنیکونه ټول بوت پرستان تېر شوي دي، ایا مونږ د هغوی پیروي ونه کړو او په عبادت کښې په توحید باندې معتقد او قائل شو؟

ز: د ذکر شوو دلایلو په بنیاد نوموړی سړی (نوح (عليه السلام)) نه دی مگر یو سړی دی چې د لیونتوب د

اثر لاندې واقع شوی دی، او هر څوک چې په دغسې خطري مرض باندې اخته وي د هغه څخه ځان ساتنه په کار ده او دعوت ته یې غوږ ایښودل په ضرر او گمراهۍ تمامېږي.

ج: نو ای قومیانو! تاسو نوموړي لیوني ته تر څه وخته پورې انتظار وباسئ او خپلې حوصلې ورته مضبوطې کړئ، ترڅو چې نوموړي لیونی یا په خود شي او د دعوت څخه لاس واخلي، یا مړ شي او بالکل یې د دعوت سلسله ختمه شي او یا به یې مونږ د منځه یوسو.

۳- د نهه نیم سوه کاله دعوت څخه وروسته مونږ نوح عليه السلام ته وحې وکړه چې په راتلونکي کښې ستا د قوم څخه هیڅوک په ایمان باندې نه مشرف کېږي او د ټولو په زړونو باندې مهر لگېدلی دی، ته مه غمژن کېږه او ایمان راوړلو ته یې مه په تمه کېږه؛ نو ځکه نوح عليه السلام مونږ ته داسې سوال وکړ چې: ای زما ربه! زما سره په دغه کافر او مشرک قوم باندې نصرت وکړه، ځکه چې ډېره اوږده زمانه مې دوی ته دعوت ورکړ، نه مې د شپې په دعوت کښې سستي کړې ده او نه په ورځ کښې، نه مې د دوی په څرگند دعوت باندې صرفه کړې ده او نه یې په پټ دعوت کښې غلې پاتې شوی یم، خو دغه مشرک قوم لکه څنګه چې زما تکذیب په لومړې سر کړی وه همدارنګه نن ورځ هم په همدغه تکذیب کښې اخته دي، نو که بالفرض دوی ژوندي پاتې شي په راتلونکي کښې به هم همدغه کار ته ادامه ورکړي.

۴- نو مونږ د نوح عليه السلام سوال قبول کړ او د ذکر شوي مشرک قوم د پوښنا کولو اراده مو وکړه او داسې وحې مو ورنازلې کړه چې:

الف: ای نوحه! زموږ تر حفاظتونو لاندې بهرۍ جوړه کړه چې کفار به هیڅکله ستا د کار په مقابل کښې خنډ واقع نه کړي شي او نه به یې د جوړولو مخه ونیولی شي، دوی به یوازې په تا باندې ملنډې وهي او خنډنۍ به در باندې کوي او بس، خو ته ورته مه زړه تنګی کېږه.

ب: که څه هم تر اوسه پورې تا بهرۍ نه ده جوړه کړې او معلومات نه لرې چې په څه ډول یې جوړه کړې، مګر زموږ د پلوه به تاته موقع په موقع وحې کېږي او د جوړښت طریقه به یې درښودله کېږي، نو هیڅ تشویش مه کوه زموږ په کومک سره ته د بهرۍ د جوړولو له باره وتلی شي.

ج: نو کله چې تا د چلښت دپاره بهرۍ تیاره کړه نو په هغه وخت کښې زموږ امر ته منتظر اوسه چې تاته به در ورسېږي، چې لومړۍ نښه به یې دا وي چې په تناره کښې به اوبه زموږ دپلوه فواره او نېغه داره ووهي، بیا به د ځمکې ټول مخ د فوارو په شکل خپلې داخلي اوبه راوخوتوي او اسمان به هم د باران په توګه په ډېرې تېزۍ سره اوبه راوشوړوي.

د: کله چې تا د طوفان اولنۍ نښه او علامه ولیده نو سمدستي لاندې ارشادات عملي کړه:

اول: په بهرۍ کښې د هرې نوعې ساکینانو څخه یوه-یوه جوړه ور داخله کړه چې یو فرد یې نړ وي او بل فرد یې ښځه وي، ترڅو په راتلونکي کښې د همدغې یوې جوړې څخه ذکره شوې نوعه د ډېرو افرادو درلودونکې وګرځي.

دوهم: د خپل کور کهول ټول کسان هم د خپله ځانه سره په بهرۍ کښې وڅېړوه او د غرق څخه نجات ورکړه مګر د همدغو د جملې څخه هغه څوک پکښې مه پورته کوه په کومو باندې چې د

غرقېدلو خبره لا د پخوا څخه فیصله شوې ده چې نجات نه شي موندلی او په کفر باندې کلک دي. (۱۲۲)
درېم: همدارنگه تا پورې مربوط نور مسلمانان هم بهرې ته وڅېړه وه چې په تا باندې یې ایمان راوړی وي او ستا د نبوت تصدیق یې کړی وي.

څلورم: مگر د کفارو په هکله زما سره خبرې مه کوه چې دغه یا هغه ته نجات ورکړه، او دا څکه چې دوی په خپلو ځانونو باندې ظلم کړی دی او په یقیني توګه دوی غرق کړی شوي دي، چې نجات یې نه په برخه کېږي.

۵: نو ای نوحه! کله چې تا ذکر شوي ارشادات عملي کړه او د خپلو ملګرو سره د ډېر امنیت په حال کې تاسو په بهرې کېنې پورته شوی او د غرق څخه مو نجات وموند، نو بیا لاندې ارشادات مه هېروه او ووايه:

اول: چې هغه الله ﷻ ته حمد او ستاینه ده چې مونږ ته یې د ظالم قوم څخه نجات راکړ او هغوی ټول یې زموږ تر نظر لاندې پوښا کړه چې زموږ زړونه ورباندې یخ شوه او غصې مو ورباندې سړې شوې. دوهم: چې ای زما ربه! لکه چې نن ورځ دې ماته او زما ملګرو ته په معجزانه توګه نجات راکړ او په بهرې کېنې دې اوچت کړو همدارنگه زما سوال دی چې په برکتناک ځای کېنې مې د خپلو سورو ملګرو سره ښکته کړې، چې هم مو نسل زیات شي او هم مو احتیاجات او اړتیاوې پوره کړې شي. ای زما ربه! یوازې همدا ته په کوزوونکو کېنې ډېر بهتر کوزوونکی یې، لکه چې یوازې همدا ته په اوچتوونکو کېنې بهتر اوچتوونکی یې.

یا په بل عبارت: که څه هم ستا څخه پرته په بل چا باندې هم د راکوزوونکي او اوچتوونکي اطلاق کېدلی شي مګر ستا سره په راکوزوولو او اوچتولو کېنې هیڅوک سیالي نه شي کولی. ۵- ای پیغمبره! یقیناً د نوح ﷺ په دغې قیصه کېنې (چې وړاندې ورته اشاره وشوه) ډېر نکات مرموز دي، دغه څو مثالونه یې قرائت کړه:

الف: یوه دا چې زموږ د قدرت ډېر لوی دلایل پکېنې نغښتی دی او د عبرت ډېر لوی درسونه پکېنې پټ دي.

ب: بله دا چې یقیناً مونږ امتحان کوونکي یاستو چې کله خلک په مشقتونو باندې امتحانو او کله د نعمتونو په پراخۍ او ډېروالي باندې، نو ټولو انسانانو ته په کار دي چې په مشکلاتو کېنې ناامیده نه شي او په خوشالیو کېنې ناشکره نه شي چې خپل حقيقي انعام کوونکي هېر کړي.

توضیحات

۱- که څوک وایي چې: په ﴿مَا سَمِعْنَا بِهَذَا فِي آبَائِنَا الْأَوَّلِينَ﴾ کېنې د "هَذَا" کلمه څه شي ته اشاره ده؟

مونږ وایو چې: د ذکرې شوې کلمې د مشار الیه په باب علماء کرام دوه نظره لري:
الف: دا په ﴿مَا هَذَا إِلَّا بَشَرٌ مِّثْلُكُمْ﴾ کېنې د "بَشَرٌ" لفظ ته اشاره ده، یعنې مونږ د بشر (بنیادم)

د نبوت خبره په خپلو پخوانیو پلرونو کښې نه ده اورېدلې، نو مونږ نه شو کولی چې باور ورباندې وکړو او قبوله یې کړو.
 ب: دا د توحید هغه کلام ته اشاره ده کوم چې د نوح عليه السلام په دعوت کښې ذکر دی چې: **لَا يَنْقُومُ**
اعْبُدُوا اللَّهَ مَا لَكُمْ مِنْ إِلَهٍ غَيْرُهُ ای زما قومه! تاسو خاص د الله تعالى عبادت وکړئ چې تاسو (په واقع کښې) د همدې تعالى څخه په غیر بل معبود نه لرئ.
 نو د معنی حاصل به یې داسې راوڅیږي چې: مونږ د توحید خبره په خپلو پخوانیو پلرونو کښې نه ده اورېدلې، که دغې خبرې څه د واقعیت احتمال درلودی نو څه سابقه به یې هم درلودی.

یوه پوښتنه او د هغې جواب

۲_ که څوک وایي چې: د بشر د نبوت خبره او همدارنگه د توحید خبره خود نوح عليه السلام څخه پخوا هم اورېدلې شوې وه چې د ده عليه السلام څخه وړاندې بنیادمان پیغمبران تهر شوي وه او ټولو د توحید کلمې ته دعوتونه چلول، نو پوښتنه دا ده چې د نوح عليه السلام قوم ورباندې څنگه تپ منکران شوه؟
 مونږ وایو چې: د دوی انکار په واقعیت او صدق باندې بناء نه وه چې په پخوانیو کښې یې نه د بشر نبوت اورېدلی وه او نه یې پکښې د توحید کلمه غوږو ته رسېدلې وه، بلکې د دوی دغه انکار په عناد او تکبر باندې ولاړ وه^(۱)، د همدې کبله یې په نوح عليه السلام باندې د لیوني نوم کېښود چې: **إِنْ هُوَ إِلَّا رَجُلٌ بِهِ جِنَّةٌ يَعْزِفُ** (نوح عليه السلام) نه دی مگر داسې سړی دی چې لیونتوب ورپورې نښتی دی، که نه نو دوی ښه پوهېده چې نوح عليه السلام لیونی نه دی بلکې په کامله توګه د عقل خاوند دی.

عجیبه بې انصافی

۳_ د نوح عليه السلام قوم او همدارنگه ټول بوت پرستان په عجیبه بې انصافی باندې اخته دي چې ډېرو ته په الوهیت باندې قائل دي او د بوتانو عبادت کوي مګر بشر ته په نبوت باندې معتقد نه دي او وایي چې: ولې پرېښته په همدغه صفت باندې راوانستوله شوه؟!

یادونې

۴_ د نوح عليه السلام د قیصې پورې اړوند ځینې بحثونه په وړاندېنيو سورتونو کښې تهر شوي دي **والحمد لله** چې بیا لیکل یې چندان ګټور نه برېښي، هیله ده چې محترم لوستونکي هملته مراجعه وکړي د هغو بحثونو مثالونه دا دي:
 الف: د **إِنْ أَنْصَحَ الْفُلُكَ** کلمات د [هود: ۳۸] ایت لاندې شرحه شوي دي چې بهرې په څه کیفیت باندې جوړه شوه او د سورلیو شمېر یې څو تنو ته رسېده.
 ب: د **بِأَعْيُنِنَا وَوَحْيِنَا** کلمات د [هود: ۳۷] ایت لاندې تهر شوي دي چې "اعین" څه معنی لري او په وحی سره مطلب څه شی دی.

(۱) تفسیر الکشاف ج ۳ ص ۱۸۲: البحر المحیط ج ۷ ص ۵۵۷

المؤمنون (۲۲)

ج: د ﴿وَفَارَ التَّنُورُ﴾ کلمات د [هود: ۴۰] ایت لاندې تفسیر شوي دي چې د "فَارَ" کلمه د څه شې څخه اشتقاقه شوې ده او په تنور سره څه شی مراد دی.

د: د ﴿مِنْ كُلِّ زَوْجَيْنِ آتَيْنِ﴾ کلمات د [هود: ۴۰] ایت لاندې واضح شوي دي چې ﴿زَوْجَيْنِ﴾ څه معنی لري او په ﴿آتَيْنِ﴾ باندې د څه مطلب دپاره تاکید شوی دی.

سوال جواب

۵- که څوک وايي چې: د نوح ﷺ په بېړۍ کښې دوه وو ډلو نجات موندلی وه، چې يوه ډله د نوح ﷺ خپلوان وه چې دلته ورته په ﴿وَأَهْلَكَ﴾ سره اشاره شوې ده او بله ډله عام مسلمانان وه چې په دې سورت کښې ورته اشاره نه ده شوې؛ نو د عدم اشارې حکمت څه شی دی؟
مونږ وايو چې: دلته دوهمې ډلې ته هم په لاندې ډول اشاره شوې ده:

الف: په ﴿وَأَهْلَكَ﴾ کښې د "أهل" کلمه دلته د هغو ټولو کسانو څخه عبارت ده کومو چې د نوح ﷺ اجابت کړی وه او ايمان يې ورباندې راوړی وه، لکه چې وايي: "أهل كل نبيي أهل دينه" د هر پيغمبر اهل د هغه د دين د خاوندانو څخه عبارت دی.

د همدې کبله الله ﷻ نوح ﷺ مخاطب کړ چې: ﴿إِنَّهُ لَيْسَ مِنْ أَهْلِكَ﴾ [هود: ۴۶] يعنې ای نوحه! ستا دغه کافر زوی ستا د اهل څخه نه دی چې په تا باندې يې ايمان نه دی راوړی.

ب: د عامو مسلمانانو نجات ته په ضمني توګه په ﴿إِنَّهُمْ مُّغْرَقُونَ﴾ کښې اشاره شوې ده، يعنې: ای نوحه! زما سره د ظالمانو (کافرانو) په باره کښې خبره مه کوه ځکه چې يقيناً يوازې همدوی غرق کړی شوي دي او ټول مسلمانان نجات موندونکي دي.

﴿ثُمَّ أَنشَأْنَا مِنْ بَعْدِهِمْ قَرْنًا آخَرِينَ﴾ ۱۸ ﴿فَأَرْسَلْنَا فِيهِمْ رَسُولًا مِنْهُمْ أَنْ اعْبُدُوا اللَّهَ مَا لَكُم مِّنْ إِلَهِ غَيْرُهُ أَفَلَا تَتَّقُونَ﴾ ۱۹ ﴿وَقَالَ الْمَلَأُ مِنْ قَوْمِهِ الَّذِينَ كَفَرُوا وَكَذَّبُوا بِلِقَاءِ الْآخِرَةِ وَأَتَرَفْتُهُمْ فِي الْحَيَاةِ الدُّنْيَا مَا هَذَا إِلَّا بَشَرٌ مِّثْلُكُمْ يَأْكُلُ مِمَّا تَأْكُلُونَ مِنْهُ وَيَشْرَبُ مِمَّا تَشْرَبُونَ﴾ ۲۰ ﴿وَلَئِنْ أَطَعْتُم بَشَرًا مِّثْلَكُمْ إِنَّكُمْ إِذَا لَخَسِرُونَ﴾ ۲۱ ﴿أَيَعِدُكُمْ أَنَّكُمْ إِذَا مِتُمْ وَكُنْتُمْ تُرَابًا وَعِظَمًا أَنَّكُمْ مُّخْرَجُونَ﴾ ۲۲ ﴿هَٰئِهِتَ هَٰئَاتِ لِمَا تُوعَدُونَ﴾ ۲۳ ﴿إِنْ هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا نَحْنُ بِمَبْعُوثِينَ﴾ ۲۴ ﴿إِنْ هُوَ إِلَّا رَجُلٌ افْتَرَىٰ عَلَى اللَّهِ كَذِبًا وَمَا نَحْنُ لَهُ بِمُؤْمِنِينَ﴾ ۲۵ ﴿قَالَ رَبِّ انصُرْنِي بِمَا كَذَبُونَ﴾ ۲۶ ﴿قَالَ عَمَّا قَلِيلٍ لِّيُصْبِحُنَّ

تَنذِيرًا لِّلْمُؤْمِنِينَ ﴿١٨﴾ فَأَخَذَتْهُمُ الصَّيْحَةُ بِالْحَقِّ فَجَعَلْنَاهُمْ غُلَّاءَ ۖ فَبُعْدًا لِلْقَوْمِ الظَّالِمِينَ ﴿١٩﴾

[۳۱] بیا مونږ د دوی (د نوح عليه السلام د قوم) څخه وروسته د یوې زمانې اهل نور (بله پېړۍ خلک)

پیدا کړه. [۳۲] نو په هغوی کښې مو د هغوی د جنس څخه پیغمبر ولېږه چې: (ای خلکوا) تاسو (یوازې) د الله ﷻ عبادت وکړئ چې (په واقع او حقیقت کښې) تاسو ته د همدې ﷻ څخه په غیر بل معبود نشته، ایا نو تاسو (د الله ﷻ د عذاب څپل ځانونه) نه ساتئ (او د ده ﷻ څخه نه ډارېږئ)؟

[۳۳] او د پیغمبر د قوم څخه هغو مشرانو (په جواب کښې) وویلې: کومو چې کفر غوره کړی وه او د آخرت ملاقات (بعث بعد الموت) ته یې د دروغو نسبت کاوه او (بالآخره) کومو ته چې مونږ په نژدې ژوند کښې اسودگي (او نعمتونه) ورکړي وه چې:

دغه پیغمبر نه دی مگر ستاسو غوندې یو بینادم دی، چې د هغه شي څخه خوراک کوي د کوم څخه چې تاسو خوراک کوئ، او د هغه (څښاک) څخه څښکي د کوم څخه چې تاسو څښاک کوئ (نو) د نبوت دعوه یې دروغه ده.

[۳۴] او که تاسو ضرور د داسې بنیادم اطاعت وکړئ (د نبوت په حیث یې قبول کړئ) کوم چې (په خوراک او څښاک کښې) ستاسو غوندې دي نو یقیناً تاسو به په دغه وخت کښې هرومرو زیانکاران یاست.

[۳۵] ایا (نوموړې بنیادم) تاسو ته وعده درکوي چې: یقیناً تاسو چې کله مړه شئ او خاورې او هډوکي شئ (نو) یقیناً تاسو به (د قبرونو څخه ژوندي) راویستلی شوي یاست؟

[۳۶] (یو شي ته) لږه والی دی لږه والی دی (کوم شي ته؟) هغه شي ته کوم چې تاسو ته یې وعده درکوله کېږي.

[۳۷] ژوند نه دی مگر زمونږ نژدې ژوند دی (او بس) چې مونږ مړه کېږو او (نوي) راژوندي کېږو، او مونږ نه یاستو (د قبرونو څخه) راپاخولی شوي.

[۳۸] دا بنیادم (چې د نبوت دعوه گیر دی) نه دي مگر یو سړی دی چې په الله ﷻ باندې یې دروغ تړلي دي، او مونږ ورته یقین کوونکي نه یاستو (مونږ ورباندې ایمان نه راوړو).

[۳۹] پیغمبر (د کفارو د عکس العمل د کبله) وویلې چې: ای زما ربه! ماته (په کفارو باندې) په دې سبب نصرت راکړه چې ماته یې د دروغو نسبت وکړ (او د دروغونو نوم یې راباندې کېښود).

[۴۰] الله ﷻ (ورته) وویلې چې: (ستا سوال قبول دی او) د ډېر لږ وخت څخه (هغې خوا) به هرومرو (او) خامخا کفار پښېمانه وگرځي.

[۴۱] نو کفارو لره په حقه سره (د وعدې مطابق) عذاب ونيول نو مونږ د سیلاب د څک غوندې د منځه یووړل (او پوښا مو کړه).

نو ظالم قوم ته (د الله ﷻ د رحمت څخه لږه والی دی) لږه والی.

ارتباط او د مطلب خلاصه

په دې ایتونو کښې هم د وړاندېنیو ایتونو غوندې د پخوانیو هلاکو شوو کفارو د جملې څخه د یوې هلاکې شوې کافرې ډلې قیصې ته اشاره شوې ده، ترڅو ترې د دې زمانې کفار عبرت واخلي او د خپلې باطلې عقیدې څخه منصرف شي نو حاصل یې داسې راخېږي:

ای پیغمبره! د نوح عليه السلام د قوم د هلاکت څخه وروسته بیا مونږ یوه بله پېړۍ پیدا کړه او ځمکه مو ورباندې اباده کړه او د عقیدې د سمون دپاره مو په همدوی کښې د همدوی د جملې څخه پیغمبر ور ولېږه چې د قیصې ځینې مهم ټکي یې دا دي:

۱- نوموړي پیغمبر خپل قوم همغې عقیدې ته دعوت کړ کومې ته چې نوح عليه السلام خپل قوم دعوت کړی وه چې: ای زما قومه! تاسو یوازې د الله تعالى عبادت وکړئ او دا ځکه چې تاسو ته په واقع کښې د همدې تعالى څخه په غیر بل په حقه معبود نشته، ایا نو تاسو د الله تعالى د عذاب څخه خپل ځانونه نه ساتئ؟ چې د شرک او بوت پرستۍ څخه واوړئ او خپلې عقیدې سمې کړئ.

۲- د پیغمبر دعوت اولاً عامو خلکو او غریبو خلکو رد نه کړ بلکې هغو کسانو رد کړ کومو چې لاندې صفات درلوده:

الف: کوم چې د قوم مشران وه او عوامو یې په قول او عمل کښې پیروي کوله او په سترگو کښې یې درانه ښکارېده.

ب: کومو چې کفر غوره کړی وه او په همدې باطله عقیده باندې کلک ولاړ وه او هم یې همدغې باطلې عقیدې ته دعوت چلاوه.

ج: کومو چې د آخرت څخه انکار کاوه او د مرګ څخه وروسته بیا راژوندي کېدل یې تکذیبول. د: او بالاخره کوم چې په دنیاوي عیش او عشرت کښې غرق وه او هغه نعمتونه یې خپل نهایي هدف گڼلي وه چې مونږ ورته په همدغه حقیر او نژدې ژوند کښې ورکړي وه.

۳- د نوموړو قومي مشرانو رد په لاندې ټکو باندې مشتمل وه:

الف: دغه کس چې د نبوت دعوه کوي- بل څوک نه دی (ای عوامو!) بلکې ستاسو غوندې یو بشر دی او د بنیادمانو څخه یو بنیادم دی، نو ایا دا خبره د منلو وړ ده چې هغه دې پیغمبر شي او تاسو دې پیغمبران نه شئ؟

ب: نوموړی د نبوت مدعي هغه څه خوري کوم چې تاسو یې خورئ، او هغه څه څښکي کوم چې تاسو یې څښکئ، همدارنگه ستاسو غوندې لباس اغوندي او په بازارونو کښې گرځي راگرځي.

ج: که بالفرض الله تعالى مونږ ته پیغمبر رالېږلی نو هر وروڼو به یې د دغه منصب دپاره پربنټې ټاکلې وي چې خوراک او څښاک یې نه کولی او ستاسو غوندې نه په بازارونو کښې د کار او کسب دپاره گرځېدلی او نه یې ستاسو غوندې لباس او پوښاک ته اړتیا درلودی.

د: ای عوامو! که تاسو زمونږ نصائح قبول نه کړئ او د داسې بنیادم پیروي وکړئ چې ستاسو

غوندي عادتونه او خاصيتونه لري، نو يقينا تاسو به په دغه وخت كښې زيانكاران او تاوانيان ياست، چې په لوی لاس به د دنيا عيش او عشرت په خپلو ځانونو باندې كړي چې دا حرام دی او دا حلال دی.

ه: كه تاسو نوموړي ته په نبوت باندې قائل شئ نو هرومرو به د مرگ څخه وروسته په بيا راژوندي كېدلو باندې عقیده كوي او دوهم ژوند ته به تياري نيسي حال دا چې دا عقیده بالكل باطله او محاله ده، كه نه نو تاسو لاندې پوښتنو ته جواب ورکړئ چې:

و: ايا كله چې تاسو مړه شئ او كالبتونه مو خاورې او وراسته هډوكي وگرځي نو ايا تاسو به بېرته د قبرونو څخه ژوندي راپورته كړئ؟ ايا دا وعده د منلو وړ ده؟ ايا د عقل خاوند به پرې عقیده وکړي؟

ز: د دغو ټولو سوالونو جواب منفي دی او عقیده او تصديق ورباندې صحت نه لري بلکې دغه ډول عقیده او تصديق د صحت څخه په مراحلو كښې لرې دی او لرې دی.

يا په بل عبارت: د نوموړي سړي د پلوه چې کومه وعده تاسو ته درکوله کېږي هغې وعده ته د هر حېثه لږه والی او عدم صحت ثابت دی.

ح: حقيقت دا دی چې مونږ دوهم ژوند نه لرو بلکې زمونږ ژوند فقط همدغه نژدې ژوند دی چې په مستمره توگه روان دی، مړه کېږو او ژوندي کېږو چې څوک مري او څوک نوی تولد کېږي. لنډه دا چې د مرگ څخه وروسته بيا ژوندي كېدل نشته او مونږ نه ياستو چې د قبرونو څخه به راپورته كړئ شو او د حساب كتاب سره به مخامخ شو.

ط: نوموړی سړی چې تاسو ته د بيا ژوندي كېدلو وعده دركوي، دا نه ده مگر په الله ﷻ باندې دروغ تړل دي، نوموړی غواړي چې په همدې پلمې سره په تاسو باندې خپله مشري قائمه كړي او خپل ځان درته پيغمبر و تراشي.

ي: ای عوامو! زمونږ آخرنۍ پرېکړه دا ده چې مونږ نوموړی شخص د پيغمبر په صفت نه پېژنو او د بشریت څخه په ورپورته حیثیت ورته نه شو قائل کېدلی، نو تاسو ته هم په کار دي چې زمونږ د پرېکړې څخه مخالفت ونه کړئ او په همدې فیصلې باندې کلک ودرېږئ.

۴- کله چې وراستولي شوي پيغمبر د خپل قوم ذکره شوې نهايي فيصله واورېده نو خپل رب ﷻ ته يې د سوال لاسونه اوچت کړه او دا غوښتنه يې وکړه چې: ای زما ربه! ماته په دغه ظالم قوم باندې نصرت راکړې او هم د دوی د شر څخه نجات راپېرزو کړې او دا ځکه چې ماته يې د دروغو نسبت وکړ او د دروغژن لقب يې راباندې کېښود، په راتلونکي کېښې دوی ته زما تمه نشته چې ايمان به راوړي او خپله تگلاره به بدله کړي.

۵- الله ﷻ د خپل پيغمبر سوال قبول کړ او ډاډ يې ورکړ چې: ای پيغمبره! ستا سوال قبول دی د لږ وخت څخه وروسته به تاته او ستا مسلمانانو ملگرو ته نجات درکړم او په کافر قوم باندې به خپل عذاب ورنازل کړم، چې په نتيجه کېښې به په خپلو کړو وړو باندې پښېمانه وگرځي او ستا په نبوت

به باور وکړي خو وخت به ترې تېر وي او بې وخته باور به يې هيڅ په درد ونه خوري.
 ۶- نو ای پیغمبره! مونږ د خپلې وعدې سره سم په ذکر شوي قوم باندې په حقه سره عذاب ورنازل کړ چې دوی ټول یوې چيغې ونيوه او په یوه سخت اواز سره ټول پوپنا شوه او داسې مړ متفرق او متشتت کړه لکه چې د سیلاب یا د کتوې څک چې تیت پرک شي.
 د نوموړي قوم عذاب په همدې دنیا باندې نه ختمېږي بلکې دغه ظالم قوم ته د الله ﷻ د رحمت څخه لږوالی دی چې روزمره ترې لرې کېږي، او د قیامت په ورځ به په دوامداره توګه د سخت عذاب سره مخامخ شي.

توضیحات

۱- په دې خبره کښې علماء کرام په لاندې دوه وو ډلو ویشلي شوي چې په ﴿أَنشَأْنَا مِنْ بَعْدِهِمْ قَرْنًا ۖ الْآخِرِينَ﴾ کښې د ﴿قَرْنًا ۖ الْآخِرِينَ﴾ (د بل قرن او بلې پېړۍ) څخه څوک مراد دي؟
 الف: ځینې وايي چې: بله پېړۍ د ثمودیانو څخه عبارت ده چې صالح ﷺ ورته د پیغمبر په حیث ورلېږلی شوی وه^(۱). دا ځکه چې دغه قوم په تېز اواز سره هلاک شوی دی چې: ﴿فَأَخَذْتُمُ الصَّيْحَةَ بِالْحَقِّ﴾ [المؤمنون: ۴۱] یعنې دوی لره د وعدې مطابق تېز او سخت اواز ونيوه او هلاک شوه؛ او پوره واضحه ده چې په تېز اواز سره خو ثمودیان هلاک شوي دي لکه چې الله ﷻ ورباندې صراحت کړی دی چې: ﴿إِنَّا أَرْسَلْنَا عَلَيْهِمْ صَيْحَةً وَاحِدَةً﴾ [القمر: ۳۱] یعنې یقیناً مونږ په ثمودیانو باندې یو تېز او سخت اواز ورمسلط کړ چې ټول یې پوپنا کړه.

ب: اکثره علماء کرام وايي چې: په دې مقام کښې بله پېړۍ د عادیانو څخه عبارت ده چې هود ﷺ د پیغمبر په حیث ورلېږلی شوی وه^(۲). او دا ځکه چې:

اول: الله ﷻ د هود ﷺ د مبارکې خولې څخه حکایت کړی دی چې عادیان یې مخاطب کړه او ورته یې وویل چې: ﴿وَاذْكُرُوا إِذْ جَعَلْنَا خُلَفَاءَ مِنْ بَعْدِ قَوْمِ نُوحٍ﴾ [الأعراف: ۶۹] او تاسو هغه وخت ډرېه زړه کړئ چې الله ﷻ د نوح ﷺ د قوم څخه وروسته تاسو (د هغوی) خلیفه ګان وګرځولئ (او ځمکه یې په تاسو باندې اباده کړه)؛ نو معلومه شوه چې د بلې پېړۍ څخه همدوی مطلب دي چې د هغوی په ځای باندې کېنولي شوي وه.

دوهم: د قرآن کریم په متعددو سورتونو (لکه الاعراف، الفجر او نورو) کښې د نوح ﷺ د قبصې څخه وروسته د هود ﷺ قبصه نازله شوې ده، نو ظاهره دا ده چې دلته به د "قرن آخرین" څخه عادیان مطلب وي چې د هود ﷺ قوم دی ترڅو دا سورت د نورو سورتونو سره تطابق ومومي.

سوال جواب

۲- که څوک وايي چې: عادیان خو په تېز باد باندې هلاک شوي دي چې متعددي ورځې او شپې

(۱) البحر المحيط ج ۷ ص ۵۵۸

(۲) روح المعاني ج ۱۸ ص ۲۸: تفسیر القاسمي ج ۱۲ ص ۸۲

لقد الملاح (۱۸) در باندی و چلبند [الحاقه: ۶]، حال دا چې نوموړې پېړۍ خو په تېز او سخت اواز باندې هلاکه شوې ده، لکه چې د دغې مجموعې په [۴۱] ایت کېنې ورباندې صراحت شوی دی؟ مونږ وایو چې: د "صَيْحَة" کلمه چې تېز او سخت اواز ته وضعه شوې ده همدارنگه د مطلق عذاب په معنی باندې هم استعماله شوې ده^(۱) او په دې مقام کېنې همدغه استعمال مراد دی او پوره څرگنده ده چې تېز باد هم د عذابونو څخه یو عذاب دی، أعاذنا الله منه. زمونږ په نزد که په ایتونو کېنې د ثمودیانو او عادیانو دواړو ته د بدلیت په لحاظ اشاره وي هم څه بده نه ده، بلکې که په همدې لحاظ ډېرو هلاکو شوو پېړیو ته اشاره وي هم څه منافات نه لري بلکې لا زیات تعمیم فائده کوي.

یو نحوي تحلیل

۳- د ﴿هَيَّاتَ هَيَّاتَ لِمَا تُوعَدُونَ﴾ په نحوي تحلیل کېنې مفسرینو کرامو ښه اوږد بحث کړی دی^(۲) مگر مونږ ته چې کوم تحلیل مختصر او په زړه پورې برېښېدلی دی هغه په لاندې ټکو کې خلاصه کوو^(۳):
الف: دغه هره یوه کلمه اسم فعل ده چې د "تُعَدُّ" معلومې ماضې معنی ورکوي، او تکریر یې د تاکید دپاره دی.

ب: مبهم ضمیر پکېنې مستتر دی چې د هرې یوې کلمې دپاره فاعل ګڼل کېږي.
ج: د ﴿لِمَا تُوعَدُونَ﴾ کلمات د متعلق په اعتبار سره د مقدرې مبتدأ دپاره خبر واقع شوي دي چې تقدیر یې داسې کېږي چې: "الْبُعْدُ كَأَنَّ لِمَا تُوعَدُونَ".
د: دغه اسمیه جمله د مقدر سوال دپاره جواب واقع شوې ده چې په: "هَذَا الْبُعْدُ لَيَّ شَيْءٍ" سره ترې تعبیر کولی شو.
نو د معنی حاصل به یې داسې راوڅېږي چې: یو شی لري دی لري دی (د واقعیت څخه ورته لږهوالی ثابت دی)، لږهوالی څه شي ته ثابت دی (کوم شی په لږهوالي باندې موصوف دی)؟ لږهوالی هغه شي ته ثابت او کائن دی د کوم شي وعده چې تاسو ته درکوله کېږي چې د مرګ څخه وروسته به بېرته راژوندي کړی شی.

یوه پوښتنه او د هغې جواب

۴- که څوک وایي چې: په ﴿إِنْ هِيَ إِلَّا حَيَاتُنَا الدُّنْيَا﴾ کېنې د "هِيَ" ضمیر د "حَيَات" کلمې ته راجع دی^(۴) کومه چې وروسته ذکره ده، نو پوښتنه دا ده چې دلته خواضمار قبل الذکر لازمهېږي چې

(۱) لسان العرب ج ۲ ص ۵۲۱

(۲) البحر المحيط ج ۷ ص ۵۶۱

(۳) تفسیر البضاوي فی هذا المقام

(۴) تفسیر القرطبي ج ۱۲ ص ۱۲۴: تفسیر ابی السعود ج ۶ ص ۱۳۴

المؤمنون (۲۳)

د عربیت د قواعدو څخه مخالف دی، حال دا چې قرآن کریم ذکر شوي قواعد له نظره نه غورزوي؟
مونږ وايو چې: د ﴿هَي﴾ ضمير مبتدا ده چې د کلام غوره برخه ده او د عربیت د علماوو په نزد
د کلام په غوره برخه کېنې اضممار قبل الذکر جائز دی خو په دې شرط چې د کلام په وروستني برخه
کېنې يې تفسير شوی وي او ابهام يې پورته شوی وي^(۱).
په دې مقام کېنې ذکر شوی شرط متحقق دی چې په ﴿إِلَّا حَيَاتُنَا الدُّنْيَا نَمُوتُ وَنَحْيَا﴾ کېنې د
«حَيَاة» کلمه ذکره ده او د ضمير (هي) ابهام پورته شوی او تفسير شوی دی، نو مضمون يې داسې
راخېژي چې ژوند نه دی مګر همدا نژدې (او حقير) ژوند دی چې مړه کېږو او ژوندي کېږو.

سوال جواب

۵- که څوک وايي چې: د ﴿نَمُوتُ وَنَحْيَا﴾ د کلامونو څخه د سړي ذهن ته ورځي چې مشرکان د
مرګ څخه وروسته په بيا ژوندون باندې معتقد وه، چې د ﴿نَمُوتُ﴾ کلمه يې د «نَحْيَا» په کلمه باندې
تعقيب کړې ده، حال دا چې دا خود واقع څخه مخالفه خبره ده؟
مونږ وايو چې: د ذکر شوي سوال دپاره علماوو کرامو متعدد جوابونه کړي دي^(۲)، لاندې مثالونه
يې ولولي:

الف: په ﴿نَمُوتُ وَنَحْيَا﴾ کېنې د «و» توري په مطلق اجتماع باندې دلالت کوي، يعنې په مونږ
باندې دوه حالونه راتلونکي دي چې يو مرګ دی او بل ژوند دی؛ او په ترتيب باندې دلالت نه کوي
ترڅو ذکر شوی سوال وارد شي چې مونږ د مرګ څخه وروسته بيا ژوندي کېږو.
ب: دلته د ﴿نَمُوتُ﴾ څخه هغه مرګ مطلب نه دی کوم چې د ژوند څخه وروسته تحقق مومي
بلکې دلته ترې عدم موجوديت مطلب دی، يعنې مونږ هيڅ موجود نه ياستو او بيا د موجوديت
خاوندان کېږو.

ج: د ﴿نَمُوتُ وَنَحْيَا﴾ دواړه کلمې د ځينو ځينو افرادو په لحاظ سره دي، يعنې مونږ ځينې کسان
د مرګ سره مخامخ کېږو او ځينې نور تازه پيدا کېږو او د ژوند خاوندان ګرځو، دغه لړۍ په مونږ
کېنې د نباتاتو غوندې روانه ده، چې زمونږ ځينې کسان بالکل د موجوديت د ميدان څخه وځي او
زمونږ نور پکېنې قدم ږدي، خو تللي کسان بېرته نه راګرځي.

تبصره

۶- زمونږ په فکر ذکر شوی سوال به په هغه وخت کېنې په ځای وي او جواب ته به يې اړتيا درلودی
چې فقط ﴿نَمُوتُ وَنَحْيَا﴾ کلمات نازل شوي وي او وړاندې بېرته کلامونه ورسره نه وي نازل شوي،
او دا ځکه چې د وړاندېني کلام ﴿إِنْ هِيَ إِلَّا حَيَاتُنَا الدُّنْيَا﴾ او هم د وروستني کلام ﴿وَمَا نَحْنُ

(۱) شرح ملا جامي في النحر ص ۷۵

(۲) زاد المسير ج ۵ ص ۳۲۲

پښتو ژبې څخه مطلب په هر اړخیزه توګه په ډاګه شوی دی او په هیڅ ډول خفاء پکښې نشته چې
جوابولو ته احتیاج واقع شي.

دلته د "ما" توری زائد نه دی

۷- په ﴿عَمَّا قَلِيلٍ﴾ کښې د ﴿عَمَّا﴾ کلمه په اصل کښې "غن" ما" وه چې د "ن" توری د "ما" په

توري کښې د مخرج د نژدېوالي د کبله مدغم شوی دی.

ځینې علماء کرام وایي چې د "ما" توری دلته زائد دی او څه معنی نه ورکوي^(۱)، ته به وایې چې
"غن" قلیل نازل شوی دی. خو بهتره دا ده چې نوموړی د "ما" توری بې مطلبه زائد نه دی بلکې د هغې
معنی دپاره تاکید دی په کومې باندې چې د ﴿قَلِيلٍ﴾ کلمه دلالت کوي.

هو! د تاکید معنی ترې په لاندې دوه وو طریقو باندې لاس ته راتلای شي^(۲):

الف: چې د "ما" توری د استفهام معنی ورکړي؛ نو د معنی حاصل به یې داسې راوڅرې چې
کفار به د څومره لږ وخت (ډېر لږ وخت) څخه وروسته پښېمانه وګرځي؟

ب: چې د "ما" توری د هغه لږ وخت څخه عبارت شي په کوم باندې چې د ﴿قَلِيلٍ﴾ کلمه دلالت
کوي؛ یعنې د ډېر لږ وخت څخه وروسته به کفار په خپلو کړو وړو باندې هرومرو پښېمانه جوړ شي.

غشاء څه معنی؟

۸- په ﴿فَجَعَلْنَاهُمْ غُثَاءً﴾ کښې د ﴿غُثَاءً﴾ کلمه د هغه څګ دپاره وضعه شوې ده کوم چې د

سیلاب په سر روان وي او د خپرو او ورستو پاڼو څخه تشکیل شوی وي^(۳)، چې څه بنیاد نه لري او
په سات ګړۍ کښې د منځه ځي او هیڅ ګټه او فائده پکښې نغښتې نه وي^(۴).

نو په دې مقام کښې یې حاصل داسې راڅرې چې: مونږ په ذکر و شوو کفارو باندې د خپلې
وعدې مطابق عذاب ورنازل کړ چې د هغوی بنیاد یې وویست او د سیلاب د څګ غوندې یې په
سات ګړۍ کښې پوښ کړه.

﴿ثُمَّ أَنْشَأْنَا مِنْ بَعْدِهِمْ قُرُونًا آخَرِينَ﴾ ۱۱ ﴿مَا تَسْبِقُ مِنْ أُمَّةٍ أَجَلَهَا وَمَا يَسْتَخِرُونَ﴾

۱۲ ﴿ثُمَّ أَرْسَلْنَا رُسُلَنَا تَتْرًا كُلٌّ مَّا جَاءَ أُمَّةً رُسُلُهَا كَذَبُوهُ فَأَتْبَعْنَا بَعْضَهُمْ بَعْضًا

وَجَعَلْنَاهُمْ أَحَادِيثَ فَبُعْدًا لِقَوْمٍ لَا يُؤْمِنُونَ﴾ ۱۳ ﴿﴾

[۴۲] بیا مونږ د هلاکو شوو قومونو څخه وروسته د ډېرو زمانو نور اهالي (خلک) پیدا کړه.

(۱) لسان العرب ج ۱۵ ص ۴۷۳؛ حاشية الشيخ زاده على تفسير البخاري ج ۳ ص ۴۰۳

(۲) تفسير البغوي ج ۳ ص ۳۰۹

(۳) لسان العرب ج ۱۵ ص ۱۱۶

(۴) صحيح البخاري ج ۲ ص ۶۹۴

المؤمنون (۲۲)
درسته

[۴۳] چې يوه ډله هم د خپلې (ټاکلې شوې) نېټې څخه نه وړاندې کېدله او نه (ترې) وروسته کېدله (بلکې هره يوه ډله مو په خپل خپل وخت کېنې هلاکه کړه).

[۴۴] بيا مونږ (هغوی ته) خپل پيغمبران (جوړه جوړه نه بلکې) طاق طاق ورو لېږل (چې د بعثت ترمنځ يې د فترت وختونه درلودل).

(خو) هرکله به چې يوې ډلې ته خپل پيغمبر ورغی نو (سمدستي) به يې تکذيب کړ (چې نه دروغ ژن يې)، نو مونږ د دوی ځينې د ځينو نورو (په هلاکت کېنې) پيرو جوړ کړه او دوی (ټول) مو (محض) خبرې (او قيصې) وگرځول (چې هيڅ شی يې باقي پاتې نه شو).
نو داسې قوم ته دې چې ايمان نه راوړي (لرېوالی وي) لرېوالی.

ارتباط او د مطلب خلاصه

په دې ايتونو کېنې هم د وړاندېنيو ايتونو غوندې د پخوانيو متعددو پېړيو کفارو ته اشاره شوې ده چې حاصل يې داسې راخېژي:

۱- کله چې مونږ عاديان پوپنا کړه او د سيلاب د څک په شان مو د هغوی بنياد وويست نو په ځمکه کېنې مو د هغوی په عوض وار په وار د نورو زمانو اهل او نورو پېړيو خلک پيدا کړه او وار په وار مو هغوی د کفریاتو د کبله هلاک کړه، چې يوه ډله هم د خپل ټاکلي ميعاد څخه نه وړاندې شوه او نه بېرته، بلکې هر يوه ډله د خپل وخت په مطابق د هلاکت سره مخامخ شوه، لکه د شعيب عليه السلام قوم، د لوط عليه السلام قوم او داسې نور.

۲- لکه چې مونږ د پخوانيو کفارو په عوض د نورو پېړيو خلک پيدا کړه همدارنگه مو د پخوانيو پيغمبرانو په عوض نور پيغمبران ورواستول چې يو به مو د بل په تعقيب وراستوه او هر يوه به دعوت الی الله ته ادامه ورکوله، ترڅو د قيامت په ورځ کفار اعتذار وړاندې نه شي کړي چې: ای ربه! مونږ ته به دې رسولان را استولي وی چې مونږ پرې ايمان راوړی وی او د شرکياتو څخه مو لاس اخستی وی.

۳- مگر هلاکو شوو قومونو يوه هم په خپل خپل پيغمبر باندې ايمان رانه وور بلکې هرکله به چې يوې ډلې ته خپل پيغمبر ورغی نو هغې به يې تکذيب وکړ او د دروغ ژن نوم به يې ورباندې کېښود.

۴- نو د همدې کبله مونږ يوه ډله د بلې په تعقيب هلاکه کړه او په هلاکت کېنې مو يوه د بلې پېړۍ وگرځوله آن تردې چې د ټولو بېخ مو وويست او پرته د قيصو څخه يې نور هيڅ شی پاتې نه شو.

۵- نو ای پيغمبره! د داسې قوم دپاره چې په خپل پيغمبر باندې ايمان نه راوړي د الهي رحمت څخه لرېوالی دی چې دنيا او آخرت يې دواړه د خسران سره مخامخ شوه.

توضیحات

۱- په ﴿ثُمَّ أَرْسَلْنَا رُسُلَنَا تَتْرًا﴾ کېنې د ﴿تَتْرًا﴾ په کلمه کېنې علماوو کرامو ښه اوږد تحليل کړی

دی "چی مونږ یې په لاندې تګو کښې هغه مطالب راخلاصه کوو کوم چې مونږ ته بهتر برېښېدلی دي: الف: ﴿تَتْرَا﴾ د "وتر" لکه "علم" - څخه اشتقاقه شوې ده چې د انفراد معنی ورکوي او په مقابل کښې یې شفعه (جوړه) استعمالېږي.

ب: نو ذکره شوې کلمه په اصل کښې "وتری" وه چې د "و" توری یې په "ت" باندې مبدل شوی دی، لکه د "ثَرَات" کلمه چې په اصل کښې "وَرَات" وه نو "و" یې په "ت" تبدیل شو "ثَرَات" ترې جوړ شو. ج: دغه کلمه اسم جمعه ده، د همدې کبله په یوه شخص کښې نه استعمالېږي چې وایي: جَاءَنِي فُلَانٌ تَتْرَى، بلکې په جمعه کښې استعمال مومي چې: جَاءَنِي الْقَوْمُ تَتْرَى ماته قوم په داسې حال کښې راغلی وه چې منفردین وه (مجتمعین نه وه).

د: د ایت شریف په ذکره شوې تکرره کښې هم د ﴿تَتْرَا﴾ کلمه د ﴿رُسُلَنَا﴾ څخه حال واقع شوې ده، یعنې مونږ د هلاکو شوو قومونو څخه وروسته نورې ډېرې پېرې پیدا کړې او بیا مو وخت په وخت هغوی ته پیغمبران وروولېږل.

یا په بل عبارت: مونږ به یوه پېرې خلک پیدا کړه او پیغمبر به مو ورواستاوه، چې دا پېرې به مو د تکذیب د کبله هلاکه کړه بیا به مو بله پېرې پیدا کړه او پیغمبر به مو وروولېږه او داسې نور، نو مونږ یوه پېرې خلک هم د پیغمبر د وولېږلو څخه په غیر نه دي هلاک کړي.

یادونه

۲- په ﴿رُسُلَنَا﴾ کښې الله ﷻ د پیغمبرانو اضافت خپل اقدس ذات ته کړی دی چې د همدې ﷻ د پلوه رالېږلی شوي دي، او په ﴿رُسُلَهَا﴾ کښې هر اُمت ته خپل خپل پیغمبر اضافت موندلی دی چې دعوت به یې په همدې ډلې پورې اختصاص درلود.

د "احادیث" د کلمې تحلیل

۳- په ﴿وَجَعَلْنَاهُمْ أَحَادِيثَ﴾ کښې د ﴿أَحَادِيثَ﴾ کلمه د [یوسف: ۶] ایت لاندې لږ څه شرحه شوې ده چې د شذوذ په توګه د حدیث جمعه ده، خو په دې مقام کښې ځینو علماوو کرامو لیکلي دي "چې مفرد یې د "أَحَدُوَّة" کلمه ده لکه چې د "أَعَاجِيب" دپاره "أَعْجُوبَة" مفرد دی، "أَعْجُوبَة" هغه شي ته ویل کېږي د کوم څخه چې سړی په تعجب کښې واقع کېږي.

نو په همدې بنیاد "أَحَادِيث" د هغه خبرو څخه عبارت ګڼل کېږي د کومو په حکایت باندې چې خلک ساتېري کوي، یعنې د هلاکو شوو قومونو یوازې قيصې پاتې شوې او نور یې هیڅ شی پاتې نه شو. لکه چې الله ﷻ همدا مضمون په بل ایت کښې داسې نازل کړی دی چې: ﴿هَلْ نَحْسُ مِنْهُمْ بَنَ أَحَدٍ أَوْ تَسْمَعُ لَهُمْ رِكْرًا﴾ [مریم: ۹۸] یعنې ایا ته د پخوانیو هلاکو شوو قومونو څخه یو نفر چرته

(۱) لسان العرب ج ۵ ص ۲۷۶: روح المعاني ج ۱۸ ص ۳۴: تفسیر الطبري ج ۱۸ ص ۲۳: المحرر الوجيز ج ۱۱ ص ۲۳۴

(۲) تفسیر القرطبي ج ۱۲ ص ۲۵: تفسیر الکشاف ج ۲ ص ۱۸۸

المؤمنون (۱۲)

گورې چې ژوندی پاتې دی، او یا هغوی لره د ځمکې په کومه څنډه کښې څه اواز او ښکالو اورې؟

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

﴿ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿١٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿١١﴾ فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ ﴿١٢﴾﴾

ارتباط او د مطلب خلاصه

په دې ایتونو کښې هم د تېرو شوو ایتونو مضامین تعقیب شوي دي او د هلاکو شوو کفارو د جملې څخه د فرعونیانو پوښنا کولو ته هم پکښې اشاره شوې ده، ترڅو د دې زمانې کفار ترې عبرت واخلي او په کفر باندې کلک ونه درېږي، نو حاصل یې داسې راڅېږي:

ای پیغمبره! د عبرت دپاره لاندې مهم نکات هم په خپل امت باندې قرائت کړه چې:

۱- موسی ﷺ او د ده ورور هارون ﷺ هم زمونږ د پیغمبرانو د جملې څخه وه چې څه مختصر حالات یې دا دي:

الف: دوی دواړو پیغمبرانو ته مونږ نهه معجزات او قدرتي ښې ورکړې وې چې د هماغو غونډې عظیم الشانه قدرتي ښه پکښې شامله وه.

ب: مونږ دوی دواړه فرعون او د ده هغې ډلې ته لېږلي وه کومو ته چې په مصر کښې په درانه نظر

کټل کېده او خلکو یې د "هو" سره "هو" او د "نه" سره "نه" ویل. یا په بل عبارت: دواړه مو فرعون او هغه ډلې ته لېږلې وه که بالفرض هغوی ایمان راوړی وی نو ټول خلک به په ایمان مشرف شوي وی. ج: نو د دعوت په نتیجه کېنې فرعونیانو سرکشي وکړه او دعوت الی الله یې قبول نه کړ، ځکه چې: د دوی په هغه وخت کېنې د اقتدار خاوندان وه چې په مصر باندې د همدوی حکم چلېده او د موسی (عليه السلام) د قومیانو (بنی اسرائیلو) څخه یې د غلامانو او مریانو کار اخست.

ه: نو د همدې کبله فرعونیانو د عدم قبول دپاره په تعجب سره وویلې چې: ایا مونږ د داسې دوه بنیادمانو (موسی (عليه السلام)، هارون (عليه السلام)) اطاعت وکړو او ایمان ورباندې راوړو چې: اول: دوی دواړه زمونږ غوندې انسانان دي هرکله چې مونږ پیغمبران نه یاستو نو دوی دواړو ته به پیغمبري له کومه شي.

دوهم: په دې باندې علاوه د دغو دواړو کسانو ټول قوم زمونږ غلامان او مریان دي، چې شپه او ورځ زمونږ په خدمت کېنې چاپېر دي، که څه هم دوی دواړه زمونږ غلامان نه دي مگر د قوم په اعتبار سره داسې گڼل کېږي لکه چې دوی دواړه هم زمونږ په غلامانو کېنې شامل وي، نو ایا مونږ به خپلو غلامانو باندې ایمان راوړو؟

و: فرعونیانو موسی (عليه السلام) او هارون (عليه السلام) دواړه دروغژنان وگڼل او د مفتریانو نوم یې ورباندې کېنود، نو په نتیجه کېنې ټول هلاک شوه او د قلم په بحیره کېنې پوښا او غرق شوه.

۲- د فرعونیانو د هلاکت څخه وروسته مونږ موسی (عليه السلام) ته تورات ورکړ ترڅو پرې خپل هغه قوم ته لارښودانه وکړي کوم چې د فرعونیانو په نزد باندې ډېر حقیر او سپک برېښېده او د غلامانو په نظر یې ورته کتل. یا په بل عبارت: مونږ فرعونیان د اقتدار څخه وغورزول او د دنیا واگې مو د بني اسرائیلو په لاس کېنې ورکړې او د امتحان سره مو مخامخ کړه.

۳- ای پیغمبره! لکه څنګه چې مونږ موسی (عليه السلام) ته د فرعون څخه نجات ورکړ همدارنګه مونږ عیسی (عليه السلام) او د ده (عليه السلام) مور بي بي مریمه (عليها السلام) هم هر یو د خپل کامل قدرت نښه وگرځاوه او دواړو ته مو د ظالمانو څخه په داسې یوه اوچت ځای کېنې پنا ورکړه چې د یو پلوه پکېنې د اوسېدونکو ټولې اړتیاوې پوره وې او څوک نه مجبور کېده چې هلته خپله اوسېدنه ختمه کړي او بل ځای ترې انتقال وکړي، او د بله پلوه پکېنې هلته ښې خوږې اوبه بهېدلې او چینې پکېنې په قدرتي توګه جاري وې.

توضیحات

۱- دغه ﴿بَيَّاتِنَا وَسُلْطٰنٍ مُّبِيْنٍ﴾ ډول عبارت په [هود: ۹۶] ایت شریف کېنې هم نازل شوی دی، هلته مونږ د الله (ﷻ) په توفیق لیکلي دي چې د ﴿بَيَّاتِنَا﴾ څخه نهه معجزې مرادې دي چې موسی (عليه السلام) ته د فرعون په مقابل کېنې ورکړې شوی وې، او د ﴿وَسُلْطٰنٍ مُّبِيْنٍ﴾ څخه یا خاصه معجزه مطلب ده چې د همسا څخه اژدها جوړه شوه چې په نهو معجزو کېنې شامله ده او یا تري نورې معناوې مرادې دي، نو هیله ده چې هلته یو ځل مراجعه وکړی شي.

سوال جواب

۲۔ کہ څوک وایي چې: د ﴿وَجَعَلْنَا ابْنَ مَرْيَمَ وَأُمَّهُ آيَةً﴾ څخه څرگندېږي چې عیسیٰ ﷺ او بې بي مریمه رضی الله عنهما دواړه د قدرت یوه نښه ګڼل شوي دي حال دا چې دوی دواړه خو د متعددو قدرتي نبو لرونکي وه؟

مونږ وایو چې: د الله ﷻ په توفیق مونږ ذکر شوي سوال ته د [الأنبياء: ۹۱] ایت لاندې درې جوابونه لیکلي دي چې بیا لیکلو ته یې اړتیا نه ګورو.

د څو لغاتو معناوې

۳۔ په ﴿وَأَوْتَيْنَهُمَا إِلَى رَنْوَةٍ ذَاتِ قَرَارٍ وَمَعِينٍ﴾ کښې د لاندې لغاتو معناوې په ذهن کښې ونیسئ:

الف: د ﴿رَنْوَةٍ﴾ کلمه هغې لوړې هوارې ځمکې ته وضعه شوې ده چې نه په ژوره کښې واقع وي او نه د غره په څېر لوړه وي^(۱)، دغه ډول ځمکې ته په پښتو کښې "دښته" وایي.

ب: ﴿ذَاتِ قَرَارٍ﴾ یعنې هغه ځمکه چې اوسېدونکي یې پکښې په آرام سره اوسېدانه کوي^(۲) او د اب هوا د ښه والي د کبله ترې بلې ځمکې ته د انتقال اراده نه لري.

ج: د ﴿مَعِينٍ﴾ د کلمې په اصلي تورو کښې اختلاف دی چې د "مَعْنٍ" لکه "ضَرْبٌ" څخه اشتقاقه شوې ده او د "م" توري پکښې اصلي دی^(۳) چې "مَعْنٍ" د اوبو بهېدلو ته ویل کېږي، او یا پکښې د "م" توري زائد دی او په وزن کښې "مَبْعَعٌ" ته ورته ده ته به وایي چې د "عَيْنٌ" څخه به اشتقاقه شوې وي^(۴). مګر نوموړې کلمه هغو جاري اوبو ته وضعه شوې ده کومې چې د ځمکې په مخ باندې په څرګنده توګه بهېږي.

نو د معنی حاصل یې داسې راڅپړي چې: مونږ عیسیٰ ﷺ ته او د ده مور (مریمې رضی الله عنها) ته په داسې ځای کښې پنا ورکړه او هلته مو پکښې استوګنه ورپېرزو کړه کوم چې ډېره ښه آب هوا درلوده او د اوسېدونکو دپاره پکښې ټولې اړتیاوې پوره وې، او په دې ټولو باندې علاوه جاري اوبه هم پکښې بهېدلې چې هر ډول میوجاتو ورباندې وده کوله.

۴۔ پاتې شوه دا خبره چې هغه کومه ځمکه وه چې په ایت شریف کښې ورته اشاره شوې ده؟ نو د دې جواب دا دی چې:

الف: ځینې علماء کرام وایي چې په دې ایت کښې هغه مضمون منعکس شوی دی کوم ته چې په [مریم: ۲۴] ایت کښې اشاره شوې ده ځکه چې هلته د ﴿سَرِيًّا﴾ کلمه نازلې شوې ده چې یوه

(۱) روح المعاني ج ۱۸ ص ۳۸

(۲) زاد السیر ج ۵ ص ۲۲۴

(۳) تفسیر الکشاف ج ۳ ص ۱۹۰

(۴) لسان العرب ج ۱۳ ص ۲۰۴

معنی بی "چینه" ده، چې دلته ترې په "معین" سره تعبیر شوی دی چې د جاري (بهدونکو) اوبو
معنی ورکوي^(۱).

په دې تفسیر سره په کار دي چې د ﴿رَنُوقَ﴾ کلمه د هغه ځای څخه عبارت واخستله شي د کوم
څخه چې په [مریم: ۲۲] ایت کښې په ﴿مَكَانًا قَصِيًّا﴾ سره تعبیر شوی دی. دغه ځای ته بي بي
مریم رضی الله عنها په هغه وخت کښې ورغلې وه چې کله د عیسی عليه السلام د زېږېدو وخت نژدې شوی وه.
ب: د اکثر و علمانو کرامو په نزد د دې ایت مصداق د هغه ایت د مصداق څخه بالکل جدا دی،
او دلته د ﴿رَنُوقَ﴾ د کلمې څخه دمشق، یا فلسطین، یا مصر او یا بل وطن مراد دی چې په میوجاتو
باندې ډک وه او سپېڅلې اوبه پکښې بهېدلې^(۲).

دوی وایي چې کله عیسی عليه السلام د دولس کلنۍ عمر ته ورسېد نو د وخت ظالم پاچا یې د ترورولو
(وژلو) نقشه جوړه کړه، خو بي بي مریم رضی الله عنها د خپل زوی د نجات دپاره د ذکر و شوو ښارونو
څخه یوه ښار ته پنا وپورته او هلته یې سفر وکړ، ترڅو د ظالم د منگولو څخه نجات ومومي.
هوا کله چې ذکر شوی د وخت ظالم پاچا مړ شو نو دوی دواړه بېرته بیت المقدس ته راستانه شوه.

تبصره

۵- مونږ ته د مقام په اعتبار سره همدغه دوهم تفسیر په زړه پوری برېښي، ځکه چې: د
وراندي څخه په دې کښې بحث راروان دی چې الله تعالى ظالمان هلاکوي او خپلو دوستانو ته ترې
نجات ورکوي، او پوره واضحه ده چې د همدې مضمون سره دوهم تفسیر ډېر ښه پیوند نیسي،
والله تعالى اعلم.

﴿يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا إِنِّي بِمَا تَعْمَلُونَ عَلِيمٌ﴾ وَإِنَّ هَذِهِ
أُمَّتُكُمْ أُمَّةً وَاحِدَةً وَأَنَا رَبُّكُمْ فَاتَّقُونِ ﴿٢١﴾ فَتَقَطُّعُوا أَمْرَهُمْ بَيْنَهُمْ زُبُرًا كُلٌّ حِزْبٌ بِمَا
لَدَيْهِمْ فَرِحُونَ ﴿٢٢﴾ فَذَرَهُمْ فِي غَمَرَاتِهِمْ حَتَّىٰ حِينٍ ﴿٢٣﴾ أَتُحْسِبُونَ أَنَّكُمْ تُمِدُّهُمْ بِهِ مِنْ
مَالٍ وَبَنِينَ ﴿٢٤﴾ نُسَارِعُ لَهُمْ فِي الْخَيْرَاتِ بَلْ لَا يَشْعُرُونَ ﴿٢٥﴾

[۵۱] ای پیغمبرانو! د پاکېزه (او حلالو طعامونو) څخه خورئ او ښک عمل کوئ، یقیناً زه په
هغو عملونو باندې ښه پوه یم چې تاسو یې کوئ (او یا یې ستاسو امتیان کوي).

[۵۲] او یقیناً دغه شریعت (او دین) ستاسو (ټولو) شریعت (او دین) دی په داسې حال کښې چې

(۱) تفسیر ابن کثیر ج ۳ ص ۲۴۶

(۲) تفسیر البغوي ج ۳ ص ۳۱۰؛ تفسیر الکشاف ج ۳ ص ۱۸۹؛ الدر المنثور ج ۶ ص ۱۰۱؛ البحر المحیط ج ۷ ص ۵۶۵؛ روح المعاني ج ۱۸ ص ۲۸

(فقط) یو شریعت (او یو دین) دی، او زه ستاسو (ټولو) رب (تربیه کوونکې) یم نو (خاص) زما څخه وډار شئ (او زما د عذاب څخه ځانونه وساتئ، همدغه خاصیت ته ادامه ورکړئ).

[۵۳] نو د پیغمبرانو امتیانو خپل (د دین) کار په خپلو منځو کښې په ډېرو ټوټو سره پرې کړ (چې په همدې هکله ډلې- ډلې شوه او) هره ډله په هغه دین باندې خوشالي کوونکې وه کوم به چې ورسره وه (هر چاته خپل ځان په حقه برېښېده).

[۵۴] نو (ای پیغمبره!) ته دوی (د خپل وخت منحرفین) تر څه وخته پورې په خپل جهالت کښې پرېږده (چې د هلاکت وخت یې لانه دی را رسېدلی).

[۵۵] ایا دوی (د وخت کفار) گومان کوي چې یقیناً هغه شیان چې مونږ ورسره پرې امداد کوو چې د مال او زامنو څخه عبارت دي.

[۵۶] (داسې گومان چې) مونږ ورته (د هغو په ورکړې سره) د خیر په رسولو کښې جلتی کوو؟ (دا به د دوی په گټه باندې تمام شي؟).

(دغسې نه ده) بلکې دوی (پرې) شعور نه لري (دوی نه پوهېږي چې دا استدراج دی او په ضرر به یې تمام شي).

د مطلب خلاصه

په وړاندېنيو ایتونو کښې د نوح عليه السلام څخه نیولې آن د عیسی عليه السلام پورې د ټولو پیغمبرانو حالاتو ته په اجمالي توګه اشاره شوې وه او په دې ایتونو کښې په همدغو حالاتو باندې یوې تبصرې ته اشاره کېږي چې خلاصه یې په لاندې ډول لاس ته راځي:

۱- که څه هم د پیغمبرانو تعداد یو لک څلېرشت زره (۱۲۴۰۰۰) تنو شاوخوا ته رسېږي مګر دوی ټول په عقایدو او په عقیدوي بنیادونو کښې او هم د فروعو په کلیاتو کښې متفق او متحد وه، د همدې کبله مونږ هر یوه ته په خپل وخت کښې دا ارشادات کړي وه چې:

الف: ای پیغمبرانو! تاسو ټول پاکېزه څېزونه خورئ او د حرامو څخه خپل ځانونه بچ ساتئ، او همدارنګه د لذیذو او سپېڅلو شیانو څخه استفاده کوئ، او په خپلو ځانونو باندې یې مه حراموئ چې رهبانیت غوره کړئ.

ب: تاسو ټول صالح عملونه کوئ او په شرعي چوکاټ کښې فرعي احکام پیاده کړئ، یا په بل عبارت لکه چې تاسو ټول په عقیدوي احکامو کښې متفق یاست همدارنګه د صالحو اعمالو په اجراء کښې هم متفق اوسئ، خو دا بېله خبره ده چې د زمانو په تفاوت سره صالح اعمال تفاوت کوي.

ج: او دا ځکه چې یقیناً زه په هغو ټولو اعمالو باندې چې تاسو او ستاسو امتیان یې اجراء کوي پوه یم چې هیڅ یو عمل راڅخه پټ نه دی.

د: ای پیغمبرانو! دغه دین - چې وړاندې ورته اشاره وشوه - همدغه ستاسو د ټولو دین دی چې په اساساتو کښې هیڅ اختلاف او تباين نه لري. نو تاسو خپلو خپلو امتیانو ته توصیه وکړئ او ورته

ابلاغ کړی چې د عقیدوي اختلافاتو څخه ځانونه بچ وساتي او په خپلو منځو کښې اسلامي اخوت (دورولنې) خرابه نه کړي.

۵: همدارنگه تاسو هغوی ته زما د پلوه ابلاغ کړی چې یوازې همدا زه ستاسو د ټولو رب یم نو یوازې زما د عذاب څخه وډار شئ او په هیڅ شي کښې راسره شریک او شریکان مه دروئ.

۲- ټولو پیغمبرانو الهي ارشاد په عمل کښې پیاده کړ، لکه څنگه چې په عقیدوي احکامو کښې متحد او متفق وه همدارنگه یې په عملي احکامو کښې هم بالکل اختلاف ونه کړ، مگر د هغو امتیانو د خپلو پیغمبرانو د ارشاداتو څخه غاړې وغړولې او د خپل الهي دین کار یې په خپلو منځو کښې په ډېرو ټوټو سره جدا جدا کړ؛ یوه ډله په یوه عقیدوي لاره باندې روانه شوه او بلې ډلې خپل ځان ته بله عقیدوي لاره خوښه کړه، بلکې هرې ډلې خیال کاوه چې فقط د همدوی اختراعي لاره حقه لاره ده او نورې ټولې باطلې لارې دي، یا په بل عبارت: یوازې همدوی حق ته رسېدلي دي او نورې ټولې ډلې د حق څخه منحرفې دي او د دې وړ دي چې جنگ او جگړه ورسره پیل شي.

۳- ای پیغمبره! ستا د زمانې کفار هم د همدغو ډلو څخه (کومو چې د پیغمبرانو د خط السیر څخه انحراف کړی دی) یوه ډله ده چې خپلو ځانونو ته یې عقیدوي مزخرفات او اباطیل راغونډ کړي دي چې دا زمونږ پلرنی حق دین دی، او په همدې باندې خوشاله دي.

نو زمونږ د پلوه تاته توصیه ده چې دوی په دغه جهالت کښې د ابلاغ او دعوت څخه وروسته پرېږده ترڅو چې دوی د خپل هلاکت هغه وخت ته ورسېږي کوم چې ورته زمونږ په علم کښې ټاکلی شوی دی، نو دوی به هم همغسې د الهي غضب لاندې واقع شي لکه څنگه چې پخوانۍ باطلې ډلې ترې لاندې واقع شوې وې.

۴- ای پیغمبره! ایا ستا د زمانې باطلې ډلې خیال کوي چې د کومو مالونو او زامنو امداد چې مونږ ورسره کوو او د کفر سره سره مو ورته ښه پرېمانه ورکړي دي، دا کار مونږ د دوی په گټه کوو، او دوی په مونږ باندې قدر او عزت لري چې هیڅکله به یې په خپل غضب باندې اخته نه کړو؟ دغسې نه ده بلکې دوی شعور نه لري، دوی نه پوهېږي چې مونږ ورسره دا کار استدراجاً کوو ترڅو د دوی د جنایاتو پېټی ښه غټ شي، همدارنگه دوی نه پوهېږي چې مالونه او اولادونه دنیاوي شیان دي چې زمونږ په نزد چندان ارزښت نه لري، او مونږ یې دوستانو او دښمنانو دواړو ډلو ته ورکوو، بلکې زمونږ ورکړه په دنیا کښې دیوې ډلې څخه هم ممنوعه نه ده.

توضیحات

۱- یوه ورځې نبي کریم ﷺ په یوه اوږده حدیث کښې وفرمایل چې: «أَيُّهَا النَّاسُ إِنَّ اللَّهَ طَيِّبٌ لَا يَقْبَلُ إِلَّا طَيِّبًا وَإِنَّ اللَّهَ أَمَرَ الْمُؤْمِنِينَ بِمَا أَمَرَ بِهِ الْمُرْسَلِينَ»^(۱) یعنې ای خلکو! یقیناً الله ﷻ پاک (منزه) دی نو د خپلو بندگانو د اعمالو څخه نه قبلوي مگر پاکیزه، او همدارنگه الله ﷻ مؤمنانو ته په هغه شي

باندې امر کړی دی په کوم باندې یې چې پیغمبرانو ته امر کړی دی. بیا نو نبی کریم ﷺ د استشهاد دپاره لاندې دوه ایتونه قرائت کړه:

الف: ﴿يَتَأْتِيَ الرُّسُلُ كُلُّوَا مِنَ الطَّيِّبَاتِ وَاعْمَلُوا صَالِحًا﴾ یعنې ای پیغمبرانو! پاکیزه او حلال شیان خوری او صالح عملونه کوی.

ب: ﴿يَتَأْتِيهَا الَّذِينَ ءَامَنُوا كُلُّوَا مِنَ طَيِّبَاتِ مَا رَزَقْنَاكُمْ﴾ [البقرة: ۱۷۲] یعنې ای هغو کسانو چې ایمان یې راوړی دی! تاسو د هغو پاکیزه (او حلالو) شیانو څخه خوری کوم چې مونږ تاسو ته روزي کړي دي.

أمة څه معنی؟

۲- په ﴿وَإِنَّ هَذِهِ أُمَّتُكُمْ أُمَّةً وَاحِدَةً﴾ کښې د ﴿أُمَّة﴾ کلمه مونږ د الله ﷻ په توفیق د [هود: ۸] ایت لاندې ښه شرحه کړې ده چې په قرآن کریم کښې په څلورو معناوو باندې استعمال شوې ده او یوه معنی یې دین او شریعت دی.

په دې مقام کښې همدغه معنی مراده ده، نو حاصل یې داسې راخېږي چې: ای پیغمبرانو! یقیناً ستاسو دغه دین د الله ﷻ په نزد مقبول دین دی چې په عقائدو کښې عموماً او په فروعو کښې د کلیاتو په اعتبار سره یکي یو دین دی، او یوازې زه ستاسو رب یم نو خاص زما څخه وډار شی. په یاد ولری چې که څه هم په ذکر شوي ایت کښې خطاب پیغمبرانو ته متوجه دی خو په حقیقت کښې خلک (د دوی امتیان) په غوږ وهل شوي دي، د همدې کبله د متصل ایت په ﴿فَتَقَطَّعُوا﴾ کښې همدوی ته ضمیر راجع دی، که څه هم دوی وړاندې په صراحت سره ذکر نه دي مگر د معنی او مقام په اعتبار سره ذکر دي چې د پیغمبرانو سره امتیان لازم وي.

هېر مونه شي!

۳- هېر مونه شي چې په عین مضمون باندې الله ﷻ په بل ایت کښې صراحت کړی دی چې: ﴿وَإِنَّ هَذِهِ أُمَّتُكُمْ أُمَّةً وَاحِدَةً﴾ [الانبیاء: ۹۲] یعنې ای خلکو! یقیناً دغه دین ستاسو دین دی چې د الله ﷻ په نزد مقبول دی او په اصولو کښې او هم د فروعو په کلیاتو کښې متحد دی، او همدا زه ستاسو ټولو رب یم نو خاص همدا زما عبادت وکړی او بس.

زُبْرَة څه معنی؟

۴- په ﴿فَتَقَطَّعُوا أَمْرَهُم بَيْنَهُمْ زُبْرًا﴾ کښې د "زُبْر" کلمه د "زُبْرَة" لکه "غُرْفَة" - جمعه ده، "زُبْرَة" کله په "زُبْر" سره جمعه کېږي چې د "ب" توری یې هم پېښ لري لکه چې په همدې ایت کښې د "ب" توری پېښ لري؛ او کله په "زُبْر" سره جمعه کېږي چې د "ب" توری پکښې زور لري لکه چې په [الكهف: ۹۶] ایت کښې ورباندې جمعه شوې ده.

په هر تقدير د "زُبْرَة" کلمه د يوه شي کلکې ټوټې ته وضعه شوې ده^(۱)، نو په دې مقام کښې يې د معنی حاصل داسې راڅېړي چې: که څه هم الهي دين يو دين دی چې ټولو پيغمبرانو خپلو- خپلو امتونو ته ابلاغ کړی دی، مگر خلکو پکښې اختلاف کړی دی او په متعددو ټوټو باندې يې وېشلی دی، او هر چا د يوې خاصې ټوټې په دې لحاظ پيروي کړې ده چې همدوی په حقه لاره روان دي، همدوی حق دين موندلی دی او نورو لاره غلطه کړې ده.

ذکر شوی اختلاف ځينو خلکو د پيغمبرانو په تعدد باندې متعدد ګرځولی دی چې د موسی عليه السلام د دين پيروان د عیسی عليه السلام د دين پيروي نه کوي، او د عیسی عليه السلام پيروان د موسی عليه السلام پيروي ته غاړې نه ټدي او داسې نور، او ځينو نورو خلکو د يوه پيغمبر په پيروي کښې متعددې لارې اختراع کړي دي او حقيقي حقه لاره يې پکښې ورکه کړې ده، همدغو خلکو ته په لاندې حديث کښې اشاره شوې ده:

نبي کریم ﷺ فرمايلي دي چې: «افْتَرَقَتِ الْيَهُودُ عَلَى إِحْدَى وَسَبْعِينَ فِرْقَةً، فَوَاحِدَةٌ فِي الْجَنَّةِ وَتِسْعُونَ فِي النَّارِ، وَافْتَرَقَتِ النَّصَارَى عَلَى ثَلَاثِينَ وَسَبْعِينَ فِرْقَةً، فَأَحَدٌ فِي النَّارِ وَوَاثِنَانِ فِي الْجَنَّةِ وَالَّذِي نَفْسُ مُحَمَّدٍ بِيَدِهِ لَتَفْتَرِقَنَّ أُمَّتِي عَلَى ثَلَاثٍ وَسَبْعِينَ فِرْقَةً فَوَاحِدَةٌ فِي الْجَنَّةِ وَتِلْكَ وَتِسْعُونَ فِي النَّارِ» يعنې يهود په يو اويا (۷۱) ډلو باندې وېشلي شوي وه چې فقط يوه يې په جنت کښې ده (په حقه لاره باندې روانه وه) او اويا ډلې يې په اور کښې دي چې په باطلو لارو باندې روانې وې، همدارنگه نصارا په دوه اويا (۷۲) ډلو باندې وېشلي شوي وه چې يو اويا ډلې يې په اور کښې دي او فقط يوه ډله يې په جنت کښې ده. او زما دې په هغه اقدس ذات باندې سوگند وي د چا په لاس کښې چې د محمد (زما) نفس دی، چې ضرور هرومرو زما امت به په درې اويا (۷۳) وو ډلو باندې جدا جدا شي چې يوه به يې په جنت کښې وي او دوه اويا ډلې به يې په اور کښې وي چې په باطلو لارو به روان وي.

چا پوښتنه وکړه چې: «يَا رَسُولَ اللَّهِ! مَنْ هُمْ؟» ای د الله رسوله! دغه جنتي ډله څوک دي؟ نبي کریم ﷺ جواب ورکړ چې: «الْجَمَاعَةُ»^(۲) يعنې دا د اهل السنة والجماعة ډله ده، کومه چې په هغې لاره باندې روانه ده چې زه او زما صحابه کرام رضي الله عنهم ورباندې روان ياستو.

د غمرة معنی

۴- په «فَذَرَهُمْ فِي غَمَرَتِهِمْ» کښې د "غَمَرَة" کلمه اصلاً د هغو ژورو اوبو دپاره وضعه شوې ده چې سړی پکښې ډوبېږي او په سر باندې يې اوړي^(۳)، مگر په دې مقام کښې مفسرينو کرامو^(۴) په جهل او معنوي روندوالي باندې تفسيره کړې ده، ته به وايې چې کفار د جهل او معنوي روندوالي په درياب کښې د سر څخه تر پښو پورې ډوب دي او د ماهيانو په شان پکښې لامبو وهي.

(۱) لسان العرب ج ۴ ص ۳۱۶: القاموس المحيط ج ۲ ص ۴۳۰

(۲) سنن ابن ماجه ص ۲۸۷

(۳) لسان العرب ج ۵ ص ۲۹

(۴) المعرر الوجيز ج ۱ ص ۲۳۸: تفسير الكشاف ج ۲ ص ۱۹۱

المؤمنون (۱۲)

نو حاصل یی داسی راخبري چې: ای پیغمبره! تا خو خپله دنده ترسره کړه او دین دې ورته ابلاغ کړ، نور یې پرېږده، ورباندې غمژن کېږه مه، ترڅو د دوی دپاره ټاکلی وخت ور ورسېږي او د خپل خط السیر سزا وگوري.

﴿إِنَّ الَّذِينَ هُمْ مِنْ خَشْيَةِ رَبِّهِمْ مُشْفِقُونَ﴾ ۵۷ ﴿وَالَّذِينَ هُمْ بِعَاقِبَتِ رَبِّهِمْ يَأْمِنُونَ﴾ ۵۸ ﴿وَالَّذِينَ هُمْ بِرَبِّهِمْ لَا يُشْرِكُونَ﴾ ۵۹ ﴿وَالَّذِينَ يُؤْتُونَ مَاءً آتَاوَا وَقُلُوبُهُمْ وَجَلَةٌ أُنْتُمْ إِلَى رَبِّهِمْ رَاجِعُونَ﴾ ۶۰ ﴿أُولَئِكَ يُسْرِعُونَ فِي الْخَيْرَاتِ وَهُمْ لَهَا سَابِقُونَ﴾ ۶۱ ﴿وَلَا تُكَلِّفُ نَفْسًا إِلَّا وُسْعَهَا وَلَدَيْنَا كِتَابٌ يَنْطِقُ بِالْحَقِّ وَهُمْ لَا يُظْلَمُونَ﴾ ۶۲ ﴿

[۵۷] یقیناً هغه کسان چې دوی د خپل رب ﷻ د ډار (او هیبت) څخه (په خپلو ځانونو باندې) ډارېدونکي دي (چې چرته راته په غضب نه شي).

[۵۸] او هغه کسان چې دوی د خپل رب ﷻ په ایتونو باندې (په مستمره توګه) ایمان راوړي (او خپل ایمان ته ورباندې ادامه ورکوي).

[۵۹] او هغه کسان چې دوی د خپل رب ﷻ سره (هیڅ شی او هیڅوک) نه شریکوي.

[۶۰] او هغه کسان چې دوی (د الله ﷻ په لاره کېنې) هغه څه په داسې حال کېنې ورکوي کوم چې ورکوي، چې زړونه یې د دې خبرې څخه ډارېدونکي وي چې یقیناً دوی خپل رب ﷻ ته (د قیامت په ورځ) راجع کېدونکي دي (نو دغه نفقات به یې مقبول وګرځي او که نه).

[۶۱] (یقیناً) دغه (څلور واړه ډلې) په خیریه کارونو کېنې تاند وهي (او د پیغمبرانو په متحد حق دین باندې کلک دي) او (همدارنګه) دوی خیریه (او نېکۍ) کارونو ته (د نورو څخه) سبقت کوونکي دي (دوی پسې هیڅوک نه شي رسېدلی).

[۶۲] او مونږ هیڅ نفس (هیچا) ته مکلفیت نه متوجه کوو مګر د هغه د توان په اندازه.

او (په دې باندې علاوه) زمونږ په نزد (د هر مکلف انسان دپاره) کتاب دی (چې روزمره کړه وړه یې پکېنې لیکلې کېږي او د قیامت په ورځ به) په حقه خبرې وکړي (د واقع په مطابق به بیان وکړي)، حال دا چې په دوی (مکلفانو) باندې به (هیڅ) ظلم (تېری) ونه کړی شي.

ارتباط او د مطلب خلاصه

د وړاندېنيو ایتونو په مضمون کېنې دا خبره هم شامله وه چې د ټولو پیغمبرانو متحد الهي دین خلکو په زبنتو ډېرو ټوټو باندې ووېشه، چې حقيقي مقبول دین یې پکېنې ورک کړ او هرې ډلې یوازې خپل ځان په حقه وګاڼه. په دې ایتونو کېنې د هغې ډلې مشخصات ښودلي شوي دي کومه چې رښتیا په حقيقي دین باندې پاتې ده، یا په بل عبارت: په دې ایتونو کېنې یو ځل بیا د پیغمبرانو د متحد دین څه امتیازاتو ته اشاره شوې ده چې حاصل یې داسې راخبري:

۱۔ ای پیغمبره! یو خل بیا د ټولو پیغمبرانو د متحد دین ځینې مشخصات خلکو ته په لاندې نیکو کښې خلاصه کړه چې:

الف: یقیناً د الهي حق دین پیروان هغه کسان دي چې دوی په هر کار کښې د خپل رب ﷻ له هیسته او د خپلې کمزورۍ د کبله په خپلو ځانونو باندې ډارېږي چې په عذاب باندې مو مبتلا نه کړي او په خپل غضب باندې مو اخته نه کړي.

ب: دوی هغه کسان دي کوم چې د خپل رب ﷻ په قدرتي دلائلو باندې په دوامداره توګه باور کوي او د معجزاتو فرمایش نه ورکوي، چې فلانکې او بستانکې معجزه راوړه نو بیا به ایمان راوړو.

ج: دوی په هیڅ وجې سره د خپل رب ﷻ سره شریک او یا شریکان نه دروي، او په عبادت او هم په ټولو کارونو کښې یې واحد او لا شریک ګڼي.

د: په حقه لاره او د پیغمبرانو په متحده لاره باندې هغه کسان روان دي کوم چې د خپل رب ﷻ د رضا حاصلولو دپاره خپل مالونه په داسې حال کښې فقیرانو او مستحقینو ته ورکوي چې زړونه یې په ډار کښې وي چې: دغه ده د قیامت ورځ راروانه ده او مونږ د خپل رب ﷻ په حضور کښې ودرېدونکي یاستو، نو زموږ دغه صدقات به د الله ﷻ په نزد کښې مقبول ګرځېدلي وي چې هلته مو د نجات سبب شي او که به مقبول نه وي ګرځېدلي؟

یا په بل عبارت: مؤمنان او په حقه لاره باندې روان هغه کسان دي چې ایمان یې د خوف او رجاء ترمنځ قرار لري، نو د خپل رب ﷻ په عین اطاعت کښې ترې ډارېږي هم.

نو دغه کسان چې وړاندې یې ځینې مشخصاتو ته اشاره وشوه. هغه کسان دي چې په حقیقي معناو کښې د خیر په کارونو او ښېګڼو کښې تاند وهي او په صدق سره د پیغمبرانو په لاره باندې روان دي، او د هر چا څخه دغې حقې لارې ته سبقت کوونکي دي او د هر چا څخه پکښې وړاندې دي.

۲۔ ای پیغمبره! مونږ د ټولو پیغمبرانو متحد دین داسې نه دی ګرځولی چې د خلکو د وسې او توان څخه لوړ وي، او دا ځکه چې مونږ هیڅوک نه مکلف کوو مګر د هغه د توان او وسې په اندازه. هوا که څوک د مکلفیاتو څخه علاوه د خپل ځان دپاره فضائل حاصلوي، نو د هغوی دپاره مخه خلاصه ده، هر څومره مشقتونه چې په دین کښې وګالي په هماغې اندازه به ثوابونه او اجرone ترلاسه کړي او په اعمالنامو کښې به یې ولیکل شي. نو د قیامت په ورځ به همدغه د اعمالو کتابونه په حقه سره خپل محتویات بیان کړي او په هیچا باندې به تېری او ظلم ونه کړی شي چې د ثوابونو او اجرone څخه یې څه کمبود صورت ونیسي.

توضیحات

۱۔ په ﴿ مِنْ خَشْيَةِ رَبِّهِمْ مُشْفِقُونَ ﴾ کښې د ﴿ مُشْفِقُونَ ﴾ کلمه اصلاً د "شفقة" څخه اشتقاقه شوې ده چې د الله ﷻ په توفیق مونږ د [الانبیاء: ۲۸] ایت لاندې ښه تحلیل کړې ده، بیا تحلیلولو ته یې اړتیا نه ګورو.

ماثور تفسیر

۲۔ یوه ورځې بي بي عائشې (ام المؤمنین رضی اللہ عنہا) د نبی کریم سره د ﴿وَالَّذِينَ يُؤْتُونَ مَا آتَوْا وَقُلُوبُهُمْ وَجَلَةٌ أُنْهِمَ إِلَىٰ رَبِّهِمْ رَاجِعُونَ﴾ د تفسیر په هکله سوال جواب وکړ^(۱) چې مونږ یې په لاندې تکرر کنبې خلاصه لیکو:

الف: أم المؤمنین وویلې چې: ای د الله رسول! ایا په ذکر شوي ایت شریف کنبې جنایتکاران مطلب دي چې شراب خوري خو زړونه یې په ډار کنبې وي، او یا غلا کوي خو د قیامت د ورځې ډار یې په زړو کنبې وي او یا داسې نور؟

ب: نبی کریم ﷺ جواب ورکړ چې: دغسې نه ده بلکې په دغه ایت کنبې نیکو کاران مطلب دي چې لمونځونه کوي او روژې نیسي او بالاخره خیراتونه ورکوي خو د دې سره- سره زړونه یې د قیامت د ورځې څخه په ډار کنبې وي چې: ایا مونږ به دغه نېک اعمال په هغه شان سره اداء کړي وي په کوم باندې چې پرې الله ﷻ راضي کېږي؟ ایا زمونږ دغه نېک اعمال به د الله ﷻ په حضور کنبې مقبول گرځېدلي وي او که څنګه؟

د ذکر شوي حدیث مضمون د ابن ملیکه رحمه الله په روایت کنبې هم منعکس شوی دی چې وایي: «أَذْرَكْتُ ثَلَاثِينَ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ كُلُّهُمْ يَخَافُ الْبِقَاقَ عَلَىٰ نَفْسِهِ»^(۲) یعنې ما د نبی کریم ﷺ د صحابه وو کرامو ﷺ څخه دېرش تنه موندلي دي (او ملاقات مې ورسره شوی دی چې هر یو په خپل ځان باندې د نفاق څخه ډارېده.

﴿بَلْ قُلُوبُهُمْ فِي غَمْرَةٍ مِّنْ هَٰذَا وَلَهُمْ أَعْمَلٌ مِّنْ ذَٰلِكَ هُمْ لَهَا عَمِلُونَ﴾^(۳) حَتَّىٰ إِذَا أَخَذْنَا مُتْرَفِيهِم بِالْعَذَابِ إِذَا هُمْ يَجْعَرُونَ^(۴) لَا تَجْعَرُوا الْيَوْمَ إِنَّكُمْ مِنَّا لَا تُنصَرُونَ^(۵) قَدْ كَانَتْ آيَتِي تُتْلَىٰ عَلَيْكُمْ فَكُنْتُمْ عَلَىٰ أَغْقَابِكُمْ تَنكِصُونَ^(۶) مُسْتَكْبِرِينَ بِهِ سَمِرًا تَهْجُرُونَ^(۷) أَفَلَمْ يَذَّبَرُوا الْقَوْلَ أَمْ جَاءَهُمْ مَا لَمْ يَأْتِ آبَاءَهُمُ الْأَوَّلِينَ^(۸) أَمْ لَمْ يَعْرِفُوا رَسُولَهُمْ فَهُمْ لَهُ مُنْكَرُونَ^(۹) أَمْ يَقُولُونَ بِهِ جِنَّةٌ بَلْ جَاءَهُمُ بِالْحَقِّ وَأَكْثَرُهُم لِلْحَقِّ كِرْهُونَ^(۱۰) وَلَوْ أَتَبَعَ الْحَقُّ أَهْوَاءَهُمْ لَفَسَدَتِ السَّمَوَاتُ وَالْأَرْضُ وَمَنْ فِيهِنَّ^(۱۱) بَلْ أَتَيْنَهُمْ بِذِكْرِهِمْ فَهُمْ عَنْ ذِكْرِهِمْ مُعْرِضُونَ^(۱۲)

(۱) جامع الترمذي ج ۲ ص ۱۵۱؛ مسند احمد بن حنبل ج ۱۰ ص ۱۹

(۲) صحيح البخاري ج ۱ ص ۱۲

أَمْ تَسْأَلُهُمْ خَرْجًا فَخَرَّاجُ رَبِّكَ خَيْرٌ وَهُوَ خَيْرُ الرَّازِقِينَ ﴿٢٣﴾ وَإِنَّكَ لَتَدْعُهُمْ إِلَىٰ

بِرْطٍ مُّسْتَقِيمٍ ﴿٢٤﴾ وَإِنَّ الَّذِينَ لَا يُؤْمِنُونَ بِآلِ خِرَةٍ عَنِ الصِّرَاطِ لَنَكِبُونَ ﴿٢٥﴾

[۶۳] (داسې نه ده چې د دين تعمیل سخت دی) بلکې د کفارو زړونه د دغه دين (قران کریم) څخه په ژور جهالت کښې (واقع) دي، حال دا چې دوی لره د دغه (جهالت) څخه په غیر (نور کفری) اعمال هم دي چې دوی یې په دوامداره توګه اجراء کوونکي دي.

[۶۴] (چې) تر هغه (به ورباندې اخته وي) ترڅو چې مونږ د دوی اسوده حال کسان په عذاب سره ونیسو نو ناڅاپه به دوی فریادونه (او واویلا) کوي.

[۶۵] (نو په دغه وخت کښې به ورته وویل شي چې:) نن ورځ فریاد (واویلا) مه کوئ (او دا ځکه چې) یقیناً تاسو زمونږ د پلوه نصرت (مدد) کړی شوي نه یاست (ستاسو فریاد نه قبلېږي).

[۶۶] (او دا ځکه چې) یقیناً زما ایتونه په تاسو باندې لوستل کېدل (چې تاسو ورباندې ایمان راوړئ) خو تاسو وی چې په خپلو پوندو باندې مخ بهرته (مخ پشا) تللی.

[۶۷] (البته) په داسې حال کښې چې (په اسلامي دين باندې) لویي (تکېن) کوونکي وی، په داسې حال کښې (د شپې د پلوه) د سپوږمۍ رڼا ته ورباندې د مجلسونو جوړوونکي وی، په داسې حال کښې چې (په دغه مجالسو کښې) به مو (د قرآن کریم) د مهوریت خبرې کولې (چې دا جادو دی او محمد جادوګر دی او داسې نور).

[۶۸] ایا نو کفار په خبره (قرآني دعوت) کښې فکر (سوچ) نه کوي (چې حقانیت یې ورڅرګند شي) او یا دوی ته هغه شی ورغلی دی کوم چې د دوی اولنیو (پخوانیو) پلرونو ته نه وه ورغلی؟

[۶۹] ایا کفار خپل پیغمبر (محمد ﷺ) نه پېژني نو دوی ورسره ناآشنا دي؟ (نو ځکه پرې ایمان نه راوړي)؟

[۷۰] ایا دوی وایي چې د دوی په پیغمبر (محمد) پورې لیونتوب دی؟

(دغسې نه ده) بلکې دوی ته محمد ﷺ په حقه (د پیغمبر په حیث) ورغلی دی او د دوی اکثریت حق لره نه خوښوونکي دي.

[۷۱] او که چرته (بالفرض) حق د کفارو د خواهشاتو تابع وګرځي (څه چې دوی وایي هغه حقیقت موندل کړي) نو اسمانونه به فاسد (رنگ) شي او ځمکې هم او هغه څوک به هم (د منځه لاړ شي) چې په دغو (اسمانونو او ځمکو) کښې (مېشت) دي.

(خو واقعیت دغسې نه دی) بلکې (واقعیت دا دی چې) مونږ ورته (د پیغمبر په ذریعه) پند (او شرف) ورورې دی خو دوی د خپل پند (او شرف) څخه اعراض کوونکي دي.

[۷۲] ایا ته (ای پیغمبره!) د کفارو څخه څه خرڅه (مال) غواړې (چې فقط د یو ځل دپاره یې د درکولو التزام وکړي)؟

نو (ستا دپاره) ستا د رب الله دوامداره التزامي ورکړه (اجرونه او ثوابونه) دهر بهتر دي. او د خدا څخه چې ستا رب الله د روزي ورکونکو بهتر (روزي ورکونکی) دی.

[۷۳] او يقيناً ته چې يې (ای پیغمبره) ضرور دوی (کفار) برابري لري ته دريولي (خو دوی به نه قباوي).

[۷۴] او يقيناً هغه کسان کوم چې په وروستۍ (ورځ) باندې ايمان نه راوړي د (سې) لارې څخه څنگ کوونکي دي.

ارتباط او د مطلب خلاصه

د وړاندېنيو ايتونو مضمون په دې باندې هم شامل وه چې د ټولو پیغمبرانو متحد دين لسان دين دی چې هر مکلف يې له باره په اسانۍ سره وتلی شي او د هر چا سر وړ باندې خلاصېږي. په دې ايتونو کې د يو پلوه هغې وجې ته اشاره شوې ده کومه چې د کفارو دپاره د ايمان د نه راوړلو اصلي باعث ده او د بله پلوه د دوی هغه فاسد استدلال رد شوي دي د کومو څخه به چې دوی د ايمان نه راوړلو دپاره د بهانو انو په حيث کار اخست، نو حاصل يې داسې راڅپري:

ای پیغمبره! د خپلې زمانې د کفارو په هکله (چې په کفر باندې کلک دي او ايمان نه راوړي) لاندې نکات قرائت کړه:

۱- د کفارو د ايمان د نه راوړلو وجه دا نه ده چې د ټولو پیغمبرانو متحد دين (چې دوی ورپیل کېږي) سخت دی او دوی يې د اجراء کولو توان نه لري بلکې اصلي وجه يې دا ده چې:

الف: کفار د دين او د قرآن څخه په ډېر غټ غفلت کېږي پراته دي چې د سر څخه نيولې آن تر پښو پورې پکېښې ډوب دي، نو د لږ تفکر او سوچ څخه هم کار نه اخلي ترڅو حقيقت ته څه توجه وکړي.

ب: دوی د جهالت او غفلت څخه علاوه نور داسې اعمال اجراء کوي چې د ايمان راوړلو مخه يې نيسي او روزمره يې د واقعيت څخه لرې کوي، هغه دا چې دوی د الله ﷻ کتاب (قرآن کریم) د جادو او شعر په نامه يادوي او د الله ﷻ په رښتياني پیغمبر باندې د کوډگر او دروغژن نومونه ږدي او داسې نور.

۲- له دې کبله چې د وخت کفار د حقيقت موندلو لارې ته بالکل ورنژدې کېږي هم نه، نو:

الف: دوی به تر هغه پورې په همدې غفلت او جهالت کېږي پراته وي ترڅو چې مونږ د دوی په هغو اسوده حالو کسانو باندې خپل عذاب ورنازل کړو کوم چې نه پخپله ايمان راوړي او نه موقع ورکوي چې پيروان يې په ايمان باندې مشرف شي.

ب: هو! چې کله ورباندې مونږ خپل عذاب ورنازل کړو نو دوی به په هغه وخت کېږي د غفلت له خوبه رابېدار شي او فريادونه به کوي او په چيغو چيغو به وايي چې: مونږ ايمان راوړی دی او په خپلو کړو وړو باندې پښېمان ياستو.

ج: په دغه وخت کېږي به نه د کفارو چيغې او فريادونه واورېدلی شي او نه به يې ايمان راوړل د

قبول درجې ته ورسېږي بلکې په دغه وخت کېنې به ورته وویلی شي چې: نن ورځ ستاسو سره په هیڅ وجه نصرت او کومک نه کېږي، نه مو ایمان قبلېږي او نه ستاسو ژمنه د عذاب مخه اړوله کېږي، او دا ځکه چې:

د: ستاسو څخه وخت د لاسه وتلی دی، تاسو خو هغه وخت درې زره کړی چې زما ایتونه به په تاسو باندې په مستمره توګه لوستل کېده ترڅو تاسو د جهالت له خوبه راویښ شئ او ایمان راوړئ، مګر تاسو به په دوامداره توګه په خپل کفر باندې کلک وئ او د هر ځل دعوت په وړاندې به بېرته په خپلو پوندو باندې خپلې کړنلارې ته ورتاوېدلئ.

ه: تاسو به په قرآن کریم (زمونږ په ایتونو) او په پیغمبر ﷺ باندې خپل ځانونه لوی ګڼل او ایمان راوړل به درته پرې حقارت او سپکاوی برېښېده.

و: بلکې تاسو به په داسې حال کېنې ترې هجران او جدایی غوره کوله چې په خپلو شپېنيو مجالسو کېنې به مو ورپورې ملنډې وهلې او په ډول-ډول بدو نومونو به مو یادول.

۳- لنډه دا چې کفارو ته د فکر او سوچ کولو دپاره ښه کافي وخت ورکړی شوی وه چې حقیقت درک کړي او د راتلونکي د پښیماني څخه خپل ځانونه بچ کړي، ه ګر دوی دغه کافي وخت په چټکتیا او پروښاند باندې ضائع کړ او خپل کفر یې پرې لا پیاوړی کړ.

اوس نو کفارو ته د تخجیل دپاره لاندې پوښتنې متوجه کېږي چې:

الف: ایا نو دوی په کافي وخت کېنې د پیغمبر ﷺ په خبره او الهي دعوت کېنې سوچ او فکر ونه کړ؟ که دا کار یې کړی وی نو نن به د پښیماني سره مخامخ نه وی.

ب: ایا دوی ته هغه څوک د پیغمبر په حیث ورغلی وه کوم چې د هغه غوندې انسان د دوی پخوانیو پلرونو ته نه وه ورغلی؟

که بالفرض الله ﷻ پخوانیو قومونو ته پرېښتې د پیغمبرانو په حیث ورلېږلې وی اود دوی دپاره یې دغه طریقه بدله کړې وی او انسان ته یې نبوت ورکړی وی، نو بیا به هم د دوی د ایمان نه راوړلو او عدم تدبیر دپاره یوه وجه موندله شوې وه، خو حقیقت دا دی چې د ټولو پیغمبرانو لړۍ د انسانانو څخه تشکیل شوې ده او هیڅ قوم ته د پیغمبر په حیث پرېښته نه ده ورلېږلې شوې.

ج: ایا دوی خپل پیغمبر نه پېژانده چې په همدوی کېنې یې څلوېښت کاله عمر په ډېر عفت او صداقت سره تېر کړی وه، چې په هیڅ انسان پورې یې دروغ او بهتان نه وه تړلی؟

نو ایا هغه څوک چې په ځوانۍ کېنې یې په چا پورې دروغ نه وي تړلی، هغه به د بوداتوب په حال کېنې دغه کار ته لاس واچوي؟ ایا هغه څوک چې په انسان باندې دروغ تړل جائز نه بولي هغه به په الله ﷻ پورې دروغ تړل جائز وګڼي چې زه یې د پیغمبر په حیث را استولی یم؟

که بالفرض کفارو خپل پیغمبر نه پېژاندلی نو بیا به هم د حق تدبیر او فکر په نه کولو کېنې د څه ناڅه دلیل درلودونکي شوي وی.

المؤمنون (۲۳)

د: ایا کفار وایې چې دغه شخص چې د نبوت دعوه گیر دی په لیونتوب باندې اخته دی؟ او د لیونې په خبرو کښې څه فکر او تدبیر په کار نه دی.

خو واقعیت دا دی چې د وخت کفار زمونږ پیغمبر ښه پېژني چې لیونتوب ورپورې نشته او ښه هوښیار سړی دی، چې نه یې کره وړه لیونیانو ته ورته دي او نه د هغوی غوندې بې هوډه خبرې اترې کوي.

بلکې حقیقت دا دی چې زمونږ پیغمبر هغوی ته په حقه سره وراستولی شوی دی خو د کفارو اکثریت عنادیان دي او د عناد د کبله د پوهې سره سره په حقیقت باندې پښې ږدي، او عام خلک یې پوند تقلید کوي، بلکې دوی ټول حق نه خوښوي او غواړي چې حقائق د خپلو خواهشاتو او بې هوډه غوښتنو تابع وگرځوي. او که بالفرض المحال حقائق خپل ماهیت بدل کړي او د دوی د خواهشاتو پیرو جوړ شي او همغه شی موجودیت موندنه کړي کوم چې دوی یې غواړي او همدې ورباندې معتقد دي، نو هر ورو او ضرور به دنیا ورانه شي، اسمانونه به راولوېږي او غرونه به ډرې وږې شي بلکې هیڅ ساکن به ژوندی پاتې نه شي، او دا ځکه چې د کفارو ډېر مهم خواهش شرک دی حال دا چې دنیا په توحید باندې ودانه ده.

نو پورتنۍ وجې ته په کتلو سره دا جوتیږي چې کفار په لوی لاس د خپلو ځانونو دپاره قبر کني او خپل هلاک غواړي چې حق د خپلو خواهشاتو تابع جوړوي.

بلکې مونږ ټولو انسانانو ته د کفارو په شمول هغه شی ورلېږلی دی په کوم کښې چې د دوی ژوند او د دوی عزت او شرف نغښتی دی. مگر دوی خپل ژوند او خپل عزت او بالاخره خپل پند او عبرت نه غواړي، نو د همدې کبله د قرآن کریم څخه مخونه اړونکي دي او په دوامداره توګه ورباندې کفر غوره کوي.

ای پیغمبره! ایا ته د کفارو څخه په دعوت باندې څه خرڅه او څه مزدوري غواړې، چې دوی یې له توانه نه شي وتلی او نه غواړي چې په همدې هکله څه اتفاق وکړي نو د همدې کبله ستا د دعوت په مقابل کښې لیت او لعل کوي او په ډول-ډول بهانو انو باندې اخته دي؟ ۱. که بالفرض تا دا کار کولی نو په دې صورت کښې به هم هغوی ته چندان د ملامتۍ ګوته نه وی نیولې شوې، خو حقیقت داسې نه دی.

حقیقت دا دی چې ته د کفارو څخه هیڅ مادي ګټه نه غواړې او نه ترې تمه کوې، بلکې کوم اجر او مزدوري چې تاته خپل رب ﷻ په خپل دربار کښې ټاکلې ده هغه ستا دپاره د هر ډول مادیاتو څخه غوره او بهتره ده. په دې باندې علاوه، د مطلقې روزۍ ورکړه ستا د رب ﷻ په واک او اختیار کښې ده او بس او همدې ﷻ بهتر روزي ورکوونکی دی، نو د همدې کبله ته د کفارو څخه نه د څه شي تمه کوې او نه د هغوی په وسه کښې څه شته دي چې تاته یې درکړي.

۴- ای پیغمبره! رښتیا خبره دا ده چې ته یقیناً صرف او صرف لله في الله خلک توحید ته دعوتوي او ټول اجر او ثواب د الله ﷻ څخه غواړې او بس؛ خو کفار دا خبره نه مني او ستا دعوت په مادي

لقد الملح (۱۸) غرض باندې حملوي، نو د دوی د دغه کار اصلي وجه دا ده چې دوی د آخرت او د مرگ څخه وروسته د بیا ژوندون څخه انکار کوي ترڅو په خپل خیال د سوال جواب سره مخامخ نه شي، نو د همدې کبله دوی هغې سمې لارې ته شا کوي او مخونه ترې اړوي د کومې دپاره چې ته هغوی ته دعوت ورکوي چې: ای خلکو! کفري لاره پرېږدئ او په حقې سمې اسلامي لارې باندې تلل غوره کړئ.

توضیحات

۱- د ﴿بَلْ قُلُوبُهُمْ فِي غَمَرَةٍ مِنْ هَذَا وَهُمْ أَعْمَلُ مِنْ دُونِ ذَلِكَ هُمْ لَهَا عَمَلُونَ﴾ په تفسیر کښې علماوو کرامو ښه اوږده بحثونه کړي دي^(۱) خو کوم تفسیر چې مونږ ته غوره ښکاره شوی دی هغه په لاندې ټکو ولاړ دی:

الف: په ﴿فِي غَمَرَةٍ﴾ کښې د ﴿غَمَرَةٍ﴾ کلمه د همدې سورت د [۵۴] ایت لاندې شرحه شوې ده چې د معنوي روندوالي او ژور جهالت څخه عبارت ده.

ب: په ﴿مِنْ هَذَا﴾ کښې د ﴿هَذَا﴾ کلمه د ټولو پیغمبرانو متحد دین ته اشاره ده چې په دې زمانه کښې یې قرآن کریم تمثیلوي.

ج: په ﴿وَهُمْ أَعْمَلُ﴾ کښې د ﴿أَعْمَلُ﴾ کلمه د کفارو د هغه کفري عملونو معنی ورکوي کومو ته چې د همدې مجموعي په راتلونکو ایتونو کښې اشاره شوې ده هغه دا چې په نبی کریم ﷺ باندې د لیوني نوم ېږدي، یا قرآن کریم ته دروغیني کلام او جادو وایي او داسې نور. همدارنگه په همدې کلمه کښې د هغوی فحاشي هم شامله ده.

د: په ﴿مِنْ دُونِ ذَلِكَ﴾ کښې د ﴿ذَلِكَ﴾ کلمه هغه مضمون ته اشاره کښلې چې په کوم باندې چې د ﴿بَلْ قُلُوبُهُمْ فِي غَمَرَةٍ مِنْ هَذَا﴾ کلام دلالت کوي.

ه: د ﴿هُمْ لَهَا عَمَلُونَ﴾ کښې د ﴿لَهَا﴾ ضمیر انحرافي اعمالو ته راجع دی او دغه جمله په استمرار باندې دلالت کوي چې په راتلونکي متصل ایت کښې ورته د ﴿حَتَّى إِذَا أَخَذْنَا مُتْرَفِيَهُم بِالْعَذَابِ﴾ جمله غایه واقع شوې ده.

نو د معنی حاصل یې داسې راڅیږي چې: الهي دین سخت نه دی چې کفار یې د اجراء کولو توان نه لري نو د قبول څخه یې غاړې غړوي، بلکې دوی د همدغه الهي دین څخه په ډېر غټ غفلت او جهالت کښې پراته دي چې د هره طرفه یې احاطه کړي دي او د ماهیانو غوندې پکښې لامبو وهي. په دې باندې علاوه دوی نور کفري کارونه او کفري خبري هم کوي کوم چې د یو پلوه د دوی د عقیدوي انحراف څخه استازیتوب کوي او د بله پلوه په عقیدوي انحراف باندې علاوه د عذاب د نزول غوښتونکي دي. نو کفار به خپلې منحرفې عقیدې او خپلو انحرافي اعمالو ته تر هغه وخته پورې ادامه ورکړي ترڅو چې د الهي عذاب سره مخامخ شي.

(۱) المحرر الوجيز ج ۱۱ ص ۲۴۱: تفسیر البغوي ج ۳ ص ۳۱۲: تفسیر القرطبي ج ۱۲ ص ۱۳۵

جوار څه معنی؟

۲- په ﴿إِذَا هُمْ يَجْتَرُونَ﴾: ﴿لَا تَجْتَرُوا الْيَوْمَ﴾ کښې د ﴿يَجْتَرُونَ﴾، ﴿لَا تَجْتَرُوا﴾ کلمات د "جوار" لکه "صراخ" څخه اشتقاق شوي دي چې لاندې دوه معناوې درلودلې شي:

الف: "جوار" یعنې په سوال سره الله ﷻ ته د عاجزۍ په حال کښې اواز اوچتول^(۱)، لکه چې نبي کریم ﷺ د موسیٰ ﷺ د حالاتو په بیان کښې د یوه اوږده حدیث شریف په ضمن کښې فرمایلي دي چې: «كَأَنِّي أَنْظُرُ إِلَى مُوسَى هَابِطًا مِنَ السَّمَاءِ وَلَهُ جَوَارٌ إِلَى اللَّهِ بِالتَّلْبِيَةِ»^(۲) یعنې لکه چې زه اوس هم موسیٰ ﷺ ته گورم چې د کنډو څخه په داسې حال کښې راښکته کېږي چې الله ﷻ ته په تلبیه باندې اواز اوچتوي. ب: "جوار" د "خوار" سره مراد دی چې د غوايه رنبارې ته ویل کېږي^(۳).

په دې مقام کښې یې مونږ ته دوهمه معنی په زړه پورې برېښي نو حاصل به یې داسې شي چې: کفار خو خپلې انحرافي عقیدې او انحرافي اعمالو ته د عذاب د نزول تر وخته پورې ادامه ورکوي خو د عذاب د نزول په ورځ به بیا د غوايانو په څېر رنبارې وهي او د نجات سوالونه به کوي.

سوال جواب

۳- که څوک واي چې: په ﴿لَا تَجْتَرُوا الْيَوْمَ﴾ کښې د ﴿الْيَوْمَ﴾ څخه کوم وخت مراد دی چې په کفارو باندې به عذاب نازل شي او دوی ته به تهدیداً ویل شي چې د غوايانو په څېر رنبارې مه وهي؟ مونږ وایو چې: په دې مقام کښې د ﴿الْيَوْمَ﴾ کلمه صلاحیت لري چې په لاندې وختونو باندې تفسیره شي:

الف: چې د ﴿الْيَوْمَ﴾ څخه د قیامت ورځ او د "العذاب" څخه اخروي عذاب مراد کړی شي، په دغې ورځ کښې به ټول کفار په چیغو او فریادونو باندې اخته شي او د توبیخ دپاره به ورته ویلی شي چې شور او غوغا مه کوئ. لکه چې د همدې سورت په [۱۰۸] ایت کښې یې وضاحت راروان دی.

ب: چې د ﴿الْيَوْمَ﴾ څخه د دنیا وروستنی وخت مطلب شي، چې کافر د ځنګدن حال ته ورسېږي نو په دغه وخت کښې به په خپله کړنلاره باندې پښېمانه شي خو څه گټه به ورته ونه رسوي. لکه چې نبي کریم ﷺ په یوه اوږده حدیث کښې فرمایلي دي چې: «وَإِنَّ الْكَافِرَ إِذَا حُضِرَ بُشِّرَ بِعَذَابِ اللَّهِ وَعُقُوبَتِهِ»^(۴) او یقیناً کافر انسان چې کله (مرگ ته) حاضر کړی شي (د ځنګدن وخت ورباندې ورشي) نو د الله ﷻ په عذاب او د ده ﷻ په عقوبت به خبر ورکړی شي (چې د نن څخه وروسته ستا همدغه عذاب په برخه دی او هیڅکله به ترې نجات موندنه نه کړې که څه هم ته ډېر فریادونه وکړې).

(۱) لسان العرب ج ۴ ص ۱۱۲

(۲) صحیح مسلم ج ۱ ص ۹۴

(۳) صحیح البخاري ج ۱ ص ۱۹۶

(۴) صحیح البخاري ج ۲ ص ۹۶۲

ج: چې د ﴿آلْيَوْمَ﴾ څخه د دنیاوي عذاب وخت مراد شي او په ﴿لَا تَحْجُرُوا﴾ باندې هغه کسان مخاطب وگڼل شي کوم چې د کفارو د جملې څخه ژوندي پاتې وي. لکه چې ځينو علماوو کرامو د قریشي کفارو په هکله لیکلي دي چې کله په هغوی باندې د بدر په غزا کېنې مصیبت ورنازل شو نو تر یوې میاشتې پورې به ورباندې د مکې ژوندي پاتې مشرکانو ویر کاوه، حتی چې زنانه وو به د خپلو سرونو ویښتان ویستل او خپل ځانونه به یې وهل، خو بیا یې دغه د ویر کارونه پټ کړه چې د دوی دښمنان به ورباندې خوشاله شي^(۱).

تبصره

۴- الله ﷻ د خپل کتاب په اسرارو باندې ډېر ښه پوهېږي خو مونږ ته لومړني دواړه تفسیرونه په زړه پورې برېښي او څه منافات نه لري چې په ایت شریف کېنې دواړو ته اشاره وي، لکه چې څه ناڅه تائید یې د [الأنبياء: ۱۳، ۱۴] ایتونو څخه هم لاس ته راځي. اما درېم تفسیر راته په دې مقام کېنې په زړه پورې نه برېښي او دا ځکه چې د ایتونو د ظاهر څخه څرگندېږي چې په ﴿لَا تَحْجُرُوا آلْيَوْمَ﴾ سره هغه کفار مخاطب گرځولی شوي دي په کومو باندې چې عذاب ورنازل شوی وي، حال دا چې په درېم تفسیر کېنې معذبین او فریاد کوونکي بېل-بېل ښودلي شوي دي.

نکوص څه معنی؟

۵- په ﴿فَكُنْتُ عَلَىٰ أَغْقَابِكُمْ تَنكِصُونَ﴾ کېنې د ﴿تَنكِصُونَ﴾ کلمه د "نکوص" - لکه "ظهور" - څخه اشتقاقه شوې ده، "نکوص" دې ته وضعه شوی دی چې سړی د یوه ځای څخه د نفرت د کبله مخ په شا لاړ شي^(۲)، یعنې کله به چې په تاسو باندې ایتونه ولوستل شوه نو تاسو ته به خطرناک برېښېده او په زرغرده به ترې بېرته مخ په شا تللی.

یو صرفي او نحوي تحلیل

۶- په ﴿مُسْتَكْبِرِينَ بِهِ سَمِرًا تَهْجُرُونَ﴾ کېنې علماوو کرامو متعدد تحلیلونه کړي دي^(۳)، مگر مونږ هغه تحلیل په لاندې ټکو کېنې خلاصه کوو کوم چې مونږ ته بهتر برېښېدلی دی:

الف: د ﴿مُسْتَكْبِرِينَ﴾ کلمه د ﴿تَنكِصُونَ﴾ د ضمیر څخه حال واقع شوې ده، یعنې: ای کفارو! تاسو د ایمان راوړلو څخه په داسې حال کېنې وروسته کېدئ چې ځانونه درته لوی ښکارېده او اسلام ته مو په سپک نظر کتل.

الله ﷻ همدا مضمون په بل ایت کېنې داسې نازل کړي دي چې: ﴿فَالَّذِينَ لَا يُؤْمِنُونَ بِالْآخِرَةِ قُلُوبُهُم مُّنْكَرَةٌ وَهُمْ مُسْتَكْبِرُونَ﴾ [النحل: ۲۲] یعنې نو هغه کسان کوم چې په آخرت باندې ایمان نه

(۱) روح المعاني ج ۱۸ ص ۴۸: سیرت ابن هشام ج ۱ ص ۲۹۱

(۲) تفسیر المرائی ج ۱۸ ص ۳۹

(۳) التفسیر الکبیر ج ۲۲ ص ۱۱۱: تفسیر الکشاف ج ۳ ص ۱۹۴: روح المعاني ج ۱۸ ص ۴۹: تفسیر القرطبي ج ۱۲ ص ۱۳۶

راوړي زړونه يې (د اسلام د حقانيت څخه) په داسې حال کښې انکار کوونکي دي چې دوی تکبر کوونکي دي.

ب: په ﴿يَه﴾ کښې د 'ب' توري په ﴿سَمِرًا﴾ پورې تعلق نيسي او ضمير پکښې د پيغمبرانو هغه متحد دين ته راجع دی په کوم کښې چې د وړاندې څخه بحث را روان دی، چې په دې زمانه کښې يې قرآن کریم معثل دی.

ج: د ﴿سَمِرًا﴾ په کلمه کښې لاندې ټکو ته توجه په کار ده:
اول: دغه کلمه د 'سَمَر' - لکه 'شَرَف' - څخه اشتقاقه شوې ده، 'سَمَر' اصلاً د سپوږمۍ سيوري ته وضعه شوی دی^(۱). يا په بل عبارت: هغې رڼا ته 'سَمَر' وايي کوم چې په شپه کښې د سپوږمۍ د پلوه په دنيا باندې خوره شوې وي.

دوهم: خو هغو خبرو اترو ته هم د 'سَمَر' نوم ايښودل شوی دی کومې چې د شپې د مخې د سپوږمۍ رڼا ته په مجالسو کښې صورت نيسي^(۲)، په دې مقام کښې همدغه معنی مراده ده.
درېم: په همدې بنياد د ﴿سَمِرًا﴾ کلمه که څه هم مفردة ده مگر په معنی کښې جمعه ده^(۳) او د 'سامرين' معنی ورکوي، لکه څنگه چې په [النور: ۳۱] ايت شريف کښې د ﴿الطِّفْلِ﴾ کلمه مفردة ده او د 'الأطفال' معنی ترې اخستله کېږي.

څلورم: دغه کلمه هم د هغه ﴿تَنكِصُونَ﴾ د ضمير څخه حال واقع شوې ده په کوم باندې چې وړاندېني ايت شريف تمام شوی دی.

د: د ﴿تَهْجُرُونَ﴾ په کلمه کښې لاندې نکاتو ته توجه په کار ده:
اول: دغه کلمه د 'هَجْرَان' - لکه 'يَهْرَان' - څخه اشتقاقه شوې ده^(۴) چې د پرېښودلو معنی ورکوي، او ضمير ورسره مقدر دی چې قرآن کریم ته راجع دی.

همدې مضمون ته الله ﷻ اشاره کړې ده چې: ﴿وَقَالَ الرَّسُولُ يَرْبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا﴾ [الفرقان: ۳۰] يعنې او د الله ﷻ پيغمبر (محمد ﷺ) وويلې چې: ای زما ربه! زما قوم دغه قرآن کریم متروک (پرېښودلی شوی) گرځولی دی.

دوهم: دغه کلمه د هغه ضمير څخه حال واقع شوې ده کوم چې په ﴿سَمِرًا﴾ کښې مستتر دی او کفارو ته راجع دی.

درېم: د قرآن کریم په مهجوريت کښې ډېرې معناوې شاملې دي^(۵) لاندې څو مثالونه يې ولولئ:

(۱) تفسير القرطبي ج ۱۲ ص ۱۳۶

(۲) تفسير المظهر ج ۶ ص ۲۹۱

(۳) لسان العرب ج ۴ ص ۲۷۷

(۴) لسان العرب ج ۵ ص ۲۵۲

(۵) تفسير ابن کثير ج ۳ ص ۳۱۷

الله المبح (۱۸)

المؤمنون (۲۳)

ایمان ورباندې نه راوړل، قرائت ته یې غوږ نه نیول، د قرائت په وخت کېنې یې شور او غوغا اېږول، په معانیو کېنې یې تدبر نه کول، ارشادات یې د پښو لاندې کول، دروغین القاب ورباندې اېښودل (چې یا ورباندې د جادو او شعر نومونه کېښودل شي او یا د اساطیر الاولین په نامه یاد کړی شي) او داسې نور هر یو بیل بیل مهجوریت دی.

نو د ذکر و تلوو ټکو په پام کېنې نیولو سره یې د معنی حاصل داسې راخېږي چې: ای کفارو! تاسو اوس د عذاب د نزول په وخت کېنې چیغې مه وهی او فریادونه مه کوئ ځکه چې کله به چې په تاسو باندې زمونږ ایتونه لوستل کېدل نو تاسو به ترې په داسې حال کېنې بهرته کېدلئ او اعراض به مو ترې کاوه چې ایمان راوړل به درته سپکاوی برېښېده او کفر به درته عزت څرگندېده. او په داسې حال کېنې به مو د قرآن کریم په ذکر سره د کعبې شریفې په شاوخوا کېنې خپل شېنې مجالس ژوندي ساتل چې مهجوریت به یې ورسره کلک تر او درلود، چې د جادو یا پخوانیو قیصو او په داسې نورو نومونو باندې مو یاداوه. نو که تاسو په هغه وخت کېنې دغه وضعه نه وی غوره کړې نو نن ورځ به د دغه بد حال (د عذاب د نزول) سره نه وی مخامخ شوي.

سوال جواب

۷- که څوک وایي چې: د ﴿وَأَكْثَرُهُمْ لِلْحَقِّ كَرِهُونَ﴾ څخه څرگندېږي چې ځینې کفار د حق سره ناخوښي نه لري، حال دا چې کفر د همدې څخه عبارت دی چې حق خوښ نه کړی شي او انکار ترې وکړی شي، نو په کار دي چې په ټولو کفارو باندې د ﴿وَأَكْثَرُهُمْ﴾ اطلاق وکړی شي؟
مونږ وایو چې: په کفارو کېنې ځینې داسې خلک وه چې د ایمان نه راوړل یې د ناخوښۍ د کبله نه وه بلکې د دې کبله وه چې خلک به ورته پیغور ورکړي چې پلارنۍ دین یې پرېښود^(۱) او ځینې لا هغه خلک وه چې په خوښه او ناخوښه باندې نه پوهېده بلکې صرف د مشرانو په رانده تقلید سره یې کفر غوره کړی وه.

یادونه

۸- د الله ﷻ په توفیق د [مریم: ۹۰] ایت لاندې د ﴿وَلَوْ أَتَّبَعَ الْحَقُّ أَهْوَاءَهُمْ لَفَسَدَتِ السَّمَوَاتُ وَالْأَرْضُ وَمَنْ فِيهِنَّ﴾ تفسیر په هکله د سوال جواب په ضمن کېنې ښه وضاحت تېر شوی دی چې بیا لیکلو ته یې څه اړتیا نه گورو، هیله ده چې هملته یو ځل مراجعه وکړی شي.
خو په دې مقام کېنې ورباندې وراضافه کوو چې دا هم څه لرې نه ده چې په دې ایت کېنې د [الانبیاء: ۲۲] ایت مضمون منعکس شوی وي، نو حاصل به یې داسې راوڅیږي چې: که بالفرض المحال حق او واقعیت د کفارو د خواهشاتو پېرو جوړ شوی وی (د دوی د عقیدې په مطابق الله ﷻ

(۱) البحر المحیط ج ۷ ص ۵۷۴

شریک درلودلی وی) او په ځمکو او اسمانونو کېنې نورو واقعي معبودانو تحقق موندلی وی نو ضرور به د دنیا نظام خراب او گډوډ شوی وی. نو معلومه شوه چې د کفارو د خواهشاتو تحقق اود الله ﷻ څخه په غیر د بل واقعي معبود موجودیت محال او نا ممکن شی دی.

خرج او خراج څه فرق لري؟

۹- په ﴿أَمَرْتَنَّهُمْ خَرْجًا فَخَرَجَ رِبْلًا خَيْرٌ﴾ کېنې الله ﷻ دوه کلمې 'خَرْج'، 'خَرَج' نازلې کړې دي. که څه هم د دغو دواړو کلمو ترمنځ په لغت کېنې فرق نشته^(۱) مگر په استعمال کېنې یې ځینو علماوو کرامو^(۲) متعدد فرقونه کړي دي، خو کوم شی چې مونږ ته د دې مقام سره بهتر برېښېدلی دی هغه دا دی چې:

د 'خَرَج' کلمه په هغې ورکړه کېنې استعمالېږي چې ورکوونکي یې التزام کړی وي چې ضرر به یې ورکوي، او هم پکېنې استمرار وي چې همېشه به یې ورکوي. او د 'خَرْج' کلمه هغې ورکړې ته وايي چې نه پکېنې التزام وي او نه پکېنې استمرار وي، بلکې که د ورکوونکي خوښه وشي نو په یو ځل ورکړې باندې اختتام مونده کوي. نو د معنی حاصل یې دلته داسې راڅېړي چې:

ای پیغمبره! ایا ته د کفارو څخه څه مال متاع غواړې چې که خوښه یې ورته وشي نو فقط په یو ځل نه، په متعددو ځلونو سره به یې تاته درکړي حال دا چې دا کار ورباندې دروند تمامېږي نو ځکه ستا دعوت ته غاړې نه ټوټې؟ خبره دغسې نه ده، ته د کفارو څخه هیڅ شی نه غواړې او دا ځکه کوم اجر و نه او ثوابونه (عوضونه) چې تاته الله ﷻ د دوام په توګه درکوي او هم یې د خپلې مهربانۍ او خپل فضل د مخې د درکولو التزام کړی دی، هغه ستا دپاره ډېر بهتر دي، او نه څه اړتیا نه لرې چې د هغوی څخه د څه شي غوښتنه وکړي.

نکب څه معنی؟

۱۰- په ﴿عَنِ الصِّرَاطِ لَنُنَكِبُ﴾ کېنې د 'نَاكِبُونَ' کلمه د 'نَكَب' - لکه 'ضَرَب' - څخه اشتقاقه شوې ده، 'نَكَب' دې ته ویل کېږي چې سپړی د یوه شي څخه یوه طرف ته میلان وکړي او ځان ترې په څنګ کړي^(۳). د همدې کبله د انسان دوه وو اوږو ته 'مَنكِبَین' وايي چې یوه اوږه یې یو طرف ته واقع ده او بله یې بل طرف ته.

نو د معنی حاصل یې داسې کېږي چې: یقیناً کوم کسان چې په آخرت باندې عقیده نه لري نو هغوی بلا دلیل د حقې لارې څخه په دوامداره توګه یو طرف ته کېدونکي دي او خپل ځانونه ترې په څنګوي.

(۱) المحرر الوجيز ج ۱۱ ص ۲۴۶

(۲) تفسیر القرطبي ج ۱۲ ص ۱۴۱: تفسیر الکشاف ج ۴ ص ۱۹۶

(۳) مفردات الراغب ص ۵۲۶

وَلَوْ رَجُمْتَهُمْ وَكَشَفْنَا مَا بِهِمْ مِنْ ضُرٍّ لَلْجُؤُا فِي طُغْيَانِهِمْ يَعْمَهُونَ ﴿٧٥﴾ وَلَقَدْ أَخَذْنَاهُمْ بِالْعَذَابِ فَمَا اسْتَكَانُوا لِرَبِّهِمْ وَمَا يَتَضَرَّعُونَ ﴿٧٦﴾ حَتَّىٰ إِذَا فَتَحْنَا عَلَيْهِم بَابًا ذَا عَذَابٍ شَدِيدٍ إِذَا هُمْ فِيهِ مُبْلِسُونَ ﴿٧٧﴾

[۷۵] او که چرته مونږ په دوی (عنادي کفارو) باندې رحم وکړو او هغه شی ترې لرې کړو چې دوی پورې پیوسته شوی وي چې د مشقت (او آفت) څخه عبارت دي، نو هرومرو به دوی په خپله سرکشی کښې په داسې حال کښې ورکلیک شي چې په (خپل طغيان) کښې به سرگردانه گرځي راگرځي (او د حق څخه به څنګ کوي).

[۷۶] او یقیناً مونږ (یوه ډله) عنادي کفار په عذاب (قحطی) سره نیولي وه (خو چې کله مو ترې هغه لرې کړه) نو دوی خپل رب ﷻ ته خپل حال بدل نه کړ (چې د شرک څخه توحید ته ور اووښتي وي)، او (په دې باندې علاوه) دوی (دغه ډله کفار په راتلونکي کښې هم خپل رب ﷻ ته) عاجزي (او زاری) نه کوي (چې د کفر څخه توبه تائب شي).

[۷۷] (البته دا حال به) تر هغه (ادامه وکړي) چې مونږ ورباندې د سخت عذاب دروازه ور خلاصه کړو (او قیامت قائم کړو) نو ناڅاپه به دوی پکښې (د هر څیر څخه) ناامیده وي.

ارتباط او مطلب خلاصه

وراندېني ایتونه په دې مضمون باندې ختم شوي وه چې کفار په دوامداره توګه په خپل کفر باندې کلکېږي او د سمې لارې څخه څنګ کوي. په دې ایتونو کښې همدغه مضمون تعقیب شوی دی او د هغوی د کلکوالي کیفیت شرحه شوی دی چې حاصل یې داسې راڅپړي:

ای پیغمبره! په کفري عقیده باندې د عنادي کفارو کلکوالی په لاندې ټکو کښې قرائت کړه چې:
۱- عنادي کفار په خپلو کفریاتو باندې د ډېر کلکوالي د کبله د نعمتونو د اثر لاندې نه واقع کېږي چې لاس ترې واخلي او د خپل رب ﷻ شکر ګذاري وکړي، بلکې دوی ګومان کوي چې د نعمتونو په ډېروالي او د مالونو په پراخوالي او بالاخره د اولادونو په زیادت سره مونږ هغوی ته خیر رسوو او دوی زمونږ په نزد ډېر قدر او عزت لري.

همدارنګه عنادي کفار زمونږ احسان په هغه وخت کښې هم نه مني چې مونږ ورباندې مهرباني وکړو او هغه مشقتونه او سختۍ ترې لرې کړو په کومو باندې چې مونږ د دې دپاره اخته کړي وي چې د غفلت له خوبه را بیدار شي، دوی په دغه وخت کښې هم په خپلو سرکشیو کښې لا کلکېږي او د حق څخه پکښې اخوا دېخوا اوږي را اوږي.

۲- د همدې کبله عنادي کفارو په هغې قحطۍ سره نه خپل رب ﷻ ته عنادي حال بدل کړ او نه یې ورته زاری وکړې کومه چې ورباندې مونږ د دې دپاره ورنازلې کړې وه ترڅو خپل رب ﷻ ته په

المؤمنون (۲۳)

ایمان سره راجع شي او عاجزي (زاری)، ورته وکړي، بلکې په آینده کښې به هم ورته زاری ونه کړي.
۳- ذکر شوي عنادي کفار به خپلو کفریاتو ته تر هغه ادامه ورکړي ترڅو چې مونږ ورباندې د سخت عذاب دروازه وپرانیزو او د قیامت ورځ قائمه کړو؛ نو په دغه وخت کښې به د دوی عقل سر ته ورشي او خپل رب ﷻ ته به رجوع وکړي مگر هیڅ ګټه به ورته ونه رسېږي، او د نجات د مرګ لارې څخه به ناامیده شي بلکې د همدغې ناامیدۍ په حال کښې به په دائمې توګه د دوزخ په عذاب کښې پاتې شي، چې هیڅکله به ترې د عذاب دروازه بنده نه شي کړي.

توضیحات

۱- په ﴿وَلَوْ رَجَعْنَاهُمْ وَكَشَفْنَا مَا بِهِمْ مِنْ ضُرٍّ﴾ کښې د ﴿ضُرٍّ﴾ د کلمې په تفسیر کښې دلته علماوو کرامو متعدد قولونه کړي دي^(۱)، لاندې څو مثالونه یې ولولئ:

الف: ځینې علماء کرام^(۲) وايي چې: د ﴿ضُرٍّ﴾ کلمه په دې مقام کښې د هغې قحطۍ (وچکالۍ) څخه عبارت ده کومه چې د مکې معظمې په مشرکانو باندې د نبی کریم ﷺ په ښېرا سره ورنازل شوې وه چې: «اللَّهُمَّ سَبِّحْهُ يَوْسُفَ» (الحديث)^(۳) یعنی: ای الله! په مشرکانو باندې داسې اوه سخت کلونه وروله لکه د یوسف عليه السلام د زمانې اوه سخت کلونه؛ نو په دغه وخت کښې هغوی د سختو مشکلاتو سره مخامخ شوه حتی چې د مردارو او پلټیو په خوراک باندې یې هم صرفه ونه کړه. خو بیا الله ﷻ دغه سخت کلونه د نبی کریم ﷺ په دعاء سره په پراخه کلونو باندې تبدیل کړه^(۴)، خو کفارو د خپل طغیان او سرکشی څخه لاس وانخست.

مګر مونږ ته دغه تفسیر د مقام سره مناسب نه برېښي ځکه چې په ایت شریف کښې د ﴿لَوْ﴾ توري نازل شوی دی، د دې توري مفهوم دا دی چې الله ﷻ د کفارو څخه هغه عذاب نه دی پورته کړی کوم ته چې په ﴿مِنْ ضُرٍّ﴾ کښې اشاره شوې ده، او په ذکر شوي تفسیر کښې د عذاب پورته کول روایت شوي دي.

ب: ځینو علماوو کرامو ذکر شوي ایت شریف ته د تېر شوي [۶۴] ایت شریف سره تړاو ورکړی دی^(۵)، نو د ﴿ضُرٍّ﴾ د کلمې څخه یې د ځنګدن یا د قیامت د ورځې عذاب مراد اخستی دی، یعنی که بالفرض مونږ د کفارو څخه د ځنګدن یا د آخرت عذاب لرې کړو او بېرته یې دنیا ته راستانه کړو نو دوی به بیا په خپل طغیان او سرکشی کښې ډوب شي او خپل پخواني کفري حالت ته به ورتاو شي.

ج: ځینې لا د نوموړي کلمې څخه د بدر حادثه مرادوي^(۶)، یعنی که بالفرض مونږ په بدر کښې

(۱) روح المعاني ج ۱۸ ص ۵۴

(۲) تفسیر البغوي ج ۳ ص ۳۱۴

(۳) صحيح البخاري ج ۱ ص ۱۳۷

(۴) صحيح البخاري ج ۲ ص ۷۱۴

(۵) تفسیر ابن کثير ج ۳ ص ۲۵۱

(۶) تفسیر المظهر ج ۶ ص ۳۹۴

وږلی شوي مشرکان بېرته راژوندي کړو نو دوی به بیا په خپلو پخوانیو شرکیاتو شروع وکړي. مگر مونږ ته دغه دواړه تفسیرونه په زړه پورې نه څرگندېږي، ځکه چې دا تفسیرونه په ایت شریف کښې د ﴿لَلْجَوَابِ﴾ د کلمې سره سمون نه خوري؛ دغه کلمه د "نَجَاج" - لکه "شَرَاب" - څخه اشتقاقه شوې ده، "نَجَاج" دې ته ویل کېږي چې سړی په یو کار کښې خپلو کړو وړو ته ادامه ورکړي او بالکل دېته غاړه کېښېږدي چې لاس ترې واخلي^(۱). نو که دلته ذکر شوي تفسیرونه مراد وی نو الله ﷻ به د ﴿لَلْجَوَابِ﴾ په عوض "لَعَادُوا" کلمه نازله کړې وی لکه چې فرمایي: ﴿وَلَوْ رُدُّوا لَعَادُوا لِمَا نُهُوا عَنْهُ﴾ [الأنعام: ۲۸] یعنې که کفار بالفرض د قیامت په ورځ بېرته دنیا ته تاو کړی شي نو هرومرو به دوی هغه شي ته وروگرځي د کوم څخه چې دوی منعه کړې شوي وه، او د دوهم ځل دپاره به په کفریاتو او شرکیاتو لاس پورې کړي.

۲- مونږ ته چې کوم تفسیر بهتر برېښي هغه په لاندې ټکو کښې خلاصه کوو:

الف: په دې مقام کښې د ﴿ضُرِّ﴾ د کلمې څخه کوم خاص عذاب مطلب نه دی چې په کفارو باندې ورنازل شوی وي، بلکې دلته فقط د کفارو کفري کلکوالی تمثیل شوی دی چې که مونږ ترې عذاب لرې کړو هر یو عذاب چې وي، هم دوی شکریه نه کوي او د کفریاتو څخه لاس نه اخلي. همدې مضمون ته الله ﷻ اشاره کړې ده چې: ﴿فَلَمَّا كَشَفْنَا عَنْهُ صُورَهُ مَرَّ كَأَن لَّمْ يَذْعُنَا إِلَىٰ ضُرِّ مَنَّهُ﴾ [یونس: ۱۲] یعنې نو کله چې مونږ د یوه کافر انسان څخه د ده مشقت لرې کړو (او مشکلات یې ورحل کړو) نو داسې تېرېږي (داسې گرځي راگرځي) لکه چې مونږ یې هیڅکله داسې مشقت او عذاب ته نه یاستو وربللي کوم چې هغه ته وررسېدلی وي (او د هرې خوا څخه یې راجاېر کړی وي).

ب: په ﴿وَلَقَدْ أَخَذْنَاهُم بِالْعَذَابِ﴾ کښې د "الْعَذَاب" څخه همغه قحطي او اوچکالي مطلب ده کومې ته چې د لومړۍ توضیح په "الف" ماده کښې اشاره شوې ده او په حدیث شریف کښې شرحه شوې ده.

ج: په ﴿حَتَّىٰ إِذَا فَتَحْنَا عَلَيْهِم بَابًا ذَا عَذَابٍ شَدِيدٍ إِذَا هُمْ فِيهِ مُبْلِسُونَ﴾ کښې د ﴿بَابًا ذَا عَذَابٍ شَدِيدٍ﴾ څخه د قیامت په ورځ د جهنم عذاب مراد دی، چې د سخت عذاب دروازه هلته په کفارو باندې داسې ورپېرته کېږي چې ابد الابد به بېرته وي، أعاذنا الله منها.

همدې مضمون ته الله ﷻ په لاندې ایتونو کښې اشاره کړې ده چې:

اول: ﴿وَيَوْمَ تَقُومُ السَّاعَةُ يُبْلِسُ الْمُجْرِمُونَ﴾ [الروم: ۱۲] یعنې او کومه ورځ چې د قیامت ورځ قائمه شي نو مجرمان (کفار) به (د هر څیر څخه) نا امیده (زړه ماتې) شي.

دوهم: ﴿لَا يُفْتَرُّ عَنْهُمْ وَهُمْ فِيهِ مُبْلِسُونَ﴾ [الزخرف: ۷۵] یعنې د دوزخ عذاب به د مجرمانو (کفارو) څخه نه سرېږي او دوی به پکښې (د هر څیر څخه) نا امیده (نا هیلې) وي.

(۱) مفردات الراغب ص ۴۶۸؛ لسان العرب ج ۲ ص ۳۵۳

یو صرفي تحلیل

۳۔ په ﴿فَمَا اسْتَكَانُوا لِرَبِّهِمْ﴾ کښې د ﴿اسْتَكَانُوا﴾ کلمه علماوو کرامو په لاندې دوه ډوله تحلیل کړې ده:

الف: ذکره شوې کلمه په اصل کښې "استکونوا" - لکه "اکتسبوا" - وه او د مجردو مصدر یې سکون دی خو په دې مقام کښې د عاجزی او ذلیلتوب معنی ورکوي، بیا د کاف د توري فتحه (زون) اشباعي (دبل) گرځولی شوی دی او ﴿اسْتَكَانُوا﴾ ترې جوړ شوی دی^(۱). یعنې مونږ په عنادي مکې مشرکانو باندې عذاب ورنازل کړ مگر هغوی خپل رب ﷻ ته عاجزي او ذلیلتوب ونه کړ، او د خپل تکبر څخه رابښکته نه شوه.

ب: دغه کلمه په اصل کښې "استکونوا" - لکه "استخرجوا" - وه چې د مجردو مصدر یې "کون" - لکه "قول" - دی او دلته د "استفعال" باب د تحول دپاره دی. نو د "و" توري په "الف" باندې بدل شوی دی او ﴿اسْتَكَانُوا﴾ ترې جوړ شوی دی^(۲). یعنې په هغوی باندې مونږ عذاب ورنازل کړ مگر هغوی د خپل رب ﷻ د رضاء دپاره اسلامي حالت ته وروڼه گرځېدل او په خپل کفري حالت باندې کلک پاتې شوه.

تبصره

۴۔ که څه هم په دواړو تحلیلونو کښې په اصلي مطلب باندې چندان اثر نه پرېوځي مگر ځینو علماوو کرامو^(۳) لیکلي دي چې: لومړی تحلیل کمزوری دی چې د یو پلوه د حرکت اشباع په اشعارو پورې خاصه ده، او د بله پلوه که بالفرض ذکر شوی "الف" اشباعي وی نو د باب په نورو صیغو کښې به یې تحقق نه درلودی؛ حال دا چې ذکر شوی "الف" په نورو صیغو کښې هم شته دی لکه "استکان، یستکین، مستکین، مستکان، استکانه" او داسې نور. نو معلومه شوه چې اشباعي نه دی بلکې د "و" څخه بدل دی.

﴿وَهُوَ الَّذِي أَنْشَأَ لَكُمُ السَّمْعَ وَالْأَبْصَرَ وَالْأَفْئِدَةَ قَلِيلًا مَّا تَشْكُرُونَ﴾ (۶۸) ﴿وَهُوَ الَّذِي ذَرَأَكُمْ فِي الْأَرْضِ وَإِلَيْهِ تُحْشَرُونَ﴾ (۶۹) ﴿وَهُوَ الَّذِي سَخَّرَ لَكُمُ الْيَمِينَ وَالْأَرْضَ وَالنَّهَارَ وَاللَّيْلَ تَعْلَمُونَ﴾ (۷۰) ﴿بَلْ قَالُوا مِثْلَ مَا قَالَ الْأَوَّلُونَ﴾ (۷۱) ﴿قَالُوا أَإِذَا مِتْنَا وَكُنَّا تُرَابًا وَعِظْمًا إِذَا نَا لَمَبْعُوثُونَ﴾ (۷۲) ﴿لَقَدْ وَعِدْنَا نَحْنُ وَءَابَاؤُنَا هَذَا مِنْ قَبْلُ إِنْ هَذَا إِلَّا أَسَاطِيرُ الْأَوَّلِينَ﴾ (۷۳)

(۱) تفسیر الکشاف ج ۳ ص ۱۹۸

(۲) حاشیه النسخ زاده علی تفسیر البیضاوي ج ۳ ص ۴۰۹

(۳) البحر المحیط ج ۷ ص ۵۷۷

المؤمنون (۲۲)

بسم الله (۱۸)

[۷۸] او الله ﷻ هغه اقدس ذات دی چې ستاسو دپاره یې غوږونه (د سامعې قوت) او سترګې (د لیدلو قوت) او (هم) زړونه پیدا کړي دي (خو) تاسو شکر وباسئ لږ شکر وېستل (په تاسو کېنې لیدلو گزاران ډېر لږ دي).

[۷۹] او الله ﷻ هغه اقدس ذات دی چې تاسو (بنیادمان) یې په ځمکه کېنې ډېر کړي (خواره واره کړي) یاست، او (بیا به د قبرونو څخه) همدې ته ورټول (ورغونډ) کړی شی.

[۸۰] او الله ﷻ هغه اقدس ذات دی چې ژوندي کول کوي او (هم) مړه کول کوي، او خاص همدې ته د شپې او ورځې بدلون (رابدلون) دی (د همدې ته په واک او اختیار کېنې دی او بس) ایا نو تاسو د عقل څخه کار نه اخلئ؟ (چې بیا ژوندي کول هغه ته هیڅ مشکل کار نه دی).

[۸۱] ای پیغمبره! کفار د عقل څخه کار نه اخلي، بلکې دوی داسې وینا کوي لکه څنګه چې وړاندېنيو (کفارو) وینا کوله (هغه دا):

[۸۲] دوی وايي: ایا کله چې مونږ مړه شو او خاورې او هډوکي شو ایا (په دغه صورت کېنې به) مونږ یقیناً هرومرو راپاخولی شوي یاستو؟ (بیا به راژوندي کړی شو؟).

[۸۳] یقیناً (دغه خبره) زمونږ سره وعده کړې شوې ده او زمونږ د پلرونو سره لا پخوا دغه خبره (وعده کړې شوې وه چې تر اوسه پورې یې تحقق مونده نه کړ).

(نو) دغه (خبره) نه ده مګر د پخوانیو (باطلو) قیصو څخه (یوه باطله قیصه) ده (چې مونږ ورباندې هیڅکله باور او یقین نه شو کولی).

ارتباط د مطلب خلاصه

په وړاندېنيو ایتونو کېنې د عنادي کفارو په کفریاتو باندې کلکوالي ته اشاره شوې وه، او په دې ایتونو کېنې د ټولو انسانانو په ضمن کېنې هغوی متوجه کړي شوي دي چې د پوهې څخه کار واخلې او په ایمان باندې خپل ځانونه بنایسته کړي نو حاصل یې داسې راخېږي: ای پیغمبره! د ټولو خلکو په ضمن کېنې د الله ﷻ د پلوه عنادي کفار هم لاندې ټکو ته متوجه کړه ترڅو په خپل کفر باندې کلکوالي ته ادامه ورنه کړي:

۱- الله ﷻ هغه اقدس ذات دی چې ستاسو دپاره یې غوږونه او د اورېدلو قوه پیدا کړې ده ترڅو تاسو د پیغمبر ﷺ د پلوه سمعې دلایل او قرآن کریم واورئ او حق ته غاړې کېږدئ.

همدارنګه یې ستاسو دپاره ستاسو په بدنونو کېنې سترګې او هم د لیدلو قوه خلق کړې ده ترڅو په ټوله دنیا کېنې سترګې وغړوئ او اسمان او ځمکې ته وګورئ چې ټول مخلوقات د الله ﷻ په وحدانیت باندې دلالت کوي، ترڅو تاسو د شرک او شرکیاتو څخه خپل ځانونه خلاص کړئ.

بالآخره الله ﷻ تاسو ته زړونه هم درکړي دي چې خپل سرونه په خپلو ګرېوانو کېنې ښکته کړئ او د خپلو عقلونو څخه کار واخلئ او په نتیجه کېنې حق ته راجع شي.

ای انسانانو! که تاسو په ذکر و شوو ارشاداتو باندې عمل وکړئ نو ډېر ژر به ستاسو په زړونو

کښې رڼا پيدا شي او د الله ﷻ شکر گذاران بندگان به درڅخه جوړ شي خو ستاسو په حال باندې افسوس دی چې ستاسو ډېر لږ کسان د خپل رب ﷻ د نعمتونو شکريه کوي، او په ايمان باندې مشرف کېږي.

۲- الله ﷻ هغه اقدس ذات دی چې تاسو يې د پيدا کولو څخه علاوه په ځمکه کښې خواړه واره کړي ياست او ټوله ځمکه يې در باندې اباده کړې ده حال دا چې تاسو ټول د يوه پلار (آدم ﷺ) اولاد ياست. همدغه اقدس ذات به يو ځل تاسو په همدغې ځمکه کښې د مرگ څخه وروسته منحل کړي، خو کله چې د بيا ژوندي کولو مقرر وخت راورسېږي نو تاسو ټول به د خواړه واره او شيت پيت کېدلو څخه وروسته راټول کړي شي او د همدغه ﷻ په حضور کښې به د حساب کتاب دپاره ودرولی شي.

۳- الله ﷻ هغه اقدس ذات دی چې تاسو په خپل کامل قدرت سره د نشت څخه شته کوي او په ارواگانو سره مو ژوندي کوي، او بيا مو د روحونو په قبض کولو سره مړه کوي، بلکې د ده ﷻ دغه کړنلاره په ټولو ساکبنانو کښې عموميست لري.

په دې باندې علاوه خاص الله ﷻ لره د شپې او ورځې بدلون رابدلون دی چې د ځمکې په مخ باندې يې اړوي او را اړوي، همدارنگه د همدغه ﷻ په واک اختيار کښې د شپې او ورځې اختلاف هم دی چې کله د شپې په ځينو برخو باندې ورځ اوږده کړي او کله بالعکس د ورځې د څه برخو څخه رڼا واخلي او د تياره شپې سره يې ضميمه کړي.

نو ای بنيادمانو! ايا تاسو د عقل څخه کار نه اخلي؟ ترڅو په لاندې مطالبو باندې پوه شي:

الف: کوم اقدس ذات ﷻ چې په لومړي ځل يې حيواناتو ته ژوند ورکړی دی هغه ﷻ په دې باندې هم قادر دی چې د دوهم ځل دپاره يې هم ورکړي، او د مرگ څخه وروسته يې ژوندي کړي.

ب: کوم اقدس ذات ﷻ چې د تياره شپې ځينې اجزاء د رڼا ورځې اجزاء گرځولی شي هغه ﷻ په دې باندې هم قادر دی چې د مړي بې روحه اجزاء په روح سره روښانه او ژوندي کړي.

۴- خوای پیغمبره! د ذکر و شوا ارشاداتو سره سره عنادي کفار حقائقو ته نه متوجه کېږي بلکې خپلو شرکياتو او کفریاتو ته په لاندې بې هوډه او پوځو دلایلو سره ادامه ورکوي چې:

الف: دوی په خپلو کفریاتو باندې د کلک پاتې کېدلو دپاره هغه خبرې کوي کومې به چې پخوانیو کفارو کولې، هغه دا:

ب: ايا کله چې مونږ مړه شو او خاورې او هډوکي شو ايا مونږ به بيا د دوهم ځل دپاره د قبرونو څخه راپاخولي شوي یاستو؟

دوی په دغه وخت کښې خپل لومړنی پيدايښت هیروي چې نه يې هډوکي درلوده او نه د غوښې درلودونکي وه، خو د دې سره سره ترې ژوندي انسانان جوړ کړي شوه.

که بالفرض کفار خپل اولنی پيدايښت په زړه کړي نو د دوهم پيدايښت څخه به تعجب ونه کړي.

ج: کفار وايي چې دغه د بيا راژوندي کېدلو وعده لکه څنگه چې مونږ ته راکړه شوې ده زمونږ پلرونو ته هم ورکړه شوې وه خو تر اوسه پورې يو هم بېرته راژوندي نه شو، نو معلومه شوه چې د بيا

راژوندي کېدلو خبرې محض قيصې دي او څه واقعيت نه لري. خو دوی دې ته نه گوري چې بيا را ژوندي کېدل يو ټاکلی وخت لري چې تر اوسه پورې لا هغه وخت نه دی رارسېدلی نو ځکه د دوی پلرونه د هديرو څخه کفن په سر نه دي راستانه شوي. نو کله چې د بيا ژوندي کېدلو ټاکلې نېټه راشي وړاندېني او بېرته به په يو ځل د قبرونو څخه راپورته شي او د ډېر لږ وخت دپاره به هم نه ټال شي او نه به يې ټالېدل په توان کېږي وي.

توضیحات

۱- که څوک وايي چې: ﴿ قَلِيلًا مَّا تَشْكُرُونَ ﴾ د جملې څخه څرگندېږي چې کفار هم څه ناڅه شکر گزارې کوي حال دا چې کفار لوی ناشکران دي چې د خپل رب ﷻ څخه انکار کوي؟ مونږ وايو چې:

الف: دلته قلت د نفې په معنی سره دی^(۱) يعنې ای کفارو! تاسو هيڅ شکر گزارې نه کوئ. که څه هم قلت کله-کله په عربي کلام کېږي د نفې په معنی باندې استعمالېږي خو مونږ ته په دې مقام کېږي لاندې جواب بهتر برېښي چې:

ب: په ذکره شوې جمله کې ټول انسانان مخاطب کېږي شوي دي لکه چې د همدې ايت د لومړۍ جملې ﴿ وَهُوَ الَّذِي أَنْشَأَ لَكُمُ ﴾ څخه څرگندېږي، او پوره واضحه ده چې په ټولو انسانانو کېږي شکر گزاران لږ دي لکه چې الله ﷻ فرمايي: ﴿ وَقَلِيلٌ مِّنْ عِبَادِيَ الشَّاكِرُونَ ﴾ [سبا: ۱۳] يعنې او زمونږ د بندگانو څخه شکر کوونکي لږ دي.

او که بالفرض په ذکره شوې جمله کې يوازې کفار مخاطب وگرځولی شي نو بيا به يې معنی داسې راوخېږي چې: ای کفارو! ستاسو لږ کسان ذکر و شوو وصاياوو ته توجه کوي او په ايمان باندې مشرف گرځي او اکثريت مو خپل جهالت ته ادامه ورکوي.

ذراً څه معنی؟

۲- په ﴿ وَهُوَ الَّذِي ذَرَأَكُمْ فِي الْأَرْضِ ﴾ کېږي د "ذراً" کلمه د "ذرة" لکه "ضرب" څخه اشتقاقه شوې ده، "ذرة" د تکثير (ډېرولو) معنی ورکوي^(۲)، همدغه معنی د ﴿ تَحْشَرُونَ ﴾ سره ښه پيوستون مومي چې د "حشر" لکه "ضرب" څخه اشتقاقه شوې ده او د غوندولو معنی ورکوي^(۳)، نو حاصل به يې داسې راوخېږي چې الله ﷻ هغه اقدس ذات دی چې تاسو ټول انسانان يې په ځمکه کېږي ښه ډېر او خواره واره کړي، بيا چې کله د قيامت ورځ قائمه شي نو خاص همده ﷻ ته به ورټول (ورغونډه) کړی شئ، نو ايا هغه څوک چې د خورولو وسه لري هغه د غوندولو وسه نه لري؟!

(۱) تفسير القاسمي ج ۱۲ ص ۹۶

(۲) القاموس المحيط ج ۲ ص ۲۵۱

(۳) لسان العرب ج ۴ ص ۱۹۰

﴿ قُلْ لِمَنِ الْأَرْضُ وَمَنْ فِيهَا إِنْ كُنْتُمْ تَعْلَمُونَ ﴾ ﴿ ۸۴ ﴾ سَيَقُولُونَ لِلَّهِ قُلْ أَلَا تَذَكَّرُونَ ﴿ ۸۵ ﴾ قُلْ مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ ﴿ ۸۶ ﴾ سَيَقُولُونَ لِلَّهِ قُلْ أَلَا تَتَّقُونَ ﴿ ۸۷ ﴾ قُلْ مَنْ بِيَدِهِ مَلَكُوتُ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ إِنْ كُنْتُمْ تَعْلَمُونَ ﴿ ۸۸ ﴾ سَيَقُولُونَ لِلَّهِ قُلْ فَأَنَّى تُسْحَرُونَ ﴿ ۸۹ ﴾ بَلْ أَتَيْنَهُم بِالْحَقِّ وَإِنَّهُمْ لَكَاذِبُونَ ﴿ ۹۰ ﴾ مَا اتَّخَذَ اللَّهُ مِنْ وَلَدٍ وَمَا كَانَ مَعَهُ مِنْ إِلَهٍ إِذَا لَذَهَبَ كُلُّ إِلَهٍ بِمَا خَلَقَ وَلَعَلَّ بَعْضُهُمْ عَلَى بَعْضٍ سُبْحَنَ اللَّهِ عَمَّا يُصِفُونَ ﴿ ۹۱ ﴾ عَالِمُ الْغَيْبِ وَالشَّهَادَةِ فَتَعَلَّى عَمَّا يُشْرِكُونَ ﴿ ۹۲ ﴾

[۸۴] (ای پیغمبره! کفارو ته) ووايه چې: څمکه او هغه څوک (او هغه شی) چې په څمکه کېږي دي چالره دي؟ که تاسو یاست چې پوهېږئ (جواب راکړئ).

[۸۵] ژر دی چې کفار (به جواب درکړي او) وبه وایي چې (دا) الله ﷻ لره دي.

(نو) ته (ورته) ووايه چې: ایا نو تاسو پند (او عبرت) نه اخلئ؟ (چې د بوتانو عبادت کوي).

[۸۶] (بیا ورته) ووايه چې: د اوو اسمانونو رب او د عرش عظیم رب څوک دی؟ (د دغو ربوبیت

چالره دی؟).

[۸۷] ژر دی چې کفار (به جواب درکړي او) وبه وایي چې: (د دغو ربوبیت) الله ﷻ لره دی (او

بس. نو بیا ته) ووايه چې: ایا نو تاسو (د الهي عذاب څخه خپل ځانونه) نه ساتئ؟ (د ده ﷻ څخه نه دارېږئ؟).

[۸۸] (بیا ورته) ووايه چې: هغه څوک دی چې په لاس باندې یې د هر شي واکداري ده او شان دا

دی چې (د هر شي څخه) پنا ورکولی شي او په ده باندې پناه نه ورکوله کېږي؟ (د ده د عذابه هینڅوک چاته نجات نه شي ورکولی)، که تاسو یاست چې پوهېږئ (نو جواب راکړئ).

[۸۹] ژر دی چې (د دې پوښتنې په جواب کېږي به هم درته) ووايه چې (د هر شي واکداري

الله ﷻ لره ده (او بس)).

(نو) ته (ورته) ووايه چې: نو تاسو څنګه غولولی کېږئ؟ (چې د خپلو باطلو معبودانو څخه د

نجات تمه کوي).

[۹۰] (نو قرآن کریم اساطیر الاولین نه دی) بلکه مونږ دوی ته (د خپل پیغمبر په ذریعه) حق

وروړی دی، او یقیناً دوی دروغ‌غږان دي (چې قرآن کریم په نوموړي نوم باندې یادوي).

[۹۱] (نو دا واقعیت دی چې) الله ﷻ هیڅ ولدیت نه دی نیولی (لکه چې کفار خیال کوي).

ار نه د ده ﷻ سره څه (حق) معبود شته (که بالفرض المحال ده ﷻ سره بل حق معبود وی نو) په دغه وخت کښې به هر یوه معبود هغه شی بیولی (جدا کړی) وی کوم یې چې پیدا کړی وي. او (هم) به هر وروځینې په ځینو نورو باندې (د جنگ او کش مکش په ضمن کښې) اوچت شوي وی (او د دنیا نظام به ړنگ شوی وی).

(نو) الله ﷻ لره د هغه شي څخه پاکي ده چې کفار (مشرکان) یې بیانوي. [۹۲] (داسې الله ﷻ) چې (هغه) په پټو او ښکاره شیانو پوه دی.

نو همده ﷻ ته د هغو شیانو څخه پاکي ده کوم چې مشرکان یې ورسره (په عبادت کښې) شریکوي.

ارتباط او د مطلب خلاصه

د وړاندېنیو ایتونو مضمون دا وه چې الله ﷻ ټولو انسانانو ته غوږونه او سترگې او هم زړونه ورکړي دي خو کفار ترې کار نه اخلي او د پخوانیو په رانده تقلید باندې اخته دي او په قرآن کریم باندې د "انطیرو الاولین" نوم ږدي.

په دې ایتونو کښې دوی د پوښتنو په ضمن کښې هغو ټکو ته متوجه کړي شوي دي د کومو په جوابولو سره چې دوی د غفلت د خوبه رابیدارېدلی شي نو حاصل یې داسې راڅرګړي: ای پیغمبره! د دې دپاره چې کفار د غفلت د خوبه راوښ شي او د خپلو پلرونو د رانده تقلید څخه لاس واخلي دوی لاندې پوښتنو ته متوجه کړه:

۱- ای د رانده تقلید خاوندانو! تاسو جواب راکړئ چې دا ځمکه د چا ده؟ چا پیدا کړې ده او روزمړه د چا د تصرف لاندې ده؟

همدارنگه هغه کسان او هغه شیان د چا دي کوم چې په ځمکه کښې موجودیت لري؟ چا پیدا کړي دي او د چا په قبضه کښې دي؟

که تاسو یاست چې پوهېږئ او څه علم او پوهه لرئ نو په صحیحو معناوو کښې جواب راکړئ. نو ډېر ژر دی چې کفار به په جواب کښې ووايي چې: دا ټول (ځمکه او څه چې پکښې دي) په الله ﷻ پورې اختصاص لري چې فقط همه ﷻ پیدا کړي دي، او فقط همدی ﷻ پکښې تصرف کوي او بس. نو ای پیغمبره! کله چې هغوی ذکر شوی جواب درکړ نو ته ورته ووايه چې: ایا تاسو د همدغه خپل جواب څخه پند نه اخلي او دومره تذکر هم نه کوئ چې ایا هغه څوک په عبادت کښې څه برخه درلودلی شي کوم چې په ځمکه کښې د یوه ډېر کوچني څیز د پیدا کولو نه وسه لري او نه پکښې تصرف کولی شي؟!.

۲- بیا ترې پوښته وکړه چې: د اوو اسمانونو رب څوک دی؟ او هم د عرش عظیم پروردګار څوک دی؟ دا د چا ملکیت دی او د چا دپاره پکښې تصرف کول اختصاص لري؟

نو ډېر ژر دی چې دوی به جواب درکړي چې: دا ټول الله ﷻ پورې اختصاص لري، نه پکښې د ده ﷻ څخه په غیر څوک ربوبیت کولی شي او نه پکښې بل څوک د تصرف کولو توان لري.

نو د دغه جواب څخه وروسته ورته ووايه چې: ايا تاسو د الله ﷻ څخه نه ډارېږئ چې په عبادت كېنې ورسره داسې شيان شريكان گرځوئ چې نه په اوو اسمانونو كېنې څه ربوبيت لري او نه پكېنې د څه تصرف حق درلودلی شي؟

۳- درېمه پوښتنه نوموړو كفارو ته داسې متوجه كړه چې:

الف: هغه څوك دی چې د هر شي واكداري يې په لاس كېنې ده چې هيڅ شی يې نه د واكداري څخه اوزي او نه ترې وتلی شي؟

ب: هغه څوك دی چې مخلوقاتو ته د بل چا د ضرر څخه پنا او نجات ورکوي خو د ده د تعذيب مخه هيڅوك نه شي نيولی؟ يا په بل عبارت: هغه څوك دی چې هر چاته د تعذيب اراده وکړي نو هيڅوك پنا او نجات نه شي ورکولی خو دی د هر چا د تعذيب مخنیوی کولی شي؟

که تاسو ياست چې څه پوهه لرئ نو د ذکر و شوو پوښتنو جواب راکړئ.

نو ډېر ژر دی چې دلته به هم همغه جواب تکرار کړي کوم يې چې پخوانيو پوښتنو ته ورکړی وه، او دا ځکه چې د همغه جواب څخه په غير بل جواب نشته هغه دا چې:

د هر شي واكداري الله ﷻ پورې اختصاص لري، همدی ﷻ هر چاته د هر چا څخه پنا او نجات ورکولی شي خو هغه څوك چې د ده ﷻ د غضب لاندې واقع شوی وي هغه ته هيڅوك د ده څخه پناه او نجات نه شي ورکولی.

نو بيا ورته ووايه چې: ای كفارو! نو تاسو د دغسې دلايلو د موجوديت سره سره څنگه غولولی كېږئ چې د الله ﷻ سره په عبادت كېنې په شركت باندې قائل ياست؟، حال دا چې د ده ﷻ د غضب او عذاب څخه هيڅ بوت (باطل معبود) نجات او پنا نه شي درکولی.

ايا تاسو دومره نه پوهېږئ چې څوك د نجات توان نه لري هغه د عبادت لياقت هم نه شي درلودلی؟!

۴- ای پیغمبره! حقیقت دا دی چې مونږ ستا په ذریعه كفارو ته حق وروپی دی چې قرآن کریم په رښتیاڼۍ توگه زمونږ د طرفه نازل شوی دی او د "أَسَاطِيرُ الْأَوَّلِينَ" نوم ایښودل ورباندې ډېره لویه بې انصافي ده.

خو كفار دروغ‌غزنان دي او دروغ ويل يې عادت دی چې د يو پلوه په لا شعوري توگه د خپلو باطلو معبودانو په عجز او ناتوانۍ باندې اعتراف کوي او د بله پلوه يې په عبادت باندې کلک دي او په متناقضو خبرو او متناقضو کارونو باندې لگيا او مشغول دي.

د ذکر شوي سوال جواب نتائج:

۵- ای پیغمبره! د وړاندېني سوال جواب څخه لاندې نتائج په اثبات رسېږي:

الف: الله ﷻ د خپلو مخلوقاتو څخه هيڅوك په ولدیت سره نه دی نيولی او دا ځکه چې دا ټول په مخلوقیت او مملوکیت كېنې يو برابر دی، نو ځينو ته په ځينو نورو باندې په ولدیت سره ترجیح

المؤمنون (۲۲)

د قول بلا دليله خبره ده، او په دې باندې علاوه ولدیت نیول د احتیاج علامه ده او الله ﷻ د هر

دول احتیاج څخه پاک او منزله دی. ب: د الله ﷻ سره په حقاني معبودیت کښې هیڅوک او هیڅ شی شریک نه دی او دا ځکه چې په ملکیت او هم په خالقیت او ربوبیت کښې ورسره هیڅوک اشتراک نه لري نو په

معبودیت کښې به اشتراک د کومه کړي؟ ج: په دې باندې علاوه که بالفرض المحال په خالقیت کښې ورسره کوم یو باطل معبود شرکت ولري، نو ضرور او هر ورو به هر معبود خپل خپل مخلوقات یو تربله جدا جدا کړي وی، او هر یو به بېله بېله جبهه تشکیله کړي وی، او خبره به جنگ او جگړې ته رسېدلې وی. نو په نتیجه کښې به ځینې په ځینو نورو باندې برلاسي شوي وی او د مخلوقاتو نظام به جرېر شوی وی. یا په بل عبارت: په دغه صورت کښې به اسمانونه د جنگ او جگړې د کبله رالوېدلې وی او ځمکه به سرچېه شوې وی.

د ذکر شوی سوال جواب دا هم اثباتوي چې الله ﷻ ته د ولدیت په شمول د هر هغه شي څخه پاکي ده کوم چې کفار او مشرکان یې بیانوي، او بلا دليله ورباندې خولې ښوروي. ه: دا هم ثابت شوه چې الله ﷻ په پټیو او ښکاره وو، غائبو او حاضر وټولو باندې پوهېدونکی دی. و: بالاخره دا هم په اثبات ورسېده چې الله ﷻ د هغو باطلو معبودانو څخه ډېر اوچت او پورته دی کوم چې مشرکان او کفار یې ورسره په عبادت کښې شریکوي او په معبودیت کښې یې برخوال گڼي.

توضیحات

۱- د سوال او جواب په هکله قاعده دا ده چې کوم شی چې په سوال کښې مذکور وي هغه په جواب کښې مقدر وي، نو د همدې قاعدې په بنیاد لاندې وضاحتونه ولولی: الف: د ﴿لَمَنِ الْأَرْضُ وَمَنْ فِيهَا﴾ جواب په ﴿سَيَقُولُونَ لِلَّهِ﴾ کښې د ﴿لِلَّهِ﴾ کلمه جواب واقع شوې ده چې تقدیر یې داسې کېږي: "الْأَرْضُ وَمَنْ فِيهَا لِلَّهِ" ځمکه او څه چې په ځمکه کښې دي هغه الله ﷻ لره دي او بس.

ب: د ﴿مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ﴾ معنی دا ده چې: "لَمَنْ رَبُّوِيَّةُ السَّمَاوَاتِ السَّبْعِ وَرَبُّوِيَّةُ الْعَرْشِ الْعَظِيمِ". د همدې معنی په لحاظ په ﴿سَيَقُولُونَ لِلَّهِ﴾ کښې یې د ﴿لِلَّهِ﴾ کلمه جواب واقع شوې ده، نو تقدیر یې داسې راخېږي چې: "رَبُّوِيَّةُ السَّمَاوَاتِ السَّبْعِ وَرَبُّوِيَّةُ الْعَرْشِ الْعَظِيمِ لِلَّهِ" یعنې د اورو اسمانونو ربوبیت او هم د عرش عظیم ربوبیت الله ﷻ لره دی او بس.

ج: د ﴿مَنْ يَدْعُ مَلَكَوتُ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ﴾ معنی دا ده چې: "لَمَنْ مَلَكَوتُ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ". د همدې معنی په ملحوظ په ﴿سَيَقُولُونَ لِلَّهِ﴾ کښې د ﴿لِلَّهِ﴾ کلمه لاند کفارو د خولو څخه جواب حکایت شوی دی، نو تقدیر یې داسې راوځي چې: "مَلَكَوتُ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ لِلَّهِ".

شيء لله وهو بجبر ولا بخار عليه. یعنی: د هر شي واكداري په داسې شان سره الله ﷻ لره ده چې په هر چا باندې پنا ورکولی شي او په ده ﷻ باندې هيڅ پنا نه شي ورکوله کېدی.

د سحر يوه معنی

۲- په ﴿فَأَن تَسْخَرُونَ﴾ کښې د ﴿تَسْخَرُونَ﴾ کلمه په دې مقام کښې علماوو کرامود هغه "سخر" لکه "علم" څخه اشتقاقه گڼلې ده کوم چې د غولولو او ټځېل معنی ورکوي^(۱)، یعنې کله چې د هر شي واكداري الله ﷻ پورې اختصاص لري نو ای کفاروا تاسو په څه کیفیت سره غولولی کېږئ او په ټځېل کښې وراچول کېږي چې د بوتانو عبادت به تاسو ته د الهي عذاب څخه نجات درکړي؟، په اصطلاح په تاسو باندې څه جادو وکړی شو چې ښکاره لاره مو خطا کړه؟.

يادونه

۳- دا ایت شريف ﴿وَمَا كَانَتْ مَعَهُ مِنْ إِلَهٍ﴾ الآية، د الله ﷻ په توفيق د [الأنبياء: ۲۲] ایت لاندې د برهان التمانع په ضمن کښې ښه شرحه شوی دی چې په بيا شرحه کولو باندې يې کتاب اوږدېږي، هيله ده چې هملته مراجعه وکړی شي.

﴿قُلْ رَبِّ إِمَّا تُرِيدُنِي مَا يُوعَدُونَ﴾ ﴿١٣﴾ رَبِّ فَلَا تَجْعَلْنِي فِي الْقَوْمِ الظَّالِمِينَ ﴿١٤﴾ وَإِنَّا عَلَىٰ أَنْ نُرِيكَ مَا نَعِدُهُمْ لَقَدِيرُونَ ﴿١٥﴾ أَذْفَعُ بِأَلْتِي هِيَ أَحْسَنُ السَّيِّئَةِ نَحْنُ أَعْلَمُ بِمَا يَصِفُونَ ﴿١٦﴾ وَقُلْ رَبِّ أَعُوذُ بِكَ مِنْ هَمَزَاتِ الشَّيَاطِينِ ﴿١٧﴾ وَأَعُوذُ بِكَ رَبِّ أَنْ يَحْضُرُونِ ﴿١٨﴾ حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ ﴿١٩﴾ لَعَلِّي أَعْمَلُ صَالِحًا فِيمَا تَرَكْتُ كَلَّا إِنَّهَا كَلِمَةٌ هُوَ قَائِلُهَا وَمِنْ وَرَائِهِمْ بَرْزَخٌ إِلَىٰ يَوْمِ يُبْعَثُونَ ﴿٢٠﴾﴾

[۹۳] (ای پیغمبره!) ووايه چې: ای زما ربه! که چرته ته ماته هغه عذاب رابښي د کوم وعده چې د کفارو سره کړی شوې ده (چې زما په ژوند کښې يې ورباندې ورنازلوي).

[۹۴] (نو) ای زما ربه! نو ته ما د ظالم قوم د جملې څخه مه گرځوه (د دوی د منع څخه مې بهر وباسه).

[۹۵] او (ای پیغمبره!) ځکه دغسې سوال کوه چې، يقيناً مونږ هر ورو په دې باندې د قدرت خاوندان ياستو چې تاته هغه عذاب درولېد کړو د کوم وعده چې مونږ د کفارو سره کوو (ستا په ژوند کښې يې ورباندې ورنازل کړو).

[۹۶] (ای پیغمبره!) ته په هغه خصلت سره (د کفارو) د بد خصلت مخینوی کوه کوم چې ډېر ښه خصلت دی (او تا سره ډېر ښه مناسبت لري).

(یا په بل عبارت: ته مه په غصه کېږه) مونږ په هغه خبرو باندې ډېر ښه پوهېږو کوم چې کفار یې بیانوي (خو استقامت په خای ولره).

[۹۷] او (دا هم) ووايه چې: ای زما ربه! زه په تا سره د شیطانانو د چوڅولو (وسوسو) څخه پنا غواړم. [۹۸] او هم په تا سره ای زما ربه! د دې خبرې څخه پنا اخلم (غواړم) چې شیطانان ماته حاضر شي (او وسوسې اچولو ته تیاری ونیسي).

[۹۹] (ته خپله حوصله مه خرابوه ځکه چې عنادي کفار به) تر هغه وخته پورې (خپلو کفریاتو ته ادامه ورکړي) چې د دوی یو کس ته مرگ ورشي (او په ځنګدن باندې اخته شي، نو په دغه وخت کېږي) به ووايي چې: ای زما ربه! تاسو ما بېرته (دنیا ته) تاو کړئ (او مرگ مې تال کړئ).

[۱۰۰] ماته ښایي چې (په دغه صورت کېږي به) زه (د عقیدې د سمولو سره سره) په هغه شي کېږي صالح عمل (هم) وکړم کوم چې زما څخه ترک شوی (پاتې شوی دی).

دغسې نه ده (چې هغه به بېرته تاو کړی شي)، یقیناً (په دغه وخت کېږي نوموړې) خبره نه ده مګر یوه (داسې) خبره ده چې هغه یې (فقط) ویونکی دی (او هیڅکله تحقق نه شي موندلی).

او (په دې باندې علاوه) د دوی په وړاندې پرده ده (منځنۍ ژوند دی چې) تر هغې ورځې پورې (به ادامه وکړي) په کومه کېږي چې دوی (د قبرونو څخه) راپورته کړی شي (او قیامت قائم شي، نو هلته به دنیا ته د بېرته ستونولو هیله بیا بیا تکراره کړي).

ارتباط او د مطلب خلاصه

په وړاندېنيو ایتونو کېږي د کفارو شرکتیات او کفریات په غاښ ماتوونکو دلایلو سره رد شوي وه، په دې ایتونو کېږي د یو پلوه هغوی په غوږ باندې وهلی شوی دی چې تاسو د عذاب د نزول جوګه یاست، د خپل رب ﷻ څخه وډار شئ، او د بله پلوه نبي کریم ﷺ ته د حوصلې د غټولو په منظور او امت د اتباع په موخه څه وصایا او ارشادات نازل شوي دي چې حاصل یې داسې راخېږي:

ای پیغمبره! د دلایلو د اقامه کولو څخه وروسته اوس څه ارشاداتو ته متوجه شه ترڅو ورباندې ستا حوصله غټه شي او هم په تا پسې خپل امت اقتداء وکړي هغه دا چې:

۱- څرنگه چې عنادي کفار د دلایلو د اثر لاندې واقع نه شوه نو د دې لیاقت لري چې په دنیا کېږي ورباندې ستا رب ﷻ عذاب ورنازل کړي، نو ته داسې سوال کوه چې:

ای زما ربه! که ستا اراده شوې وي چې زما په ژوند کېږي په کفارو باندې عذاب ورنازل کړي، او د هغوی په تعذیب باندې زما سترګې یخې کړي، نو زما سوال دا دی چې: ای ربه! ما د دغه ظالم قوم د جملې څخه وباسه ترڅو د هغوی د عذاب څه اثرات ماته را ونه رسېږي.

او دا ځکه چې مونږ په دې باندې د قدرت درلودونکي یاستو چې د کفارو موعود عذاب تا ته

درولید کړو او ستا په ژوند کښې یې په غضب اخته کړو.
 او دا قدرت هم لرو چې د هغوی تعذیب په دنیا کښې د څه وخته پورې وروسته کړو، البته کله
 چې حکمت د وروسته کولو غوښتونکي وي.
 اما هر چې اخروي عذاب دی نو هغه خو ټولو کفارو ته متوجه دی او هیڅوک یې ترې بچ نه شي
 پاتې کېدلی.

۲- ای پیغمبره! ته د خپلو عالي اخلاقو څخه په دوامداره توګه کار اخله او د همېشه دپاره د
 کفارو بدو خبرو او بد خاصیت ته په نېکو خبرو او نېک خاصیت باندې جواب ورکوه. یا په بل
 عبارت: د هغوی بدې خبرې په بدو خبرو سره مه جوابوه او د هغوی دعوت ته د غصې د کبله مه شا
 کوه. ځکه چې:

مونږ د کفارو په ټولو پوځو او بېهوده بیاناتو باندې په ډېره ښه وجه پوه یاستو چې ته پرې ډېر
 زورېږې او حوصله دې ورته تنګېږي، خو خپل استقامت مه خرابوه او همېشه د بدو خبرو جواب په
 بدو خبرو باندې مه ورکوه، حتی په هغه وخت کښې هم د خپلې ژبې عفت وساته کله چې تاته د
 مسلح جهاد هدایت درکړی شي.

۳- ای پیغمبره! شیطان غواړي چې تا په غصه کړي او د ژبې عفت دې خراب کړي، نو د همدې
 کبله تاته توصیه ده چې د خپل رب ﷻ څخه داسې سوالونه هم وکړه چې:

الف: ای زما ربه! زه په تا باندې د شیطان د چوڅولو څخه پنا غواړم چې ما په غصه کړې او د ژبې
 عفت مې خراب کړې، چې په نتیجه کښې د کفارو سره د دعوت په عوض په ناندريو باندې اخته شم.
 ب: ای زما ربه! زه په تا باندې حتی د دې څخه هم پنا غواړم چې شیطانان ماته رانژدې قدرې
 شي او زما په مجالسو کښې د وسوسې اچولو ته خپل ځانونه چمتو کړي.

۴- ای پیغمبره! ته ځکه خپله حوصله مه خرابوه چې عنادي کفار په هیڅ صورت سره دلایلو ته
 غوږ نه ږدې. هوا په دوی باندې برابره ده چې ته دعوت ورکړې او که دعوت ورنه کړې، مګر تاته
 برابره نه ده تاته په ناندريو باندې د اخته کېدلو څخه دعوت ډېر بهتر دی چې اجرونه دې پرې
 اضافه کېږي او مراتب دې پرې لوړېږي.

نو د دې دپاره چې ته ښه متسلي شي په لاندې معلوماتو باندې تاته اطلاع درکړو:
 الف: عنادي کفار به تر هغه وخت پورې خپلې کفرې کړنلارې ته ادامه ورکړي ترڅو چې د دوی
 یوه کس ته د مرګ وخت ورورسېږي او په ځنګدن باندې اخته شي.

ب: په دغه وخت کښې به یې عقل سر ته ورشي او خپل رب ﷻ ته به په ډېر تعظیم سره داسې
 عرض وړاندې کړي چې:

ای زما ربه! ما د دغه حال څخه (چې د آخرت په دروازه کښې ودرولی شوی یم) بېرته دنیا ته
 ستون کړی، او مرګ مې تر څه وخته پورې وروسته کړی.

ج: ای زما ربه! زه ځکه دغه عرض وړاندې کوم چې زه اوس د زړه د کومې پوه شوم چې ستاد

پیغمبر دعوت په حقه وه او دلایلو یې واقعیت درلود زما ورباندې اوس سر خلاص شو.
نو که تاسو لطف وکړئ او ما بیرته ستون کړئ نو شاید چې زه د ایمان په شمول نېک اعمال
د کرم او خپل هغه نواقص جبران کړم په کومو باندې چې زه اخته وم او هغه محاسن عملي کړم کوم
چې ما ترې کړي وه او د کومو وخت چې زما څخه فوت شوی دی.

۵- ای پیغمبره! د څنګدن په حال کې د هر یوه کافر ذکر شوی سوال او ذکر شوی وړاندیز
محض یوه خبره ده چې نوموړی به یې فقط پخپله باندې ویونکی وي چې هیڅکله تحقق ونه شي
موندلی که څه هم نوموړی یې په ډېرې عاجزۍ او د ډېرې پرېشانی په حال کې وړاندې کوي، او
دا ځکه چې دنیا ته بیرته راستنېدل نشته.

۶- د کفارو نوموړی حسرت به په برزخي (منځني) ژوند کېنې آن د قیامت تر ورځې پورې ادامه
ولري، خو چې کله قیامت قائم شي او ټول مړي د قبرونو څخه را اوچت کړي شي نو حسرت به یې لا
اضافه شي او د همېشه دپاره به ورسره مخامخ شي، بلکې د حسرت څخه به ورته یو لوی روحي
عذاب جوړ شي.

توضیحات

۱- په دې مقام کېنې لاندې ټکو ته توجه په کار ده:
الف: په ﴿رَبِّ إِمَّا تُرِيتَنِي مَا يُوعَدُونَ﴾ سره اشاره کفار په غوږ باندې وهلی شوي دي چې د
دنياوي عذاب نزول ورباندې حتمي او لازم دی.
ب: په ﴿رَبِّ فَلَا تَجْعَلْنِي فِي الْقَوْمِ الظَّالِمِينَ﴾ کېنې الله ﷻ نبي کریم ﷺ ته د سوال مضمون
ورښودلی دی چې ماته په دغه ډول سوال وکړه.

او پوره واضحه ده چې د سوال تلقین او تعلیم په حقیقت کېنې د سوال د اجابت وعده ورکول دي.
ج: نبي کریم ﷺ تلقین شوی مضمون د یوه اوږده حدیث په ضمن کېنې داسې وړاندې کړی دی چې:
«إِذَا أَرَدْتُ فِي النَّاسِ فِتْنَةً فَأَقْبِضْنِي إِلَيْكَ غَيْرَ مَقْتُونٍ»^(۱) یعنې ای زما ربه! کله چې ته په خلکو کېنې یوه
استحان (عذاب) ته اراده وکړې نو ما خپل اقدس ذات ته په داسې حال کېنې درقبض کړه چې په فتنه
کېنې نه يم اچولی شوی او په معذبینو کېنې شامل نه يم (او یا مې ترې په ژوند کېنې جدا کړه).

د ذکر شوی ښودلی شوی سوال الله ﷻ قبول کړی هم دی چې فرمایلي یې دي چې: ﴿وَمَا كَانَ
اللَّهُ لِيُعَذِّبَهُمْ وَأَنْتَ فِيهِمْ﴾ [الأنفال: ۳۳] یعنې او الله ﷻ نه دی چې کفار په داسې حال کېنې معذب
کړي چې ته پکېنې موجودیت لري.

نو الله ﷻ د مکې په مشرکانو باندې په هغه وخت کېنې دنیاوي عذاب ورنازل کړ او د بدر په
مقام کېنې یې ورباندې مجاهدین مسلط کړه چې کله ترې نبي کریم ﷺ مدینې منورې ته په هجرت
سره جدا شو.

۲۔ خینی علماء کرامو^(۱) د ﴿أَذْفَعُ بِأَلَّتِي هِيَ أَحْسَنُ السَّيِّئَةِ﴾ تفسیر داسی کړی دی چې: ای پیغمبره! د خپل ښه خوی او ښک خصلت په سبب سره د کفارو د اذیتونو او ضررونو تحمل وکړه او پرې صابر شه.

نو په دې تفسیر سره ذکر شوی ایت شریف د جهاد په فرضیت باندې منسوخ گرځي. مگر مونږ ته بهتره برېښي چې ایت شریف منسوخ ونه گڼل شي او د معنی حاصل یې داسې واخستل شي چې: ای پیغمبره! په خپل ښه خوی سره د کفارو سره ناندري مه وهه او د خپلې خولې عفت وساته، هسې نه چې په غصه شي او د کفارو د بدو خبرو جواب په بدو او پوځو ویناوو سره ورکړې، بلکې په خپل همدغه خوی باندې کلک اوسه که څه هم په تا باندې مسلح جهاد فرض کړی شي.

مونږ ځکه دا ډول تفسیر خوښ کړه چې د نژدې متصل ایت شریف سره په ډېره ښه وجه پیوند نیسي، چې د شیطاني وسوسو څخه پنا غواړه.

همز څه معنی؟

۳۔ په ﴿مِنْ هَمَزَاتِ الشَّيْطَانِ﴾ کښې د ﴿هَمَزَاتٍ﴾ کلمه د "هَمْز" لکه "عَصْر" جمعه ده، "هَمْز" په ډېرو معناوو باندې استعمال شوی دی چې تېل وهل او چوځول هم پکښې شامل دي^(۲) په دې مقام کښې همدغه دواړه معناوې مرادې دي چې د وسوسې څخه کنایه دي او جمعیت یې یا د شیطانانو د جمعیت په اعتبار سره دی چې ﴿الشَّيْطَانِ﴾ هم د شیطانانو جمعه ده، او یا د کرتونو او ډولونو په لحاظ اخستلی شوی دی، یعنې د هر یوه شیطان د وسوسې څخه او یا د شیطان د هر ځل وسوسې او هر ډول وسوسې څخه په خپل رب ښه باندې پناه وغواړه.

سوال جواب

۴۔ که څوک وایي چې: په ﴿قَالَ رَبِّ ارْجِعُونِ﴾ کښې د څه حکمت په بنیاد د ﴿ارْجِعُونِ﴾ په عوض د "ارْجِعْنِي" کلمه نازله نه شوه چې د ﴿رَبِّ﴾ د کلمې سره په افراد کښې مناسبه ده؟ مونږ وایو چې: که څه هم مفسرینو کرامو د دغه سوال دپاره متعدد جوابونه کړي دي^(۳) مگر کوم جواب چې مونږ ته بهتر او بې تکلفه برېښي هغه دا دی چې د مفرد دپاره کله-کله د تعظیم په غرض د جمعیت ضمیر استعمالېږي. لکه چې یوه شاعر ویلي دي چې^(۴):

أَلَا فَارْحَمُونِي يَا إِلَهَ مُحَمَّدٍ :: فَإِنْ لَمْ أَكُنْ أَهْلًا فَأَلَتْ لَهُ أَهْلُ

یعنې خبر اوسه ای د محمد ﷺ معبوده! نو تاسو په ما باندې رحم وکړئ، که زه د رحم لیاقت نه لرم

(۱) تفسیر البغوي ج ۳ ص ۳۱۶

(۲) القاموس المحيط ج ۴ ص ۵۳۲

(۳) أضواء البيان ج ۵ ص ۸۲۱

(۴) تفسیر الکشاف ج ۳ ص ۲۰۲

نوښته خو د رحم کولو دپاره لایق یې (نو په خپل فضل سره راباندې رحم وکړی).
نو د همدې استعمال په بنیاد به د قیامت په ورځ هر یو کافر خپل رب ښه د تعظیم په غرض د
مفرده خطاب په عوض د جمعیت خطاب وکړي او دنیا ته به ستنېدل وغواړي.

د برزخ معنی

۵. په ﴿وَمِنْ وَرَائِهِمْ بَرْزَخٌ﴾ کښې د ﴿بَرْزَخٌ﴾ کلمه هغې پردې او حائل ته ویل کېږي چې د دوه
دو شیانو په منځ کې یې صورت نیولی وي^(۱)، ته به وایي چې دغه کلمه په اصل کې پرده ده نو
کله چې په عربیت کې استعماله شوه نو د "پ" توری په "ب" او د "ه" توری په "خ" باندې تبدیل
کړی شوه او دا ځکه چې په عربي کلام کې په اعجمي کلماتو باندې دغسې ډېر تغیرات صورت
نيسي نو د "بَرْزَخ" کلمه ترې جوړه شوه.

خو په دې مقام کې د ﴿بَرْزَخٌ﴾ د کلمې څخه هغه موده مطلب ده چې سړی مړ شي او د ژوندیو
په شان خوراک او څښاک ترې پاتې شي، او د قیامت ورځ لا نه وي قائمه شوې چې د خپلو کړو وړو
د کمالې جزا یا سزا سره ملاقي شي^(۲).

یعنې دا لا د برزخ ژوند دی چې د قیامت تر ورځې پورې به ادامه ولري او د کافر انسان چېغې
پکې پورته شوې، نو د ده به څه حال وي کله چې قیامت قائم شي او د خپلو کفریاتو د پوره سزا
سره لاس او گړپوان شي؟!، په هغه وخت کې به کفار خپله ذکره شوې هیله بیا بیا تکراره کړي.
په همدې مضمون باندې راتلونکی [۱۰۷] ایت دلالت کوي چې ای زمونږ ربه! مونږ د دوزخ
څخه وباسه او یو ځل مو بیا دنیا ته بوځه نو که مونږ خپلو کفریاتو ته ورتاو شو نو مونږ به یقیناً
ظالمان یاستو، او د اعتذار د قبول لیاقت به نه لرو.

﴿فَإِذَا نُفِخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ﴾ ﴿١٠٧﴾ فَمَنْ ثَقُلَتْ
مَوَازِينُهُ فَأُولَئِكَ هُمُ الْمُفْلِحُونَ ﴿١٠٨﴾ وَمَنْ خَفَّتْ مَوَازِينُهُ فَأُولَئِكَ الَّذِينَ
خَسِرُوا أَنْفُسَهُمْ فِي جَهَنَّمَ خَالِدُونَ ﴿١٠٩﴾ تَلَفَحَ وَجُوهُهُمُ النَّارَ وَهُمْ فِيهَا كَالِحُونَ ﴿١١٠﴾
أَلَمْ تَكُنْ أَتَىٰ عَلَىٰكَ فُكْرُكُمْ فَكُنْتُمْ بِهَا تَكْذِبُونَ ﴿١١١﴾ قَالُوا رَبَّنَا غَلَبَتْ عَلَيْنَا شِقْوَتُنَا
وَكُنَّا قَوْمًا ضَالِّينَ ﴿١١٢﴾ رَبَّنَا أَخْرِجْنَا مِنْهَا فَإِنْ عُدْنَا فَإِنَّا ظَالِمُونَ ﴿١١٣﴾ قَالَ
أَخْسَرُوا فِيهَا وَلَا تَكْلِمُونَ ﴿١١٤﴾ إِنَّهُمْ كَانُوا فَرِيقًا مِّنْ عِبَادِي يَقُولُونَ رَبَّنَا آمَنَّا فَاغْفِرْ

(۱) لسان العرب ج ۲ ص ۸: مفردات الراغب ص ۴۱
(۲) تفسیر ابن کثیر ج ۲ ص ۲۵۶

لَنَا وَارْحَمْنَا وَأَنْتَ خَيْرُ الرَّاحِمِينَ ﴿١١﴾ فَاتَّخَذْتُمُوهُمْ سَخِرِيًّا حَتَّى أَنْسَوْكُمْ ذِكْرِي وَكُنْتُمْ مِنْهُمْ تَضْحَكُونَ ﴿١٢﴾ إِنِّي جَزَيْتُهُمُ الْيَوْمَ بِمَا صَبَرُوا إِنَّهُمْ هُمُ الْفَآيِزُونَ ﴿١٣﴾

[۱۰۱] نو کله چې په شپېلۍ کېنې (دوهم ځل) پوکۍ وکړی شي نو په دغې ورځ کېنې به د دوی ترمنځ هېڅ خپلوی نه وي (ترحم او تعاطف به د منځه لاړ شي)، او نه به دوی یو تربله (د مهربانۍ) پوښتنې کوي (چې ستا څه حال دی او د هغه څه حال دی؟).

[۱۰۲] نو د هر چا چې تلې درنې شي نو همدغه (ډله) همدوی کامیابان (بریالي) دي.

[۱۰۳] او د هر چا چې تلې سپکې شي نو دغه (ډله) همغه کسان دي چې خپل ځانونه یې په تاوان کېنې اچولي دي چې په دوزخ کېنې به همېشه وي.

[۱۰۴] د دوی مخونه به د دوزخ اور وسوزوي او دوی به په دوزخ کېنې غاښ برېښي وي (چې پاسنۍ شونده به یې ککړې ته پورته شوې وي او لاندېنۍ شونده به یې په نامه باندې پرته وي).

[۱۰۵] (دوی ته به ویلی شي چې): ایا زما ایتونه په تاسو باندې (په دنیا کېنې) نه لوستل کېده؟ (بلکې لوستل کېدل) نو تاسو وئ چې نسبت د دروغو به مو ورته کاوه.

[۱۰۶] کفار به (په جواب کېنې) ووايي چې: ای زموږ ربه! (هلته) په مونږ باندې خپلې بدبختۍ غلبه کړې وه او مونږ یو گمراه قوم وو (چې وغولېدلو).

[۱۰۷] ای زموږ ربه! مونږ د دې (دوزخ) څخه وباسه (او دنیا ته مو بوځه) نو که مونږ بېرته (خپلو کفریاتو ته) ورتاو شوو نو یقیناً مونږ به ظالمان یاستو.

[۱۰۸] (د دوی) رب ﷻ به ورته ووايي چې: په دوزخ کېنې چغې شئ (د سپیو غوندې مه کورنجهږئ) او زما سره خبرې مه کوئ.

[۱۰۹] (ځکه چې) یقیناً شان دا دی چې زما د بندگانو څخه یوه ډله وه چې دوی به ویلي چې: ای زموږ ربه! مونږ (په تا او ستا په پیغمبر باندې) ایمان راوړی دی، نو مونږ ته مغفرت وکړې او

(په مونږ باندې) رحم (مهرباني) وکړې؛ او همدا ته د ټولو رحم کوونکو بهتر رحم کوونکی یې.

[۱۱۰] نو هغوی (دغه ډله) به تاسو په ملنډو سره نیول آن تر دې چې هغوی ستاسو څخه زما ذکر هېر کړ (تاسو د هغوی په مسخرو باندې مشغول شوي).

او تاسو (هلته) وئ چې هغوی پورې مو خنډل (ایمان درته خنډنۍ برېښېده).

[۱۱۱] یقیناً ما نن ورځ هغوی ته د هغوی د صبر (او استقامت) د کبله (نېکه) جزا ورکړه.

(هغه دا چې): یقیناً دوی چې دي همدوی مراد ته رسېدونکي دي (او بس).

ارتباط او د مطلب خلاصه

وړاندېني ایتونه په دې باندې تمام شوي وه چې برزخي عمر به تر هغه وخته پورې ادامه وکړي چې ترڅو مړي د قبرونو څخه راپورته کړي شي او قیامت قائم شي، په دې ایتونو کېنې د قیامت د ورځې

خه کيفيات او په دغې ورځ کښې د کفارو خه حالات نازل شوي دي چې حاصل يې داسې راڅرځي:
ای پيغمبره! اوس په خپل امت باندې د قيامت د ورځې خه کيفيات بيان کړه هغه دا چې:
۱- کله چې په دوهم ځل په شپېلۍ کښې پوکۍ وکړي شي نو ټول مري به د قبرونو څخه را اوچت
کړي شي او سمدستي به د سختې وارخطايۍ سره مخامخ شي حتی چې:
الف: هر څوک به فقط د خپل ځان په غم کښې ډوب وي او د خپلو ټولو خپلوانو او اقاربو د غم
څخه به غافل وي، يا په بل عبارت: زوی به د پلار څخه تښتي چې خه نيکي راڅخه ونه غواړي او
پلار به د زوی څخه د همدغې مطالبې د وېرې تښتېدونکي وي او داسې نور، ته به وايې چې د دوی
نو منځه بالکل د نسب اړېکه موجوديت نه لري.
ب: د محشر ټول وگړي به په دغې ورځ کښې يو تر بله پوښتنه قدرې هم نه کوي چې ستا څه حال
دی؟ او څنگه يې؟

۲- په دغې ورځ کښې به د حساباتو د تصفيه کولو دپاره تلې ودرولې شي چې نتيجه به يې په
لاندې ډول بروز وکړي:
الف: د چا چې د نيکيو تلې درنې شي که څه هم په ډېر لږ مقدار سره وي نو همدغه کسان د
فلاح او نجات خاوندان دي، همدوی کاميابان دي او جنت ته داخلېدونکي دي.
ب: بالمقابل د هر چا چې د نېکيو پله سپکه شوه چې هيڅ ايمان يې نه درلود نو همدغو کسانو
خپل ځانونه په دايمي تاوان کښې واچول چې په دوزخ کښې به د همېشه دپاره پراته وي.

په دوزخ کښې د کفارو حالات:

۳- کفار به په دوزخ کښې د لاندې کيفياتو سره مخامخ وي:
الف: مخونه به يې د دوزخ په اور باندې سوي وي او تک تور به اووښتي وي، ته به وايې چې
نورې تبي دي.
ب: دوی به په دوزخ کښې په اور باندې پرسېدلې وي، حتی چې پاسنۍ شونډې به يې ککړيو ته
وړپورته شوې وي، او لاندېنۍ شونډې به يې په نامه باندې ښکته وړپړوتلې وي لنډه دا چې د
دوزخ داور د کبله به يې خبرې ډېرې بدموره گرځېدلې وي.
ج: دوزخيانو ته به د تخجيل او روحي تعذيب دپاره د الله ﷻ د پلوه وويل شي چې: ای کفارو! ايا
په تاسو باندې زما ايتونه روزمره نه لوستل کېدل چې تاسو ورباندې ايمان راوړی وی او نن ورځ د
دغه کړاوونو سره نه وی مخامخ شوي؟!
هو! په تاسو باندې په دوامداره توگه لوستل کېدل خو تاسو وی چې د دروغو نسبت مو ورته
کاوه او ايمان مو ورباندې رانه وور، نن ورځ ځکه په دغسې سختو عذابونو کښې لتار ياست.
د: نو کفار به تصديق وکړي چې "هو"، په مونږ باندې ايتونه لوستل کېدل او د همدغو عذابونو
څخه د نجات دپاره دعوت راکول کېده خو په مونږ باندې خپلې بدبختۍ غلبه کړې وه او سترگې يې

راباندې پټې کړې وې او غوږونه يې راته کانه گرځولي وه.
لنډه دا چې مونږ په دنيا کښې يو گمراه او بې لارې قوم وه نو همدغه سزا زمونږ دپاره ډېره په
ځای او ډېره مناسبه ده خو:

ه: اي زمونږ ربه! تاته زمونږ سوال دا دی چې يو ځل په خپل لطف سره مونږ د دغه دوزخ څخه
وباسه او دنيا ته مو بېرته بوځه ته به وگورې چې مونږ څنگه اطاعت کوو او ستا ارشاداتو ته څنگه
غاړې ږدو؟ که بالفرض مونږ هلته بيا خپلو کفریاتو ته ورتاو شو نو په دغه وخت کښې به يقيناً مونږ
ظالمان ياستو او په همدغه اور کښې به دايمي سوزو، او د دې حق به ونه لرو چې بيا ستا په حضور
کښې د خپل نجات سوال وړاندې کړو.

و: الله ﷻ به د کفارو د سوال په مقابل کښې ورته ووايي چې اوس بېرته دنيا ته ستنېدل نشته،
تاسو د سپيو په شان مه کورنجهږئ او ماته سوالونه مه کوئ، تاسو به هيڅکله د دې دوزخ څخه بهر
نه کړی شئ او دا ځکه چې:

ز: په دنيا کښې تاسو بې دعوته نه ياست پاتې شوي، حتی په همدغه حال باندې هم تاسو خبر
کړی شوي وي چې تاسو به په دوزخ کښې د بېرته ستنېدلو سوالونه وکړئ خو قبول به نه کړی شي.
ح: هلته زما د بندگانو څخه يوه ډله خلک وه چې زما د پيغمبرانو دعوت ته يې لبيک ويلی وه
او په سر او سترگو يې منلی وه، دوی به زما په وړاندې د سوال لاسونه پورته کړي وه او د ناليدلي
عذاب څخه به يې بالغيب پنا غوښتله چې:

اي زمونږ ربه! مونږ په تا باندې او ستا په پيغمبرانو باندې ايمان راوړی دی نو مونږ ته گناهونه
وبښې او په مونږ باندې رحم او مهرباني وکړې چې همدا ته د ټولو رحم کوونکو بهتر رحم کوونکی
يې، او هم د دوزخ د اوره نجات راپېرزو کړې.

ط: مگر تاسو په دې باندې علاوه چې بالغيب ايمان مو رانه وړ او د دوزخ څخه مو بالغيب
نجات ونه غوښت، په ذکر شوي ټولگي باندې به مو ملنډې وهلې او خندنې به مو ورپورې کولې
چې دغه سادگان دومره نه پوهېږي چې نه بېرته راژوندي کېدل شته او نه دوزخ تحقق موندلی شي،
بلکې دغه سادگان د وهمياتو او تخيلاتو د اثر لاندې واقع شوي دي.

ي: حتی چې په نتيجه کښې دغو خنديو او مسخرو ستاسو څخه زما يادونه هېره کړه چې نه مو
زما پيغمبران ومنل او نه مو زما په وجدانيت باندې يقين او باور وکړ.

بلکې تاسو به په دې عوض چې هغوی پسې اقتداء وکړئ، په دوامداره توگه مو ورپورې خنډل،
خو هغوی زما د ډاره ژړل، دا دی چې نن ورځ هغوی خاندې او تاسو ژاړئ.

يا: نو دغه دی چې نن ورځ ما هغوی ته د ايمان نېکه جزا ورعنايت کړه او هم مو ورته ستاسو د
خنديو اجرونه ورکړه چې هغوی به پرې صبر کاوه، يقيناً همدوی نن ورځ کاميابان دي، او همدا
تاسو ناکامان او تاوانيان ياست، هغوی ته په کار دي چې په تاسو باندې وخاندې او خپل انتقام
درځه واخلي.

توضیحات

۱۔ په ﴿ فَإِذَا نُفِخَ فِي الصُّورِ ﴾ کښې د شپېلۍ څخه هغه شپېلۍ مطلب ده په کومه باندې چې د نېرونو څخه مړي راپورته کېږي^(۱).

سوال جواب

۲۔ که څوک وایي چې: د ﴿ فَلَا أَنْتَابَ لِبُتُنْهُمْ يَوْمَئِذٍ ﴾ څخه څرگندېږي چې د قیامت په ورځ به نسبونه په هیڅ ډول سره چاته په گټه نه تمامېږي حال دا چې تاسو د [الرعد: ۲۳] ایت لاندې لیکلي دي چې نسب د دوزخ څخه په نجات کښې او جنت ته په داخلېدلو کښې څه گټه نه لري مگر په داخل د جنت کښې د درجاتو په لوړتیا کښې بې اثره نه دی؟

مونږ وایو چې: په دې مقام کښې دا موضوع مطرحه نه ده چې نسبونه موثریت لري او که نه؟ بلکې په دې مقام کښې د قیامت د ورځې سختوالی تمثیل شوی دی چې هغه به دومره سخته ورځ وي چې د نسبونو تعاطف او تراحم به د منځه لاړ شي او د هر چا سره به فقط د خپل ځان غم وي چې نجات به موندل کړي او که نه؟ همدا مضمون په لاندې نصوصو کښې منعکس شوی دی:

الف: الله ﷻ فرمایي چې: ﴿ لِكُلِّ أَمْرٍ مِنْهُمْ يَوْمَئِذٍ شَأْنٌ يُغْنِيهِ ﴾ [عبس: ۳۷] یعنې په دغې ورځ کښې به سړي د خپل ورور او هم د مور او پلار او هم د خپلې مېرمنې او خپلو زامنو څخه تښتي چې څه کومک راڅخه ونه غواړي، او دا ځکه چې په دغې ورځ کښې به هر چا لره داسې حال وي چې د نورو څخه به یې بې پروا کړی وي، او فقط په خپل ځان به مشغول وي.

ب: الله ﷻ فرمایلي دي چې: ﴿ يَوْمَئِذٍ الْمُجْرِمُ لَوْ يَفْتَدِي مِنْ عَذَابٍ يَوْمَئِذٍ بَيْنِيهِ ﴾ [المعارج: ۱۱] یعنې مجرم به خوښوي چې د دغې ورځې د عذاب څخه د خپلو زامنو په فدیو کولو سره خپل ځان ته نجات ورکړي او هم په خپلې ماندېنې او ورور سره او هم په خپل ټول قوم او هغو ټولو خلکو سره چې په ځمکه کښې موجودیت لري، خو فقط چې خپل ځان یې د دوزخ څخه خلاص شي.

په ایتونو کښې تناقض نشته

۳۔ که څوک وایي چې: د ﴿ وَلَا يَتَسَاءَلُونَ ﴾ څخه څرگندېږي چې د قیامت په ورځ به یو کس د بل څخه پوښتنه نه کوي حال دا چې په بل ایت کښې الله ﷻ فرمایلي دي چې: ﴿ فَأَقْبَلَ بَعْضُهُمْ عَلَى بَعْضٍ يَتَسَاءَلُونَ ﴾ [الصفات: ۵۰] یعنې نو ځینې جنتیان به ځینو نورو ته په داسې حال مخ ورواړوي چې یو تر بله به سره پوښتنې کوي. همدارنګه د جنتیانو او دوزخیانو سوال جواب د [الأعراف: ۴۴-۵۱] ایتونو کښې نازل شوی دی، او په کفارو کښې د مشرانو او کشرانو ترمنځ جګړه په [سبا: ۳۱] ایت کښې راحکایت شوې ده.

(۱) تفسیر ابن کثیر ج ۳ ص ۲۵۶

نو پوښتنه دا ده چې: ایا د ﴿وَلَا يَتَسَاءَلُونَ﴾ د جملې سره دغه نور ایتونه تناقض نه لري؟

مونږ وایو چې:

الف: لکه چې د وړاندېنۍ دوهمې توضیح څخه څرگندېږي په دې مقام کېنې فقط او فقط د تعاطف او تراحم پوښتنې نفي شوي دي. الله ﷻ فرمایي: ﴿وَلَا يَسْأَلُ حَمِيمٌ حَمِيمًا﴾ [المعارج: ۱۰] یعنې د قیامت په ورځ به یو دوست د بل دوست څخه د دوستۍ او زړه سوي په حیث پوښتنه نه کوي چې ستا څه حال دی؟

ب: په دې باندې علاوه لکه چې د [یونس: ۴۵] ایت لاندې ورته د الله ﷻ په توفیق څه اشاره شوې ده د قیامت په ورځ به مختلف حالات وي په ځینو حالاتو کېنې به څوک د ډاره خبرې قدرې هم نه شي کولی او په ځینو حالاتو کېنې به سوال جواب کولی شي، نو د ایتونو ترمنځ تناقض نشته.

یادونه

۴- مونږ - الله ﷻ الحمد - د [الأعراف: ۸] ایت لاندې د قیامت په ورځ د اعمالو د تول په هکله ښه مستند بحث کړی دی او هر اړخیز تحقیق مو پکښې لیکلی دی هیله ده چې د دې مقام د ښه وضاحت په غرض هلته یو ځل مراجعه وکړی شي امید دی چې د چا کوم بحث زړه غواړي هلته به یې بیامومي.

د لَفَح او کُلُوح معناوي

۵- په ﴿تَلَفَحُ وَجُوهَهُمُ النَّارُ وَهُمْ فِيهَا كَالِحُونَ﴾ کېنې لاندې شرحې ته متوجه شی:

الف: د ﴿تَلَفَحُ﴾ کلمه د "لَفَحَ" - لکه "ضَرَبَ" - څخه اشتقاقه شوې ده چې په اور باندې د سوزېدلو دپاره وضعه شوې ده^(۱).

ب: د ﴿كَالِحُونَ﴾ کلمې د "کُلُوحَ" - لکه "لُحُوقَ" - څخه اشتقاق موندلی دی، "کُلُوحَ" دې ته وایي چې د چا شونده پورته شي او غاښونه یې څرگند شي^(۲).

نو د معنی حاصل یې داسې راخېږي چې: د کفارو مخونه به د دوزخ په اور باندې وسوزي او شونډې به یې پرې وړتې شي حتی چې غاښونه به یې برېښي او ډېره ناکاره قواره به تشکیله کړي.

همدا مضمون نبي کریم ﷺ د ﴿كَالِحُونَ﴾ په تفسیر کېنې داسې بیان کړی دی چې: «تَشْوِيهِ النَّارِ فَتَقْلَصُ شَفَتُهُ الْعُلْيَا حَتَّى تَبْلُغَ وَسَطَ رَأْسِهِ وَتَسْتَرْخِي شَفَتُهُ السُّفْلَى حَتَّى تَضْرِبَ سُرَّتَهُ»^(۳) یعنې هر یو کافر به د دوزخ په اور باندې وړت او پوخ شي نو پاسنۍ شونده به یې وپرسېږي او آن ککړۍ ته به ورپورته شي او لاندېنۍ شونده به یې ښکته زورېږنده شي حتی چې په نامه باندې به یې پرېوځي او د دواړو شونډو څخه به یې غاښونه برېښي شي.

(۱) لسان العرب ج ۲ ص ۵۷۹

(۲) لسان العرب ج ۲ ص ۵۷۴

(۳) جامع الترمذي ج ۲ ص ۸۶

خسأ څه معنی؟

۶- په ﴿آخَسُوا فِيهَا وَلَا تَكَلِّمُونَ﴾ کښې د ﴿آخَسُوا﴾ کلمه د 'خسأ، خسوء' لکه 'ضربا، خسوفا' - څخه اشتقاقه شوې ده چې د سپې د رټلو او شرلو معنی ورکوي^(۱).
نو کفارو ته به د توهین په توګه هغه کلمه استعماله کړې شي کومه چې د سپيو د شرلو او غلي کولو دپاره په دنیا کښې د خلکو د پلوه استعمالېږي، یعنې ای کفارو! چيغې شی او د سپيو په شان مه کورنجهږی او زما سره خبرې مه کوی.
نبي کریم ﷺ په یوه اوږده حدیث کښې فرمایلي دي چې: د ذکر شوې کلمې د وراورولو څخه وروسته به کفار د هر خیر څخه نا امیده شي: «وَعِنْدَ ذَلِكَ يَأْخُذُونَ فِي الزُّفِيرِ وَالْحَسْرَةِ وَالْوَيْلِ»^(۲) او په دغه وخت کښې به دوی د خرو غوندې په هنگېدلو او په حسرت او افسوس باندې شروع وکړي.

يادونه

۷- که څه هم د ﴿إِنَّهُ كَانَ فَرِيقٌ مِّنْ عِبَادِي يَقُولُونَ رَبَّنَا آمَنَّا فَاخْرِزْ لَنَا وَارْحَمْنَا﴾ څخه په ظاهر کښې څرګندېږي چې دغه بندګان د عامو مسلمانانو څخه عبارت دي، مګر د دې سورت د وروستني ایت څخه واضحه کېږي چې په دوی کښې پیغمبران هم شامل دي او دا ځکه چې:
د یو پلوه د کفارو مسخرې او خندنې په عامو مسلمانانو پورې منحصرې نه وې بلکې دوی به په پیغمبرانو باندې هم ملنډې وهلې. او د بله پلوه الله ﷻ خپل پیغمبر ته امر کړی دی چې: ﴿وَقُلْ رَبِّ اغْفِرْ وَارْحَمْ﴾ [المؤمنون: ۱۱۸] یعنې او ای پیغمبره! ته یو ځل بیا د خپلې زمانې د کفارو په مقابل کښې خپل رب ته سوال وکړه چې: ای زما ربه! ماته مغفرت وکړه او په ما باندې رحم وکړه. یا په بل عبارت: یو ځل بیا خپل ځان د ذکر شوي ایت مصداق وګرځوه.

﴿قُلْ كَمْ لَبِئْتُمْ فِي الْأَرْضِ عَدَدَ سِنِينَ﴾ (۱۱۷) ﴿قَالُوا لَبِئْنَا يَوْمًا أَوْ بَعْضَ يَوْمٍ فَسْئَلِ الْعَادِثِينَ﴾ (۱۱۸) ﴿قُلْ إِنْ لَبِئْتُمْ إِلَّا قَلِيلًا لَّوْ أَنكُم كُنْتُمْ تَعْلَمُونَ﴾ (۱۱۹) ﴿أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ﴾ (۱۲۰) ﴿فَتَعَالَى اللَّهُ الْمَلِكُ الْحَقُّ لَا إِلَهَ إِلَّا هُوَ رَبُّ الْعَرْشِ الْكَرِيمِ﴾ (۱۲۱) ﴿وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ إِنَّهُ لَا يُفْلِحُ الْكَافِرُونَ﴾ (۱۲۲) ﴿وَقُلْ رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ﴾ (۱۲۳)
[۱۱۲] الله ﷻ به (د قیامت په ورځ کفار مخاطب کړي او ورته به) ووايي چې تاسو په ځمکه (دنیا)

(۱) القاموس المحيط ج ۲ ص ۵۴

(۲) جامع الترمذي ج ۲ ص ۸۶

المؤمنون (۲۳)

کښې څومره (وخت) درنگ کړی دی (البته) د کلونو په شمار سره؟

[۱۱۳] دوی به ووايي چې: مونږ (په دنیا کښې زمونږ په خپل خیال) یوه ورځ یا د ورځې څه برخه درنگ کړی دی، (زمونږ حساب دقیق نه دی) نو د حساب کوونکو څخه پوښتنه وکړه (چې مونږ به هلته څومره وخت تېر کړی وي؟).

[۱۱۴] الله ﷻ به (ورته) ووايي چې: تاسو (هلته) درنگ نه دی کړی مگر لږ. که چرته یقیناً تاسو (په دنیا کښې) وی چې پوهیدلی (نو په لږ عمر باندې به مو دايمي عمر نه وی خراب کړی).

[۱۱۵] ایا نو تاسو گومان کاوه چې: یقیناً مونږ به تاسو عبث (بې حکمته) پیدا کړي یاست او یقیناً تاسو به مونږ ته راجع نه کړی شی؟ (ستاسو دا خیال غلط وه).

[۱۱۶] نو الله ﷻ (د عبثیاتو څخه) اوچت دی چې په حقه سره واکدار دی (او په حقه) بل معبود نشته مگر همدې ﷻ دی (او بس) چې د قدرمند عرش رب (او خاوند) دی.

[۱۱۷] او هر څوک چې د الله ﷻ سره بل داسې معبود ويلي (عبادت یې وکړي) چې ده لږه یې په (ثبوت) باندې هیڅ برهان موجودیت ونه لري نو بې شکه د ده حساب (د بل چا په نزد نه دی بلکې) د ده د رب ﷻ په نزد دی (نو دقیق حساب به ورسره وکړي).

یقیناً شان دا دی چې کفار (په محاسبه کښې) نه شي بریالی کېدلی (ضرور د ناکامۍ سره مخامخ کېدونکي دي).

[۱۱۸] او (ای پیغمبره!) ووايه چې: ای زما ربه! (ماته) مغفرت وکړې او (په ما باندې) مهرباني وکړې، او همدا ته ﷻ د (ټولو) رحم کوونکو بهتر رحم کوونکی یې.

ارتباط او د مطلب خلاصه

په دې ایتونو کښې هم د وړاندېنیو ایتونو مضمون تعقیب شوی دی او د کفارو د اخروي حالاتو څخه څه نور بیان هم نازل شوي دي چې حاصل یې داسې راخېږي:

ای پیغمبره! په خپل امت باندې د کفارو څه حالات قرائت کړه چې ترې عبرت واخلي او اخروي ژوند ته تیاري ونيسي هغه دا چې:

۱- د کفارو څخه به د حشر په میدان کښې او یا د دوزخ په داخل کښې الله ﷻ د توبیخ او توهین دپاره پوښتنه وکړي چې:

الف: ای کفارو! نن ورځ تاسو د دايمي عذاب سره مخامخ یاست البته دا د دې کبله چې تاسو دغه ورځ په دنیا کښې د نظره غورزولې وه او په لذائذو او مزو چرچو باندې اخته وی، نو پوښتنه دا ده چې تاسو په دنیا کښې د کلونو په شمار سره څومره عمر تېر کړی دی چې خپل اخروي عمر مو ورباندې تریخ کړی دی؟

ب: کفار به جواب ورکړي چې مونږ ته دقیق حساب معلوم نه دی دا به حساب کوونکو ته معلوم

المؤمنون (۲۳)

وي د هغوی څخه دې پوښتنه وکړې شي. خو مونږ يوازې همدومره ويلي شو چې هلته مونږ فقط يوه ورځ خوشالي تېره کړې ده او يا د ورځې څه برخه هلته په مزو او چرچو کښې اخته وو. افسوس! چې په يوه ورځ يا په نيمه ورځ زمونږ دايمي عمر د مشکلاتو څخه ډک شو.

ج: الله ﷻ به کفار مخاطب کړي چې که بالفرض حساب کوونکي ستاسو دنياوي عمر ښه په دقت سره محاسبه کړي هم تاسو هلته نه ياست پاتې شوي مگر ډېر لږ وخت، که بالفرض تاسو په دنيا کښې وي چې گټور علم او پوهه مو درلودې نو دايمي عمر به مو په لږ عمر باندې نه وي خراب کړې، خو تاسو هلته گمراه او جهال قوم وي او خپله گټه او تاوان مو ونه شو سنجولي. او دا ځکه چې:

د: ايا نو ستاسو دا گومان وه چې مونږ به تاسو يقيناً عبث پيدا کړي ياست او تاسو به په يقين سره مونږ ته راجع نه کړي شي؟

نو تاسو همدغه گومان وغولولي او د گمراهۍ په دايمي کندې کښې يې واچولي چې هيڅکله به ترې بهر ونه شي وتلي.

ه: نو هغه الله ﷻ د عبثو او بې حکمته کارونو څخه اوچت او لوړ دی کوم چې په حقه سره د هر شي واکدار دی، مړه کول او ژوندي کول د همدې ﷻ په اختيار کښې دي او بس، همدې ﷻ د هغه عرش العظیم رب او مالک دی کوم چې په ټولو مخلوقاتو باندې احاطه کړې ده او هم په کرامت او شرف سره مالا مال ډک دی.

و: کله چې د الله ﷻ سره هيڅوک په اختيار او واکدارۍ کښې اشتراک نه لري نو هرڅوک چې د ده ﷻ سره بل معبود په عبادت کښې شريک وگڼي، حال دا چې د بل معبود په اشتراک باندې هيڅ دليل هم نه لري نو يقيناً د هغه کس محاسبه د خپل رب ﷻ په نزد ده، او د محاسبې نتيجه يې دا ده چې:

بې شکه شان دا دی چې کفار څه فلاح او خلاصون نه شي موندلی او نوموړی کس د کفارو د ډلې څخه دی نو هيڅکله به د کاميابۍ خاوند ونه گرځي.

۲- او ای پیغمبره! په پای کښې یو ځل بیا د خپل رب ﷻ په دربار کښې د سوال لاسونه پورته کړه او په تواضع سره ووايه چې:

ای زما ربه! که بالفرض زما څخه په دعوت کښې څه قصور واقع شوی وي نو ماته مغفرت وکړې، او همدارنگه په ما باندې رحم او مهرباني وکړې او د استحقاق څخه اضافه اجر و نه راکړې او دا ځکه چې يوازې همدا ته د ټولو رحم کوونکو بهتر رحم کوونکی يې او بس.

توضیحات

۱- مونږ د الله ﷻ په توفیق د [یونس: ۴۵] او [طه: ۱۰۴] ایتونو په تفاسيرو کښې د ﴿قَالُوا لَبِئْنَا يَوْمًا أَوْ بَعْضَ يَوْمٍ فَتَنَّا آلَ الْغَادِيْنَ﴾ په ارتباط ښه خوندور بحث او تحقيق ليکلی دی چې بیا ليکل يې اوږدوالی فائده کوي، نو هیله ده چې هلته یو ځل مراجعه وکړي شي، خو په دې مقام کښې

ورباندې همدومره اضافه کوو چې:

الف: کفارو ته د قیامت په ورځ دا سوال (چې تاسو په دنیا کېنې څومره عمر تېر کړې دی؟) صرف د هغوی د تخجیل دپاره او د حسرت د اضافه کولو په منظور راجع کېږي که نه نو الله ﷻ ته څو هر شی څرگند او معلوم دی.

ب: ځینو مفسرینو کرامو د ﴿الْعَادِينَ﴾ د کلمې څخه هغه پریښتې مرادې کړې دي کومې چې د هر انسان د کړو وړو په لیکلو باندې مقررې دي^(۱)، مگر شیخ المفسرین (العلامه الطبري رحمه الله) دغه کلمه په عموم باندې پریښې ده یعنې مونږ په دقیق حساب باندې نه پوهېږو، او په دې باندې علاوه په ډېر پرېشانه حالت کېنې قرار لرو، نو زمونږ د دنیاوي عمر پوښتنه دې د حساب کوونکو څخه وشي برابره خبره ده چې پریښتې وي او که بل څوک.

یو نحوي تحلیل

۲- د ﴿لَا بُرْهَنَ لَهُ﴾ جملې په اعراب کېنې لاندې دوه تحلیلونه جائز دي او دواړه صحیح دي^(۲).
الف: دا جمله محلاً منصوبه ده او د ﴿إِلَيْهَا﴾ دپاره دوهم صفت دی چې د واقع د بیان دپاره نازل شوی دی نه د احتراز په توګه، چې باطل معبودان په واقع کېنې هیڅ برهان او دلیل نه لري.
ب: دا جمله د شرط او جزا په منځ کېنې معترضه جمله ده چې د اعراب په محل کېنې نه ده واقع شوې، خو د شرطیه جملې مضمون تائیدوي، یعنې هر څوک چې د الله ﷻ سره بل معبود په عبادت کېنې شریک کړي نو یقیناً د هغه سره به بل څوک محاسبه ونه کړي بلکې خپل رب ﷻ به ورسره محاسبه وکړي؛ او ولې به ورسره محاسبه نه کوي چې نوموړی په بل معبود باندې هیڅ دلیل او برهان نه لري ترڅو معذور وګڼل شي؟

یادونه

۳- ځینو مفسرینو کرامو^(۳) د دې سورت د وروستنیو ایتونو د فضائلو په هکله ځینې احادیث راغونډ کړي دي - الله ﷻ دې ورته اجر وونه ورکړي - که څوک یې د لوستلو شوق لري نو هملته دې مراجعه وکړي.

د الله ﷻ په توفیق او کومک د "المؤمنون" سورت پښتو ترجمه او تفسیر ختم شو، د الله ﷻ څخه لا زیات توفیق او کومک غواړو.

۱۴۲۰/۲/۲۰ هـ ق - ۱۳۷۸/۳/۱۵ هـ ش - ۱۹۹۹/۶/۵ م.

(۱) الدر المنثور ج ۶ ص ۱۲۲

(۲) تفسیر الطبري ج ۱۸ ص ۶۳

(۳) البحر المحیط ج ۷ ص ۵۸۹

(۴) روح المعاني ج ۱۸ ص ۷۲

النور (۲۴)

سریزه

وړاندې له دې چې مونږ د "النور" د سورت په ترجمه او تفسیر باندې پیل وکړو لازمه ګڼو چې محترم لوستونکي ورسره د ځینو ټکو په ذکر سره اشنا کړو، هغه دا چې:

۱- د دې سورت نوم (النور) د [۳۵] ایت څخه اخستلی شوی دی.

الله ﷻ د خپل کتاب په اسرارو باندې ډېر ښه پوهېږي خو زموږ په فکر دا نوم به د دې سورت دپاره ځکه ایښودلی شوی وي چې په دې سورت کې داسې آداب او اخلاق نازل شوي دي چې د تعميل په صورت کې ورباندې د سړي دنیاوي ژوند او اخروي ژوند دواړه ښه کېږي او د خوشالۍ رڼاوو ته پرې داخلېږي.

۲- دا سورت په اتفاق سره مدني سورت دی^(۱).

۳- د دې سورت د ایتونو په شمېر کې څه اختلاف شته چې ځینو علماوو کرامو دوه شپېته (۶۲) او ځینو څلور شپېته (۶۴) بنودلي دي^(۲)، مګر کوم مصحف چې زموږ په وړاندې ایښی دی په هغه کې یې شمېر څلور شپېته (۶۴) بنودلی شوی دی، نو مونږ د ایتونو شمېره د همدغه نظر په مطابق تعقیبوو، ان شاء الله ﷻ.

۴- د دې سورت د کلمو شمېره یو زرو درې سوه شپاړس (۱۳۱۶) ده، او د حروفونو شمېره یې پنځه زره شپږ سوه اتیاوو (۵۶۸۰) ته رسیږي^(۳).

۵- دا سورت د هجرت په شپږم کال کې نازل شوی دی، ځکه چې د دې سورت په لومړۍ برخه کې د افک واقعه نازل شوې ده او دغه واقعه خو د هجرت په شپږم کال د بني المصطلق په غزا کې پېښه شوې وه^(۴).

د دې سورت محتویات

۶- په دې سورت کې برسېره د توحید په دلایلو په معاشرتي او اخلاقي ادابو باندې هم ډېره رڼا اچولې شوې ده لکه:

الف: باید د زنا څخه ځانونه وساتئ.

ب: که څوک په زنا مبتلا شي هغه باید په حد کړی شي.

ج: باید یو کس بل ته د زنا نسبت ونه کړي، لکه چې د افک په واقعه کې همدغه نسبت یې بي عائشې رضی الله عنها ته کړی شوی وه.

(۱) تفسیر القرطبي ج ۱۲ ص ۱۵۸

(۲) تفسیر البغوي ج ۳ ص ۲۲۰: تفسیر الخازن ج ۳ ص ۳۶۳

(۳) اللباب فی علوم الکتاب ج ۱۴ ص ۲۷۴

(۴) سیرت ابن هشام ج ۳ ص ۳۴۱

د دواړو سورتونو ته منع ارتباط

۷- د وړاندېني سورت (المؤمنون) او د دې سورت (النور) ترمنځ ښه قوي ارتباط شته، لاندې
وضاحت يې ولولئ:

ج: هلته په اولنيو ايتونو کښې د فلاح موندلو په وجوهو کښې د خپل عورت ساتنه هم ښودلې شوې وه، په دې سورت کښې هغه اسباب ښه پوره شرحه شوي دي په کومو باندې چې د عورت ساتنه کېږي او يا پرې سړی د اتهاماتو څخه ژغورل کېږي. او داسې نور.

﴿سُورَةُ أَنْزَلْنَاهَا وَفَرَضْنَاهَا وَأَنْزَلْنَا فِيهَا آيَاتٍ بَيِّنَاتٍ لَعَلَّكُمْ تَذَكَّرُونَ ﴿١﴾ الزَّانِيَةُ وَالزَّانِي
نَاجِدٌ وَكُلٌّ وَاحِدٌ مِّنْهُمَا مِائَةٌ جَلْدَةٍ وَلَا تَأْخُذُكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ
بِاللَّهِ وَالْيَوْمِ الْآخِرِ وَلَيَشْهَدُ عَذَابُهُمَا طَائِفَةٌ مِّنَ الْمُؤْمِنِينَ ﴿٢﴾ الزَّانِي لَا يَنْكِحُ إِلَّا زَانِيَةً
أَوْ مُشْرِكَةً وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ وَحُرِّمَ ذَلِكَ عَلَى الْمُؤْمِنِينَ ﴿٣﴾﴾

دہر مہربان (او) دہر با رحمہ اللہ ﷻ بہ نامہ.

[۲] زناکاره بنسځه او زناکار سپړی نو د دوی دواړو هر یو په دُرو باندې ووهی سل دُري.

او تاسو لره دې په دوی دواړو باندې د الله ﷻ د دین په هکله زړه سوی ونه نیسي (چې زړه پرې وسوزوئ او درې کمې کړئ او یا یې په کمبود یا سقوط کښې شفاعت وکړئ، ای مؤمنانو! که تاسو یاست چې په الله ﷻ او په وروستۍ ورځې باندې مو ایمان راوړی وي (نو د زړه سوی څخه پرې اجتناب وکړئ).

او (په دې باندې علاوه) د دواړو عذاب (تجلید) ته دې د مؤمنانو څخه یوه ډله حاضره شي (چې په خپلو سترگو د حدودو اجراءات وگورئ).

[۳] (د زنا بد اثر دا هم دی چې) زناکار سړی (په پوره رغبت سره) په نکاح نه اخلي مگر (د خپل ځان په شان) زناکاره ښځه، او یا (لا د دې څخه هم وربدتره) مشرکه ښځه.

او (همدارنگه) زناکاره ښځه چې ده دې لره په نکاح نه قبلوي مگر زناکار سړی او یا (د دې څخه هم بدتر) مشرک سړی (بل چاته مرغوبه نه واقع کېږي).

او (دا ځکه چې) دغه نکاح په مؤمنانو باندې (په تسخیري توګه) حرامه کړی شوې ده (د دغسې نکاح د رغبت څخه دوی پاک ګرځول شوي دي).

ارتباطونه

۱- د وړاندېني سورت وروستني ایتونه په دې باندې هم مشتمل وه چې تاسو مونږ عبث نه یاست پیدا کړي: ﴿أَفَحَسِبْتُمْ أَنَّمَا خَلَقْنَاكُمْ عَبَثًا﴾ ایا نو تاسو گومان کوئ چې یقیناً مونږ تاسو عبث (بې حکمته) پیدا کړي یاست.

دا سورت د ځینو احکامو په نزول سره شروع شوی دی چې که بالفرض د انسان پیدایښت عبث وی نو د احکامو نزول ته به څه اړتیا نه وی، او د امتحان لمن به ټوله شوې وی.

۲- د هغه سورت په وروستني ایت کښې مؤمنان په غوږ وهلی شوي وه چې په خپلو منځو کښې هم یو تربله د مغفرت (عفوې) او ترحم څخه کار واخلي. د دې سورت په لومړنیو ایتونو کښې هغوی ته هغه موارد ښودلی شوي دي په کومو کښې چې باید دوی د عفوې او ترحم څخه کار وانخلي او شریعت د پښو لاندې نه کړي چې: ﴿وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ﴾ یعنې او د الله ﷻ په دین کښې دې تاسو په زناکارانو باندې شفقت او ترحم ونه نیسي چې د شفقت او ترحم د وجې ورباندې حدود جاري نه کړئ او شریعت د پښو لاندې کړئ.

د مطلب خلاصه

یعنې ای پیغمبره! د "بسم الله الرحمن الرحيم" د ویلو څخه وروسته په خپل اُمت باندې زمونږ د پلوه لاندې مطالب قرائت کړه:

۱- دا سورت بل چا نه دی نازل کړی بلکې مونږ د خپلو بندګانو دپاره د یوه ډېر لوی عظیم الشان نعمت په توګه په تا باندې درنازل کړی دی، ترڅو د همدې سورت په رڼا کښې دوی د دنیا او آخرت دواړو د سعادت درلودونکي جوړ شي.

۲۔ په دې سورت کښې مونږ د يو پلوه تاسو په ډېرو مهمو احکامو باندې مکلف گرځولي ياست ترڅو ستاسو دنيايي نظام گډوډ نه شي او په خوشالي سره ژوند وکړي، او د بله پلوه مو ستاسو د عقابو د تصحيح دپاره د خپل وحدانيت ډېر واضحه دلايل درنازل کړي دي ترڅو تاسو په آخرت کښې د الهي عذاب څخه بچ پاتې شئ، نو تاسو ته مناسب دي چې هم د احکامو څخه او هم د دلايلو څخه اعظمي گټه پورته کړئ او په تعميل سره يې په ياد وساتئ.

۳۔ د احکامو څخه يو حکم دا دی چې:

الف: تاسو زناکاره ښځه او زناکار سړی دواړه (هر يو) په سل-سل درو باندې ووهي، ترڅو د دوهم ځل دپاره دغه کرغېړن عمل ته اقدام ونه کړي.

ب: تاسو دې په دغو دواړو باندې زړه سوي او ترحم ونه نيسي چې د الله ﷻ شريعت د پښو لاندې کړئ او شرعي حد ورباندې جاري نه کړئ او يا د شرعي حد په اکمال کښې قصور وکړئ چې وهل يې سل-سل درو ته ونه رسوي.

ج: اي مؤمنانو! که تاسو ياست چې په الله ﷻ او هم په وروستۍ ورځ باندې مو ايمان راوړی وي او عقیده لرئ چې هلته به د سوال جواب سره مخامخ شئ، نو د شرعي حدودو په اجراء کولو کښې د نرمښت او زړه سوي څخه کار مه اخلي.

د: په دې باندې علاوه ذکر و شو دواړو مجرمانو ته په پټه جزا مه ورکوي چې پرته له دې چې خلک يې وگوري حدود ورباندې جاري کړئ، بلکې د دواړو تعذيب (د حدودو اجراء کولو) ته دې د مؤمنانو څخه يوه ډله حاضره شي ترڅو لاندې مطالب ترلاسه شي:

اول: چې مجرمان د ښه زيات خجالت سره مخامخ شي او بيا دغه فاحش عمل ته زړه ښه نه کړي. دوهم: چې نور خلک ترې عبرت واخلي او د دغه فاحش عمل څخه خپل ځانونه وساتي. درېم: چې په ټوله دنيا کښې ستاسو پاکيزه ژوند شهرت موندنه کړي او کفري ټولنې دا تمه ونه کړي چې په تاسو کښې فحاشۍ او کچنيتوب ته وده ورکړي.

۴۔ اي پيغمبره! برسېره په دې چې د زنا کرغېړن عمل يوه نتيجه دا ده چې بايد زناکاران د مؤمنانو په وړاندې په حد کړی شي او د ښې لويې شرمندگۍ سره مخامخ شي، بله نتيجه يې دا ده چې د بنيادم په اخلاقو باندې ډېر بد اثر غورزوي هغه دا چې: زناکار سړی د زناکارۍ په سبب په چټلۍ باندې روږدی کېږي حتی چې د مسلمانې کچنۍ او يا مشرکې کچنۍ څخه په غير د عفيفې پاک لمنې په نکاح کښې پوره رغبت او مينه نه کوي، همدارنگه کچنۍ ښځه بل چاته مرغوبه نه واقع کېږي چې په نکاح باندې يې واخلي مگر زناکار سړي ته او يا لا مشرک سړي ته.

لنډه دا چې د کچنۍ نکاح په سوچه مؤمنانو باندې په تسخيري توگه حرامه گرځول شوې ده او دوی ترې پاک ساتل شوي دي، نو مسلمانانو ته په کار دي چې د زناکارۍ څخه خپل ځانونه ډېر کلک په حفاظت کښې ولري چې د محدوديت د رسوايۍ څخه علاوه په زناکارۍ باندې روږدی نه شي، حتی چې د عفيفې زنانه د نکاح کولو څخه به يې هم زړه تور شي او نفرت به ترې کوي.

توضیحات

۱- څرنگه چې په دې سورت کښې د یو پلوه څه احکام بیان شوي دي او د بله پلوه پکښې د توحید د لایلو ته اشاره شوې ده، نو په ﴿وَفَرَضْنَاهَا﴾ کښې ورته د احکامو په لحاظ ضمیر راجع کړی شوی دی او په ﴿وَأَنْزَلْنَا فِيهَا آيَاتٍ بَيِّنَاتٍ﴾ کښې د توحید په دلائلو باندې پکښې صراحت شوی دی.

۲- که څه هم په ﴿سُورَةُ أَنْزَلْنَاهَا وَفَرَضْنَاهَا وَأَنْزَلْنَا فِيهَا آيَاتٍ بَيِّنَاتٍ﴾ کښې ځینو علماوو کرامو د ﴿سُورَةُ﴾ کلمې په اعراب کښې متعددې وجې لیکلي دي^(۱) مگر کومه وجه چې مونږ ته په تبادر سره ذهن ته راځي هغه دا ده چې ذکره شوې کلمه به د خپلو درېواړو صفاتو سره د مقدري مبتدا خبر وي چې په "هَذِهِ" سره ترې تعبیر کولی شو، یعنې دغه راتلونکی سورت داسې سورت دی چې دغه-دغه صفات لري. نو مقدره جمله د خبر سره جمله اسمیه خبریه جوړېږي.

سوال جواب

۳- که څوک وایي چې خبریه جمله خو د لاندې دوه وو مطلبونو څخه د یوه مطلب دپاره وي:

الف: ترڅو مخاطب د جملې په مضمون باندې پوه شي او پرې خبر شي.

ب: ترڅو هغه پوه کړي شي چې متکلم هم په دغه مضمون باندې خبر دی.

په دې مقام کښې یو مطلب هم صحت نه لري، ځکه چې مونږ د جملې په مضمون باندې پوه یاستو چې دا سورت د الله ﷻ د پلوه په دغه صفاتو سره نازل شوی دی او هم مونږ پوه یاستو چې الله ﷻ زموږ په پوهه باندې پوه دی؟

مونږ وایو چې: د خبریه جملې مطالب په ذکر و شوو دوه وو مطلبونو کښې حصر نه دی بلکې کله-کله پکښې نور مطالب هم په نظر کښې نیولی کېږي^(۲) لکه په دې ایت: ﴿رَبِّ إِنِّي وَضَعْتُ أَنفِيَ﴾ [آل عمران: ۳۶] کښې د تحسر او افسوس اظهار مطلب دی. یعنې د بي بي مريمې مور وویلې چې: ای زما ربه! ما خو (ما في البطن نفس) ښځینه وزیراوه چې زه ورباندې تحسر او افسوس کوم. نو په دې مقام کښې په خبریه جمله کښې د نعمتونو اظهار او څرگندونه مطلب ده او بس.

یادونه

۴- مونږ د الله ﷻ په توفیق د [المائدة: ۴۸] ایت لاندې هغه وجه لیکلې ده د کومې د کبله چې (زمونږ په خیال) په ﴿الزَّانِيَةُ وَالزَّانِي﴾ کښې د زنانه ذکر د نارینه په ذکر باندې مخکښې نازل شوی دی، نو هیله ده چې هملته مراجعه وکړی شي.

د حدودو ډولونه

۵- "حدود" د "حد" جمع ده، حد په لغت کښې هغې پردې ته ویل کېږي چې دوه شیان سره جدا

(۱) تفسیر القرطبي ج ۱۲ ص ۱۵۸

(۲) مختصر المعاني فی البلاغه ص ۴۴

کوي، نو د يوه کور حدود د هغو شيانو څخه عبارت دي په کومو باندې چې د نورو کورونو څخه جدا کېږي^(۱) او په شريعت کېنې د هغه عقوبت څخه عبارت دی چې په حقوق الله کېنې د جنايت د کبله اندازه کړی شوی وي^(۲).
حدود لاندې څلور ډولونه لري:

- الف: د لویې غلا (لوتماري) حد، چې په [المائدة: ۳۳] ایت کېنې ورته اشاره شوې ده، او د وړې غلا حد چې په [المائدة: ۳۸] ایت کېنې په اثبات رسېدلی دی.
ب: د قذف حد، چې بیان یې په [النور: ۴] ایت کېنې راروان دی.
ج: د شرابو حد، چې په احادیثو کېنې شرحه شوی دی.
د: د زنا حد، چې په همدې ایت کېنې ورته اشاره شوې ده په کوم کېنې چې بحث جاري دی.

د "جَلْد" معنی

ع- په ﴿فَأَجْلِدُوا كُلَّ وَاحِدٍ مِّنْهُمَا﴾ کېنې د ﴿فَأَجْلِدُوا﴾ کلمه د "جَلْد" - لکه "ضَرْب" - څخه اشتقاقه شوې ده، "جَلْد" خو اصلاً د بدن پوستکي ته ویل کېږي مگر کله چې ترې فعل اشتقاق کړی شي - لکه چې په ایت شریف کېنې ترې ﴿فَأَجْلِدُوا﴾ اشتقاق شوی دی - نو بیا د پوستکي په وهلو باندې معنی کېږي^(۳). نو په دې مقام کېنې د نوموړې کلمې څخه لاندې معناوې اشاره څرگندېږي:
الف: په کار دي چې د حد په اجراء کولو کېنې یوازې د پوستکي په وهلو (دردولو) باندې اکتفاء وکړی شي، هسې نه چې هډوکي یې مات کړی شي او یا یې غاښ وویستلی شي او داسې نور.
ب: باید په هغو ځایونو باندې ونه وهلی شي په کومو کېنې چې د عیجن کېدلو او مثله (بدخبره) کېدلو خطر وي^(۴).
نو په کار دي چې په غلیظ عورت او په مخ باندې ونه وهلی شي؛ نبی کریم ﷺ فرمایلي دي چې: «إِذَا ضَرَبَ أَحَدُكُمْ فَلْيَتَّقِ الْوَجْهَ»^(۵) یعنې کله چې ستاسو یو کس وهل کوي (او یا حد اجراء کوي) نو د مخ د وهلو څخه دې خپل ځان وساتي.
ج: کومه آله چې د حد په اجراء کولو کېنې کارول کېږي باید چې هغه متوسطه قمچینه (متروکه) وي. د ښه وضاحت دپاره د یوه اوږد حدیث لنډه مضمون ولولی:
اول: یوه ورځې د نبی کریم ﷺ په زمانه کېنې یوه سړي په خپل ځان باندې په زنا کولو سره اقرار وکړ. دوهم: نو نبی کریم ﷺ ورته د حد اجراء کولو دپاره هغه آله راوغوښتله کومې ته چې په عربي

(۱) مفردات الراغب ص ۱۰۸

(۲) الفقه الاسلامي وادله ج ۶ ص ۱۲

(۳) مفردات الراغب ص ۹۲: لسان العرب ج ۳ ص ۱۲۵

(۴) احکام القرآن للجصاص ج ۳ ص ۲۶۱

(۵) سنن ابی داود ج ۲ ص ۲۶۱

کنبی سوط وایی او په پښتو کنبی ترې مونږ په قمچینه یا متروکه باندې تعبیر کوو. ^(۱) نور (۲۱)

درېم نو یوه ماته قمچینه ورته راوړله شوه چې ډېره کمزورې وه. خلورم: نبی کریم ﷺ وفرماییل چې د دې څخه لږ څه د پاسه بله قمچینه راوړئ. پنځم: نو داسې قمچینه ورته راوړله شوه چې نوې جوړه کړې شوې وه چې لا کارول شوې نه وه. زیگوالی یې درلود.

شپږم: نبی کریم ﷺ وفرماییل چې د دې څخه کمزورې سوط (قمچینه) راوړئ. اوم: نو دا ځل ورته داسې متروکه حاضره کړې شوه چې د لومړنۍ په شان کمزورې نه وه او د دوهمې په شان زیگوالی یې نه درلود.

اتم: «فَأَمَرَ بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ فَجُلِدَ»^(۱) نو نبی کریم ﷺ پرې امر وکړ او نوموړی اقرار کوونکی په حد کړی شو (او په درو باندې ووهلی شو).

د "رأفة" کلمې معنی

۷- په ﴿وَلَا تَأْخُذْكُمْ بِهِمَا رَأْفَةٌ﴾ کنبی د ﴿رَأْفَةٌ﴾ کلمه د "رَحْمَةٌ" او نرمي کولو معنی ورکوي^(۲). یعنې تاسو لره دې په زانیه او زاني باندې د حد په اجراء کولو کنبی رحمت او نرمي ونه نیسي چې د لاندې کارونو څخه کوم یو کار وکړئ:

الف: چې په ډېره کمزورې دره باندې حد اجراء کړئ.

ب: چې تعداد یې سلو ته ونه رسوي.

ج: چې د حد په سقوط کنبی او یا د سلو درو څخه په کمولو کنبی شفاعت وکړئ.

په همدې هکله مونږ د [المائدة: ۳۸] ایت لاندې یو حدیث شریف رانقل کړی دی، نو په کار دي چې هلته یو ځل مراجعه وکړی شي، خو په دې مقام کنبی ورباندې یو بل حدیث هم اضافه کوو چې نبی کریم ﷺ په یوه اوږده حدیث کنبی فرمایلي دي چې: «مَنْ حَالَتْ شَفَاعَتُهُ دُونَ حَدٍّ مِنْ حُدُودِ اللَّهِ فَقَدْ ضَادَّ اللَّهَ»^(۳) یعنې هرڅوک چې شفاعت یې د الله ﷻ د حدودو څخه د یوه حد په مقابل کنبی حائل شي (په حدودو کنبی شفاعت وکړي) نو یقیناً هغه د الله ﷻ په ضد (جنگ) کنبی واقع شو.

طائفه څومره خلکو ته ویل کېږي؟

۸- په ﴿وَلْيَشْهَدْ عَذَابُهُمَا طَائِفَةٌ مِنَ الْمُؤْمِنِينَ﴾ کنبی علماوو کرامو د ﴿طَائِفَةٌ﴾ کلمه په دې مقام کنبی په متعددو معناوو باندې تفسیره کړې ده^(۴)، مگر بهتره دا ده چې دلته د نوموړې کلمې څخه یو ټاکلی عدد خلک مطلب نه شي بلکې دومره عدد ترې مطلب شي چې د زناکار محدودیت

(۱) موطا الإمام مالک ص ۵۲۷

(۲) مفردات الراغب ص ۱۹۶

(۳) سنن ابی داود ج ۲ ص ۱۵۰

(۴) زاد المسیر ج ۵ ص ۳۴۲: تفسیر الکشاف ج ۳ ص ۲۱۰

پټ پاتې نه شي او خلک ورباندې خبر شي^(۱) چې فلانکې نفر په حد کړی شو.

د ښه وضاحت دپاره لاندې واقعه ولولئ:
د عمر (الخلیفه) ښه یوه زوی - چې عبد الرحمن نومېده - په مصر کښې شراب څښلې وه، نو د مصر والي (عمرو بن العاص) ورباندې په پټه کښې حد جاري کړې وه، خو دا ډول حد د خلیفه ښه خوښ نه شو او مدینې منورې ته یې راوغوښت او په ډاگه یې ورباندې په دوهم ځل حد اجراء کړ چې نولو خلکو ولید او یا پرې خبر شوه^(۲).

ایا په حد کښې تغریب شامل دی؟

۹- د دې دپاره چې ذکره شوې موضوع ښه پوره واضحه شي د محترمو لوستونکو پام لاندې

ټکو ته وراړوو:

الف: په [النساء: ۱۵] ایت کښې په صراحت سره دا خبره نازل شوې ده چې د زناکارو زنانه وو په هکله په موقته توگه جزا دا ده چې د زنا د ثبوت څخه وروسته یې تر هغه پورې په کورونو کښې بندیانې کړئ ترڅو چې مړې شي او یا ترڅو الله ښه بل دائمی حکم درنازل کړي، نو په دې باندې ټول علماء کرام متفق دي چې دا حکم ابتدایي حکم وه^(۳).

ب: بیا د څه وخت څخه وروسته نبی کریم ښه په یوه اوږده حدیث کښې وفرمایل چې: «خُذُوا عَنِّي خُذُوا عَنِّي قَدْ جَعَلَ اللَّهُ لَهْنُ سَيْلًا الْبُكَرُ بِالْبُكَرِ جَلْدُ مِائَةٍ وَتَفِي سَنَةً»^(۴) یعنې د کومې لارې د ښودلو وعده چې الله ښه کړې وه هغه یې ماته راوښودله نو زما څخه یې واخلي! زما څخه یې واخلي! (زده کړئ) چې یقیناً د زناکارو ښځو دپاره یې داسې لاره تشریح کړه چې بي واده زنانه د بې واده نارینه سره په زنا کولو باندې سل-سل درې ووهئ او یو کال یې د خپل وطن څخه بل وطن ته وشړئ.

ج: عبد الله بن عمر رضی الله عنهما وایي چې: «أَنَّ النَّبِيَّ صَلَّى اللَّهُ عَلَيْهِ وَسَلَّمَ ضَرَبَ وَغَرَّبَ وَأَنَّ أَبَا بَكْرٍ ضَرَبَ وَغَرَّبَ وَأَنَّ عُمَرَ ضَرَبَ وَغَرَّبَ»^(۵) یعنې یقیناً نبی کریم ښه زانیان په درو وھلي وه او هم یې د یو کال دپاره له خپله وطنه شړلي وه، همدغه ډول کار ورباندې یقیناً ابو بکر الصديق ښه او هم عمر الفاروق ښه هر یوه په خپلو خپلو زمانو کښې اجراء کړی وه یا په بل عبارت: ذکر شوی حدیث په خیر القرون کښې عملي شوی دی.

د: د امام الشافعي رحمه الله په شمول ځینې علماء کرام وایي چې: نظر پاسنیو احادیثو ته تغریب په حد کښې شامل دی او یا پکښې شرط دی^(۶) نو کوم مجرد زانی ته چې د درو جزا ورکړې شي او له

(۱) احکام القرآن للجصاص ج ۲ ص ۲۶۴

(۲) تفسیر القاسمي ج ۱۲ ص ۱۱۲

(۳) احکام القرآن للجصاص ج ۲ ص ۲۵۵

(۴) صحیح مسلم ج ۲ ص ۶۵

(۵) جامع الترمذی ج ۱ ص ۲۶۶

(۶) تفسیر المظهری ج ۶ ص ۴۱۸

وطنه ونه شړلی شي نو په هغه باندې حد نه دی اجراء شوی.

ه: امام ابو حنیفه رحمه الله علیه او خینې نور علماء کرام وایی چې: تغریب (له وطنه شړل) په حد کنبې شامل نه دي او نه ورته شرط دي بلکې تغریب صرف د مصلحت او سیاست دپاره تجویز شوی دی او همدارنگه د همدې مطلب دپاره په خیر القرون کنبې عملي شوی دی. او دا ځکه چې:

اول: نبی کریم ﷺ په یوه حدیث کنبې فرمایلي دي چې: «ثُمَّ إِنَّ زَنْتَ فَيَبْعُوهَا وَلَوْ بِضَفِيرٍ»^(۱) یعنی که ستاسو یوې مجردې وینځې زنا وکړه نو تر درې یا څلور واړه ورباندې د درود وهلو حد اجراء کړی، نو که بیا یې هم په څلورم یا پنځم وار زنا وکړه نو بیا یې څرخه کړی که څه هم د یوه پړي په قیمت سره وي. که بالفرض په حد کنبې تغریب شامل وی نو نبی کریم ﷺ به د څرخولو ارشاد نه وی کړی او دا ځکه چې په دغه صورت کنبې تسلیم او تسلیم د تغریب د دورې د پوره کولو څخه وړاندې تحقق نه شو موندلی^(۲) چې بیه ورباندې تمامه شي.

دوهم: یو ځل ربیع بن أمیه بن خلف په شرابو څښکلو کنبې محدود او بیا د عمر الفاروق ؓ د پلوه خیبر ته وشرل شو، خو نوموړی هرقل (د روم پاچا) ته ورغی او هلته مرتد شو (نصرانیت یې قبول کړ) نو عمر الفاروق ؓ وویل چې: «لَا أُغْرَبُ بَعْدَهُ مُسْلِمًا»^(۳) یعنی د ده څخه وروسته به زه هیڅ مسلمان له وطنه ونه شړم.

نو که بالفرض تغریب د زنا په حد کنبې شامل وی نو د یو پلوه به یې په شراب خور باندې نه وی تعميل کړی چې هلته خو بالاتفاق شامل نه دی، او د بله پلوه به یې ویلي وی چې: «يُغْيَرُ الْمُسْلِمَ الَّذِي صَارَ مَخْدُودًا فِي الْإِزْنَى»^(۴) یعنی زه به د ده څخه وروسته په زنا کنبې د محدود څخه په غیر بل هیڅ مسلمان له وطنه ونه شړم او دا ځکه چې عمر الفاروق ؓ شرعاً حق نه درلود چې شرعي حد ته تغیر ورکړي او څه نقصان پکنبې واقع کړي، نو څرگنده شوه چې تغریب تعزیري شی دی چې اسلامي حاکم پکنبې د تغیر حق لري.

درېم: علي ؓ فرمایلي دي چې: «كَفَى بِالنَّفْسِ فِتْنَةً»^(۵) یعنی همدا فتنه بس ده چې د زنا په محدودانو باندې د وطن څخه نفی کول (تغریب) اجراء شي، چې په پردي وطن کنبې نا اشنا وي حیا یې کمېږي او د بله پلوه احتیاج یې زیاتېږي، څه لرې نه ده چې خپل بد فعل د ځان دپاره د مال د موندلو حرفه (کسب) جوړه کړي.

څلورم: د ابو هريره ؓ څخه روایت دی چې: «أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَضَى فِيمَنْ زَنَى وَلَمْ يُحْصَنْ بِنَفْيٍ عَامٍ وَإِقَامَةِ الْحَدِّ عَلَيْهِ»^(۶) یعنی یقیناً رسول الله ﷺ د هغه چا په هکله فیصله وکړه کوم

(۱) سنن ابی داود ج ۲ ص ۲۵۸

(۲) احکام القرآن للجصاص ج ۳ ص ۲۵۶

(۳) إعلال السنن ج ۱۱ ص ۶۰۲

(۴) بدائع الصنائع ج ۷ ص ۳۹

(۵) صحيح البخاري ج ۲ ص ۱۰۱

چې زنا کړې وه او د واده والا نه وه، البته داسې فیصله چې د یوه کاله پورې دې د وطن څخه نفې (فرار) کړې شي او حد دې هم ورباندې جاري کړی شي چې سل درې ووهل شي. نو که بالفرض تغریب په حد کښې شامل وی نو په «بُنْفِي عَام» باندې به یې «وَأَقَامَةِ الْحَدِّ عَلَيْهِ» نه وی عطف کړی، چې عطف د مغایرت غوښتونکی دی^(۱).

پنځم: په کومو احادیثو باندې چې تغریب ثابت شوی دی هغه احاد دي، نو که تغریب په حد کښې شامل شي په احادو باندې به په ایت شریف کښې زیادت لازم شي ځکه چې په ایت شریف کښې فقط سل درې نازلې شوې دي او په ذکر و شوو احادیثو کښې ورباندې تغریب زیاتېږي، حال دا چې زیادت خو د نسخې معنی ورکوي او پوره واضحه ده چې په احادو باندې ایت شریف نه شي نسخه کېدلی.

سوال جواب

۱۰- که څوک وایي چې دا خو عجیبه خبره ده چې د شوافعو علیهم الرحمة په قول په کتاب الله باندې زیادت لازمېږي او د احنافو علیهم الرحمة په قول ورباندې زیادت نه لازمېږي، حال دا چې دوی دواړه ډلې په تغریب باندې قائلې دي؛ نو پوښتنه دا ده چې: د دواړو ډلو زیادت څه فرق لري؟ مونږ وایو چې: ایت شریف د تغریب څخه ساکت دی او فقط په سلو درو باندې د حد په توګه ناطق دی. نو شوافع علیهم الرحمة په سلو درو باندې تغریب اضافه کوي او احادو احادیثو ته ګوري، نو د ایت شریف په مضمون کښې تغیر واقع کېږي چې تغریب د حد دپاره رکن یا شرط ګرځي. اما احناف علیهم الرحمة د ایت شریف په مدلول (مضمون) کښې څه تغیر نه واقع کوي، په احادیثو سره د تغریب حکم ابتداءً ثابتوي البته کله چې د اسلامي حکومت حاکم هغه مناسب وګڼي. نو د دوی په نزد تغریب د حد په توګه نه دی واجب شوی بلکې د تعزیر په توګه یې وجوب موندلی دی چې د حاکم د نظر پورې توقف لري چې اجراء کول یې ورته مصلحت ښکاره شي. نو د دوی په نزد د حد په مسئله کښې د تغریب ثبوت د عدت په مسئله کښې د احداث ثبوت ته ورته دی، چې په [البقرة: ۲۳۴] ایت کښې د کونډې زنانه عدت څلور میاشتې او لس ورځې ښودلی شوی دی خو د احادیثو په رڼا کښې په همدغې نسخې باندې احداث (تَرْكُ الزَّيْنَةِ) هم لازم شوی دی چې په عدت باندې علاوه دی (نه د عدت دپاره رکن دی او نه ورته شرط دی).

ایا د حد سره د تغریب ثبوت نظایر لري؟

۱۱- که څوک وایي چې: ایا په خیر القرون کښې داسې واقعات پېښ شوي دي چې هلته د تعزیر په توګه تغریب (جلا وطنی) هم تحقق موندلی وي؟ مونږ وایو چې: د تغریب دپاره په غیر د حد څخه نور نظایر هم په خیر القرون کښې تېر شوي دي. لاندې مثالونه یې ولولئ:

(۱) تفسیر المظهر ج ۶ ص ۴۲۱

الف: الحکم بن ابی العاص د مکې معظمې د فتحې په ورځ ایمان راوړی وه او په مدینه منوره کښې اوسېده خو نبی کریم ﷺ د ځینو مصالحو د کبله طائف ته جلا وطن (تغریب) کړ^(۱).
ب: نصر بن حجاج ع.رحه یو ښانسته تابعي وه خو عمر الفاروق ع.رحه د ځینو ملحوظاتو په بنیاد بصرې ته فرار کړ^(۲).

ج: همدارنگه درېم خلیفه (عثمان ع.رحه) ابو ذر الغفاري ع.رحه د مدینې منورې د ښار څخه د مکې معظمې په درې میله فاصله کښې یوې قریبې ته تغریب (جلا وطن) کړ چې "رَبْدَة" نومېږي^(۳)، چې زیات تفصیل یې د الله ﷻ په توفیق د [التوبة: ۳۴] ایت لاندې تېر شوی دی.

رجم هم په ایت شریف باندې زیادت دی

۱۲- که څوک وایي چې: په ایت شریف کښې خو مطلق زانیانو دپاره سل درې د حد په توګه ټاکلې شوې دي چې ټول زانیان پکښې شامل دي، حال دا چې په احادیثو کښې د هغو زانیانو دپاره رجم ټاکلی شوی دی کوم چې محصنات (د واده والا) وي. نو پوښتنه دا ده چې په دې مسئله کښې احناف علیهم الرحمة څنګه په رجم قائل شوي دي او په احادیثو سره یې د دوی په نزد په ایت شریف باندې زیادت منلې دی؟

مونږ وایو چې: د لاندې وجوهو د کبله دوی د رجم او تغریب په ثبوت کښې فرق کوي:

الف: په تورات کښې د زانیانو دپاره د رجم حد نازل شوی وه خو یهودانو هغه ته تغیر ورکړی وه او محض د مخونو په تورولو باندې به یې اکتفاء کوله. خو دغه شرعي حکم نبی کریم ﷺ په خپل شریعت کښې باقی پرېښود او هم یې د همدغو (یهودانو) ترمنځ عملي کړ^(۴)، لکه چې بشپړ بیان یې د [المائدة: ۴۳] ایت په شان نزول کښې تېر شوي دي، والحمد لله ﷻ.

ب: نبی کریم ﷺ د رجم حکم په خپلو اهلیمانو باندې اجراء کړی دی چې ثبوت یې د شهرت څخه ورتېر شوی دی او تقریباً د تواتر درجې ته رسېدلی دی چې د ایت شریف اطلاق ورباندې مقید ګرځولی کېږي^(۵). د ښه وضاحت دپاره لاندې واقعات درېه زړه کړئ:

اول: نبی کریم ﷺ ماعز بن مالک ع.رحه رجم کړ البته کله چې هغه په خپله زناکاری باندې څلور کرته اقرار وکړ^(۶).

دوهم: د نبی کریم ﷺ حضور ته یوه ښځه ورغله او اقرار یې وکړ چې د زنا څخه امیدواره ده، نو نبی کریم ﷺ ورته فرصت ورکړ، ترڅو یې چې بچی وزېږاوه او د تي رودلو د ضرورت څخه هم بې غمه شو.

(۱) الإصابة فی تمیز الصحابه ج ۱ ص ۲۴۲

(۲) اعلاء السنن ج ۱۱ ص ۶۰۹

(۳) صحيح البخاري ج ۱ ص ۱۸۹: تفسير الطبري ج ۱۰ ص ۱۲۲

(۴) سنن ابی داود ج ۲ ص ۲۵۵: صحيح البخاري ج ۲ ص ۱۰۰۷: سنن ابن ماجه ص ۱۸۴

(۵) اعلاء السنن ج ۱۱ ص ۵۴۴

(۶) صحيح مسلم ج ۲ ص ۶۶

چې دودې يې خوړلې شوه نو بيا يې ورته امر وکړ چې خپل ماشوم چاته ورکړه چې حضانت (ساتنه) يې وکړي، نو کله چې هغې دا کار هم وکړ «فَأَمَرَ بِهَا فَرُجِمَتْ»^(۱) نو امر يې ورباندې وکړ نو رجم کړی شوه. درېم: په يوه اوږده حديث کښې نبي کریم ﷺ امر وکړ چې: «وَأَعْدُوا أُنَيْسَ عَلَى امْرَأَةٍ هَذَا فَإِنْ اعْتَرَفَتْ فَأَرْجُمُهَا»^(۲) يعنې ای أنيسه! د دغه سړي ښځې ته ورشه او پوښتنه ترې وکړه نو که په زنا باندې يې اعتراف وکړ نو رجم يې کړه؛ أنيس ورغی او ښځې پرې اعتراف وکړ او بيا يې رجم کړه. څلورم: همدارنگه د احاديثو په ځينو کتابونو کښې^(۳) د دوه وو نورو ښځو هم رجم کول روايت شوي دي البته کله چې دواړو د نبي کریم ﷺ په حضور کښې په زنا باندې اعتراف وکړه چې يوه د غامد قبيلې ته منسوبه وه او په "الغامدية" سره بلله کېده او بله د "جهينة" د قبيلې څخه وه.

پنځم: يوه ورځې عمر الفاروق ﷺ په ممبر باندې کيناست، د خپلې اوږدې وينا په ضمن کښې يې وفرمايل چې: «فَكَانَ مِمَّا أُنْزِلَ اللَّهُ آيَةُ الرَّجْمِ»^(۴) يعنې زه ډارېږم چې په راتلونکي کښې به ځينې خلک د زنا کارانو په هکله د رجم څخه انکار وکړي چې په قرآن کریم کښې نه دی نازل شوی، زه تاسو ټولو ته اعلان کوم چې مونږ دغسې يو ايت په قرآن کریم کښې لوست چې د رجم حکم پکښې نازل شوی وه. نو د رجم ايت هغه ايت دی چې تلاوت يې منسوخ شوی دی او حکم يې باقي دی، البته چې دا ډول شرعي حکم د الله ﷻ د پلوه په خلکو باندې يو امتحان او ازموینه ده.

په بل روايت کښې د عمر الفاروق ﷺ د خولې څخه د منسوخ التلاوة کلمات داسې روايت شوي دي چې: «الشَّيْخُ وَالشَّيْخَةُ إِذَا زَنَيَا فَاَرْجُمُوهُمَا»^(۵) يعنې د واده والا سړی او د واده والا ښځه کله چې دواړه زنا وکړي نو دواړه رجم کړئ.

حتی عمر الفاروق ﷺ دا هم ويلي دي چې: «لَوْ أَنَّ أَنْ يَقُولَ زَادَ عُمَرُ بْنُ الْخَطَّابِ فِي كِتَابِ اللَّهِ تَعَالَى لَكَتَبْتُهُمَا: "الشَّيْخُ وَالشَّيْخَةُ فَاَرْجُمُوهُمَا أَلْبَتَّةَ" فَإِنَّا قَدْ قَرَأْنَاهَا»^(۶) يعنې که دا وېره نه وی چې يو قائل به ووايي چې عمر بن الخطاب د الله ﷻ په کتاب کښې زیادت وکړ نو ما به ذکر شوی عبارت په قرآن کریم کښې ليکلی وی.

هېر مو نه شي!

۱۳- هېر مو نه شي چې ذکر شوی منسوخ التلاوة ايت (چې تلاوت يې هېر کړی شوی دی او حکم يې باقي دی) د تلاوت په وخت کښې د "الأحزاب" د سورت يو ايت وه^(۷). دا د يو پلوه، او د بله

(۱) موطا الإمام مالک ص ۵۳۴

(۲) جامع الترمذي ج ۱ ص ۲۶۴

(۳) صحيح مسلم ج ۲ ص ۶۸

(۴) صحيح البخاري ج ۲ ص ۱۰۰۹

(۵) سنن ابن ماجه ص ۱۸۲

(۶) موطا الإمام مالک ص ۵۳۶

(۷) الدر المنثور ج ۶ ص ۵۵۸: تفسير القرطبي ج ۱۴ ص ۱۱۳

پلوه باید دا هم هېره نه کړی شي چې په دې مقام کېنې د 'منسوخ التلاوة' څخه اصطلاحې منسوخ مطلب نه دی ترڅو ناسخ ته ضرورت پېښ شي، بلکه په دې مقام کېنې په هېر شوي باندې د مجاز په توګه د منسوخ اطلاق شوی دی.

عجیبه قیصه

۱۴- د رجم په مشروعیت باندې ټول اهل القبلة متفق دي، یوازې خوارج یې د مشروعیت څخه خوارج دي، د دوی د یوې قیصې مهم ټکي ولولئ^(۱):

الف: یوه ورځې د همدوی د جملې څخه یو ټولګی خلک عمر بن عبد العزيز علیه السلام ته ورغله او اعتراض یې ورباندې وکړ چې: په کتاب الله کېنې رجم نشته او تاسو د زناکارانو دپاره د حد په توګه منلی دی، همدارنګه تاسو په حائضه ښځه باندې د روژې قضاء راوړل لازم ګڼئ او د لمانځه قضاء راوړل ورباندې لازم نه بولی، حال دا چې د روژې څخه خو لمونځ په فرضیت کېنې ښه موکد دی.

ب: نو عمر بن عبد العزيز علیه السلام د خوارجو څخه پوښتنه وکړه چې: ایا تاسو په قرآن کریم کېنې د فرضي لمونځونو عدد او د ارکانو او وختونو شمېره موندلې شئ؟ همدارنګه تاسو په کتاب الله کېنې د زکاتونو مقادیر او نصابونه چرته قرائت کړي دي؟

ج: خوارجو د جواب ورکولو دپاره وخت وغوښت چې مونږ به بیا جواب درکړو.

د: یوه ورځ وروسته دوی د پنځم خلیفه په حضور کېنې اعتراف وکړ چې مونږ د ذکر و شوو سوالونو جوابونه په قرآن کریم کېنې موندنه نه کړه.

ه: نو خلیفه دوی وپوښتل چې کله تاسو د قرآن کریم څخه پرته په بل شي باندې عمل نه کوئ نو د ذکر و شوو مسائلو جوابونه تاسو د کوم ځای څخه اخستي دي؟

و: هغوی وویل چې دا ټول په احادیثو باندې اثبات شوي دي.

ز: نو خلیفه دوی مخاطب کړه چې: نبي کریم ﷺ د رجم حکم اجراء کړی دی او راشده خلفاوو بلکه ټولو مسلمانانو عملي کړی دی، نو ځکه یې مونږ عملي کوو. همدارنګه نبي کریم ﷺ حائضې ښځې ته د روژې په قضاء راوړلو باندې امر کړی دی او د لمانځه په قضاء راوړلو باندې یې نه ده ماموره کړي؛ او په همدې باندې أمهات المؤمنین او صحابیاتو رضوان الله علیهن هم عمل کړی دی نو مونږ هم ورباندې عمل کوو.

د رجم سره په درو وهل نه جمعه کېږي

۱۵- که څوک وایي چې نبي کریم ﷺ په یوه اوږده حدیث کېنې فرمایلي دي چې: «خُذُوا عَنِّي خُذُوا عَنِّي قَدْ جَعَلَ اللَّهُ لَهْنُ سَبِيلًا الثَّيِّبُ بِالثَّيِّبِ جَلْدُ مِائَةٍ وَرَمِي بِالْجِجَارَةِ»^(۲)، یعنې د کومې لارې د ښودلو وعده چې الله ﷻ په [النساء: ۱۵] ایت کېنې کړې وه هغه یې پوره کړه او ماته یې راوښودله نو

(۱) اعلا السنن ج ۱۱ ص ۵۴۵

(۲) سنن ابی داود ج ۲ ص ۲۵۰

زما څخه يې واخلئ (زده کړئ) هغه دا چې متاهل زناکار د متاهلې زناکارې سره په زناکولو باندې يو سل درې وهل کېږي او هم په کابو باندې وېشتل کېږي (او رجم کېږي). نو پوښتنه دا ده چې: رجم شرعي حکم ګڼل شوی دی او څلور واړه مذاهب په درو باندې وهل په اتفاق سره شرعي حکم نه ګڼي او وايي چې جلد د رجم سره نه جمعې کېږي^(۱)، حال دا چې دا دواړه په يوه حديث کېني روايت شوي دي؟

مونږ وايو چې: لږ وړاندې په دولسمه توضيح کېني تېر شوه چې رجم ځکه شرعي حکم ګڼل شوی دی چې په خير القرون کېني ورباندې په شهرت يا تواتر سره عمل شوی دی، نو په دغه ډول حديث سره په ايت شريف باندې زيادت تحقيق موندلی شي، اما د رجم سره په درو باندې وهل په دغې درجه کېني نه دي او عمل ورباندې تواتر ته لا څه چې شهرت ته هم نه دی رسېدلی، نو ځکه د متاهل زناکار په حد کېني شامل نه کړی شو او يوازې په رجم باندې ختم شوی وګڼل شو.

په رجم کېني احسان ضرور دی

۱۶- که څوک وايي چې: په ذکر شوي حديث کېني د احسان ذکر نشته حال دا چې علماوو کرامو د رجم د وجوب دپاره احسان ضرور ګڼلی دی؟

مونږ وايو چې: د رجم دپاره د احسان موجوديت د لاندې وجوهو د کبله ضروري دی:
الف: په خير القرون کېني چې څومره زناکاران رجم شوي دي هغوی ټول د احسان درلودونکي وه، يا په بل عبارت: لکه چې رجم په مشهوره يا متواتره احاديثو باندې ثابت دی همدارنګه د احسان ضرورت هم ورباندې ثبوت ته رسېدلی دی.

ب: نبي کریم ﷺ په يوه اوږده حديث کېني فرمايلي دي چې: «إِلَّا يَأْخُذِي ثَلَاثُ رَجُلٍ زَنَى بَعْدَ إِحْصَانٍ فَإِنَّهُ يُرْجَمُ»^(۲) يعنې د هيڅ مسلمان وژل جائز نه دي مګر هله چې د درېوو خاصيتونو څخه پکېني يو خاصيت موجوديت ولري، چې يو سړی وي چې د احسان څخه وروسته زنا وکړي نو دغه سړی دې يقيناً رجم کړی شي. او داسې نور.

۱۷- پاتې شوه دا خبره چې احسان څه شی دی؟

مونږ د الله ﷻ په توفيق د [النساء: ۲۴] ايت لاندې ليکلي دي چې: احسان په لغت کېني دې ته ويل کېږي چې څوک په يوه حصن (قوي قلعه) کېني داخل شي او د دښمنانو څخه مامون وګرځي. خو احسان په شريعت کېني په دوه ډوله دی: يو د قذف د حد احسان دی چې -إن شاء الله ﷻ- د نژدې ايتونو لاندې به ورباندې رڼا واچوله شي. بل د رجم د حد احسان دی چې علماوو کرامو پکېني ښه اوږده بحثونه کړي دي او دا لنډ کتاب يې دلته د را انتقالولو حوصله نه لري، هيله ده چې هملته مراجعه وکړی شي، نو د همدې کبله يې مونږ محض په اجمال باندې اکتفاء کوو چې:

(۱) الفقه الاسلامي وادلته ج ۶ ص ۴۰

(۲) سنن ابی داود ج ۲ ص ۲۴۲

د رجم د حد دپاره احسان ضروري دی چې د لاندې صفاتو د موجودیت څخه عبارت دی^(۱):
 ۱- عقل، ۲- بلوغ، ۳- حریت، ۴- اسلام، ۵- صحیحه نکاح، ۶- چې نارینه او زنانه دواړه د ذکر و شوو صفاتو درلودونکي وي.

مشکل المراد ایت

۱۸- دا ایت شریف چې: «الزَّانِي لَا يَنْكِحُ إِلَّا زَانِيَةً أَوْ مُشْرِكَةً وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ» د هغو ایتونو د جملې څخه دی چې په مراد باندې په پوهېدلو کېنې یې علماء کرام د مشکل سره مخامخ دي، ځکه چې د «لَا يَنْكِحُ»، «لَا يَنْكِحُهَا» دواړه کلمې د «نکاح» څخه اشتقاقې شوې دي، «نکاح» په دوه وو معناوو کېنې استعمالېږي چې یوه جماع ده او بله د نکاح عقد کول دي^(۲).
 په دې مقام کېنې که نکاح د عقد په معنی واخستله شي نو د یو پلوه حصر د واقع سره مطابقت نه مومي او دا ځکه چې زناکار سړی خو عقیفه ښځه هم په نکاح باندې اخلي هسې نه چې د ده نکاح به همېشه د غیر عقیفې سره متحققه کېږي. او د بله پلوه دا معنی هم ترې فهمېږي چې مسلمان زانې به کله-کله مشرکه کېنې هم په نکاح اخلي حال دا چې د مسلمان او مشرکې په منځ کېنې نکاح شرعاً تحقق نه شي موندلی.

او که نکاح د جماع او وطې په معنی واخستله شي، او د معنی حاصل یې داسې راوڅېږي چې: مسلمان زانې سړی به یا د خپل ځان غوندې کېنې ښځې سره زنا کوي او یا به لا د دې څخه هم د بدترې کېنې ښځې سره په جماع باندې اخته کېږي چې مشرکه او کافره وي. په دې تقدیر هغو ټول روایتونه له نظره غورزولی کېږي کوم چې د ایت شریف په شان نزول کېنې راحکایت شوي دي. هغه دا چې:

الف: د یوه اوږده حدیث مضمون دی چې یوه ورځې مرثد بن ابی مرثد رضی الله عنه د نبی کریم صلی الله علیه و آله څخه پوښتنه وکړه چې: ایا هغه کېنې په نکاح باندې اخلي کومه چې عناق نومېږي؟ (نوموړي د زنا د تحریم څخه وړاندې د هغې سره یارانه درلوده). نو نبی کریم صلی الله علیه و آله نوموړي صحابي رضی الله عنه ته جواب ور نه کړ او چپ شو ترڅو چې ذکر شوی ایت شریف نازل شو، نو بیا یې ورباندې تازه نازل شوی ایت شریف قرائت کړ او مخاطب یې کړ چې: «فَلَا تُنْكِحُهَا»^(۳) یعنې (ای مرثده!) عناق نامې کېنې په نکاح باندې مه اخله.

ب: د نبی کریم صلی الله علیه و آله څخه یوه مسلمان سړي اجازه وغوښتله چې: ایا هغه زناکاره (کېنې) په نکاح اخلي کومه چې أم مهزول نومېږي، حال دا چې همدغه کېنې په خپل ځان باندې د شرط په توګه مني چې نوموړي ته به نفقه او خرڅه ورکوي؟

(۱) بدائع الصنائع ج ۷ ص ۳۷؛ اعلا السنن ج ۱۱ ص ۵۴۴؛ الفقه الاسلامي وادله ج ۶ ص ۴۱

(۲) لسان العرب ج ۲ ص ۶۲۶؛ مفردات الراغب ص ۵۲۶

(۳) جامع الترمذي ج ۲ ص ۱۵۱؛ سنن النسائي ج ۲ ص ۷۱

نو نبي ڪريم ﷺ په نوموړي باندې ذکر شوی ایت شریف قرائت کړ^(۱)، ته به وايي چې هغه ته يې ارشاد کړی وي چې أم مهزول په نکاح باندې مه اخله. ج: مفسرين کرام وايي چې کله مسلمانانو مدينې منورې ته هجرت وکړ نو دوی په ډېره فقيرۍ کښې واقع شوه حال دا چې هلته ځينې کچنې، ښځې وې چې په فحاشۍ باندې به يې پيسې اخستې او د ښه ډېر مال خاوندانې وې. نو د مهاجرينو څخه ځينو فقيرانو مسلمانانو خوښه کړه چې د هغوی سره نکاح وکړي ترڅو د هغوی د مالونو څخه تر هغه وخته پورې استفاده وکړي ترڅو چې الله ﷻ دوی په خپلو مالونو باندې غنيان کړي. نو دوی نبي ڪريم ﷺ ته ورغله او د کچنيانو ښځو په نکاح اخستلو کښې يې ترې اجازه وغوښتله «فَنَزَلَتْ هَذِهِ الْآيَةُ»^(۲) نو ذکر شوی ایت شریف نازل شو او اجازه يې ورته کړه چې په نکاح باندې يې واخلي.

د اشکال څخه د وتلو لارې

۱۹- مفسرينو کرامو په ایت شریف کښې د اشکال د پورته کولو دپاره متعددي لارې غوره کړې دي^(۳) چې مونږ يې په لاندې مثالونو باندې اکتفاء کوو:

الف: ځينو علماوو کرامو د اشکال څخه د وتلو دپاره په دواړو معناوو باندې قول کړی دی نو د نکاح کلمه يې نظر ایت شریف ته د جماع په معنی او نظر شان نزول ته د عقد په معنی اخستې ده^(۴) او هغه متل يې په ځان باندې صادق کړی دی چې: «د باران څخه وتښتېد او د ناوې لاندې يې شپه شوه، ځکه چې د ځينو خاصو کسانو څخه په غير نور اکثريت دغه ډول استعمال جائز نه بولي چې يو لفظ په دوه وو معناوو کښې په يوه وخت کښې استعمال شي»^(۵).

ب: ځينې نور وايي چې: نکاح د وطې (جماع) په معنی سره ده^(۶)، يعنې زاني سړی يا د هغې مسلمانې ښځې سره زنا کوي چې شريعت يې عملاً د پښو لاندې کړی وي او يا د هغې کافرې ښځې سره په زنا باندې اخته کېږي کومه چې په شريعت او د زنا په تحریم باندې هيڅ عقیده نه لري، نو مسلمان نارینه ته په کار دي چې نه مسلمانې گنهگارې ته او نه مشرکې کافرې ته په ذکر شوي حيثيت ورنژدې شي.

گومان کوو چې دغه ډله علماء کرام به د شان نزول روايتونه په إشارة النص سره د ایت شریف د مفهوم څخه لاندې کوي چې: کله د عاصيه مسلمانې ښځې او کافرې زناکارې ښځې جماع د زناکار

(۱) مسند احمد بن حنبل ج ۲ ص ۵۵۱

(۲) اسباب النزول للواحدی ص ۲۱۱

(۳) تفسير القرطبي ج ۱۱ ص ۱۶۷

(۴) اضواء البيان ج ۶ ص ۸۱

(۵) نور الانوار في الاصول ص ۸۴

(۶) احکام القرآن للجصاص ج ۳ ص ۲۶۶: تفسير ابن کثير ج ۳ ص ۲۶۲: الدر المنثور ج ۶ ص ۱۲۷: تفسير الطبري ج ۱۸ ص ۷۵

او عاصي مسلمان او يا د مشرک سره تناسب لري نو په کار دي چې د دغو دواړو زنانه وو د نکاح څخه هم مؤمنان خپل ځانونه وساتي، چې د کافرې ښځې نکاح خو ورته بالکل صحت نه لري او د مسلمانې کچنۍ نکاح خو ورته جواز لري مگر په ديوثانو کښې شمېرل کېږي او نبي کریم ﷺ فرمايلي دي چې: «ثَلَاثَةٌ قَدْ حَرَّمَ اللَّهُ عَلَيْهِمُ النِّجَّةَ مُدْمِنُ الْخَمْرِ وَالْعَاقُ وَالذَّيْثُ الَّذِي يَقْرَأُ فِي أَهْلِهِ الْخَبْثُ»^(۱) يعنې درې کسان دي چې الله ﷻ ورباندې جنت حرام کړې دی، يو هغه څوک دی چې په شراب څښلو باندې همېشه والی کوي، بل هغه څوک چې د مور او پلار بې اطاعتي کوي او صلا الرحم يې د پښو لاندې کړې وي، او درېم هغه ديوث سړی دی چې په خپل کوروالا کښې بدکار ته استقرار ورکوي، ورباندې خبر وي او پرې راضي وي.

همدې مضمون ته نبي کریم ﷺ اشاره کړې ده چې: «تُنَكِّحُ الْمَرْأَةَ لِأَرْبَعٍ لِمَالِهَا وَلِحَسْبِهَا وَجَمَالِهَا وَلِدِينِهَا فَاطْفَرُ بِذَاتِ الدِّينِ تَرَبَّتْ يَدَاكَ»^(۲) يعنې ښځه د څلورو شيانو د کبله په نکاح سره اخستله کېږي، د مال د کبله او د پلارني نسب د کبله او هم د ښائست د کبله او د ديندارۍ د کبله، نو ته په ديندارۍ سره کاميابي حاصله کړه، لاسونه دې خاورې شه (د کچنۍ او فاسقې څخه خپل ځان وساته).

ج: ځينې علماء کرام وايي چې: نکاح د عقد په معنی سره ده خو ايت شريف په هغه کچنيانو پورې مختص دی کومې چې د شان نزول په روايتونو کښې ذکرې شوې دي^(۳). دغه حل لاره هم خوندوره نه ده ځکه چې په شرعي احکامو کښې خو د مفاهيمو عموم ته کتل کېږي او د شان نزول خصوص يا د مورد خصوص څه اعتبار نه لري.

د: ځينو علماوو کرامو د اشکال د حل کولو دپاره نورې لارې سنجولي دي^(۴) مگر کومه حل لاره چې مونږ ته بهتره برېښي او د وړاندېنيو ايتونو سره په ډېره ښه وجه پيوند اخلي هغه دا ده چې: زناکاري لکه څنگه چې بنيادم شرعاً محدود گرځوي او د غټې رسوايۍ سره يې مخامخ کوي همدارنگه په اخلاقو او خاصيتونو باندې هم ډېر بد او ناکاره اثر اچوي چې: زناکار سړی په کامل رغبت سره په نکاح نه اخلي مگر د خپل ځان غوندې زناکاره او يا د دې څخه هم بده کافره ښځه په نکاح اخلي، بلکې د مسلمانې کچنۍ د نکاح څخه د کافرې نکاح ته ډېر خوشالېږي خو دا بېله خبره ده چې د مشرکې ښځې د نکاح کولو اجازه ورته شريعت نه ورکوي، که بالفرض اجازه يې ورکړې وي نو نکاح ته به يې ډېر خوشاله شوی وي.

همدغه مضمون په يو تفسير سره په راتلونکي ايت کښې منعکس شوی دی چې: **لِلْخَبِيثِينَ وَالْخَبِيثَاتِ لِلطَّيِّبِينَ وَالطَّيِّبَاتِ لِلطَّيِّبِينَ وَالطَّيِّبَاتِ** [۲۶] يعنې ناپاکې (چټلې) ښځې د ناپاکو (چټلو) نارينه وو دپاره دي، او ناپاک نارينه د ناپاکو ښځو دپاره دي (يو تر بله سره

(۱) مستند احمد بن حنبل ج ۲ ص ۲۵۱

(۲) صحيح البخاري ج ۲ ص ۷۶۲

(۳) تفسير البغوي ج ۲ ص ۳۲۲

(۴) تفسير البحر المحیط ج ۸ ص ۱۱: تحفة الأخوذی بشرح جامع الترمذی ج ۹ ص ۱۸

مناسبت او رغبت لري، او پاکیزه (سپېڅلې) ښځې د پاکیزه او سپېڅلو نارینه وو دپاره دي او پاکیزه نارینه د پاکیزه زنانه وو دپاره دي (يو تر بله سره تمايل او تراغب لري).

يوه پوښتنه او د هغې جواب

۲۰. که څوک وايي چې: د ﴿الزَّانِي لَا يَنْكِحُ إِلَّا زَانِيَةً أَوْ مُشْرِكَةً﴾ جمله خو د ﴿وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ﴾ مضمون اداء کړی دی نو پوښتنه دا ده چې د دوهمې جملې په نزول کښې څه حکمت دی؟

مونږ وايو چې: د لومړۍ جملې څخه د راغبیت حصر مطلب دی او د دوهمې جملې څخه د مرغوبیت حصر مراد دی، یعنې لکه څنگه چې زناکار سړی د زناکارې یا مشرکې په نکاح کښې رغبت کوونکی وي همدارنگه زناکاره ښځه هم بل چاته مرغوبه نه وي، یا زناکار مسلمان ته مرغوبه وي او یا مشرک ته. لنډه دا چې په ایت شریف کښې د راغبیت او مرغوبیت (دواړو) په حصر باندې صراحت کړی شوی دی. نو که بالفرض دوهمه جمله نه وی نازل شوې دوهم مطلب او صراحت به ورباندې نه وی نازل شوی.

سوال جواب

۲۱. که څوک وايي چې په ﴿وَحُرِّمَ ذَلِكَ عَلَى الْمُؤْمِنِينَ﴾ کښې د ﴿ذَلِكَ﴾ په کلمې سره څه شي ته اشاره ده؟ یا په بل عبارت: هغه څه شی دی چې په دې مقام کښې په مؤمنانو باندې تحریم شوی دی؟

مونږ وايو: ځينو علماوو کرامو په ﴿ذَلِكَ﴾ سره هغې زنا ته اشاره کړې ده په کومې باندې چې د ﴿الزَّانِي، زَانٍ﴾ کلمات دلالت کوي^(۱)، یعنې دغه زنا چې ذکر یې وړاندې تېر شو په مؤمنانو باندې حرامه کړی شوې ده، چې د رسواۍ څخه علاوه بې همتۍ ته هم کشول کوي. مگر بهتره دا ده چې په ذکرې شوې کلمې سره به نکاح ته اشاره وي.

که څه هم مونږ د الله ﷻ په توفیق د [المائدة: ۲۶] ایت لاندې د تحریم معناوې ښې پوره شرحه کړي دي مگر په دې مقام کښې د تحریم څخه تسخيري تحریم مطلب دي، لکه چې الله ﷻ د موسی ﷺ په هکله فرمایلي دي چې: ﴿وَحَرَّمْنَا عَلَيْهِ الْمَرَاضِعَ مِنْ قَبْلُ﴾ [القصص: ۱۲] یعنې مونږ په موسی ﷻ باندې د خپلې مور څخه وړاندې نورې ټولې تي ورکوونکې زنانه حرامې کړې وې، چې د یوې تی یې هم ونه روده.

په دې مقام کښې یې د معنی حاصل داسې راڅپړي چې: د زناکارو او کچنیو او یا د مشرکو کچنیو نکاح کول په کاملو مؤمنانو باندې حرام ګرځول شوي دي چې پوره رغبت یې ورته نه کېږي او د الله ﷻ په فضل سره ترې نفرت خپلوي.

(۱) روح المعانی ج ۱۸ ص ۸۴

تعزیر څه معنی؟

۲۲- مونږ د الله ﷻ په توفیق د [المائدة: ۱۲] ایت لاندې لیکلې دي چې د "تعزیر" کلمه اصلاً د تعظیم او نصرت دپاره وضعه شوې ده، هغه عقوبت ته په شریعت کېنې تعزیر وایي د کوم اندازه چې د شارع د پلوه نه وي ټاکله شوې - لکه حدود - بلکه د اسلامي حکومت د حاکم یا قاضي فکر ته ازاده پرېښودلې شوې وي.

دا نوم ورته ځکه خوښ کړ شوی دی چې په دې سره د جنایتکار سره نصرت کول کېږي چې د ظلم او جنایت مخه یې ورباندې بندېږي، لکه چې نبي کریم ﷺ په یوه حدیث کېنې فرمایلي دي چې: «أَلْصَرُّ أَخَاكَ ظَالِمًا أَوْ مَظْلُومًا»^(۱) یعنې دخپل ورور سره نصرت وکړه، که ظالم وي د ظلم مخه یې ونیسه او که مظلوم وي نو د مظلومیت څخه یې خلاص کړه او دفاع ترې وکړه.

نو په کومو جنایتونو کېنې چې د شارع د پلوه د عقوبت اندازه او نوعیت نه وي ټاکلی شوی هلته اسلامي حاکم حق لري چې په لاندې عقوباتو کېنې ورته کوم یو انتخاب کړي^(۲):

الف: چې په درو باندې یې ووهي خو باید چې درې د حد اندازې ته ونه رسولی شي.

ب: چې بندي یې کړي هر څومره وخت چې ورته مناسب څرگند شي.

ج: چې په غیر د درو څخه په بل شي باندې یې ووهي.

د: چې کنخل ورته وکړي او په سپورو خبرو باندې یې مخاطب کړي.

ه: چې له وطنه یې وشړي او بې وطنه یې کړي.

و: چې څه مالي غرامت ورباندې واچوي چې دومره اندازه بیت المال ته تحویل کړه.

ز: بالاخره دا هم په تعزیر کېنې شامله ده چې سیاستاً ووژل شي. لاندې مثالونه ولولئ:

د محارمو سره نکاح

۲۳- که څوک په خپله ابدی محرمه ښځه (لکه مور یا خور) باندې په دې خیال نکاح وکړي چې

دا به ورته جائزه وي، حال دا چې نوموړې واده والا (متاهل) نه وي، نو باید چې په حد نه کړی شي^(۳)

چې فقط سل درې ووهلی شي او بس، بلکه باید تعزیراً ووژلی شي^(۴). د ښه وضاحت دپاره لاندې

حدیث ولولئ:

البراء بن عازب رضی الله عنه وایي چې: ما خپل تره ولید چې بیرغ ورسره وه (او د یوه ټولګي صحابه وو

کرامو ﷺ سره چرته روان وه) ما ترې پوښتنه وکړه چې تاسو چرته اراده کړې ده، هغه جواب راکړ چې:

«بَعَثَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ إِلَى رَجُلٍ نَكَحَ امْرَأَةً أَبِيهِ فَأَمَرَنِي أَنْ أَضْرِبَ عُنُقَهُ وَآخُذَ مَالَهُ»^(۵)

(۱) صحيح البخاري ج ۱ ص ۲۳۰

(۲) الفقه الاسلامي وادله ج ۶ ص ۲۰۰ او ج ۴ ص ۲۸۷

(۳) اعلاء السنن ج ۱۱ ص ۵۵۵

(۴) تفسير المظهر ج ۶ ص ۴۳۲

(۵) سنن أبي داود ج ۲ ص ۲۵۶

یعنی زه د الله ﷻ پیغمبر یوه داسې سړي ته لېږلی یم چې د خپل پلار ښځه (میاره) یې په نکاح کړې ده، نو ماته یې امر کړی دی چې غاړه یې ووهم (سر یې پرې کړم) او مال یې واخلم.

لوطي هم باید تعزیر شي

۲۴- همدارنگه د احناف علیهم الرحه په نزد په لوطي باندې حد نشته ځکه چې په لواط باندې په لغت کښې د زنا اطلاق نه کېږي^(۱) مگر تعزیر ورباندې شته، چې د اسلامي حاکم فکر ته مفوض دی. هوا دا بېله خبره ده چې د اسلامي حکومت حاکم پکښې د علماوو څخه مشوره واخلي، لکه چې یوه ورځې عمر الفاروق رضی الله عنه (امیر المؤمنین) کبار صحابه کرام رضی الله عنهم راغونډ کړه او د لوطي په هکله یې ورسره مشوره وکړه چې په څه ډول عقوبت باندې یې معذب کړي «فَأَفْتَوْا بِأَعْدَائِهِ خَرْقًا»^(۲) نو ټولو په اعدام سره فتوی (مشوره) ورکړه چې په اور باندې دې وسوزولی شي. شاید چې صحابه کرامو رضی الله عنهم به د نبی کریم صلی الله علیه و آله دا حدیث په نظر کښې نیولی وي چې فرمایلي یې دي: «مَنْ وَجَدْتُمُوهُ يَعْمَلُ عَمَلُ قَوْمٍ لُوطٍ فَأَقْتُلُوا الْقَاعِلَ وَالْمَفْعُولَ بِهِ»^(۳) یعنې تاسو چې څوک موندل چې چې د لوط عليه السلام د قوم عمل یې کاوه نو فاعل او مفعول به (لاندې باندې) دواړه قتل کړئ.

سوال جواب

۲۵- که څوک وايي چې نبی کریم صلی الله علیه و آله فرمایلي دي چې: «لَا يُجْلَدُ أَحَدٌ فَوْقَ عَشْرِ جَلَدَاتٍ إِلَّا فِي حَدٍّ مِنْ حُدُودِ اللَّهِ»^(۴) یعنې هیڅوک دې د لسو درو څخه اضافه ونه وهلی شي مگر د الله تعالی د حدودو څخه په یوه حد کښې؛ نو پوښتنه دا ده چې: د دغه حدیث شریف سره د تعزیر په توګه وژل منافات نه لري؟ ایا قتل د لسو درو څخه اضافه نه دی؟

مونږ وایو چې: دا حدیث د تعزیري قتل سره منافات نه لري ځکه چې په حدیث کښې مطلب دا دی چې کله تاسو چاته په درو باندې تعزیر ورکاوه نو د لسو درو څخه یې مه اضافه کوئ. هسې نه چې تعزیر یې په همدغو لسو درو کښې محصور کړی دی، لکه چې لږ وړاندې تېر شوه چې صحابه کرامو رضی الله عنهم د لوطي په باره کښې په قتل باندې فتوی او مشوره ورکړه.

څوک چې څاروی ته ورشي

۲۶- همدارنگه هر څوک چې د څاروی سره بد عمل اجراء کړي نو د ده دپاره شرعاً حد نشته ځکه چې په دغه عمل باندې هم د زنا اطلاق نه کېږي. هوا دغسې کارکوونکی باید د اسلامي حکومت د حاکم د پلوه په تعزیر کړی شي نو هر یو عقوبت یې چې ورته وټاکه همغه یې سزا ده^(۵).

(۱) الفقه الاسلامي وادلته ج ۶ ص ۶۶: احکام القرآن للجصاص ج ۳ ص ۲۶۲

(۲) کتاب الفقه على المذاهب الأربعة ج ۵ ص ۴۰۴

(۳) جامع الترمذي ج ۱ ص ۲۷۰

(۴) صحيح البخاري ج ۲ ص ۱۰۱۲: صحيح مسلم ج ۲ ص ۷۲: سنن ابن ماجه ص ۱۸۶

(۵) احکام القرآن للجصاص ج ۳ ص ۲۶۳

﴿وَالَّذِينَ يَزْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ ﴿۱﴾﴾ إِلَّا الَّذِينَ تَابُوا مِنْ بَعْدِ ذَلِكَ

وَأَصْلَحُوا فَإِنَّ اللَّهَ غَفُورٌ رَحِيمٌ ﴿۲﴾﴾

[۴] او هغه ڪسان کوم ڇي عفيفي (پاکلمني بنهي) ڪنهي (او د زنا نسبت ورته کوي) بيا دوی څلور ڪه نارينه شاهدان هم رانه ولي (حاضر نه ڪري) نو (ای حاکمانو) تاسو دوی لره اتيا دري ووهي او (همدارنگه) دوی لره د هميشه دپاره (په هيڅ معامله ڪنهي) شهادت مه قبلوي، او دغه ڪسان ڇي دي همدوی فاسقان دي (د الله ﷻ د اطاعت څخه وتلي دي).

[۵] مگر هغه ڪسان (فاسقان نه دي) کوم ڇي د دغه (اتهام) څخه وروسته توبه تائب شي او (خپل ځانونه) اصلاح ڪري، نو يقيناً الله ﷻ بنونکي (او) مهربان دی.

ارتباط او د مطلب خلاصه

په وړاندېنيو ايتونو ڪنهي د زنا د بد فعل د مخنيوي طريقه نازله شوې وه او په دې ايتونو ڪنهي په زنا سره د اتهام لگولو مخنيوي ڪېږي، يا په بل عبارت: اسلامي جامعه داسې جامعه ده ڇي بايد نه پکښي د زنا ڪرڅېړن فعل موجوديت ولري او نه پکښي څوک په دغه نامه باندې په چا باندې اتهام ولگولی شي. نو حاصل يې داسې راڅږي:

ای پيغمبره! د دې دپاره ڇي د اسلامي ټولنې څخه په زنا سره د اتهام لگولو مخه ونيوه شي، په خپل امت باندې لاندې مطالب قرائت ڪړه:

۱- هر څوک ڇي په پاکلمنو زنانو وو او يا په پاکلمنو نارينه وو باندې د زنا تهمت ولگوي ڇي د زنا مرتکب شوي دي، نو دوی ته په کار دي ڇي د خپلې وينا د اثبات دپاره څلور شاهدان ودروي او خپله وينا پرې رښتيا وگرځوي ڇي هغې يا هغه زنا ڪړې ده.

۲- که څلور تنه شاهدان يې د خپلې وينا د تصديق دپاره ونه درولي شوه نو څرگنده به شي ڇي نوموړي بنيادم دروغ ټرلي دي او په پاکلمنو مسلمانانو باندې يې تهمت لگولی دی.

۳- نو د همدې کبله تاسو د دغه بهتان ټرونکي سره لاندې چال چلند وکړئ:

الف: اتيا دري يې د يوې اجتماع په وړاندې ووهئ ترڅو د دوهم ځل دپاره دغسې بهتان ته زړه ښه نه ڪړي او ترڅو ترې نور مسلمانان عبرت واخلي.

ب: په دې باندې علاوه تاسو د نوموړو بهتان ټرونکو شهادت هم په دنيا ڪنهي د هميشه دپاره مه قبلوي ځکه ڇي دوی خپلې خولې بې اعتباره ڪړې.

ای پيغمبره! نوموړي اتهام ټرونکي په دنياوي ذکرې شوې سزا باندې علاوه همدوی په آخرت ڪنهي فاسقان دي ڇي هلته به د خپل فسق د سزا سره ضرور مخامخ شي.

۴- هوا د اُخروي فسق او اُخروي سزا څخه به د هغوی هغه کسان نجات موندنه کړي چې لاندې

صفات ولري:

الف: چې د اتهام لگولو څخه وروسته توبه تائب شي.
ب: او بیا خپل ځانونه اصلاح کړي چې د دوهم ځل دپاره خپل ځانونه د فاسقانو په ډله کښې

وروانچوي.

نو که په دغو دوه وو صفاتو باندې خپل ځانونه توصیف کړي نو الله ﷻ به یې د نوموړې ډلې څخه راوباسي او بښنه به ورته وکړي، او دا ځکه چې یقیناً الله ﷻ بښونکی او مهربان دی، د نورو نېکیو توفیق به هم ورپېرزو کړي.

توضیحات

۱- په ﴿وَالَّذِينَ يَزْمُونَ الْمُحْصَنَاتِ ثُمَّ لَمَّا يَأْتُوا بِأَرْبَعَةِ شُهَدَاءَ﴾ کښې لاندې ټکو ته توجه په کار ده:
الف: د ﴿يَزْمُونَ﴾ کلمه د "زَمِي" - لکه "ضَرْبٌ" - څخه اشتقاقه شوې ده، "زَمِي" د "قَذْفٌ" - لکه "ضَرْبٌ" - سره مرادفه ده چې د ویشتلو معنی ورکوي. خو کله په اعیانو کښې استعمالېږي لکه په غشي یا په ډبره ویشتل، او کله په کنځلو کښې استعمال مومي^(۱)، په دې مقام کښې همدغه دوهم استعمال مراد دی، او د کنځلو څخه هم خاصې کنځلې مطلب دي چې پاکلمنو بڼخو ته د زنا نسبت وکړي. او دا ځکه چې:

ب: وړاندې ایتونه او هم راتلونکي ایتونه د زنا په هکله نازل شوي دي، نو معلومه شوه چې په دې ایت کښې هم په ډبرو ویشتل مطلب نه دي بلکې د زنا کنځل مطلب دي. که بالفرض په دې مقام کښې د زنا کنځل مطلب نه وی نو د ﴿يَزْمُونَ الْمُحْصَنَاتِ﴾ په عوض به "يَزْمُونَ النِّسَاءَ" نازل شوی وی، نو معلومه شوه چې دلته هغه ډول ویشتل مراد دي کوم چې پاکلمنۍ سره منافي وي.
ج: شاید چې د دغه ډول کنځلو څخه به ځکه په "زَمِي" یعنې ویشتلو سره تعبیر کړی شوی وي ترڅو مونږ په غوږ ووهلی شو چې د زنا کنځلې د غشو او ډبرو د ویشتلو څخه کمې نه دي. لکه چې علي ﷺ فرمایلي دي:

جَرَّاحَاتُ السَّانِ لَهَا التِّيَامُ :: وَلَا يُلْتَأَمُ مَا جَرَحَ اللِّسَانُ

یعنې د تېرې نېزې زخمونو ته رغېدل شته، او کوم زخمونه چې ژبې کړي وي هغه نه رغېږي.
د: د ﴿الْمُحْصَنَاتِ﴾ کلمه د احسان څخه اشتقاقه شوې ده، په دې مقام (حد القذف) کښې احسان د پنځو^(۲) صفاتو څخه عبارت دی:

اول: کومې بڼخې ته چې د زنا کنځلې وشي هغه باید عاقله وي، په لیونۍ کښې حد نشته.
دوهم: هغه باید بالغه وي، د ماشومې قذف حد نه واجېږي.

(۱) مفردات الراغب ص ۲۰۹، ۴۱۲

(۲) احکام القرآن للجصاص ج ۳ ص ۲۶۷

النور (۲۴)

درېم: باید اسیله وي، د وینځې قذف د حد موجب نه دی.
 څلورم: باید مسلمانانه وي، د کافرې قذف د حد واجب وونکی نه دی.
 پنځم: باید عقیقه وي، د قذف څخه وړاندې په زنا باندې متهمه نه وي^(۱) او نه پرې شهرت ولري لکه د بازار کچنیانې.

ه: په ایت شریف کېنې فقط په یوه صورت باندې صراحت شوی دی هغه دا چې نارینه زنانه وو ته د زنا نسبت وکړي، مگر لاندې درې صورتونه هم پکېنې شامل دي او حصر مطلب نه دي:
 اول: چې نارینه پاکلمنو نارینه وو ته د زنا نسبت وکړي.
 دوهم: چې د زنانه وو د پلوه پاکلمنو نارینه وو ته دغه نسبت صورت ونیسي.
 درېم: چې زنانه څه نورو زنانه وو ته په دغه نسبت قائلې شي.

و: د «أَرْبَعَةٌ» د کلمې څخه څرگندېږي چې دلته (په حدودو) کېنې د نارینه وو شهادت مراد دی او د زنانه وو شهادت څه اعتبار نه لري، ځکه چې ذکره شوې کلمه د عدد اقل د جملې څخه ده او عدد اقل کېنې قاعده دا ده چې د مذكر دپاره موثث استعمالېږي او د موثث دپاره مذكر استعمال مومي^(۲)، او دلته موثث (أَرْبَعَةٌ) استعمال شوی دی، نو په نارینه وو پورې اختصاص مونده کوي.
 په دې باندې علاوه، حدود په شهادتو باندې ساقطېږي او د زنانه وو په شهادتونو کېنې شبهه ده چې عقلونه یې د نارینه وو څخه کمزوري دي، لکه چې نبي کریم ﷺ په یوه اوږده حدیث کېنې زنانه وو ته د «نَاقِصَاتِ عَقْلٍ»^(۳) لقب ورکړی دی.

هوا! په څلورو شاهدانو کېنې هغه څوک هم شاملېدلی شي کوم چې اصلي قاذف (د زنا نسبت کوونکی) وي، ترڅو د څلورو شاهدانو عدد بشپړ شي^(۴).

په قذف باندې سړی فاسق ګرځي

۲- په ﴿وَأُولَٰئِكَ هُمُ الْفَاسِقُونَ﴾ کېنې دې ته اشاره ده چې بدون د ثبوت څخه سړی د زنا په نسبت باندې فاسق ګرځي. د همدې کبله نبي کریم ﷺ په یوه اوږده حدیث کېنې فرمایلي دي چې: «...وَقَذْفُ الْمُخَضَّاتِ الْمُؤْمِنَاتِ الْغَافِلَاتِ»^(۵)، یعنې د اوو مهلکو ګناهونو څخه دا ګناه هم شمېرله کېږي چې څوک عقیقې موټنې بنځي ته د زنا کارې نسبت وکړي حال دا چې هغه ترې ناخبره او پاکه وي.

سوال جواب

۳- که څوک وايي چې: قَذْفُ کوونکی خود فاسق لقب په هغه وخت کېنې گټي چې نه د زنا تحقق واقعیت ولري او نه ورباندې شاهدان تېر کړي شي، ځکه چې په عقیقه بنځه باندې یې په ناحقه تهمت

(۱) تفسیر المظهر ج ۶ ص ۴۴۵: احکام القرآن للجصاص ج ۳ ص ۲۶۷

(۲) الکافی فی النحر فی بحث اسماء العدد

(۳) صحیح البخاري ج ۱ ص ۴۴

(۴) روح المعاني ج ۱۸ ص ۹۲

(۵) صحیح البخاري ج ۱ ص ۳۸۸

لځولې دی. اما که زنا واقعیت ولري خو نوموړی د شاهدانو په درولو کښې پاتې راشي او څلور شاهدان پوره نه کړي شي نو پوښتنه دا ده چې په دغه صورت کښې یې د فاسق ګرځېدلو وجه څه شی ده؟ مونږ وايو چې: په دغه صورت کښې ځکه فاسق جوړېږي چې ګناه ته یې شهرت ورکړ او د خلکو جرئت یې زیات کړ، حال دا چې د حاکمانو په وړاندې یې اثبات ونه شو کړی چې حد یې ورباندې اقامه کړی وی او خلکو ته یې د عبرت سبق ورکړی وی. لنډه دا چې ګناه ته شهرت ورکول هم یوه ګناه ده لکه چې د [المائدة: ۱۴۸] ایت لاندې یې څه بحث تېر شوی دی، والحمد لله.

ایا د محدود في القذف شهادت دائمي مردود دی؟

۴- په دې ﴿إِلَّا الَّذِينَ تَابُوا مِنْ بَعْدِ ذَلِكَ﴾ استثناء کښې علماء کرام په لاندې ډول د نظر اختلاف لري:

الف: الامام الشافعي او څه نور علماء کرام عليهم الرحمة وايي: چې کله محدود في القذف توبه تائب شي نو د یو پلوه یې شهادت قبلېږي او د بله پلوه ترې د فاسق لقب لرې کېږي.

ب: الامام ابو حنیفه او څه نور علماء کرام عليهم الرحمة وايي چې: د محدود في القذف څخه په توبې سره یوازې د فاسق لقب د منځه ځي اما شهادت یې تر آخرنۍ سلګۍ پورې مقبول نه دی.

که څه هم ځینو علماوو کرامو د دواړو جانبو دلایل ښه مشرح بیان کړي دي^(۱) مګر مونږ د موضوع د تحقیق په موخه خپل بیان په لاندې ټکو کښې خلاصه کوو:

اول: د متعددو جملو څخه وروسته چې استثناء صورت ونیسي نو لومړۍ ډله علماء کرام ورته د ټولو جملو سره ارتباط ورکوي او دوهمه ډله علماء کرام یې یوازې د وروستنۍ جملې پورې نښلوي او بس^(۲).

دوهم: په دې مقام کښې د ﴿إِلَّا الَّذِينَ تَابُوا﴾ الآية، استثناء د درېوو جملو څخه وروسته صورت نیولی دی چې د ﴿فَأَجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ﴾ څخه عبارت دی.

درېم: په اتفاق سره په دې مقام کښې استثناء په اوله جمله باندې اثر نه غورزوي، د ثبوت څخه وروسته که څوک د قذف څخه توبه تائب شي او حتی خپل ځان مفتری او دروغژن معرفي کړي هم د حد د اجراء کولو څخه نجات نه شي موندلی^(۳).

څلورم: او په درېمه جمله کښې بالاتفاق اثر کوي چې د قاذف څخه د فاسق لقب په توبه باندې لرې کېږي.

پنځم: په دوهمه جمله کښې اختلاف دی: لومړۍ ډله وايي چې په دې کښې هم استثناء موثره ده

(۱) التفسير الكبير ج ۲۳ ص ۱۶۰: روح المعاني ج ۱۸ ص ۹۸: تفسير المظهر ج ۶ ص ۴۴۷

(۲) نور الانوار ص ۲۰۶

(۳) تفسير القرطبي ج ۱۲ ص ۱۷۹: البحر المحیط ج ۸ ص ۱۵

نو په توبې سره د قاذف شهادت قبلېږي او عدم قبول يې خاتمه مونده کوي، او دوهمه ډله وايي چې شهادت يې د همېشه دپاره مردود دی بلکې د شهادت عدم قبول د قذف په حد کښې شامل دی.

تبصره

۵- مونږ ته د منصفانه قضاوت په لحاظ په دې مقام کښې د ابو حنيفه عليه السلام نظر ترجيح لري او دا ځکه چې:

الف: که بالفرض د شهادت عدم قبول په حد کښې شامل نه وي نو ﴿وَلَا تَقْبَلُوا لَهُمْ شَهَادَةً أَبَدًا﴾ جمله به د لومړنۍ جملې په شان فعلیه جمله نه وي نازل شوې، بلکې د درېمې جملې غوندې به اسمیه جمله نازل شوې وي چې: «أُولَٰئِكَ شَهَادَتُهُمْ غَيْرَ مَقْبُولَةٍ» يعنې د دغو کسانو شهادت د همېشه دپاره غير مقبول دی او دغه کسان همدوی فاسقان دي.

ب: که بالفرض د الشافعي عليه السلام نظر مراد وي نو دوهمه جمله به په ﴿أَبَدًا﴾ سره نه وي تاکيده شوې، ځکه چې د ابدیت سره د توبې په حال کښې د شهادت قبلېدل چندان مناسب نه برېښي.

يادونه

ع د حد القذف په باب علماوو کرامو ډېر اوږده بحثونه کړي دي^(۱) مونږ دلته په هغې اندازه شرحې باندې اکتفاء وکړه په کومې پورې چې د ايتونو تفسير کلک تړاو درلود، نو هيله ده چې د زيات بيان دپاره محترم لوستونکي هملته مراجعه وکړي.

﴿وَالَّذِينَ يَزْمُونَ أَزْوَاجَهُمْ وَلَمْ يَكُنْ لَهُمْ شُهَدَاءُ إِلَّا أَنْفُسُهُمْ فَشَهَدَتْ أَحَدُهُمْ أَرْبَعُ شَهَدَاتٍ بِاللَّهِ إِنَّهُ لَمِنَ الصَّادِقِينَ ۝ وَالْخَمِيسَةَ أَنَّ لَعْنَتَ اللَّهِ عَلَيْهِ إِنْ كَانَ مِنَ الْكَاذِبِينَ ۝ وَيَذَرُوا عَنْهَا الْعَذَابَ أَنْ تَشْهَدَ أَرْبَعُ شَهَدَاتٍ بِاللَّهِ إِنَّهُ لَمِنَ الْكَاذِبِينَ ۝ وَالْخَمِيسَةَ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ ۝ وَلَوْ لَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ تَوَّابٌ حَكِيمٌ ۝﴾

[۶] او هغه کسان کوم چې خپلې مېرمنې (په زنا سره) وکنځي حال دا چې دوی لره شاهدان نه وي مگر د دوی خپل ځانونه، نو د دغو کسانو (د جملې څخه) د يوه کس شهادت په بالله سره څلور شهادتونه دي چې يقيناً همدا (شهادت ورکونکې) هرومرو د صادقانو څخه دی (په رښتيا سره يې مېرمن په زنا اخته شوې ده).

[۷] او د پنځمې بالله شهادې سره (يې دا خبره ضميمه ده چې) يقيناً په نوموړي باندې دې د الله تعالی

(۱) احکام القرآن للجصاص ج ۳ ص ۲۷۱: الفقه الاسلامي وادلته ج ۶ ص ۷۷: بدائع الصنائع ج ۷ ص ۷۰

لعنت وي که چرته نوموړی د دروغژنانو څخه وي (او په خپله ښځه يې بهتان ترلی وي).
 [۸] او د زنانه څخه عذاب (حبس يا رجم) دا خبره دفعه کوي (مخه يې نيسي) چې هغه (ښځه) په
 بالله سره څلور کرته شاهدي ورکړي چې يقيناً د دې خاوند د دروغژنانو څخه دی (او بهتان يې
 ورپورې ترلی دی).
 [۹] او د پنځمې بالله شاهدي سره (دا خبره ضميمه کړي چې) يقيناً په نوموړې (ښځې) باندې
 دې د الله ﷻ غضب وي که (بالفرض) د دې مېړه د صادقانو څخه وي.
 [۱۰] او که (ای مؤمنانوا) په تاسو باندې د الله ﷻ فضل او د ده ﷻ رحمت نه وي او (هم دا خبره
 نه وي) چې يقيناً الله ﷻ ډېر توبه قبلوونکی (او) د حکمت څښتن دی (نو وړاندېني ايتونه به يې نه
 وي نازل کړي).

ارتباط او د شان نزول روايتونه

په دې ايتونو کښې هغه پوښتنې جوابې شوې دي کومې چې د وړاندېنيو ايتونو څخه ځينو
 صحابه کرامو ﷺ ته په اذهانو کښې ورلوېدلې وې، او هم پکښې د قذف د هغه خاص صورت حکم
 نازل شوی دی کوم چې د وړاندېنيو ايتونو څخه د استثناء حيثيت لري. نو د ښه وضاحت دپاره
 لاندې ټکو ته پام وکړئ:

۱- د حد القذف د ايتونو د نزول څخه وروسته يو سړی نبي کریم ﷺ ته ورغی او عرض يې وکړ
 چې: ای د الله رسول! که څوک د خپلې ښځې سره سړی وگوري (چې فحاشي ورسره کوي) نو که
 خبره وکړي او تاسو ته حال بيان کړي نو تاسو به يې د حد القذف په درو باندې ووهئ، او که قتل يې
 کړي نو تاسو به يې ورباندې قصاصاً قتل کړئ، او که چېرې پاتې کېږي نو په ډېره کلکه غصه باندې
 به چېرې پاتې شي (چې دا کار به د چا د لاسه پوره نه شي).

نبي کریم ﷺ وويل چې: «اللَّهُمَّ افْتَحْ» وَجَعَلَ يَدْعُو فَزَلَّتْ آيَةُ اللَّعَانِ^(۱) يعنې ای الله! مونږ ته په دغې
 مسئله کښې فيصله راکړې. او شروع يې وکړه چې الله ﷻ ته يې سوالونه کول نو د لعان ايت نازل شو.
 ځينې مفسرين کرام وايي چې ذکره شوې پوښتنه عاصم بن عدي الانصاري ﷺ کړې وه^(۲).

۲- د حد القذف د نزول څخه وروسته هلال بن أميه د نبي کریم ﷺ په حضور کښې خپلې ښځې
 ته د زنا نسبت وکړ چې د "شريک" نومي سړي سره توره شوه، نو د نبي کریم ﷺ سره يې لاندې سوال
 جواب وکړ:

نبي کریم ﷺ: «النِّبَّةُ أَوْ حَدٌّ فِي ظَهْرِكَ» يعنې يا شاهدان ودرره چې ستا تصديق وکړي او يا به د
 قذف حد ستا په شا باندې اجراء شي.

هلال ﷺ: ای د الله ﷻ پیغمبره! کله چې څوک په خپله ښځه باندې سړی وگوري نو بيا به گرځي

(۱) صحيح مسلم ج ۱ ص ۴۹۰

(۲) تفسير ابی السعود ج ۶ ص ۱۵۹

او شاهدان به لتوي چې راشي سيل يې وکړي؟

نبي کریم ﷺ خپل وړاندې جواب بيا تکرار کړ.

هلال ﷺ: ای پیغمبره! په هغه اقدس ذات مې دې سوگند وي چې ته يې په حقه رالېږلی يې، چې زه په خپله خبره کښې صادق یم، نو هرومرو او ضرور به الله ﷻ داسې حکم نازل کړي چې زما شا پرې د حد څخه خلاصه شي.

«فَنَزَلَ جِبْرِيلُ وَأُنْزِلَ عَلَيْهِ ﴿وَالَّذِينَ يَرْمُونَ أَزْوَاجَهُمْ﴾»^(۱) نو جبرائیل ﷺ رابښکته شو او په نبي کریم ﷺ باندې يې د لعان ایتونه نازل کړه.

۳- د یوه اوږده حدیث مضمون دی چې یوه ورځې عویمر بن اشقر د نبي کریم ﷺ په حضور کښې په خپله ښځه باندې د زنا تور ولگاوه نو نبي کریم ﷺ ورته وویل چې: «قَدْ أُنْزِلَ فِيكَ وَفِي صَاحِبَتِكَ قُرْآنٌ»^(۲) یعنې ستا او ستا د ملګرې (مېرمنې) په هکله قرآن کریم ﷻ نازل کړی شوی دی، نو لاړ شه او مېرمنه دې راوله چې شرعي حکم ورباندې تطبیق کړی شي. نو نوموړی لاړ او ښځه يې راوستله او د لعان ایت ورباندې تطبیق کړی شو.

سوال جواب

که څوک وایي چې: په ذکر و شوو درېواړو روایتونو کښې د هر یوه څخه څرګندېږي چې ایتونه خاص په همدغه کښې نازل شوي دي، نو پوښتنه دا ده چې ایا دا د روایتونو ترمنځ تناقض نه دی؟ مونږ وایو چې: سلفو صالحینو په مصداقاتو باندې د شان نزول اطلاق کاوه^(۳)، نو څرنگه چې درېواړه روایتونه د لعان د ایتونو مصداقات دي نو د شان نزول اطلاق هم ورسره څه منافات نه لري او هر یو ته يې د شان نزول لقب ورکول کېږي.

د مطلب خلاصه

یعنې ای پیغمبره! (د دې دپاره چې د صحابه کرامو ﷺ هغه تشویش پورته شي کوم چې ورته د وړاندېنیو ایتونو څخه په اذهانو کښې ورلوېدلی دی) لاندې ارشادات پرې قرائت کړه:

۱- هغه کسان چې په خپلو مېرمنو باندې د زنا کولو تهمت ولګوي حال دا چې دوی د خپلو ځانونو څخه په غیر نور شاهدان هم ونه لري ترڅو د هغوی خبره تصدیقه کړي چې رښتیا د هغو مېرمنو زنا کړې ده، نو د دغسې کسانو په هکله هغه ارشاد باید تطبیق نه کړی شي کوم ته چې په تېر شوي ایت کښې اشاره شوې وه، نو د دوی دپاره ارشاد دا دی:

الف: هر څوک چې ذکر شوی اتهام په خپلو ښځو باندې ولګوي نو د څلورو شاهدانو په عوض دې څلور کرته شهادت ورکړي او خپل هر یو شهادت دې په سوگند سره تاکید کړي چې: د الله ﷻ

(۱) صحیح البخاري ج ۲ ص ۶۹۵

(۲) سنن ابی داود ج ۱ ص ۳۰۵

(۳) تفسیر القاسمي ج ۱ ص ۲۷- تفسیر المنارج ج ۹ ص ۶۴۲

په نامه په سوگند سره خپل شهادت ورکوم چې یقیناً دغه سړی (زه) هرومرو د صادقانو څخه دی. او پنځمه شاهدي به یې دا وي چې: یقیناً په همدغه سړي باندې دې د الله ﷻ لعنت وي که بالفرض نوموړی د دروغژنانو څخه وي.

ب: بالمقابل ذکره شوې تورنه شوې زنانه به د دوه وو حالاتو څخه خالي نه وي: یا به د خپل خاوند خبره تصدیقه کړي چې رښتیا همدغه کار واقع شوی دی، نو په دې تقدیر به د رجم د عذاب سره مخامخه شي. او یا به د خپله ځانه د رجم د عذاب مخنیوی وکړي او د خپل خاوند خبره به تکذیب کړي چې په دې باندې یې اتهام او تهمت لگولی دی، نو په دې تقدیر به خپل شهادتونه د الله په سوگندونو باندې تاکید کړي او په سوگند سره به شاهدي ورکړي چې د نوموړي خاوند یقیناً هرومرو د دروغژنانو څخه دی، او په دې باندې یې په دروغو د زنا اتهام لگولی دی.

او د خپل پنځم کړت شهادت او سوگند سره دې دا کلمات هم ملګري کړي چې: په دې باندې دې د الله ﷻ غضب وي که بالفرض د دې خاوند په اتهام لگولو کښې د رښتیا ویونکو څخه وي.

۲- ای مؤمنانو! که بالفرض د الله ﷻ فضل او رحمت په تاسو باندې نه وی او هم دا خبره نه وی چې یقیناً الله ﷻ ښه توبه قبلوونکی دی او هم د حکمت څښتن دی، نو ضرور به تاسو په دنیا او آخرت کښې د ستونزو سره مخامخ شوی وی او ذکر شوي ایتونه به نه وی نازل شوي.

نو د الله ﷻ فضل او رحمت څخه د حدودو نزول او د لعان د احکامو نزول هم دی، نو تاسو ته په کار دي چې شکر گذاري یې وکړئ او د خپل رب ﷻ حمد او ثنا وواياست.

توضیحات

۱- کوم صورت حال ته چې په وړاندېنیو ایتونو کښې اشاره شوې ده هغه په شریعت کښې د لعان په نامه یادېږي چې فقهاوو کرامو^(۱) ښه شرح بیان کړی دی، نو دلته رانقلول یې د اوږدوالي څخه په غیر بل څه اثر نه لري، د همدې کبله مونږ دلته فقط د هغو ټکو په ذکر باندې اکتفاء کوو کوم چې د ایتونو سره ډېر نژدې تړاو لري هغه دا چې:

الف: د ﴿وَالَّذِينَ يَزْمُونَ أَرْوَٰجَهُمْ﴾ څخه څرګندېږي چې لعان د خپلې مېرمنې پورې اختصاص لري، چې د همدې څخه په غیر د بلې زنانه په هکله صورت نه شي نیولی.

ب: د ﴿وَلَمْ يَكُنْ لَهُمْ شُهَدَاءُ إِلَّا أَنْفُسُهُمْ﴾ څخه لاندې مطالب معلومېږي:

اول: که څوک د خپلې مېرمنې په زنا باندې څلور کسه شاهدان قائم کړي نو بیا لعان صورت نه شي نیولی بلکې په زنانه باندې د رجم حد اجراء کېږي^(۲).

دوهم: باید لعان کوونکي اهل الشهادت وي، په حد کښې محدود نه وي، حریت ولري (غلام او وینځه نه وي) او بلوغ ته رسېدلي وي (ماشومان نه وي)، ځکه چې دوی د اهل الشهادت څخه نه دي.

(۱) بدائع الصنائع ج ۳ ص ۲۳۷: الفقه الاسلامي وادلته ج ۷ ص ۵۵۶

(۲) احکام القرآن للجصاص ج ۳ ص ۲۹۵

(النور ۲۴)

درېم: باید د دوی اقرارونه په "أشْهَدُ" باندې پیل شي لکه چې په شهادت کښې همدا قانون دی.
 څلورم: باید لعان د قاضي (اسلامي حاکم) په وړاندې صورت ونیسي چې د شاهدانو شهادت د همدې پورې اختصاص لري، نو د ده څخه په غیر هیڅوک لعان نه شي اجراء کولی.
 ج: د ﴿أَزْنَعُ شَهَادَتِي بِاللَّهِ﴾ څخه واضحه کېږي چې د لعان د شهادت سره په الله ﷻ باندې سوگند کول هم ضمیمه دي، چې شهادت ورباندې قوت مونده کوي.

سوال جواب

۲- که څوک وایي چې په ﴿وَيَذَرُوا عَنَّا آلْعَذَابَ﴾ کښې د عذاب څخه څه شی مراد دی؟ یا په بل عبارت: که زنانه د لعان د شهادتونو څخه امتناع وکړي نو په هغې باندې څه شی لازمېږي (چې په شهادتونو باندې یې مخه نیوه کېږي)؟

مونږ وایو چې: د الشافعي رحمه الله په نزد په شهادتونو سره د حد مخه نیوه کېږي، نو که زنانه د شهادتونو څخه امتناع وکړه نو باید چې په حد کړی شي، نو په ایت شریف کښې د ﴿آلْعَذَابَ﴾ څخه حد مراد دی^(۱). اما ابو حنیفه رحمه الله وایي چې د ﴿آلْعَذَابَ﴾ څخه په دې مقام کښې حبس (بنديکول) مطلب دي^(۲)؛ دا ځکه چې په نکول (عدم اقرار) سره حد نه ثابتېږي ترڅو چې څلور ځله په صراحت سره په زناکاری باندې اقرار ونه کړي، کله چې څلور کرته شرعي اقرار او اعتراف وکړي نو په هغې باندې حد (رجم) لازمېږي او د لعان صورت حال نه اجراء کېږي. د ښه وضاحت دپاره لاندې حدیث شریف ولولئ:

یوه ورځې نبي کریم ﷺ ته دوه تنه سړي ورغله چې د یوه زوی د بل د مېرمنې سره په زنا باندې اخته شوی وه، او د فیصلې غوښتنه یې ترې وکړه. نبي کریم ﷺ د خپلې فیصلې په بیان کښې دا هم وفرمایل چې: «وَأَعْدُ يَا أُنَيْسُ عَلَى امْرَأَةٍ هَذَا فَإِنْ اعْتَرَفَتْ فَأَرْجُمُهَا»^(۳) یعنې ای انیس! د دغه سړي مېرمنې ته ورشه نو که په زنا باندې یې (شرعي) اقرار او اعتراف وکړ نو د رجم حد ورباندې اجراء کړه. نو انیس ﷺ هغې ته ورغی او پوښتنه یې ورڅخه وکړه، هغې شرعي اعتراف وکړ نو رجمه یې کړه.
 نو په همدې بنیاد^(۴) باید د امتناع په صورت کښې نارینه تر هغه وخته پورې بندي کړی شي ترڅو لعان وکړي او خبره فیصله شي او یا خپل ځان ته د دروغژن نسبت وکړي: چې ما ورباندې تهمت لگولی وه ترڅو ورباندې د قذف حد اجراء شي.

او باید زنانه تر هغه وخته پورې بندي کړی شي ترڅو د لعان شهادت اداء کړي او خپل ځان ته د بنديخانې څخه نجات ورکړي.

(۱) التفسير الكبير ج ۲۳ ص ۱۶۶

(۲) تفسير المظهر ج ۶ ص ۴۶۱

(۳) جامع الترمذي ج ۱ ص ۲۶۴

(۴) روح المعاني ج ۱۸ ص ۱۰۹

د لعنت او غضب څه فرق دی؟

۳- په ﴿وَالْخَمِيسَةُ أَنْ لَعَنْتَ اللَّهَ عَلَيْهِ﴾ کېنې د "لَعْنَةُ" کلمه په دې مقام کېنې د الله ﷻ د رحمت (د هر څې څخه د شرلو دپاره وضعه شوې ده)^(۱)، او په ﴿وَالْخَمِيسَةُ أَنْ غَضَبَ اللَّهُ عَلَيْهَا﴾ کېنې د ﴿غَضَبَ﴾ کلمه د الله ﷻ د عدم رضایت څخه نمایندګي کوي^(۲)، نو په حقیقت کېنې دواړه کلمې په مصداق کېنې متحدې دي ځکه الله ﷻ چې هر څوک د خپل رحمت څخه وېشي نو ضرور به د هغه څخه ناراض هم وي.

شاید چې په ایت شریف کېنې به د زنانه وو په جانب کېنې د ﴿غَضَبَ﴾ کلمه ځکه نازل شوې وي چې دوی د لعنت سره روږدي دي او ډېر یې استعمالوي، لکه چې نبي کریم ﷺ په یوه اوږده حدیث کېنې زنانه وو ته خطاب کړی وه چې: «تَكْثُرُونَ اللَّغْنَ وَتَكْفُرُونَ الْغَيْرَ»^(۳) یعنې ځکه زیاتې زنانه دوزخیانې دي چې دوی د لعنت ډېر وایي او د خپل مېړه (خاوند) ناشکري کوي. اما د غضب د کلمې سره روږدي نه دي نو شاید چې اثر پرې وکړي او دروغو ته لاس وانچوي بلکې رښتیا ووايي.

د لعان نتیجه

۴- که څه هم ځینې علماء کرام وایي چې کله د دواړو جانبو څخه لعان تمام شي نو مېرمن د مېړه څخه په ابدې توګه جدا کېږي^(۴) مګر ابو حنیفه رحمه وایي چې فقط د لعان تمامیت تفریق نه دی بلکې دوی دواړه د قاضي په تفریق باندې جدا کېږي او بائن طلاق واقع کېږي، ته به وایې چې د مېړه د پلوه قاضي نیابت وکړ او مېرمن یې ور طلاقه کړه.

د قاضي په نیابت باندې ډېر دلایل شته^(۵) خو لاندې مثال یې ولولئ:

کله چې عَوْنَمِر د خپلې میرمنې سره د لعان څخه فارغ شو نو ویې ویلې چې: «كَذَبْتُ عَلَيْهَا يَا رَسُولَ اللَّهِ! إِنْ أَمْسَكْتُهَا» فَطَلَّقَهَا ثَلَاثًا قَبْلَ أَنْ يَأْمُرَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ^(۶) یعنې: ای پیغمبره! که بالفرض دغه مېرمن زه د خپله خانه سره ټینګه کړم او طلاق ور نه کړم نو ما به ورباندې دروغ ترلي وي. نو د دې څخه وړاندې چې نبي کریم ﷺ ورته امر وکړي پخپله یې په درېوو طلاقونو باندې طلاقه کړه. نو که بالفرض په نفس لعان سره تفریق واقع شوی وی نو د طلاق ورکولو به څه معنی نه درلوده. همدارنګه د «قَبْلَ أَنْ يَأْمُرَهُ رَسُولُ اللَّهِ» د کلماتو څخه اشاره معلومېږي چې که عَوْنَمِر طلاق نه وی ورکړی نو نبي کریم ﷺ به ورته په طلاق کولو امر کړی وی او یا به یې پخپله د نیابت په توګه ترې جدا کړی وی.

(۱) لسان العرب ج ۱۲ ص ۳۸۷

(۲) لسان العرب ج ۱ ص ۶۴۸

(۳) صحيح البخاري ج ۱ ص ۴۴

(۴) التفسير الكبير ج ۲۳ ص ۱۶۹

(۵) احکام القرآن للجصاص ج ۳ ص ۲۹۸، تفسیر المظهر ج ۶ ص ۴۶۲، تفسیر ابی السعود ج ۶ ص ۱۵۹

(۶) صحيح البخاري ج ۲ ص ۸۰۰

نحوي تحليلونه

۵- په ذکر و شوو ایتونو کښې باید لاتدي نحوي تحليلونه په نظر کښې ونيولی شي.
الف: په ﴿ وَالْخَيْبَةُ أَنْ لَعَنَ اللَّهُ عَلَيْهِ ﴾ کښې د "الْخَيْبَةُ" کلمه مرفوعه ده چې په ﴿ أَرْزَعُ ﴾ شَهَدَاتٍ بِاللَّهِ ﴾ کښې د ﴿ أَرْزَعُ ﴾ په کلمه باندې عطفه ده کومه چې د خبریت په بنیاد مرفوعه ده.
ب: په ﴿ وَالْخَيْبَةُ أَنْ غَضَبَ اللَّهُ عَلَيْهَا ﴾ کښې د ﴿ الْخَيْبَةُ ﴾ کلمه منصوبه ده، چې په ﴿ أَنْ تَشْهَدَ ﴾ اَرْزَعُ شَهَدَاتٍ بِاللَّهِ ﴾ کښې د ﴿ أَرْزَعُ ﴾ په کلمه باندې معطوفه ده کومه چې د ﴿ أَنْ تَشْهَدَ ﴾ دپاره د مفعول مطلق په حیث منصوبه ده.

خو په دواړو ځایونو کښې د "الْخَيْبَةُ" دپاره موصوف مقدر دی چې په "وَالشَّيْءُ الْخَيْبَةُ" سره ترې تعبیر کوو.

ج: د ﴿ وَلَوْلَا فَضْلُ اللَّهِ ﴾ ټول ایت شریف شرط واقع شوی چې جزایې د تعمیم دپاره مقدره ده چې ځینو مفسرینو کرامو ترې په "تَفَاجَلَكُمُ بِالْعُتُوبَةِ" سره تعبیر کړی دی^(۱)، یعنې که د الله ﷻ فضل او رحمت په تاسو باندې نه وی او هم دا خبره نه وی چې الله ﷻ ډېر توبه قبلوونکی دی او د حکمت څښتن دی نو تاسو به یې په توندۍ سره په عقوبت او عذاب باندې مبتلا کړي وی.

مگر مونږ ته بهتره برېښي - والله ﷻ اعلم - چې مقدره جزائیه جمله به "لَمَّا أُنْزِلَ الْحُدُودُ وَاللِّقَانُ" وي، نو حاصل به یې په لاتدي دوه وو برخو باندې تقسیم شي:

اول: که د الله ﷻ فضل او رحمت په تاسو باندې نه وی نو اسلامي حکومت به یې په پښو باندې نه وی ودرولی او د دې توان به یې نه وی ورکړی چې په خپل قلمرو کښې حدود جاري کړي او اسلامي جامعه د فحاشۍ او بد اخلاقي څخه پاکه او سوچه کړي.

رښتیا چې د حدودو اجراء کول د اسلامي حکومت ډېره لویه خاصه ده چې د کفري جامعې څخه ورباندې په زغرده سره جدا کېږي. د همدې کبله کفري حکومتونه بل هیڅ شي ته په دومره بد نظر نه گوري لکه څومره چې د حدودو اجراء کولو ته په بد نظر باندې گوري، او بل هیڅ شي ته دومره نه خوشالېږي لکه څومره چې د فحاشۍ ترویج ته خوشالېږي ځکه چې کفري دولتونه پوهېږي چې اسلامي دولت تر هغه وخته پورې استقلال نه شي موندلی او په پښو باندې نه شي ودرېدلی ترڅو چې حدود اجراء کړي او د فحاشۍ مخه ونيسي.

نن ورځ^(۲) د دنیا کفري دولتونه او هغه اسلامي دولتونه کوم چې د کفري دولتونو د اثر څخه خلاص نه دي، د افغانستان اسلامي حکومت په رسمیت نه پېژني او د یوه حکومت په حیث یې نه مني حال دا چې دا حکومت د افغانستان په نوي فیصده (۹۰٪) خاوره باندې یې کنترول لري او امنیت یې پکښې قائم کړی دی. د دې اصلي وجه دا ده چې -الحمد لله ﷻ- په افغانستان کښې حدود جاري دي؛

(۱) تفسیر البغوي ج ۳ ص ۳۲۸

(۲) ۱۷/۳/۱۴۲۰ هـ - ۱۰/۴/۱۳۷۸ هـ ش

النور (۲۴)

د ملو لاسونه پرې کښې، زانپان په درو وهل کښې او یا رجم کښې او هم پکښې د قصاص حکم په لټه کې جوکات کښې جريان لري، نو د اسلام ټول دېستنان په ډېره خطرې کښې واقع دي او دارېدې چې دغه دی لکه چې اسلامي دولت په پښو باندې ودرېد او د کفرې دولتونو د زوال وخت راتړدې شو. همدا مضمون په لاندې حدیث کښې ډېر ښه منعکس شوی دی.

پوه ورځې نبي کریم ﷺ وفرمايل چې: «خَذُ ثَقُلُ فِي الْأَرْضِ خَيْرٌ لِّأَهْلِ الْأَرْضِ مِنْ أَنْ تُعْطُوا لِلْأَعْيُنِ»^(۱) یعنې یو حد چې په ځمکه کښې عملي او اجراء شي دا د ځمکې د اوسېدونکو دپاره د دې څخه زیات بهتر دی چې دېرش ورځې ورباندې بارانونه وشي، د هغه گټه د دې څخه ډېره ده. دا ځکه چې د حد په اجراء باندې خلک د گناهونو څخه لاس اخلي او د الله ﷻ اطاعت ته رجوع کوي، چې همدا د پراخۍ او ابادۍ (بارانونو) لوی عامل دی.

دوهم ځکه دا خبره نه وی چې: یقیناً الله ﷻ ډېر نوبه قبلوونکی دی او د حکمت خېشن دی، نو د لعان اېښونه به یې نه وی نازل کړي او لاندې کارونو به صورت نیولی وي.
یو ځه خاوند د خپلې مېرمنې په زناکاری باندې سترگې پټولې نو په دېوتانو کښې به شمېرل کېده.

دوه او ځه بدون د شاهدانو څخه یې قتل کولې نو د قصاص سره به مخامخ کېده.
درې او ځه د شاهدانو پلټنه یې کولې خو خپل خان د قصاص څخه خلاص کړې، نو شاهدان به ورته په هغه تنگ وخت کښې نه میسر کېده.

نو په لعان سره د یو پلوه خاوند د قذف د حد څخه او مېرمن یې د رجم د حد څخه خلاصه شوه او د بله پلوه په دواړو کښې صادق او کاذب پټ شو او یوه ته هم د پیغور مخه په مستقیمه توګه منوجه نه شوه، والحمد لله ﷻ علی ذلک.

﴿إِنَّ الَّذِينَ جَاءُوا بِآلِمِ فَلَكَ عُصْبَةٌ مِّنْكُمْ لَا تَحْسَبُوهُ شَرًّا لَّكُم بَلْ هُوَ خَيْرٌ لَّكُمْ لِكُلِّ أُنْثَىٰ مِثْلُ مَا اكْتَسَبَ مِنَ الْإِثْمِ وَالَّذِي تَوَلَّىٰ كِبْرَهُ مِنْهُمْ لَهُ عَذَابٌ عَظِيمٌ ﴿١﴾ لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا وَقَالُوا هَذَا إِفْكٌ مُّبِينٌ ﴿٢﴾ لَوْلَا جَاءُوا عَلَيْهِ بِأَرْبَعَةِ شُهَدَاءَ فَإِذْ لَمْ يَأْتُوا بِالشُّهَدَاءِ فَأُولَٰئِكَ عِندَ اللَّهِ هُمُ الْكَاذِبُونَ ﴿٣﴾ وَلَوْلَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ لَمَسَّكُمْ فِي مَا أَفَضْتُمْ فِيهِ عَذَابٌ عَظِيمٌ ﴿٤﴾ إِذْ تَلَقَّوْنَهُ بِأَلْسِنَتِكُمْ وَتَقُولُونَ بِأَفْوَاهِكُمْ مَا لَيْسَ لَكُم بِهِ عِلْمٌ وَتَحْسَبُونَهُ

هَيِّنَا وَهُوَ عِنْدَ اللَّهِ عَظِيمٌ ﴿١٨﴾ وَلَوْلَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا سُبْحَنَكَ هَذَا بَيِّنٌ عَظِيمٌ ﴿١٩﴾ يَعِظُكُمُ اللَّهُ أَنْ تَعُودُوا لِمِثْلِهِ أَبَدًا إِنْ كُنْتُمْ مُؤْمِنِينَ ﴿٢٠﴾ وَيُبَيِّنُ اللَّهُ لَكُمُ الْآيَاتِ وَاللَّهُ عَلِيمٌ حَكِيمٌ ﴿٢١﴾ إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ ءَامَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ وَاللَّهُ يَعْلَمُ وَأَنْتُمْ لَا تَعْلَمُونَ ﴿٢٢﴾ وَلَوْلَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ رءُوفٌ رَحِيمٌ ﴿٢٣﴾

[۱۱] یقیناً هغه کسان کومو چې لوی دروغ راوړي دي (په عائشې رضی الله عنها باندې یې تور لگولی دی) ستاسو څخه یو ټولگی دی، دا (دروغ) د خپلو ځانونو دپاره شر مه گنې بلکې دا ستاسو دپاره خیر دی.

د دروغ تړونکو د جملې څخه د هر کس دپاره هغه شی دی کوم چې یې د گناه څخه کسب کړی دی، او هغه څوک چې د دوی د جملې څخه د دروغو د لوی والي متولي (ځاوند) دی (نو) د هغه دپاره (د الله ﷻ په نزد) لوی عذاب دی.

[۱۲] ولې (داسې ونه شوه) کله چې تاسو دغه دروغ واورېده، چې نارینه مؤمنانو او ښځینه مؤمنو په خپلو ځانونو باندې د خیر گومان کړی وی، او ویلي یې وی چې دغه (دروغ) ښکاره تړل شوي (دروغ) دي.

[۱۳] ولې پرې دروغ تړونکو (په خپلو دروغو باندې) څلور تنه شاهدان رانه وستل (ونه درول)، نو کله چې دوی شاهدان رانه وستل (ونه درول) نو دغه (دروغ تړونکي) د الهي شریعت په نزد همدوی دروغژنان دي.

[۱۴] او که د الله ﷻ فضل او د ده ﷻ رحمت په دنیا او آخرت کښې په تاسو باندې نه وی نو هرومرو به تاسو ته په هغه شي کښې لوی عذاب در رسېدلی وی په کوم کښې چې تاسو (داوبو په شان په اسانۍ سره) ورتوی شوی (پکښې مشغول شوی).

[۱۵] (البته) په هغه وخت کښې چې تاسو په خپلو ژبو سره دروغ اخستل (او بیا مو خورول) او (هم) په خپلو څولو سره مو هغه شی ویل کوم چې تاسو ته پرې علم (یقین) نه وه، او (هم) تاسو اسان (وړوکی) گانه حال دا چې هغه د الله ﷻ په نزد ډېر لوی وه.

[۱۶] او ولې (داسې ونه شوه) چې کله تاسو (ذکر شوي) دروغ اورېدلي وی نو ویلي مو وی چې مونږ ته مناسب نه دي چې په دغو دروغو کښې خبره وکړو، ای الله! تاته پاکي ده (له دې څخه چې ستا د پیغمبر مېرمن بدکاره وي)، دغه (دروغ) لوی بهتان دی.

[۱۷] (ای مؤمنانو!) الله ﷻ تاسو ته د انذار (ډارولو) څخه ډک نصیحت درکوي چې د دې دروغو

مثل ته بیرته د همېشه دپاره ورتاو شی (بیا د دغسې گومان مرتکبین شی) که تاسو مؤمنان یاست نو د دوهم ځل دپاره ترې ځانونه وساتئ.

[۱۸] او الله ﷻ تاسو ته خپل ایتونه (احکام) بیانوي، او الله ﷻ پوه (او) د حکمت څښتن دی.
[۱۹] یقیناً هغه کسان کوم چې دا خبره خوښوي چې په هغو کسانو کېنې بدکاری خوره (مشهوره) شي کومو چې ایمان راوړی دی، نو هغوی لره په دنیا او آخرت کېنې دردناک عذاب دی.
او الله ﷻ پوهېږي (چې څوک یې خوښوي او څوک یې نه خوښوي) او تاسو نه پوهېږئ.
[۲۰] او که د الله ﷻ فضل او د ده ﷻ رحمت په تاسو باندې نه وی او (هم دا خبره نه وی) چې یقیناً الله ﷻ نرمي کوونکی او مهربان دی (نو تاسو ته به لوی عذاب در رسېدلی وي).

ارتباط او شان نزول

د سورت د پیل څخه د زنا او قذف د حدونو په باره کېنې بحث را روان دی، په دې ایتونو کېنې د هغه خاص قذف ذکر ته اشاره شوې ده کوم چې د منافقانو د پلوه په أم المؤمنین (عائشې رضی الله عنها) باندې لگېدلی وه.

که څه هم ټولو مفسرینو کرامو^(۱) ذکر شوي لس ایتونه په اجماع سره په همدغې واقعه کېنې نازل شوي گڼلي دي مگر مونږ ته د سورت د مضامینو څخه داسې برېښي چې د ټول سورت د نزول سبب به همدغه پېښه وي، او دا ځکه چې په دې سورت کېنې هغه ټول وتونه او چاودونه بندي کړي شوي دي د کومو د پلوه چې منافقان خپلو منافقانه افواهاو ته په مؤمنانو کېنې اشاعت ورکوي.

د افک واقعه

علماوو کرامو په أم المؤمنین (عائشې رضی الله عنها) باندې د تهمت تړلو واقعه ډېره مفصله لیکلې ده^(۲)، مگر مونږ یې د ایتونو د تفسیر په غرض په څه لنډیز باندې اکتفاء کوو. هغه دا چې:

۱- بي بي عائشه رضی الله عنها وايي چې: مونږ به د نبی کریم ﷺ سره د سفر کولو دپاره د قرعه کشۍ په سبب انتخابېدو، نو په همدې طریقه د بني المصطلق د غزا دپاره زه انتخابه شوم (دغې غزا د هجرت په شپږم کال صورت نیولی دی)^(۳).

۲- دغې غزا ته مونږ په داسې وخت کېنې لاړو چې حجاب نازل شوی وه، نو زما عادت دا وه چې په خپله ډولۍ (کوچاو) کېنې به کېناستم او پردې به مې راخوړې کړې، نو د کوچ او بار په وخت کېنې به پټه (مستوره) په اوبښ باندې بارول کېدم، او په همدغه حال به بیرته راکوزوله کېدم.

۳- کله چې د غزا څخه غازیان فارغ او بیرته راستانه شوه او مدینې منورې ته رانژدې په یوه ځای کېنې کاروان اړولي وه نو په شپه کېنې د کوچ او بار اعلان وشو.

(۱) زاد السیر ج ۵ ص ۲۴۷
(۲) صحیح مسلم ج ۲ ص ۲۶۴: تفسیر ابن کثیر ج ۳ ص ۲۶۸: تفسیر الطبري ج ۱۸ ص ۸۹: صحیح البخاري ج ۱ ص ۳۶۴: ج ۲ ص ۵۹۳، ۶۹۶
(۳) سیرت ابن هشام ج ۳ ص ۲۴۱

۴- زه له خوبه راپورته شوم او د قضاء حاجت دپاره په توره تیاره کښې د لښکر څخه بهر لارم، کله چې د خپل حاجت څخه فارغه شوم او بېرته خپلې مېنې ته راستانه شوم نو گورم چې زما د غاړې څار شېکېدلې دي او مری دانه وانه شوې دي.

۵- زه دستي بېرته ستنه شوم او د خپل امېل (د غاړې څار) په راغونډولو بوخته شوم. ۶- همدغې پلټنې څه زیات وخت ونيوه، او زما دې ته فکر نه شو چې کاروان به راڅخه لار شي او زه به په مېنه پاتې شم.

۷- کله چې زه بېرته مېنې ته راستانه شوم، کاروان بار شوی وه او په مېنه باندې زما څخه په غیر هیڅوک پاتې نه وه.

۸- څرنګه چې زما په ډولۍ (کوچاو) باندې پردې را خورې وې او کاروانیانو خیال کړی وه چې زه پکښې ناسته یم نو خالي ډولۍ یې په اوښ باندې باره کړې وه، دوی ځکه ملامت نه وه چې د یو پلوه د هغې زمانې زنانه ډېرې غوښنې نه وې چې ښه خوراکونه یې نه خواړه او د بلې خوا زه کم عمرې وم او دومره زیات وزن مې نه درلود.

په دې باندې علاوه د کوچ او بار وخت هم د منډې وخت وي نو د هیچا نه وه فکر شوی چې ډولۍ خو خالي ده.

۹- نو زما دپاره دوه لارې وې چې یوه پکښې خوښه کړم، هغه دا:

الف: چې کاروان پسې پیاده روانه شم او خپل ځان ور ورسوم.

ب: چې په مېنه باندې تمه شم، چې کله زه معلومه شم چې په مېنه باندې پاتې شوې یم او ډولۍ مې په اوښ باندې خالي باره کړې شوې ده، نو بیرته به راپسې راشي او ما به مونده کړي.

۱۰- ما د خپل ځان دپاره دوهمه لاره غوره کړه، او دا راته ګټوره او بهتره وېرېښېدل، ځکه چې په لومړنۍ لاره کښې برسېره په دې چې کاروان ته ځان رسول سخت وه دا احتمال هم وه چې د کاروان د تګ لار غلطه کړم او بالکل تری تم وګرځم.

۱۱- نو په توره تیاره کښې یوازې تنها فکرچنه په مېنه کېناستم، چې په عین حال کښې راباندې خوب غلبه کړې وه او ویده شوې وم.

۱۲- صفوان بن المعطل د کاروان څخه وروسته پاتې وه، چې کله په لاره تېرېده او زما برابری ته راورسېده نو په ما باندې یې سترګې ولګېدې چې دلته څو لکه چې څوک بنیادم ملاست دی.

۱۳- چې رانژدې شو نو زه یې وپېژاندم چې عائشه (أم المؤمنین) یم، او دا ځکه چې د حجاب څخه وړاندې نوموړې زه لېدلې وم، په دغه وخت کښې که څه هم لمر نه وه راختلی خو څه ناڅه رڼا وه او بنیادم وپېژانده کېده.

۱۴- څرنګه چې نوموړې زه وپېژاندم نو سمدستي یې په لوړ اواز وویل چې: إنا لله وإنا إليه راجعون.

۱۵- زه په همدغه اواز باندې راوښه شوم او خپل تکرې مې په خپل ځان باندې راخور کړ او په خپله پرده (حجاب) کښې مې خپل ځان راتاو کړ.

النور (۲۴)

۱۶- زه په سوگند سره وایم چې نوموړي صفوان رضي الله عنه زما سره یوه خبره هم ونه کړه او د "إنا لله وإنا إليه راجعون" څخه پرته مې ترې هیڅ نه دي اورېدلي.

۱۷- نوموړي سمدستي خپله راحله (بارگېره اوښه) چو کړه او زه پرې سوره شوم، او د کاروان په لاره باندې یې کش کړه.

۱۸- آن تر دې چې کاروان تازه اړولي وه او په ټکنده غرمه کښې مونږ دواړه ور ورسېدو.

۱۹- د همدغه کیفیت د لیدلو څخه د عبدالله بن أبي (رئيس المنافقين) په لمسونه په ما باندې تهمت وتړل شو، خو زه ورباندې خبره نه وم.

۲۰- کله چې مونږ مدینې منورې ته ورسېدو هلته زه مریضه شوم او تر یوې میاشتې پورې په بستر کښې پرته وم، بیا هم په تهمت باندې خبره نه شوم.

۲۱- لږ څه چې د مریضتیا څخه روغه شوم نو د أم مسطح رضی الله عنها د پلوه راته ټوله قیصه هو بهو بیانه کړې شوه.

۲۲- نو د قیصې په اورېدلو سره بېرته مریضه شوم بلکې په مرض باندې مې ژړا او غمونه هم ورافاضافه شوه، نو د همدې کبله مې د نبی کریم ﷺ څخه اجازه وغوښتله چې د مور او پلار زیارت وکړم، مطلب مې دا وه چې هلته پوښتنه وکړم چې ایا رښتیا په ما باندې تهمت لگولی شوی دی؟

۲۳- مور مې د تهمت لگولو تصدیق وکړ چې دا اواز په خلکو کښې خوره ده، او ډېر ډاډ یې راکړ، مگر زما ژړا لا اضافه شوه او خوب مې وتښتېد.

۲۴- آن تر دې چې یوه ورځ او دوه شپې مې نه اوبښکې ودرېدلې او نه ویده شوم، او مور او پلار مې خیال کاوه چې په ژړا به یې زړه پړق وچوي.

۲۵- زه په همدې حال وم چې نبی کریم ﷺ هلته راغی او په داسې حال کښې یې زما سره څه خبرې وکړې چې زما مور او پلار هم دواړه ناست وه.

۲۶- ما هر یوه (مور او پلار) ته وویلې چې تاسو نبی کریم ﷺ ته زما د پلوه څه جواب ورکړئ، خو هغوی هر یوه خپل اعتذار وړاندې کړ چې مونږ څه ووايو؟

۲۷- بیا ما پخپله په داسې ډول جواب عرض کړ چې:

تاسو خو تهمت اورېدلی دی او ستاسو په زړونو کښې یې ځای نیولی دی، نو که زه ووايم چې دا بهتان او دروغ دي (او الله ﷻ پوهېږي چې دا بهتان او دروغ دي) نو تاسو به راباندې باور ونه کړئ، او که ووايم چې دا رښتیا دي (او الله ﷻ پوهېږي چې دا رښتیا نه دي) نو تاسو به پرې سمدستي باور وکړئ. نو زه په الله ﷻ باندې په سوگند سره وایم چې زما جواب هغه دی کوم چې د یعقوب ﷺ څخه الله ﷻ حکایت کړی دی چې: ﴿فَصَبْرٌ جَمِيلٌ وَاللَّهُ الْمُسْتَعَانُ عَلَىٰ مَا تَصِفُونَ﴾ [یوسف: ۱۸] یعني نو زما کار ښک صبر دی او الله ﷻ په هغه شي باندې ډېر ښه پوهېږي کوم چې تاسو یې بیانوی.

۲۸- ما دغه خبره وکړه او لارم په بستر باندې مې ډډه ووهله، زما یقین وه چې الله ﷻ به زما په برائت کښې خپل پیغمبر ته وحې وکړي او یا به یې په خوب کښې ورڅرگند کړي، خو په خپل ځان

باندې مې دومره باور نه وه چې زما په برانت کښې به قرآن نازل شي، چې د قیامت د ورځې پورې به یې مسلمانان قرائت کوي (ماته خپل ځان د دغه شان څخه حقیر ښکارېده).

۲۹- د دغه مجلس څخه لا څوک وتلي نه وه چې په نبی کریم ﷺ باندې د وحې د نزول حالت څرگند شو، نو کله چې وحې تمامه شوه نو لومړنۍ خبره چې نبی کریم ﷺ وکړه هغه دا وه چې: «يَا عَائِشَةُ! اَمَّا اللَّهُ فَقَدْ بَرَأَكَ»^(۱) ای عائشې! هر چې الله ﷻ دی نو تاته یې (د تهمت څخه) برانت درکړ، او د ﴿إِنَّ الَّذِينَ جَاءُوا بِالِإِفْكِ﴾ څخه نیولې آن تر ﴿وَأَنَّ اللَّهَ رَءُوفٌ رَحِيمٌ﴾ پورې لس ایتونه یې په مجلس باندې قرائت کړه. ۳۰- ماته خپلې مور وویلې چې نبی کریم ﷺ ته ورپورته شه، ودرېږه او شکر یې وکړه، ما ورته وویلې چې: نه ورپورته کېږم زه د بل هیچا ستاینه نه کوم فقط د الله ﷻ حمد او ثنا وایم چې د تهمت کوونکو د خبرو څخه یې خلاصه کړم.

د مطلب خلاصه او توضیحات

۱- په ﴿إِنَّ الَّذِينَ جَاءُوا بِالِإِفْكِ عُصْبَةٌ مِّنْكُمْ﴾ کښې د دوه وو لغتونو شرحه ولولی:

الف: د «إِفْكَ» کلمه د دې دپاره وضعه شوې ده چې یو شی د خپل مخ څخه واړولی شي او سرچپه کړی شي^(۲)، دروغو او بهتان ته ځکه دغه لقب ورکړی شوی دی چې دلته حقیقت سرچپه کېږي او په خپله اصلي خبره باندې نه څرگندېږي.

مگر په دې مقام کښې د نوموړې کلمې څخه هغه خاص تهمت مطلب دی کوم چې په أم المؤمنین (عائشې رضی الله عنها) باندې لگولی شوی وه.

ب: مونږ د الله ﷻ په توفیق د [یوسف: ۱۴] ایت لاندې د «عصبة» د کلمې بڼه پوره شرحه لېکلې ده چې دا د یوې ډلگۍ نوم دی، خو په دې مقام کښې ځینو مفسرینو کرامو دغه ډلگۍ د پنځو نفرو څخه عبارت اخستې ده^(۳) هغه دا دي: ۱- عبد الله بن أبي المنافق، ۲- حمزة بنت جحش (د أم المؤمنین زینب رضی الله عنها خور)، ۳- د طلحه بن عبیدالله رضی الله عنهما مېرمن رضی الله عنها، ۴- مسطح بن أثاثه رضی الله عنهما، ۵- حسان بن ثابت رضی الله عنهما.

زمونږ په فکر ډلگۍ به د ټولو منافقانو څخه عبارت وي چې مشري یې نوموړی عبد الله وه، او ځینو مؤمنانو به په اشاعت (خوړونه) کښې په لا شعوري توګه برخه اخستې وي.

نو د معنی حاصل یې داسې راڅېړي چې: ای مؤمنانو! د «إِفْكَ» په واقع باندې تاسو ډېر مه غمژن کېږئ، دا ځکه چې تاسو ټولو خو په تهمت لگولو کښې اشتراک نه درلود بلکې ستاسو یوې ډلگۍ پکښې ګډون کړی وه، په دې باندې علاوه په دغې ډلگۍ کښې هغه سړي د تهمت لگولو مشري په غاړه درلوده کوم چې حقیقتاً ستاسو څخه نه دي بلکې منافق دي او په زړه کښې ایمان نه لري.

(۱) صحیح البخاري ج ۱ ص ۶۹۸

(۲) مفردات الراغب ص ۱۵

(۳) روح المعاني ج ۱۸ ص ۱۱۴

دا تهمت لگول ستاسو دپاره په خير تمام شو

۲- په ﴿لَا تَحْسِبُوهُ شَرًّا لَّكُمْ بَلْ هُوَ خَيْرٌ لَّكُمْ﴾ کښې دې نه اشاره ده چې

الف: الله ﷻ پوهېده چې د "إفك" واقعې به پېښېږي نو د مقدمې په توگه يې د زنا او هم د قذف حدونه نازل کړه او اسلامي ټولنې ته يې خير ورساوه.

ب: د "إفك" په قيصه کښې مسلمانان پوه کړي شوه چې د دين دښمنان په دوی باندې په هيڅ شي باندې ډيل نه دی حتی چې د دوی په پاکلمنو زنانه وو باندې په تور (تهمت) لگولو سره هم صرفه نه کوي، نو د دوی بيدارول بل خير شو.

ج: ساده لوحه مسلمان په غوږ ووهل شو چې په راتلونکي وخت کښې د منافقانو خبرې په لا شعوري توگه ونه مني، که نه نو په خپلو منځو کښې به په جگړه اخته شي.

د: د همدې واقعې په نسبت لس ايتونه نازل شوه چې د قيامت د ورځې پورې به يې مسلمانان په لمونځونو او بدون د لمونځونو څخه تلاوت کوي او اجرone به گټي.

ه: په دغې غمزنې پېښې باندې تر يوې مياشتې پورې د نبي کریم ﷺ په شمول مسلمانانو صبر وکړ، او په صبر باندې خو الله ﷻ بې حسابې اجرone ورکوي.

و: د نبي کریم ﷺ عالي شان او د أمهات المؤمنين عفت په دغې پېښه کښې ډېر ښه په ډاگه شو چې د قيامت تر ورځې پورې پکښې د دښمنانو دپاره د عبرت درس او د دوستانو دپاره د سترگو بخوالی منعکس شوی دی.

دا وه د ذکرې شوې پېښې د خيريت څو مثالونه چې وليکل شوه، څه لرې نه ده چې محترمو لوستونکو ته پکښې نورې ښېگنې هم اذهانو ته ورشي.

د عائشي رضی الله عنها فضائل

۳- ځينو علماوو کرامو^(۱) د عائشي رضی الله عنها (أم المؤمنين) امتيازات او فضائل پخپله د همدې (ابې) د خولې څخه بيان کړي دي چې لسو امتيازاتو ته رسېږي، که څوک يې د لوستلو شوق لري نو هملته دې مراجعه وکړي مونږ د اوږدوالي د کبله دلته رانقل نه کړ.

گناهونه د عمل په اندازه

۴- په ﴿لِكُلِّ أَمْرٍ مِنْهُمْ مَا أَكْتَسَبَ مِنَ الْإِثْمِ﴾ کښې اشاره ده چې د بي بي عائشي رضی الله عنها د تهمت په واقعې کښې د گناه په لحاظ سره گډون کوونکي مختلف، وه. لاندې مثالونه يې ولولي:

الف: د ځينو گډون کوونکو زړونو غوښتل چې خبره خوره ور شي که څه هم پخپله يې د خوړولو په هکله کوم عملي اقدام نه وه کړی.

ب: د ځينو گډون دا وه چې په اورېدلو سره يې رده نه کړه او ساکت پاتې شوه.

(۱) تفسير کشاف ج ۳ ص ۲۲۵: التفسير الكبير ج ۲۳ ص ۱۹۲

ج: ځينو به يې په اورېدلو باندې خنډل او څه خبره به يې نه کوله.
د: ځينو به پکښې خبرې کولې او د يوه څخه به يې بل ته رسوله، او داسې نور.
نو د معنی حاصل يې داسې راخېژي چې: په بهتان کښې د هر يوه گډون کوونکي دپاره د الله ﷻ په نزد د خپل کسب په اندازه گناه ثابته ده.

د بهتان مؤسس څوک وه؟

۵- په ﴿وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ﴾ کښې هغه چاته اشاره شوې ده کوم چې په بهتان کښې د ټولو گډون کوونکو څخه لويه ونډه اخستې وه، او کوم چې پکښې د الله ﷻ په نزد د هر لوی گناهگار وه، چې هغه د عبد الله بن أبي بن سلول (رئيس المنافقين) څخه عبارت دی^(۱). يعنې او د گډون کوونکو د جملې څخه چې څوک د غټې برخې متولي او خاوند دی د هغه دپاره د الله ﷻ په نزد لوی عذاب دی.

په دې بهتان کښې څوک په حد کړی شو؟

۶- په بهتان کښې گډون کوونکو مختلفې مرتبې درلودې، چې ځينې په دنيا کښې د حد د اقامه کولو د معيار لاندې راتله او حد ورباندې اجراء شو او ځينې په دنيا کښې په دغه شرعي معيار باندې برابر نه وه نو حد ورباندې جاري نه کړی شو که څه هم گناه يې د ټولو څخه لوړه وه. د ښه وضاحت دپاره لاندې شرحه ولولئ:

الف: په رواياتو کښې ثابته ده^(۲) چې په دغه بهتان کښې درې کسان په حد کښې کړی شوه او هر يو اتيا درې ووهل شو: ۱- حسان بن ثابت ؓ، ۲- مسطح بن أثاثه ؓ، ۳- حمزة بنت جحش اخت زينب ام المؤمنين رضی الله عنها.

ب: که څه هم رئيس المنافقين د دغه بهتان مؤسس وه خو په څرگنده توگه يې د مؤمنانو په وړاندې داسې خبره نه وه کړې چې د حد د اجراء لاندې واقع شي، نو حد پرې جاري نه کړی شو^(۳). يا په بل عبارت: نوموړی منافق د بهتان دبره اېښودونکی وه مگر په قذف کښې يې په زنا باندې صراحت ونه کړ او د حد دپاره صراحت ضرور دی. د نوموړي لومړنۍ تاسيسي خبره دا وه چې کله صفوان بن المعطل ؓ بي بي عائشه رضی الله عنها په اوښ باندې سوره وروستله نو ويې ويلې چې: «إِنَّكُمْ تُبَيِّكُم بِأَنْتُمْ مَعَ رَجُلٍ حَتَّى أَصْبَحْتُ، لَمْ جَاءَ يَقُودُهَا»^(۴) يعنې ستاسو د پيغمبر مېرمنې د يو سري سره آن د سبا پورې شپه تېره کړه بيا يې دغه ده په ټکنده غرمه کښې په اوښ باندې سوره راوستله چې د جلبه يې راکاږي.

(۱) صحيح البخاري ج ۲ ص ۶۹۶

(۲) سنن أبي داود ج ۲ ص ۲۵۸

(۳) في ظلال القرآن ج ۴ ص ۲۵۰: تفسير القاسمي ج ۱۲ ص ۱۵۵

(۴) تفسير الطبري ج ۱۸ ص ۸۹

تاسو ولې د بهتان رد ونه کړې؟

۷- په ﴿لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا وَقَالُوا هَذَا إِفْكٌ مُّبِينٌ﴾ کښې د سړي په زړه کښې لاندې پوښتنې خطور کوي:

الف: د ﴿لَوْلَا إِذْ سَمِعْتُمُوهُ﴾ سره په دې مقام کښې مناسبه وه چې "ظَنُّنْتُمْ" نازل شوی وی، نو پوښتنه دا ده چې د ﴿ظَنَّ الْمُؤْمِنُونَ وَالْمُؤْمِنَاتُ﴾ په نزول کښې څه حکمت دی؟
د دې پوښتنې جواب دا دی چې: په ایت شریف کښې الله ﷻ مسلمانانو ته توصیه کړې ده چې تاسو ولې بدگوماني کوی حال دا چې د ایماندار سره (نارینه وي او که ښځینه وي) بدگوماني کول مناسبت نه لري او دا ځکه چې ایمان د بدگوماني مخالف دی. نو که بالفرض "ظَنُّنْتُمْ" نازل شوی وی نو دغه نکته به پټه پاتې شوې وی.

ب: که څوک وایي چې: په ﴿لَوْلَا إِذْ سَمِعْتُمُوهُ﴾ کښې ټول مومنان مخاطب کړی شوي دي چې د تهمت د اورېدلو په وخت کښې یې ولې نهک گومان ونه کړ. حال دا چې دغه کار خو د ټولو څخه صورت نه وه نیولی لکه چې په راتلونکي اتمه (۸مه) توضیح کښې ورباندې د ابو ایوب الانصاري ﷺ قیصه دلالت کوي؟

د دې جواب دا دی چې: مونږ د الله ﷻ په توفیق د [البقرة: ۷۲] ایت لاندې لیکلي دي چې په محاوراتو کښې کله-کله د ځینو اشخاصو عمل ټولو ته منسوبول کېږي، نو په دې مقام کښې همدغه طریقه په کار اچولې شوې ده، والله ﷻ اعلم.

ج: په کار وه چې د ﴿بِأَنفُسِهِمْ﴾ په عوض "بِأَنفُسِهِمَا" نازل شوی وی، ځکه چې بدگومان خو په دوه وو کسانو باندې صورت نیولی وه چې یو صفوان بن المعطل ﷺ وه او بل بي بي عائشه أم المؤمنين رضی الله عنها وه، یعنې ای مومنانو! داسې ولې ونه شوه چې کله تاسو د بهتان قیصه اورېدلې وی نو سمدستي به مو د ایمان په قوت په دغو دواړو باندې نهک گومان کړی وی چې دا ډېر لوی ښکاره دروغ دي.

نو پوښتنه دا ده چې: د څه حکمت په بنیاد دغسې نازل نه کړی شوه؟

د دې پوښتنې جواب مفسرینو کرامو داسې ورکړی دی: ^(۱) چې ټول مومنان (نارینه وي او ښځینه) د یوه جسد او یوه تن مثال لري نو په صفوان ﷺ او عائشې رضی الله عنها باندې بدگومان کول داسې ګڼل شوي دي لکه چې مومنانو په خپلو ځانونو باندې بدگومان کړی وي.

همدې مضمون ته ورته مضمون په لاندې ایتونو کښې هم منعکس شوی دی چې:

اول: ﴿وَلَا تَلْمِزُوا أَنْفُسَكُمْ﴾ [الحجرات: ۱۱] تاسو د خپلو ځانونو یعنې د نورو مسلمانانو عیب مه وایاست.

(۱) البحر المحیط ج ۸ ص ۲۱؛ تفسیر البغوي ج ۳ ص ۳۳۲

دوهم: ﴿وَلَا تَقْتُلُوا أَنْفُسَكُمْ﴾ [النساء: ۲۹] او تاسو خپل ځانونه يعنې نور مسلمانان مه وژنئ.
 درېم: ﴿وَلَا تَخْرُجُوا أَنْفُسَكُمْ مِنْ دِيَارِكُمْ﴾ [البقرة: ۸۴] او تاسو خپل ځانونه يعنې نور مسلمانان
 د خپلو کورونو څخه مه وباسئ.
 څلورم: ﴿فَإِذَا دَخَلْتُمْ بُيُوتًا فَسَلِّمُوا عَلَى أَنْفُسِكُمْ﴾ [النور: ۶۱] نو کله چې تاسو کورونو ته داخلېږئ
 نو په خپلو ځانونو يعنې په نورو مسلمانانو باندې سلام واچوئ.

تبصره

۸- مونږ ته په دې مقام کښې بهتره برېښي چې د ﴿بِأَنْفُسِهِمْ﴾ کلمه په خپله متبادره معنی باندې
 پاتې شي، ځکه چې د "إفك" په ذکره شوې قيصه کښې خو بل هيڅ شی نه وه شوی چې د تهمت
 موجب گرځېدلی وي بې له دې څخه چې:

الف: صفوان رضي الله عنه د نبی کریم ﷺ د پلوه په دې باندې مقرر کړی شوی وه چې د کاروان وروسته لاره
 تعقيب کړي، هسې نه چې د چا څخه څه پاتې شوي وي او يا ترې په لاره باندې څه شي لوبېدلی وي
 نو هغه به په خپل خاوند باندې وسپاري، او هسې نه چې د چا اوبښ ستومانه شوی وي او يا پخپله د
 ناروغۍ د کبله په نيمایي لاره کښې پاتې وي نو هغه به کاروان ته ورسوي^(۱).

ب: همدارنگه عائشه رضي الله عنها هم په يوه معقول عذر سره په مېنه باندې پاتې شوې وه
 چې د غاړې هار يې شکېدلی وه (مری يې تیت پرک شوې وې) او په راغونډولو باندې مشغوله
 شوې وه. دوی دواړو خو کومه سابقه وعده نه درلوده چې په فلانکي ځای کښې به دواړه سره يو
 ځای کېږو. ايا دا د تهمت موجب ده چې صفوان رضي الله عنه د خپلې دندې په مطابق خپله مور (عائشه رضي الله عنها)
 کاروان ته ورسوله؟

په دوی دواړو باندې د تهمت گومان دا معنی لري چې: هيڅ مسلمان سړی د هيڅ مسلمانې زنانه
 سره په خلوت کښې نه ملاقي کېږي مگر ضرور به په فحاشۍ باندې اخته کېږي، دا چې ډېر نارینه
 او ډېرې زنانه د فحاشۍ څخه بچ پاتې دي بله موجب نه لري فقط موجب يې همدا ده چې خلوت
 ورته نه دی میسر شوی.

دا ډول خیال کول دا معنی ورکوي چې ايمان د فحاشي مخه نه شي نيولی بلکې مخه يې فقط
 همدا نيسي چې د چا لاس ورباندې بر نه شي او توان يې ورته ونه رسېږي.

نو الله ﷻ ټول مؤمنان (نارینه وي او که زنانه) متوجه کړه چې تاسو ولې په خپلو ځانونو باندې
 بدگوماني کوئ حال دا چې تاسو د ايمان خاوندان یاست، ستاسو د تهمت لگولو معنی دا ده چې
 که بالفرض تاسو ته خلوت لاس ته درشي او يا په خلوت باندې بريالي شئ نو ضرور به په فحاشۍ
 باندې اخته کېږئ، ايا دا په خپلو ځانونو باندې بدگوماني نه ده؟!

(۱) عمدة القاري علي البخاري ج ۱۳ ص ۲۲۹: تفسير القرطبي ج ۱۲ ص ۱۹۹

همدا مضمون په لاندې حديث كښې يوه ورځې د ابو ايوب الانصاري رضي الله عنه او د ده د مېرمنې (ام ايوب رضي الله عنها) ترمنځ په سوال جواب كښې په ډېر ښه ډول انځور شو^{۱۱} چې:

ام ايوب رضي الله عنها: ايا ته هغه خبرې نه اورې كومې چې د عائشې رضي الله عنها په هكله په خلكو كښې اواز ده؟

ابو ايوب رضي الله عنه: دا اواز به بالكل دروغ ده (كه بالفرض ته د بي بي عائشې رضي الله عنها په ځاى وي، نو تابه دغسې كار كړى وي؟

ام ايوب رضي الله عنها: په سوگند سره وايم چې ما به دغسې كار نه وي كړى كه بالفرض زه د هغې په ځاى وي.

ابو ايوب رضي الله عنه: نو عائشه رضي الله عنها خو ستا څخه بهتره ده، نو هغې به څنگه دا كار كړى وي! نو څرگنده شوه چې دا څرگند بهتان او څرگند دروغ دي.

دروغژنان څوك دي؟

۹- په ﴿لَوْلَا جَاءُوا عَلَيْهِ بِأَرْبَعَةِ شُهَدَاءَ فَإِذْ لَمْ يَأْتُوا بِالشُّهَدَاءِ فَأُولَئِكَ عِنْدَ اللَّهِ هُمُ الْكَاذِبُونَ﴾ كښې الله ﷻ مونږ ته د دروغژنانو دروغ په دليل سره اثبات كړي دي، هغه دا چې كه بهتان تړونكي خپل ځانونه رښتيني گڼي نو ولې په خپله خبره څلور تنه شاهدان نه شي درولي، كله چې دوى د دغه كار څخه عاجزان دي نو همدوى د الله ﷻ په نزد دروغژنان دي، او په راتلونكي كښې هم دغه ډول خلك د دروغژنانو د ډلې څخه شمېرلى كېږي.

سوال جواب

۱۰- كه څوك وايي چې: د عائشې رضي الله عنها د تهمت واقعه خو بالكل افتراء وه، چې نه چا شاهدان درلوده او نه د شاهدانو د درلودلو امكان وه، خو څرنگه چې په نصوصو كښې عمومي مفاهيمو ته كتلى كېږي نو كه څوك په واقعي توگه نارينه او زنانه په خپلو سترگو باندې وگوري خو د شاهدانو د اقامه كولو څخه عاجز شي، نو دغه ليدونكى خو د خلكو په نزد دروغژن دی اما پوښتنه دا ده چې ايا د الله ﷻ په نزد هم دروغژن گڼلى كېږي حال دا چې الله ﷻ ته خو واقعيت معلوم دی؟

مونږ وايو چې: په دې مقام كښې د ﴿عِنْدَ اللَّهِ﴾ څخه د الله ﷻ علم مطلب نه دی خو ذكر شوى سوال وارد شي بلكې دلته د الله ﷻ شريعت مطلب دی، او پوره واضحه ده چې شريعت خو ظاهر ته گوري او باطن الله ﷻ ته سپاري. د ښه وضاحت دپاره د عمر الفاروق رضي الله عنه وينا درپه زړه كړئ هغه دا چې يوه ورځې يې په خپله خطاب كښې وويل چې: «وَإِنَّمَا نَأْخُذُكُمْ الْآنَ بِمَا ظَهَرَ لَنَا مِنْ أَعْمَالِكُمْ فَمَنْ أَظْهَرَ لَنَا خَيْرًا أَمْنَاهُ وَقَرَّبَنَاهُ وَلَيْسَ إِلَيْنَا مِنْ سِرِّهِ شَيْءٌ، اللَّهُ يُخَاسِبُهُ فِي سِرِّهِ»^{۱۲} يعنې وحې قطع شوي ده او يقينا مونږ نن ورځ تاسو په خپلو هغو اعمالو باندې نيسو كوم چې مونږ ته څرگند شي، نو هر

^{۱۱} الدر المنثور ج ۶ ص ۱۵۹ - تفسير ابن كثير ج ۳ ص ۲۷۳
^{۱۲} صحيح البخاري ج ۱ ص ۳۶۰

څوک چې مونږ ته خیر ښکاره کړي (ښک اعمال وکړي) مونږ هغه امین گڼو او خپل ځان ته یې نژدې کوو (اعتماد ورباندې کوو) اما د ده د باطن څخه مونږ ته هیڅ شی نشته (په باطن کېنې یې مونږ هیڅ کار نه لرو) په باطن کېنې به یې ورسره الله ﷻ حساب کوونکی شي. او هرڅوک چې مونږ ته بدې څرگنده کړي نو هغه مونږ امین نه گڼو او مونږ یې د خبرې تصدیق نه کوو اگر که وایي چې د ده باطن ډېر ښه دی (او په شریعت باندې برابر دی).

إِفاضة څه معنی؟

۱۱- په ﴿ وَلَوْلَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ لَمَسَّكُمْ فِي مَا أَفَضْتُمْ فِيهِ عَذَابٌ عَظِيمٌ ﴾ کېنې د ﴿ أَفَضْتُمْ ﴾ کلمه د "إِفاضة" څخه اشتقاقه شوې ده چې په اصل کېنې "إِفْوَاضٌ" لکه "إِكْرَامٌ" - وه، "إِفاضة" خو اصلاً د اوبو توبېدلو او خورېدلو ته وایي خو په دې مقام کېنې د "إِفْكَ" په قیصه کېنې په اسانۍ سره د ورشرېکېدلو څخه کنایه ده^(۱).

نو د معنی حاصل یې داسې راڅپړي چې: که د الله ﷻ فضل او رحمت په تاسو باندې په دنیا او آخرت کېنې نه وی نو د هغه شي د کبله به تاسو ته لوی عذاب در رسېدلی وی په کوم کېنې چې تاسو د اوبو په شان په اسانۍ سره ورتوی شوی او برخه مو پکېنې واخستله. همدا مضمون په راتلونکي متصل ایت کېنې منعکس شوی دی.

درې گناهونه

۱۲- دا ایت شریف ﴿ إِذْ تَلَقَّوْنَهُ ﴾ الآیه، درېو گناهونو ته اشاره کوي هغه دا چې:

الف: یعنې تاسو ته ځکه لوی عذاب متوجه وه - خو د الله ﷻ په فضل سره یې درڅخه مخه واړوله شوه - چې تاسو د "إِفْكَ" قیصه (په ام المؤمنین باندې بهتان) په خپلو ژبو سره شائع کړ چې یوه به د بل د ژبې څخه اخسته او د درېم کس په ژبه کېنې به یې ورکاوه ﴿ إِذْ تَلَقَّوْنَهُ بِالْأَسْنَتِکُمْ ﴾.

ب: تاسو په خپلو خولو باندې هغه څه ویل په کوم باندې چې تاسو علم نه درلود. یا په بل عبارت: ستاسو خولو د زړونو څخه نمایندګي نه کوله حال دا چې باید سړی په خوله باندې هغه خبره وکړي په کومې باندې چې په زړه کېنې باوري وي ﴿ وَتَقُولُونَ بِأَفْوَاهِکُمْ مَّا لَيْسَ لَکُمْ بِهِ عِلْمٌ ﴾.

ج: بالاخره بله گناه دا وه چې تاسو د پیغمبر د مېرمنې او د ټولو مؤمنانو د مور پورې تهمت ټرل اسان گڼل حال دا چې دا د الله ﷻ په نزد ډېر لوی عصیان وه ﴿ وَتَحْسَبُونَهُ هَيِّنًا وَهُوَ عِنْدَ اللَّهِ عَظِيمٌ ﴾.

تاسو ته څه په کار وه

۱۳- په ﴿ وَلَوْلَا إِذْ سَمِعْتُمُوهُ قُلْتُمْ ﴾ الآیه، کېنې الله ﷻ مؤمنانو ته ادب توصیه کړی دی چې باید

تاسو د ذکر و شوو درېگونو گناهونو په عوض دغه ادب خپل کړی وی چې:

(۱) روح المعاني ج ۱۸ ص ۱۱۸: تفسیر المظهر ج ۶ ص ۴۷۷

النور (۲۴)

لله الخ (۱۸)

الف: باید تاسو د تهمت د اورېدلو سره سم ویلی وی چې مونږ ته هیڅ مناسب نه دي چې په تهمت کې خبره وکړو او اقلًا خوله ورباندې وښورو. ﴿مَا يَكُونُ لَنَا أَنْ نَتَكَلَّمَ بِهَذَا﴾ نو تاسو دغسې ویلې ونه ویلې؟ او په دغه ادب باندې مو ولې عمل ونه کړ؟

ب: باید تاسو د تهمت د اورېدلو څخه په تعجب کې لوېدلې وی او په ډېره حیرانتیا سره مو ویلې وی چې: ای الله! تاته د دې څخه پاکې ده چې ستا د پیغمبر مېرمن په دغسې بدکار باندې اخته شي، ای الله! مونږ اعتراف کوو چې دا ډېر لوی بهتان دی چې د دین دښمنانو طرحه کړې دي ﴿سُبْحَنَكَ هَذَا بَهِتَنٌ عَظِيمٌ﴾.

سوال جواب

۱۴- که څوک وايي چې: څه وجه وه چې نبی کریم ﷺ د ذکر شوي ایت د نزول څخه وړاندې د تهمت خبره رد نه کړه او ټولو خلکو ته یې اعلانه نه کړه چې: ﴿مَا يَكُونُ لَنَا أَنْ نَتَكَلَّمَ بِهَذَا سُبْحَنَكَ هَذَا بَهِتَنٌ عَظِيمٌ﴾؟ مونږ وايو چې:

الف: که بالفرض نبی کریم ﷺ ذکر شوی تهمت د اورېدلو سره سم رد کړی وی نو منافقانو ته به د پروپاګند لا زیاته موقع لاس ته ورتله چې د خپلې میرمنې په بدنامۍ باندې خبر شو حال دا چې په موضوع کې یې هیڅ پلټنه ونه کړه او بې پلټنې یې سمدستي رد کړه.

د همدې کبله نبی کریم ﷺ أسامه رضی الله عنه، بریره رضی الله عنها، زینب (أم المؤمنین) رضی الله عنها، او علي رضی الله عنه په همدې هکله وپوښتل^(۱).

ب: په دې باندې علاوه که نبی کریم ﷺ ذکر شوی تهمت سمدستي رد کړی هم وی، اواز به ورباندې نه غلې کېده بلکې اواز به د نورو مسلمانانو په رد باندې غلې کېدلې شوه او بس. سړي ته داسې ذهن ته ورځي چې په ﴿لَوْلَا إِذْ سَمِعْتُمُوهُ﴾ کې به د نبی کریم ﷺ څخه په غیر نور مؤمنان مخاطب کړی شوي وي.

ج: د څه پوښتنو او گویگنو څخه وروسته نبی کریم ﷺ د ممبر په سر باندې ویلې چې: «فَوَاللَّهِ مَا عَلِمْتُ مِنْ أَهْلِي إِلَّا خَيْرًا وَلَقَدْ ذَكَرُوا رَجُلًا مَا عَلِمْتُ عَلَيْهِ إِلَّا خَيْرًا»^(۲) یعنې نو په الله ﷻ سوگند دی چې زه په خپل اهل باندې د خیر څخه پرته په بل شي باندې علم نه لرم او یقیناً دوی په همدې ارتباط داسې یو سړی (صفوان رضی الله عنه) یادوي چې زه په هغه باندې هم د خیر څخه پرته په بل شي باندې علم نه لرم.

د: بالاخره که نبی کریم ﷺ د دې څخه علاوه په رد باندې زور اچولی وی نو څه لرې نه وه چې دوه قومونه (اوس او خزرج) سره په جنگ شوي وی لکه چې په هغه وخت کې هم دواړه قومونه سره ډېر ځکه شوه «حَتَّى هَمُّوا أَنْ يَقْتُلُوا»^(۳) آن تردې چې دوی قصد وکړ چې یو د بل سره په مقاتله او

(۱) مست احمد بن حنبل ج ۹ ص ۵۷۱: صحیح مسلم ج ۲ ص ۳۶۶

(۲) صحیح البخاري ج ۱ ص ۳۶۴

(۳) صحیح مسلم ج ۲ ص ۳۶۶

جنگ باندې پیل وکړي، په کوم وخت کښې چې نبي کریم ﷺ د ممبر د پاسه د تهمت خبره ردوله. او دا ځکه چې د تهمت مؤسس عبد الله بن أبي وه چې د خزرج د قبیلې څخه وه، او د دې خطرو وه چې د دواړه قبیلو ترمنځ پخوانی زور عداوت بیا د شیطان د پلوه راتازه شي.

دا د یو پلوه، او د بله پلوه صفوان بن المعطل ؓ په حسان بن ثابت ؓ باندې د تورې حمله وکړه چې په سر یې وواهه او نژدې وه چې وژلی یې وی چې تا ولې په مونږ باندې تهمت لگولی دی^(۱).

لنډه دا چې که نبي کریم ﷺ د بي بي عائشې رضی الله عنها او د صفوان ؓ په ترکیه باندې نور زیات زور اچولی وی نو فتنه به ترې جوړه شوې وی.

خو بیا داسې ونه کړئ!

۱۵- په راتلونکو ایتونو کښې الله ﷻ مؤمنانو ته ارشاد کړی دی چې:

الف: الله ﷻ تاسو د دې څخه ډاروي چې د ذکرې شوې بې ادبۍ غوندې بلې بې ادبۍ ته ورتاوشئ او د دوهم ځل دپاره بدون د علمه د یوه بد کار په خورولو کښې اخته شئ، نو تاسو د انذار څخه ډک نصیحت قبول کړئ. دا د یو پلوه، او د بله پلوه که تاسو رښتیا نبي مؤمنان یاست نو د همېشه دپاره د دغسې کار څخه اجتناب وکړئ ﴿يَعْظُكُمُ اللَّهُ أَنْ تَعُودُوا لِمِثْلِهِ أَبَدًا إِنْ كُنْتُمْ مُؤْمِنِينَ﴾.

ب: تاسو د الله ﷻ شکریه وکړئ او ناشکري یې ونه کړئ چې په هر ځای کښې درته ضروري ارشادات او گټور احکام درنازلوي ﴿وَيُبَيِّنُ اللَّهُ لَكُمُ الْآيَاتِ﴾.

ج: الله ﷻ ته ستاسو ټول حالات معلوم دي او د ده ﷻ هر یو کار د حکمت څخه ډک دی، نو د "إفك" په پېښه کښې یې تاسو په خپلو ډېرو خامیو باندې پوه کړئ او ارشادات یې درنازل کړه چې ستاسو عقلونو هیڅ نه وه درک کړي ﴿وَاللَّهُ عَلِيمٌ حَكِيمٌ﴾.

د گناه اشاعت خوښول هم گناه ده

۱۶- په ﴿إِنَّ الَّذِينَ يُحِبُّونَ أَنْ تَشِيعَ الْفَاحِشَةُ﴾ الآية، کښې لاندې مطالبو ته اشاره ده:

الف: لکه څنگه چې په مؤمنانو کښې د تهمت او بدنامۍ خورل گناه ده همدارنگه د دغه ډول خورولو سره مینه او محبت درلودل هم گناه ده. د ښه وضاحت دپاره لاندې احادیث ولولئ:

اول: نبي کریم ﷺ فرمایلي دي چې: «لَا يُؤْمِنُ أَحَدُكُمْ حَتَّى يُحِبَّ لِأَخِيهِ مَا يُحِبُّ لِنَفْسِهِ»^(۲) یعنې تر هغه به ستاسو یو نفر کامل مؤمن نه شي ترڅو چې د خپل ورور دپاره هغه څه خوښ کړي کوم چې د خپل ځان دپاره خوښوي.

دوهم: نبي کریم ﷺ په یوه اوږده حدیث کښې فرمایلي دي چې: «إِذَا عَمِلْتَ الْخَطِيئَةَ فِي الْأَرْضِ كَانَ مَنْ شَهِدَهَا فَكْرَهَا (وَقَالَ مَرَّةً أُكْرَهَا) كَانَ كَمَنْ غَابَ عَنْهَا وَمَنْ غَابَ عَنْهَا فَرَضِيهَا كَانَ كَمَنْ شَهِدَهَا»^(۳)

(۱) سیرت ابن همام ج ۳ ص ۳۵۲

(۲) صحيح البخاري ج ۱ ص ۶

(۳) سنن أبي داود ج ۲ ص ۲۴۱

یعنی کله چې د ځمکې په مخ کوم بد کار وکړی شي نو هغه څوک چې ورسره حاضر وي او بد یې وگڼي د هغه چا غوندې دی چې ترې غائب وي، او هر څوک چې ترې غائب وي نو پرې خوښ شي د هغه چا غوندې دی چې ورسره حاضر وي.

نو حاصل یې داسې راڅیړي چې: یقیناً څوک چې په مؤمنانو کېښې د بدنامۍ خورېدل خوښوي او ورباندې راضي وي نو هغوی ته په دنیا او آخرت کېښې دردناک عذاب دی.

ب: د ﴿وَاللَّهُ يَعْلَمُ وَأَنْتُمْ لَا تَعْلَمُونَ﴾ کېښې دې ته اشاره ده چې:

اول: په نېکانو کېښې د فحاشۍ خورېدل د ټولنې دپاره ډېر خطرناک دي چې په خطراتو باندې یې تاسو نه پوهېږئ یوازې الله ﷻ ورباندې پوهېږي.

دوهم: څرنگه چې د فحاشۍ د خورېدلو خوښونه د زړه شی دی نو یوازې الله ﷻ ورباندې پوهېږي، څه لرې نه ده چې بنديگان یو بل وغولوي مگر الله ﷻ هیڅوک نه شي غولولی چې هرڅه ورته معلوم دي.

یادونه

۱۷- څرنگه چې د ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ﴾ غوندې شرطیه جمله وړاندې په [۱۴] ایت کېښې تېره شوې ده خو هلته یې جزائیه جمله ذکره وه چې: ﴿لَمَسْكُرْ فِي مَآ أَفْضَتْ فِيهِ عَذَابٌ عَظِيمٌ﴾ نو معلومه شوه چې دلته به همدغه جزائیه جمله مقدره وي نو حاصل به یې داسې راوڅیړي چې: ای مؤمنانو! که د الله ﷻ فضل او رحمت په تاسو باندې نه وی او هم دا خبره نه وی چې یقیناً الله ﷻ ډېر نرمي کوونکي او مهربان دی نو تاسو ته به لوی عذاب رسېدلی وي.

سوال جواب

۱۸- که څوک وايي چې: په دې مقام کېښې د الله ﷻ د فضل او د ده ﷻ د رحمت څخه کوم کوم شيان مراد دي؟

مونږ وايو چې: دلته د فضل څخه نعمتونه مطلب دي چې د همدې نعمتونو جملې څخه د توبې توفیق هم دی، او د رحمت څخه عفو او د گناهونو مغفرت مراد دی^(۱)، والله ﷻ اعلم.

﴿يَتَأْتِيهَا الَّذِينَ ءَامَنُوا لَا تَتَّبِعُوا خُطُوَاتِ الشَّيْطَانِ وَمَنْ يَتَّبِعْ خُطُوَاتِ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ وَلَوْلَا فَضْلُ اللَّهِ عَلَيْكُمْ وَرَحْمَتُهُ مَا زَكَا مِنْكُمْ مِنْ أَحَدٍ أَبَدًا

وَلَكِنَّ اللَّهَ يُزَكِّي مَنْ يَشَاءُ وَاللَّهُ سَمِيعٌ عَلِيمٌ ﴿٢١﴾﴾

[۲۱] ای هغو کسانو کومو چې ایمان راوړی دی! تاسو د شیطان (انسي وي او که جني) د قدمونو پیروي مه کوئ. او هر څوک چې د شیطان د قدمونو پیروي وکړي نو (هغه به هیڅکله د خیر

ځاوند نه شي او دا) ځكه چې يقيناً شيطان په بې شرمه او (په شريعت كښې) په ناآشنا كار باندې امر كوي (او د نېكو كارونو څخه منعه كول كوي).

او كه د الله ﷻ فضل او د ده ﷻ رحمت په تاسو باندې نه وي نو ستاسو د جملې څخه به يو كس هم (د گناه څخه) په ابدي توگه نه وي پاك شوى مگر الله ﷻ هغه څوك (د گناه څخه په توبه باندې) پاكوي كوم ته يې چې اراده وشي، او الله ﷻ (ستاسو د ټولو اقوالو) اورېدونكى دى (او هم ستاسو په ټولو حالاتو باندې) پوه دى.

ارتباط او د او د مطلب خلاصه

وړاندېني ايتونه د "إفك" د پېښې په هكله نازل شوي وه او په دې ايت كښې هغې وجې ته اشاره شوې ده د كومې د كبله چې ذكرې شوې پېښې صورت نيولى وه، نو حاصل يې داسې راخېژي چې: اى مؤمنانوا د "إفك" په كومه واقعه كښې چې د منافقانو په لمسون ستاسو ځينو افرادو گډون كړى وه د هغې اصلي وجه دا وه چې تاسو د شيطان د قدمونو پيروي كړې وه، او شيطان تاسو ته د همېشه دپاره په قابو كښې دى چې په گناهونو باندې مو اخته كړي، شيطان په همدغې يوه تېروسته باندې اكتفاء نه كوي چې نور به يې ستاسو د غولونې څخه لاس اخستى وي او غلى به ناست وي.

الله ﷻ تاسو ته ارشاد كوي چې تاسو نه د انسي شيطان پيروي وكړئ او نه د جني شيطان په قدمونو باندې خپل قدمونه كېږدئ چې خپل الهي شرعي لاره پرېږدئ او باطله لاره تعقيب كړئ، نو: ۱- هر څوك چې د شيطانانو د قدمونو پيروي وكړي نو هغه به هيڅكله په سمه لاره باندې لاړ نه شي او د همېشه دپاره به په باطلو لارو باندې سروي. او دا ځكه چې شيطانان هيڅكله په نېكو او شرعي معروفو كارونو باندې امر نه كوي بلكې مدام په بې شرمه كارونو او په شريعت كښې په ناآشنا كارونو باندې امر كوي، او غواړي چې خپل پيروان د الله ﷻ د رحمت او فضل څخه په څنگ كړي او د ده ﷻ په غضب او عذاب باندې يې اخته كړي.

۲- نو اى مؤمنانوا كه په تاسو باندې د الله ﷻ فضل او د ده ﷻ رحمت نه وي نو ستاسو د جملې څخه به هيڅكله يو كس هم د گناه څخه نه وي پاك شوى، نه به ذكر شوي ايتونه نازل شوي وي او نه به چا د توبې توفيق موندلى وي. مگر الله ﷻ په خپل فضل او رحمت سره د گناه څخه هغه څوك تركيه كوي كوم ته يې چې اراده وشي، نو تاسو ته يې د تركيه كولو اراده وشوه چې هم يې د توبې توفيق دركړ، هم يې د عائشې رضی اللہ عنہا د عفت په هكله متعدد ايتونه نازل كړه او بالاخره هم يې ستاسو د دنيايي سوکالۍ او په امن كښې د اوسېدلو دپاره حدود تشرېع كړه. او دا ځكه چې: ۳- الله ﷻ ستاسو د ټولو اقوالو اورېدونكى دى او ستاسو په ټولو حالاتو باندې پوه دى.

توضیحات

۱- څرنگه چې وحې قطعې كېدونكې وه او هم نبي كريم ﷺ وفاتېدونكى وه نو الله ﷻ به په ځينو

په موضوعگانو کښې د وحې نزول ځنډاوه، ترڅو پکښې مؤمنان تمرين شي او د خپلو عقلونو څخه پکښې کار واخلي. نو کله به چې دوی خپل عقلونه په کار واچول او په موضوع کښې به يې خپل کردار ترسره کړ نو بيا به الله ﷻ ايتونه نازل کړه او دوی ته به يې خپلې خامسې او د فکر کمزورۍ وروښودلې چې دا مو خطا کار وکړ او دا وينا مو صحيحه نه وه، تاسو ته په کار وه چې دغسې او هاغسې مو کړي وي.

په همدې بنياد د "إفک" په واقعه کښې هم تر يوې مياشتې پورې د وحې نزول تال شو او بيا د نولو څخه زيات تهديد آميزه ايتونه رانازل شوه چې:

الف: ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ﴾ [النور: ۱۴].

ب: ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ﴾ [النور: ۲۰].

ج: ﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ﴾ [النور: ۲۱].

يعنې ای مؤمنانو! که په تاسو باندې د الله ﷻ فضل او رحمت نه وي نو په تاسو باندې به يې د ايتونو په عوض عذاب درنازل کړی وي او هم به يې د توبې توفيق نه وي درکړی چې په آخرت کښې به هم د عذاب سره مخامخ شوي وي. تاسو ته په کار وو چې د عقلونو څخه مو کار اخستی وي او خپل دښمن (شیطان) مو پېژاندلی وي، برابره خبره ده چې هغه انسي وي او که جنی.

باید پس د دې څخه فکر وکړئ او د شیطان د قدمونو پیروي ونه کړئ، ترڅو به په تاسو کښې نبي کریم ﷺ حیات وي او د وحې په ذریعه به تاسو ته په خپلو فکري کمزوریو او خامیو باندې اطلاع درکوي؟ او ترڅو به الله ﷻ په خپل فضل او رحمت سره ستاسو څخه د دنیاوي او اخروي عذاب مخنیوی کوي؟ الله ﷻ خو د هغه چا څخه د عذاب مخه نیسي کوم ته يې چې اراده وشي، دا ځل خويي اراده وشوه نو تاسو څه خبر یاست چې بيا به يې درته اراده وشي او که نه (ستاسو څخه به د عذاب مخنیوی وکړي او که عذاب به درباندي درنازل کړي).

د دې ايتونو يو نظير

۲- لکه څنگه چې الله ﷻ د "إفک" په پېښه کښې تر څه وخته پورې وحې تال کړې وي او د مؤمنانو د فکر کمزورۍ يې راڅرگندې کړې، همدارنگه يې د بدر د غزا په اسيرانو کښې هم تر څه وخته پورې وحې ځنډولې وه او مؤمنان يې پکښې تمرين کړي وه.

نو کله چې دوی نبي کریم ﷺ ته د فديو اخستلو مشوره ورکړه او همدا فيصله عملي شوه نو الله ﷻ په عتاب آميزه توگه ايتونه نازل کړه چې: ﴿لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ﴾ [الأنفال: ۶۸] يعنې که چرته د الله ﷻ د پلوه تېر شوی کتاب (فیصله) نه وي - چې د بدر غازیانو ته به په معجزانه توگه فتحه ورکوي - نو هرومرو به تاسو ته په هغه شي کښې لوی عذاب رسېدلی وي کوم چې تاسو واخست چې د غنیمت او فديو څخه عبارت دی.

﴿وَلَا يَأْتِلْ أُولُوا الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ وَلْيَعْفُوا وَلْيَصْفَحُوا أَلَا تُحِبُّونَ أَنْ يَغْفِرَ اللَّهُ لَكُمْ وَاللَّهُ غَفُورٌ رَحِيمٌ﴾

[۲۲] او (ای مؤمنانوا) ستاسو د جملې څخه دې (په دیندارۍ کښې) د فضل خاوندان او (په مالدارۍ کښې) د پراخۍ (خاوندان د دې څخه) سوگند نه کوي چې د قرابت والاو ته او مسکینانو ته او (هم) فی سبیل الله مهاجرینو ته (خیرات) ورکړي. او دوی دې (د هغوی څخه د خپلگان په صورت کښې) عفو وکړي او (د انتقام څخه دې) مخونه واړوي.

ایا نو تاسو (ای د بهتری او پراخۍ خاوندانوا) دا نه خوښوئ چې الله ﷻ تاسو ته مغفرت وکړي؟ او الله ﷻ ښونکی (او) مهربان دی.

ارتباط او شان نزول

په دې ایتونو کښې هم د وړاندېنیو ایتونو مضمون تعقیب شوی دی او په همدې ارتباط یوې خاصې موضوع ته اشاره شوې ده، هغه دا چې:

کله چې د بي بي عائشې (أم المؤمنین رضی الله عنها) د عفت او پاکلمنۍ ایتونه نازل شوه او قاذفین په حد کړی شوه نو په دوی کښې مسطح بن اثاثه ﷺ هم شامل وه، دا هغه سړی وه کوم چې د ابو بکر الصديق ﷺ د خور زوی او یا د ترور (خاله) زوی وه^(۱) او د فقیرۍ د کبله به یې ورسره کومک کاوه (څه خیرات به یې ورکاوه). نو ابو بکر الصديق ﷺ په سوگند سره په نوموړي مسطح ﷺ باندې خپل خیرات بند کړ چې د عائشې رضی الله عنها په تهمت کښې یې برخه اخستې ده^(۲).

که څه هم نوموړي خپل اعتذار وړاندې کړ او په تهمت کښې د اشتراک څخه منکر شو چې ما پکښې ګډون نه دی کړی فقط د حسان بن ثابت ﷺ په مجالسو کښې ناست شوی یم چرته به چې د تهمت په هکله خبرې کېدلې، مګر ابو بکر ﷺ په خپل سوگند کلک وه چې که بالفرض نور دې هیڅ نه وي کړي دا خو دې کړي دي چې: «لَقَدْ ضَحَّيْتُ وَشَارَكْتُ فِيمَا قِيلَ»^(۳) یعنې یقیناً تا خو خندلي دي او په خندلو سره دې په تړل شوي تهمت کښې اشتراک کړی دی. نو الله ﷻ ذکر شوی ایت شریف نازل کړ، چې حاصل یې داسې راخېږي:

ای پیغمبره! د الله ﷻ د پلوه هغو بندګانو ته خبر ورکړه کوم چې د یو پلوه په دین کښې په نورو باندې فضیلت لري او د بلې خوا په دنیاوي مالونو کښې هم د پراخۍ خاوندان دي چې:

۱- دوی دې له دې خبرې څخه سوگند نه کوي چې د خپل پخواني عادت په مطابق خپلوانو، مسکینانو او فی سبیل الله مهاجرینو ته کومک او امداد ورکړي، البته په هغه صورت کښې چې د

(۱) روح المعاني ج ۱۸ ص ۱۲۵

(۲) صحیح البخاري ج ۲ ص ۶۹۸

(۳) تفسیر القرطبي ج ۱۲ ص ۲۰۷: التفسیر الكبير ج ۱۳ ص ۱۸۶

النور (۲۴)

خه خطاکاری د کبله ترې خپه شوي وي، لکه څنگه چې ابو بکر الصديق ؓ د مسطح بن اثاثه څخه د اټک په واقعہ کښې خپه شوی دی.

۲- دغه د فضيلت او پراخۍ خاوندان په دې عوض چې د خطاکارانو مهاجرينو څخه په اقتصادي بندیز سره انتقام واخلي او خپل زړونه پرې یخ کړي باید هغوی ته عفو وکړي او د خطاکاری څخه یې مخونه تاو کړي، ته به وایې چې هیڅ خطاکاري یې ترې نه ده لیدلې.

۳- ای پیغمبره! د الله ﷻ د پلوه دوی ته ووايه چې: ایا تاسو دا خبره نه خوښوئ چې الله ﷻ تاسو ته مغفرت په نصیب کړي؟ نو که تاسو د خپل رب ﷻ د پلوه مغفرت خوښوئ نو په کار دي چې تاسو هم هغوی ته مغفرت او بښنه وکړئ او د انتقام څخه ورتبر شئ. او دا ځکه چې:

۴- الله ﷻ بښونکی او مهربان دی، نو باید تاسو هم د بښنې او مهربانۍ څخه کار واخلي.

توضیحات

۱- په ﴿وَلَا يَأْتِلِ أَوْلُوا الْفَضْلِ مِنْكُمْ﴾ کښې د ﴿وَلَا يَأْتِلِ﴾ د کلمې په اصلیت کښې لاندې دوه نظره موجودیت لري:

الف: دا کلمه په اصل کښې د "أَلَوْ" لکه "ضَرْبٌ" څخه اشتقاقه شوې ده، چې د قصور او نقصان معنی ورکوي^(۱) یعنې ستاسو د جملې څخه دې د فضل او پراخۍ خاوندان د خپلوانو مسکینانو مهاجرو ته د خیرات په ورکړه کښې قصور او نقصان نه واقع کوي چې خپل عادت ته تغیر ورکړي او خیرات ورباندې بند کړي.

ب: دا کلمه د "أَلِيَّةٌ" لکه "رَخِيَّةٌ" څخه اصلاً اخستلې شوې ده چې د سوگند معنی ورکوي^(۲) یعنې د فضل او پراخۍ خاوندان دې د ذکر شوي خیرات ورکولو څخه سوگند نه کوي، او چې سوگند یې کړی وي د هغه کفاره دې وکړي او خپل خیرات دې جاري وساتي.

که څه هم دواړه تفسیرونه په مصداق کښې سره نژدې دي څه منافات سره نه لري. مگر د ذکر شوي شان نزول سره دوهم تفسیر ډېر ښه سلېښت نیسي، چې ابو بکر الصديق ؓ د خیرات د نه ورکولو څخه سوگند یاد کړی وه.

سوال جواب

۲- که څوک وایي چې: دوهم تفسیر خو د شان نزول سره ښه مطابقت نه لري ځکه چې د شان نزول خبرو یوازې د ابو بکر الصديق ؓ او مسطح ؓ ترمنځ صورت نیولی وه حال دا چې په ایت کښې په دواړو جانبو کښې د جمعې کلمات ﴿أَوْلُوا الْفَضْلِ﴾، ﴿أُولَى الْقُرْبَى﴾ نازل شوي دي؟

مونږ وایو چې: د عبد الله بن عباس رضی الله عنهما څخه روایت دی چې د ابو بکر الصديق ؓ غوندې

(۱) لسان العرب ج ۱۴ ص ۳۹

(۲) القاموس المحيط ج ۱ ص ۱۷۳

سوگندونه څه نورو صحابه وو کرامو څه هم کړي وه^۱ نو په شان نزول کښې حصر مطلب نه دی
دا د یو پلوه، او د بله پلوه که څه هم په مسطح څه باندې درېواره صفتونه صادقې چې هم د ابو
بکر الصديق څه د خپلوانو څخه وه او هم مسکین او فی سبیل الله مهاجر وه، مگر د خیرات د جاري
ساتلو دپاره د درېواره صفتونه موجودیت شرط نه دی.

نو د ایت شریف د ارشاد حاصل داسې راخپړي چې: الله څه په خپلو دښمنانو (کفارو) باندې په کفر
سره روزي نه بندوي تاسو هم په خپلو جیره خورو باندې د خفگان د کبله ارتزاقی بندیز مه لگوي

د ابو بکر الصديق څه اجابت

۳- کله چې ذکر شوی ایت شریف ابو بکر الصديق څه واورېد نو خپل اجابت یې داسې څرگند کړ
چې: «بَلَىٰ وَاللّٰهُ يَا رَبَّنَا اِنَّا لَنَجِبُ اَنْ تُغْفِرَ لَنَا»^۲ یعنې: ولې نه! په الله څه مې دې سوگند وي ای زموږ
ربه! چې یقیناً موږ دا خوښوو چې موږ ته مغفرت وکړي. دا یې وویلې او خپل د خیرات بندیز یې
مات کړ او جاري یې وساته.

﴿اِنَّ الَّذِيْنَ يَرْمُوْنَ الْمُحْصَنَاتِ الْمُؤْمِنَاتِ لَعُنُوْا فِي الدُّنْيَا وَالْآٰخِرَةِ وَلَهُمْ
عَذَابٌ عَظِيْمٌ ۝۳۱ يَوْمَ تَشْهَدُ عَلَيْهِمْ اَلْسِنَتُهُمْ وَاَيْدِيهِمْ وَاَرْجُلُهُمْ بِمَا كَانُوْا يَعْمَلُوْنَ ۝۳۲
يَوْمَ يُوْفٰیهِمُ اللّٰهُ دِيْنََهُمْ الْحَقَّ وَيَعْلَمُوْنَ اَنَّ اللّٰهَ هُوَ الْحَقُّ الْمُبِيْنُ ۝۳۳ اَلْخَبِيْثَتُ
لِلْخَبِيْثِيْنَ وَالْخَبِيْثُوْنَ لِلْخَبِيْثَتِ وَالْطَّيِّبَتُ لِلطَّيِّبِيْنَ وَالطَّيِّبُوْنَ لِلطَّيِّبَتِ اُولٰٓئِكَ
مَبْرُؤُوْنَ ۝۳۴ مِمَّا يَقُوْلُوْنَ لَهُمْ مَّغْفِرَةٌ وَرِزْقٌ كَرِيْمٌ ۝۳۵﴾

[۲۳] یقیناً هغه کسان کوم چې پاکلمنې ناخبره مؤمنې زنانه (د زنا په کړهڼۍ عمل سره) کنځي
نو دوی په دنیا او آخرت (دواړو) کښې لعنت کړی شوي دي، او هم ورته لوی عذاب دی.
[۲۴] (البته) په داسې ورځ کښې چې په دوی باندې خپلې ژبې او خپل لاسونه او (هم) خپلې
پښې په هغو کارونو باندې شاهدي ورکړي کوم چې دوی وه چې په (دنیا کښې به یې) کول.
[۲۵] په دغې ورځ کښې به الله څه دوی ته خپله حقه (انصافی) جزا پوره ورکړي، او (هم) دوی به پوره
شي چې یقیناً الله څه همدې ښکاره حق دی (رښتیا د هر شي واک او اختیار یې په قدرت کښې دی).
[۲۶] پلټنې ویناوې (یا پلټنې ښځې) پلټو نارینه وو لره دي (د همدوی سره تناسب لري)، او
پلټ نارینه پلټو خبرو (یا پلټو ښځو) لره دي (د همدوی سره مناسب دي). او پاکیزه خبرې (یا

(۱) المحرر الوجيز ج ۱۱ ص ۲۸۵

(۲) صحيح البخاري ج ۲ ص ۷۰۰

پاکیزه زنانه، پاکیزه نارینه وو لره دي (د همدوی سره تناسب لري او بس).
 زنانه وو لره دي (د همدوی سره تناسب لري او بس).
 دغه پاکیزه کسان (نارینه وي او که زنانه) د هغو اقوالو (خبرو) څخه بهزار (او پاک) دي په کومو باندې چې دوی (پلیت کسان نارینه وي او که زنانه) قول کوي (او افتراء ورپورې کوي). همدوی (پاکیزه کسانو) ته (د الله ﷻ په نزد) مغفرت او د کرامت والا رزق دی (چې د جنت څخه عبارت دی).

ارتباط او د مطلب خلاصه

د افک د واقعي او د هغې د ځينو اړونده مسائلو د بیان څخه وروسته الله ﷻ په دې ایتونو کېنې ډېر سخت وعید نازل کړی دی ترڅو د قیامت د ورځې پورې د تهمتونو او بهتانونو مخه ونیوله شي او په اسلامي جامعه کېنې بیا بیا تکرار نه شي، نو حاصل یې داسې راڅیږي:

ای پیغمبره! په خپل امت باندې څه مطالب قرائت کړه ترڅو دوی د تهمتونو او قذفونو څخه خپل ځانونه وساتي او اسلامي جامعه تخریب نه کړي هغه دا چې:

۱- یقیناً هغه کسان چې داسې پاکلمنو بنځو پورې تهمت تړي او د زنا بهتان ورباندې لگوي کومې چې د زیات عفت د کبله د دغه کرغېرن عمل څخه بالکل ناخبرې وې او په زړه کېنې یې هم نه وي تېرې شوې او په دې باندې علاوه د ایمان په ټولو اقتضاگانو باندې معتقدې وې؛ یا په بل عبارت: په ټول اسلام کېنې داخلې وې، نو د دغو کسانو دپاره لاندې سزاوې ټاکلې شوې دي:

الف: په نوموړو کسانو باندې په دنیا او آخرت کېنې ټول لعنت کوونکي لعنت وايي او الله ﷻ ته سوال کوي چې: ای ربه! دغه خلک د خپل رحمت څخه لرې وساته چې د ارامۍ مخ ونه گوري، او دا ځکه چې همدوی د اسلامي جامعې ارامۍ په خطر کېنې اچولې ده او اچولې وه.

ب: د همدغو کسانو دپاره د الله ﷻ په نزد ډېر لوی عذاب ټاکلی شوی دی البته په هغې ورځ کېنې په کومه کېنې چې ورباندې همغه ژبه شاهدي اداء کړي په کومې سره چې هغوی د تهمت او بهتان لگولو مرتکب شوي وه، او هم به په هغوی باندې لاسونه او پښې هم د څلورو شاهدانو په حیث شاهدي ورکړي او هغه بد عمل به یې په اثبات ورسوي کوم چې دوی په دنیا کېنې کړي وه او په عقیفو زنانه باندې یې تور لگولی وه.

ج: ذکر و شو بهتان تړونکو ته به د قیامت په ورځ الله ﷻ د خپلو کړو وړو پوره حقه جزا ورکړي او په همغه وخت کېنې به هغوی پوه شي چې یقیناً الله ﷻ همدی په حقه سره د ښکاره قدرت او واک خاوند دی، چې هیڅوک به د خپلو ځانونو دپاره موندنه نه کړي چې د الهي عذابه نجات ورکړي.

۲- د ذکر شوو قذف کوونکو خلکو د قیامت د ورځې عذاب ځکه دروند ټاکلی شوی دی چې دوی پلیت خلک دي نو ځکه په پلیتو خبرو کېنې اخته دي، او پوره واضحه ده چې پلیتې خبرې د پلیتو خلکو څخه صورت نیسي او پلیت خلک په پلیتو خبرو کېنې اخته کېږي؛ یا په بل عبارت: د دواړو تر منځ تلازم او عدم بېلتون دی.

بالمقابل پاکیزه او سپېڅلې خبرې پاکانو او سپېڅلو کسانو پورې اختصاص لري او همدارنگه پاکیزه کسان د پاکیزه خبرو اترو پورې مختص دي؛ یا په بل عبارت: دواړه جانب سره تلازم لري. نو دغه پاکیزه کسان د هغو پلټو خبرو څخه سوچه کړی شوي دي کومې چې د عفيفو ښځو قذوف کوونکي یې وایي او پکښې اخته دي، نو د همدې کبله د دغو پاکیزه خبرو خاوندانو ته د الله ﷻ په نزد د گناهونو مغفرت او هم باکرامته روزي ټاکلې شوې ده چې په جنتونو کښې به ورباندې سرلوري او فائز شي.

نو په همدې بنیاد د ناپاکو (پلټو) ښځو او ناپاکو (پلټو) نارینه وو ترمنځ هم تلازم دی، او پاکیزه زنانو او پاکیزه نارینه هم یو تر بله اختصاص لري چې زړونه یې یو تر بله میلان لري اود دواړو جانبو څخه د تناسب او مناسبت درلودونکي دي.

د همدې کبله پاکیزه زنانو او پاکیزه نارینه وو ته د هغو چټې او پلټو خبرو څخه براءت او بهزاري ده کومې چې د قاذفینو د پلوه اختراع کېږي او دوی پورې تېلې کېږي. نو د همدغې زورونې د کبله دوی ته په جنت کښې مغفرت او د کرامت څخه ډکه روزي ټاکلې شوې ده، د دغې زورونې عوضونه او اجره به هملته ورکړی شي.

توضیحات

- ۱- مفسرینو کرامو په دې کښې اختلاف کړی دی چې په ﴿الْمُحْصَنَاتِ الْغُفْلَاتِ الْمُؤْمِنَاتِ﴾ څخه په دې مقام کښې کومې زنانو مرادې دي، د اختلاف لاندې مثالونه ولولئ^(۱)؛
- الف: ځینې وایي چې: دلته ټولې أمهات المؤمنین (د مؤمنانو معنوي مورگانې) مرادې دي، ځکه چې په دې مقام کښې د قاذفینو دپاره داسې غټه جزا ټاکلې شوې ده کومه چې د کفارو سره مناسبه ده. د مثال په توګه: په دغې جزا کښې د ﴿لُعِنُوا فِي الدُّنْيَا وَالْآخِرَةِ﴾ کلمات نازل شوي دي، د ﴿لُعِنُوا﴾ کلمه د لعنت څخه اشتقاقه شوې ده او لعنت خو په دنیا کښې د الله ﷻ د رحمت او د ده ﷻ د توفیق څخه بې برخې کېدل دي او په آخرت کښې د عذاب څخه عبارت دي^(۲)، چې په دواړو دارینو کښې د کفارو سره ډېر ښه تناسب لري، او پوره واضحه ده چې (د افک د واقعي د بیان څخه وروسته چې په قرآن کریم سره یې پاکي په اثبات ورسېدله) هغوی ته د زنا نسبت کول کفر دی او هر څوک چې دا کار وکړي که څه هم د هغوی د وفات څخه وروسته صورت ونیسي هغه پرې کافر کېږي^(۳).
- ب: ځینې نور علماء کرام وایي چې: نظر د کلماتو عموم ته باید د أمهات المؤمنین په شمول ټولې مسلمانې عفيفې زنانو مرادې کړی شي^(۴)، چې د ایتونو د نزول څخه وروسته خو أمهات المؤمنین

(۱) زاد المسیر ج ۵ ص ۳۵۱: روح المعانی ج ۱۸ ص ۱۲۶

(۲) مفردات الراغب ص ۴۷۱

(۳) تفسیر ابن کثیر ج ۳ ص ۲۷۶

(۴) تفسیر القرطبي ج ۱۲ ص ۲۱۰

نه د زنا قذف کول د کفر خبره ده او د دوی څخه په غیر نورو عفيفو زنانه وو ته هم د کفر خبره ده په دې شرط چې قذف ورته حلال وگڼل شي.

او په دې باندې علاوه دا هم څه لري نه ده چې الله ﷻ د دغې گناه دپاره درنده جزا ټاکلې وي، لکه څنگه يې چې د ناحقه قتل دپاره ډېره سنگينه جزا ټاکلې ده چې په [النساء: ۹۳] ايت کښې ورته اشاره شوې ده.

د همدې کبله نبي کریم ﷺ په يوه حديث کښې عفيفو زنانه وو ته قذف کول د هغو گناهونو په قطار کښې درولی دی په کومو کښې چې شرک بالله هم شمېرلی شوی دی هغه دا چې: «اجْتَنِبُوا السَّبْعَ الْمُفَوِّقَاتِ» يعنې نبي کریم ﷺ وفرمايل چې: د اوو مهلکو گناهونو څخه اجتناب وکړئ. چا ترې پوښتنه وکړه چې: «بَا رَسُولَ اللَّهِ وَمَا هُنَّ» ای د الله رسوله! اوه مهلکې گناهونه کومې-کومې دي؟ نبي کریم ﷺ جواب ورکړ چې: «الشِّرْكُ بِاللَّهِ وَالْبَحْرُ وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ وَأَكْلُ الرِّبَا وَأَكْلُ مَالِ الْيَتِيمِ وَالتَّوَلَّى يَوْمَ الزُّحْفِ وَقَذْفُ الْمُحْصَنَاتِ الْمُؤْمِنَاتِ الْفَافِلَاتِ»^(۱) يعنې هغه دا دي: ۱- د الله ﷻ سره شریک درول. ۲- جادو او کوډې کول. ۳- هغه څوک په ناحقه وژل کوم چې الله ﷻ حرام کړی دی. ۴- سود خوړل. ۵- د يتيم د مال خوړل. ۶- د کفارو سره د جنگ په ورځ د میدان څخه تېرېدل. ۷- عفيفو موثمنو ناخبرو زنانه وو ته د زنا نسبت کول.

پاتې شوه د لعنت خبره، نو لعنت يوازې هغه معنی نه لري کومه چې د "الف" گروپ علماوو کرامو وړاندې ذکره کړې ده بلکې لعنت کله په دې باندې هم دلالت کوي چې څوک د ابرارو د ډلې څخه ولوېږي، او کله محض د حقارت او توهين څرگندولو دپاره هم استعمال مومي چې دغه دواړه معناوې د گنهگار موثمن سره څه غیر مناسبې نه برېښي^(۲).

مونږ ته دوهم تفسير غوره برېښي چې ايت شريف عام دی او د قيامت د ورځې پورې ټولې عفيفې مسلمانې زنانه پکښې شاملې دي، همدا تفسير شيخ المفسرين (العلامه الطبري رحمه الله) هم صواب گڼلی دی^(۳).

هېر مونه شي!

۲- په کار دي چې په دې مقام کښې لاندې مطالب هېر نه کړي شي:

الف: مونږ د [النور: ۴] ايت لاندې د الله ﷻ په توفيق- ليکلي دي چې پاکيزه نارينه وو ته د زنا نسبت کول هم هغه حکم لري کوم چې پاکيزه زنانه وو ته يې لري، نو په دې مقام کښې د **الْمُحْصَنَاتِ الْفَافِلَاتِ الْمُؤْمِنَاتِ** کلمات تغليباً په نارينه وو باندې هم دلالت کوي^(۴).

(۱) صحيح البخاري ج ۱ ص ۲۸۸

(۲) روح المعاني ج ۱۸ ص ۱۳۳

(۳) تفسير الطبري ج ۱۸ ص ۱۰۵

(۴) البحر المحیط ج ۸ ص ۲۵

ب: هلته د "الغافلات" کلمه نه وه نازل شوې نو ایت شریف هغې زنانه ته هم شامل وه کومه چې واقعاً په زنا باندې اخته شوې وي مگر قاذف یې د څلورو شاهدانو د اقامه کولو څخه عاجز شي او دلته ذکره شوې کلمه نازل شوې ده نو معلومه شوه چې په دې ایت شریف کې یوازې هغه عقیبې زنانه مرادې دي کومې چې واقعاً هم د زنا څخه پاکې او بهراره وي او هم یې قاذف د دروغو شاهدان تېر نه شي کړي. نو ځکه دلته عذاب ډېر غلیظ بنودلی شوی دی او هلته د اخروي عذاب په لحاظ فقط د ﴿وَأُولَٰئِكَ هُمُ الْفَاسِقُونَ﴾ د کلماتو په نزول باندې اکتفاء شوې ده.

ج: هلته ذکر شوي کلمات په ﴿إِلَّا الَّذِينَ تَابُوا مِنْ بَعْدِ ذَلِكَ﴾ الآية باندې تعقیب شوي وه، په دې ایتونو کې چې که څه هم دغه تعقیب نه دی نازل شوی خو علماء کرام وایي چې: نورو عموماتو ته په کتلو سره دغه تعقیب دلته هم مراد دی^(۱) او د قاذف توبه قبلېږي، والله ښه اعلم.

د یوې ژبې انکار او شهادت

۳- که څوک وایي چې: الله ښه فرمایلي دي چې ﴿الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ﴾ [یس: ۶۵] یعنې په دغې ورځ به مونږ د دوی په خولو باندې مهر ولگوو او زموږ سره به د دوی لاسونه خبرې وکړي او پښې به یې په هغه شي شهادت ورکړي کوم چې دوی په دنیا کېسې وه چې کسب به یې کاوه.

همدا مضمون د نبي کریم ﷺ په یوه اوږده حدیث کې منعکس شوی دی چې: «فَيُخْتَمُ عَلَىٰ فِيهِ فَيَقَالُ لِرَّكَانِهِ اِنْطَقِي»^(۲) یعنې په خولو باندې به یې مهر ولگولی شي او اندامونو ته به یې وویل شي چې وگړېږئ (خبرې وکړئ). نو پوښتنه دا ده چې ایا د ختم سره د ﴿يَوْمَ نَشْهَدُ عَلَيْهِمْ أَلْسِنَتُهُمْ﴾ کلمات څه منافات نه لري، چې ژبې به هم په هغو جنایاتو باندې شهادت ورکړي کوم چې په خولو (ژبې) پورې اړه لري لکه قذف، دروغ او داسې نور؟

مونږ وایو چې: د قیامت په ورځ به ژبه لاندې دوه حیثتونه ولري:

الف: ژبه له دې حیثه چې دا ژبه ده او د خبرې کوونکي په اختیار کې ده، نو په دې حیث به ورباندې مهر ولگول شي او د خاوند له اختیاره به ووځي.

ب: ژبه له دې حیثه چې دا یو اندام دی او د خاوند له اختیاره وتلې ده، نو په دې حیث به په خپلو جنایاتو باندې شهادت ورکړي. په دې مقام کېسې همدغه حیثیت مراد دی.

نو د قیامت په ورځ به هر یو اندام په خپل کردار باندې داسې شهادت ورکړي او په خبرو به پیل وکړي لکه څنګه چې په دنیا کېسې د یوې ګډې اندام خبرې کړې وې، هغه دا چې:

د یوه اوږده حدیث د څه برخې مضمون دی چې یوه ورځې یوې یهودي ښځې د ګډې یو لاس

(۱) روح المعاني ج ۱۸ ص ۱۲۶: تفسیر المظهر ج ۶ ص ۴۸۲

(۲) صحیح مسلم ج ۲ ص ۴۰۹

النور (۲۴)

دریت کری وہ او زہریات یی پکنبی اچولی وہ، بیا یی نبی کریم ﷺ تہ د سوغات پہ شکل ورکری، نو
خہ غوبنہ ترے نبی کریم ﷺ او خہ غوبنہ ترے نورو صحابہ کرامو ﷺ وخورہ، بیا نبی کریم ﷺ صحابہ
کرام ﷺ مخاطب کرہ چہ غوبنہ ترے مہ خوری، او یہودی بنخہ یی راوغوبنہ او لاندے سوال
جواب یی ورسره وکری:

نبی کریم ﷺ: ایا تا پہ دے وریتہ غوبنہ کنبی زہریات اچولی دی؟
بنخہ: تہ چا خبر کری؟

نبی کریم ﷺ: «أَخْبَرْتَنِي هَذِهِ فِي يَدَي الدِّرَاعِ»^(۱) یعنی زہ دغے غوبنہ خبر کرم چہ زما پہ لاس
کنبی دہ (او د گدی) د لاس خخہ عبارت دہ.
بنخہ: هو ما پکنبی زہریات اچولی وہ او ستا نبوت مہ امتحاناوہ.

متعدد تفسیرونہ

۴۔ علماو کرامو دا ایت شریف ﴿الْخَيْثُ لِلْخَيْثِ﴾^(۲) الایہ، پہ متعددو معناو باندے تفسیر
کری دی^(۳)، لاندے مثالونہ یی ولولی:

الف: پلیت اقوال د پلیتو نارینہ وو او پلیتو زنانہ وو پوری د لیاقت پہ لحاظ اختصاص لری، او
همدارنگہ پلیت نارینہ او پلیتے زنانہ د پلیتو اقوالو (خبرو) سرہ لیاقت لری، یو تریلہ پکنبی تناسب
موجود دی: همدارنگہ پاکیزہ اقوال د پاکیزہ زنانہ وو او پاکیزہ نارینہ وو پوری نبلے او بس.

نو پہ ہمدے بنیاد د عائشہ (أم المؤمنین) رضی اللہ عنہا او صفوان رضی اللہ عنہ پوری د تور لگولو ہیخ مناسب
نشہ، بلکہ دوی دوارو پوری پاکیزہ خبری نبلے او بس.

ب: پلیت اقوال د پلیتو نارینہ وو او د پلیتو زنانہ وو خخہ صادرہ پری لکہ عبد اللہ بن ابی (رئیس
المنافقین) او د دہ امثال، اما د نہکانو نارینہ وو او زنانہ وو خخہ پاکیزہ اقوال صادرہ پری او بس.

ج: ناپاکہ زنانہ د ناپاکانو نارینہ وو سرہ تراو لری او پاکیزہ زنانہ د پاکیزہ نارینہ وو سرہ تراو
لری لکہ أمہات المؤمنین د پیغمبر ﷺ دپارہ، د دہ سرہ د فاحشے زنانہ ہیخ تناسب نشہ، نو د
ہمدے کبلہ د یو لک خلہرشت زہ زیات یا کمو۔ پیغمبرانو پہ مہرمنو کنبی کافرے مہرمنے تہری
شوی دی مگر بدنامی او بدلمنی مہرمنے پکنبی نہ دی تہری شوی^(۴).

نو همدارنگہ پاکان نارینہ فقط د پاکیزہ بنخو سرہ مناسب دی چہ خاوندان یی جوہ شی.

تبصرہ

۵۔ کہ خہ ہم شیخ المفسرین (العلامہ ابن جریر الطبری رحمۃ اللہ علیہ) اول تفسیر غورہ کری دی^(۵) مگر

(۱) سنن ابی داؤد ج ۲ ص ۲۶۴
(۲) المعزز الوجیز ج ۱ ص ۲۸۸
(۳) تفسیر الکشاف ج ۳ ص ۲۲۰
(۴) تفسیر الطبری ج ۱۸ ص ۱۰۸

النور (۲۴)

مونږ ته درېواړه تفسیرونه یو تربله منافي نه برېښي، نو که د بدلیت په لحاظ درېواړه مراد کړی شي هم ښه خبره ده.

﴿يَتَأْتِيهَا الَّذِينَ ءَامَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّىٰ تَسْتَأْنِسُوا وَتُسَلِّمُوا عَلَىٰ أَهْلِهَا ذَٰلِكُمْ خَيْرٌ لَّكُمْ لَعَلَّكُمْ تَذَكَّرُونَ ﴿٢٧﴾ فَإِنْ لَمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ وَإِنْ قِيلَ لَكُمْ آرْجِعُوا فَآرْجِعُوا هُوَ أَزْكَىٰ لَكُمْ وَاللَّهُ بِمَا تَعْمَلُونَ عَلِيمٌ ﴿٢٨﴾ لَيْسَ عَلَيْكُمْ جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ فِيهَا مَتَعٌ لَّكُمْ وَاللَّهُ يَعْلَمُ مَا تُبْدُونَ وَمَا تَكْتُمُونَ ﴿٢٩﴾﴾

[۲۷] ای هغو کسانو کومو چې ایمان راوړی دی! تاسو د خپلو خپلو کورونو څخه په غیر نورو کورونو ته تر هغه مه ورداخلېږئ ترڅو چې په مینه سره اجازه کړئ او په اوسېدونکو باندې یې (په شرعي توګه) سلام واچوئ. دغه کار ستاسو دپاره بهتر دی، شاید چې تاسو (ترې) پند واخلي (او په عمل کې یې پیاده کړئ).

[۲۸] نو که تاسو پکښې څوک مونده نه کړئ (چې صلاحیت ولري او اجازه درکړي) نو تر هغه وخته پورې مه ورننوځئ ترڅو چې (صلاحیت لرونکی مونده شي او) اجازه درکړي. او که تاسو ته د صلاحیت لرونکي د پلوه) وویل شو چې بېرته ستانه شئ (ستاسو د اجازې وړاندیز یې رد کړي) نو تاسو (په خوشالۍ سره) بېرته ستانه شئ؛ دا (کار) ستاسو دپاره زیات پاکیزه (او سپېڅلی) دی د دې څخه چې په اجازه اخستلو زور واچوئ.

او الله ﷻ په هغه څه باندې پوه دی کوم چې تاسو یې کوئ (او یا یې په زړه کې تېروئ).

[۲۹] په تاسو باندې په دې کې څه ګناه نشته چې داسې کورونو ته (بدون د اجازې) ورداخل شئ کوم چې (د خاصو کسانو دپاره) د اوسېدني ځایونه نه وي (ټاکلي شوي) حال دا چې ستاسو دپاره هلته استفاده (او ګټه پورته کول) ثبوت ولري (تاسو ورننوتلو ته اړ یاست).

او الله ﷻ په هغه څه باندې پوهېږي کوم چې تاسو یې څرګندوئ او کوم چې تاسو یې (په زړونو کې) پټوئ.

ارتباط او شان نزول

د سورت د اول سر څخه تر دې ځایه پورې په دې کې بحث او ارشادات راروان وه چې په اسلامي جامعه کې د فحاشۍ او هم د قذف (په فحاشۍ سره د کنځلو) مخه ونیوله شي. د دې ایتونو څخه نیولې آن تر څلور دېرشم [۳۴] ایته پورې اوه ایتونه د هغو وتونو او درزونو د بندولو په باب نازل شوي دي د کومو د کبله چې د دې خطر وه چې یا فحاشي متحققه شي او یا په فحاشۍ باندې د

په ټولو لگولو زمینه برابره شي. د بندولو طريقې يې دا دي:

- ۱- تاسو پرديو کورونو ته يې اجازې مه ورننوځئ.
 - ۲- نارينه او زنانه دواړه بايد د خپلو سترگو حفاظت وکړي، او خانونه گنهگار نه کړي.
 - ۳- زنانه بايد د غير محرمو خلکو څخه پرده وکړي.
 - ۴- مجرد نارينه او مجرده زنانه بايد په نکاح ورکړي.
 - ۵- حتی خپلې خاصې وينځې او خاص مريان هم يې نکاح مه پرېږدي.
 - ۶- بايد مجردان (نارينه وي او که زنانه) د نکاح تر موندلو پورې خپل خانونه په خپل قابو کښي ساتي او خپل عفت دې نه خرابوي.
 - ۷- تاسو خپلې وينځې مه مجبورئ چې فحاشي وکړي او تاسو ته پيسې موندې کړي.
- اما د ايتونو شان نزول دا دی چې: يوه ورځې نبي کریم ﷺ ته يوه ښځه ورغله او عرض يې وکړ چې: ای د الله رسوله! زه په کور کښې کله په داسې حال يم چې نه د پلار او نه د اولاد لېدنه خوښوم، خو د دې سره سره زما د خپلوانو څخه راباندې يې اجازې يو څوک داخلېږي او په ذکر شوي حال باندې مې گوري چې زه ورباندې ناراضه يم «فَكَيْفَ أَصْبَحُ فَزَلْتُ»^(۱) نو زه څه وکړم؟ نو ذکر شوي ايتونه نازل شوه چې حاصل يې دا دی:

د مطلب خلاصه

- ای مؤمنانو! د دې دپاره چې ستاسو اجتماعي ژوند ښه مزه ناک شي او هم ستاسو څخه د اتهاماتو او بدو گومانونو مخنيوی وکړی شي نو لاندې آداب مراعات کړئ:
- ۱- د خپلو کورونو څخه په غير د نورو مؤمنانو کورونو ته تر هغې مه ورداخلېږئ ترڅو چې په اذن غوښتلو سره د هغوی وحشت لري کړئ او د مينې محبت فضا مساعده کړئ.
 - ۲- د همدغو کورونو په اوسېدونکو باندې مسنونه سلام واچوئ چې: «السَّلَامُ عَلَيْكُمْ»، که د «رَحْمَةُ اللَّهِ وَبَرَكَاتُهُ» کلمات ورسره اضافه کړئ هم بده نه ده.
 - دغه په اجازه او سلام سره داخلېدل ستاسو دپاره گټور دي، شايد چې تاسو پند قبول کړئ او ذکر شوي ارشادات په عمل کښې پياده کړئ.
 - ۳- که په هغو کورونو کښې څوک اوسېدونکي موجوديت ونه لري کومو ته چې تاسو ورننوتل غواړئ چې تاسو ته د «هو» يا «نه» جواب درکړي، نو دغسې کورونو ته مه ورداخلېږئ ترڅو چې په هغو کښې څوک مونده شي او تاسو ته د داخلېدلو اجازه درکړي.
 - ۴- که ستاسو د اجازې غوښتلو څخه وروسته تاسو ته د کور والاوو د پلوه وويلی شي چې تاسو بېرته وگرځئ اجازه نشته چې تاسو داخل ته راننوځئ، نو تاسو په ډېره خوښۍ سره د هغوی امر په قبوله کړئ او بېرته وگرځئ، بل وخت ورته مراجعه وکړئ.

^(۱) لسباب النزول للواحدی ص ۲۱۹

بهرته گرځېدل ستاسو دپاره د پاکیزه گرځولو دپاره گټور دي او هم د دې څخه بهتر دي چې يا په اجازه غوښتلو باندې زور واچوي او يا ورته د دروازې ترڅنگ دېره واچوي چې له دې ځايه خوځېدونکي نه يم!

او الله ﷻ په هغو ټولو کارونو باندې ډېر ښه پوهېږي چې تاسو يې عملي کوي نو ستاسو په ټولو کړو وړو باندې ښه پوره علم لري چې دا درته بهتر دي او دا درته بهتر نه دي، مگر تاسو په خپل خیر او شر باندې نه پوهېږئ.

۵- هوا که چرته داسې کور وي کوم چې اصلاً د خاصو کسانو دپاره نه وي اباد شوي بلکې هر څوک کولی شي چې استفاده ترې وکړي، لکه تعليمي کورونه (مدرسي) يا عبادتي کورونه (جوماتونه) او يا په لويو لارو باندې د عمومي مسافرينو دپاره سرايونه او تعميرات او داسې نور، نو دغسې کورونو او تعميراتو ته بدون د اجازې غوښتلو ورننوتل څه باک نه لري او په تاسو باندې کوم حرج نشته چې هلته ور داخل شئ او هغسې استفاده ترې وکړئ لکه چې نور خلک يې ترې کوي.

۶- هوا که په ذکر و شوو تعميراتو کېښې د ور داخلېدلو په هکله ستاسو نيت فاسد وي او غواړئ چې هلته کيسه بري يا نور غير شرعي کارونه وکړئ نو بيا مه ور داخلېږئ.

که تاسو خپل فاسد نيت د بنديگانو څخه پټ کړئ نو د الله ﷻ څخه خو يې نه شئ پټولی، او دا ځکه چې الله ﷻ په هغو اعمالو باندې هم پوهېږي کوم چې تاسو يې څرگندوي او په هغو باندې هم پوهېږي کوم چې تاسو يې په خپلو زړونو کېښې پټوي (چې دغه او هغه به کوو).

توضیحات

۱- په ﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ﴾ کېښې لاندې ټکو ته توجه په کار ده: الف: دلته په صراحت سره نارینه وو ته خطاب متوجه دی چې بدون د اجازې دې د بل چا کور ته نه ور داخلېږي، خو دا خطاب د [النور: ۴] ایت غوندې لاندې متعددو صورتونو ته هم شامل دی:

اول: چې نارینه دي د نارینه وو څخه اجازه اخلي او بيا دې ورننوځي.

دوهم: چې نارینه دي د زنانه وو کور ته بدون د اجازې ور داخل نه شي.

درېم: چې زنانه دي د نارینه وو کور ته اجازه وغواړي.

څلورم: چې زنانه دي د زنانه وو کور ته اجازه واخلي. د ښه وضاحت دپاره د يوه حديث مضمون ولولئ:

يوه ورځې څلور ښځې عائشې (أم المؤمنين) رضی الله عنها ته ورغلې او لاندې سوال جواب يې ورسره وکړ: څلور ښځې: ايا مونږ درننوځو؟

عائشه رضی الله عنها: تاسو مه راننوځئ بلکې يوې ملگرې ته ووايست چې شرعي اجازه واخلي.

د څلورو ښځو يوې نمايندې وويلې چې: «السَّلَامُ عَلَيْكُمْ أَدْخُلُ؟» په تاسو دې سلام وي، ايا

مونږ درننوځو؟

عائشې رضی اللہ عنہا ورته وویلې چې: هوا راښوځي! او بیا یې د استشهاد په توګه ذکر شوی ایت شریف قرائت کړ^(۱).

ب: په ﴿غَيْرُ بَيِّنَاتٍ﴾ کې د ﴿غَيْرَ﴾ کلمه خپلو محارمو ته هم شامله ده چې باید سړی بدون د اجازې ورباندې وړ داخل نه شي، لکه چې د همدې ایتونو شان نزول ورباندې دلالت کوي، خو د ښه وضاحت دپاره په لاندې سوال جواب کې د یوه حدیث مضمون ولولئ چې یوه ورځې نبي کریم ﷺ ته یو سړی ورغی او دغه سوال جواب یې ورسره وکړ چې:

سړی: ای د الله رسول! ایا زه خپلې مور ته هم د ورننوتلو دپاره اجازه واخلم؟

نبي کریم ﷺ: هو! (مور ته هم اجازه اخستل ضرور دي).

سړی: زه خو د هغې سره په یوه کور کې اوسېږم.

نبي کریم ﷺ: اجازه ترې واخله! (که څه هم په کور کې ورسره اوسېږي).

سړی: ای د الله رسول! زه خو د هغې خدمتګار یم.

نبي کریم ﷺ: «أَتُجِبُّ أَنْ تَرَاهَا غُرَيَّاتَةً» ایا ته خوښوي چې لوڅه (برېښه) یې وګوري؟

سړی: نه! (دا نه خوښوم).

نبي کریم ﷺ: «فَأَسْتَأْذِنُ عَلَيْهَا»^(۲) نو اجازه ورباندې واخله (بې اجازې مه وړ داخلېږه).

ج: په ﴿غَيْرُ بَيِّنَاتٍ﴾ کې د «بَيِّنَاتٍ» اضافت د ملکیت دپاره نه دی بلکې د سکونت په غرض دی، نو په همدې بنیاد د کور مالک ته شرعاً اجازه نشته چې هغو کورونو ته بدون د اجازې ورننوي کوم یې چې په اجاره یا اعاره باندې ورکړي وي^(۳).

د "استیناس" کلمې معنی

۲- په ﴿حَتَّىٰ تَسْتَأْذِنُوا﴾ کې د ﴿تَسْتَأْذِنُوا﴾ کلمه د "استیناس" څخه اشتقاقه شوې ده چې علماوو کرامو پکې د اصلیت په لحاظ لاندې تحلیلونه کړي دي^(۴):

الف: دا کلمه اصلاً د "أَسْ" - لکه "رُشِدٌ" - څخه اخستله شوې ده چې د لیدلو او په څرګنده توګه د علم معنی ورکوي. د همدې مادې څخه په: ﴿إِنِّي ءَأَنْتُ نَارًا﴾ [طه: ۱۰] کې د ﴿ءَأَنْتُ﴾ کلمه هم اخستله شوې ده^(۵) یعنې موسی ﷺ خپل اهل ته وویلې چې: یقیناً زه اور ګورم (په څرګنده توګه مې ورباندې علم راغی نو تاسو زما د بېرته راستنېدلو پورې دلته تم شئ).

نو په دې مقام کې یې د معنی حاصل داسې راخپړي چې: تاسو د پردیو کورونو ته تر هغه مه

(۱) تفسیر ابن کثیر ج ۳ ص ۲۸۰ بحواله ابن ابی حاتم

(۲) موطأ امام مالک ص ۵۹۷

(۳) تفسیر البیضاوی فی هذا المقام

(۴) البحر المحیط ج ۸ ص ۳۱: تفسیر الکشاف ج ۳ ص ۲۲۵

(۵) لسان العرب ج ۶ ص ۱۵

ننوخې ترڅو چې تاسو وگورئ او خپل ځانونه پوه کړئ چې کورولا د ورننوتلو اجازه درکوي چې اجازه واخلي او ورننوخې، او که نه؟

ب: دا کلمه اصلاً د ذکر شوي 'اُنس' - لکه 'رُشد' - څخه اشتقاقه شوې ده خو د محبت او میلان په معنی سره ده چې د وحشت او نفرت په ضد کښې استعمالېږي^(۱)، یعنې ترڅو چې تاسو په اجازه غوښتلو سره خپل ځانونه د غیر د وحشت څخه خلاص کړئ چې اجازه به راکړي او که څنګه؟ او همدارنګه د کور والا سره پرې څه تالف حاصل کړئ چې په اجازه درکولو کښې فکر وکړي، هغسې نه چې بدون د اجازې ورباندې ور داخل شئ او په وحشت او نفرت کښې یې واچوئ (چې د کور په داخل کښې ورته بلا اجازه نېغ ودرېږي چې دغه دی زه راغلم).

ج: دا کلمه اصلاً د 'اُنس' - لکه 'عِلْم' - څخه مشتقه شوې ده چې د انسان معنی ورکوي^(۲)، یعنې ترڅو چې تاسو هلته د انسان پلټنه وکړئ چې د اجازې درکولو دپاره په کور کښې څوک شته؟ چې اجازه ترې واخلي او بیا ور داخل شئ.

تبصره

۳- که څه هم ذکر شوي درېواړه تحلیلونه په مصداق کښې متحد دي چې پرديو کورونو ته بې له اذنه مه ور داخلېږئ، د همدې کبله ځینو مفسرینو کرامو ذکره شوې کلمه د معنی په حاصل 'حَتَّى تَسْتَأْذِنُوا' سره تفسیره کړې ده^(۳) یعنې ترڅو چې د اجازې غوښتنه وکړئ. مګر مونږ ته دوهم تحلیل په زړه پوری برېښي چې د اجازې غوښتلو څه حکمتونو ته هم پکښې څه اشاره شته دی.

اول کلام دی که سلام؟

۴- علماء کرام په لاندې ډول اختلاف لري چې اجازه اخستل مخکښې دي که سلام اچول: الف: ځینې وايي چې اجازه اخستل په سلام اچولو باندې باید مخکښې وي؛ ځکه چې په 'حَتَّى تَسْتَأْذِنُوا وَتُسَلِّمُوا' کښې سلام اچول د اجازې غوښتلو څخه وروسته دي نو حاصل یې داسې راڅېږي چې: تر هغه پردي کور ته مه داخلېږئ ترڅو چې اجازه واخلي او سلام واچوئ.

ب: اکثره علماء کرام وايي چې په اجازه غوښتلو باندې سلام اچول مخکښې دي^(۴)، نو باید اجازه غوښتونکي داسې اجازه وغواړي چې: 'السَّلَامُ عَلَيْكُمْ أَذْخُلُ؟' یعنې په تاسو دې زما د طرفه سلام وي، ایا زه درنښوځم؟ او په 'وَتُسَلِّمُوا' کښې د 'و' توری یوازې په اجتماع باندې دلالت کوي، او ترتیب یې په مدلول کښې شامل نه دی چې لومړني قول ته ترجیح ورکړي. همدا نظر په لاندې احادیثو کښې ښه شرحه شوی دی:

(۱) لسان العرب ج ۶ ص ۱۳

(۲) تفسیر القاسمي ج ۱۲ ص ۱۸۵

(۳) تفسیر الطبري ج ۱۸ ص ۱۱۲: تفسیر القرطبي ج ۱۲ ص ۲۱۳

(۴) تفسیر البغوي ج ۳ ص ۳۳۶: تفسیر الطبري ج ۱۸ ص ۱۱۲

اول: نبي کریم ﷺ فرمایلي دي چې: «السَّلَامُ قَبْلَ الْكَلَامِ»^(۱) يعني د خبرو کولو (اجازه غوښتلو) څخه د سلام اچول وړاندې دي.

دوهم: يوه ورځې يو سړی د نبي کریم ﷺ کور ته ورغی او د ورننوتلو اجازه يې وغوښتله چې: «أَلَيْحُ» ايا زه درننوخم؟ نبي کریم ﷺ خپل خدمتگار ته وويلې چې: دغه سړي ته ورووځه او د اجازه اخستلو طريقه ورزده کړه چې ووايي: «السَّلَامُ عَلَيْكُمْ اَدْخُلْ»^(۲) په تاسو دې سلام وي ايا زه درداخل شم؟ نو دغه کلمات اجازه غوښتونکي پخپله واورېده نو په همدغو کلماتو باندې يې د خادم د تعليم څخه وړاندې اجازه وغوښتله نو نبي کریم ﷺ ورته اجازه وکړه او وړداخل شو.

تبصره

۵- ځينو علماوو کرامو د ذکر شوو دواړو نظرونو تطبيق داسې کړی دی چې: که د اجازه غوښتونکي د کور والاو څخه په چا باندې سترگې ولگېدې نو سلام دې اول واچوي، او که نه نو په اجازه غوښتلو دې اول شروع وکړي^(۳).

مگر مونږ ته په تطبيق کښې بهتره برېښي چې سلام اچول به په هغه صورت کښې لومړی وي چې کله اجازه غوښتونکی په اجازه غوښتلو باندې شروع وکړي، لکه چې په وړاندې احاديثو کښې مسنونه طريقه توصيه شوې ده.

او که د کوروالا په خبرو شروع وکړي چې دغه څوک دی چې په دروازه کښې ولاړ دی، نو په دې صورت کښې به د سلام اچول وروسته وي. د ښه وضاحت دپاره لاندې حديث ولولئ:

جابر بن عبد الله ؓ وايي چې: زه يوه ورځې نبي کریم ﷺ ته په دې هکله ورغلم چې زما پلار څه پورې وه (نو ما غوښتل چې په دې باره کښې ورسره خبرې وکړم)، «فَدَفَعْتُ الْبَابَ» نو دروازه مې نېلوهله (وتکوله او بيا مې ورسره لاندې سوال جواب وکړ):

نبي کریم ﷺ: «مَنْ ذَا» دغه څوک دی چې دروازه ټکوي؟

جابر ؓ: «أَنَا» دا زه يم.

نبي کریم ﷺ: «أَنَا أَنَا» زه يم-زه يم. «كَأَنَّهُ كَرِهَهَا»^(۴) لکه چې نبي کریم ﷺ دغه جواب خوښ نه کړ چې خپل خان يې معرفي نه کړ، بايد ويلي يې وی چې زه جابر بن عبد الله يم او اجازه غواړم.

ايا د دروازې ټکول اذن غوښتل دي؟

۶- که څوک وايي چې: ايا د دروازې ټکول او يا په نني عصر کښې د برقي زنگ وهنه اجازه غوښتل دي؟

(۱) جامع الترمذي ج ۲ ص ۹۹

(۲) سنن أبي داود ج ۲ ص ۳۴۷

(۳) تفسير المظهر ج ۶ ص ۴۸۸

(۴) صحيح البخاري ج ۲ ص ۹۲۳

اجازه غوښتونکی باید څنگه ودرېږي؟

۸- اجازه غوښتونکی سړی باید دروازې ته مخامخ ونه درېږي، بلکې یو طرف ته دې ودرېږي او اجازه دې وغواړي، هسې نه چې د اجازې څخه وړاندې یې د کور په داخل کښې په چا باندې نظر ونبښلي او یا د دروازې د پرانستلو په وخت کښې د کور داخل وگوري. د ښه وضاحت دپاره لاندې احادیث ولولي:

الف: نبي کریم ﷺ فرمایلي دي چې: «إِذَا دَخَلَ الْبَصْرَ فَلَا إِذْنَ»^(۱)، یعنې کله چې د چا نظر کور ته داخل شي نو بیا اجازه نشته (اجازه اخستل څه فائده نه کوي).

ب: یوه ورځې نبي کریم ﷺ د خپل کور په داخل کښې د گومنځې غوندې په یوه شي باندې خپل سر گراوه (وښتانه یې ورباندې برابرول) او یوه سړي ورته د کور په یوه سوري کښې وروکتل، نو کله چې ورباندې د نبي کریم ﷺ نظر ولگېده نو ویې ویلې چې: «لَوْ عَلِمْتُ أَنَّكَ تَنْظُرُ لَطَقْتُ بِهَا فِي عَيْنِكَ إِنَّمَا جُعِلَ الْإِسْتِئْذَانُ مِنْ أَجْلِ الْبَصْرِ»^(۲)، یعنې که زه وړاندې پوه شوی وی چې یقیناً ته ماته گورې نو ما به په دغې آلې باندې (چې وښتانه یې ورباندې برابرول) په سترگه کښې وهلی وی، بې شکه اجازه غوښتل د کتلو د کبله مشروع گرځولي شوي دي (بل څه مطلب خو پکښې نشته).

پاتې شوه دا خبره چې که بالفرض د ذکر شوي حدیث مضمون څوک عملي کړي او د بې اجازې کتونکي سترگه وباسي نو دیت یې ورباندې لازمېږي او که د سترگې ویستل هدر (ضائع) دي؟ نو د دې تحقیق دپاره باید ځینو اوږدو کتابونو ته مراجعه وکړی شي چې دا مسئله د مذاهبو د اختلاف څخه خالي نه ده^(۳).

هېر مونه شي!

۹- هېر مونه شي چې په ذکر شوي حدیث کښې د «مِنْ أَجْلِ الْبَصْرِ» کلمات دا معنی نه ورکوي چې ږندو خلکو ته جواز لري چې بې اجازې ور داخل شي^(۴)، بلکې د مقتضى الحال په لحاظ دغسې روایت شوی دی چې مخاطب د سترگو غل وه او په سوري کښې بې کتلي وه، که بالفرض نوموړي مخاطب د اورېدلو غلا هم کړې وی نو ضرور به نبي کریم ﷺ مخاطب کړی وی چې «إِنَّمَا جُعِلَ الْإِسْتِئْذَانُ مِنْ أَجْلِ الْبَصْرِ وَالسَّمْعِ» اجازه غوښتل د دې دپاره دي چې سړی بدون د اذنه نه څه وگوري او نه څه واورې، د کور والا لکه څنگه چې د ځینو حالاتو په لیدلو باندې خپه کېږي همدارنگه د ځینو اوزونو اورېدل هم د هر چا دپاره نه خوښوي.

(۱) سنن ابی داؤد ج ۲ ص ۳۴۷

(۲) جامع الترمذي ج ۲ ص ۱۰۰

(۳) احکام القرآن للجصاص ج ۳ ص ۳۱۲: تفسیر القرطبي ج ۱۲ ص ۲۱۲

(۴) المفصل فی احکام المرأة والبيت المسلم ج ۳ ص ۴۸۸

يوه پوښتنه او د هغې جواب

۱۰- که څوک وايي چې: ايا سړي ته اجازه ده چې خپلې مېرمنې ته بدون د اجازې ور داخل شي؟
مونږ وايي چې: په دغه صورت کېنې اجازه غوښتل واجب نه دي مگر بهتر دي^(۱) چې بايد سړي
په ناڅاپي توگه په خپل کور باندې هم ور داخل نه شي بلکې يا سلام واچوي، يا د کوم ماشوم په
توگه اطلاع ورکړي، يا غاړه تازه کړي، يا وتوڅېږي او يا خپلو پښو ته حرکت ورکړي چې خپلې يې
اواز وکړي او د کوروالا پوه شي او داسې نور. دا د دې دپاره چې ترڅو:

اول: زنانه خپل هغه حالت بدل کړي چې نه خوښوي چې خپل مېرمن يې هم وگوري.
دوهم: په ناڅاپي ور داخلېدلو سره په هغې باندې څه وارخطايي تېره نه شي او ونه زوروله شي.
درېم: که هلته پردې زنانه ميلمنې موجوديت ولري چې هغوی خپله پرده وکړي.
د ښه وضاحت دپاره لاندې نصوص ولولئ:

الف: انس ؓ وايي چې: ماته نبي کریم ﷺ وفرمايل چې: «يَا بَنِي إِذَا دَخَلْتَ عَلَى أَهْلِكَ فَسَلِّمْ تَكُونُ
بِرَكَّةٍ عَلَيْكَ وَعَلَى أَهْلِ بَيْتِكَ»^(۲) اي زوی گوتیه! کله چې ته په خپل اهل (مېرمن) باندې ور داخلېږي (خپل
کور ته ورځي) نو سلام اچوه چې په تاباندې هم برکت شي او ستا په کوروالاوو باندې هم (برکت شي).
ب: د عبد الله بن مسعود ؓ مېرمن وايي چې کله به نوموړی صحابي ؓ دروازي ته راورسېده
«تُحْتَجُّ وَتَبْزُقُ كَرَاهِيَةً أَنْ يَهْجُمَ مِنْهَا عَلَى شَيْءٍ يَكْرَهُهُ»^(۳) يعنې غاړه به يې تازه کړه او يا به يې لارې
توف کړې، د دې وجې څخه چې هغه دا بده گڼله چې په ناڅاپي توگه زمونږ د پلوه په داسې شي
باندې ودرېږي کوم چې نه خوښوي او بد يې ايسي.

غير مسکونه کورونه

۱۱- په ﴿أَنْ تَدْخُلُوا بُيُوتًا غَيْرَ مَسْكُونَةٍ﴾ کېنې مفسرينو کرامو د ﴿بُيُوتًا غَيْرَ مَسْكُونَةٍ﴾ کلمات
په متعددو معناوو باندې تفسير کړي دي^(۴) لاندې مثالونه يې ولولئ:

الف: دا هغه کورونه او تعميرات دي کوم چې د مريضانو د علاج په خاطر جوړ کړي شوي دي
چې مريضان پکښې بستر شي، او د خاصو کسانو سکونت پکښې ملحوظ نه وي.

ب: دوکانونه او حمامونه هم د همدې قبيلې څخه دي.

ج: هوتلونه او د اودس ماتې کوتې هم غير مسکونه کوتې دي.

د: جوماتونه او مدارس همداسې درواخلی.

زمونږ په فکر هغوی به محض د مثال په توگه د ځينو غير مسکونه کوتو نومونه اخستي وي او

(۱) تفسير ابن کثير ج ۳ ص ۲۸۰

(۲) جامع الترمذي ج ۲ ص ۹۹

(۳) مسند احمد بن حنبل ج ۲ ص ۲۰

(۴) الباب في علوم الكتاب ج ۱۴ ص ۳۴۸: الفصل في احكام المرأة والبيت المسلم ج ۳ ص ۴۹۴: احكام القرآن للمصاحف ج ۳ ص ۳۱۴

حصر به بی مطلب نه وي، که نه نو کوم تعمیرات چې د خاصو کسانو د سکونت ځایونه نه وي هغه ټول پکښې شامل دي لکه د تفریح سالون او داسې نور. هغه که په ذکر و شوو غیر مسکونه تعمیراتو کښې په ځینو خاصو ځایونو باندې بندیز لگولی شوی وي، لکه په جومات کښې د ملا امام کوټه او یا په مدرسه کښې د مدیر خونه، نو هلته باید د اجازې اخستلو حکم عملي کړی شي.

متاع څه معنی؟

۱۲- په ﴿فِيهَا مَتَعٌ لَّكُمْ﴾ کښې د ﴿مَتَعٌ﴾ کلمه د دوه وو معناوو دپاره استعمالېږي^(۱) چې: الف: هر هغه شی په کوم باندې چې په یوه وجه ګټه اخستلی شي، لکه چې په همدې معنی باندې په [یوسف: ۶۵] ایت کښې استعماله شوې ده.

ب: په یوه شي باندې تر اوږده وخته پورې نفعه (ګټه) اخستل. په دې مقام کښې علماوو کرامو ذکره شوې کلمه د مطلقې ګټې اخستلو په معنی باندې تفسیره کړې ده^(۲)، یعنې تاسو ته به اجازې هغو کورونو ته په ورننوتلو باندې څه ګناه نشته چې هغه د خاصو کسانو دپاره استوګنځایونه نه وي او ستاسو دپاره پکښې څه ګټه اخستل توقف ولري.

ضرورت د اجازه اخستلو مخه نیسي

۱۳- فقهاء کرام وایي چې: «الضَّرُورَاتُ تُبَيِّحُ الْمَحْظُورَاتِ» یعنې ضرورتونه ممنوع شيان او کارونه مباح او جائز ګرځوي. نو په همدې بنیاد د ضرورت د کبله جائزه ګرځي چې سړی پردي کور ته بدون د اجازې اخستلو ورننوځي. لاندې څو مثالونه یې ولولئ:

الف: که په کوم کور کښې اور ولګېږي نو د اور د مړ کولو دپاره جائزه ده چې پرته د اذنه څوک ور داخل شي.

ب: که څوک د ظالمانو (کفارو) د پلوه تعقیب شي نو د نجات دپاره بدون د اجازې په پردي کور کښې پنا اخستل جائز دي. همدا صورت د افغانستان په جهاد کښې زښت ډېر عملي شوی دی او مجاهدینو ورباندې د روسانو څخه نجات موندلی دی، چې یا به په هغه کور کښې چرته پټ شو او یا به په دیوالونو باندې بل کور ته د نجات دپاره ورواوښتل او د کفارو څخه به تر ټیم شوه.

ج: که په کوم کور کښې د مسلمانانو ترمنځ مرګونی جنګ پیل شي نو د جنګ د بندولو دپاره به اجازې ورننوتل جائز دي. په همدې صورت باندې -لله الحمد- مونږ په ۱۳۵۶ هـ ش کال د افغانستان د کندز په ولایت کښې عمل کړی دی.

د: که کوم یو کافر د پنا اخستلو دپاره د چا کور ته ننوځي نو مجاهدینو ته جائزه ده چې بدون د اذنه یې هلته تعقیب کړي، البته په هغه حالت کښې چې جهاد جاري وي.

(۱) مفردات الراغب ص ۴۸۱

(۲) المحرر الوجیز ج ۱۱ ص ۲۹۳

هـ که په کوم کور کښې داسې منکراتو جریان درلود چې په اسلامي حکومت باندې یې د منځه وړل لازم گرځېدلي وه نو محتسبانو او اسلامي پولیسو ته بدون د اجازې څخه ور داخلېدل جواز لري. او داسې نور...

﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ذَٰلِكَ أَزْكَىٰ لَهُمْ إِنَّ اللَّهَ خَبِيرٌ بِمَا يَصْنَعُونَ﴾ ۱۸ ﴿وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلَا يَضْرِبْنَ بِخُمُرِهِنَّ عَلَىٰ جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ أَبْنَائِهِنَّ أَوْ بُعُولَتِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ نِسَائِهِنَّ أَوْ مَا مَلَكَتْ أَيْمَانُهُنَّ أَوِ التَّابِعِينَ غَيْرَ أُولِي الْإِرْبَةِ مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَىٰ عَوْرَتِ النِّسَاءِ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ وَتُوبُوا إِلَى اللَّهِ جَمِيعًا ۖ أَيُّهُ الْمُؤْمِنُونَ لَعَلَّكُمْ تُفْلِحُونَ﴾ ۱۹ ﴿

[۳۰] (ای پیغمبره!) نارینه مؤمنانو ته ووايه چې: (د خپل ایمان په قوت) د خپلو سترگو ځینې نظرونه (د محارمو څخه) ټیټ کړي او خپل عورتونه (د لوڅولو او غیر شرعي استعمال څخه) وساتي. دغه کار د دوی دپاره ډېر پاکیزه (او بهتر) دی. (او دا هم ورته ووايه چې) یقیناً الله ﷻ په هغو کارونو باندې خبردار دی کوم چې دوی یې (ښه په مهارت سره) کوي.

[۳۱] او (ای پیغمبره!) زنانه مؤمنانو ته ووايه چې: (دوی دې هم په خپل ایماني قوت سره) د خپلو سترگو ځینې نظرونه (د محارمو څخه) ټیټ کړي او خپل عورتونه دې (د لوڅولو او غیر شرعي استعمال څخه) وساتي، او دوی دې خپل زینتونه (سنگارونه چاته) نه ښکاره کوي مګر هغه چې ترې (پخپله) ښکارهېږي، او (هم) دوی دې خپل ټکری (څپټي) په خپلو ګرېوانونو (سینو) باندې ووهي (ورخواره کړي، چې تیونه یې لوڅ نه شي).

او دوی دې خپل زینتونه نه څرګندوي مګر خپلو خاوندانو (مېړونو) ته، یا خپلو پلرونو ته (یا خپلو ترونو او ماماګانو ته)، یا د خپلو خاوندانو پلرونو (خپلو خسرانو) ته، یا خپلو خامنو ته، یا د خپلو خاوندانو زامنو ته، یا خپلو وروڼو ته (سکه وي او که ناسکه)، یا د خپلو وروڼو زامنو (خپلو ورېرونو) ته، یا د خپلو خویندو زامنو (خپلو خوریونو) ته، یا خپلو ښځو ته (چې د مسلمانانو زنانه و)

څخه عبارت دي، يا هغو وينځو ته د کومو چې د دوی نبي لاسونه يې مالکان شوي دي، يا د نارینه وو څخه داسې چوپړانو ته چې (زنانه وو ته) د احتیاج (ارتيا) د خاوندانو څخه نه وي (په جنسي ارتباط نیولو نه پوهېږي)، يا هغو ماشومانو ته چې د زنانه وو په عورتونو باندې يې پوهه نه وي حاصله کړې (په جنسي ارتباط نیولو نه پوهېږي).

او (هم) زنانه دې (په ځمکه باندې) خپلې پښې (په درز سره) د دې دپاره نه وهي ترڅو هغه شي (خلکو ته) معلوم کړي شي کوم چې دوی پټ کړی دی چې د دوی د زیتونو څخه عبارت دي. او (دا هم ورته ووايه چې) تاسو ټول الله ﷻ ته توبه تائب شئ، ای مؤمنانوا! (نارینه یاست او که ښځینه)؛ شاید چې تاسو فلاح (کامیابي په دواړو دارینو کې) موندنه کړئ.

د مطلب خلاصه او توضیحات

په دې ایتونو کې د هغو اوو درزونو څخه د دوهم درز د بندولو چاره نازله شوې ده کوم چې وړاندې د [النور: ۲۷] ایت لاندې په ارتباطاتو کې د الله ﷻ په توفیق ذکر شوې وه، نو د مطلب خلاصه او توضیحات یې په لاندې ډول وړاندې کېږي:

۱- په ﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ﴾ کې لاندې ټکو ته توجه په کار ده:

الف: د ﴿يَغُضُّوا﴾ کلمه د «غَضَّ» لکه «مَدَّ» څخه اشتقاقه شوې ده، «غَضَّ» د اواز تیتولو او یا د سترگو د نظر ښکته کولو ته وايي^(۱)، چې په دې مقام کې دوهمه معنی مراده ده.

ب: په ﴿مِنْ أَبْصَارِهِمْ﴾ کې د «مِنْ» توری د تبعیض دپاره دی^(۲) چې د عذرونو د کبله ځینو محارمو ته کتل جواز لري، یوه مثال ته یې نبي کریم ﷺ په لاندې حدیث کې اشاره کړې ده چې: «إِذَا خَلَبَ أَحَدُكُمْ الْمَرْأَةَ فَإِنْ اسْتَطَاعَ أَنْ يَنْظُرَ إِلَيْهَا مَا يَدْعُوهُ إِلَيْهَا فَتَكْأَمُهَا فَلْيَفْعَلْ»^(۳) یعنې کله چې ستاسو کوم کس یوې خاصې ښځې ته قصد وکړي چې په نکاح سره یې واخلي نو که وسه یې وشي چې هغه شي ته وگوري کوم چې نوموړی کس د هغې نکاح ته وړبلي (او ورباندې باعث وي) نو دا کار دې وکړي (ورته ودې وگوري چې د راتلونکي صحبت دپاره دا کار ګټور دی).

همدارنګه یوه ورځې نبي کریم ﷺ علي علیه السلام مخاطب کړ چې: «يَا عَلِيُّ لَا تُتَّبِعِ النَّظْرَةَ النَّظْرَةَ فَإِنَّ لَكَ الْأُولَى وَتَبَتَ لَكَ الْآخِرَةُ»^(۴) یعنې: ای علي! یوه نظر پسې بل نظر پیرو مه جوړه وه (چې بلا اختیاره دې په محارمو باندې اول نظر ونبلي نو په اختیار سره ورته بل کړت مه ګوره) (او مه هغه ته ادامه ورکوه) ځکه چې تاته اولنی نظر دی (ورباندې نه ګڼه ګارېږي) او تاته بل نظر نشته (شرعاً درته جواز نه لري).

۱- مفردات الرغب ص ۳۷۴: القاموس المحيط ج ۲ ص ۳۹۹

۲- المعجم الوجيز ج ۱ ص ۲۹۴

۳- سنن أبي داود ج ۱ ص ۲۸۴

۴- جامع الترمذي ج ۲ ص ۱۰۶

ج: د ﴿وَتَحْفَظُوا فُرُوجَهُمْ﴾ جمله په دې خاص مقام کښې أبو العالیة (المفسر) په ارحم په ستر عورت سره تفسیره کړې ده^(۱) مگر بهتره دا ده چې په خپل عموم سره پرېښودله شي ترڅو د زنا څخه د عورت ساتلو ته هم شامله شي.

نو د معنی حاصل به یې داسې راوڅرځي چې: ای پیغمبره! نارینه مؤمنانو ته ووايه چې دوی خپل نظرونه د محارمو څخه ښکته وگرځوي او د چا عورت ته ونه گوري، او همدارنگه دوی ته ووايه چې د خپلو عورتونو هم حفاظت وکړي، نه یې چاته برېښه کړي چې څوک یې وگوري، او نه خپل غلیظ عورتونه په ناجائزو محلونو کښې استعمال کړي؛ دا کار د دوی دپاره ډېر پاکیزه او سپېڅلی دی. الله ﷻ ځکه تاسو ته ذکر شوی ارشاد درنازل کړ چې یقیناً همدې ﷻ ستاسو په اعمالو باندې خبردار دی چې تاسو یې د صنعت په توگه کوئ، ته به وایې چې ستاسو کسب گرځېدلی دی، چې د جاهلیت په زمانه کښې رواج وه.

۲- په ﴿وَقُلْ لِلْمُؤْمِنَاتِ يَغْضُضْنَ مِنْ أَبْصَرِهِنَّ وَتَحْفَظْنَ فُرُوجَهُنَّ﴾ کښې باید د وړاندېنۍ توضیح درېگونې ټکي په نظر کښې ونیول شي نو حاصل به یې داسې راوڅرځي چې: ای پیغمبره! د خپل امت مؤمنانو زنانه وو ته هم ووايه چې: د خپل ایمان په قوت د خپلو سترگو نظرونه کنترول کړي او بدون د خاصو ځانونو څخه (لکه د نکاح کولو نیت، یا د طبي ضروري علاج) محارمو او ناجائزو عورتونو ته ونه گوري. همدارنگه دوی پوه کړه چې د خپلو عورتونو حفاظت وکړي او چاته یې لوڅ نه کړي، او هم خپل غلیظ عورتونه د زنا او فحاشۍ څخه په حفاظت او قابو کښې وساتي.

څه گټور معلومات

۳- په دې مقام کښې غواړو چې د محرمو لوستونکو پام لاندې ټکو ته راواړوو:

الف: د نحوي تحلیل په لحاظ باید په ﴿قُلْ لِلْمُؤْمِنِينَ يَغْضُوا مِنْ أَبْصَرِهِمْ﴾ او ﴿وَقُلْ لِلْمُؤْمِنَاتِ يَغْضُضْنَ مِنْ أَبْصَرِهِنَّ﴾ دواړو جملو کښې هغه دوه تحلیلونه تطبیق کړی شی کوم چې مونږ د الله ﷻ په توفیق د [ابراهیم: ۳۱] ایت لاندې لیکلي دي چې بیا لیکل یې اوږدوالی پیدا کوي.

ب: مفسرینو کرامو د محارمو څخه د خپلو سترگو د اداره کولو دپاره ډېرې گټې لیکلې دي چې تقریباً لسو گټو ته رسېږي^(۲) لاندې دوه مثالونه یې ولولئ:

اول: هر څوک چې د محارمو څخه خپلې سترگې اداره کړي نو الله ﷻ به هغه ته رښتیني فراست ورکړي، او د زړه نورانیت به یې اضافه کړي.

دوهم: او هم به ورته قلبي اطمینان په نصیب کړي او د اضطراب او تشویش څخه به یې په امن کښې وگرځوي، او شجاعت به یې زیات کړي.

(۱) الدر المنثور ج ۶ ص ۱۷۷

(۲) تفسیر القاسمي ج ۱۲ ص ۱۹۰

مگر مونږ د همدغو گټو په ارتباط په لاندې نبوي حديث باندې اکتفاء کوو چې:

«مَا مِنْ مُسْلِمٍ يَنْظُرُ إِلَى مَخَاسِنِ امْرَأَةٍ أَوْ مَرَّةٍ لَمْ يَغْضُ بَصَرَهُ إِلَّا أَخَذَتْ اللَّهُ لَهُ عِيَاذَةً يَجِدُ خَلَاوَتَهَا»^(۱)

يعني هيڅ يو مسلمان نه دی چې د کومې ښځې محاسنو او ښايست ته اول کړت وگوري او بيا ترې د الله ﷻ له ډاره خپل نظر تپت کړي مگر الله ﷻ به ورته په زړه کښې داسې بڼدگي واچوي چې خوند او خواږه به يې پخپله مونده کړي.

ج: لکه څنگه چې نارينه مکلف دي چې د زنانه وو محارمو ته ونه گوري همدارنگه زنانه هم د نارينه وو په نسبت همدغه مکلفيت لري، لکه چې همدا موضوع په لاندې حديث کښې ښه پوره واضحه شوې ده:

يوه ورځې عبدالله بن أم مکتوم (په دواړو سترگو باندې تپ روند) صحابي ﷺ د نبی کریم ﷺ ته په داسې حال کښې ورغی چې د أمهات المؤمنین څخه أم سلمه او میمونه رضی الله عنهما هلته موجودې وې، نو نبی کریم ﷺ دواړو ته امر وکړ چې د نوموړي صحابي ﷺ څخه پرده وکړئ.

دوی دواړه وايي چې مونږ عرض وکړ چې: ای د الله رسول! دغه صحابي ﷺ خو روند دی چې نه مونږ گوري او نه مو پېژني. نبی کریم ﷺ وفرمايل چې: «أَفْعَمِيَا وَإِنْ أَتَيْتُمَا التَّمَا ثُبُورَانِهِ»^(۲) يعني ايا تاسو دواړه ړندې ياست؟ ايا تاسو دواړه يې نه گورئ؟!

د: کله چې څوک يوازې وي او هيڅوک موجوديت ونه لري چې عورت ته يې وگوري هم په کار ده چې خپل عورت بدون د ضرورت له لور نه کړي، او د الله ﷻ سره موډبانه کړنلاره تعقيب کړي. همدا مضمون په لاندې حديث کښې ډېر ښه واضحه شوی دی:

د يوه اوږده حديث په ضمن کښې يوه ورځې د نبی کریم ﷺ څخه چا پوښتنه وکړه چې: ای د الله رسول! که زمونږ کوم يو تنها وي او هيڅوک ورسره نه وي نو بيا هم بايد خپل عورت لوڅ نه کړي؟ نبی کریم ﷺ جواب ورکړ چې: «فَاللَّهُ أَحَقُّ أَنْ يُسْتَحْيَا مِنْهُ»^(۳) يعني په دغه وخت کښې الله ﷻ ډېر ښه لايق دی چې حيا (او شرم) ترې وکړي شي.

د عورت تعريف او ډولونه

۴- د "عورة" د کلمې اطلاق د انسان په هغه اندام باندې کېږي د کومو د لوڅولو څخه چې سړي ته شرم او حيا ورځي^(۴)، يا په بل عبارت: عورت هغه اندام يا اندامونو ته ويل کېږي د کوم لوڅول چې شرعاً اجازه ونه لري.

د عورت په ډولونو کښې علماوو کرامو ډېر اوږده او تحقيقي بحثونه کړي دي او د مذاهبو

(۱) مستد احمد بن حنبل ج ۸ ص ۲۹۹

(۲) سنن ابی داود ج ۲ ص ۲۱۲

(۳) جامع الترمذي ج ۲ ص ۱۰۵: سنن ابن ماجه ص ۱۳۸

(۴) لسان العرب ج ۴ ص ۶۱۷

نظريات يې د پوره دلايلو سره ليكلي دي^(۱)، مونږ د لوستونکو څخه هيله کوو چې د زيات تفصيل دپاره هملته مراجعه وکړي خو دلته دې فقط لاندې څو ډېر ضروري بحثونه د نظره تېر کړي:

الف: د نارينه وو عورت د نارينه وو په لحاظ د بدن هغه برخه ده کومه چې د نامه څخه لاندې او د زنگانه څخه پورته حصه تشکيلوي، البته د زنگانه په شمول.

ب: د زنانه وو عورت د نورو زنانه وو په لحاظ عين ذکر شوی عورت دی.

ج: د نارينه وو عورت د زنانه وو په لحاظ عين همدغه عورت دی.

د: د زنانه وو عورت په نظر سره نامحرمو نارينه وو ته ټول بدن عورت دی مگر مخ او دواړه لاسونه يې عورت نه دي، البته د احنافو عليهم الرحمه په نزد.

ه: د زنانه وو عورت په نظر سره محرمو نارينه وو ته (لکه پلار او ورور) ټول بدن عورت دی، مگر د مخ او لاسونو په شمول سر او وينستان، غوږونه، سينه، دواړه مټې او دواړه قدمونه په عورت کښې شامل نه دي.

محرم او نامحرم څوک څوک دي؟

۵- د هرې زنانه دپاره هغه څوک محرم گڼل کېږي د کوم سره يې چې نکاح د همېشه دپاره حرامه وي^(۲) لکه نسبي پلار او ورور، يا زوم (د لور خاوند)، يا رضعي پلار او ورور؛ نو د خور خاوند (اوبښی) د بنسټي دپاره شرعي محرم نه دی بلکې شرعاً اجنبي (بردی) دی، چې نکاح يې فقط د خور تر مرگه او يا طلاقه پورې حرامه ده او بس.

د زينت تعريف او ډولونه

۶- په ﴿وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا﴾ کښې د لاندې نکاتو هېرول په کار نه دي:

الف: په ﴿زِينَتَهُنَّ﴾ کښې د "زينة" کلمه د هر هغه شي دپاره وضعه شوې ده په کوم سره چې بل شی بنایسته کېږي^(۳)، چې په مقابل کښې يې د "شين" کلمه استعمالېږي چې د هغه شي معنی ورکوي کوم چې بل شی عیبجن او بدرنگوي.

زينت يا بناسټ لاندې درې ډولونه لري^(۴):

اول: نفسي زينت يا بنایست، چې سړی ورباندې په معنوي لحاظ ډولي کېږي، لکه علم او حقه عقیده او يا عقل او حلم او يا داسې نور.

دوهم: بدني زينت يا بنایست، چې الله ﷻ چاته د پيدايښت په لحاظ سپېڅلی بدن ورکړي. لکه پيمخې څېره او معتدل قد او قامت او داسې نور.

(۱) المفصل في احكام المرأة والبيت المسلم ج ۳ ص ۱۶۴، ص ۲۹۳: بدائع الصنائع في ترتيب الشرائع ج ۵ ص ۱۱۸

(۲) احكام القرآن للجصاص ج ۳ ص ۳۱۷

(۳) لسان العرب ج ۱۳ ص ۲۰۲

(۴) مفردات الراغب ج ۳ ص ۲۲۳

درېم: خارجي زینت او ښایست، چې څوک په خارجي شيانو سره په کسبي توګه خپل ځان ډولي کړي، لکه حلال مال او یا لکه د زنانه وو دپاره ښایسته جامې، زیورات او داسې نور. په دې مقام کېنې اول ډول زینت مطرح نه دی فقط دوهم او درېم ډول زینتونه مطرح دي چې تفصیل یې په راتلونکې توضیح کېنې د الله ﷻ په توفیق راروان دی.

ب: زنانه مکلفې دي چې هغه زینت چاته څرګند نه کړي چې په هغوی پورې بالفعل اتصال ولري، لکه چارګل په پوزه، او غاړکۍ په غاړه. که نه نو په بازارونو کېنې خو زیورات په ډاګه خرڅېږي او څه بندیز ورباندې نشته؛ نو د همدې کبله ﷻ اعلم د ﴿زینتھن﴾ په عوض "زینة" بدون د اضافه نه دی شوی.

ایا د زنانه لاسونه او مخ عورت نه دي؟

۷- د ﴿إِلَّا مَا ظَهَرَ مِنْهَا﴾ په تفسیر کېنې علماء کرام په لاندې دوه وو ګروپونو باندې ویشلي

شوي دي:

الف: ځینې علماء کرام چې په سر کېنې یې عبدالله بن عباس رضی الله عنهما واقع دی- وایي چې: د زنانه مخ او لاسونه د هغې په عورت کېنې شامل نه دي^(۱). نو په زنانه وو باندې نه د مخ پټول لازم دي او نه ورباندې د هغو ګانو پټول واجب دي کوم چې په مخ او د مړوندونو پورې د لاسونو سره ارتباط لري^(۲) لکه د پوزې پیزوان، د ګوتو زرينې ګوتې او داسې نور.

په دې تقدیر د ﴿زینتھن﴾ څخه د زینت درېمه معنی په داسې ډول سره مرادېږي چې د زنانه وو اندامونو ته هرومرو شمولیت مونده کوي، نو حاصل به یې داسې راوڅرځي چې: زنانه دې خپل ډول او سنگار لا څه چې خپل ټول اندامونه عموماً او هغه اندامونه خصوصاً نه لوڅوي په کومو پورې چې زینت اتصال لري، مګر په هغوی باندې د هغو اندامونو په لوڅولو باندې ګناه نشته کوم چې عادة څرګند دي چې د مخ او لاسونو څخه عبارت دي.

په همدې مضمون باندې په لاندې حدیث شریف کېنې صراحت شوی دی چې:

یوه ورځې اسماء بنت ابی بکر رضی الله عنها په باریکه جامو کېنې نبي کریم ﷺ ته ورغله نو هغه ﷺ ترې اعراض وکړ او ورته یې وویل چې: «يَا أَسْمَاءُ إِنَّ الْمَرْأَةَ إِذَا بَلَغَتِ الْمَحِيضَ لَمْ يَصْلُحْ لَهَا أَنْ يَبْرِيَ مِنْهَا إِلَّا هَذَا وَهَذَا. وَأَشَارَ إِلَى وَجْهِهِ وَكَفْيِهِ»^(۳) ای اسماء! یقیناً کله چې ښځه د حیض وخت ته ورسېږي (بالغه شي) نو هغې ته صلاحیت نشته (جواز نه لري) چې د دغه او د دغه څخه پرته ترې کوم اندام ولیدلی شي او خپل مخ او خپلو ورغوو ته یې اشاره وکړه.

ب: ځینې نور علماء کرام چې په سر کېنې یې عبد الله بن مسعود رضی الله عنهما واقع دی- وایي چې: ښځه

(۱) تفسیر ابن کثیر ج ۳ ص ۲۸۳: احکام القرآن للجصاص ج ۳ ص ۳۱۵

(۲) تفسیر ابی السعود ج ۶ ص ۱۷۰

(۳) سنن ابی داود ج ۲ ص ۲۱۱

توله عورته ده او جواز نه لري چې يا مخ ښکاره کړي او يا لاسونه (د مړوندو پورې) ^(۱). نو په دې تقدير په «زینتھن» کېنې د زینت درېمه معنی مراد پرې چې اندامونه پکېنې شمولیت نه لري، چې حاصل یې داسې راڅرځي: زنانه دې د خپل ډول او سنگار څخه هیڅ شی نه ښکاره کوي او نه دې هغه اندامونه ښکاره کوي په کومو پورې چې زینت پیوستون لري، مگر هغه چې بدون د دې د اختیار څخه څرگند شي، چې یا یې پلو باد ووهي او سنگار یې ولید شي او یا دا چې پتول یې د دې د وسې څخه بهر وي، لکه قد او قامت او یا هغه حجاب او پرده چې خپل ځان یې پکېنې رانغېستی وي. همدې مضمون ته نبي کریم ﷺ اشاره کړې ده چې فرمایلي دي: «الْمَرْأَةُ عَوْرَةٌ» ^(۲)، یعنی زنانه عورت ده (تول بدن یې عورت دی).

تبصره

۸- مونږ ته داسې برېښي -والله اعلم- چې:
الف: د ذکر و شوو دواړو گروپونو علماوو کرامو ترمنځ به نزاع لفظي وي او پر کوم واقعیت به ولاړه نه وي، او دا ځکه چې د ضرورت په حال کېنې د مخ او لاسونو لوڅول بالاتفاق جائز دي، همدارنگه د لمانځه په حال کېنې یې هم په لوڅولو څه شرعي بندیز نشته ^(۳)، د همدې کبله محرمه ښځه مخ لوڅی لمونځ کوي، که نه نو په احرام تړلو باندې خو د عورت لوڅول جواز نه پیدا کوي.
او د فتنې او فساد په وخت کېنې د مخ او لاسونو پتول بالاتفاق واجب دي چې په کتلو پورې یې شرعي غرض تعلق ونه لري، او صرف د شهوانیت په نیت ورته وکتل شي ^(۴)؛ د همدې کبله نبي کریم ﷺ په یوه اوږده حدیث کېنې فرمایلي دي چې: «فَالْعَيْنَانِ زَنَاهُمَا النَّظَرُ» ^(۵)، یعنی نو سترگې چې دي د دواړو زنا محارمو ته نظر کول دي.
ب: که د دواړو گروپونو نزاع لفظي ونه گڼو نو مونږ ته د دوهم گروپ نظر بهتر برېښي په تېره بیا لا په دې زمانه کېنې چې مونږ پکېنې ژوند کوو. او دا ځکه چې:
اول: په مسلمانان زنانه باندې خو یوازې غض البصر او ستر العورة واجب نه دی بلکې هغه مکلفه ده چې د [الأحزاب: ۵۹] ایت په مقتضی جلاباب هم واغوندي؛ او جلاباب هغه لوی خادر دی چې د یوې سترگې څخه په غیر (چې لاره ورباندې وگوري) د زنانه نور ټول بدن پټ کړي ^(۶) نه یې ترې مخ ښکاره شي او نه لاسونه.

(۱) المحرر الوجيز ج ۱۱ ص ۲۹۲

(۲) جامع الترمذي ج ۱ ص ۲۲۲

(۳) تفسير البضاوي في هذا المقام.

(۴) بدائع الصنائع في ترتيب الشرائع ج ۱۵ ص ۱۲۲

(۵) صحيح مسلم ج ۲ ص ۳۳۶

(۶) تفسير البغوي ج ۳ ص ۵۴۴

النور (۲۴)

یا په بل عبارت: که بالفرض په ښځه باندې د دې ایت په بنیاد د مخ پټول واجب نه وي نو د هغه ایت په بنیاد خو ورباندې واجب دي.

دوهم: عائشه رضی الله عنها د "إفك" په قیصه کښې وایي چې: «فَخَمَرْتُ وَجْهِي بِجِلْبَابِي»^(۱)، یعنې کله چې زه صفوان ؓ وپېژاندلم (چې د حجاب د نزول څخه وړاندې یې لیدلې وم) نو ما خپل مخ په خپل ځادر سره را پټ کړ، او خپل ځان مې راتاو کړ، چې شرحه یې د [النور: ۱۱] ایت لاندې د الله ﷻ په توفیق تېره شوه. نو که بالفرض د جلباب اغوستل د مخ پټولو ته شامل نه وي نو عائشې ابی رضی الله عنها به ورباندې خپل مخ نه وي پټ کړی.

درېم: د امهات المؤمنین په شمول ټولو صحابیاتو - رضی الله عنهن - د ایت شریف څخه د مخونو پټول فهم کړي وه او په خپلو ځانونو باندې یې عملي کړي وه. د ښه وضاحت دپاره لاندې حدیث ولولئ:

عائشه رضی الله عنها وایي چې: مونږ د نبی کریم ﷺ سره په احرام کښې وو خو کله به چې په مونږ باندې د سورو (نارینه وو) ډله تېرېدله «فَإِذَا حَاقُوا بِمَا سَدَلْتُ إِحْدَانَا جِلْبَابَهَا مِنْ رَأْسِهَا عَلَى وَجْهِهَا فَإِذَا جَاوَزُونَا كَشَفْنَاهُ»^(۲)، یعنې نو کله به چې زمونږ محاذات (براب) ته راوړسېدل نو زمونږ هرې یوې به خپل لوی ځادر د خپل سر څخه په خپل مخ راخوړ کړ، نو کله به چې د سورو ډله زمونږ څخه تېره شوه نو مونږ به خپل لوی ځادر د مخونو څخه پورته کړ.

همدارنگه یوه ورځې نبی کریم ﷺ ته یوه ښځه (أم خلاد رضی الله عنها) ورغله چې خپل ځان یې په نقاب (برده) کښې راتاوه کړې وه او د خپل هغه زوی پوښتنه یې کوله کوم چې په جهاد کښې شهید شوی وه، نو یوه صحابي ؓ ورته وویل چې: ایا ته په داسې حال کښې د زوی پوښتنه کوې چې خپل ځان دې په نقاب (برده) کښې ښه پوره رانغښتی دی؟ (په دې وخت کښې هم تاته پرده درپه یاده ده؟). أم خلاد رضی الله عنها جواب ورکړ چې: «إِنْ أُرْزَأَ ابْنِي فَلَنْ أُرْزَأَ حَيَاتِي» یعنې که زه په زوی کښې نقصانمنده شوم نو هیڅکله به په خپله حیا او شرم کښې نقصانمنده نه شم (که زوی راڅخه الله ﷻ واخست نو حیا خویې راڅخه نه ده اخستې، که په هغه مصیبت ککړه شوم په دې مصیبت خو خپل ځان نه ککړوم).

نو نبی کریم ﷺ نوموړې ته جواب ورکړ چې ستا د زوی دپاره د دوه وو شهیدانو اجر دی. هغې وویل چې: دا ولې ای د الله رسوله؟ نبی کریم ﷺ وویل چې: «لَأَنَّهُ قَتَلَهُ أَهْلُ الْكِتَابِ»^(۳)، دا ځکه چې یقیناً هغه اهل الکتابو وژلی دی.

ج: د اسماء رضی الله عنها کوم حدیث چې وړاندې په اومه توضیح کښې تېر شو چې د اول گروپ علماء کرامو د نظر په تائید باندې یې دلالت کاوه، د هغه په هکله ځینو علماوو کرامو^(۴) لیکلي دي چې:

اول: دا حدیث د دوه وجوهو د کبله ضعیف دی چې د نورو نصوصو په مقابل کښې د استدلال

(۱) صحیح البخاري ج ۲ ص ۶۹۶

(۲) سنن ابی داود ج ۱ ص ۲۵۴

(۳) سنن ابی داود ج ۱ ص ۳۳۷

(۴) مؤلفی المرأة المسلمة لعبد الله بن جار الله ص ۵۶: رسالة الحجاب لمحمد بن صالح بن عثمان ص ۳۰

قابل نه دی: یوه دا چې په سند کېنې یې د یو پلوه انقطاع ده^(۱) او د بله پلوه پکېنې سعید بن بشیر موجود دی چې احمد بن حنبل او یحیی بن معین او نورو منقذینو ضعیف گڼلې دی. دوهم: که د نوموړي حدیث د کمزوری او ضعف څخه سترگې پټې کړي شي نو بیا په هغې زمانه باندې محمول دی په کومه کېنې چې لا حجاب نه وه فرض شوی او لاسونه او مخ د زنانه وو په عورت کېنې نه وه شامل کړي شوي. یا په بل عبارت: په دغه تقدیر منسوخ دی او د استدلال وړ نه دی، د همدې کبله ورباندې امهات المؤمنین او نورو صحابیاتو - رضوان الله علیهن - عمل نه دی کړی.

سوال جواب

د: که څوک وایي چې الله ﷻ خو زنانه وو ته ځکه په "غض البصر" باندې توصیه کړې ده چې د نارینه وو په عورت کېنې لاسونه او مخ شامل نه دی او د پټولو مکلفیت یې ورباندې نشته، نو پوښتنه دا ده چې: ایا نارینه وو ته په "غض البصر" سره ارشاد کول دا معنی نه ورکوي چې د زنانه وو په عورت کېنې به مخ او لاسونه شامل نه وي بلکې نارینه به مکلف وي چې ورته ونه گوري؟ یا په بل عبارت: کله چې د زنانه وو ټول بدن عورت شي او پټول یې ورباندې فرض وگرځي، نو نارینه به د څه شي څخه منعه کړې شي چې: خپل نظر ترې کنترول کړي او ورته ونه گوري؟ مونږ وایو چې: په دې تقدیر نارینه وو ته د "غض البصر" مکلفیت ځکه متوجه شوی دی چې څه لرې نه ده چې کومه یوه زنانه د خپل عورت په پټولو کېنې پاتې راشي او یا ترې په سهوه او خطا کېنې دا کار صورت ونیسي؛ نو په دغه وخت کېنې ټول نارینه مؤمنان مکلفیت لري چې د خپل ایمان په قوت سره ترې خپلې سترگې اداره کړي. یا په بل عبارت: ای مؤمنانوا که بالفرض کومه یوه زنانه خپل ځان گنهگار کړي او یا د عورت په برېښلو کېنې معذوره وگڼلې شي نو تاسو خپل ځانونه مه گنهگاروئ او همدارنگه تاسو په کتلو سره معذور نه گڼلې کېږئ.

جَنِب څه معنی؟

۹- په ﴿وَلْيَضْرِبْنَ خُمُرِهِنَّ عَلَىٰ جُيُوبِهِنَّ﴾ کېنې د "جُيُوب" کلمه د "جَنِب" - لکه "عَنِب" - جمع ده، "جَنِب" د کمیس هغه پرېکړې ځای ته وضعه شوی دی کوم چې د اغوستونکي د سینې په برابر موقعیت لري او د اغوستلو په وخت کېنې ترې سر و باسي^(۲) چې په پښتو کېنې ورته مونږ "گرېوان" وایو، یعنې زنانه دې خپل پونښي (ټکري) په خپلو سینو باندې ورخواره کړي چې تیونه یې پټ شي. د جاهلیت په زنانه کېنې د زنانه وو عادت وه چې خپل پونښي به یې په سرونو باندې واچول او دواړه څنډې به یې شاته خوشي کړې نو خپلې سینې او تیونه به یې برېښه کړه.

(۱) سنن ابی داؤد ج ۲ ص ۲۱۱

(۲) تفسیر القرطبي ج ۱۲ ص ۲۳۰

لَا إِلَهَ إِلَّا اللَّهُ (۱۸) أم المؤمنین عائشة رضی اللہ عنہا وایی: چې کله دا (ذکر شوی) ایت شریف نازل شو نو لومړنیو مهاجرینو ښځو سمدستي عملي کړ او په خپلو پوښو باندې یې خپلې سینې ونغاړلې (پټې کړې) الله تعالی دې ورباندې رحم او مهرباني وکړي^(۱)

بیا هم د زینت کلمه

۱. په ﴿وَلَا يُبْدِينَ زِينَتَهُنَّ إِلَّا لِبُعُولَتِهِنَّ﴾ الآية، کښې د "زینة" د کلمې څخه دوه کرته استثناء صورت ونيوه، یوه هغه ده چې په ﴿إِلَّا مَا ظَهَرَ مِنْهَا﴾ سره ورته اشاره شوې ده او بله دغه ده چې بحث پکښې روان دی، نو زینت په دوه ډوله دی: یو ظاهري او څرگند زینت دی، چې زنانه یې د علماوو په اختلاف په پټولو باندې مکلفیت نه لري او لږ وړاندې شرحه شو وَالْحَمْدُ لِلَّهِ. اوبل خفي او پټ زینت دی چې د ځینو خاصو اشخاصو دپاره یې ورته لوڅول جائز دي. په دې مقام کښې همدغه پټ او خفي زینت مطرح دی، چې کومو اشخاصو ته یې څرگندول جواز لري شاید چې په ذکرې ترتیب کښې به یې د استحقاق ترتیب په نظر کښې نیول شوی وي، چې اشخاص د لاندې کسانو څخه عبارت دي:

الف: ښځې دې د خپلو مېړنو څخه باطني زینت او سنگار نه پټوي بلکې مکلفیت لري چې د سنگار په زیادت کښې ورته زیار وباسي.

ب: خپلو پلرونو او نیکونو ته په هغې اندازه څرگندول جائز دي کوم چې وړاندې په څلورمه توضیح کښې لیکل شوي دي، وَالْحَمْدُ لِلَّهِ.

ج: د خپلو مېړنو پلرونو او نیکونو ته هم همدغه اندازه زینت وربنکاره کول روا دي.

د: خپلو وروڼو ته هم جواز لري برابره خبره ده چې سکه وروڼه وي او یا ناسکه.

ه: د سکه او ناسکه وروڼو زامنو او لمسیانو ته هم جواز لري.

و: د سکه او ناسکه خویندو زامنو ته او همدارنگه د دوی لمسیانو او کړوسیانو ته هم شریعت اجازه ورکړې ده.

سوال جواب

ز: که څوک وایی چې: ایا ماماگانو او تروڼو ته اجازه شته چې د خپلو خورزو او خپلو ورېرو هغو ځایونو ته وگوري کوم چې وړاندې په څلورمه توضیح کښې ذکر دي؟

مونږ وایو چې: هو! دوی دواړو ته اجازه شته، ځکه چې مونږ د [البقرة: ۱۳۳] ایت لاندې لیکلي دي چې تره د پلار غوندې دی. او همدارنگه نبی کریم ﷺ فرمایلي دي چې: «الْخَالَةُ بِمَنْزِلَةِ الْأُمِّ»^(۲) یعنی خاله (د مور خور) د مور غوندې ده. نو معلومه شوه چې خال (ماما) هم د پلار غوندې دی. نو په دې تقدیر د پلرونو په ذکر سره تروڼو او ماماگانو ته هم اشاره شوې ده.

^(۱) صحيح البخاري ج ۲ ص ۷۰۰
^(۲) صحيح البخاري ج ۲ ص ۶۱۰

د رضاع خپلوان هم د نسبي خپلوانو غوندې دي

ح: نبي کریم ﷺ د عائشې رضی الله عنها د یوې پوښتنې په جواب کښې وفرمایل چې: «نَعَمْ إِنَّ الرُّضَاعَةَ تُحَرِّمُ مَا تُحَرِّمُ الْوِلَادَةُ»^(۱) یعنې هه! یقیناً رضاعت (تې رودل) هغه شی حراموي کوم چې ولادت (نسب) یې حراموي، نو کومو ځایونو ته کتل چې نسبي خپلوانو ته جواز لري همغو ځایونو ته رضعي خپلوان هم کتلی شي.

همدارنگه عائشې (ام المؤمنین) رضی الله عنها د نبي کریم ﷺ د څه سوال جواب څخه وروسته ویلي دي چې: «حَرِّمُوا مِنَ الرُّضَاعَةِ مَا تُحَرِّمُونَ مِنَ النَّسَبِ»^(۲) یعنې: تاسو د تې رودلو هغه خپلوان خپل محارم وگڼئ کوم چې تاسو یې د نسب د امله خپل محارم گڼئ، لکه رضعي پلار او رضعي تره او هم رضعي ماما او نور.

مسلمانانې ښځې هم محرمې دي

ط: مونږ - لله الحمد - وړاندې په څلورمه توضیح کښې لیکلي دي چې یوه ښځه د بلې ښځې فقط هغو اندامونو ته نه شي کتلی کوم چې د نامه څخه ښکته او د زنگانه څخه پورته وي، او نور ټول بدن ته کتل ورته جواز لري. همدې مطلب ته الله ﷻ په ﴿أَوْ نِسَابِهِنَّ﴾ کلماتو سره اشاره وکړه. خو د اضافت څخه معلومېږي چې دلته مسلمانې ښځې مطلب دي چې د دوی هم مسلکې او هم عقیده وي، نو جواز نه لري چې مسلمانې ښځه کافرې ښځې ته د ﴿مَا ظَهَرَ مِنْهَا﴾ څخه په غیر نور څه زینت ورڅرگند کړي^(۳).

وینځه هم محرمه ده

ي: په ﴿أَوْ مَا مَلَكَتْ أَيْمَانُهُنَّ﴾ کښې هغه اشتباه پورته شوې ده چې د ﴿أَوْ نِسَابِهِنَّ﴾ څخه چاته ذهن ته ورتله، هغه دا چې: مسلمانې ښځې ته به جواز نه لري چې خپلې کافرې وینځې ته خپل باطني (پټ) زینت ورڅرگند کړي؟.

د جواب حاصل دا دی چې: مسلمانانو ښځو ته خاص د وینځو په باره کښې اجازه شته که څه هم کافرې وي. اما هغوی ته اجازه نشته چې خپلو غلامانو ته یې ورڅرگند کړي او دا ځکه چې مونږ وړاندې په پنځمه توضیح کښې د الله ﷻ په توفیق لیکلي دي چې د محرم څخه هغه څوک مطلب دی چې په ابدې توګه یې ورباندې نکاح حرامه وي. نو په همدې بنیاد غلامان د خپلو مولاګیو دپاره شرعي محرمان نه شي جوړېدلی او خپل باطني زینتونه نه شي ورڅرګندولی، ځکه هره یوه مولاګی چې خپل غلام ازاد کړي هغې ته جائزه ده چې د نورو موانعو د عدم موجودیت په صورت کښې نوموړی

(۱) صحیح مسلم ج ۱ ص ۴۶۶

(۲) صحیح البخاري ج ۲ ص ۷۰۷

(۳) احکام القرآن للجصاص ج ۳ ص ۳۱۸

په نکاح واخلې، نو معلومه شوه چې دلته د ﴿أَوْ مَا مَلَكَتْ أَيْمَانُهُنَّ﴾ څخه فقط وينځې مرادې دي.

يوه پوښتنه او د هغې جواب

که څوک وايي چې: يوه ورځې نبي کریم ﷺ فاطمة الزهراء رضی الله عنها ته يو غلام وروبانه او د همدغه غلام سره کور ته ورغی، خو د فاطمې رضی الله عنها يو وړوکی او لنډکی پونښی (تکړی) په سر وه چې خپل سر به يې پکښې پټ کړ نو پښې به يې ښکارېدلې او که پښې به يې پکښې پټې کړې نو سر به يې لوڅېده. نو کله چې نبي کریم ﷺ هغه په تکليف او مشقت کښې وليدله نو خطاب يې ورته وکړ چې: «إِنَّهُ لَيْسَ عَلَيْكَ بَأْسٌ إِنَّمَا هُوَ أَبُوكَ وَغُلَامُكَ»^(۱) يعنې يقيناً شان دا دی چې په تا باندې په دې کښې څه بای نشته چې د سر وښتان يا قدمونه دې څرگند شي، ځکه چې دا دې پلار دی او دا دې غلام دی (خپل خان او غلام ته يې اشاره وکړه).

مونږ وايو چې: د [الكهف: ۷۴] ايت لاندې د الله ﷻ په توفيق ليکلی شوي دي چې د غلام کلمه د هغه ماشوم معنی ورکوي کوم چې بلوغ ته نه وي رسېدلی؛ نو د پاسني حديث حاصل داسې راوځي چې: ته ولې خپل خان په تکليف او حرج کښې اچوي دلته خو فقط ستا پلار او ستا ماشوم غلام دی چې د دواړو څخه په تاباندې ستر کول واجب نه دي.

په همدې موضوع کښې - إن شاء الله ﷻ - د [النور: ۵۸] ايت لاندې څه نور بحث هم راروان دی، ورته منتظر اوسئ.

اربعه څه معنی؟

يا: په ﴿أَوْ التَّابِعِينَ غَيْرِ أُولَى الْأَرْزَةِ مِنَ الرِّجَالِ﴾ کښې لاندې لغات تحليلونه غواړي:

الف: د "تَابِعِينَ" کلمه د "تَابِع" جمع ده، "تَابِع" دلته د هغه چا لقب دی کوم چې د خپلې مستقلې ارادې خاوند نه وي بلکې د رانده غوندې هر لور ته يې چې څوک سوق کړي همغه خوا اختياروي.

ب: د "ارْبَةِ" کلمه د "فِعْلَةٌ" په وزن مصدر ده چې د احتياج معنی ورکوي^(۲)، دا وزن په نوعيت باندې دلالت کوي^(۳)، نو دلته د احتياج څخه هغه خاصه نوعه احتياج مراد دی کوم چې په جنسي ارتباط پورې اړه لري.

نو د معنی حاصل يې داسې راخېږي چې: زنانه وو ته اجازه ده چې د خپل باطني ډول (سنگار) څه برخې هغو نارينه وو (سړيو) ته ورڅرگندې کړي کوم چې چوپړان دي او د هغو کسانو جملې څخه نه دي کوم چې زنانه وو ته د جنسي ارتباط د حيثه اړتيا لري او نه د زنانه وو په ليدلو او ناسته ولاړه باندې تلذذ اخلي او بالاخره نه يې بل چاته خبرې اترې او نور کيفيات انتقالوي.

(۱) سنن ابی داود ج ۲ ص ۲۱۱

(۲) مفردات الراغب ص ۱۱: لسان العرب ج ۱ ص ۲۰۸

(۳) الکافية في النحو ص

پاتې شوه دا خبره چې دغه ډول نارینه (سړي) څوک څوک دي؟ نو د دوی په تشخیص کښې
 علماوو کرامو متعدد اقوال کړي دي^(۱). لاندې مثالونه یې ولولئ:
 اول: دوی هغه احمقان (سادگان) دي چې صرف د خپلې گېډې په غم کښې وي (خوري او څښي
 او د جنسي ارتباط سره څه علاقه نه لري او نه ورباندې پوهېږي.
 دوهم: دوی هغه نامردان دي چې نارینتوب او شهواني قوت بالکل نه لري.
 درېم: دوی هغه فاني بوداگان دي چې د ډېر بوداتوب د کبله یې جنسي ارتباط ته میلان او
 تعامل ختم شوی وي، نه یې چاته زړه کېږي او نه ورته د زنانه تمه کېږي او داسې نور.

تبصره

زمونږ په فکر ﷻ اعلم په دې مقام کښې د تابعیت (چوپړتیا) قید په حکم کښې څه اثر نه
 لري، بلکې محض د واقع بیان دی چې دغه ډول خلک عموماً د خپلې ارادې خاوندان نه وي او هر
 لور ته یې چې څوک کشوي همغسې کش کېږي.
 دا د یو پلوه، او د بله پلوه هر څوک د خپل محیط او خپل چاپیریال خلک ډېر ښه تشخیصولی شي
 چې دا سړی یوازې د خپلې گېډې په غم کښې دی او د دې سره د جنسي ارتباط څه فکر هم شته، دا
 لیونی دی بالکل د گړنگو دی په هیڅ شي باندې نه پوهېږي، دا لیونی دی خو د جنسي ارتباط په لحاظ
 لیونی نه دی (د هر چا څخه ورته زیات شوقمند دی)، دا د زنانه وو محاسن نورو ته انتقالوي او دایې نه
 انتقالوي، بالاخره دا په خپل خوی باقي پاتې دی او په دې کښې بدلون راغلی دی او داسې نور.

ظهور څه معنی؟

یب: په ﴿أَوْ الطِّفْلِ الذَّيْبِ لَمْ يَظْهَرُوا عَلَىٰ عَوْرَتِ النِّسَاءِ﴾ کښې د ﴿الطِّفْلِ﴾ کلمه جنس ده خو
 په دې مقام کښې ترې جمعه (اطفال) مراد ده، د همدې کبله په ﴿الذَّيْبِ﴾ سره توصیفه شوې ده^(۲).
 او د ﴿لَمْ يَظْهَرُوا﴾ کلمه د "ظهور" څخه اشتقاقه شوې ده چې دلته لاندې دوه معناوې درلودلې شي:
 الف: "ظهور" په معنی د خبرتیا او پوهې، لکه چې الله ﷻ د اصحاب الکهف څخه حکایت کوي
 چې: ﴿إِنَّهُمْ إِن يَظْهَرُوا عَلَيْكُمْ يَرْجُمُوكُمْ﴾ [الکهف: ۲۰] یعنې دوی په خپلو منځو کښې وویلې چې
 که کفار په تاسو باندې خبرتیا او اطلاع (پوهه) حاصله کړي نو تاسو به رجم کړي.
 ب: "ظهور" په معنی د غلبې سره، لکه چې الله ﷻ فرمایي چې: ﴿فَأَصْبَحُوا ظَاهِرِينَ﴾ [الصف:
 ۱۴] یعنې مونږ مؤمنانو ته په خپلو دښمنانو باندې تائید ورکړ نو دوی پرې غالب وگرځېدل (او
 پرې زورور شوه).

نو دواړو معناوو په لحاظ سره یې حاصل داسې راخپړي چې: زنانه وو ته جائزه ده چې خپل څښي

(۱) الباب فی علوم الکتاب ج ۱۴ ص ۳۶۱؛ زاد السیر ج ۵ ص ۲۵۶

(۲) تفسیر ابي السعود ج ۶ ص ۱۷۱

باطلي زینتونه هغو ماشومانو ته څرگند کړي کوم چې لا د زنانه وو عورتونه نه پېژني او نه پوهېږي چې خلک د عورتونو سره څه کوي، یعنې تمیز نه لري. یا: هغه ماشومانو ته کوم چې د دې توان او وسه نه لري چې د زنانه وو د عورتونو څخه جنسي استفاده وکړي، یعنې تمیز لري، خو د ماشومتوب کبله د جنسي ارتباط وسه نه لري.

خو ځينو علماوو کړامو په دې مقام کېنې لومړنۍ معنی اخستل بهتره گڼلې ده^(۱) د همدې کبله به [النور: ۵۸] ایت کېنې الله ﷻ بامیزه ماشوم ته په درېوو وختونو کېنې بدون د اجازې څخه د چا کور ته ورستول نه دي جائز کړي.

اوه گوني احکام

۱۱- الله ﷻ د ستر او پردې په موضوع کېنې نارینه وو ته فقط دوه حکمونه نازل کړي دي چې د خپلو سترگو نظر اداره کړي (محارمو ته مه گوري) او د خپلو عورتونو اداره په خپلو لاسونو کېنې ونیسي، مه یې لوڅوي چې خلک ورته وگوري او مه یې په غیر شرعي ځایونو کېنې استعمالوي. اما زنانه وو ته یې په همدې موضوع کېنې لاتنډې اوه حکمونه نازل کړي دي: الف: خپلې سترگې اداره کړي. ب: خپل عورتونه اداره کړي.

ج: خپل زینتونه مه برینډوي (چې تفصیل یې وړاندې تېر شو). د: خپل پوتې (څپنې) په خپلو سینو باندې ورخواره کړي. ه: خپل هغه زینتونه چې ستاسو د وسې لاتنډې دي د خاصو اشخاصو څخه په غیر بل چاته مه ښکاره کوي (لکه چې وړاندې تېر شوه).

و: خپل ځانونه په لویو څادرونو (جلایب) کېنې پټ کړي (چې پوره بحث یې - إن شاء الله ﷻ د [الأحزاب: ۵۹] ایت لاتنډې راروان دی).

ز: اوم حکم دا دی چې: ﴿وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ﴾، یعنې زنانه دې خپلې پښې په زغرده سره په ځمکه باندې د دې دپاره نه وهي ترڅو خلکو ته هغه څه ورمعلوم کړي شي کوم چې دوی ترې په پرده کېنې پټ کړي دي. یا په بل عبارت: زنانه لکه څنګه چې مکلفې دي چې خپل زینت چاته وښکاره نه کړي همدارنګه دوی مکلفیت لري چې د خپل زینت (ګاڼو) شرنګ او پرنګ هم چاته وروانه وروي. اوحی مکلفیت لري چې د خپل ځان عطریات هم د اجنبیانو دماغونو نه وروانه رسوي. لکه چې نبي کریم ﷺ فرمایلي دي چې: «أَيُّمَا امْرَأَةٍ اسْتَغْطَرَتْ فَمَرَّتْ عَلَى قَوْمٍ لِيَجِدُوا مِنْ بَحِيحَاتِ زَانِيَةٍ»^(۲) یعنې هره یوه ښځه چې عطریات استعمال کړي نو بیا په یو قوم (یو چا) باندې تېرېږي چې هغوی د دې عطري بوی موندنه کړي، نو هغه زناکاره ده (چې د نامحرمو پام یې خپل

(۱) احکام القرآن للرحمن ج ۳ ص ۲۹

(۲) سنن الترمذي ج ۲ ص ۲۸۴

خان ته راواړاوه او د سترگو په زنا باندې یې اخته کړه، او هم یې په خپل خان باندې د عطریاتو د کبله بدگومانه کړه او د فساد په تمه کښې یې واچول.

شاید چې د زنانه وو دپاره د ذکر و شوو تاکیداتو وجه به دا وي چې شیطانان د انسان د خطاکولو په هکله د زنانه وو څخه ډېره استفاده کوي، د همدې کبله د نصاراوو د تبشیري ډلې یوه کس ویلي دي چې څومره کار چې د یوې زنانه څخه د اسلام په تخریب کښې اخستل کېږي هومره کار د سلو نارینه وو څخه نه اخستل کېږي؛ ځکه په هر عصر کښې کفار د همدې حیلې څخه کار اخلي. نن ورځ^(۱) چې کفري دولتونه د افغانستان اسلامي دولت په رسمیت نه پېژني او د یوه مستقل دولت په نظر ورته نه گوري نو یوه بهانه یې دا هم نیولې ده چې تاسو ولې مختلط تعلیم ته اجازه نه ورکوی، او زنانه ولې په رسمي دواړو کښې په کارونو باندې نه گماری؟ د ښه وضاحت دپاره لاندې نبوي احادیث ولولی:

اول: «الْمَرْأَةُ عَوْرَةٌ فَإِذَا خَرَجَتْ اسْتَشْرَفَهَا الشَّيْطَانُ»^(۲) یعنې ښځه عورت ده (چې باید د کورونو څخه بدون د ضرورته ونه وځي) نو کله چې ووځي نو شیطان یې د خپل اشراف (نظر) لاندې نیسي او په رنگارنگ حیلو سره د خلکو توجه ور اړوي او په گناه باندې یې اخته کوي (نو تر هغه د شیطان د نظر لاندې وي ترڅو چې کور ته بهرته ور داخله شي).

دوهم: «مَا تَرَكْتُ بَعْدِي فِي النَّاسِ فِتْنَةً أَضُرُّ عَلَى الرِّجَالِ مِنَ النِّسَاءِ»^(۳) یعنې ما د خپل وفات څخه وروسته په خلکو کښې د سړیو (نارینه وو) په ضرر د ښځو څخه د فتنې د حیثه زیات ضررناک شی نه دی پرېښی (دوی ته زیات خطر د همدې وجې متوجه دی).

ایا د ښځو اواز هم ستر دی؟

۱۲- څرنگه چې په ذکر شوي ایت شریف کښې ښځې د هغه اواز د اورولو څخه منعه کړې شوي دي کوم چې د هغوی د گانو څخه د غیر محرمو نارینه وو غوږونو ته رسېږي، نو ځینې علماء کرام د همدې ایت په استناد وايي چې: د زنانه وو په اواز کښې د هغوی د گانو اواز څخه زیاته فتنه پورته کېږي، نو په کار دي چې د دوی د اواز اورېدل بدون د ضرورته حرام وگڼل شي^(۴)؛ د همدې کبله د دوی اذان هم مکروه دی، او نبی کریم ﷺ فرمایلي دي چې: «التَّسْبِيحُ لِلرِّجَالِ وَالتَّصْفِيقُ لِلنِّسَاءِ»^(۵) یعنې کله چې په لمانځه کښې امام سهوه شي نو د سړي دپاره تسبیح ویل دي خو فتحه ورکړي چې سبحان الله، او د زنانه وو دپاره یو لاس په بل لاس باندې وهل دي چې د تس څخه یې امام په خپله سهوه باندې پوه شي، نه تسبیح چې اواز پرې پورته کړي.

(۱) ۱۳۷۸/۵/۱ هـ ش

(۲) جامع الترمذي ج ۱ ص ۲۲۲

(۳) جامع الترمذي ج ۲ ص ۱۰۶

(۴) احکام القرآن للجصاص ج ۳ ص ۳۱۹

(۵) سنن النسائي ج ۱ ص ۱۷۸

تاسو ټول توبه تائب شی!

۱۳- بنیادمانو ته د حوصلې ورکولو دپاره او د دې دپاره چې دوی د وړاندېنیو ارشاداتو په تمیل کښې د وارخطایی سره مخامخ نه شي، د بیان په پای کښې الله ﷻ ټول مؤمنان - نارینه وي او که زنانه - مخاطب کړه چې: ﴿وَتُوبُوا إِلَى اللَّهِ جَمِيعًا أَيُّهَ الْمُؤْمِنُونَ لَعَلَّكُمْ تُفْلِحُونَ﴾ یعنې ای مؤمنانو! تاسو ټول الله ﷻ ته توبه تائب شی او د خپلو هغو تقصیراتو بښنه وغواړئ کوم چې ستاسو څخه د احکامو په تمیل کښې واقع کېږي.

همدې مضمون ته نبي کریم ﷺ اشاره کړې ده چې: «كُلُّ بَنِي آدَمَ خَطَاءٌ وَخَيْرُ الْخَطَّائِينَ التَّوَّابُونَ»^(۱) یعنې هر یو بنیادم ډېر خطا کېدونکی دی، د ډېرو خطا کېدونکو ډېره غوره هغه څوک دی چې ډېر توبه کوونکی وي.

﴿وَأَنكِحُوا الْأَيْمَىٰ مِنكُمُ وَالصَّالِحِينَ مِنْ عِبَادِكُمْ وَإِمَائِكُمْ إِن يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ ۗ وَاللَّهُ وَاسِعٌ عَلِيمٌ ﴿٣٢﴾ وَلِيَسْتَعْفِفِ الَّذِينَ لَا يَجِدُونَ نِكَاحًا حَتَّىٰ يُغْنِيَهُمُ اللَّهُ مِنْ فَضْلِهِ ۗ وَالَّذِينَ يَبْتِغُونَ الْكِتَابَ مِمَّا مَلَكَتْ أَيْمَانُكُمْ فَكَاتِبُوهُمْ إِنْ عَلِمْتُمْ فِيهِمْ خَيْرًا ۚ وَآتُوهُمْ مِّن مَّالِ اللَّهِ الَّذِي آتَاكُمْ ۚ وَلَا تَكْرِهُوا فَتِنَتِكُمْ عَلَىٰ الْبِغَاءِ إِنْ أَرَدْنَ تَحَصُّنًا لِّتَبْتَغُوا عَرَضَ الْحَيَاةِ الدُّنْيَا ۚ وَمَن يُكْرِهُهُنَّ فَإِنَّ اللَّهَ مِن بَعْدِ إِكْرَاهِهِنَّ غَفُورٌ رَّحِيمٌ ﴿٣٣﴾ وَلَقَدْ أَنزَلْنَا إِلَيْكُمْ ءَايَاتٍ مُّبَيِّنَاتٍ وَمَثَلًا لِّلَّذِينَ خَلَوْا مِن قَبْلِكُمْ وَمَوْعِظَةً لِّلْمُتَّقِينَ ﴿٣٤﴾﴾

[۳۲] او (ای مؤمنانو!) د خپلو ځانونو (اصیلو) د جملې څخه مجردان (نارینه وي او که زنانه وي) په نکاح ورکړئ (او یا ورته نکاح وکړئ). او (همدارنگه) د خپلو غلامانو او خپلو وینځو څخه (هم) صلاح درلودونکي (په نکاح ورکړئ او یا ورته نکاح وکړئ).

که دوی (مجردان) فقیران وي (یا د غلامانو او وینځو مالکان فقیران وي) نو الله ﷻ به یې د خپله فضله غنیان وگرځوي. او (د) الله ﷻ (خزانې) پراخه دی (الله ﷻ ستاسو په ټولو حالاتو باندې) پوه دی.

[۳۳] او هغه کسان دې خپل عفت وساتي کوم چې (د) نکاح کولو (اسباب) نه مومي، (البته) ترڅو (د همدغه عفت په برکت) الله ﷻ دوی د خپله فضله غنیان وگرځوي (او د مهرونو توان ورکړي). او هغه کسان کوم چې ستاسو څخه د کتابت عقد غواړي (البته چې دوی) د هغو ملوکانو څخه

عبارت دي د کومو چي ستاسو يسي لاسونه مال کان شوي دي، نو د هغوی سره د کتابت عقد په دي شرط وکړي چي تاسو په هغوی کښي په خير (امانت او قوت) باندې پوه شئ (چي پکښي شته). او تاسو دوی (دغو مرکاتبينو) ته د هغه مال څخه څه برخه ورکړي کوم چي تاسو ته الله ﷻ درکړي دي (برابره خبره ده چي زکات وي او که نور خيرات وي).

او تاسو خپلي وينځي په بغاوت (فحاشي) باندې (هيڅکله) مه مجبوروي (خاصاً لا په هغه وخت کښي) چي دوی د پاکلمني (عفت) اراده لري. (البته چي دا مجبورول تاسو د دي دپاره کوي ترڅو) د حقير (او نژدې) ژوند څه سامان (ورباندې) ولټوي (ترلاسه کړي) خو دا کار ستاسو د مروت څخه بهر لري دي. او هر څوک چي خپلي وينځي (دغه کار ته) مجبورې کړي نو يقيناً الله ﷻ د هغوی (وينځو) د مجبورولو څخه وروسته (هغوی ته) بښونکي (او په هغوی) مهربان دي (نه په مجبورونکو باندې).

[۳۴] او يقيناً مونږ تاسو ته داسي ايتونه درنازل کړي دي چي (په هره ساحه کښي تاسو ته د لارو) واضحه کوونکي دي، او يو مثال مو د هغو خلکو د (مثالونو) څخه هم درنازل کړی دی کوم چي ستاسو څخه مخکښي تهر شوي دي (البته د افک په قيصره کښي). او (بلاخره مونږ تاسو ته) د تخويف څخه ډک نصيحت (هم درنازل کړی دی. البته يوازې) د متقيانو دپاره (چي همدوی ترې گټه پورته کوي اوبس).

ارتباط او د مطلب خلاصه

په دي ايتونو کښي د فحاشي د مخنيوي دپاره او په همدې باندې د بدنامولو د مخنيوي دپاره د هغو اوو طريقو څخه متبقيي څلورو طريقو ته اشاره شوې ده د کومو شمېره چي د [النور: ۲۷] ايت په ارتباط کښي تهر شوې ده نو حاصل يې داسي راخبري چي:

ای پیغمبره! د الله ﷻ د پلوه مؤمنانو ته ارشاد ورسوه چي په زنا باندې د تورېدلو څخه او په تورېدلو باندې د بدنامۍ څخه د نجات په لاندې طريقو باندې هم عمل وکړي:

۱- هر څوک چي بې واده وي هغه ته واده وکړي او يا يې واده کړي. مثلاً:

الف: خپلې بې واده زنانه په نکاح ورکړي، برابره خبره ده چي بالکل واده شوې نه وي او يا د واده څخه وروسته کونډې شوې وي.

ب: خپلو بې واده نارينه وو ته نکاح وکړي برابره خبره ده چي کونډان شوي وي او يا يې اصلاً واده نه وي کړی، البته دا شرط پکښي د نظره ونه غورزوي چي دوی د مهرونو د باره وتلی شي.

ج: خپلې هغه وينځي هم په نکاح ورکړي په کومو کښي چي د ودولو صلاحيت او استعداد وي.

د: همدارنگه خپل غلامان هم بې نکاح مه پرېږدي، خو په هغه صورت کښي چي تاسو پکښي د نکاح صلاحيت گوري، چي د باره يې وتلی شي او په نکاح کولو سره ستاسو د خدمت څخه سرغړونه نه اختياروي.

په ذکر و شوو څلور واړو صورتونو کښې تاسو د نفقې تشویش مه کوئ، چې د دوی نفقه به څنگه شي؟ او د دوی اولادونه به څه شي و خوري؟، البته په هغه تقدیر چې دوی فقیران وي او د مهر څخه به غیر نوره وسه ونه لري، او یا د دوی مالکان فقیران وي او دا ځکه چې: که دوی فقیران وي نو الله ښه خو فقیر نه دی ډېر ژر به الله ښه دوی په خپل فضل (حلال مال) باندې غنیان وگرځوي خو کله به چې اراده وشي.

نو څرنگه چې الله ښه د یو پلوه د پراخۍ خاوند دی او د بله پلوه ستاسو په احتیاجاتو (ارتیاوو) باندې ښه پوه دی نو تاسو د همدې عبادت وکړئ او په تقوی باندې کلک شي نو د داسې طرف څخه به روزي درکړي چې ستاسو به هیڅ گومان هم نه وي.

۲- او هغه څوک چې د نکاح کولو وسه نه لري او د مهر د ورکړې څخه عاجز وي نو هغوی دې په خپل عفت باندې تر هغه کلک شي او صبر دې وکړي ترڅو چې الله ښه دوی په خپل فضل (حلال مال) باندې غنیان وگرځوي او د مهر د ورکړې توان ورکړي، او یا ورته داسې ښځه میسره کړي چې په لږ مهر باندې قناعت کوي کوم چې د ده د وسې پوره وي.

په دې باندې علاوه په مجرد باندې صبر کول او د خپل عفت ساتل هم الله ښه بې اجره نه پرېږدي، څه لري نه ده چې د همدغه صبر په برکت د نکاح کولو توان موندل کړي.

۳- که ستاسو په غلامانو او وینځو کښې داسې کسان وي کوم چې ستاسو څخه مکاتبیت غواړي چې ماته سمدستي مشروطه ازادي راکړه نو کله چې ما دومره او دومره پیسې وگټلې نو بیا به قطعي ازادي راکړې، نو د دوی په هکله دا هدایت عملي کړئ:

الف: هغوی مکاتب وگرځوئ او د کتابت عقد ورسره لاسلیک کړئ خو په دې شرط چې تاسو په هغوی کښې خیر او ښېگڼه گورئ، چې د مشروطو مبالغو د توانه وتلی شي او د فحاشۍ او نورو غیر شرعي کارونو په کولو باندې نه مبتلا کېږي.

ب: په دې باندې علاوه د هغوی سره د هغو مالونو څخه څه کومک هم وکړئ کوم چې الله ښه تاسو ته درکړي دي، او هم ورسره په ټاکلو شوو او منلو شوو مبالغو کښې تخفیف وکړئ او د څه برخې څخه یې ورته شئ.

۴- خپلې وینځې په فحاشۍ او کچنیتوب باندې په ټولو حالاتو کښې مه مجبوره کوئ خصوصاً لا په هغه حال کښې چې هغوی پخپله د دغه کرغېرن عمل کولو ته اراده نه لري او غواړي چې خپله پاکلمني وساتي.

ایا تاسو ته د دې څخه حیا نه درځي او تاسو شرم نه کوئ چې په بل شي باندې نه بلکې په فحاشۍ باندې د دې حقیرې دنیا د مال متاع د موندلو هڅه وکړئ، او د کچنیو گټې وتې ته لاس اوږد کړئ؟ برسېره په دې په دغه صورت کښې د فحاشۍ ټوله گناه ستاسو په غاړه درېږي او ستاسو څخه چې هر څوک دغه کار ته اقدام وکړي نو هغه به الله ښه ونیسي، او مجبوره کړی شوو وینځو ته به مغفرت وکړي او دا ځکه چې الله ښه هغوی ته د مجبوریت څخه وروسته هم ښوونکی دی چې په

النور (۲۴)

فحاشی به یې مواخذه نه کړې او هم ورباندې مهربان دی چې د ظالمانو د تسلطه به نجات ورکړي او د نېک عملی توفیق به یې په نصیب شي.

۵- ای پیغمبره! زموږ د پلوه مؤمنان مخاطب کړه چې: مونږ تاسو ته داسې کتاب درنازل کړی دی چې د لاندې درېوو صفتونو هم درلودونکی دی:

الف: په داسې ایتونو باندې مشتمل دی چې تاسو ته د ژوند هره برخه په ډېر وضاحت سره خبرې او ستاسو د سوکالۍ څرگند احکام درته بیانوي.

ب: دا کتاب د هغو خلکو په حالاتو باندې هم مشتمل دی کوم چې ستاسو څخه وړاندې تېر شوی وه چې ترڅو ترې تاسو عبرت واخلي او د هلاکت کندی ته خپل ځانونه وروڼه غورزوئ.

او هم درته پکښې د افک د واقعي غوندې د هغو واقعاتو څه مثالونه هم درنازل شوي دي کوم چې په پخوانیو قومونو کښې تېر شوي دي، لکه د یوسف عليه السلام قیصه، د مریمې عليها السلام قیصه او داسې نور.

ج: همدارنگه مونږ تاسو ته په دې کتاب کښې د اخطار سره سره پند او نصیحتونه هم درنازل کړي دي، البته هغه څوک به ترې گټه پورته کوي کوم چې په خپلو زړونو کښې څه د تقوی د صفت درلودونکی وي او د الهې عذاب څخه د بچ پاتې کیدلو څه خیال ورسره وي.

نو ای مؤمنانو! تاسو په خپل کتاب باندې په عمل کولو سره منگولې ښځې کړئ او په هره ساحه کښې یې د خپلو ځانونو دپاره مثال او ډیوه وگرځوئ.

توضیحات

۱- په ﴿وَأَنْكِحُوا الْأَيْمَىٰ مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ﴾ کښې لاندې تکوته توجه په کار ده:

الف: دا ایت شریف ټولو مؤمنانو ته ارشاد کوي چې په نکاح کولو یا نکاح ورکولو کښې فقر او غنا ته ډېره پاملرنه ونه کړي بلکې دینداري کلکه په نظر کښې ونیسي، ځکه چې مال د نن او سبا شی دی او دینداري د باقیاتو څخه ده.

ب: د "أَيْمَى" کلمه د "أَيِّم" - لکه "فَيَعِلُ" - (صفت مشبه) جمعه ده چې د "أَيِّمٌ" - لکه "بَاعَ بَيْعٌ" - څخه اشتقاقه شوې ده، نو په اصل کښې "أَيَّامٌ" وه خو د "ي" توری په "الف" تبدیل او د "م" په توري سره قلب مکان شو نو "أَيَّامَى" ترې جوړ شو.

"أَيَّامَى" هغو نارینه او زنانه وو ته وضعه شوې ده کوم چې د نکاح درلودونکي نه وي برابره خبره ده چې د نکاح کولو څخه وروسته کونډان شوي وي او یا اصلاً د نکاح څخه محروم پاتې وي^(۱)، مگر په بې مېړه ښځې (خصوصاً په کونډې) باندې یې ډېر اطلاق کېږي^(۲)، لکه چې راتلونکي نژدې "د" توضیح احادیث هم ورته څه اشاره کوي.

(۱) روح المعاني ج ۱۸ ص ۱۴۷: لسان العرب ج ۱۲ ص ۲۹

(۲) مفردات الراغب ص ۳۰

ج: مونږ د [آل عمران: ۳۹] آیت لاندې د الله ﷻ په توفیق لیکلې دي چې د احنافو مذهب په نزد عبادت ته د خپل خان فارغ ګرځولو څخه په نکاح باندې مشغولیت بهتر دی او د شوافعو مذهب په نزد خبره بالعکس ده.

خو په دې مقام کېنې ورباندې اضافه کوو چې ځینو مفسرینو ګرامر د ذکر شوي آیت شریف لاندې هم د شوافعو مذهب او هم د احنافو مذهب پوره دلایل ذکر کړي دي^(۱)، که څوک یې د لوستلو شوق لري هیله ده چې هملته مراجعه وکړي، دلته رانقلول یې دا مختصر کتاب ډېر اوږدوي. د: که څوک خپلو مربوطو خپلوانو نارینه وو ته نکاح کوي هم باید اجازه ترې واخلي چې فلانی ورته په نکاح باندې اخلم، او د هغه وروسته دې په نکاح اقدام وکړي چې د "هو" جواب په صراحت سره واخلي؛ همدارنګه په کونډو یا مطلقو کېنې هم صریحي د "هو" جواب ته ضرورت دی. اما د پیغلو په هکله په اشارې سره د "هو" جواب کفایت کوي چې یا وځاندي او یا چپه پاتې شي او وژاري خو په دې شرط چې په "نه" باندې صراحت ونه کړي. د دې مقام د ښه وضاحت دپاره لاندې احادیث ولولئ:

اول: یوه ورځې نبي کریم ﷺ علي علیه مخاطب کړ چې: «يَا عَلِيُّ! ثَلَاثٌ لَا تُؤَخَّرُهَا: الصَّلَاةُ إِذَا آتَتْ، وَالْجَنَازَةُ إِذَا حَضَرَتْ، وَالْأَيْمُ إِذَا وَجَدَتْ لَهَا كَفْوًا»^(۲)، یعنې ای علي! درې کارونه دي چې ته یې مه وروسته کوه، یو لمونځ دی چې کله یې وخت راورسېږي (داخل شي) او بله جنازه ده چې کله حاضره شي (نولمونځ ورباندې اداء کړئ او دفنه یې کړئ) او بل بې مېړه زنانه یا بې مېرمنې نارینه دی چې کله ورته سیال (مناسب ځای) مونده کړي.

دوهم: نبي کریم ﷺ فرمایلي دي چې: «لَا تُكَلِّحُ الْأَيْمُ حَتَّى تُسْتَأْمَرَ، وَلَا تُكَلِّحُ الْبُكَرُ حَتَّى تُسْتَأْذَنَ» یعنې بې مېړه (کونډه ښځه) ترهغه په نکاح سره نه ورکوله کېږي ترڅو چې ورسره مشوره وکړي شي، او پېغله ترهغه په نکاح باندې نه ورکوله کېږي ترڅو چې ترې اجازه واخستله شي. چا وویل چې: «يَا رَسُولَ اللَّهِ! وَكَيْفَ إِذْنُهَا؟» یعنې: ای د الله رسول! اجازه یې څنګه ده؟. نبي کریم ﷺ وفرمایلي چې: «أَنْ تُسَكَّتَ»^(۳) اجازه یې دا ده چې چپه شي.

درېم: نبي کریم ﷺ فرمایلي دي چې: «الْأَيْمُ أَحَقُّ بِنَفْسِهَا مِنْ وَلِيِّهَا وَالْبُكَرُ يُسْتَأْذَنُ فِي نَفْسِهَا وَإِذْنُهَا صَمَاتُهَا»^(۴)، یعنې کونډه ښځه د خپل خان په هکله د خپل ولي (خپلوان) څخه ډېره مستحقه ده چې ځان پخپله په نکاح باندې ورکړي، او د پیغلې څخه د هغې د نفس (ځان) په هکله اجازه غوښتله کېږي، خو اجازه یې چپ کېدل دي.

(۱) التفسير الكبير ج ۲۳ ص ۲۱۲؛ تفسير المظهر ج ۶ ص ۵۰۳.

(۲) جامع الترمذي ج ۱ ص ۲۰۶، ۴۳.

(۳) صحيح البخاري ج ۲ ص ۷۷۱.

(۴) سنن النسائي ج ۲ ص ۷۶.

النور (۲۴)

ه: د ﴿وَالصَّالِحِينَ﴾ د کلمې په اشتقاق کښې دوه احتماله صورت نیولی شي^(۱)، هغه دا چې: اول: دا د هغې صلاح څخه اشتقاقه شوې ده کوم ته چې شریعت صلاح وایي یعنې خپلې هغه وینځې او غلامان په نکاح باندې ورکړی کوم چې تقوادره او دینداره وي، څه لرې نه ده چې تاسو ورسره د دیندارۍ د کبله مرسته وکړئ چې دینداري یې په مجرد سره خرابه نه شي. دوهم: دا د لغوي صلاح څخه اخستله شوې ده، یعنې هغوی په هغه وخت کښې په نکاح کړئ او یا په نکاح ورکړئ چې د نکاح صلاحیت او استعداد پکښې موجود وي، هسې نه چې د موانعو هیڅ مراعات ونه کړئ او د نکاح بندوبس یې وکړئ.

مونږ ته بهتره برېښي چې: ذکره شوې کلمه د هغې صلاح څخه اشتقاق وگڼله شي کومه چې دواړو معناوو ته شامله ده چې په: «مَا يُطْلَقُ عَلَيْهِ الصَّلَاحُ» څخه ترې تعبیر کېږي. نو د معنی حاصل به یې داسې راوڅیږي چې: تاسو خپلې وینځې او خپل غلامان هله په نکاح ورکړئ او یا ورته نکاح وکړئ چې شرعي صلاح ولري او دینداره وي او د نکاح استعداد هم پکښې څه ناڅه موجود وي.

سوال جواب

۲- که څوک وایي چې: د ﴿إِنْ يَكُونُوا فُقَرَاءَ يُغْنِهِمُ اللَّهُ﴾ څخه داسې څرگندېږي چې الله ﷻ فقیرانو ته وعده ورکړې ده چې په نکاح سره به یې غنیان وگرځوي. همدغه مضمون نبی کریم ﷺ هم په یوه حدیث کښې بیان کړی دی چې: «ثَلَاثَةٌ حَقٌّ عَلَى اللَّهِ عَوْنُهُمُ: الْمُجَاهِدُ فِي سَبِيلِ اللَّهِ، وَالْمُكَاتِبُ الَّذِي يُرِيدُ الْإِدَاءَ، وَالنَّائِكُ الَّذِي يُرِيدُ الْعَفَا»^(۲) یعنې درې کسان دي چې په الله ﷻ باندې حق دی (په خپل اقدس ذات باندې یې حق گڼلي دي) چې کومک ورسره وکړي، یو د ده ﷻ په لار کښې مجاهد، او بل هغه غلام مکاتب چې د معقودو پیسو د ورکړې اراده لري، او نکاح کوونکی چې په نکاح کښې یې د خپل ځان د عفت د ساتلو نیت وي.

نو پوښتنه دا ده چې: د الله ﷻ په وعده کښې څو خلف (بې وفائي) نشته خو مونږ ځینې فقیران گورو چې په واده سره یې فقیري د منځه نه ځي بلکې د فقیرۍ پېټی یې لا پسې درنېږي خصوصاً په دې زمانه کښې چې په افغانانو کښې د زنانه وو ولورونه ملا ماتوونکې اندازې ته رسېدلي دي چې څه بیان ته یې د الله ﷻ په توفیق د [النحل: ۵۹] ایت لاندې اشاره شوې ده؟

مونږ وایو چې: ځینو علماوو کرامو ذکره شوې وعده د «إِنْ شَاءَ» په کلمې سره مقیده گڼلې ده، یعنې الله ﷻ به فقیران نکاح کوونکي غنیان وگرځوي خو که اراده یې وشي. لکه چې په همدې لید باندې په بل ایت کښې صراحت شوی دی چې: ﴿وَإِنْ خِفْتُمْ عِيْلَةً فَسَوْفَ يُغْنِيكُمُ اللَّهُ مِنْ فَضْلِهِ، إِنْ شَاءَ﴾ [التوبة: ۲۸] یعنې ای مومنانو! د سړ کال څخه په غیر بیا مشرکان المسجد الحرام ته مه پرېږدئ چې ورشي، او که تاسو د فقر څخه ډارېږئ چې د دوی په بندولو سره به تجارت بند شي، نو

(۱) روح المعاني ج ۱۸ ص ۱۴۸

(۲) جامع الترمذي ج ۱ ص ۲۹۵

د دې څخه مه ډارېږئ ځکه چې الله ﷻ به تاسو په خپلو (حلالو) مالونو باندې د بل طرفه غنيان کړي، خو په دې شرط چې اراده یې وشي.

مگر مونږ ته داسې برېښي چې د ذکر شوي سوال جواب ته د ﴿وَاللَّهُ وَاسِعٌ عَلِيمٌ﴾ په تعقيب کېنې اشاره شوې ده. هغه دا چې: د الله ﷻ خزانې ډکې دي مگر ورکړه ترې د ده ﷻ په علم پورې اړه لري، چې څوک حسن تصرف کوي او څوک سوء تصرف کوي؟ څوک کاسبان دي او څوک لټان دي؟ څوک متقيان دي او څوک متقيان نه دي؟ او داسې نور.

د همدې کبله الله ﷻ په بل ایت کېنې د نکاح د منځه تلل د غني ګرځولو سبب ښودلی دی چې ﴿وَإِنْ يَتَفَرَّقَا يُغْنِ اللَّهُ كُلًّا مِّن سَعَتِهِ﴾ [النساء: ۱۳۰] یعنې که مېړه او ښځه یو تربله جدا شي نو الله ﷻ به هر یو د خپلو پراخه خزانو څخه غني وګرځوي.

او د همدې کبله په راتلونکي متصل ایت کېنې مجردانو ته هم ارشاد شوی دی چې د غني ګرځېدلو پورې خپل عفت وساتي دغه دی د الله ﷻ فضل (حلال مال) در روان دی.

څو نکات

۳- په ﴿وَلْيَسْتَغْفِرِ الَّذِينَ لَا يَجِدُونَ نِكَاحًا﴾ کېنې علماوو کرامود "نکاح" کلمه په دې مقام کېنې د عقد په معنی نه ده اخستې بلکې په هغه شي باندې یې معنی کړې ده د کوم په سبب چې د نکاح عقد صورت نیسي چې د مهر څخه عبارت دي^(۱).

د دې نظیر د "رکاب" کلمه ده چې د هغه شي دپاره وضعه شوې ده په کوم باندې چې سړی سورېږي لکه آس او اوبښ، یا لکه د "يخاف" کلمه چې د هغه شي معنی ورکوي په کوم کېنې چې سړی خپل ځان نغاړي لکه برستن او نور^(۲).

نو د معنی حاصل یې داسې راخېږي چې: هغه کسان دي چې خپل عفت وساتي کوم چې هغه اسباب نه مومي په کوم باندې چې نوموړی د نکاح خاوند ګرځي، البته تر هغه وخته پورې ترڅو چې الله ﷻ دوی په خپل فضل سره (په حلال مال) باندې غنيان کړي.

پاتې شوه دا خبره چې خپل عفت څنګه وساتي؟ نو هغې طریقې ته ښي کریم ﷺ په یوه حدیث کېنې اشاره کړې ده او فرمایلي یې دي چې: «فَمَنْ لَمْ يَسْتَطِعْ مِنْكُمْ الْبَاءَةَ فَعَلَيْهِ بِالصَّوْمِ فَإِنَّ الصَّوْمَ لَهُ وَجَاءٌ»^(۳) یعنې ای ځوانانو! تاسو کورونه اباد کړئ (ودونه وکړئ) ترڅو ستاسو سترګې او ستاسو عورتونه ستاسو د قابو لاندې راشي، نو ستاسو څخه چې هر څوک د کور ابادولو توان نه لري نو په ده باندې نفلي روژې نیول دي، چې یقیناً د ده دپاره د روژې نیول داسې مثال لري لکه چې خپل ځان یې خسي کړی وي (په روژو نیولو سره یې شهوت د قابو لاندې واقع کېږي).

(۱) روح المعاني ج ۱۸ ص ۱۵۰

(۲) تفسیر القرطبي ج ۱۲ ص ۲۴۲

(۳) جامع الترمذي ج ۱ ص ۲۰۶

۴۔ په ﴿وَالَّذِينَ يَبْتِغُونَ الْكِتَابَ﴾ کښې د «کتاب» کلمه د دې څخه عبارت ده چې غلام د خپل مولی څخه خپل خان په بیه واخلې چې په خپل کسب سره به مال گټي او دومره-دومره اندازه به یې خپل مولی ته ورکوي، او کله یې چې ټاکلی شوی مال تسلیم او تکمیل کړ نو نوموړی به ازاد وي او غلامي به یې ختمه وي^(۱).

دا ډول عقد د غلامانو د ازادولو دپاره فقط اسلام تشریع کړی دی چې د جاهلیت په زمانه کښې چا نه پېژانده^(۲). دغه ډول عقد ته دغه نوم ځکه ایښودل شوی دی چې د «کتاب» کلمه اصلاً یا د «فرض» په معنی سره ده، او یا د کتابت معنی ورکوي، چې نوموړی عقد په دواړو معناوو باندې مشتمل دی. او دا ځکه چې مولی په خپل خان باندې ازادول فرضوي او غلام د مال د ورکړې التزام کوي، او یا دا چې دغه ډول معاهدې معمولاً لیکلې کېږي.

۵۔ په ﴿إِنْ عَلِمْتُمْ فِيهِمْ خَيْرًا﴾ کښې د «خیر» کلمه علماوو کرامو په متعددو معناوو باندې تفسیره کړې ده^(۳)، مگر مونږ ته هغه معنی بهتره برېښي کومه چې شیخ المفسرین علیه الرحمه غوره کړې ده هغه دا چې د کار او کسب د قوت او د مال د ساتنې امانتداري ولري^(۴)، چې د مال د گټلو څخه عاجز نه وي او چې څه وگټي هغه ترې نه ضائع کېږي، که نه نو په ټول عمر کښې به په خپل عقد باندې وفا ونه شي کړی او د همېشه دپاره به د جامعې د اوږو پېټی وي.

۶۔ د ﴿وَأَتَوْهُمْ مِنْ مَالِ اللَّهِ الَّذِي آتَاكُمْ﴾ په اړوند ځینې علماء کرام وایي چې په ﴿وَأَتَوْهُمْ﴾ کښې هغه کسان مخاطب دي کوم چې د خپلو غلامانو سره د کتابت عقد ترسره کوي^(۵)، نو حاصل به یې داسې راوخېږي چې: که ستاسو غلامان ستاسو څخه مشروط ازادېدل غواړي نو که تاسو په هغوی کښې قدرت او امانت گورئ نو په مشروطه توګه یې ازاد کړئ او د ټاکلي شوي مال څخه (چې تاسو ته الله ﷻ درکړي) څه برخه ورته عفوہ کړئ.

مګر مونږ ته بهتره برېښي چې په ﴿وَأَتَوْهُمْ﴾ کښې به ټول مؤمنان مخاطب وي چې تاسو د غلامانو په ازادولو کښې خیراتونه ورکړئ او یا ورته څه برخه عفوہ کړئ او بالاخره یا د مفروضه زکات څخه څه برخه ورکړئ چې الله ﷻ ورته په [التوبة: ۶۰] ایت کښې د ﴿وَفِي الرِّقَابِ﴾ په نازلولو سره اشاره کړې ده.

همدې مضمون ته نبي کریم ﷺ اشاره کړې ده چې: «مَنْ أَعَانَ مُجَاهِدًا فِي سَبِيلِ اللَّهِ أَوْ غَارِمًا فِي عُسْرَتِهِ أَوْ مُكَاتَّبًا فِي رَقَبَتِهِ أَظَلَّهُ اللَّهُ فِي ظِلِّهِ يَوْمَ لَا ظِلَّ إِلَّا ظِلُّهُ»^(۶)، یعنې هرڅوک چې مجاهد سره د الله ﷻ

(۱) مفردات الراغب ص ۴۴۲

(۲) روح المعاني ج ۱۸ ص ۱۵۲

(۳) زاد المسیر ج ۵ ص ۳۵۸

(۴) تفسیر الطبري ج ۱۸ ص ۱۲۹

(۵) تفسیر البغوي ج ۲ ص ۳۴۳

(۶) مسند احمد بن حنبل ج ۵ ص ۴۱۳

په لار کښې یا د پوروري سره د سختۍ څخه د هغه په نجات کښې او یا د یوه مکاتب سره د هغه د غاړې په خلاصون کښې کومک وکړي، نو الله ﷻ به یې په هغې ورځ کښې د خپل رحمت په سوري کښې ودروي په کومه کښې چې د ده ﷻ د رحمت د سوري څخه په غیر بل د رحمت سوري موجودیت نه لري.

دا شرط احترازي نه دی

۷- که څوک وایي چې د ﴿إِنْ أَرَدْنَ تَحَصُّنًا﴾ څخه دا څرگندېږي چې په فحاشۍ باندې د خپلو وینځو مجبورول په دې شرط سره جواز نه لري چې هغوی د عفت او پاکلمنۍ اراده لري، که بالفرض دغه اراده یې نه درلوده بیا به یې مجبورول جائز وي؛ نو ایا دا ډول تفسیر صحت لري؟
مونږ وایو چې: ذکر شوی شرط د احتراز دپاره نه دی بلکې د واقع بیان دی او دا ځکه چې:
الف: اکراه او مجبوریت په هغه وخت کښې صورت نیسي چې وینځي په فحاشۍ باندې ناخوښې وي، کله چې دوی د عفت اراده او نیت نه لري نو بیا خو یې مجبورولو ته حاجت نشته.
ب: عبدالله بن أبي (المنافق) دوه وینځې درلودې چې یوه «مُسَيِّكَة» نومېده او د بلې نوم «أُمَيْمَة» وه، نوموړي منافق به دواړه مجبورولې چې فحاشي وکړي او پیسې پیدا کړي، نو دواړو نبي کریم ﷺ ته شکایت وکړ «فَأَنْزَلَ اللَّهُ عَزَّ وَجَلَّ ﴿وَلَا تُكْرِهُوا فَتِيَانَكُمْ عَلَى الْبَغَاءِ إِنْ أَرَدْنَ تَحَصُّنًا﴾ (الآية)»^(۱) نو الله ﷻ ذکر شوی ایت شریف نازل کړ.

او ځینو علماوو کرامو په همدې هکله ځینې نور شان نزولونه او واقعات هم لیکلي دي^(۲).

یو نحوي تحلیل

۸- که څوک وایي چې: په ﴿وَمَنْ يُكْرِهْن﴾ کښې موصول (مَنْ) د صلی په لحاظ مبتدا ده، او ﴿فَإِنَّ اللَّهَ مِنْ بَعْدِ إِكْرَاهِهِمْ غَفُورٌ رَحِيمٌ﴾ یې خبر دی. نو پوښتنه دا ده چې: په خبر کښې هغه عائد (ضمیر) کوم یو دی چې مبتدا او خبر سره وتړي؟

مونږ وایو چې: په دې مقام کښې لاندې دوه تحلیلونه صورت نیولی شي:

الف: د مبتدا خبر محذوف دی او مذکور نه دی چې اعتراض وارد شي نو ظهور یې داسې کېږي چې: «وَمَنْ يُكْرِهْن أَخَذَهُ اللَّهُ»^(۳) یعنې څوک چې په خپلو وینځو باندې په زور فحاشي وکړي نو الله ﷻ به یې هم د اکراه په ګناه او هم د فحاشۍ په ګناه باندې ونیسي او وینځو ته به الله ﷻ مغفرت او عفو وکړي.

ب: عائد دلته مقدر دی چې په «لَهُمْ» سره ترې تعبیر کولی شو او دا ځکه چې:

(۱) صحیح مسلم ج ۲ ص ۴۲۲

(۲) روح المعاني ج ۱۸ ص ۱۵۷: اسباب النزول للواحدي ص ۲۲۰

(۳) تفسیر تعبیر الرحمن ج ۲ ص ۶۹

عبد الله بن عباس رضي الله عنه ذکر شوی ایت شریف داسې تفسیر کړی دی چې: «فَإِنَّ اللَّهَ لَهُنَّ غُفُورٌ رَحِيمٌ وَالْمُهَنَّا عَلَى مَنْ أَكْرَهَهُنَّ»^(۱) ته به وایي چې داسې نازل شوی دی چې: «فَإِنَّ اللَّهَ مِنْ بَعْدِ إِكْرَاهِهِنَّ لَهُنَّ غُفُورٌ رَحِيمٌ لَا لَهُمْ» یعنې هر څوک چې خپلې وینځې فحاشۍ ته مجبورې کړي نو یقیناً الله ﷻ به یې په دې باندې ونیسي چې د اکره په تشخیص کښې غلطې شوې وي او په غیر مجبورونکې اکره باندې یې د مجبورونکې اکره گومان کړی وي. او خاص په همدغو مجبورو کړی شوو وینځو باندې مهربان دی چې د نېکۍ زیات توفیق به ورکړي او د ظالمانو څخه به یې نجات په نصیب کړي. او هغو کسانو ته به الله ﷻ نه مغفرت وکړي او نه به پرې مهرباني وکړي کومو چې هغوی فحاشۍ ته مجبورې کړې دي بلکې گناه به یې په همدغو کسانو باندې وربار کړی شي.

دوه ډوله تفسیر

- ۹- په ﴿وَمَثَلًا مِّنَ الَّذِينَ خَلَوْا مِن قَبْلِكَ﴾ کښې د «مَثَل» کلمه علماوو کرامو د مقام په لحاظ په لاندې دوه وو معناوو باندې تفسیره کړې ده:
- الف: د دې زمانې د کفارو حال د پخوانیو زمانو د کفارو د حال سره تشبیه کړی شوی دی. یعنې: ای انسانانو! تاسو ته مونږ په قرآن کریم کښې دا خبره هم درنازله کړې ده چې د تکذیب په صورت کښې ستاسو حال د پخوانیو هلاکو شوو قومونو غوندې دی لکه عاديان او ثمودیان، نو باید چې تاسو د هغوی غوندې په کفریاتو باندې کلک نه شئ چې د هغوی د سرنوشت سره به مخامخ شئ. همدې مضمون ته په [الرعد: ۶] ایت کښې اشاره شوې ده.
- ب: دلته خاص د افک د واقعي پخوانیو مثالونه په نظر کښې نیولی شوي دي. یعنې مونږ تاسو ته په دې قرآن کریم کښې د افک د واقعي غوندې د پخوانیو قومونو څه واقعات هم درنازل کړي دي چې خپل مخلص بندگان مو د اتهاماتو څخه وژغورل، نو باید تاسو ترې عبرت واخلي او چا پورې بهتانونه ونه ترې هسې نه چې په دنیا او آخرت کښې د خجالت او شرمندګۍ سره لاس او ګرېوان شئ. اوس نو د پخوانیو قومونو دروغینو واقعاتو د برېښولو لاندې څو مثالونه ولولی:
- اول: الله ﷻ په بي بي مریم رضي الله عنها پورې دروغین تهمت په [مریم: ۳۰] ایت کښې رانازل کړی دی چې د هغې د ماشوم زوې په خوله ترې پرده پورته شوه.
- دوهم: کوم دروغ چې په یوسف عليه السلام پورې تړلی شوي وه د هغو د برېښولو قیصه الله ﷻ په [یوسف: ۲۸] ایت کښې نازله کړې ده.
- درېم: نبي کریم ﷺ په یوه اوږده حدیث کښې فرمایلي دي چې: «إِنَّ مُوسَى كَانَ رَجُلًا خَيًّا سَبِيحًا

(۱) تفسیر ابن کثیر ج ۳ ص ۲۸۹

بُزَي مِنْ جُلْدِهِ شَيْءٌ»^(۱) یعنی موسی ﷺ حیاناک او سترکوونکی سړی وه چې د خپل عورت څخه به یې هېڅ شی نه لیدل کیده (چا نه شو لیدلی)، د بني اسرائيلو غوندې په ډاگه به یې غسل نه کاوه. نو هغوی ورپورې تهمت وټاړه چې موسی ﷺ ځکه خپل عورت نه لوڅوي چې یا برگي مرض لري او یا چوره دی او یا بل څه عیب لري، خو الله ﷻ اراده وکړه چې د دغه اتهام څخه یې پاک کړي. نو یوه ورځ یې تنها غسل کاوه او خپلې جامې یې په ډبره باندې کېښودلې نو کله چې د غسل څخه فارغ شو او ویي غوښتل چې جامې واغوندي، نو ډبرې ترې جامې وتښتولې. موسی ﷺ خپله همسا واخستله او ډبره یې تعقیب کړه او نارې یې وهلې چې: ای ډبرې! زما جامې راکړه. ډبره ونه درېده، او د الله ﷻ په امر یې د بني اسرائيلو یوې ډلې ته جامې ورسولې چې موسی ﷺ هلته ورورسېد نو هغوی ولید چې ده ته خو الله ډېر ښایسته بدن ورکړی دی او هېڅ عیب نه لري، نو موسی ﷺ خپلې جامې د ډبرې څخه واخستلې او ډبره یې درې یا څلور او یا حتی پنځه گوزاره ووهله. همدې مضمون ته په [الأحزاب: ۶۹] ایت کېښي اشاره شوې ده.

څلورم: همدارنگه په بني اسرائيلو کېښي په یوه صالح سړي باندې چې «جُرَیج» نومېده یوې کچنۍ ښځې تور ولگاوه چې زما دغه ماشوم د دغه سړي څخه دی چې زما سره یې نا مشروع ارتباط نیولی وه مگر نبی کریم ﷺ فرمایي چې کله د ماشوم څخه پوښتنه وشوه چې: «مَنْ أَبُوكَ يَا غُلَامُ قَالَ الرَّاعِي»^(۲) ستا پلار څوک دی؟ ای هلکه! هغه جواب ورکړ چې زما پلار شپونکی دی (جُرَیج نه دی)، یعنې د ده مور د شپونکي سره نا مشروع ارتباط نیولی دی، نه د جُرَیج سره (د نبی کریم ﷺ بیان هم د الله ﷻ بیان دی).

پنځم: ځینو مفسرینو کرامو د [القصص: ۸۱] ایت لاندې لیکلي دي چې قارون یوې ښځې ته رشوت ورکړی وه ترڅو په موسی ﷺ باندې تهمت وتړي چې د دې سره تور شوی دی، خو کله چې هغه د همدغه بهتان اعلانولو ته چمتو شوه نو موسی ﷺ ورته وویل چې: ستا دې په الله ﷻ سوگند وي چې رښتیا ووايه په تا باندې څه باعث دی چې په ما باندې تهمت تړي؟ هغې وویلې چې: «إِنْ قَارُونُ أُعْطَانِي كَذَا وَكَذَا عَلَى أَنْ أَقُولَ ذَلِكَ لَكَ»^(۳) ماته قارون دومره-دومره (پیسې) راکړي دي ترڅو زه تاته دغه خبره وکړم (بهتان درېاندې وټرم).

تبصره

۱۰- مونږ ته د «مَثَل» دپاره ذکر شوي دواړه تفسیرونه سره څه منافي نه برېښي کېدی شي چې د بدلیت په اعتبار دواړه مراد کړی شي، مگر څرنگه چې وړاندې د اِفْک قیصه تېره شوې ده نو د مقام په لحاظ سره دوهم تفسیر په زړه پوری برېښي، والله ﷻ اعلم.

(۱) صحیح البخاري ج ۱ ص ۴۸۲: صحیح مسلم ج ۲ ص ۲۶۶

(۲) صحیح البخاري ج ۱ ص ۳۳۷

(۳) تفسیر ابن کثیر ج ۲ ص ۴۰۱: الدر المنثور ج ۶ ص ۴۳۶: تفسیر البغوي ج ۲ ص ۴۵۷: تفسیر الخازن ج ۳ ص ۵۸۵

﴿اللَّهُ نُورُ السَّمَوَاتِ وَالْأَرْضِ مِثْلُ نُورِهِ ۚ كَمِشْكَاةٍ فِيهَا مِصْبَاحٌ ۚ الْمِصْبَاحُ فِي زُجَاجَةٍ ۚ الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ مُبَارَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ يَكَادُ زَيْتُهَا يُضِيءُ وَلَوْ لَمْ تَمْسَسْهُ نَارٌ ۚ نُورٌ عَلَى نُورٍ ۚ يَهْدِي اللَّهُ لِنُورِهِ مَن يَشَاءُ ۚ وَنَضْرِبُ اللَّهُ الْآمَثَلَ لِلنَّاسِ ۚ وَاللَّهُ بِكُلِّ شَيْءٍ عَلِيمٌ ﴿۳۵﴾﴾ فِي بُيُوتِ أَذْنِ اللَّهِ أَنْ تَرْفَعَ وَيُذَكِّرَ فِيهَا أَسْمُهُ ۚ يُسَبِّحُ لَهُ فِيهَا بِالْغُدُوِّ وَالْآصَالِ ﴿۳۶﴾ رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ ۚ يَخَافُونَ يَوْمًا تَتَقَلَّبُ فِيهِ الْقُلُوبُ ۚ وَالْآبُصَرُ ﴿۳۷﴾﴾ لِيَجْزِيَهمُ اللَّهُ أَحْسَنَ مَا عَمِلُوا ۖ وَيَزِيدَهُم مِّن فَضْلِهِ ۚ وَاللَّهُ يَرْزُقُ مَن يَشَاءُ بِغَيْرِ حِسَابٍ ﴿۳۸﴾﴾

[۳۵] الله ﷻ د اسمانونو او خمکو (د) نور (مالک) دی، د الله ﷻ د نور (رنا) صفت داسې دی لکه چې یوه (رینه) تاخچه وي چې په هغې کښې یوه بله ډیوه وي، (او) بله ډیوه په ښېښه کښې (بنده) وي، (او) ښېښه (د خپلې رنا په سبب) داسې وي لکه یو خلبدونکی ستوری (چې د ملغلرې غونډې شغلې وهي).

(او ذکره شوې) بله ډیوه د داسې ونې (د تېلو) څخه بلېږي کومه چې برکتناکه ده (او) د زيتون (ونه يې نوم) دی، کومه چې نه (د غره) په شرقي طرف کښې واقع وي (چې د بېگا د پلوه د شعاع څخه محرومه وي) او نه يې په غرب طرف کښې واقع وي (چې د سهار د پلوه ورباندې شعاع نه نښلې بلکې په هواره ځمکه کښې ولاړه وي. او د نوموړې) ونې تېل نژدې وي (چې د ډېرې صفائی د کبله د خپله خانه) رنا وکړي که څه هم اور ورته نه وي رسېدلی (ډیوه نه وي بله کړی شوې).

(نو الهي نور په متعددو مراحلو سره) د نور د پاسه نور دی (لکه څنگه چې ذکر شوی محسوس نور په متعددو مراحلو سره د نور د پاسه نور دی. خو د دومره وضاحت سره سره کفار او منافقان ترې محروم دي ځکه چې) الله ﷻ د خپل نور دپاره هغه چاته هدايت کوي (او مطلب ته يې رسوي) کوم ته يې چې اراده وشي.

او الله ﷻ د خلکو دپاره (معقول شيان په محسوسو) مثالونو کښې بيانوي (ترڅو ترې دوی استفاده وکړي)، او الله ﷻ په هر شي باندې پوه دی.

[۳۶] (د الهي نور څخه داسې) رجال (سړي استفاده کوي) چې په داسې کورونو کښې سباگان او بېگاگان (هر سبا او هر بېگا) الله ﷻ ته تسبیحات وايي (او لمونځونه ورته پکښې کوي) د کومو (کورونو په هکله) چې همده ﷻ امر کړی دی چې (ظاهراً او باطناً دې) پورته کړی شي او د ده ﷻ نوم دې پکښې یاد کړی شي (چې د جوماتونو څخه عبارت دي).

[۳۷] (البته) داسې سړي کومو لره چې د الله ﷻ د ذکر او (هم) د لمانځه د اقامت او د زکات د ورکړې څخه نه تجارت غافل گرځولی شي او نه پلورل او پیرودل (نور عقود او معاملات)، کوم چې د داسې ورځې څخه ډارېږي چې زړونه او سترگې پکښې اوږي او راوړي (په اضطراب کښې واقع وي).

[۳۸] (دا ټول کارونه) د دې دپاره (ترسره کوي) ترڅو ورته الله ﷻ د هغو عملونو چې دوی کړي دې ډېر ښه اجر (ثواب) ورکړي او د خپل فضل څخه (پرې) زیادت هم وکړي.

او الله ﷻ هغه چاته بې حسابې (پرېمانه نعمتونه) ورروزي کوي کومو ته یې چې اراده وشي.

ارتباط

د وړاندېنيو ایتونو د وروستني ایت مضمون دا وه چې الله ﷻ د انسانانو دپاره د ژوند په هره ساحه کښې د قرآن کریم روښانه ایتونه نازل کړي دي چې د پخوانیو او راتلونکو زمانو حالات پکښې ټول بیان شوي دي، خو دا بېله خبره ده چې یوازې متقیان ترې استفاده کولی شي او نور خلک (منافقان او کفار) ترې په تورو تیارو کښې پراته دي او هیڅ ګټه ترې نه شي پورته کولی.

په دې او هم په راتلونکو ایتونو کښې ذکر شوی مضمون تعقیب شوی دی او د مؤمنانو او هم د کفارو او منافقانو حالات د بېلو بېلو مثالونو په ضمن کښې ښه پوره څېړلې شوی دی او رڼاوې ورباندې اچولې شوې دي، نو د مطلب خلاصه او توضیحات یې په لاندې ډول وړاندې کېږي:

د مطلب خلاصه او توضیحات

۱- په ﴿اللَّهُ نُورُ السَّمَوَاتِ وَالْأَرْضِ﴾ کښې د "نور" کلمه د الله ﷻ په توفیق د [یونس: ۵] ایت لاندې ښه پوره شرحه شوې ده چې د "ضیاء" د کلمې سره څه نسبت لري، اما په دې مقام کښې ورباندې لاندې مطالب وراضافه کوو:

الف: نور (رڼا) متعدد ډولونه لري^(۱) لکه:

اول: د آخرت رڼا، الله ﷻ د منافقانو څخه حکایت کوي او فرمایي: ﴿أَنْظُرُونَا نَقْتِسَبْ مِنْ نُورِكُمْ﴾ [الحديد: ۱۳] یعنې د قیامت په ورځ به یوازې د مؤمنانو سره د ایمان او نېک عمل رڼاوې وي نو کله چې هغوی د منافقانو (نارینه وو او زنانه وو) څخه د جنت په لور جدا شي نو دوی به په هغوی باندې غږ وکړي چې مونږ ته څه انتظار وکړئ چې مونږ هم ستاسو د رڼاوو څخه څه استفاده وکړو، که نه نو مونږ خو په تور تم کښې پاتې شوو.

دوهم: په دنیا کښې د هغو شیانو رڼاوې دي کوم چې د سر په سترگو باندې لیدل کېږي لکه لمر سپوږمۍ او نور روښانه شیان.

درېم: په دنیا کښې د هغو شیانو رڼاګانې کومې چې د زړه په سترگو (بصیرت) باندې کتلې کېږي او بس لکه د پیغمبرانو او الهي کتابونو او یا لکه د عقل او علم او نورو شیانو رڼاوې.

(۱) مفردات الراغب ص ۵۳۰: حاشیه النبیخ زاد، علی تفسیر البیضاوي ج ۲ ص ۴۲۵

ب: په دې مقام کېنې مفسرینو کرامو د "نور" کلمه په متعددو معناوو باندې تفسیره کړې ده.

چې د هرې معنی سره معنوي او یا باطني رڼاوې ملګري دي څه مثالونه یې دا دي^(۱):
 اول: "نور" یعنې ایجاد، چې ټول مخلوقات یې د عدم د تیارو څخه د وجود رڼا ته راویستلي دي.
 دوهم: "نور" یعنې هدایت، چې هر شي ته یې پیدایښت ورکړی دی او بیا یې ورته مناسبه لاره هم ښودلې ده لکه چې الله ﷻ فرمایي: ﴿الَّذِي أُعْطِيَ كُلَّ شَيْءٍ خَلْقَهُ ثُمَّ هَدَىٰ﴾ [طه: ۵۰] یعنې موسیٰ ﷺ د فرعون په مقابل کېنې خپل رب ﷻ داسې معرفي کړ چې زموږ رب ﷻ هغه اقدس ذات دی چې هر شي ته یې مناسب شکل ورکړی دی (په مناسب شکل یې پیدا کړی دی) او بیا یې ورته د خپل شکل په مطابق لارښوونه هم کړې ده چې په څه ډول ترې استفاده وکړي.

درېم: "نور" یعنې تدبیر او تنظیم، چې الله ﷻ ټول عالمونه پیدا کړي دي او د دوی روزمره تدبیر او تنظیم یې هم په خپل اختیار کېنې ساتلی دی او هیڅا ته یې د تګویناتو په انتظام کېنې برخه نه ده ورکړې. نو په دې تفسیر سره د ذکر شوي ایت مضمون د ﴿ثُمَّ أَسْتَوَىٰ عَلَى الْعَرْشِ﴾ [الأعراف: ۵۴] ایت مضمون ته ورته ګڼل کېږي چې شرحه یې هملته تېره شوې ده.

څلورم: "نور" یعنې د الله ﷻ وجود او توحید دلایل، چې اسمانونه او ځمکې بلکې ټول کائنات ورباندې مشتمل دي.

موږ ته داسې برېښي چې ذکرې شوې څلور واړه معناوې سره هیڅ منافات نه لري ځکه چې ایجاد، هدایت، تدبیر (تنظیم) او داسې نورې معناوې د الله ﷻ صفات دي، نو ښه دا ده چې د "نور" د کلمې څخه "مَا يُطْلَقُ عَلَيْهِ النُّورُ" مراد کړی شي ترڅو ټولو معناوو ته شامله شي.

ج: په ﴿اللَّهُ نُورُ السَّمَوَاتِ وَالْأَرْضِ﴾ کېنې په الله ﷻ باندې په درېوو اعتباراتو سره د "نور" اطلاق شوی دی^(۲) چې درېواړه اعتبارات په مصداق کېنې متحد دي هغه دا چې:

اول: "نور" په معنی د "منور" (اسم فاعل) سره دی، یعنې الله ﷻ د اسمانونو او ځمکو روښانه کوونکی دی.

دوهم: د "نور" د کلمې سره د "ذو" کلمه مقدره ده، یعنې الله ﷻ د اسمانونو او ځمکو د نور (رڼا) خاوند دی.

درېم: د "نور" اطلاق په الله ﷻ باندې مبالغتاً صورت نیولی دی لکه چې خلک وايي: "فلان رحمة" فلانکی ټول رحمت دی، نو دلته به یې حاصل داسې راوڅیږي چې: د اسمانونو او ځمکو بلکې د ټولو عالمونو رڼا (روښنایی) د الله ﷻ د پلوه ده چې د ده ﷻ څخه په غیر نور هیڅوک پکېنې موثر نه شي واقع کېدلی.

(۱) شرح النووي علی صحيح مسلم ج ۱ ص ۹۹: تفسیر ابن کثیر ج ۳ ص ۲۸۹: روح المعاني ج ۱۸ ص ۱۶۴: المحرر الوجيز ج ۱۱ ص ۲۰۴
 (۲) الباب فی علوم الكتاب ج ۱۴ ص ۳۸۰: تفسیر القاسمي ج ۱۲ ص ۲۰۸

د تمثیل د ارکانو وضاحت

۲- الله څخه خپل عظیم الشان نور ته (چې په ټولو عالمونو باندې مشتمل دی) په څو ټکو کښې وضاحت ورکړې دی او د خلکو اذهانو ته یې نژدې کړې دی هغه دا چې:

الف: په ﴿كَمْشَكْوَةٌ فِيهَا مِصْبَاحٌ﴾ کښې د "مِشْكَاة" کلمه دلته د هغې تاخچې څخه عبارت ده کومه چې بل خوا ته نه وي وتلې^(۱) او "مِصْبَاح" د بلې ډیوې نوم دی^(۲)، یعنې د الهي نور (رڼا) مثال داسې دی لکه چې یوه روښانه ډېوه په تاخچه کښې ایښې وي چې د درېوو طرفو څخه یې مخې بندې وي چې رڼا یې خورېدلو ته نه پرېږدي.

ب: په ﴿الْمِصْبَاحُ فِي زُجَاجَةٍ﴾ کښې د ﴿زُجَاجَةٍ﴾ کلمه هغې ډبرې ته وضعه شوې ده کومه چې شفافه وي او ورڅخه د نظر د تېرېدلو مخه نه نیسي^(۳) چې په پښتو کښې ورته "ښیښه" وايي، یعنې د ذکر شوي ډېوې رڼا د دې کبله لا اضافه شوې وي چې په ښیښه کښې ایښې وي.

ج: په ﴿كَأَنَّمَا كَوَّكَبٌ دُرِّيٌّ﴾ کښې د ﴿دُرِّيٌّ﴾ کلمه "دُرٌّ" ته منسوبه ده^(۴) "دُرٌّ" ملغلرې ته ویل کېږي، یعنې ذکره شوې ښیښه په روښانتیا او صفایي کښې هغه ستوري ته ورته وي کوم چې د ملغلرې غونډې صاف او ټک سپین وي.

د: په ﴿يُوقَدُ مِنْ شَجَرَةٍ مُّبَرَكَةٍ زَيْتُونَةٍ﴾ کښې د ذکرې شوې ډیوې تېلو ته اشاره ده، یعنې د هغې تېل د پوندانې او یا د شېشمو تېل نه وي چې خیرې ولري او رڼا یې څه اندازه خچنه وي، بلکې تېل یې د برکتناکې ونې تېل وي چې د زیتون د ونې څخه عبارت ده.

ه: په ﴿لَا شَرْقِيَّةٍ وَلَا غَرْبِيَّةٍ﴾ کښې دې ته اشاره ده چې د نوموړې ډیوې تېل د عادي زیتون څخه نه وي چې د ورځې په اوږدو کښې په ځینو وختونو کښې ورته لمر رسېږي او په ځینو کښې ورباندې سوری وي چې تېل یې پوره صاف نه وي (لږ څه خیرې ولري). بلکې هغه زیتون د داسې ونې تېل دي چې په ډاک کښې ولاړه وي، د لمر ختلو څخه نیولې آن د لمر د پرېوتلو پورې ورباندې د لمر شغلې لگېږي او تېل یې ښه تصفیه کړی شوي وي که بالفرض یا شرقي وي نو د ماسپښین څخه وروسته به ورباندې لمر نه لگېدلی، او که غربي وي نو د سهار د پلوه به د لمر د شغلو څخه محرومه وي، نو د همدې کبله نوموړي تېل صاف وي چې:

و: په ﴿يَكَادُ زَيْتُهَا يُضِيءُ وَلَوْ لَمْ تَمْسَسْهُ نَارٌ﴾ کښې د ذکر شوو تېلو صفایي تمثیل شوې ده، چې دا تېل دومره صاف وي چې نژدې وي چې د اور د وراچولو (د ډیوې د ټلولو) څخه وړاندې شغلې خورې کړې او رڼا وکړې.

(۱) لسان العرب ج ۱۴ ص ۴۴۱

(۲) مفردات الراغب ص ۲۸۰

(۳) التفسير الكبير ج ۲۳ ص ۲۳۵

(۴) البحر المحیط ج ۸ ص ۴۵

النور (۲۴)

ز: تر دې ځايه تمثيل بشپړ او پوره شو خو د ذکر شوي نور (رڼا) کمال ته د ﴿نُورٌ عَلَى نُورٍ﴾ په جمله کښې اشاره شوې ده، يعنې هغه نور د کوم سره چې حق (الهي نور) تشبيه شوی دی او وړاندې يې څه وضاحتونه بيان شوه، داسې نور دی چې مرحله په مرحله يې قوت موندلی دی مثلاً:

اول: ډيوه په تاخچه (بشکاة) کښې اېښودلی شوې ده، که نه نور رڼا به يې خوره وړه شوې وي. دوهم: برسېره پر دې، ډيوه په ښېښه کښې بنده ده چې رڼا يې وراضافه کړې ده.

درېم: د ډيوې تېل هم د نورو بوتو څخه نه دی بلکې د زيتون (ښون) د ونې څخه دي.

څلورم: په ښون (زيتون) کښې هم خاص زيتون دی چې لمر يې تېل ډېر صاف کړي.

د تمثيل تطبيق

۳_ که څه هم ذکر شوی مثال ځينو علماوو کرامو د مفرداتو په تشبيه باندې حمل کړی دی^(۱) مگر د ﴿نُورٌ عَلَى نُورٍ﴾ د کلماتو څخه څرگندېږي چې دلته مرکبه تشبيه مراده ده^(۲)، ځکه چې دا ﴿نُورٌ عَلَى نُورٍ﴾ د مقدرې مبتدا خبر دی چې په "ذَلِكَ" سره ترې تعبير کوو، "ذَلِكَ" هغه نور ته اشاره ده کوم چې په ﴿مَثَلُ نُورٍ﴾ کښې وړاندې ذکر دی.

يعنې کله چې الهي نور د هغه نور سره تشبيه کړی شو کوم چې مرحله په مرحله تقويه شوی دی نو الهي نور د داسې نور نوم شو چې ډېر پېر وي او د انوارو د اجتماع (تراکم) څخه تشکيل شوی وي. يا په بل عبارت: لکه څنگه چې ذکر شوی نور مرحله په مرحله تقويه شوی دی همدارنگه الهي نور هم په مرحلوي توگه تقويه موندلې ده، چې د نبي کریم ﷺ په بعثت سره او د قرآن کریم په مرحلوي نزول سره د الله ﷻ د وحدانيت هغو عقلي دلايلو قوت وموند په کومو باندې چې لا د وړاندې څخه مخلوقاتو لارښوونه کوله.

په همدې مطلب باندې دا جمله هم دلالت کوي چې: ﴿يَهْدِي اللَّهُ لِنُورِهِ مَن يَشَاءُ﴾ يعنې الهي نور (رڼا) د هغه نور (رڼا) غوندې واضحه او څرگنده ده کومې ته چې په وړاندې متعددو مرحلو کښې اشاره وشوه، خو د دې سره سره منافقان او کفار ترې محروم دي او هدايت ورباندې نه شي موندلی؛ او دا ځکه چې الله ﷻ هغه چاته هدايت کوي (مطلب ته يې رسوي) کوم ته يې چې اراده وشي، نو هغوی ته يې اراده نه ده شوې ځکه ورباندې تېپ پانده دي.

همدې مضمون ته الله ﷻ اشاره کړې ده چې: ﴿سُئِرْهُمْ ءَايَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ﴾ [فصلت: ۵۳] يعنې ژر دی چې مونږ به کفارو ته وخت په وخت د دوی په اطرافو (شاوخوا) او د دوی په نفسونو کښې د خپل حقانيت دلايل وروښايو (درگرده د ښودنې سلسله روانه ده) آن تر دې چې دوی ته څرگنده او واضحه شي چې دغه قرآن په حقه د الله ﷻ کتاب دی، خو د دې سره دوی

(۱) التفسير الكبير ج ۲۳ ص ۲۳۲: تفسير الخازن ج ۳ ص ۳۹۹

(۲) تفسير القاسي ج ۱۲ ص ۲۱۲: روح المعاني ج ۱۸ ص ۱۶۹: تفسير القرطبي ج ۱۲ ص ۲۵۷

په جهالت کښې غرق او ډوب دي. دا ځکه چې: ﴿فَإِنَّهَا لَا تَعْمَىٰ الْأَبْصَارُ وَلَٰكِن تَعْمَىٰ الْقُلُوبُ الَّتِي فِي الصُّدُورِ﴾ [الحج: ۴۶] یعنې کفار ځکه عبرت نه اخلي (د نور څخه استفاده نه شي کولی چې) یقیناً خبره دا ده چې د دوی د سترګې ړندې نه دي مګر هغه زړونه یې ړانده دي (بصیرت نه لري) کوم چې د دوی په سینو کښې موقعیت لري.

د تمثیل ګټه

۴- په ﴿وَتَضَرِبُ اللَّهُ الْأَمْثَلِ لِلنَّاسِ﴾ کښې دې ته اشاره ده چې الهي نور په ذکر شوي مرحلوي مثال کښې د دې دپاره واچولی شو چې د خلکو د قابو لاندې راشي او په اذهانو کښې یې په ښه توګه ځای ونیسي که نه نو الهي نور د دې څخه په مراتبو او مراتبو سره لوړ او اوچت دی.

سوال جواب

۵- که څوک وایي چې: د ذکر شوي مرحلوي مثال څخه خو لمر ډېر روښانه دی او په جلتۍ سره د خلکو په اذهانو کښې ځای نیسي نو د څه حکمت په بنیاد الهي نور د لمر سره تشبیه نه کړی شو؟ مونږ وایو چې: په دې مقام کښې د الهي نور د ذکر څخه د کفارو او منافقانو د شبهاتو او اعتراضاتو مخنیوی مطلب دی، نو د همدې مطلب د بیان دپاره یې د داسې نور (رڼا) سره تشبیه ښه مناسبه برېښي چې شاوخوا یې تورتم وي، لکه ذکر شوی مثال، نه د هغې رڼا سره چې په شاوخوا کښې یې بالکل تورتم موجودیت ونه لري لکه لمر.

۶- همدې مطلب ته په ﴿وَاللَّهُ بِكُلِّ شَيْءٍ عَلِيمٌ﴾ کښې اشاره شوې ده، یعنې الله ﷻ په هر شي باندې پوه دی، په دې باندې هم پوهېږي چې کفار او منافقان د ذکرې شوې قوي رڼا څخه استفاده نه شي کولی چې خپل اعتراضات ورباندې جواب کړي او خپل شبهات ورباندې پورته کړي ځکه چې دوی خپل د ښکیو استعدادونه د خاورو سره برابر کړي دي او په زړونو باندې یې مهر لګېدلی دی، که نه نو په الهي رڼا او نور کښې څو څه نقصان او قصور نشته.

یو نحوي تحلیل او څه وضاحتونه

۷- په ﴿فِي بُيُوتٍ أُذِنَ اللَّهُ أَنْ تُرْفَعَ وَيُذْكَرَ فِيهَا أَسْمُهُمْ يُسَبِّحُ لَهُ فِيهَا بِالْغُدُوِّ وَالْآصَالِ﴾ [النور: ۲۴] رجالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ﴾ [النور: ۲۴] لِيَجْزِيَهُمُ اللَّهُ أَحْسَنَ مَا عَمِلُوا وَيَزِيدَهُم مِّن فَضْلِهِ﴾ کښې علماوو کرامو د اعراب په اعتبار سره متعدد تحلیلونه کړي دي چې ټول تقریباً اتو (۸) تحلیلونو ته رسېږي^(۱) مګر مونږ غواړو چې د الله ﷻ په توفیق هغه تحلیل ته اشاره وکړو کوم چې په زړه پوری او د تکلیف څخه خالي دی، او بیا د څه وضاحتونو څخه وروسته د جملې ټول اجزاء د اعراب په لحاظ سره وټرو او د اسانتیا په غرض یې سره راغونډ کړو. تحلیل او وضاحتونه دا دي:

(۱) الباب في علوم الكتاب ج ۱۴ ص ۳۹۱ البحر المحیط ج ۸ ص ۴۷

الف: په ﴿فِي بُيُوتٍ﴾ کښې د 'فِي' تورې په ﴿يُسَبِّحُ لَهُ﴾ پورې تعلق نیسي؛ او 'بُيُوت' د 'بُيُوت' جمع ده چې په دې مقام کښې ورته علماوو کرامو متعدد مصداقات ښودلې دي^(۱) مگر اکثره علماء وايي چې دلته د 'بُيُوت' څخه مطلق جوماتونه مراد دي^(۲) چې راتلونکي صفت يې همدغه نظر تاییدوي.

ب: د ﴿أَذِنَ اللَّهُ أَنْ تُرْفَعَ وَيُذْكَرَ فِيهَا اسْمُهُ﴾ جمله د ﴿بُيُوتٍ﴾ دپاره صفت واقع شوې ده؛ او

نور وضاحت يې دا دی چې:

ج: د ﴿أَذِنَ﴾ کلمه په دې مقام کښې علماوو کرامو په 'أَمَرَ' سره تفسیره کړې ده^(۳). شاید چې د 'أَمَرَ' څخه به په 'أَذِنَ' (اجازې) سره د دې دپاره تعبیر کړی شوی دی چې مؤمنان د جوماتونو جوړولو او تعظیم کولو ته بالکل چمتو دي، ته به وايي چې امر ته احتیاج نه لري بلکې فقط اجازې اخستلو ته اړ دي.

د: د ﴿أَنْ تُرْفَعَ﴾ کلمه خود 'رَفَعَ' - لکه 'ضَرَبَ' - څخه اشتقاقه شوې ده، چې په دې مقام کښې دوه معناوې درلودلې شي او دواړه صحت لري:

اول: یوه د جوړولو او ابادولو معنی ده لکه چې الله ﷻ فرمایي: ﴿وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ﴾ [البقرة: ۱۲۷] یعنې او هغه وخت یاد کړه چې کله ابراهیم ﷺ د بیت الله بنیادونه پورته کول او اسماعیل ﷺ هم (ورسره پکښې ملگری وه) او دواړو کعبه شریفه جوړوله.

دوهم: بله د تعظیم او تشریف معنی ده چې په معنوي توګه پورته کول دي لکه چې الله ﷻ فرمایي چې: ﴿تَرْفَعُ دَرَجَاتٍ مِّنْ شَاءُ﴾ [یوسف: ۷۶] مونږ د هغه چا درجې او چتوو (په نورو فضیلت ورکولو) کومو ته چې زموږ اراده وشي.

په دې مقام کښې ځینو مفسرینو کرامو د جوماتونو په تعظیم او تفضیل کښې زینت ډېر احادیث راغونډ کړي دي^(۴)، که څوک یې د لوستلو شوق لري نو هملته دې مراجعه وکړي، مونږ د اوږدوالي د غمه دلته رانقل نه کړه.

سوال جواب

ه: که څوک وايي چې: په ﴿يُسَبِّحُ لَهُ فِيهَا﴾ کښې د 'فِي' تورې په ﴿يُسَبِّحُ﴾ پورې تعلق نیسي او ضمیر پکښې ﴿بُيُوتٍ﴾ ته راجع دی، حال دا چې د وړاندېني تقرير مطابق په ﴿فِي بُيُوتٍ﴾ کښې هم د 'فِي' تورې په همدغې ﴿يُسَبِّحُ﴾ پورې تعلق نیسي، نو حاصل به یې داسې راوخېژي چې: 'يُسَبِّحُ لَهُ فِي بُيُوتٍ - فِي بُيُوتٍ'. نو د دغه تکریر په نزول کښې څه حکمت دی؟

(۱) تفسیر القرطبي ج ۱۲ ص ۲۶۵

(۲) اللباب فی علوم الكتاب ج ۱۴ ص ۲۹۲

(۳) روح المعاني ج ۱۸ ص ۱۷۴

(۴) تفسیر ابن کثیر ج ۳ ص ۲۹۲

مونږ وايو واللہ ﷻ اعلم چي: دا تکرير د تاکيد د پاره نازل شوی دی او تاکيد ته د دې کبله ضرورت وه چي:

اول: ترڅو د فاصلې د اوږدوالي د کبله څوک اشتباه ونه کړي چي ﴿فِي بُيُوتٍ﴾ به په ﴿يُسَبِّحُ﴾ پورې تعلق نه وي نيولی.

دوهم: ترڅو مونږ پوه کړي شو چي د ﴿فِي بُيُوتٍ﴾ تقدیم د اختصاص دپاره نه دی، بلکې د اهتمام دپاره دي چي په جوماتونو کښې الهي اذکار او تسبیحات (لمونځونه) ډېر اهم دي.

و: د [الأعراف: ۲۰۵] ایت لاندې د الله ﷻ په توفیق په ﴿بِالْغُدُوِّ وَالْآصَالِ﴾ کښې د «غُدُو» او «آصَال» دواړه کلمې ښې پوره شرحه شوې دي چي د سباگانو او بېگاگانو څخه عبارت دي، بیا شرحې ته یې اړتیا نه گورو.

ز: د ﴿رَجَالٌ﴾ کلمه ځکه مرفوعه ده چي د ﴿يُسَبِّحُ لَهُ﴾ دپاره فاعل واقع شوې ده، شاید چي په دغې کلمې به د دې دپاره صراحت شوی وي چي د زنانه وو لمونځونه (اذکار او تسبیحات) په کور کښې د جومات څخه بهر دي، دا ځکه چي:

اول: نبي کریم ﷺ فرمایلي دي چي: «خَيْرُ مَسَاجِدِ النِّسَاءِ قَعْرُ بُيُوتِهِنَّ»^(۱) یعنې د زنانه وو دپاره بهتر جوماتونه چي لمونځ پکښې وکړي د دوی د کورونو نهایت دننه ځایونه دي.

دوهم: او همدارنگه یې فرمایلي دي چي: «خَيْرُ صَلَاةِ النِّسَاءِ فِي قَعْرِ بُيُوتِهِنَّ»^(۲) یعنې د زنانه وو بهتر لمونځ هغه دی کوم چي د دوی د کورونو په نهایت داخل کښې اداء کړی شي.

ح: د ﴿رَجَالٌ﴾ ذکره شوې کلمه لاندې دوه صفتونه لري:

اول: ﴿لَا تُلْهِهُمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ﴾، دا صفت د یو پلوه د هغوی د اعمالو د سمون نمایندګي کوي، او د بله پلوه په دغه صفت کښې د ﴿تِجَارَةٌ﴾ او ﴿بَيْعٌ﴾

دواړه کلمې په مصداق کښې متحدې برېښي چي «تجارة» خود «بيع» څخه په غیر بل شی نه دی. مفسرینو کرامو د همدغه مصداقي تکرار د مخنیوي دپاره متعددي وجې لیکلي دي^(۳) مګر مونږ ته چي په دې باره کښې کوم شی غوره برېښي هغه دا دی چي دلته د ﴿تِجَارَةٌ﴾ کلمه د هغې بیع او شراء څخه عبارت ده کومې چي د گټې او مفاد د موندلو دپاره صورت نیسي چي په عام عرف کښې د سوداګرۍ په نامه یادېږي، او د ﴿بَيْعٌ﴾ د کلمې څخه یوازې پلورل مطلب نه دي بلکې د پلورلو عقد ترې مطلب یې چي فقهاء کرام یې د «بیعات» په لفظ باندې جمعه کوي، او دا کلمه په «شراء» باندې هم مشتمله ده.

یا په بل عبارت: دلته د ﴿بَيْعٌ﴾ څخه هغه بیع او شراء مراد دي کوم چي د سوداګرۍ څخه پرته

(۱) مسند احمد بن حنبل ج ۱۰ ص ۱۸۴

(۲) مسند احمد بن حنبل ج ۱۰ ص ۱۹۱

(۳) اللباب فی علوم الکتاب ج ۱۴ ص ۲۹۶

د خپلو ضروریاتو د پوره کولو دپاره صورت نیسي.
هو! د دې خبرې یاد ساتل په کار دي چې د ﴿تَجْتَرُّ﴾ او ﴿بَيْعٌ﴾ دواړه کلمات د مثال په توګه نازل شوي دي او حصر پکښې مطلب نه دی، نو ذکر شوي رجال په هیڅ معامله باندې د الله ﷻ د عبادت څخه غافل نه ګرځي.

دوهم: بل صفت یې ﴿يَتَخَفُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ﴾ دی چې د هغوی د عقیدوي سمون نمایندګي کوي.

د قیامت ورځې ته ځکه دا لقب (چې زړونه او سترګې پکښې اوړي او رااوړي) ورکول شوی دی چې هلته به زړونه هم په اضطراب کښې وي او په هغو شیانو باندې به پوه شي چې په پخوا ورباندې نه وه پوه شوي، او هم به کله د نجات تمه کوي او کله به د هلاک څخه ډارېږي. همدارنګه سترګې به هم د زړونو په شان په اضطراب کښې واقع وي چې داسې شیان به وګوري کوم چې پخوا یې نه وه لیدلي، او هم به د ډېرې وارخطایۍ د کبله کله یو خوا ګوري او کله بله خوا، او داسې نور.

ط: په ﴿لِيَجْزِيَهُمُ اللَّهُ أَحْسَنَ مَا عَمِلُوا وَيَزِيدَهُم مِّن فَضْلِهِ﴾ کښې د "ل" توری هم په ﴿يُسَبِّحُ﴾ پورې تعلق نیسي او د ﴿رِجَالٌ﴾ د دواړو صفتونو مراعات پکښې د نظره نه غورزولی کېږي.

یادونه

ي: هیله ده چې د ﴿أَحْسَنَ مَا عَمِلُوا﴾ په تفسیر کښې هغه تحقیق په نظر کښې ونیولی شي کوم چې د الله ﷻ په توفیق په ﴿يَأْخُذْنَ مَا كَانُوا يَعْمَلُونَ﴾ [النحل: ۹۶] کښې تېر شوی دی.

مستانفه جمله او د هغې حاصل

پا: د ﴿يُسَبِّحُ﴾ فعل د وړاندېني متعلق ﴿فِي بُيُوتٍ أِذْنَ اللَّهُ﴾ او د وروستیو متعلقاتو ته، فیها، بِالْعُدُوِّ، لِيَجْزِيَهُمُ اللَّهُ او هم د هغه فاعل (رجال) سره کوم چې په دوه وو صفتونو ﴿لَا تُلْهِيمُ﴾، ﴿يَتَخَفُونَ﴾ باندې موصوف دی جمله فعلیه مستانفه ده چې د اعراب محل نه لري، او یو اعتراض ورباندې جواب شوی دی، هغه دا چې:

ایا د هغه نور (رڼا) څخه چا استفاده کړې ده او یا به یې ترې وکړي د کوم کمال ته چې په وړاندېني ایت کښې اشاره شوې ده؟ د جواب حاصل یې دا دی چې:

هو! د ذکر شوي نور (رڼا) څخه په عمومي توګه هغو رجالو (سړیو) استفاده کړې ده او هم به ترې استفاده وکړي کوم چې د الله ﷻ د ذکر او هم د بدني او مالي عبادتونو څخه یې هیڅ شی نه شي غافلولی، دوی په دنیاوي تجارتونو او معاملاتو باندې مشغول وي خو چې کله د لمانځه وخت ورورسېږي سمدستي خپلو ټولو مشاغلو ته توقف ورکوي او د خپل رب ﷻ په ذکر او تسبیحاتو (لمونځونو) باندې مشغولېږي، او همدارنګه کوم چې د زیات عبادت سره سره د قیامت د ورځې د شرمندګۍ څخه هم ډارېږي او ایمانونه یې د خوف او رجا (ډار او امید) تر منځ قرار لري.

او په خاصه توګه ترې هغه رجال (سړي) استفاده کوي او هم به ترې استفاده وکړي کوم چې په ټولو سباګانو او ټولو بېګاګانو کېنې (هر سبا هر بېګا) په هغو کورونو (جوماتونو) کېنې تسبیحات وايي او په عبادتونو باندې پکېنې مشغول وي، د کومو په هکله چې الله ﷻ امر کړی دی چې اباد دې وساتل شي او هم دې د هغو تعظیم وکړي شي او د ده ﷻ نوم دې پکېنې قولا او عملاً یاد کړي شي.

ذکر شوي رجال د الهي نور (رڼا) څخه د دې دپاره په کلکه استفاده کوي ترڅو ورته الله ﷻ د نېکو اعمالو ډېره بنایسته او خوندوره جزا ورکړي، او په دې باندې علاوه د خپل فضل باران ورباندې په شېبو شېبو وکړي.

۸- د ﴿وَاللَّهُ يَرْزُقُ مَنْ يَشَاءُ بِغَيْرِ حِسَابٍ﴾ په تعقیب کېنې ذکر و شوو رجالو (سړیو) ته تمه ورکړه شوې ده چې خپل مطلب ته به ورسېږي.

یعنې ای پیغمبره! د ذکر و شوو رجالو (سړیو) امید بې ځایه نه دی او دا ځکه چې الله ﷻ هغه چاته خپل نعمتونه په بې کچه توګه ورروزي کوي کومو ته یې چې اراده وشي، څه لرې نه ده چې دوی هم د اراده کړي شوو کسانو څخه وشمېرلی شي.

﴿وَالَّذِينَ كَفَرُوا أَعْمَلُهُمْ كَسَرَابٍ بِقِيعَةٍ تَحْسِبُهُ الظَّمْثَانُ مَاءً حَتَّىٰ إِذَا جَاءَهُ لَمْ

يَجِدْهُ شَيْئًا وَوَجَدَ اللَّهَ عِنْدَهُ فَوَفَّاهُ حِسَابَهُ وَاللَّهُ سَرِيعُ الْحِسَابِ ﴿٣٩﴾ أَوْ كَظُلُمَةٍ فِي

بَحْرٍ لُّجِّيٍّ يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ سَحَابٌ ظُلُمَتٌ بَعْضُهَا فَوْقَ بَعْضٍ إِذَا

أَخْرَجَ يَدَهُ لَمْ يَكْذِبْ رَنَّهُا وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِن نُّورٍ ﴿٤٠﴾﴾

[۳۹] او هغه کسان کومو چې کفر غوره کړی دی د دوی اعمال (په آخرت کېنې د ګټې د حیثه) په هواره ځمکه کېنې د سراب غوندې دي چې تېری سړی ورباندې د اوبو ګومان کوي.

(نو په آخرت کېنې هیڅ ګټه نه لري) آن تر دې چې یو کافر خپل عمل ته (د قیامت په ورځ) ورشي نو (هلته) به هیڅ (ګټور) شی موندنه نه کړي او د خپل عمل په نزد (د قیامت په ورځ) به الله ﷻ موندنه کړي نو پوره حساب به ورته ورکړي (سخته محاسبه به ورسره وکړي) او الله ﷻ توند حسابی دی (ډېر ژر حسابونه تصفیه کوي).

[۴۰] یا (د کفارو اعمال د بنیادونو د حیثه په دنیا کېنې) د داسې تیارو غوندې دي چې په ژور دریاب کېنې موقعیت لري داسې دریاب چې د اوبو څپو پټ کړي وي، چې د پاسه یې (نورې) د اوبو څپې وي، چې د پاسه یې (ګڼې) ورېځې وي.

(دغه تیارې) داسې تیارې وي چې ځینې د ځینو د پاسه وي (او ډېر زیات تورتم ترې تشکیل شوی وي) آن تر دې چې څوک پکېنې واقع وي (او) کله خپل لاس (د کتلو دپاره) راوباسي (سهرګو ته

یې ورسوړته کړي) نو (نه به یې وگوري او) نه به ورنژدي شي چې یې گوري
او (دا ځکه) هریا ته چې الله ﷻ نور (رڼا) ونه گرځوي (ورسې کړي) نو هغه لره هیڅ رڼا نشته.

د مطلب خلاصه او توضیحات

د الهی نور په نسبت د مؤمنانو د حال څخه وروسته په دې ایتونو کښې د همدغه نور په نسبت د
کفارو حال ته اشاره شوې ده چې د مطلب خلاصه او توضیحات یې به لاندې ډول وړاندې کېږي
۱- الله ﷻ د کفارو دپاره (چې د الهی نور څخه استفاده نه کوي) دوه مثالونه نازل کړي دي په یوه
مثال کښې د دوی د هغو اعمالو حال بیان شوی کومو ته چې دوی په تمه دي چې په آخرت کښې به ترې
استفاده وکړي او په کار به یې ورشي. او په بل مثال کښې په دنیا کښې د دوی د اعمالو هغه حال
ته اشاره شوې ده چې بنیاد یې په شېهاتو او اعتراضاتو او باطلو عقائدو باندې ایښودل شوی دی.

دا په یاد وساتئ!

۲- په دې ایتونو کښې د کفارو په اعمالو باندې د دوه وو مثالونو په ضمن کښې یوې تبصرې
ته اشاره شوې ده. هغه دا چې
الف: په اول مثال کښې د هغوی اعمال ضائع ښودلی شوي دي، ته به وایې چې دا مثال د هغو
کلماتو په مقابل کښې نازل شوی دی په کومو کښې چې الله ﷻ مؤمنانو ته په ښکولو اعمالو باندې د
أَحْسَنَ جَزَاءٍ وَعَدَهُ وَرَكِبَ وَهْ جَبْ: ﴿لِيَجْزِيَهمُ اللَّهُ أَحْسَنَ مَا عَمِلُوا وَيَزِيدَهُم مِّن فَضْلِهِ﴾ وَاللَّهُ بَرِّقُ مَن
يَشَاءُ بِغَيْرِ حِسَابٍ ﴿[النور: ۳۸]، چې شرحه یې ډېره نژدې تېره شوې ده بیا لیکلو ته یې اړتیا نه گورو.
ب: په دوهم مثال کښې د کفارو د اعمالو د ضائع کېدلو وجې ته اشاره شوې ده چې د دوی
اعمالو په کفرې گڼو او ډبلو تیارو کښې صورت نیولی دی، او د ایمان د رڼا څخه یې برخې دي.

لومړی مثال

۳- په ﴿وَالَّذِينَ كَفَرُوا أَعْمَلُوا كَمَرَابٍ بَّقِيعَةٍ يَّخْتَبُهُ الظَّمْثَانُ مَاءٌ حَتَّى إِذَا جَاءَهُ لَمْ يَجِدْهُ
شَيْئًا﴾ کښې لاندې وضاحتونه ولولئ:
الف: د 'مراب' کلمه د روانو اوبو د هغه باطل شکل څخه عبارت ده چې د لمر د شعاعو د کبله
په هوار بیابان کښې د ټکنده غرمې په وخت د سړي په سترگو کښې گرځي نو سړی دا گومان کوي
چې هاغه دي اوبه روانې دي، حال دا چې هلته اوبه موجودیت نه لري^۱، دغه خیالي شکل ته په
پښتو کښې 'شکو گل' وایي، دا په شدید گرمۍ کښې صورت نیسي
ب: د 'قیقه' کلمه د 'قاع' د کلمې غوندې هوارې خوږې وزې ځمکې ته ویل کېږي لکه چې څه
شرحه یې د [طه: ۱۰۶] ایت لاندې تېره شوې ده. وَالْحَمْدُ لِلَّهِ
ج: د 'ظمان' کلمه ډېر تېري سړي ته وضعه شوې ده، که څه هم په ډېره گرمۍ کښې د سراب

(۱) تفسير القرآن مجروح ۶ ص ۱۸۰ لسان العرب ج ۱ ص ۴۶۵

لیدنه په تېرې سړې پورې اختصاص نه لري مگر د ورلژدې کېدلو په وخت کېنې خاص همدغه نه پوره
خواسپنې او ناامیدې ورپېښېږي، نو ځکه ورباندې په مثال کېنې مسراحت کړې شوی دی.

یو اشکال او د هغه د حل کولو طریقې

۴- که څه هم د ایت شریف اصلي مطلب څرگند دی چې کفارو ته د دوی اعمال هیڅ ګټه نه شي
رسولی خو همدغه مطلب د ایت شریف د کلماتو څخه په قاعدوي (قانوني) ډول سره راویستل
اشکال لري او دا ځکه چې:

ظاهره دا ده چې د ﴿وَوَجَدَ اللَّهُ عِنْدَهُ فَوْقَهُ جَسَابَةً﴾ جمله د ﴿لَمْ يَجِدْ شَيْئًا﴾ په جمله باندې
عطفه ده، او د ﴿عِنْدَهُ﴾ ضمیر "سراب" ته راجع دی، نو حاصل به یې داسې راځي چې کله
تېرې سړې ورشي نو هلته به هیڅ ګټور شي موندنه نه کړي او هلته (د سراب په نژدې) به د پوره سزا او
کاملې محاسبې سره مخامخ شي.

حال دا چې د پوره سزا ځای خو دنیا نه ده (چرته چې سراب صورت نیولی دی) بلکې د پوره سزا
ځای د مرګ څخه وروسته د محشر میدان دی.

ذکر شوی اشکال په دوه وو طریقو سره حل کېدلی شي^۱ چې د هرې یوې طریقې مهم ټکي
لاندې لوستلی شي:

الف. د لومړنۍ طریقې مهم ټکي دا دي:

اول: ذکر شوی تمثیل په ﴿إِذَا جَاءَهُ لَمْ يَجِدْ شَيْئًا﴾ باندې تمام شوی دی.
دوهم: د تمثیل د تمامیت څخه وروسته بله جمله مقدره ده چې تشبیه ورباندې دلالت کوي، او
همدغه مقدره جمله د ﴿وَوَجَدَ اللَّهُ عِنْدَهُ فَوْقَهُ جَسَابَةً﴾ د جملې دپاره معطوف علیها ده، چې
صورت یې داسې جوړېږي: "فَكَذَلِكَ الْكَافِرُ يَظُنُّ عُقْلَهُ نَافِعًا لَهُ يَوْمَ الْقِيَامَةِ حَتَّى إِذَا جَاءَهُ لَمْ يَجِدْ شَيْئًا
وَوَجَدَ اللَّهُ عِنْدَهُ فَوْقَهُ جَسَابَةً".

درېم: د ﴿عِنْدَهُ﴾ ضمیر هغه "عُقْلُهُ" ته راجع دی کوم چې په مقدره جمله کېنې شامل دی.
نو حاصل به یې داسې راځي چې: د کفارو اعمال په نظر سره آخرت ته به هواره ځمکه کېنې د
"سراب" غوندې دي چې تېرې سړې ورباندې د اوبو گومان کوي آن تردې چې کله هلته ورشي ترڅو په
اوبو باندې خپل ځان خړوب کړي نو هلته هیڅ شي موندنه نه کړي او ناامیده او مایوسه پاتې شي.
همدارنگه کافر سړی گومان کوي چې د قیامت په ورځ به ورته خپل عمل ګټور واقع شي خو چې کله
هلته (د محشر میدان ته) ورشي نو د خپل عمل څخه به هیڅ ګټه موندنه نه کړي چې ټول به ضایع سوي
وي. خو د نوموړي مایوسي او ناامیدې به په همدې حال باندې پرې نه بډوله شي بلکې هلته به خپل
عمل په نزد الله ﷻ موند کړي چې په پوره سزا به یې ورسوي او سخته محاسبه به ورسره وکړي.

سوال جواب

خلورم: که خوک وایي چې کفار خو په بیا ژوندي کېدلو باندې عقیده نه لري ترڅو د خپل عمل گټې وټې ته په تمه شي؟

مونږ د همدې سوال جواب د الله ﷻ په توفیق د [النحل: ۶۲] ایت لاندې لیکلی دي چې لنډيز يې دا دی:

ځينې کفار په بیا راژوندي کېدلو عقیده لري لکه اهل الکتاب او نور، او خوک چې ورباندې عقیده نه لري هغوی وایي چې که بالفرض مونږ بیا راژوندي شو نو مونږ ته به نېک اعمال په درد باندې وځوري.

پنځم: د کفارو نېک اعمال په دوه ډوله دي او دواړه ډوله ضائع دي:

• يو ډول هغه دی چې حقیقتاً نېک اعمال دي لکه صله رحمې، مېلمه پالنه او داسې نور؛ خو د عقیدې سمون (ایمان) ورسره ملگری نه وي نو ځکه د ضیاع سره مخامخ کېږي.

همدې ډول ضیاع ته الله ﷻ په [ابراهیم: ۱۸] ایت کېنې د ایرو د ډېری مثال ورکړي چې تېز باد ورباندې وچلېږي.

• بل هغه اعمال دي چې بنیاد يې په ضیاع باندې ایښودلی شوی دی خو کفارو ته نېک اعمال برېښي لکه د بوتانو عبادت او د اولادونو قرباني کول او داسې نور.

ب: د دوهمې طريقې مهم ټکي دا دي:

اول: ذکر شوی تمثيل په ﴿تَحْسَبُهُ الظَّمْثَانُ مَاءً﴾ باندې تمام شوی دی.

دوهم: په ﴿حَتَّىٰ إِذَا جَاءَهُ﴾ کېنې د ﴿حَتَّىٰ﴾ توری په هغې تشبیه پورې تعلق نیسي په کومه باندې چې په ﴿كَسْرًا﴾ کېنې د ک توری دلالت کوي.

درېم: په ﴿إِذَا جَاءَهُ﴾، ﴿لَمْ يَجِدْهُ﴾، ﴿وَوَجَدَ اللَّهَ﴾ مستتر ضمیرونه او همدارنگه په ﴿فَوَفَّاهُ﴾، ﴿حِسَابَهُ﴾ کېنې بارز ضمیرونه پنځه واړه یوه کافر ته راجع دي چې ﴿وَالَّذِينَ كَفَرُوا﴾ ورباندې مشتمل دي.

خلورم: په ﴿حَتَّىٰ إِذَا جَاءَهُ﴾، ﴿لَمْ يَجِدْهُ﴾، ﴿عِنْدَهُ﴾ کېنې بارز درېواړه ضمیرونه د یوه کافر عمل ته راجع دي چې د ﴿أَعْتَلَّهْم﴾ کلمه ورباندې مشتمله ده.

په دې طريقه کېنې د اشکال د حل دپاره مقدري جملې ته اړتیا نشته. نو حاصل به يې داسې راوڅېږي چې: د ټولو کفارو اعمال په بیاباني هواره ځمکه کېنې د "تَرَاب" غونډې دي چې تېری سړی ورباندې د اوبو گومان کوي.

دا مشابهت دومره قوي دی چې آن تردې کله چې هر یو کافر خپل عمل ته (د محشر میدان ته) ورشي چرته چې د ده په گومان د ده گتور عمل موجودیت لري نو هیڅ گتور شی به موندنه نه کړي.

او برسېره په دې د خپل عمل په نزد (د محشر په میدان کېنې به) الله ﷻ په داسې عالي شان سره موندنه کړې چې د ده پوره محاسبه به ورکړي او په سخت حساب او سخت عذاب سره به یې ونیسي، دا کار به الله ﷻ د هر کافر سره وکړي چې ده ﷻ ته هیڅ مشکلات نه لري ځکه چې الله ﷻ توند حسابي دی، د یوه سره محاسبه ورته د بل د محاسبې مانعه نه جوړېږي.

دوهم مثال

۵- د دوهم مثال په ارتباط لاندې وضاحتونه ولولئ:

الف: په دې مثال کېنې د کفارو اعمال په دنیا کېنې د عقیدې په لحاظ کېنې تمثیل شوي دي، لکه څنګه چې په اول مثال کېنې په آخرت کېنې د نتیجې په اعتبار سره تمثیل شوي وه.

ب: په ﴿فِي نَحْرِ لُجِّي﴾ کېنې د ﴿لُجِّي﴾ کلمه "لُجَّة" ته منسوبه ده، "لُجَّة" د بحر هغې برخې ته ویل کېږي چې د ژوروالي اندازه یې څوک نه شي درک کولی^(۱).

ج: په حقیقت کېنې د ﴿يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ سَحَابٌ﴾ ټول کلمات د ﴿نَحْرِ لُجِّي﴾ دپاره تفسیر واقع شوي دي او د تیارو مرحلوي قوت ته پکېنې اشاره شوې ده. لکه چې په ﴿مَثَلُ نُورٍ﴾ کېنې د ﴿يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ﴾ کلمات د ﴿نُورٌ﴾ مرحلوي کمال او قوت ته اشاره شوې وه.

د: همدارنګه د ﴿ظُلُمْتُ بَعْضُهَا فَوْقَ بَعْضٍ﴾ کلمات د ﴿نُورٌ عَلَى نُورٍ﴾ د کلماتو په مقابل کېنې نازل شوي دي.

ه: په ﴿إِذَا أَخْرَجَ يَدُهُ لَمْ يَكَذْ يَرْنَهَا﴾ کېنې په ذکر و شوو مرحلوي تیارو باندې یوه تبصره شوې ده لکه چې د الهي نور په بیان کېنې د ﴿يَكَادُ زَيْتُهَا يُضِيءُ وَلَوْ لَمْ تَمْسَسْهُ نَارٌ﴾ کلماتو د تبصرې شکل درلودی.

و: په ﴿لَمْ يَكَذْ يَرْنَهَا﴾ کېنې دواړه ضمیرونه هغه چاته راجع دي کوم چې د دغو ټولو تیارو په بېخ کېنې واقع وي^(۲)، چې په "الَّذِي وَقَعَ" سره ترې تعبیر کوو، دغه مرجع که څه هم په صراحت سره ذکر نه ده مګر حکماً ذکره ده چې د کلام سوق ورباندې دلالت کوي.

ز: بالاخره د ﴿وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِن نُّورٍ﴾ جمله داسې ګڼله کېږي لکه چې د الهي نور په بیان کېنې د ﴿يَهْدِي اللَّهُ لِنُورِهِ مَن يَشَاءُ﴾ په مقابل کېنې نازله شوې وي.

د دوهم مثال لنډیز

۶- که څه هم ځینو علماوو کرامو^(۳) ذکر شوی مثال د مفرداتو په تشبیه باندې تفسیر کړی دی مګر مونږ دلته هم مرکبه تشبیه خوښوو لکه څنګه مو چې د الهي نور په تمثیل کېنې مرکبه تشبیه خوښه کړې وه، نو د حاصل لنډیز یې داسې راخپړي:

(۱) لسان العرب ج ۲ ص ۳۵۴

(۲) روح المعاني ج ۱۸ ص ۱۸۳

(۳) البحر المحيط ج ۸ ص ۵۴

په دنیا کښې د کفارو اعمال د بنیاد د حیثه لاندې مثال لري:

الف: د دوی اعمال د داسې تیارو غوندي دي کومې چې په ژور دریاب کښې موقعیت لري.
ب: دغه دریاب داسې خپو پټ کړی وي چې د پاسه یې نورې خپې وي (او نورې او نورې...)؛ یا په بل عبارت: د داسې تیارو غوندي وي چې د غرونو-غرونو اوبو لاندې وي.
ج: بیا د دغو گڼو خپو (او گڼو اوبو) د پاسه تکه توره شپه وي او ورپسې هم د اسمان مخ پټ کړی وي او د ستورو د رڼا مخه یې نیولې وي.
د: پوره واضحه ده چې دغه تیارې چې د کفارو کفری اعمال ورسره تشبیه کړې شوي دي ځینې د ځینو نورو د پاسه دي او ځه ځه پرته دي او ټولو د تورتم په جوړولو کښې سره لاس یو کړی دی، چې د مجموعې څخه یې ډېره سخته او پېره تیاره تشکیل شوي ده.
ه: نو گڼوالی او پېروالی (قوت) یې دومره اندازې ته ختلی دی که بالفرض څوک په دغو تیارو کښې راگېر وي او وغواړي چې خپل لاس وگوري نو سترگو ته یې وراوچت کړي هم، نه به یې وگوري او نه به نژدې شي چې وپې گوري، حال دا چې دا یې خپل لاس دی او ډېر ورته نژدې دی او ډېر ورته څرگند دی.

و: همدارنگه د کفارو اعمال د داسې کفری عقیدې (تورې تیارې) څخه منشا اخلي چې په ډېرو واضحه دلایلو باندې باور نه کوي او په څرگندو معجزاتو باندې یې سترگې پټې کړې دي، دوی په هغه الهي نور باندې تپ رانده دي په کوم باندې چې ټوله دنیا رڼا ده.

نو دوی نه د پیغمبر ﷺ خوارقو ته گوري او نه ورباندې د قرآن کریم اعجاز څه اثر غورزوي. ځکه چې:
ز: الله ﷻ هغوی ته د سوء (بد) استعداد د کبله رڼا نه ده ورکړې او هر چا ته چې الله ﷻ رڼا ورته کړي نو هغه هیڅکله رڼا (توفیق) نه شي موندلی که څه هم ډېر واضحه دلایل ورته وړاندې کړي شي.

﴿أَلَمْ تَرَ أَنَّ اللَّهَ يُسَبِّحُ لَهُ مَنْ فِي السَّمَوَاتِ وَالْأَرْضِ وَالطَّيْرِ صَفَفَتْ كُلُّ قَدْ عَلِمَ صَلَاتَهُ وَتَسْبِيحَهُ وَاللَّهُ عَلِيمٌ بِمَا يَفْعَلُونَ﴾ ۱۱ ﴿وَلِلَّهِ مُلْكُ السَّمَوَاتِ وَالْأَرْضِ وَإِلَى اللَّهِ الْمَصِيرُ﴾ ۱۲ ﴿أَلَمْ تَرَ أَنَّ اللَّهَ يُزْجِي سَحَابًا ثُمَّ يُؤَلِّفُ بَيْنَهُ ثُمَّ يَجْعَلُهُ رُكَّامًا فَتَرَى الْوَدْقَ يَخْرُجُ مِنْ خِلَالِهِ وَيُنَزِّلُ مِنَ السَّمَاءِ مِنْ جِبَالٍ فِيهَا مِنْ بَرَدٍ فَيُصِيبُ بِهِ مَنْ يَشَاءُ وَيَصْرِفُهُ عَنْ مَنْ يَشَاءُ يَكَادُ سَنَا بَرْقِهِ يَذْهَبُ بِالْأَبْصَرِ﴾ ۱۳ ﴿يُقَلِّبُ اللَّهُ اللَّيْلَ وَالنَّهَارَ إِنَّ فِي ذَلِكَ لَعِبْرَةً لِّأُولِي الْأَبْصَارِ﴾ ۱۴ ﴿وَاللَّهُ خَلَقَ كُلَّ دَابَّةٍ مِنْ مَّاءٍ فَمِنْهُمْ مَنْ يَمْشِي عَلَى بَطْنِهِ وَمِنْهُمْ مَنْ يَمْشِي عَلَى رِجْلَيْنِ وَمِنْهُمْ مَنْ يَمْشِي عَلَى أَرْبَعٍ يَخْلُقُ اللَّهُ

مَا يَشَاءُ إِنَّ اللَّهَ عَلَى كُلِّ شَيْءٍ قَدِيرٌ ﴿٢٥﴾ لَقَدْ أَنْزَلْنَا آيَاتٍ مُبَيِّنَاتٍ وَاللَّهُ يَهْدِي مَن يَشَاءُ إِلَى صِرَاطٍ مُسْتَقِيمٍ ﴿٢٦﴾

[۴۱] ایا ته (ای پیغمبره!) نه گوري چې يقينا الله ﷻ چې دی همده ﷻ ته هغه څوک (او هغه شی) تسبیحات وایي کوم چې په اسمانونو او ځمکو کښې دي، او مرغان هم (ورته) په داسې حال کښې (تسبیحات وایي) چې خپل وزرونه یې (په هوا، کښې) خواره کړي وي. هر شی په خپله بلنه (عبادت) او خپله تسبیح باندې پوهېږي (چې خپل رب ﷻ څنگه وېلي او څنگه ورته تسبیح ووايي)، او الله ﷻ په هغه څه باندې پوه دی کوم چې دوی یې کوي. [۴۲] او خاص الله ﷻ ته د اسمانونو او ځمکو واکداري (او اختیار) دی، او خاص الله ﷻ ته بهرته ورگرځېدل (ورتاوبدل) دي.

[۴۳] ایا ته (ای پیغمبره!) نه گوري (نه پوهېږي) چې: يقينا الله ﷻ ورینځي روانوي (او ټوټو ته یې حرکت ورکوي) بیا یې (د ټوټو) په منځکښې یوځایوالی راولي، بیا یې (ټوټې) یوه د بلې د پاسه ږدي (او پیره ورینځ ترې جوړوي)، نو (ای کتونکيه!) ته څاڅکی گوري چې د ورینځې د وتونو (نړیو سوریو) څخه وځي (او د ځمکې په لور ښکته لوېږي). او (همدارنگه) الله ﷻ له اسمانه (له پاسه) د داسې غرونو څخه چې هلته موجود دي (چې د ورینځو څخه کنایه دي) څه ږلي نازلوي، نو په همدې ږلي سره هغه چاته رسونه کوي (مصیبت ورباندې نازلوي) کوم ته چې د همده ﷻ اراده وشي، او د هغه چا څخه یې بهرته تاوه وي (د مصیبت څخه یې بچ کوي) کوم ته یې چې اراده وشي، د (نوموړې) ږلي د برېښنا شغلې نژدې وي چې سترگې (د سترگو نور) د منځه یوسي.

[۴۴] الله ﷻ شپه او ورځ اړوي را اړوي (حالات یې بدلوي)، يقينا په دغه تقلیب کښې د سترگو د خاوندانو دپاره (د پند اخستلو دپاره ډېر لوی) عبرتي درس دی.

[۴۵] او الله ﷻ (په ځمکه باندې) هر حرکت کوونکی (هر ساکن) د اوبو څخه پیدا کړی دی، نو د دوی ځینې هغه څوک (هغه شیان) دي چې په گېډه تلل کوي (ښویږي)، او ځینې هغه څوک دي چې په دوه وو پښو باندې تلل کوي. او ځینې هغه څوک (شیان) دي چې په څلورو (پښو) تلل کوي، الله ﷻ هغه شیان پیدا کوي کومو ته یې چې اراده وشي (او په څومره پښو باندې یې چې خوښه وي په همغومره باندې یې روانوي).

يقينا الله ﷻ په هر شي باندې د قدرت درلودونکی دی (هر څه چې وغواړي هغه کولی شي). [۴۶] بې شکه مونږ (تاسو ته) روښانه (او روښانه کوونکي) دلایل درنازل کړي دي، او الله ﷻ هغه چاته برابري لارې ته هدايت کوي (مطلب ته یې رسوي) کوم ته یې چې اراده وشي.

ارتباط او د مطلب خلاصه

د دې سورت د [۲۵] ایت څخه راپدېخوا الله ﷻ خپل هغه نور (چې ټول عالمونه ورباندې رڼا

النور (۲۴)

دي، د يوه تمثيل په ضمن کښې پوره واضحه کړ چې مؤمنان ترې په دنيا او آخرت کښې اعظمي استفاده کوي او کفار ترې په دواړو دنياوو کښې بې برخې پاتې دي. په دې ايتونو کښې ذکر شوی مضمون تعقيب شوی دی او د توحيد څه دلایلو ته پکښې اشاره شوې ده چې يوازې مؤمنان ترې پوره ګټه پورته کوي او د ايمان رڼا يې ورباندې لا اضافه کېږي، او کفار ترې په دواړو سترګو باندې ټپ رانده دي او کفر يې ورباندې لا تقويه کېږي.

لنډه دا چې په دې ايتونو کښې د وړاندېنيو ايتونو د مضمون دپاره څو مثالونه ښودلي شوي دي چې حق ورباندې روښانه شوی دی. نو حاصل يې داسې راخېږي:

ای پیغمبره! اوس نو په خپل امت باندې د توحيد لاندې دلایل قرائت کړه:

۱- ایا ته نه گورې ایا ستا علم نشته (ای پیغمبره!) چې: یقیناً خاص الله ﷻ ته هر څوک تسبیحات وايي او د ټولو نواقصو څخه عموماً او د شرکیاتو څخه خصوصاً ورته پاکي نسبتوي. دغه کار يوازې هغه څوک نه کوي کوم چې د عقل خاوندان دي بلکې غیر ذو العقول هم په همدغو تسبیحاتو او تنزیهاتو باندې مشغول دي، حتی په هوا کښې مرغان هم په داسې حال کښې د الله ﷻ په توحيد باندې لارښوونه کوي او د نواقصو څخه ورته په تقدیس باندې قائل دي چې په الوتنه کښې د خپلو وزرونو خوروونکي او غزوونکي دي.

د هغو موجوداتو (چې په اسمانونو او ځمکو کښې دي د مرغانو په شمول) هر یو په خپل عبادت او په خپله تسبیح باندې پوهېږي، هر یو ته الله ﷻ د هغه د عبادت او تسبیحاتو طرز او طریقه وربښودلې ده، چې ته په دغه ډول خپل رب ﷻ یادوه، او ته په دغه ډول.

او الله ﷻ په هغو ټولو افعالو باندې پوه دی کوم چې هغوی یې کوي، نو د هر یو عبادت ورته معلوم دی او د هر یو په تسبیحاتو باندې علم لري، که څه هم نور څوک ورباندې پوه نه شي. او دا ځکه چې: خاص الله ﷻ ته د اسمانونو او ځمکو واک او اختیار دی او خاص الله ﷻ ته بهرته ورتاوېدل دي؛ نو اول او آخر ټول همدغه ﷻ پورې اختصاص لري او بس.

۲- ای پیغمبره! ایا ته نه گورې (ایا ته علم نه لرې) چې د الله ﷻ په وحدانیت باندې کائنات الجو (د ځمکې او اسمان ترمنځ موجودات) څنګه دلالت کوي هغه دا چې:

الف: الله ﷻ په روښانه ورځ او په شنه اسمان کښې د وریځې ټوټې پیدا کوي او بیا حرکت ورکوي چې ځینې ټوټې یې د ځینو نورو سره ضمیمه کوي. یا په بل عبارت، بیا د وریځو ټوټې یو د بل د پاسه ږدي او ښه قوي پیره وریځ ترې جوړوي.

ب: نو د همدغې پیرې وریځې د منځو څخه د باران څاڅکي ښکته وروي، او ته یې په خپلو سترګو باندې گوري چې د همدغې وریځې څخه د اوبو څاڅکي راوځي او په ځمکه باندې تویېږي.

ج: الله ﷻ د اسمان څخه بلکې د هغو وریځو څخه چې د اسمان په طرف کښې واقع دي او د غرونو په شان پېرې او ډېلې برېښي، څه ډلې هم نازلوي. یا په بل عبارت: د همدغو وریځو څخه لکه څنګه چې د باران څاڅکي رانازلوي همدارنګه ترې ډلې هم نازلوي، نو همدغه ډلې هغه چاته

رسوي چې د ده ﷻ ورته اراده وشي، او د هغه چا څخه يې اړوي (بېرته تاووي) چې د ده ﷻ ورته اراده وشي؛ په چا باندې يې وروي او څوک ترې بچ پاتې کوي.
 د: الله ﷻ د ورېځې څخه د باران يا د ږلۍ په شکل اوبه نازلوي خو په عين حال کې يې په همدغو ورېځو کې بربېنا هم پيدا کوي، چې د اور څخه نمايندگي کوي او د اوبو سره متضاد طبيعت لري، او رڼا يې دومره تېزه وي چې نژدې وي چې د سترگو رڼا د منځه يوسي او کتونکي رانده وگرځوي.
 ۳- الله ﷻ شپه او ورځ اړوي را اړوي، چې کله ټوله دنيا تکه توره شپه کړي او کله ورباندې د ورځې رڼا ورخوړه کړي، کله ورځ په شپه باندې اوږده کړي او کله بالعکس شپې ته په ورځې باندې اوږدوالی ورکړي او داسې نور.

يقيناً په دغه کار کې د بصيرت د خاوندانو دپاره ډېر لوی عبرتي درس نغښتی دی چې د خپل رب ﷻ وحدانيت ورباندې وپېژني.

۴- الله ﷻ هر يو ساکن د اوبو څخه پيدا کړی دی، خو د دې سره سره چې د ټولو اصل يو دی په ساختمانو او اشکالو کې ډېر زيات تفاوت لري لاندې مثالونه يې ولولئ:
 الف: د همدغو آبي حيواناتو څخه ځينې هغه دي چې بالکل پښې نه لري بلکې په خپلو گېډو او سينو باندې مزل کوي، لکه په دريابونو کې ماهي او په وچه کې مار.

ب: ځينې نور په دوه وو پښو باندې تلل راتلل کوي، لکه انسان او نور حيوانات.

ج: ځينې نور څلور پښې لري، لکه اوبښان او گډې او نور.

د: ځينې لا د څلورو پښو څخه اضافه پښې لري، لکه غڼه او د غوږ زنږه.

دا ځکه چې الله ﷻ هر شی په هغه شکل سره پيدا کوي او د پيدا کولو سلسله يې لا روانه ده. په کوم باندې چې د همدغه ﷻ ورته اراده وشي. يقيناً چې الله ﷻ په هر شي باندې د قدرت خاوند دی او هر څه کولی شي.

ای پيغمبره! بې شکه چې مونږ تاسو انسانانو ته د خپل قدرت ډېر واضحه او ډېر واضحه کوونکي دلايل درنازل کړي دي او هغو ټکو ته مو پکښې متوجه کړي ياست کوم چې تاسو ته د سمې لارې په موندلو کې گټه رسوي، خو د دې سره سره کفار ترې گټه نه شي پورته کولی.

او دا ځکه چې الله ﷻ د حقې او سمې لارې هدايت (او مطلب ته رسونه) هغه چاته کوي کومو ته يې چې اراده وشي، او کفارو ته يې دغې ارادې صورت نه دی نيولی چې دوی د همدغې لارې د موندلو هڅه نه کوي او په کفر باندې خوشاله دي.

توضیحات

۱- مونږ د الله ﷻ په توفيق د [الإسراء: ۴۴] ايت لاندې په دې باره کې ښه پوره تحقيق کړی دی چې هر شی د الله ﷻ تسبیحات وايي، په دې مقام کې ورباندې لاندې وضاحتونه وراضافه کوو:
 الف: که څه هم د مَنْ توری د ذو العلمو دپاره استعمالېږي مگر په ﴿مَنْ فِي السَّمَوَاتِ وَالْأَرْضِ﴾

کښې د تغليب په توګه ټولو ساکبنانو ته شاملېږي.

سوال جواب

ب: که څوک وايي چې: د تغليب په بناء د "مَنْ" توري خو مرغانو ته هم شامل برېښي نو پوښتنه دا ده چې د ﴿وَالطَّيْرُ صَفَّتْ﴾ په نزول کښې څه حکمت دی؟

مونږ وايو: څرنگه چې د ﴿مَنْ فِي السَّمَوَاتِ وَالْأَرْضِ﴾ په صراحت سره د دواړو د مابین حال نه څرګندوي نو الله ﷻ ذکر شوي کلمات نازل کړه ترڅو د دواړو د مابین په حیواناتو باندې هم صراحت وکړي شي، د همدې کبله ورسره د ﴿صَفَّتْ﴾ کلمه هم نازله شوه چې د وزرونو په خورولو باندې دلالت کوي او د الوتنې حال ته پکښې اشاره ده.

يعني په اسمانونو او په ځمکو کښې ټول ساکبنان د الله ﷻ تسبیحات وايي، همدارنگه هغه مرغان هم ورته تسبیحات وايي کومو چې خپل وزرونه خواره کړي وي او د اسمان او ځمکې ترمنځ په الوتنه باندې بوخت وي.

ج: که څه هم علماوو کرامو د ضمائرو په اعتبار سره د ﴿كُلٌّ قَدْ عَلِمَ صَلَاتَهُ وَتَسْبِيحَهُ﴾ دپاره متعدد تفسیرونه کړي دي^(۱) مګر مونږ ته بهتره برېښي چې په دغې جمله کښې درېواړه ضمیرونه د ﴿كُلٌّ﴾ کلمې ته راجع شي، يعني هر یو ساکبن د خپل عبادت ډول او د خپلو تسبیحاتو په طرز باندې پوهېږي چې د خپل رب ﷻ په څه ډول عبادت وکړي او په څه ډول ورته تسبیحات ووايي، او الله ﷻ هم ورباندې پوهېږي مګر ای انسانانو! تاسو ورباندې نه پوهېږئ. لکه چې فرمایي: ﴿وَلَكِنْ لَا تَفْقَهُونَ تَسْبِيحَهُمْ﴾ [الإسراء: ۴۴] مګر تاسو یې په تسبیحاتو باندې فقاقت (پوهه) نه شئ حاصلولی.

دوه لغات

۲- په دې مقام کښې د لاندې دوه وو لغاتو معناوې ولولئ:

الف: په ﴿يُزَجَّى سَحَابًا﴾ کښې د "سَحَاب" کلمه د "سَحَابَةٌ" دپاره معنا جمع ده^(۲) د همدې کبله ورته په ﴿ثُمَّ يُؤَلَّفُ بَيْنَهُ﴾ کښې د "بَيْن" کلمه مضافه شوې ده، حال دا چې دا کلمه مفرد ته نه مضافېږي، او د همدې کبله په ﴿وَيُنشِئُ السَّحَابَ الثِّقَالَ﴾ [الرعد: ۱۲] کښې یې صفت ﴿الثِّقَالَ﴾ جمع نازله شوې ده، که نه نو مفرد خو په جمعه باندې نه توصیفېږي.

ب: په ﴿يَخْرُجُ مِنْ خِلَالِهِ﴾ کښې د "خِلَال" کلمه د "خَلَل" جمع ده لکه څنګه چې "جِبَال" د "جَبَل" جمع ده، او "خَلَل" د دوه وو شيانو فرجې (وُت) ته ویل کېږي^(۳).

نو حاصل به یې داسې راوڅیږي چې: الله ﷻ په شنه اسمان کښې د وریځې وړې وړې ټوټې پیدا کوي، بیا د همدغو ټوټو ترمنځ پیوستون واقع کوي، آن تر دې چې ښه پیره وریځ ترې جوړه شي نو

(۱) البحر المحیط ج ۸ ص ۵۶: التفسیر الکبیر ج ۲۴ ص ۱۰

(۲) تفسیر الطبری ج ۱۸ ص ۱۵۳

(۳) مفردات الراغب ص ۱۵۴

له الملاح (۱۸) بیا د همدغې پیرې او ډېلې وریځې د نریو سوریو څخه د باران څاڅکي راوباسي او په ځمکه باندې بیا د همدغو شېبو وروي؛ ایا د ده څخه په غیر بل څوک دا کار کولی شي؟
ایا په اسمان کېنې د ډلې غرونه شته؟

۳- مفسرینو کرامو په ﴿وَيُنَزِّلُ مِنَ السَّمَاءِ مِنْ جِبَالٍ فِيهَا مِنْ بَرَدٍ﴾ کېنې متعدد تفسیرونه کړي دي^(۱) لاندې دوه مثالونه یې ولولئ:

الف: اکثره علماء کرام وایي^(۲) چې په ﴿مِنْ جِبَالٍ فِيهَا﴾ کېنې د "مِنْ" توری د بعضیت دپاره دی او د متعلق په لحاظ سره د ﴿وَيُنَزِّلُ﴾ دپاره مفعول واقع شوی دی؛ اما په ﴿مِنْ بَرَدٍ﴾ کېنې د "مِنْ" توری د ﴿جِبَالٍ﴾ دپاره بیان دی. نو د معنی حاصل یې داسې راڅیږي چې: او الله څخه د اسمان څخه د داسې غرونو څه برخې رانازلوي چې په اسمانونو کېنې موقعیت لري او د ډلې څخه جوړ دي. نو د همدوی په نزد په اسمانونو کېنې د ډلې غرونه شته.

ب: ځینې علما کرام وایي چې: د ﴿مِنْ جِبَالٍ فِيهَا﴾ د ﴿مِنْ السَّمَاءِ﴾ دپاره بدل واقع شوی دی، او هم د ﴿جِبَالٍ﴾ کلمه د وریځو څخه کنایه ده^(۳).

که څه هم وریځې د ځمکې د طرفه هوارې برهښي مگر د اسمان د طرفه ډېرې لوړې او ژورې لري، ته به وایې چې د غرونو مجموعه ده. مونږ د حج په سفر کېنې د الوتکې څخه د اسمان د طرفه په همدې شکل سره لیدلې دي.

او په ﴿مِنْ بَرَدٍ﴾ کېنې د "مِنْ" توری د بعضیت دپاره دی او د مدخول په اعتبار د ﴿وَيُنَزِّلُ﴾ دپاره مفعول دی. یعنې الله څخه د اسمان څخه بلکې د وریځو د هغو غرونو څخه چې زمونږ څخه پاس واقع دي، د ډلې څه برخې نازلوي. نو په دې قول سره په اسمان کېنې د ډلې غرونه نشته.

یو تطبیق

۴- که د اکثره علماوو قول په ﴿مِنْ جِبَالٍ فِيهَا﴾ کېنې د ډلې په کثرت او ډېروالي باندې حمل کړی شي لکه چې وایي: "لِفُلَانٍ جِبَالٌ مِنَ الْمَالِ"^(۴) فلانکي لره د مالونو څخه غرونه دي (زښت ډېر مال لري)، نو همغه مضمون به ترې راوڅیږي په کوم باندې چې د دوهم قول خاوندان قائل دي چې: الله څخه د اسمان د پلوه د هغو زښتو ډېرو ډلیو څخه ډلې نازلوي په کومو باندې چې د ده څخه خزاني مالا مال ډکې دي او کمبود پکېنې نه واقع کېږي. همدې مضمون ته الله څخه اشاره کړې ده چې: ﴿وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنَزِّلُهُ إِلَّا بِقَدَرٍ مَعْلُومٍ﴾ [الحجر: ۲۱] او هیڅ شی نه دی مگر زمونږ په نزد یې خزاني دي او مونږ یې نه نازلوو مگر په معلومې (ټاکلې) اندازې سره.

(۱) الباب فی علوم الكتاب ج ۱۴ ص ۴۱۷

(۲) المحرر الوجیز ج ۱۱ ص ۳۱۷

(۳) تفسیر ابن کثیر ج ۳ ص ۲۹۷

(۴) التفسیر الکبیر ج ۲۴ ص ۱۴

او که د هغوی قول په ذکره شوې معنی باندې حمل نه کړی شي نو بیا مونږ ته همدغه وروستنی قول بهتر برېښي او دا ځکه چې:

اول: الله ﷻ فرمایي: ﴿وَأَنْزَلْنَا مِنَ الْمُعْصِرَاتِ مَاءً ثَجَّاجًا﴾ [النبا: ۱۴] او مونږ د نښېخونکو (زېښتونکو) وریځو څخه په زغرده بهېدونکې اوبه نازلوو. او پوره واضحه ده چې د ﴿الْمُعْصِرَاتِ﴾ کلمه د باران درلودونکو وریځو څخه عبارت ده^(۱).

دوهم: همدارنگه الله ﷻ فرمایي چې: ﴿أَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنْزِلُونَ﴾ [الواقعة: ۶۹] یعنې ایا تاسو اوبه د وریځې څخه نازلې کړې دي او که مونږ یې نازلوونکي یاستو؟ او دا هم څرگنده ده چې د ﴿الْمُزْنِ﴾ کلمه د وریځو دپاره وضعه شوې ده^(۲).

درېم: مونږ په خپلو سترگو لیدلي دي چې باران د وریځو څخه راوړېږي هغه دا چې مونږ په الوتکه کښې د الوتنې په حال کښې وو او په الوتکه باندې ډېر سخت باران ورېده، خو کله یې چې د وریځې څخه ورپورته کړه نو پاس اسمان بالکل شین وه، او لاندې باران ورېده.

هوا په دې تقدیر باید په ﴿مِنْ السَّمَاءِ﴾ کښې د "سَمَاء" څخه هغه جرم مراد نه کړی شي کوم چې د ځمکې مقابل دی او شین ښکارېږي، بلکې دلته ترې فقط "پاس" مراد کړی شي لکه چې وایي: "سَمَاءُ كُلِّ شَيْءٍ أَغْلَاهُ"^(۳) د هر شي اسمان هغه دی کوم چې ورباندې د پاسه وي.

یادونه

۵- که څه هم ځینو علماوو کرامو^(۴) په ﴿فَيَصِيبُ بِمَن يَشَاءُ وَيَصْرِفُهُ عَن مَّن يَشَاءُ﴾ کښې دواړه بارز ضمیرونه د "مَا نَزَلَ مِنَ السَّمَاءِ" په تاویل سره باران او ډلۍ دواړو ته راجع ګڼلي دي، مګر مونږ ته بهتره برېښي چې دغه ضمائر به یوازې ډلۍ (برد) ته راجع وي، چې د یو پلوه ورسره متصل ذکر دي او د بله پلوه د ﴿فَيَصِيبُ﴾، ﴿وَيَصْرِفُهُ﴾ د جملو سره ښه تناسب لري چې دغه دواړه جملې اکثره په مصیبت کښې استعمالېږي او د مصیبت احتمال په ډلۍ کښې ډېر دی د باران په پرتله.

هره دابه د اوبو څخه پیدا کړی شوې ده

۶- د ﴿وَاللَّهُ خَلَقَ كُلَّ دَابَّةٍ مِّن مَّاءٍ﴾ په ارتباط مونږ د الله ﷻ په توفیق د [النساء: ۳۰] ایت لاندې ښه پوره تحقیق کړی دی چې هر ژوندی شی د اوبو څخه پیدا کړی شوی دی، خو په دې مقام کښې ورباندې فقط یوه خبره وراضافه کوو چې که څوک غواړي چې د حیواناتو د توالد او تناسل په طریقو باندې پوه شي نو ځینو کتابونو ته دې مراجعه وکړي^(۵) چې ډېر بحث یې پکښې کړی دی.

(۱) مفردات الراغب ص ۳۴۸: لسان العرب ج ۴ ص ۵۷۷: القاموس المحيط ج ۳ ص ۲۳۸

(۲) مفردات الراغب ص ۴۸۷: لسان العرب ج ۱۳ ص ۴۰۶: القاموس المحيط ج ۴ ص ۲۳۸

(۳) مفردات الراغب ص ۲۴۹

(۴) تفسیر ابن کثیر ج ۳ ص ۲۹۷

(۵) الجواهر للطنطاوي ج ۱۲ ص ۲۱

یو تذکر

۷۔ وړاندې الله ﷻ فرمایلي وو چې: ﴿وَلَقَدْ أَنْزَلْنَا إِلَيْكُمْ ءَايَاتٍ مُّبَيِّنَاتٍ﴾ [النور: ۳۴] یعنی او مونږ تاسو ته واضحه کوونکي دلايل درنازل کړي دي. بیا یې د همدغه مطلب د اثبات دپاره متعدد ایتونه نازل کړه.

نو په ﴿وَلَقَدْ أَنْزَلْنَا ءَايَاتٍ مُّبَيِّنَاتٍ﴾ الآية کښې یې یو ځل ذکر شوي مطلب ته اشاره وکړه، ته به وایې چې هلته همدغه مطلب د مدعي په شکل نازل شوی وه او د اثبات څخه وروسته د نتیجې په شکل ورباندې یو ځل بیا صراحت وکړی شو. همدې ډول نزول ته د [البقرة: ۱۲۲] ایت لاندې اشاره شوې ده هیله ده چې هلته یو ځل مراجعه وکړی شي.

﴿وَيَقُولُونَ ءَامَنَّا بِاللَّهِ وَبِالرَّسُولِ وَأَطَعْنَا ثُمَّ يَتَوَلَّى فَرِيقٌ مِّنْهُم مِّنْ بَعْدِ ذَلِكَ وَمَا أُولَئِكَ بِالْمُؤْمِنِينَ﴾ (۱۷) وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ مُّعْرِضُونَ (۱۸) وَإِنْ يَكُنْ لَهُمُ الْحَقُّ يَأْتُوا إِلَيْهِ مُذْعِنِينَ (۱۹) أَفِي قُلُوبِهِم مَّرَضٌ أَمْ آرْتَابُوا أَمْ يَخَافُونَ أَنْ يَحْجِفَ اللَّهُ عَلَيْهِمْ وَرَسُولُهُ رَبٌّ أُولَئِكَ هُمُ الظَّالِمُونَ﴾ (۲۰)

[۴۷] او دوی (منافقان) وایې چې: مونږ په الله ﷻ او په پیغمبر باندې ایمان راوړی دی او مونږ یې اطاعت کوو، بیا د همدغه اقرار څخه وروسته د دوی یوه ډله (اطاعت ته) شا کوي (او خپل د ایمان راوړلو اقرار تکذیبوي. خو حقیقت دا دی چې) همدغه خلک ایمان راوړونکي نه دي (په دروغو باندې اقرار کوي).

[۴۸] او کله چې دوی (منافقان) الله ﷻ او د ده ﷺ پیغمبر ﷺ ته ور وبللی شي ترڅو د دوی ترمنځ (شرعي) فیصله وکړي، نو ناڅاپه د دوی یوه ډله (چې بلله شوې وي) اعراض کوونکي وي (د بللو اجابت نه کوي).

[۴۹] او که دوی لره (په بل چا باندې) حق وي (او په دعوه کښې حق په جانب وي) نو (بدون د بللو څخه) نبي کریم ﷺ ته په خفاسته (ورځي او) اطاعت یې کوي.

[۵۰] (نو ای پیغمبره!) ایا د دوی په زړونو کښې (د نفاق) مرض دی (چې په اولني صورت کښې دعوت نه قبلوي) یا دوی (د پیغمبر ﷺ په نبوت کښې) شک لري، (او) یا (بالآخري) دوی ډارېږي چې په دوی باندې به الله ﷻ او د ده ﷺ پیغمبر ﷺ ظلم وکړي؟

(دغه یو هم د دعوت د عدم قبول سبب نه دی) بلکې (اصلي سبب یې دا دی چې) همدغه منافقان ظالمان دي (او غواړي چې د خلکو مالونه په ظلم سره وخوري، او د دعوت په قبول کښې یې دا مطلب نه پوره کېږي).

ارتباطونه

- ۱- په وړاندېنيو ایتونو کېنې د هغو څرگندو کفارو حال ته اشاره شوې وه کوم چې د وحدانیت د دلایلو (الهی نور) څخه په ډاگه انکار کوي، په دې ایتونو کېنې د ناڅرگندو کفارو (منافقان) څه علامات ښودلي شوي دي، چې په پټه د دلایلو (الهی نور) څخه انکار کوونکي دي.
- ۲- هغه ایتونه په دې مضمون ختم شوي وه چې په سمه لاره باندې تگ د هغه چا په نصیب کېږي کومو ته چې د الله ﷻ اراده وشي، په دې ایتونو کېنې د هغو خلکو یو مثال ته اشاره شوې ده چې هدایت ته یې د الله ﷻ اراده نه ده شوې، نو حاصل یې داسې راڅپړي:

د مطلب خلاصه

ای پیغمبره! د څرگندو کفارو د حال څخه وروسته اوس په خپل امت باندې د ناڅرگندو کفارو (منافقان) یو مثال قرائت کړه او څه علامات یې ورته بیان کړه هغه دا چې:

- ۱- منافقان (ناڅرگند کفار) وایي چې: مونږ په الله ﷻ باندې ایمان راوړی دی او په وحدانیت سره یې پېژنو، او همدارنگه مونږ د ده ﷻ په پیغمبر ﷺ باندې عقیده لرو او اطاعت یې په خپلو ځانونو باندې فرض بولو (په عملي میدان کېنې یې پیاده کوو).

بیا د همدغې خبرې څخه وروسته د هغوی یوه ډله یې اطاعتي کوي او د الله ﷻ د پیغمبر د اوامرو څخه مخ په شا ځي او مخونه ترې اړوي.

دا د هغوی د یوې ډلې حال دی چې د عمل په میدان کېنې څرگند شو، دا حال په همدوی (یوې ډلې) پورې اختصاص نه لري، بلکې د هغوی هر یو فرد او هره یوه ډله همدغسې د بې اطاعتۍ کړنلارې ته چمتو ده، یا په بل عبارت: په عملي میدان کېنې د هغوی د ټولو د زړونو خټ او پليټي څرگندېږي او دا ځکه چې هغوی ټول په حقیقت او واقع کېنې نه په الله ﷻ عقیده لري او نه یې پیغمبر ﷺ په رسالت سره پېژني.

- ۲- د مثال په توګه: کله چې همدغه منافقان (په دروغو ایمان راوړونکي) دېته وبللی شي چې راشئ خپلې منازعې او جګړې په اسلامي چوکاټ کېنې حل او فصل کړئ او د الله ﷻ پیغمبر ﷺ ته ورشئ چې ستاسو ترمنځ فیصله وکړي، نو په همدغه وخت کېنې د هغوی یوه ډله د ذکر شوي دعوت څخه اعراض کوي او دې ته نه حاضرېږي چې منازعات په اسلامي شریعت باندې هوار کړي.

- ۳- دا د یو پلوه، او د بل پلوه که همدغه منافقان په کومه منازعه کېنې حق په جانب وي او یا ورته خپل ځانونه حق په جانب برېښي نو په دغه وخت کېنې د الله ﷻ پیغمبر ﷺ ته د فیصلې اخستلو دپاره په داسې حال باندې ورځغلي چې غاړه ایښودونکي او فرمان منونکي وي.

- ۴- ای پیغمبره! که د همدغو ناڅرگندو کفارو په هکله پوښتنه وکړي چې:

الف: ایا دوی د دې کبله شرعي فیصلې ته په مطلقه توګه غاړې نه ږدي چې په زړونو کېنې یې د نفاق مرض دی، او رښتیاڼی ایمان یې نه دی راوړی؟

ب: یا د دې کبله چې د پیغمبر ﷺ په نبوت کښې شکمند دی؟
 ج: بالآخره یا د دې کبله چې دوی ډارېږي چې الله ﷻ او د ده ﷺ پیغمبر ﷺ به ورباندې تېری
 رکړي او حق به یې د پښو لاندې کړي؟
 نو که څه هم ذکر شوي درېواړه خاصیتونه د منافقانو څخه لرې نه دي، بلکې اولني دواړه خو
 واقعیت لري، مگر دا یو هم د اعراض سبب نه دی بلکې د اعراض اصلي وجه یې دا ده چې همدوی
 ظالمان دي او د حق او عدالت څخه تښتي، دوی د فیصلو دپاره هغه چاته په منډو ورځلي د کوم
 فیصلې چې په خیانت سره صورت نیسي او د چا په نزد چې رشوت کارېگر واقع کېدلی شي،
 بالآخره څوک چې د همدوی په شان منافق او بې دینه وي.

توضیحات

۱- که څوک وایي چې ځینو علماوو کرامو^(۱) د ذکر و شوو ایتونو دپاره همغه شان نزول لیکلی دی
 کوم چې د [النساء: ۶۰] ایت دپاره تاسو لیکلی وه؛ هغه دا چې د یوه منافق - چې "بشر" نومېده - د
 یوه یهودي سره څه منازعه او جگړه ونښته، نو یهودي غوښتل چې جگړه د فیصلې دپاره نبي
 کریم ﷺ ته یوسي او منافق تاند واهه چې په کعب بن الاشرف یهودي باندې فیصله وکړي، بالآخره د
 یهودي غوښتنه عملي شوه او نبي کریم ﷺ د دواړو په منځکښې فیصله وکړه چې په نتیجه کښې د
 عمر الفاروق ﷺ د لاسه منافق په قتل ورسېد، چې مفصله قیصه یې هملته ذکره ده، والحمد لله ﷻ.
 نو پوښتنه دا ده چې: ایا دغه دوه ډوله روایتونه سره څه منافات نه لري؟

مونږ وایو چې: ځینو مفسرینو کرامو واضحه کړې ده چې سلفو صالحینو په مصداقاتو باندې د
 شان نزول اطلاق کاوه^(۲) نو دواړه روایتونه سره هیڅ منافات نه لري ځکه چې همغه یوه قیصه د
 دواړو مقامونو دپاره مصداق گڼلې کېږي.

په همدې موضوع کښې مونږ د الله ﷻ په توفیق د [الأنعام: ۸۲] ایت لاندې ښه تحقیق کړی دی.

إذعان څه معنی؟

۲- په ﴿يَأْتُوا إِلَيْهِ مُذْعِنِينَ﴾ کښې د ﴿مُذْعِنِينَ﴾ کلمه د "إذعان" څخه اشتقاقه شوې ده، د
 "إذعان" معنی دا ده چې په سرعت (خفاسته) سره یوه حکم ته غاړه کېښودله شي^(۳) یعنې کله چې د
 منافقانو په بل چا باندې حق وي نو بیا د نبي کریم ﷺ فیصلې ته په خفاسته غاړه ږدي او دا ځکه
 چې دوی باور دی چې په اسلامي شریعت کښې حق نه تلف کېږي او ضرور حقدار ته رسېږي.

د ایت شریف ارشاد

۳- که څه هم په ﴿أَمْ تَخْافُونَ أَنْ تَحْجِفَ اللَّهُ عَنْهُمْ وَرَسُولُهُ﴾ کښې الله ﷻ د منافقانو د عدم

(۱) المعزز الوجيز ج ۱ ص ۳۱۸
 (۲) تفسیر الفاسي ج ۱ ص ۲۷: تفسیر المنار ج ۹ ص ۶۴۲
 (۳) لسان العرب ج ۱۲ ص ۱۷۲

عدالت څخه د ډارېدلو احتمال خپل اقدس ذات ته هم راجع کړی دی خو اصلي مطلب دا دی چې ایا منافقان ډارېږي چې نبي کریم ﷺ به ورباندې ظلم وکړي؟ شاید دا ډول نزول به د دې دپاره غوره کړی شوی وي ترڅو د قیامت د ورځې پورې ټول خلک په غوږ ووهي چې د نبي کریم ﷺ فیصله د الله ﷻ فیصله ده، لکه چې د نبي کریم ﷺ اطاعت د الله ﷻ اطاعت دی.

د همدې قبيلې څخه د اسلامي قاضیانو هغه فیصلې هم دي کومو چې واقعاً د شریعت په چوکاټ کېني صورت نیولی وي، نو هغه کټ مټ د الله ﷻ فیصلې دي څوک چې ورباندې راضي نه وي نو په حقیقت کېني د الله ﷻ په فیصله باندې راضي نه دی او په ایمان کېني یې نقصان دی.

یوه پوښتنه او د هغې جواب

۴- که څوک وایي چې: په ﴿أَمْ أَرْتَابُونَ أَمْ خَافُونَ﴾ أَنْ خِيفَ اللَّهُ عَلَيْهِمْ وَرَسُولَهُ بَلْ أُولَئِكَ هُمُ الظَّالِمُونَ کېني د ﴿بَلْ﴾ توري د اضراب دپاره دی او اضراب دې ته وایي چې د ﴿بَلْ﴾ د مقابل حکم تقیض ما بعد ته اثبات کړی شي^(۱)؛ نو حاصل به یې داسې راوڅیږي چې: په منافقانو کېني نه منافقت شته او نه په شک کېني واقع دي او نه په نبي کریم ﷺ باندې د ظالم (غیر عادل) عقیده لري، بلکې همدوی پخپله ظالمان دي؛ حال دا چې دا خو مطلوبه معنی نه ده؟

مونږ وایو چې: علماوو کرامو په دې مقام کېني د ﴿بَلْ﴾ د کلمې دپاره لاتدي معناوې کړې دي: الف: دلته د ﴿بَلْ﴾ توري یوازې د ﴿أَمْ خَافُونَ﴾ أَنْ خِيفَ اللَّهُ عَلَيْهِمْ وَرَسُولَهُ په سره تړاو لري او بس^(۲)، یعنې: ایا منافقان د دې څخه ډارېږي چې نبي کریم ﷺ به ورباندې ظلم وکړي؟ دغسې نه ده دوی نه ډارېږي، د همدې کبله په هغه وخت کېني په جلتی سره ورځغلي کله چې دوی حق په جانب وي، بلکې خبره دا ده چې دوی پخپله ظالمان دي او غواړي چې د خلکو مالونه په ظلم او ناجائزه طریقه باندې وخورې.

ب: دغه توري د ذکر شوو درېواړو خاصیتونو څخه اضراب دی، خو په دې معنی نه چې هغه د منافقانو څخه سلب کړی شي او ظلم ورته اثبات کړی شي بلکې په دې معنی چې دغه درېواړه د هغوی د اعراض اسباب نه دی چې پیغمبر ﷺ د فیصلې څخه غاړې وغړوي، د اعراض سبب یې همدا یو دی چې دوی پخپله ظالمان دي او غواړي چې د خلکو مالونه په ظلم سره وخورې^(۳).

پاتې شوه ذکر شوي درې خاصیتونه، نو لومړني دواړه خو د منافقانو څخه نه جدا کېدونکي دي چې نه د قلبي مرض څخه خلاصېږي او نه د شک او شبهي څخه، اما درېم خاصیت اصلاً موجود نه دی او دا ځکه چې که منافقانو په نبي کریم ﷺ باندې د ظالم گومان کولی نو په هغه وخت کېني به په جلتی سره نه ورځغله لې کله چې دوی حق په جانب وي.

(۱) شرح ابن عقیل علی الألفیه فی النور ج ۲ ص ۱۸۴

(۲) تفسیر الطبري ج ۱۸ ص ۱۵۶

(۳) تفسیر ابی السعود ج ۶ ص ۱۸۷

النور (۱۴)

ج: د عیسی نه ده چې دغه توری د همیشې دپاره هغه معنی ورکوي کومه چې ورته په سوال کېښي ذکره شوي ده، بلکې کله د دې دپاره هم استعمالېږي چې ما بعد یې د ما قبل دپاره موندل وي^(۱) لکه چې الله ﷻ د مشرکانو په حال کېښي فرمایي: ﴿بَلْ قَالُوا أَتُحَدِّثُ أَخْلَامَ بَلْ أَفْتَرْتَهُ بَلْ هُوَ شَاعِرٌ﴾ (الانبیاء: ۵) یعنې مشرکان یوازې په دې اکتفاء نه کوي چې قرآن کریم ته د جادو لقب ورکړي بلکې دوی وايي چې دا د باطلو خوبونو مجموعه ده، بلکې د خپله ځانه یې جوړ کړی دی، بلکې دا د اشعارو مجموعه ده او نوموړی سړی (نبي کریم ﷺ) یو شاعر دی.

نو په دې مقام کېښي د ﴿بَلْ﴾ توری د تائید دپاره دي او بس. که څه هم ذکر شوي درېواړه جوابونه سره څه منافات نه لري، ممکنه ده چې د بدلیت په لحاظ سره درېواړه مراد کړی شي، مگر مونږ ته د دقت د کبله دوهم (منځنی) جواب په زړه پوری برهښي د همدې کبله مو د (مطلب خلاصه) عنوان لاندې یوازې د همدغه په ذکر باندې اکتفاء کړي ده.

﴿إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا وَأُولَئِكَ هُمُ الْمُفْلِحُونَ﴾ (۵۱) وَمَنْ يُطِيعِ اللَّهَ وَرَسُولَهُ وَيَتَّقِ اللَّهَ فَإِنَّ لَهُ أَجْرًا كَثِيرًا

[۵۱] یقیناً د مؤمنانو قول (او خبره) چې: (سَمِعْنَا وَأَطَعْنَا) واورېده او اطاعت مو وکړ، په هغه رخت کېښي (هم) د دوی قول (او خبره همدغه یوه) ده کله چې دوی د دې دپاره الله ﷻ او د ده ﷺ پیغمبر ته وروبللی شي ترڅو د دوی ترمنځ (په جگړه کېښي) فیصله وکړي. او دغه کسان همدوی فلاح (نجات) موندونکي دي.

[۵۲] او هرڅوک چې د الله ﷻ او د ده ﷺ د پیغمبر اطاعت وکړي او د الله ﷻ څخه وډار شي او (هم) د ده ﷻ (د عصیان او عذاب) څخه خپل ځانونه وساتي نو دغه کسان همدوی کامیابان (او مطلب ته رسېدونکي) دي.

ارتباط

په وړاندېنيو ایتونو کېښي د منافقانو خاصیت او د تگلارې نتیجه بیانې شوې وه، او په دې ایتونو کېښي -بالمقابل- د سوچه مؤمنانو خاصیت او د دوی د تگلارې ثمراتو ته اشاره شوې ده چې حاصل او توضیحات یې لاندې لوستلی شی:

د مطلب خلاصه او توضیحات

۱- که څوک وايي چې: په ﴿إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ﴾

(۱) مفردات الرغب ص ۵۷

کښې د ﴿قَوْلَ الْمُؤْمِنِينَ﴾ کلمات د ﴿كَانَ﴾ دپاره مقدم خبر دی، او د ﴿أَنْ يَقُولُوا﴾ کلمات ورته موخه اسم دی، چې مضمون یې د "ان" توري په لحاظ "قَوْلَ الْمُؤْمِنِينَ" راخېږي، ته به وایې چې داسې نازل شوی دی: "إِنَّمَا كَانَ قَوْلَ الْمُؤْمِنِينَ قَوْلَ الْمُؤْمِنِينَ".

نو پوښتنه دا ده چې ایا دا غیر مفید کلام نه دی؟ ایا دا ډول کلام د الهي کتاب سره مناسبت لري؟ مونږ وایو چې: په ذکر شوي ایت کښې دا عبارت: ﴿إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ﴾ په خبر پورې تعلق نیسي او د همدې تعلق په لحاظ د اسم او خبر ترمنځ تغایر واقع کېږي او کلام یې اندازې مفید او گټور جوړېږي، چې حاصل یې داسې راخېږي:

یقیناً د مؤمنانو قول او خبره ﴿سَمِعْنَا وَأَطَعْنَا﴾ وامنو ورېده او اطاعت مو وکړ، په هغه وخت کښې هم د مؤمنانو قول او خبره همدا یوه ده چې: ﴿سَمِعْنَا وَأَطَعْنَا﴾ وامنو ورېده او اطاعت مو وکړ. کله چې دوی الله ﷻ او د ده ﷺ پیغمبر ﷺ ته د دې دپاره ور وبللی شي ترڅو د دوی ترمنځ په شخړه او جگړې کښې فیصله وکړي، که څه هم د دوی حق په جانب توب یقیني نه وي.

د مؤمنانو قول او خبره د منافقانو په شان دوه رنگي نه لري چې د گټې په حال کښې "سَمِعْنَا وَأَطَعْنَا" وایي، په منډه ورځغلي، او د دې حال څخه په غیر "سَمِعْنَا وَعَصَيْنَا" وایي (وامنو ورېده خو منو یې نه) او د شرعي فیصلې څخه مخونه اړوي بلکې هغه چاته د خپلو شخړو فیصله وړاندې کوي کوم چې په خیانت سره شهرت لري، لکه کعب بن اشرف او نور.

او همدغه کسان فلاح موندونکي دي او په دائمی توګه به د نعمتونو څخه مستفید وي.

فلاح او فوز څه فرق لري؟

۲- په ﴿وَأُولَئِكَ هُمُ الْمُفْلِحُونَ﴾ کښې د "مُفْلِحُونَ" کلمه اصلاً د "فَلَاحٍ" څخه اشتقاقه شوې ده، او په ﴿فَأُولَئِكَ هُمُ الْفَائِزُونَ﴾ کښې د "فَائِزُونَ" کلمه د "فَوْزٍ" څخه اخستلې شوې ده؛ نو پوښتنه دا ده چې دغه دواړه مصدرونه (فَلَاحٌ، فَوْزٌ) څه فرق لري؟

مونږ وایو چې: ذکر شوي دواړه مصدرونه که څه هم په مصداق کښې فرق نه لري مګر د مفهوم په لحاظ لاندې تفاوت لري:

الف: "فَلَاحٌ" د دې څخه عبارت ده چې څوک په نعمتونو کښې دائم پاتې شي او د عذابونو څخه نجات موندنه کړي^(۱).

ب: "فَوْزٌ" دې ته وایي چې څوک خپل مطلب ته ورسېږي او د شرونو او عذابونو څخه بچ پاتې شي^(۲). د لومړي مصدر حاصل وړاندې تېر شوی دی او د دوهم مصدر حاصل داسې راخېږي چې هر څوک چې د الله ﷻ او د ده ﷺ د پیغمبر ﷺ د ارشاداتو اطاعت وکړي او هم د الله ﷻ څخه د خپلو

(۱) لسان العرب ج ۲ ص ۵۴۷

(۲) القاموس المحيط ج ۳ ص ۵۲۴

سابقہ دو گناہونو پہ ھکله ودار شي او بالاخره په راتلونکي وخت کښې د الله ﷻ په اطاعتی او عصیان (گناهونو) څخه خپل ځان په وقایه کښې کړي، نو دغه کسان همدوی کامیابان دي او د عذابونو او شرونو څخه بچېدونکي دي.

یو صرفي تخفیف

۳- د ﴿يَتَّقِهِ﴾ کلمه په اصل کښې "يُؤْتِقِيهِ" وه، د "و" توري په "ت" بدل او بیا ادغام شو، او د "ي" توري په جزم سره سقوط وموند چې دغه کلمه په مجزومه ﴿وَتَخَشَّ اللَّهُ﴾ کلمه باندې عطفه ده، بیا د "ن" د توري زېر د تخفیف دپاره وغورزولی شو نو "يَتَّقِهِ" ترې جوړ شو لکه څنگه چې نازل شوی دی. ﴿وَأَقْسَمُوا بِاللَّهِ جَهْدَ أَيْمَنِهِمْ إِنِ أَمْرُهُمْ لَيَخْرُجُنَّ قُلْ لَا تُقْسِمُوا طَاعَةٌ مَعْرُوفَةٌ إِنَّ اللَّهَ خَبِيرٌ بِمَا تَعْمَلُونَ﴾ ﴿٢٢﴾ قُلْ أَطِيعُوا اللَّهَ وَأَطِيعُوا الرَّسُولَ فَإِن تَوَلَّوْا فَإِنَّمَا عَلَيْهِ مَا حُمِّلَ وَعَلَيْكُمْ مَا حُمِّلْتُمْ وَإِن تُطِيعُوهُ تَهْتَدُوا وَمَا عَلَى الرَّسُولِ إِلَّا أَلْبَلُغُ الْمُبِينِ﴾ ﴿٢٣﴾

[۵۳] او منافقان په داسې حال کښې په الله ﷻ باندې سوگند کوي چې د خپلو سوگندونو په ناکېد کښې) کوښښ کوونکي دي، چې هر ورو که (بالفرض) ته دوی ته امر وکړي (چې د کورونو څخه ووځي) نو خامخا ضرور به دوی (ترې) ووځي (او ستا د امر اطاعت به وکړي).

(ای پیغمبره! ته ورته) ووايه چې: سوگندونه مه کوئ طاعت معروف (او څرگند) شی دی (چې په تاسو کښې نشته او په سوگندونو سره درکښې صورت نه نیسي)، یقیناً الله ﷻ په هغو عملونو باندې خبردار دی کوم چې تاسو یې (اوس یا په راتلونکي کښې کوئ).

[۵۴] (ای پیغمبره! ورته) ووايه چې: د الله ﷻ اطاعت وکړئ او د الله ﷻ د پیغمبر ﷺ اطاعت وکړئ (په اطاعت کښې یې تګي مه کوئ).

نو که دوی (د رښتیني اطاعت څخه) مخونه واپړول نو یقیناً په ده (پیغمبر ﷺ) باندې هغه شی دی کوم چې (د الله ﷻ د پلوه) ورباندې تحمیل شوی (فرض کړی شوی) دی، او په تاسو باندې هغه شی دی کوم چې (د ده ﷻ د پلوه) په تاسو باندې تحمیل شوی (فرض کړی شوی) دی. او که چرته تاسو (همدا اوس رښتیني) اطاعت وکړئ نو لاره به مونده کړئ (او خپله فریضه به اداء کړئ).

او په پیغمبر ﷺ باندې خو (بله فریضه) نشته مګر (د احکامو) څرګنده رسونه (ورباندې شته چې په ډېر ښه طریقه باندې اداء کړي دي).

ارتباط او شان نزول

د دې ایتونو ارتباط په شان نزول کښې نغښتی دی، هغه دا چې کله ذکر شوي ایتونه نازل شوه او منافقانو ته ورسولی شوه نو دوی د نبي کریم ﷺ حضور ته ورغله او د خپلو ځانونو د تزکیه کولو

دپاره یې په کلکو سوگندونو کښې شروع وکړه چې مونږ ستا د امر اطاعت کوو او هره یوه خبره دې منو، که څه هم په هغې کښې د کورونو څخه وتل شامل وي. نو ذکر شوي ایتونه نازل شوه^(۱) چې حاصل یې داسې راخپږي:

د مطلب خلاصه

ای پیغمبره! منافقان ستا حضور ته درځي او د الله ﷻ په نامه ډېر په کلکه سوگندونه کوي چې: والله، بالله، تالله که بالفرض ته مونږ ته امر وکړې چې د خپلو کورونو څخه د جهاد دپاره او یا بدون د جهاد څخه ووځئ، نو مونږ به هر ورو خپل کورونه خالي کړو او ستا د امر اجابت به وکړو، نو کله چې مونږ ستا د پلوه د دغسې ثقیل حکم منلو ته چمتو او تیار یاستو، نو په نورو اوامرو کښې به هیڅ ناغېرې ونه کړو.

۱- نو کله چې هغوی تاته د خپلې تزکیې دپاره درغله نو ورته ووايه چې: الف: ای هغو کسانو کومو چې فقط په خولو سره ایمان راوړی دی! سوگندونه مه کوئ، په سوگندونو باندې خپل ځانونه مه تزکیه کوئ چې ضرور به تاسو اطاعت وکړئ. ب: ستاسو اطاعت خو معلوم دی، ستاسو اطاعت مونږ ته په تجربه باندې په اثبات رسېدلی دی چې یوازې دخولې اطاعت دی او بس.

ج: نو ستاسو اطاعت به په راتلونکي کښې هم په هغه ډول وي لکه څنگه چې پخوا وه، او دا ځکه چې تاسو د منافقت څخه لاس نه دی اخستی، او یقیناً الله ﷻ ستاسو په هغو اعمالو باندې خبردار دی کوم چې تاسو یې په راتلونکي کښې یا سمدستي کوئ؛ بالفرض که مونږ په سوگندونو باندې تېر باسی! الله ﷻ خو به هیڅکله پرې تېر نه شی ویستلی.

د: ای پیغمبره! یو ځل بیا ورته په صراحت سره ووايه چې سوگندونه مه کوئ، د الله ﷻ اطاعت وکړئ او همدارنگه د الله ﷻ د پیغمبر ﷺ اطاعت وکړئ او په عملي میدان کښې خپل انقیاد څرگند کړئ، چې بدون د سوگندونو څخه ستاسو اطاعت اثبات شي.

۲- نو که بیا هم منافقان د صریحو اوامرو اطاعت ونه کړ او مخونه یې ترې واړول نو په دغه صورت کښې ورته ووايه چې:

الف: ستاسو د بې اطاعتۍ څخه د الله ﷻ په پیغمبر ﷺ باندې هیڅ بد اثر نه پرېوځي، د ده ﷺ په اوږو باندې د الله ﷻ د پلوه هغه مکلفیت ایښودلی شوی دی کوم یې چې په ډېره ښه طریقه اداء کړی دی؛ یا په بل عبارت: د الله ﷻ احکام یې تاسو ته ورسول او خپله غاړه یې په ډېره ښه وجه خلاصه کړه. اما کوم مکلفیت چې ستاسو په غاړه باندې د الله ﷻ د پلوه ایښودلی شوی وه نو هغه ستاسو په غاړو باندې پاتې شو او اطاعت مو ونه کړ.

نو د قیامت په ورځ به هیڅکله ستاسو د جنایت او بې اطاعتۍ په هکله پیغمبر ﷺ ته ملامت

(۱) البحر المحیط ج ۸ ص ۶۲؛ زاد المیر ج ۵ ص ۲۷۱

راجع نه کړی شي چې تا ولې بې اطاعتۍ ته پرېښودلې وه.

ب: ای منافقانوا اوس هم وخت تېر نه دی، که تاسو همدا نن د ده ﷺ اطاعت وکړئ او د منافقت څخه لاس واخلئ نو سمه لاره به موندلې کړئ، او هیڅکله به الله ﷻ تاسو په پخوانیو جنایتونو باندې ونه نیسي.

ج: بالآخره د الله ﷻ د پلوه ټولو عالمونو ته د منافقانو په شمول اعلان کړه چې په پیغمبر ﷺ باندې د څرگندې رسونې څخه علاوه نور څه نشته، چې خپل دغه مکلفیت یې په پوره مېړانه اداء کړی دی، نور خلک پوهېږي او کار یې.

توضیحات

۱- په ﴿وَأَقْسَمُوا بِاللَّهِ جَهْدَ أَيْمَانِهِمْ﴾ کښې د ﴿جَهْدَ﴾ کلمه مصدر ده چې د فاعل معنی ورکوي او د ﴿وَأَقْسَمُوا﴾ د ضمیر څخه د حالت په اعتبار منصوبه ده^(۱)، یعنې او منافقان په داسې حال کښې په الله ﷻ باندې سوگندونه کوي چې په خپلو سوگندونو کښې په کلکوالي سره کوښښ کوونکي دي. د کلکوالي مثالونه یې دا دي:

الف: "نَقِیمُ بِاللّٰهِ الْعَظِیْمِ، رَبُّ الْعَرْشِ الْکَرِیْمِ". ب: "نَقِیمُ بِاللّٰهِ وَتَالِیْهِ، ثُمَّ تَالِیْهِ" او داسې نور.

متعدد تحلیلونه

۲- د ﴿طَاعَةٌ مَّعْرُوفَةٌ﴾ په اعراب کښې علماوو کرامو متعدد تحلیلونه کړي دي^(۲) لاندې مثالونه یې ولولئ:

الف: دلته مبتدا مقدره ده، یعنې: "الْمَطْلُوبُ مِنْكُمْ طَاعَةٌ مَّعْرُوفَةٌ"، تاسو سوگندونه مه کوئ دا ستاسو څخه نه غوښتلې کېږي، ستاسو څخه په شریعت کښې د معروف اطاعت غوښتنه کېږي نو دغه کار وکړئ.

ب: دلته خبر مقدر دی، یعنې: "طَاعَةٌ مَّعْرُوفَةٌ أُولَىٰ مِنَ الْإِيمَانِ الْكَافِرَةِ"، سوگندونه مه کوئ د دروغو د سوگندونو څخه معروف اطاعت بهتر دی لکه چې ټول مؤمنان اطاعت کوي او سوگندونه نه کوي.

ج: ﴿طَاعَةٌ﴾ مبتدا ده او خبر یې "مَّعْرُوفَةٌ" دی، او نکره خو کله په مثبت کلام کښې هم د عموم دپاره استعمالېږي او د ابتدائیت دپاره صالحه ګرځي. لکه چې وايي: "ثَمَرَةٌ خَيْرٌ مِنْ جَرَادَةٍ" مطلقه کجوره د مولخ څخه بهتره ده، چې په خیراتولو سره یې د هغه محرم غاړه خلاصېږي کوم چې مولخ یې وژلی وي.

یعنې سوگندونه مه کوئ، ستاسو مطلق اطاعت معلوم دی چې ټول د تګۍ پر ګۍ څخه جوړ دی، نو په سوگندونو سره یې د قبول مقام ته نه شی رسولی.

(۱) روح المعاني ج ۱۸ ص ۱۹۹

(۲) البحر المحيط ج ۸ ص ۶۳: المحرر الوجيز ج ۱۱ ص ۳۲۰

مونږ ته همدغه درېم تحليل بهتر برېښي چې د ﴿إِنَّ اللَّهَ خَبِيرٌ بِمَا تَعْمَلُونَ﴾ سره ښه پيوند نيولی شي، يعنې ستاسو پخوانی اطاعت خو ټولو ته معروف او څرگند دی او په راتلونکي اطاعت باندې مو الله ﷻ خبردار دی، چې هغه هم د ټگۍ څخه ډگ دی، چې ضرور به يې د سزا سره مخامخ شي.

﴿وَعَدَ اللَّهُ الَّذِينَ ءَامَنُوا مِنكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِن قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ وَلَيُبَدِّلَنَّهُم مِّن بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا وَمَن كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ﴾ وَأَقِيمُوا الصَّلَاةَ وَآتُوا الزَّكَاةَ وَأَطِيعُوا الرَّسُولَ لَعَلَّكُمْ تُرْحَمُونَ ﴿٥٥﴾ لَا تَحْسَبَنَّ الَّذِينَ كَفَرُوا مُعْجِزِينَ فِي الْأَرْضِ وَمَأْوَهُمُ النَّارُ وَلَبِئْسَ الْمَصِيرُ ﴿٥٦﴾

[۵۵] الله ﷻ ستاسو د جملې څخه هغو کسانو ته وعده ورکوي کومو چې (رښتیاڼي) ايمان راوړي وي او ښک عملونه کوي (داسې وعده چې) هر ورو ضرور به دوی په ځمکه کښې داسې خليفه ګان وګرځوي، لکه څنګه يې چې هغه کسان (پکښې) خليفه ګان ګرځولي وه کوم چې د دوی څخه مخکښې تېر شوي دي (لکه بني اسرائيل د فرعونيانو د هلاکت څخه وروسته)، او (هم) هر ورو ضرور به د دوی دپاره (په ځمکه کښې) هغه دين قوي (او محکم) وګرځوي کوم چې ورته الله ﷻ خوښ (غوره) کړی دی (چې د اسلام څخه عبارت دی)، او (هم) هر ورو ضرور به دوی ته د دوی د خوف (او ډار) څخه وروسته امن (د) بدیل (په توګه) ورکړي.

(او دا ځکه چې) دوی (بوازې) زما عبادت کوي او زما سره (په عبادت کښې) هيڅ شی نه شريکوي. (نو هر څوک چې په همدغه حال کښې خپل ايمان ته ادامه ورکړي همدوی کاميابان دي) او هر څوک چې د دغې وعده د تحقق څخه وروسته کفران (او کفر) وکړي نو دغه کسان همدوی کامل فاسقان دي (او د نعمتونو د ادامې استحقاق نه لري).

[۵۶] (نو ای مؤمنانو! فسق مه کوئ) او خپل لمونځونه ودرؤئ او (هم) زکاتونه ورکړئ او د پيغمبر ﷺ اطاعت وکړئ، شايد چې په تاسو باندې رحم وکړي شي.

[۵۷] (ای پيغمبره!) هر ورو ته ګومان مه کوه (او نه دې ستا امتيان ګومان کوي) چې هغه کسان به په ځمکه کښې (د الله ﷻ) عاجز کوونکي (او کمزور کوونکي) شي کومو چې کفر غوره کړی دی (او د وعده د پوره کولو مخه به يې ونيسي).

(او داځکه چې) د دوی اوسېدنځای اور (دوزخ) دی، او (دا دوزخ) د بېرته ورتاوېدلو ډېر بد (او ناکاره) ځای دی (يا په بل عبارت: همدوی مقهور او مغلوب وي).

ارتباط او شان نزول

د [النور: ۴۲] ایت څخه راپدېخوا تر دې ځایه پورې که څه هم په ضمني توګه د مؤمنانو څه صفاتو ته اشاره شوې ده مګر په قصدي ډول پکښې یا د څرګندو کفارو او یا د ناڅرګندو کفارو (منافقانو) حالات بیان شوي دي. نو څه لرې نه ده چې د ځینو مؤمنانو زړونو به غوښتي وي چې: کاش! داسې ټولنه مو درلودې چې د څرګندو کفارو د خطراتو څخه مامونه او د منافقانو څخه خالي وي، ترڅو مو پکښې خپل دین په احسنه طریقه پیاده کړی وي، او د هیڅ طرفه راته ډار او خطر متوجه نه وي؛ نو الله ﷻ به په دې ایتونو کښې د همدغو هیلو او قلبي غوښتنو اجابت نازل کړی وي.

همدې مضمون ته ورته مضمون د دغو ایتونو په شان نزول کښې هم روایت شوی دی چې یوه ورځې صحابه وو کرامو ﷺ آرزو وکړه چې: ای د الله رسول! په مونږ باندې تر نن ورځې پورې داسې وخت نه دی راغلی چې د دښمنانو څخه په امن کښې شوي یاستو او خپله وسله مو په بې غمۍ سره د خپلو غاړو څخه غورزولې وي. نبي کریم ﷺ جواب ورکړ چې: «لَنْ تَلْبَثُوا إِلَّا يَسِيرًا حَتَّى يَجْلِسَ الرَّجُلُ مِنْكُمْ فِي الْمَلَأِ الْعَظِيمِ مُحِبًّا لَيْسَتْ فِيهِمْ خَدِيدَةٌ»^(۱) یعنې تاسو به درنګ ونه کړئ مګر لږ وخت چې ستاسو یو سړی به په لویه اجتماع کښې په داسې حال ناست وي چې خپل ځان به یې (بې غمه) په څادر کښې رانغښتی وي، او په دغې لویه اجتماع کښې به د هیچا سره اوسپنه (وسله) موجودیت ونه لري. نو الله ﷻ په دغو ایتونو کښې د خپل پیغمبر خبره تصدیقه کړه چې حاصل یې داسې راخېږي:

د مطلب خلاصه

ای پیغمبره! د خپل امت مؤمنانو ته عموماً او خپلو صحابه وو کرامو ﷺ ته خصوصاً اعلان کړه چې:

۱- الله ﷻ ستاسو د جملې څخه چې په طبیعه کلمه باندې قائل یاست- هغو کسانو ته وعده ورکوي کومو چې په رښتیاڼي ډول باندې ایمان راوړی دی او نېک عملونه یې هم ورسره ملګري کړي دي چې:

الف: ضرور هر ورو به دوی په ځمکه کښې خلیفه ګان وګرځوي، او هیڅ معارض او مقابل به ورسره موجودیت ونه لري چې دوی ترې په ډار کښې واقع شي او نه به د دوی په ټولنه کښې داسې منافقان شتون ولري چې کارونه یې ورتخريب کړي.

ب: کوم کسان چې سمدستي د ځمکې د واکدارۍ خبرې کوي د هغوی تېر به د ځمکې دمخه ټول کړي. لکه چې الله ﷻ همدغسې عملیه په پخوانیو قومونو کښې پیاده کړې ده، چې کفار یې هلاک کړي دي او د ځمکې خلافت یې مؤمنانو ته عنایت کړی دی.

ج: همدارنګه به مؤمنانو ته د دوی هغه دین پوره پیاوړی کړي کوم چې الله ﷻ د همدوی دپاره

(۱) اسباب النزول للواحدی ص ۲۲۲: تفسیر ابن کثیر ج ۳ ص ۳۰۱: الدر المنثور ج ۶ ص ۲۱۵

غوره کړی دی، نو د ځمکې په مخ به داسې څوک ژوندی پرېنږدي کوم چې د دوی د غوره کړی شوي دین د پرمختګ مخنیوی وکړي.

د: بالآخره الله به دوی ته د خوف او ډار په عوض امن د بدیل په توګه ورکړي، آن تردې چې دوی به د ډېر امنیت د کبله د وسلې ګرځولو ته څه اړتیا ونه لري.

۲- ذکر و شوو ایماندارانو او صالحانو ته به ذکره شوې وعده دپوره کېدلو څخه وروسته تر هغه ادامه ولري او استمرار به مونده کړي ترڅو چې دوی یوازې زما عبادت کوي او په هېڅ وجه راسره هېڅ شی شریک ونه ګرځوي. یا په بل عبارت: ترڅو چې دوی یوازې په ماباندې اعتماد ولري او د کفري دولتونو څخه خپل اعتماد په بشپړه توګه سلب کړي.

۳- ای پیغمبره! کله چې الله هغوی ته خپل وعده ورپوره کړه نو هر څوک او هره یوه ډله چې د وعدې پوره کولو څخه وروسته ناشکري وکړي او د الله څخه په غیر په بل چا (یا بل کفري دولت) باندې اعتماد وکړي نو د الله په نزد همدغه کسان فاسقان دي او د فاسقانو سره ذکره شوې وعده ادامه نه مونده کوي، بلکې هغه د صالحانو (غیر فاسقانو) پورې اختصاص لري.

۴- نو ای پیغمبره! خپل اُمت ته اطمینان ورکړه چې بې غمه اوسئ ذکره شوې وعده پوره کېدونکې ده، هېڅ تشویش مه کوئ، فقط خپل لمونځونه ودرؤئ او خپل زکاتونه ورکړئ او د خپل پیغمبر رښتیاڼی اطاعت وکړئ، شاید چې په تاسو باندې د الله د پلوه رحم وکړي شي او د ذکرې شوې وعدې د تحقق جوګه وګرځي.

۵- ای پیغمبره! مه ته تشویش کوه او نه دې ستا اُمت تشویش کوي چې کفار به د الله ارادې مخه بنده کړي او ورباندې به زورور شي (پرې به یې نه ږدي چې ستاسو سره خپله وعده په ځمکه کښې پیاده کړي). او دا ځکه چې:

الف: د الله عاجز کوونکی هېڅوک نه شي جوړېدلی، چې زور یې ورباندې د پاسه شي.

ب: کفار د الله دښمنان دي چې په آخرت کښې یې ورته دوزخ ټاکلی دی، چې د بېرته ورتاوېدلو ډېر بد ځای دی.

لنډه دا چې کفار په دنیا او آخرت کښې د الله په نزد مقهور او مغلوب دي او هم د ذلت سره مخامخ کېدونکي دي.

توضیحات

۱- که څوک وايي چې په ﴿وَعَدَ اللَّهُ الَّذِينَ آمَنُوا مِنْكُمْ﴾ کښې د "مِنْ" توری د بعضیت دپاره

دی^(۱) او د "کُمْ" په ضمیر سره صحابه کرام څخه مخاطب دي، نو پوښتنه دا ده چې: دوی خو ټول عادلان دي ایا د دوی سره د ﴿مِنْكُمْ﴾ د کلماتو نزول مناسب دی؟ حال دا چې د ځینو په عدالت باندې دلالت کوي او بس؟

(۱) التفسیر الکبیر ج ۲۴ ص ۲۵

مونږ وايو: ځينو علماوو کرامو د "مين" ذکر شوی توري د بيان دپاره اخستی دی^(۱)، يعنې الله ﷻ هغو کسانو ته وعده ورکوي کومو چې ايمان راوړي دی او نېک عملونه يې کړي چې هغوی همدا ستاسو (صحابه وو کرامو ﷺ) څخه عبارت دي.

مگر مونږ ته بهتره برېښي چې د "مين" توري د تبعيض دپاره دی خو د "کم" په ضمير باندې هغه څوک مخاطب دی کومو چې ايمان راوړي دی، برابره خبره ده چې په صداقت سره وي او که په منافقت سره وي، نو د "مين" د توري په نزول باندې د وعدې څخه منافقان بې برخې شوي دي. اما ذکره شوي وعده د قيامت د ورځې پورې ټولو مؤمنانو ته شامله ګڼله کېږي، چې د سوچه ايمان او صالح عمل خاوندان جوړ شي.

د دې ډول ضمير لاندې نظائر ولولي:

الف: په ﴿كُفُّوا أَيْدِيَكُمْ﴾ [النساء: ۷۷] ايت کښې د "کم" په ضمير باندې د دواړو ډلو (مؤمنانو او منافقانو) مجموعه مخاطبه کړې شوې ده.

ب: په ﴿وَلَوْ أَنَّا كَتَبْنَا عَلَيْهِمْ أَنِ اقْتُلُوا أَنْفُسَكُمْ﴾ [النساء: ۶۶] ايت کښې د "هم" ضمير د مؤمنانو او منافقانو مجموعې ته راجع دی. د زيات تحقيق دپاره دې په همدې کتاب کښې د ذکر شوو ايتونو تحقيقاتو ته مراجعه وکړي شي.

استخلاف څه معنی؟

۲- په ﴿لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ﴾ کښې د "يَسْتَخْلِفُ، اسْتَخْلَفَ" دواړه کلمې د "استخلاف" څخه اشتقاقې شوې دي، "استخلاف" دېته وايي چې څوک د بل چا دپاره خليفه (نائب) وټاکل شي^(۲).

په دې مقام کښې الله ﷻ مؤمنانو ته د "استخلاف" وعده ورکړې ده، چې په لاندې دوه وو معناوو باندې تفسير کېدی شي:

الف: الله ﷻ به د کفارو حکومتونه ړنګ کړي او په عوض به يې صالحان مؤمنان د حکومت او اقتدار خاوندان وګرځوي، لکه چې په پخوانيو زمانو کښې يې د فرعونيانو حکومت درې وړې کړ او د ځمکې د اقتدار واګې يې د بني اسرائيلو په ولکه کښې ورکړې.

الله ﷻ فرمايي چې: ﴿قَالَ عَسَىٰ رَبُّكُمْ أَن يُهْلِكَ عَدُوُّكُمْ وَيَسْتَخْلِفَكُمْ فِي الْأَرْضِ فَيَنْظُرَ كَيْفَ تَعْمَلُونَ﴾ [الأعراف: ۱۲۹] يعنې موسیٰ ﷺ خپل قوم مخاطب کړ چې: تاسو وارخطا کېږئ مه! او خپل رب ﷻ ته امید وکړئ چې ستاسو دښمن (فرعونيان) به هلاک کړي او په عوض به يې تاسو په ځمکه کښې خليفه ګان وګرځوي، نو وبه وګوري چې تاسو څنگه عمل کوئ (شکر کوئ او که ناشکري).

(۱) تفسیر الکشاف ج ۳ ص ۲۵۱

(۲) لسان العرب ج ۹ ص ۸۳

د موسی ﷺ ذکره شوي خبره الله ﷻ رښتيا کړه چې فرعونيان يې هلاک کړل او د ځمکې واگې يې د بني اسرائيلو په ولکه کښې ورکړې لکه چې په [الأعراف: ۱۳۷] ايت کښې پرې صراحت شوی دی. ب: الله ﷻ به د پيغمبر ﷺ د وفات څخه وروسته د شريعت په نفاذ کښې امتيان د ده ﷺ خليفه گان وگرځوي، يا په بل عبارت: د ده ﷺ امتيان به همغه حالت ته ادامه ورکړي کوم چې د پيغمبر په ژوند کښې موجود وه، او يا به د څه فرجې (وټ) څخه وروسته د کفارو اقتدار ختم کړي او د ده ﷺ امتيان به په اقتدار کښې راولي.

نبي کریم ﷺ د خلافت د همدغې معنی په دوه وو صورتونو باندې صراحت کړی دی چې فرمايلي يې دي:

اول: «لَوْ لَمْ يَنْقَ مِنَ الدُّنْيَا إِلَّا يَوْمُ تَبَعَتْهُ اللَّهُ عَزَّ وَجَلَّ رَجُلًا مِمَّا يَمْلُؤُهَا عَدْلًا كَمَا مَلَأَتْ جُورًا»^(۱) يعنې که بالفرض د دنيا د عمر څخه نه وي پاتې مگر يوه ورځ، نو دغه يوه ورځ به الله ﷻ اوږده کړي ترڅو پکښې زمونږ (د ساداتو) څخه داسې يو سړی مبعوث کړي چې ټوله دنيا په عدل باندې ډکه کړي لکه چې په عين وخت کښې به په ظلم باندې ډکه وي (نو دا به لرې کړي او هغه به پکښې ځای په ځای کړي). همدارنگه نبي کریم ﷺ په يوه اوږده حديث کښې نوموړي سړي ته د «خَلِيفَةُ اللَّهِ الْمَهْدِي» لقب ورکړی دی^(۲).

دوهم: «الْخِلَافَةُ فِي أُمَّتِي ثَلَاثُونَ سَنَةً ثُمَّ مُلْكٌ بَعْدَ ذَلِكَ»^(۳) يعنې زما په امت کښې به په اتصال سره دېرش کاله خلافت وي بيا د دې څخه وروسته به پاچاهي وي.

دغه دېرش کاله ځينو علماوو کرامو^(۴) په داسې ډول پوره کړي دي چې: دوه (۲) کاله د ابو بکر الصديق ﷺ د خلافت، لس (۱۰) کاله د عمر الفاروق ﷺ د خلافت، دولس (۱۲) کاله د عثمان الغني ﷺ د خلافت او شپږ (۶) کاله د علي ﷺ د خلافت دورې وې، چې ټول دېرش (۳۰) کاله کېږي. ذکر شوي مضمون ته نبي کریم ﷺ په يوه بل ځای کښې هم اشاره کړې ده چې په يوه اوږده حديث کښې يې فرمايلي دي چې: «إِنَّ اللَّهَ زَوَى لِيَ الْأَرْضَ فَرَأَيْتُ مَشَارِقَهَا وَمَغَارِبَهَا وَإِنَّ أُمَّتِي سَيَبْلُغُ مُلْكُهَا مَا زَوَى لِيَ مِنْهَا»^(۵) يقينا الله ﷻ ماته ځمکه راغونډه کړه نو ما يې مشرقونه او مغربونه وليده، او بې شکه زما امت چې دی واکداري به يې هغې ځمکې ته ورسېږي کومه چې ماته الله ﷻ راغونډه کړې وه (او په ماباندې يې وليدله).

سوال جواب

۳- که څوک وايي چې: د علي ﷺ د خلافت په دوره کښې خوامن نه وه بلکې خوف او ډار په منطقه

(۱) فتنه احمد بن حنبل ج ۱ ص ۲۱۲

(۲) سنن ابن ماجه ص ۲۰۰

(۳) جامع الترمذي ج ۲ ص ۴۶

(۴) تفسير البغوي ج ۳ ص ۲۵۵

(۵) صحيح مسلم ج ۲ ص ۳۹۰

باندې خور وه، نو پوښتنه دا ده چې ایا دغه شپږ کاله هم د ایت شریف په وعده کېنې شامل گنلې شي؟ مونږ وایو چې: په ایت شریف کېنې هغه خوف او ډار د مؤمنانو څخه نفې کړې شوی دی کوم چې د کفارو د پلوه اسلامي جامعې ته متوجه وي، او د څلورم خلیفه په زمانه کېنې خوف او ډار د کفارو د پلوه ورته متوجه نه وه، چې د ایت شریف سره منافات ولري، بلکې د خپلمنځي اختلاف د امله یې تحقق موندلی وه.

په همدې مضمون باندې د ذکر و شوو ایتونو د شان نزول روایت په صراحت سره دلالت کوي.

تبصره

۴- که څه هم د ایتونو د سیاق سره په دې مقام کېنې د خلافت لومړۍ معنی ډېره مناسبه برېښي مگر زمونږ په فکر څه لرې نه ده چې دلته د خلافت لومړۍ معنی په عبارة النص او دوهمه معنی په اشاره النص سره اراده کړې شي؛ نو حاصل به یې داسې راوڅیږي چې: الله ﷻ مؤمنانو صالحانو ته وعده ورکړې ده چې د وخت د کفارو حکومت به ړنگ کړي او د ځمکې واگې به د همدوی په لاس ورکړي ترڅو پکېنې دوی د خپل پیغمبر ﷺ په نیابت اسلامي شریعت پیاده کړي.

یوه پوښتنه او د هغې جواب

۵- که څوک وایي چې: د راشده خلفاوو د ډېرشو (۳۰) کلونو څخه علاوه خو په دنیا کېنې ډېر اسلامي حکومتونه تېر شوي دي او لا روان دي تېرېږي، نو ایا دغه حکومتونه د ذکرې شوې وعده مصداقات نه شي جوړېدلی؟ یا په بل عبارت: څه وجه ده چې د دنیا دغو مستقلو اسلامي حکومتونو ته د خلافتونو القاب نه شي ورکولی؟

مونږ وایو چې: ذکر شوي حکومتونه ځکه د وعده مصداقات نه شي جوړېدلی چې:
الف: دغه اسلامي حکومتونه د کفارو څخه عموماً او د امریکا د حکومت څخه خصوصاً په ډار کېنې دي، او په ذکره شوې وعده کېنې دا خبره شامله ده چې د کفارو څخه به مامون وي.
ب: دغه حکومتونه په بې غمی سره په ټولو ساحو کېنې اسلامي شریعت یا نه عملي کوي او یا یې د کفارو د ډاره نه شي عملي کولی، او په وعده کېنې د الهي غوره دین تعميل یوه څرگنده نښه ده.
شاید چې د وعده ذکر شوې دوه مهمې برخې به هغوی ته ځکه نه وي ورکړې شوې چې د صالح عمل شرط پکېنې منتفی دی او شتون نه لري. د همدې کبله هر یو حکومت د استقلال مدعي دی، او د یوه سره هم دا خیال نشته چې په ټوله دنیا کېنې دې ټول مسلمانان د یوه حکومت تر بهرغ لاندې راټول شي او تعدو دې د منځه لاړ شي، د حکومتونو تعدد ته خو شریعت اجازه نه ورکوي.

اسلامي امارت یا د وعده مصداق

۶- هو! په موجوده زمانه کېنې^۱ یوازې د افغانستان اسلامي امارت دی چې د کفارو څخه عموماً

(۱) ۱۴۲۰/۵/۱۰ هـ ق = ۱۳۷۸/۵/۳۱ هـ ش = ۱۹۹۹/۸/۲۲ م

او د امریکا د حکومت څخه خصوصاً نه ډارېږي، که څه هم پروسکال یې ورباندې کروز توغندي وورول او سړ کال یې ورباندې اقتصادي بندیزونه ولگول خو د دې سره سره اسلامي امارت لکه ونه مستقیم په خپل مکان دی که خزان ورباندې ورشي که بهار؛ په همدغه حال کې یې په زنانه وو باندې شرعي حجاب عملي کړ، د رسمي دواړو څخه یې د کار کولو څخه منعه کړې او هم یې شرعي حدود اجراء کړه او د مختلط تعلیم مخه یې بنده کړه.

الله ﷻ دې وکړي چې په هره برخه کې شریعت عملي کړي او د رشوت مخه هم ونیسي او کوم زارې کمونستان چې چرته غلي او پټ شوي دي هغوی هم د منځه یوسي. ترڅو د یو پلوه همدغه امارت په دې زمانه کې د ذکرې شوې وعدې مصداق وگرځي، او د بله پلوه د راتلونکي الخلیفه المهدي د راڅرګندېدلو زمینه مساعدې شي — آمین یا رب العالمین.

درې جملې او اعرابي محلونه

۷- په دې مقام کې باید د لاندې درېو جملو اعرابي محلونه په نظر کې ونیول شي چې په تفسیر باندې اثر غورزوي:

الف: په ﴿يَعْبُدُونَنِي لَا يُشْرِكُ بِي شَيْءٌ﴾ جمله کې دوه احتماله تحقق موندلی شي^(۱):

اول: دا جمله د ﴿الَّذِينَ آمَنُوا مِنْكُمْ﴾ څخه حال واقع شوې ده، یعنې په داسې حال کې صالحوانو مؤمنانو ته الله ﷻ وعده ورکوي چې دوی خاص زما عبادت کوي او هیڅ شی راسره په عبادت کې نه شریکوي. نو په دې تقدیر سره دا جمله د ما قبل دپاره تاکید واقع کېږي.

دوهم: دا جمله مستانفه ده، ته به وایې چې چا د ذکر شوې وعدې د ورکړې وجه پوښتلې وي او په جواب کې ورته ویل شوي وي چې هغوی ته ذکر شوې وعده ځکه ورکړه شوې ده چې دوی یوازې زما عبادت کوي او په عبادت کې راسره هیڅ شی نه شریکوي.

نو په دې تقدیر دا جمله تاسیس فائده کوي، او د تاکید څخه تاسیس بهتر وي.

ب: د ﴿وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ﴾ جمله په مقدره جمله باندې عطفه ده چې د هغې ظهور داسې صورت نیسي: "مَنْ آمَنَ بَعْدَ ذَلِكَ فَأُولَٰئِكَ هُمُ الْفَائِزُونَ".

دا د یو پلوه او د بله پلوه د ﴿كَفَرَ﴾ کلمې په اشتقاق کې لاندې دوه احتماله صحت لري:

اول: چې د "کفران" څخه مشتقه وګڼله شي، چې د ناشکری معنی ورکوي^(۲).

دوهم: چې د "کفر" څخه واخستله شي، چې د عدم ایمان دپاره وضعه شوې ده^(۳).

زمونږ په فکر په دې مقام کې لومړی اشتقاق بهتر دی چې "کفران" په "کفر" باندې مشتمل دی، یا په بل عبارت: ټول کفار ناشکران دي او په مؤمنانو کې هم ناشکران شته.

(۱) روح المعاني ج ۱۸ ص ۲۰۴

(۲) تفسیر الکشاف ج ۳ ص ۲۵۲

(۳) التفسیر الکبیر ج ۲۴ ص ۲۶

سوال جواب

۸۔ کہ څوک وایي چې: په ذکر شوي عبارت کښې ﴿ذَلِكَ﴾ څه شي ته اشاره ده؟
 مونږ وایو چې: ځینو مفسرینو کرامو دغه کلمه ذکر شوي بیان ته اشاره کړلې ده^(۱) یعنې هرڅوک چې د ذکرې شوې وعدې د ورکړې څخه وروسته خپل ایمان ته ادامه ورکړي نو هغه کامیاب دی او هرڅوک چې بالعکس ورباندې کافر شي او عقیده پرې ونه کړي نو هغوی په فسق کښې کمال ته رسېدلي دي، ته به وایې چې فسق په همدوی کښې منحصر دی.
 مگر کومه خبره چې غوره او بهتره برېښي هغه دا ده چې په ﴿ذَلِكَ﴾ سره به د ذکرې شوې وعدې بیان ته نه بلکې حصول ته اشاره وي، یعنې هرڅوک چې د ذکرې شوې وعدې د تحقق او حصول څخه وروسته خپل ایمان ته ادامه ورکړي او د کفر او کفران څخه ځانونه بچ وساتي نو دوی کامیابان دي، او څوک چې د هغې د تحقق څخه وروسته کفر او کفران غوره کړي نو همدوی په فسق کښې کمال ته رسېدلي دي او ډېر ژر به د نعمتونو د زوال سره مخامخ شي.
 ج: که څه هم ځینو علماوو کرامو د ﴿وَأَقِمُْوا الصَّلَاةَ﴾ الآية، جملات په ﴿قُلْ أَطِيعُوا اللَّهَ﴾ [النور: ۵۴] کښې په ﴿أَطِيعُوا﴾ باندې عطفې کړلې دي^(۲)، مگر بهتره داسې څرگندېږي -والله اعلم- چې دا به په هغې مقدرې جملې باندې عطفې وي په کومې باندې چې د ﴿هُمُ الْفَاسِقُونَ﴾ کلمات دلالت کوي، نو ظهور به یې داسې صورت ونیسي چې: "فَلَا تَفْسُقُوا وَأَقِمُْوا الصَّلَاةَ" تر آخره پورې.
 یعنې ای مؤمنانو! خپل ځانونه فاسقان مه جوړوئ بلکې خپلو ایمانونو ته ادامه ورکړئ او په بدني او مالي عبادتونو باندې او هم د خپل پیغمبر ﷺ په اطاعت باندې مستمر اوسئ! شاید چې په تاسو باندې د الله ﷻ د جانبې رحم وکړی شي.

﴿يَتَأْتِيهَا الَّذِينَ ءَامَنُوا لِيَسْتَفْذِنَكُمْ الَّذِينَ مَلَكَتْ أَيْمَنُكُمْ وَالَّذِينَ لَمْ يَبْلُغُوا الْحُلُمَ مِنْكُمْ ثَلَاثَ مَرَّاتٍ مِّن قَبْلِ صَلَاةِ الْفَجْرِ وَحِينَ تَضَعُونَ ثِيَابَكُمْ مِّنَ الظَّهْرِ وَمِن بَعْدِ صَلَاةِ الْعِشَاءِ ثَلَاثُ عَوْرَاتٍ لَّكُمْ لَيْسَ عَلَيْكُمْ وَلَا عَلَيْهِمْ جُنَاحٌ بَعْدَ هُنَّ طَوَّافُونَ عَلَيْكُمْ بَعْضُكُمْ عَلَى بَعْضٍ كَذَلِكَ يُبَيِّنُ اللَّهُ لَكُمْ الْآيَاتِ وَاللَّهُ عَلِيمٌ حَكِيمٌ ﴿٢٤﴾ وَإِذَا بَلَغَ الْأَطْفَالُ مِنْكُمُ الْحُلُمَ فَلْيَسْتَفْذِنُوا كَمَا اسْتَفْذَنَ الَّذِينَ مِّن قَبْلِهِمْ كَذَلِكَ يُبَيِّنُ اللَّهُ لَكُمْ ءَايَاتِهِ وَاللَّهُ عَلِيمٌ حَكِيمٌ ﴿٢٥﴾ وَالْقَوَاعِدُ مِّن

(۱) تفسیر ابي السعود ج ۶ ص ۱۹۱
 (۲) الباب فی علوم الكتاب ج ۱۳ ص ۴۴۳

النِّسَاءِ الَّتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَتٍ بِزِينَةٍ وَأَنْ يَسْتَعْفِفْنَ خَيْرٌ لَهُنَّ وَاللَّهُ سَمِيعٌ عَلِيمٌ ﴿٥٨﴾

[۵۸] ای هغو کسانو چې ایمان یې راوړی دی ا هرومرو او ضرور دې هغه کسان ستاسو څخه (د درنوتلو دپاره) اجازه واخلې د کومو چې ستاسو ښې لاسونه مالکان شوي دي او هغه کسان (دې هم درڅخه اجازه واخلې) کوم چې ستاسو (احرارو) د جملې څخه د احتلام وخت ته نه وي رسېدلی (البته دغه اجازه اخستل) په درېوو وختونو کې (ضرور) دي، (هغه دا:) د سبا د لمانځه څخه وړاندې، او په هغه وخت کې چې تاسو (پکېنې) خپلې جامې ېږدي، چې د غرمې د وخت څخه عبارت دی، او (بالاخره) د ماسخوتن د لمانځه څخه وروسته.

(دا) ستاسو دپاره د عورتونو (د لوڅولو) درې وختونه دي، د دې درېوو وختونو څخه وروسته نه په تاسو باندې گناه شته (چې هغوی ته تعلیم ور نه کړئ) او نه په هغوی باندې (څه ملامته او غاښ چيچي شته چې بې اجازې درنوخې).

(هغوی) په تاسو باندې طواف کوونکي (وتونکي او ننوتونکي) دي (او) ستاسو ځینې په ځینو نورو باندې (هم طواف کوونکي) دي (ستاسو هم ورته اړتیا پېښېږي).

(ای پیغمبره!) په دغه شان سره الله ﷻ تاسو ته ایتونه (احکام) بیانوي، او الله ﷻ پوه (او) د حکمت خاوند دی.

[۵۹] او کله چې ستاسو څخه ماشومان بلوغ (د احتلام حد) ته ورسېدل نو دوی دې (بیا) داسې اجازه اخلې (او بې اجازې دې نه داخلېږي) لکه څنگه چې هغه کسان اجازه اخلې کوم چې د دوی څخه (لا) وړاندې بلوغ (د احتلام حد) ته رسېدلي وه (او اجازې یې اخستې).

دغه ډول الله ﷻ تاسو ته خپل ایتونه (احکام) بیانوي، او الله ﷻ پوه (او) د حکمت څښتن دی.

[۶۰] او ناستې (سپین سرې) ښځې چې دي (دا) د هغو ښځو څخه عبارت دي چې (د بوداتوب د کبله) تمه نه کوي چې څوک به یې په نکاح باندې واخلې، نو په دوی باندې څه گناه نشته چې خپلې لویې جامې (حجابونه او څادرېگانې) په داسې حال کې ېږدي چې په زینت سره څرگندونکې نه وي. او که دوی (د همدغه بوداتوب د حال سره سره د څادرېگانو د غورزولو څخه) خپل ځانونه په څنگ وساتي (او پرهیزگاري ترې وکړي) نو دا کار ورته ډېر بهتر دی (چې دا عزیمت دی او هغه رخصت).

او الله ﷻ اورېدونکي (او) پوه دی (هرڅه اوري او په هرڅه پوهېږي).

ارتباط او شان نزول

۱- وړاندېني ایتونه په عقیدوي احکامو او ترغیب او ترهیب باندې مشتمل وه، په دې ایتونو کې د معاشرتي احکامو او آدابو بیان تکمیل شوی دی.

۲۔ که څوک وایي چې: په کار وه (مناسب وه) چې دا ایتونه د [النور: ۳۴] ایت څخه وروسته په توقیفی توګه ایښودل شوي وي، چرته چې د معاشرتي احکامو او آدابو څه برخې اختتام موندلی دی، ترڅو د ملغلرو امیل مرتب تشکیل شوی وي او په منځګڼې یې د عقدوي احکامو څه برخه په توقیفی توګه نه وي ځای په ځای شوې؟

مونږ وایو ﷺ اعلم چې: د ایتونو د نزول په وخت ګڼې خلک د معاشرتي احکامو او آدابو سره نابنده او ناآشنا وه، نو څه لرې نه وه چې تعمیل یې ورباندې ثقیل اودروند تمام شوی وي. نو د دغه ثقل د تخفیف کولو دپاره الله ﷻ د ذکر و شوو احکامو او آدابو په منځګڼې څه عقیدوي احکام او د ترغیب او ترهیب ایتونه کېښودل ترڅو ټولو مسلمانانو ته ارشاد وکړي چې تاسو ورباندې د ایمان په قوت سره عمل کولی شئ نو خپل ایمان قوي کړئ چې اجراء کول یې درياندې اسان او تخفیف شي.

مونږ ته په تجربه ثابته شوې ده چې د معاشرتي احکامو او آدابو تعمیل د ایمان قوت غواړي ځکه چې د تعمیل په صورت ګڼې سړي د خپلوانو او اقاربو د اعتراضاتو او غصې لاندې واقع کېږي او ځینې لا ورسره بالکل د ناستې ولاړې څخه لاس اخلي او دښمني ورسره اختیاروي او داسې نور.

۳۔ اما د شان نزول په باب یې علماوو کرامو دوه روایتونه ذکر کړي دي^(۱)، څه لرې نه ده چې دواړه یې د نزول اسباب وګڼلي شي. هغه دا چې:

الف: یوه ورځې نبي کریم ﷺ د ضرورت د کبله عمر ﷺ د یوه غلام په ذریعه راوغوښت، غلام هغه ته په ټکنده غرمه ګڼې ورغی چې نبي کریم ﷺ دې بولي.

دغه غلام عمر ﷺ په داسې حال باندې ولید د کوم په لیدلو باندې چې نوموړی ﷺ خوښ نه شو. د همدې کبله کله یې چې د دعوت اجابت وکړ او د نبي کریم ﷺ په حضور ګڼې حاضر شو نو عرض یې وکړ چې: ای د الله رسول! کاش چې الله ﷻ مونږ ته داجازې غوښتلو په هکله څه نور اوامر او نواهي هم نازل کړي وي. نو الله ﷻ ذکر شوی ایت شریف نازل کړ.

ب: یوه ورځې نبي کریم ﷺ ته یوه ښځه ورغله چې "اسماء بنت مُرَکَد" نومېده. او عرض یې وکړ چې: ای د الله رسول! په مونږ باندې زمونږ غلامان او خدمتګاران په داسې حال ګڼې هم راداخلېږي چې مونږ په هغه حال ګڼې داخلېدل نه خوښوو. نو الله ﷻ ذکر شوی ایت نازل کړ، چې حاصل یې په لاندې ډول راخېږي:

د مطلب خلاصه

ای پیغمبره! اوس په خپل امت باندې د معاشرتي آدابو او احکامو څه متبقي برخه قرائت کړه هغه دا چې:

۱۔ د الله ﷻ د پلوه مؤمنان مخاطب کړه چې: ای مؤمنانو! تاسو په لاندې ارشاداتو عمل وکړئ:

(۱) اسباب النزول للواحدي ص ۲۲۲

النور (۲۴)

الف: په څلېرشتو ساتونو کېنې درې ځله (یا په درېوو وختونو کېنې) باید ستاسو مملوکان (وینځې وي او که غلامان) او هغه ماشومان کوم چې لا بالغ شوي نه وي هم بدون د اجازې څخه تاسو ته در داخل نه شي. یا په بل عبارت: ذکر و شوو دواړو ډلو ته تعلیم وکړئ او په دغو درېوو وختونو کېنې د اجازې اخستل ورزده کړئ او پرې عملي یې کړئ. هغه دا چې:

اول: د سهار د لمانځه څخه وړاندې چې تاسو لا د بسترو څخه نه یاست پورته شوي. دوهم: د غرمې په وخت کېنې چې تاسو د خوب دپاره خپلې جامې غورزولې وي، او د عورت د لوڅېدلو احتمال موجود وي.

درېم: د ماسخوتن د لمانځه څخه وروسته چې تاسو د ویده کېدلو دپاره خپل ځانونه چمتو کړي وي او یا ویده یاست.

دغه درې وختونه ستاسو دپاره داسې وختونه دي چې ستاسو د خاصو اندامونو د لوڅېدلو احتمال پکېنې شته دی او تاسو نه خوښوئ چې د چا نظر ورباندې ولگېږي، که څه هم هغوی ستاسو مملوکان او یا ماشومان وي.

ب: د دغو درېوو وختونو څخه په غیر نه په تاسو باندې څه گناه شته چې تعلیم ورته ونه کړئ او نه په هغوی باندې څه باک او پروا شته، چې یا ورته په غصه شئ او یا یې ورتئ.

ج: د ذکر و شوو درېوو وختونو څخه په غیر ځکه په تاسو باندې څه بندیز نشته، چې خدمتگاران په تاسو باندې طواف کوونکي دي او تاسو ته ځي راځي. یا په بل عبارت: خدمتگاران تاسو ته د خدمت د ترسره کولو دپاره تاوېږي راتاوېږي او تاسو هغوی ته د استخدام دپاره په سات گړې کېنې اړتیا مونده کوی، نو که بالفرض په ټولو وختونو کېنې د اجازې اخستلو ضرورت واجب وگرځولی شي نو تاسو او هغوی (دواړه ډلې) به په حرج کېنې واقع شئ، او الله ﷻ تاسو په حرج کېنې نه غورزوي.

۲- ای پیغمبره! په دغه ډول دقیقه توگه الله ﷻ د احکامو په نزول کېنې ستاسو اړتیاوې مراعاتوي، او په څرگنده توگه یې درنازوي، او دا ځکه چې الله ﷻ پوه دی ستاسو ټولې اړتیاوې ورته معلومې دي او هم د حکمت خاوند دی چې په هر یوه حکم کېنې یې بې شمېره گټې او فائدي نغښتي دي.

۳- هو! که ستاسو هغه ماشومان (کومو ته چې د درېوو وختونو څخه په غیر د بې اجازې ننوتلو جواز ورکړی شوی وي) بلوغ ته ورسېږي نو بیا دې د نورو بالغانو نارینه وو په شان په ټولو اوقاتو کېنې اجازه واخلي، او نه باید تاسو هغوی ته د بې اجازې داخلېدلو اختیار ورکړئ چې دا خوبه وړاندې بې اجازې راداخلېدل نو اوس دې هم راداخل شي. یا په بل عبارت: نه دې نوموړي نوي بالغان د خپلو ځانونو څخه ماشومان جوړوي او نه ورته باید تاسو د ماشومانو په نظر وگورئ.

۴- ای پیغمبره! په دغې دقیقه توگه الله ﷻ ستاسو دپاره خپل احکام بیانوي، او الله ﷻ هم پوه دی او هم د حکمت خاوند دی.

۵- ای پیغمبره! بل حکم په خپل امت باندې د زړو او سپین سرو زنانه وو په هکله قرانت کړه

کومې چې د بوداتوب څخه داسې مرحلې ته رسېدلې وي چې د نکاح امید ورسره نه وي، نه پخپله د جنسي ارتباط سره علاقه لري او نه ورته په همدې ملحوظ د چا تمه پيدا کېږي. هغه دا چې الف: په دوی باندې څه گناه او نیونه نشته چې خپلې اضافه جامې - لکه جلباب او لویې څادرېگانې - وغورزوي او په ځمکه باندې یې کېږدي.

ب: خو په همدغه حال کېنې هم دا شرط ده چې خپل زینت دې د جاهلیت د زمانې غوندې نه څرگندوي چې خلک ورباندې د بې شرمې ښځې گومان وکړي او یا ورته د چا تمه پيدا شي، او نه دې په نځرو باندې حرکت کوي.

ج: د لوی حجاب نه اغوستل ذکر و شوو بودایانو زنانه وو ته جواز لري او ورباندې گنهگارېږي نه؛ اما که په همدغه حال کېنې هم د ځوانانو زنانه وو په شان خپل ځانونه په پرده کېنې وساتي او بې حجاب بهر ونه وځي نو دا کار ورته بهتر دی، چې نه به پخپله د اتهام لاندې واقع شي او نه به د نارینه وو پام خپلو ځانونو ته راواړوي.

د: الله ﷻ اورېدونکی دی، په دغسې زنانه وو پورې هم چې څوک څه خبره وکړي هغه اورې، او پوه دی، که بودې زنانه د ذکرې شوې اجازې څخه بده استفاده وکړي او په چل سره خپل ځان نارینه وو ته څرگند کړي نو دا کار ترې هم نه پټېږي او نه یې څوک غولولی شي.

توضیحات

- ۱- مونږ د الله ﷻ په توفیق د [النور: ۲۷] ایت لاندې لیکلي دي چې د ﴿يَتَأْتِيهَا الَّذِينَ ءَامَنُوا﴾ خطاب که څه هم نارینه وو ته متوجه دی مگر د تغليب په توگه پکېنې زنانه هم شاملې دي، همدارنگه په دې مقام کېنې د ﴿يَتَأْتِيهَا الَّذِينَ ءَامَنُوا﴾ د نارینه وو خطاب زنانه وو ته هم شامل دی.
- ۲- د ﴿لِيَسْتَفْزِنَكُمْ الَّذِينَ مَلَكَتْ أَيْمَنُكُمْ وَالَّذِينَ لَمْ يَبْلُغُوا الْحُلُمَ مِنْكُمْ﴾ په ارتباط د سړي په ذهن کېنې لاندې پوښتنې گرځي راگرځي:

الف: یوه دا چې د [النور: ۳۱] ایت په توضیحاتو کېنې تېر شوه - الله ﷻ الحمد والثناء - چې بالغ غلام د خپلې مولاګۍ په نسبت د اجانبو غوندې دی او نکاح یې ورته په ابدې توگه حرامه نه ده، نو جائزه نه ده چې د خپلې مولاګۍ محاسن وگوري.^۱

حال دا چې په دې ایت کېنې - چې بحث پکېنې روان دی - غلام ته حق ورکړی شوی دی چې د درېوو اوقاتو څخه په غیر بدون د اجازې وړ داخل شي، نو څه لرې نه ده چې د خپلې مولاګۍ په محاسنو باندې یې سترګې ولگېږي؟

د دې پوښتنې جواب دا دی چې: دلته د ﴿الَّذِينَ مَلَكَتْ أَيْمَنُكُمْ﴾ څخه هغه غلامان مطلب دي کوم چې لا بلوغ ته نه وي رسېدلي^۲ او دا ځکه لکه څنګه چې بالغ غلام د بالغ اصیل حکم لري

۱) احکام القرآن للمصاحف ج ۳ ص ۳۱۷

۲) احکام القرآن للمصاحف ج ۳ ص ۳۳۱

همدارنگه ماشوم غلام هم د ماشوم اصیل غوندې دی، نو بدون د اجازې ورننوتل (د درېوو اوقاتو څخه په غیږ دواړو ته جائز دي).

اما پاتې شوې وینځې، نو هغوی هم په همدې حکم کښې په دلالة النص سره شاملې دي.
 ب: بله پوښتنه دا ده چې: د ﴿لِيَسْتَفِذَ بَنُو كَيْسٍ﴾ کلمه د امر کلمه ده چې وجوب فائده کوي، حال دا چې ماشومان (اصیل وي او که کم اصل) مکلف نه دي او خطاب ورته متوجه نه دی؟
 د دې جواب دا دی چې: دغه امر په حقیقت کښې بادارانو او پلرونو ته متوجه دی، چې تاسو خپلو ماشومانو ته (اصیل وي او که کم اصل) د اجازې غوښتل ورزده کړئ. لکه چې په یوه حدیث کښې همدې مضمون ته په ورته مضمون باندې صراحت شوی دی هغه دا چې:
 نبی کریم ﷺ فرمایلي دي چې: «مُرُوا أَوْلَادَكُمْ بِالصَّلَاةِ وَهُمْ أَبْنَاءُ سَبْعِ بَيْنِينَ»^(۱) یعنې تاسو خپلو اولادونو ته د لمانځه په ودرولو باندې په داسې حال کښې امر وکړئ چې اوه کلن وي. دغه حدیث د [طه: ۱۳۲] ایت شریف په توضیحاتو کښې مکمل لیکلی شوی دي، والحمد لله ﷻ.

د حُلْم د کلمې معنی

۳- د "حُلْم" کلمه مونږ د الله ﷻ په توفیق د [یوسف: ۴۴] ایت لاندې شرحه کړې ده چې اصلاً د خوب لېدلو دپاره وضعه شوې ده خو د کنایې په توګه د بلوغ په حال کښې استعمالېږي^(۲)؛ شاید چې وجه به یې دا وي چې په دغه حال کښې بنیادم خپل ځان په خوب کښې په جنسي ارتباط باندې مشغول کوي حتی چې کله لا ورباندې غسل هم واجېږي.
 په دې مقام کښې همدغه د بلوغ کنایې معنی مراده ده، پاتې شوه دا خبره چې په څومره عمر کښې بنیادم بالغ ګڼلی کېږي او مکلفیت ورته متوجه کېږي، نو دا موضوع مونږ د الله ﷻ په توفیق د [النساء: ۶] ایت لاندې شرحه کړې ده، که دلته څوک نوره شرحه غواړي نو ځینو اوږدو کتابونو^(۳) ته دې مراجعه وکړي.

هېر مونه شي

۴- هېر مونه شي چې د ﴿ثَلَاثَ مَرَّاتٍ﴾ معنی په دې مقام کښې هغه نه ده د کومې په هکله چې نبی کریم ﷺ په یوه حدیث کښې فرمایلي دي چې: «إِلَّا سَتِيدَانِ ثَلَاثٌ»^(۴) یعنې اجازه غوښتل تر درې ځله پورې دي نو که په دغو درې ځلو کښې ورته اجازه ورنه کړه شوه نو باید چې بېرته وګرځي.
 بلکې په دې مقام کښې ترې درې وختونه مراد دي، یعنې ذکر شوي اصیل او کم اصل ماشومان باید په درېوو وختونو کښې اجازه واخلي: یو د سهار د لمانځه څخه وړاندې، بل په غرمه کښې او

(۱) سنن ابی داود ج ۱ ص ۷۱

(۲) مفردات الراغب ص ۱۲۹: لسان العرب ج ۱۲ ص ۱۴۵

(۳) احکام القرآن للجصاص ج ۳ ص ۳۳۱

(۴) صحیح مسلم ج ۲ ص ۲۱۱

درېم د ماسخوتن د لمانځه څخه وروسته؛ او یا په بل عبارت: دغه د ﴿ثَلَاثَ مَرَّاتٍ﴾ کلمه په عین ایت کښې په درېوو وختونو سره تفسیره شوې ده.

دا د یوه پلوه، او د بله پلوه که څه هم د ﴿الْعِشَاءِ﴾ د کلمې اطلاق د ماښام په وخت باندې هم کېږي^(۱) مگر په دې مقام کښې ترې د ماسخوتن وخت مطلب دی، نه د ماښام. په همدې مطلب باندې د ایتونو سیاق او ﴿ثَلَاثَ مَرَّاتٍ﴾ کلمات دلالت کوي، او دا ځکه چې د ماښام وخت خو داسې وخت نه دی چې د ځینو خاصو اندامونو د لوڅولو احتمال پکښې موجودیت ولري.

ایا د ماشومانو دپاره اجازت اخستل اوس هم ضرور دي؟

۵- په دې مسئله کښې علماوو کرامو متعدد اقوال کړي دي چې: ایا اوس هم لازمه ده چې په دغو درېوو وختونو کښې د بنیادم خپل بچیان (ماشومان) د داخلېدلو دپاره اجازه واخلي او که څنگه؟^(۲) مگر مونږ یوازې د عبد الله عباس رضی الله عنه د دوو قولونو په ذکر باندې اکتفاء کوو. هغه دا چې:

الف: نوموړی وايي چې: «لَمْ يُؤْمِنْ بِهَا أَكْثَرُ النَّاسِ آيَةَ الْإِذْنِ وَإِنِّي لَأَمُرُّ جَارِئَتِي هَذِهِ تَسْتَأْذِنُ عَلَيَّ»^(۳) یعنې یو ایت دی چې اکثر و خلکو ورباندې د عمل د حیثه ایمان نه دی راوړی (عمل یې ورباندې نه دی کړی) چې د «إِذْنٍ» د ایت څخه عبارت دی، او یقیناً زه خپلې دغې وینځې ته امر کوم چې په ماښام باندې د داخلېدلو دپاره اجازه واخلي (زه ورباندې عمل کوم).

ب: نوموړی په یوه بل اوږده حدیث کښې وايي چې: «إِنَّ اللَّهَ حَلِيمٌ رَحِيمٌ بِالْمُؤْمِنِينَ يُجِبُّ السُّرَّ وَكَانَ النَّاسُ لَيْسَ لِبُيُوتِهِمْ سُورٌ وَلَا حِجَالٌ قَرُبًا دَخَلَ الْخَادِمُ أَوْ الْوَلَدُ أَوْ يَتِيمَةُ الرَّجُلِ وَالرَّجُلُ عَلَى أَهْلِهِ فَأَمَرَهُمُ اللَّهُ بِالِاسْتِئْذَانِ فِي تِلْكَ الْقَوَارِ فَجَاءَهُمُ اللَّهُ بِالسُّورِ وَالْخَيْرِ فَلَمْ أَرَأْ أَحَدًا يَعْمَلُ بِذَلِكَ بَعْدُ»^(۴) یعنې یقیناً الله ﷻ د حلم خاوند او په مؤمنانو باندې مهربان دی، او ستر (برده) خوښوي، پخواني خلک وه چې کوتو یې پردې نه درلودې، او نه یې ډولۍ (پټ ځایونه) درلوده، نو ډېر ځله به داسې پېښېدلې چې خدمتگار او بچی (او بالاخره) یا د سړي بې پلاره ماشومه (چې په کور کښې به یې اوسېدله) ورباندې په داسې حال کښې ور داخل شوه، چې پخپله سړی به د خپل اهل سره په جنسي ارتباط مشغول وه، نو الله ﷻ دوی ته امر وکړ چې په دغو درېوو د ستر په وختونو کښې اجازه واخلي، نو بیا الله ﷻ خلکو ته پردې او مالونه ورکړه (پراخي یې ورباندې ور وستله) نو ما هیڅوک ونه لیده چې د دې څخه وروسته یې په دغه استیذان باندې عمل کړی وي.

تبصره

۶- د احادیثو ځینې شارحین وايي^(۵) چې د عبد الله بن عباس رضی الله عنه د لومړي قول څخه دوهم

(۱) مفردات الراغب ص ۲۴۷

(۲) تفسیر القرطبي ج ۱۲ ص ۲۰۲

(۳) سنن ابی داود ج ۲ ص ۲۴۹

(۴) سنن ابی داود ج ۲ ص ۲۵۰

(۵) بذل المجهود فی حل ابی داود ج ۲ ص ۱۳۱

قول ته رجوع کړې ده، او یا دا چې لومړنی قول په ندب (استحباب) باندې او دوهم قول په جواز باندې محمول دی. یا په بل عبارت: هلته یې خلک ملامته کړه چې بدون د پراخۍ څخه یې په ایت شریف باندې عمل نه وه کړی او دلته یې ترې ملامته لرې کړه چې د دوی د پراخو او پټو ځایونو خاوندان ګرځېدلي وه او څه اړتیا نه وه چې د خپلو بچیانو او ماشومانو خدمتګارانو ته په اجازه اخستلو امر وکړي.

مونږ ته همدا نظر بهتر برېښي چې ذکر شوی استیذان د دې کبله متروک ګرځولی شوی وه چې په وروستیو وختونو کې یې موجبات د منځه تللي وه، نو که بالفرض بیا په مسلمانانو باندې پخوانی حال راتاو شي او یا په موجوده وخت کې د مناطقو په لحاظ ځینې مسلمانان د پخواني حال سره مخامخ وي، نو په هغوی باندې لازمه ده چې د ایت شریف په مقتضی عمل وکړي.

په همدې مطلب باندې د ایتونو لاندې جملې هم دلالت کوي:

الف: په ﴿ثَلَاثُ عَوْرَاتٍ﴾ کې د ﴿عَوْرَاتٍ﴾ کلمه اصلاً د هغو اندامونو دپاره وضعه شوې ده د کومو د لوڅولو (برېښولو) څخه چې سړي ته حیاء (شرم) ورځي.^(۱)

په دې مقام کې د مبالغې په توګه ذکر شوي درېوړه وختونه د ﴿عَوْرَاتٍ﴾ په نامه یاد شوه، یعنې دغه درېوړه وختونه د عورتونو د برېښولو سره دومره زیات تړاو لري ته به وایې چې پخپله همدغه درې وختونه درې عورتونه دي. نو ای مؤمنانو! که بالفرض په دغو وختونو کې تاسو د عورتونو برېښوالي ته نه مجبور کېدلې نو الله ﷻ به پکې په ماشومانو باندې استیذان نه وی ضرور کړی.

ب: په ﴿لَيْسَ عَلَيْكُمْ وَلَا عَلَيْهِمْ جُنَاحٌ بَعْدَهُنَّ﴾ کې د ﴿جُنَاحٌ﴾ کلمه د ګناه او میلان دواړو معنی ورکوي، که د «مَا يُطْلَقُ عَلَيْهِ الْجُنَاحُ» په لحاظ دواړه معناوې مرادې کړې شي نو ډېر ښه تناسب به موندل کړي. یعنې څرنگه چې په دغو وختونو کې استیذان د ضرورت د کبله صورت نیولی دی نو د دغو درېو وختونو څخه په غیر په تاسو باندې ګناه نشته چې هغوی ته د استیذان تعلیم ونه کړی، او په هغوی باندې په توبیخ سره میلان او ملامته نشته چې تاسو ولې بدون د استیذانه راداخل شوی، ځکه چې ستاسو ضرورت په درېو وختونو باندې پوره شوی دی نو که تاسو یې ضرورته خپل عورت برېښوئ هغوی ته د ملامتۍ ګوته نه نیوه کېږي.

ج: په ﴿طَوَافُوتٌ عَلَيْكُمْ﴾ کې دې ته اشاره ده که بالفرض ستاسو د اشد ضرورت وجه نه وی نو په هغوی باندې به استیذان بالکل ضروري نه وی ګرځولی شوی ځکه چې هغوی تاسو ته ځي او راځي ته به وایې چې ستاسو څخه طواف کوي، او پوره څرګنده ده چې د طوافیت غوښتنه دا ده چې استیذان ضرور نه کړی شي.

نبي کریم ﷺ فرمایلي دي چې: «أَنَّهَا لَيْسَتْ بِجُنْحٍ إِنَّهَا مِنَ الطَّوَافِينَ وَالطَّوَافَاتِ عَلَيْكُمْ»^(۲) یعنې

(۱) لسان العرب ج ۴ ص ۶۱۷

(۲) مسند احمد بن حنبل ج ۸ ص ۳۶۰

پیشو پلیته نه ده ځکه چې دا د طواف کوونکو نارینه وو او طواف کوونکو ښځینه وو څخه ده. د: **يَا أَيُّهَا الَّذِينَ آمَنُوا إِذَا قُمْتُمْ إِلَى الطَّوَافِ فَادْبُرُوا لَكُمْ ذِكْرَكُمْ** کښې دې ته اشاره ده چې طوافیت یوازې هغوی پورې خاص نه دی چې د خدمت د اجراء کولو دپاره ستاسو شاوخوا ګرځي راګرځي، بلکې تاسو ټول ځینې په ځینو شاوخوا وګرځئ او د خدمت کولو فرمایش ورکړئ، که بالفرض په هغوی باندې په ټولو وختونو کښې استیذان ضرور کړی شوی وی نو تاسو به د زیات حرج او زیاتې ستونزې سره مخامخ شوي وی ترڅو مو د هغوی د موندلو تلاش کولی چې خدمت ورته په ګوته کړئ.

د: **يَا أَيُّهَا الَّذِينَ آمَنُوا إِذَا قُمْتُمْ إِلَى الطَّوَافِ فَادْبُرُوا لَكُمْ ذِكْرَكُمْ** کښې د: **يَا أَيُّهَا الَّذِينَ آمَنُوا إِذَا قُمْتُمْ إِلَى الطَّوَافِ فَادْبُرُوا لَكُمْ ذِكْرَكُمْ** کلمات په لاندې تفسیرونو سره صورت نیولی شي^(۱):

اول: د دغو کلماتو څخه هغه کسان مطلب دي کوم چې د دوی څخه وړاندې بلوغ ته رسېدلي وي. یعنې کله چې ماشومان بلوغ ته ورسېږي نو بیا دې خپل ځان د ماشومانو د ډلې څخه وباسي او د هغو سربېره غوندې دې په ټولو اوقاتو کښې اجازه اخلي کوم چې د دوی څخه وړاندې بلوغ ته رسېدلي دي، او خپل ځانونه دې داسې وګڼي لکه چې لا پخوا بلوغ ته رسېدلي وي او غټ-غټ سړي وي.

دوهم: دلته هغه کسان مطلب دي د کومو د استیذان حکم چې په [النور: ۲۷] ایت کښې لا د وړاندې څخه نازل شوی دی. یعنې په دغه صورت کښې دې دوی خپل ځانونه د دې ګروپ څخه دباندې وګڼي او په هغه ګروپ کښې دې داخل وشمېري کوم ته چې هلته اشاره شوې ده.

تقریباً دواړه تفسیرونه په مصداق کښې متحد دي.

په ایت شریف کښې د اشارې په توګه مسلمانان په غوږ وهلې شوي دي چې باید ماشومانو ته د بلوغ څخه وروسته د غټو-غټو سربېره په نظر وګوري او داسې دې نه وایي چې دا خو تر پرونه پورې کور ته راتنوت نو نن یې ولې ایسار کړو، دا ځکه چې هلته په بېل حال وه او اوس په بېل حال دی.

د دې فرق پېژندل ضروري دي

۷- که څوک وایي د وړاندې بیان څخه په اثبات ورسېده چې د ضرورت د کبله بدون د اجازې یوه کورته د ماشومانو ورداخلېدل جائز ګرځول شوي دي، او د [النور: ۲۹] ایت لاندې وړاندې تېر شو **لَا يَجُوزُ لَهُمُ الدُّخُولُ إِلَّا مَعَ إِذْنِهَا** چې بالفو نارینه وو ته هم جائزه ده چې د ضرورت د کبله بدون د اجازې کوم کور ته ورداخل شي، نو پوښتنه دا ده چې: د دواړو ډلو د ضرورتونو څه فرق دی؟

مونږ وایو چې: اصل په ماشومانو کښې عدم استیذان دی، اما استیذان د ضرورت د کبله صورت نیسي، لکه وړاندې درې وختونه. او اصل په بالغو نارینه وو کښې بالعکس- استیذان دی اما عدم استیذان د ځینو خاصو مواقعو په لحاظ جواز مونده کوي. لکه چې ځینو صورتونو ته یې د ذکر شوي ایت لاندې اشاره شوې ده.

د و هر خطه وړاندې په د و اَلْقُوْهُ مِنْ اَلْبَسَاءِ په الايه، کښې لاندې لنگو ته توجه په کار ده.
الف: د "قواعد" کلمه د "قاعدة" جمع ده، "قاعدة" هلمې زنانه ته وايي کومه چې د اولاد د زېږولو
او د حېض تېرولو خطه ناسته وي^{۱۱}، خو په دې مقام کښې نوموړې کلمه په ايت شريف کښې
تفسيره شوې ده چې د اَلْبَنَى لَا يَرْجُوْنَ بِنَا حَا په يعنې "قواعد" هلمه زنانه دي چې د نکاح کولو خطه
په دېر بڼه اتوب د کبله تمه قطعې شوې وي، چې خوگ په بې په نکاح باندې واخلي، که بالفرض
دوى د نکاح اراده وکړي او نور شرعي موانع ونه لري.

ب. په څه څيز غږېږي؟ **جواب:** ان څه څيز چې د "لېاب" کلمه په دې مقام کېږي د هغو جامو څخه عبارت ده په کومو باندې چې زنانه خپل عورتونه پټوي، او دا ځکه چې د عورت پټول خو په ټولو زنانه وو باندې فرض دي، برابره خبره ده چې ځوانې وي او که پوښې، د همدې کبله يې سرلوڅی لمونځ کول جواز نه لري، بلکې دلته ترې هغه لوی څادرونه او ټکري مطلب دي چې د مخ په شمول ټول بدن پټوي، چې په بل ايت کېږي ترې د "جلاپټ" په کلمه باندې تعبير شوی دی او کيدلی شي چې مونږ ترې په حجابونو سره تعبير وکړو او يا ورته د څادرپگانو نوم کېږدو.

نو حاصل به يې داسې راوخېږي چې: په زړو پوښو زنانه وو باندې گناه نشته چې حجابونه وغورزوي، بلکې د حجابونو په غورولو کېږي په ځوانو زنانه وو باندې گناه ده.

ج: په «مُتَبَرِّجَت» بزرگه کښې د «مُتَبَرِّجَت» کلمه د «کَبْرُج» څخه اشتقاقه شوې ده. «کَبْرُج» دېته وايي: چې زنانه پردیو نارینه وو ته خپل ډول او سنگار څرگند کړي^(۱). په دې مقام کېښې لاندې دوه معناوې درلودلې شي:

اول: يوه دا چې د هغه ډول او سنگار څخه خپل ځانونه بېخ وساتي کوم چې د نارینه وو توجه جلبوي، چې نه جالبې جامې واغوندي اونه زيورات استعمال کړي.

دوهم: بله دا چې باید د هغوی ظهور او څرگندېدل جالب نه وي، چې په ناز او مکيز سره خبرې اترې وکړي او يا په نخرو سره حرکات او سکينات پيل کړي.

د: په «وَأَنْ يَسْتَغْفِرَ خُزْلَهُنَّ» کښې د «يَسْتَغْفِرَ» کلمه د «إِسْتِغْفَاف» څخه اشتقاقه شوې ده، «إِسْتِغْفَاف» دپته وايي: چې څوک د کوم شي څخه خپل ځان پاک وساتي او د ارتکاب څخه يې صبر وکړي^۴، يعنې که د جواز سره سره بودی زنانه په عزيمت باندې عمل وکړي او د لویو ځادرونو او حجابونو د غورزولو څخه خپل ځانونه پاک او په صبر کښې وساتي، چې د ځوانو زنانه وو په څېر

(١) تفسير القاسمي ج ١٢ ص ٢٣٤؛ مفردات الرانجب ص ٤٢٤

(٢) احكام القرآن للجصاص ج ٣ ص ٢٢٤

(٣)، لسان العرب ج ٢ ص ٢١٢

(٤) لسان العرب ج ٩ ص ٢٥٢

په شرعي چوکاټ کښې خپل ځانونه په پردو کښې وساتي؛ نو دا کار ورته ډېر بهتر دی، چې د یو پلوه د هغو خطراتو څخه بچ کېږي د کومو د امله چې په گناه کښې د اخته کېدلو امکان دی، او د بله پلوه ورباندې څوک اتهام هم نه شي لگولی چې په زینت سره یې بروز (څرگندونه) کړې ده او د نارینه وو پام یې خپل ځان ته اړولی دی.

﴿لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا عَلَى الْمَرِيضِ حَرَجٌ وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ أَوْ بُيُوتِ آبَائِكُمْ أَوْ بُيُوتِ أُمَّهَاتِكُمْ أَوْ بُيُوتِ إِخْوَانِكُمْ أَوْ بُيُوتِ أَخَوَاتِكُمْ أَوْ بُيُوتِ أَعْمَامِكُمْ أَوْ بُيُوتِ عَمَّاتِكُمْ أَوْ بُيُوتِ أَخَوَاتِكُمْ أَوْ بُيُوتِ أُولَآئِكُم مَّا مَلَكَتُمْ مَفَاتِحَهُ أَوْ صَدِيقِكُمْ لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا أَوْ أَشْتَاتًا فَإِذَا دَخَلْتُمْ بُيُوتًا فَسَلِّمُوا عَلَى أَنْفُسِكُمْ تَحِيَّةٌ مِّنْ عِنْدِ اللَّهِ مُبَرَكَةٌ طَيِّبَةٌ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ ﴿٦١﴾﴾

[۶۱] په رانده باندې هېڅ حرج (گناه) نشته او نه په ګوډ باندې څه گناه شته او (هم) نه په مریض باندې څه گناه شته او نه (د هغوی په شمول) ستاسو (د روغو رمتیو) په ځانونو باندې (څه گناه شته په دې کښې) چې د خپلو کورونو (د اولادونو د کورونو) څخه خوراک وکړئ (او) یا د خپلو پلرونو د کورونو څخه (او) یا د خپلو مورګانو د کورونو څخه (او) یا د خپلو وروڼو د کورونو څخه (او) یا د خپلو خویندو د کورونو څخه (او) یا د خپلو ترورګانو د کورونو څخه (او) یا د خپلو پلرنیو ترورګانو د کورونو څخه (او) یا د خپلو ترورګانو د کورونو څخه (او) یا د هغو کورونو څخه چې تاسو یې د کونجیګانو (د تصرف) خاوندان یاست، (او بالاخره) یا د خپلو دوستانو (د کورونو) څخه (په دې ټولو کښې درې باندې څه حرج او گناه نشته).

په تاسو باندې (په دې کښې هم) څه گناه (او ملامت) نشته چې ټول په اجتماعي صورت سره یا په انفرادي صورت سره خوراک وکړئ.

نو کله چې تاسو کورونو ته ورننوتلئ نو په خپلو ځانونو (خپلو وروڼو) باندې (مسنون) سلام واچوئ (هغوی ته تحفه ورکړئ) داسې تحفه چې د الله ﷻ د پلوه (ستاسو دپاره مشروع کړې شوې) ده (او هم) ډېره برکتناکه (او) پاکیزه (سوتره تحفه) ده.

(ای پیغمبره!) په دغه ډول سره الله ﷻ ستاسو دپاره احکام واضحه کوي، شاید چې تاسو د عقل څخه کار واخلي.

ارتباطونه

- ۱- په وړاندېنيو ایتونو کېنې د ماشومانو څخه د څه شرمونو په لحاظ په اجازه غوښتلو کېنې او د زړو سپین سرو زنانه وو څخه د څادري او حجابونو په غورزولو کېنې خرج پورته کړی شوی وه. په دې ایتونو کېنې د گوډو او روڼدو او مریضانو په شمول د ټولو مومنانو څخه د خپلوانو په کورونو کېنې په خوراک او څښاک باندې بندیز (خرج او گناه) پورته کړی شوی ده.
- ۲- هلته کورونو ته د ورغونلو دپاره د اجازه غوښتل مطرح وه او دلته د ننوتلو څه وروسته د کړو وړو بیان مطرح دی، چې شان نزول او توضیحات یې په لاندې ډول وړاندې کېږي.

شان نزول او توضیحات

پوره څرگنده ده چې په هر ځای کېنې د ایتونو مطالب د شان نزول په بنودلو سره ډېر ښه توضیح کېږي، نو په همدې ملحوظ د دغو ایتونو په توضیحاتو کېنې علماوو کرامو تقریباً اته قوله کړي دي، او د شان نزول متعدد صورتونه یې ورته حکایت کړي دي^(۱).

- ۱- مگر کوم بیان چې مونږ د الله ﷻ په توفیق په نظر کېنې نیولی دی د هغه مهم ټکي دا دي:
الف: په ﴿لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا عَلَى الْمَرِيضِ حَرَجٌ وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ﴾ الآية، کېنې د ﴿أَنْ تَأْكُلُوا مِنْ بُيُوتِكُمْ﴾ کلمات په ذکر شوو څلورو واړو صورتونو کېنې د خرج (گناه) دپاره ظرف دی، او ضمیر پکېنې څلورو واړو ډلو ته راجع دی.
ب: که څه هم په ﴿أَنْ تَأْكُلُوا﴾ کېنې د خطاب ضمیر یوازې د ﴿وَلَا عَلَى أَنْفُسِكُمْ﴾ سره تطابق لري او بس، او د نورو درېوو صورتونو دپاره باید ﴿أَنْ تَأْكُلُوا﴾ د غیاب په ضمیر سره نازل شوی وی، مگر د تغلیب په توګه هغوی هم د خطاب په ضمیر کېنې شامل ګڼلي شوي دي. د دې ایت مثال کټ مټ په: ﴿وَقُلْنَا يَتَنَادُمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا﴾ [البقرة: ۳۵] کېنې د ﴿وَكُلَا﴾ کلمه ده چې د خطاب ضمیر پکېنې آدم ﷺ او بی بی حواء رضی الله عنهما (دواړو) ته متوجه دی حال دا چې آدم ﷺ د "یا" په توري مخاطب ګرځېدلی دی اما بی بی حواء رضی الله عنهما غائبه ده چې په اسم ظاهر ﴿وَزَوْجُكَ﴾ سره ذکره ده، او ټولو اسماء ظاهره وو ته د غیاب ضمیر راجع کېږي، نه د خطاب^(۲).

ج: د ایت شریف د نزول شان داسې وه چې^(۳): کله به چې نبي کریم ﷺ کومې غذا ته نو صحابه کرامو به به معذورو خلکو، یا خپلو اقاربو او یا خپلو دوستانو ته د خپلو کورونو سرپرستي ورسپارله چې زمونږ د بهرته راستنېدلو پورې تاسو زمونږ کورونه د څارنې لاندې وساتئ، او تاسو

(۱) اسباب النزول للواحدی ص ۲۲۳: تفسیر البغوي ج ۳ ص ۳۵۷: احکام القرآن للجصاص ج ۳ ص ۳۳۴: الدر المنثور ج ۶ ص ۲۲۴: تفسیر ابن کثیر ج ۳ ص ۳۰۵

(۲) شرح ملا جامي في النحو ص ۲۱۲

(۳) تفسیر الطبري ج ۱۸ ص ۱۷۰

ته اجازه ده چې زمونږ د کورونو څخه خوراک او څښاک وکړي. حتی په ځينو کورونو کې به چې هيڅوک پاتې نه شو نو د هغو کلیگانې به يې ورته هم ورسپارلې. خو د ذکر و شوی اجازه سره سره به خليفه گانو د کورونو څخه نه خوراک کاوه او نه څښاک، او گومان به يې کاوه چې مونږ به پرې گنهگار شو، احتمال لري چې مونږ ته يې د مجبوریتونو د کبله اجازه راکړي وي، او قلباً به ورباندې خوشاله او رضامند نه وه.

د ښه وضاحت دپاره لاندې یو مثال ولولئ:

یو ځلې الحارث بن عمرو ؓ د نبی کریم ﷺ سره غزا ته لاړ او په خپل کور باندې يې مالک بن زید ؓ د خليفه په حیث وټاکه، نو کله چې هغه د غزا څخه بېرته راستون شو خپل خليفه يې په ډېر کمزوري او ضعیفه حال کې ولید؛ نو پوښتنه يې ترې وکړه چې دا ولې؟ خليفه جواب ورکړ چې: «تَخَرَجْتُ أَنْ أَكُلَ طَعَامَكَ بِغَيْرِ إِذْنِكَ»^(۱) یعنې ما خپل ځان په حرج کې وچاوه چې بدون ستا د اجازې څخه ستا د طعام څخه څه وخورم نو ځکه دغسې کمزوری يم (ما گومان کاوه چې تا به راته په اخلاص اجازه نه وه کړې).

نو الله ﷻ ذکر شوی ایت شریف نازل کړ او نوموړې اشتباگانې يې جوابې کړې.

څو پوښتنې او د هغو جوابونه

۲- په دې مقام کې د سړي په ذهن کې لاندې پوښتنې گرځي راڅرخي:

الف: که څوک وايي چې: نظر وړاندېني تحلیل ته - چې لومړنۍ توضیح ورباندې مشتمله ده - په کار وه چې ذکر شوی مضمون په «لَيْسَ عَلَيَّ أَنْفُسُكُمْ حَرْجٌ» باندې اداء کړی شوی وي، چې د یو پلوه لنډ دی او د بله پلوه معلولینو ته هم شامل دی؟

مونږ وايو چې: په معلولینو «الْأَعْمَى»، «الْأَعْرَجُ»، «الْمَرِيضُ» باندې ځکه صراحت وکړی شو چې په هغه وخت کې د خليفه گانو ډله په عمده توګه د همدغو معلولینو او معذورینو څخه تشکیلېدله، او څوک چې روغ رمت و هغوی په ندرت سره د غزا څخه پاتې کېدل.

د ښه وضاحت دپاره لاندې مثالونه ولولئ:

اول: د تبوک په غزا کې نبی کریم ﷺ علي ؓ په مدینه منوره کې د خليفه په توګه پرېښود خو هغه ورته عرض وکړ چې: ای د الله رسول! ایا ته ما په زنانه وو او ماشومانو کې د خليفه په حیث پرېږدي؟ نبی کریم ﷺ جواب ورکړ چې: «أَمَّا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى غَيْرَ أَنَّهُ لَا نَبِيَّ بَعْدِي»^(۲) یعنې ایا ته نه خوښېږي چې ته زما د پلوه داسې وګرځولی شوی لکه چې هارون د موسی ؑ څخه په قوم کې وګرځولی شوی وه (کله چې هغه ؑ د طور غره ته تللی وه)، بې د دې څخه چې شان دا دی چې زما څخه بعد (په غیر) بل پیغمبر نشته، نو هارون ؑ پیغمبر وه او ته پیغمبر نه يې.

(۱) تفسیر البغوي ج ۳ ص ۲۵۸

(۲) صحیح مسلم ج ۲ ص ۲۷۸

دوهم: کعب بن مالک رضی اللہ عنہ د تبوک د غزا څخه پاتې شوی وه، نوموړی په خپله اوږده قیصه کښې وایي چې: زه په دې باندې ډېر غمژن کېدل چې په مدینه منوره کښې زما په نظر نه راتلل مگر هغه څوک چې په هغه باندې به د منافقت طعن لگېدلی وه «أَوْ زَجُلًا مِمَّنْ عَذَرَ اللَّهُ مِنَ الضُّعَفَاءِ»^(۱) او یا هغه سړی چې د هغې ډلې څخه به وه کوم چې الله تعالی معذورین ګرځولي وه چې د کمزورانو څخه به عبارت وه، لکه ګوډ، روند، ماشوم، زنانه او داسې نور.

درېم: انس رضی اللہ عنہ وایي چې: «أَنَّ النَّبِيَّ ﷺ اسْتَخْلَفَ ابْنَ أُمِّ مَكْتُومٍ يَوْمَ النَّاسِ وَهُوَ أَعْمَى»^(۲) یعنې یقیناً نبي کریم صلی اللہ علیہ وسلم عبدالله بن أم مکتوب (په یوه غزا کښې) خلیفه درولی وه چې خلکو ته به یې امامت کاوه، حال دا چې نوموړی صحابي رضی اللہ عنہ په سترګو باندې روند وه.

د همدې کبله چې د خلیفه ګانو ډله د اکثریت په حیث د معلولینو څخه تشکیل شوې وه د ﴿حَرْجٌ﴾ کلمه د ذکر و شوو درېواړو معلولینو سره جدا جدا نازله شوې ده، ترڅو هغوی هر یو یوه مطمئن وګرځي، که نه نو یو کړت نزول یې هم د ټولو دپاره کفایت کاوه.

ب: که څوک وایي چې: عین دغه ډول کلمات په بل ایت کښې نازل شوی دی چې: ﴿لَيْسَ عَلَى الْأَعْمَى حَرْجٌ وَلَا عَلَى الْأَعْرَجِ حَرْجٌ وَلَا عَلَى الْمَرِيضِ حَرْجٌ﴾ [الفتح: ۱۷]، او هلته ترې (بالاتفاق) مراد دا دی چې په دغو کسانو باندې جهاد ته د نه وتلو د کبله څه حرج (او ګناه) نشته. نو پوښتنه دا ده چې تاسو ترې په دې مقام کښې د همدغه ایت مضمون ولې مراد نه کړ، حال دا چې د قرآن کریم ځینې ایتونه د ځینو دپاره تفسیر واقع کېږي؟

مونږ وایو چې که څه هم همدغه مضمون په دې مقام کښې ځینو علماوو کرامو مراد کړی دی^(۳)، خو مونږ ځکه مرجوح (کمزوری) وګاڼه چې:

اول: د دغه مضمون سره په دې مقام کښې سیاق او سباق (وړاندې بېرته) توافق نه لري؛ یا په بل عبارت: په دې تقدیر سره د ایتونو تناسب د منځه ځي او ملغلزې دانه وانه ګرځي.

رښتیا چې ایتونه یو تربله تفسیر واقع کېږي خو شرط پکښې دا دی چې هلته مواعظ موجودیت ونه لري، او دلته یې عدم تناسب مانع دی.

دوهم: په دې تقدیر باید د «أَنْ لَا يَنْفَرُوا» کلمات مقدر کړی شي، او پوره واضحه ده چې تقدیر خلاف الاصل دی، ترڅو چې ورته ضرورت پېښ نه شي باید چې التزام یې ونه کړی شي.

ج: په دې کښې څه حکمت دی چې د ﴿وَلَا عَلَى أَنْفُسِكُمْ﴾ په عوض «وَلَا عَلَيْكُمْ» نازل نه کړی شو، حال دا چې دا عبارت لنډ دی او په معنی کښې یې هم څه قصور نه واقع کېږي؟

مونږ وایو چې: دغه د «أَنْفُسُ» کلمه په دې مقام کښې د معلولینو په مقابل کښې نازله شوې ده،

(۱) صحیح البخاري ج ۲ ص ۶۳۴

(۲) سنن ابی داود ج ۱ ص ۸۸

(۳) تفسیر القرطبي ج ۱۲ ص ۳۱۳

ه به وایی چې داسې: «وَلَا عَلَيْكُمْ أَیُّهَا الْأَصْحَاءُ» نازل شوی وي چې: ای جوړو (روغو) خلکو په تاسو باندې حرج نشته نو په معلولینو باندې به حرج د کومه راشي.

د: که څوک وایی چې: د ﴿مِنْ بَيُّوتِكُمْ﴾ په نزول کښې څه حکمت دی، حال دا چې د خپله کوره خو هر څوک بلا حرجه (بې گناه) خوراک او څښاک کوي؟

مونږ وایو چې -والله اعلم-: د ﴿مِنْ بَيُّوتِكُمْ﴾ په نزول په لاندې حکمتونو باندې ولاړ دی:

اول: ترڅو اجازه ورکړی شوو خلکو ته په خوراک او څښاک کښې ترغیب ورکړی شي چې ستاسو د خپلوانو کورونه د اجازې په صورت کښې ستاسو د خپلو کورونو څخه څه کم نه دي.

دوهم: د ﴿مِنْ بَيُّوتِكُمْ﴾ څخه د سړي د خپلو اولادونو کورونه مطلب دي، لکه چې نبی کریم ﷺ په یوه اوږده حدیث کښې یوه سړي ته وفرمایل چې: «أَنْتَ وَمَالُكَ لِأَيِّكَ»^(۱) یعنې ته او ستا مال (دواړه) د خپل پلار یاست.

ه: که څوک وایی چې: ایا اوس هم جائزه ده چې سړی د هغو د کورونو څخه خوراک او څښاک وکړي د کومو ذکر چې په ایت شریف کښې نازل شوی دی؟

مونږ وایو: هو! د ټولو خپلوانو د دوستانو د کورونو څخه خوراک او څښاک د قیامت تر ورځې پورې جائز دي خو په دې شرط چې د کور خاوند ورته اجازه وکړي، لکه چې همدا شرط په شان نزول کښې په صراحت سره ذکر دی، دغه جواز په دغه شرط سره د نورو خپلوانو کورونو ته هم شامل دی.

یوه مسئله

۳- ځینو علماوو کرامو په ﴿أَوْ مَا مَلَكَتُمْ مَفَاتِحَهُ﴾ کښې د "ما" کلمه عامه اخستې ده چې د کورونو څخه علاوه باغونو او دوکانونو ته یې هم شامله گڼلې ده^(۲)، نو په همدې تفسیر باندې پوره دارانو ته جائزه ده چې د هغه باغ څخه په شرعي معروفه طریقه باندې خوراک او څښاک وکړي کوم چې هغوی ته د حفاظت دپاره په ولکه کښې ورکړی شوی وي. زمونږ په فکر شپانه ته به هم جائزه وي چې د خپل بادار د گډو څخه په مشروع طریقه سره شوه نوش جان کړي او داسې نور.

سوال جواب

۴- که څوک وایی چې: په دې کښې څه وجه ده چې خپلوان د جمعې په کلماتو سره نازل شوه (لکه آباء، أمهات او داسې نور) خو په ﴿أَوْ صَدِيقِكُمْ﴾ کښې د "صديق" کلمه مفرده نازله شوې ده؟
مونږ وایو چې: د "صديق" کلمه د "خَلِيطٌ" د کلمې غوندې په واحد او مثني بلکې په جمعه باندې یې هم اطلاق کېږي^(۳)، نو دلته ترې د جمعیت معنی مراده ده او قرینه ورباندې دا ده چې د جمعې ضمیر (کُمْ) ته یې اضافت موندلی دی.

(۱) سنن ابن ماجه ص ۱۶۵: مسند احمد بن حنبل ج ۲ ص ۵۹۶

(۲) روح المعاني ج ۱۸ ص ۲۱۹

(۳) تفسیر ابی السعود ج ۶ ص ۱۹۶

په دې باندې علاوه هم څه لرې نه ده چې په افرادي نزول سره به دې ته هم اشاره وي چې رښتین دوستان ډېر نه وي لکه څنگه چې خپلوان او اقارب ډېر وي.

أَشْتَات څه معنی؟

۵- په ﴿لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا أَوْ أَشْتَاتًا﴾ کښې د "أَشْتَات" کلمه د "شت" جمع ده، او "شت" یا مصدر دی - لکه "مَدُّ" - او یا صفت مشبه دی - لکه "حَقُّ" -، په هر تقدیر په دې مقام کښې د متفرق (جدا) معنی ورکوي^(۱)، یعنې په تاسو باندې په دې کښې څه گناه نشته چې په اجتماعي صورت (په گډه) خوراک وکړئ او یا جدا جدا خواړه وخورئ.

الله ﷻ په ذکر شوي رخصت سره د ډېرو تشویشونو مخه ونیوه کوم چې د خلکو په اذهانو کښې گرځېدل^(۲). لاندې څو مثالونه یې ولولئ:

الف: ځینو خلکو د معلولینو سره د خوراک او څښاک څخه ډډه کوله چې څه لرې نه ده چې مونږ د هغوی څخه اضافه خوراک او څښاک وکړو او خپل ځانونه گنهگار کړو^(۳).

ب: ځینو معلولینو (ناروغو) خلکو هم د روغو خلکو سره د خوراک او څښاک څخه خپل ځانونه په څنگول چې لرې نه ده چې هغوی به زمونږ په اشتراک باندې خوښ نه وي او په حرج کښې به یې واقع کړو او یا به د هغوی په نسبت غټې-غټې لمړۍ پورته کړو^(۴).

ج: بالاخره د بني کنانه وو په نامه یوه قبيله وه چې بدون د اشتراکه (په انفرادي توگه) ورته خوراک او څښاک گناه ښکارېده، حتی د خوراک د موجودیت سره سره به یې لوږه تېروله چې څوک مونده شي او په یوه کاسه ورسره کښي^(۵).

دا رخصت دی عزیمت نه دی

۶- که څه هم په انفرادي توگه خوراک او څښاک جائز او رخصت دي مگر بهتر او عزیمت دا دی چې په گډه توگه صورت ونیسي او دا ځکه چې:

الف: یوه ورځې نبي کریم ﷺ ته یو سړی ورغی او عرض یې وکړ چې: ای د الله رسوله! مونږ ډوډۍ خورو خو مېړې نه. نبي کریم ﷺ ورته وویل چې: ایا تاسو جدا جدا خوراک کوئ؟ سړي وویل چې: هو! نو نبي کریم ﷺ ورته ارشاد وکړ چې: «فَاجْتَمِعُوا عَلَى طَعَامِكُمْ وَادْكُرُوا اسْمَ اللَّهِ عَلَيْهِ يُبَارِكْ لَكُمْ فِيهِ»^(۶) یعنې تاسو په خپل طعام باندې ورتول شی (په گډه یې وخورئ) او د الله ﷻ نوم ورباندې یاد کړئ نو الله ﷻ به درته پکښې برکت واچوي (او ورباندې به ماړه شی).

(۱) لسان العرب ج ۲ ص ۵۰: تفسیر القرطبي ج ۱۲ ص ۳۱۷

(۲) الباب فی علوم الكتاب ج ۱۴ ص ۴۶۰

(۳) الدر المنثور ج ۶ ص ۲۴۳

(۴) التفسیر الکبیر ج ۲۴ ص ۳۵: تفسیر البغوي ج ۳ ص ۳۵۷

(۵) تفسیر ابن کثیر ج ۳ ص ۳۰۵: اسباب النزول للواحدی ص ۲۲۳

(۶) سنن ابن ماجه ص ۲۳۶: مسند احمد بن حنبل ج ۵ ص ۴۴۱

ب: نبی کریم ﷺ فرمایلی دی چې: «كُلُّوا جَمِيعًا وَلَا تَفْرُقُوا فَإِنَّ الْبَرَكَهَ مَعَ الْجَمَاعَةِ»^(۱) یعنی تاسو خوراک په اجتماعي توګه وکړئ او جدا جدا یې مه خورئ ځکه برکت د اجتماعي صورت سره دی.

سوال جواب

۷- که څوک وايي چې: که متعدد خلک په يوه دستارخوان باندې کيښي چې د خوراکي شيانو ظروف يې هم متحد وي، حال دا چې د هر چا کاسه جدا جدا وي او هر څوک يې په جدا جدا پليټ کښې را اچوي او جدا جدا يې خوري، نو پوښتنه دا ده چې ذکر شوی صورت اجتماعي برکتناک صورت دی او که انفرادي جائز صورت؟

مونږ وايو چې: د دغه صورت په هکله ځينو مفسرينو کرامو ليکلي دي چې: «وَمَا أَحْسَنُ عَادَةَ الْإِنْفِرَادِ بِالْقَصَاعِ مِمَّا تُطَيَّبُ مَعَ نَفْسِ الْمَرْضَى وَالْأَصْحَاءِ فِي الْإِجْتِمَاعِ»^(۲) یعنی دغه څومره ښه عادت دی چې صرف کاسې يې جدا جدا وي (او دستارخوان متحد وي) چې د مريضانو او روغو خلکو دواړو دپاره په اجتماعي خوراک کښې شمېرل کېږي.

دوه ډوله تفسير

۸- علماوو کرامو دا جمله ﴿فَإِذَا دَخَلْتُمْ بُيُوتًا فَسَلِّمُوا عَلَى أَنْفُسِكُمْ﴾ په دوه ډوله تفسيره کړې ده^(۳) هغه دا چې:

الف: څرنگه چې ټول مسلمانان د يو جسد مثال لري نو په مسلمان ورور باندې سلام اچول داسې دي لکه چې سړی په خپل ځان باندې سلام واچوي. د همدې اطلاق دپاره د [النور: ۱۲] ايت لاندې څو مثالونه هم تېر شوي دي، والحمد لله.

نو د معنی حاصل به يې داسې راوڅېږي: چې کله تاسو کورونو ته ور داخل شوی نو هلته په مسلمانانو اوسېدونکو باندې سلام واچوئ، چې دغه د سلام اچولو طريقه ستاسو دپاره د الله ﷻ د پلوه د تحفي په حيث ټاکلې شوې ده چې ډېره بابرکته او پاکيزه تحفه ده.

ب: کله چې سړی کوم کور ته داخل شي او هلته څوک موجوديت ونه لري نو په دغه وخت کښې دې په خپل ځان باندې سلام واچوي چې: «السَّلَامُ عَلَيْنَا وَعَلَى عِبَادِ اللَّهِ الصَّالِحِينَ».

مونږ ته لومړنی تفسير په زړه پوری برېښي چې تقريباً په دوهم تفسير باندې مشتمل دی او دا ځکه چې کله سړی په چا باندې سلام واچوي نو په حقيقت کښې هغه په خپل ځان باندې هم سلام واچاوه، چې بل څوک به په «عَلَيْكُمُ السَّلَامُ» باندې جواب وکړي او سلام اچوونکی به هم د سلام څخه بې برخې پاتې نه شي.

(۱) سنن ابن ماجه ص ۲۳۶

(۲) تفسير القاسمي ج ۱۲ ص ۲۳۷

(۳) تفسير المظهر ج ۶ ص ۵۶۳: تفسير البغوي ج ۳ ص ۲۵۸

یو نحوی تحلیل

۹۔ په ﴿ فَسَلِّمُوا عَلٰی اَنْفُسِكُمْ نَحِيَّةً مِّنْ عِنْدِ اللّٰهِ مُبَرَكَةً طَيِّبَةً ﴾ کښې باید لاندې نحوی تحلیل په نظر کښې ونيولی شي:

الف: د ﴿ نَحِيَّةً ﴾ کلمه په ﴿ فَسَلِّمُوا ﴾ سره منصوبه ده چې په معنی کښې د "تسليم" سره متحده ده. یا په بل عبارت: دا کلمه ورته مفعول مطلق دی^(۱)، خو په لفظ کښې اختلاف لري او بس.

ب: ﴿ مِّنْ عِنْدِ اللّٰهِ ﴾ د متعلق (ثابته) په لحاظ د نوموړې کلمې یو صفت دی.

ج: ﴿ مُبَرَكَةً ﴾، ﴿ طَيِّبَةً ﴾ یې دوه نور صفتونه دي.

نو د معنی حاصل یې داسې راخپړي چې: تاسو په مسلمانانو وروڼو باندې سلام واچوئ، تحفه ورکړئ داسې تحفه چې د الله ﷻ د پلوه درته ټاکلې شوې ده، او هم ډېره برکتناکه او پاکیزه (سوتره) تحفه ده.

سلام اچول مبارکه تحفه ده

۱۰۔ نبی کریم ﷺ د ﴿ نَحِيَّةً مِّنْ عِنْدِ اللّٰهِ مُبَرَكَةً طَيِّبَةً ﴾ کلمات په لاندې حدیث کښې ډېر تفسیر کړي دي:

د یوه حدیث مضمون دی چې کله سړی کور ته داخل شي نو د دخول په وخت کښې الله ﷻ یاد کړي (سلام واچوي) او د طعام په وخت کښې هم الله ﷻ یاد کړي ("بسم الله" ووايي)، نو شیطان (خپلو پیروانو ته) وایي چې: "لَا مَبِيتَ لَكُمْ وَلَا عَشاءَ" یعنې ستاسو دپاره په دې کور کښې نه د شپې تېرولو ځای پاتې شو او نه د شپېني خوراک.

او کله چې داخلېدونکی د دخول په وخت کښې د الله ﷻ نوم یاد نه کړي نو شیطان پیروانو ته ووايي چې د شپې ځای مو مونده کړ، او کله چې د خوراک په وخت کښې هم د الله ﷻ نوم یاد نه کړي نو ورته ووايي چې: "أَذْرَكْتُمُ الْمَبِيتَ وَالْعَشاءَ"^(۲) تاسو د شپې ځای هم مونده کړ او د شپېني خوراک ځای هم لاس ته درغی.

﴿ إِنَّمَا الْمُؤْمِنُونَ الَّذِينَ آمَنُوا بِاللّٰهِ وَرَسُولِهِ وَإِذَا كَانُوا مَعَهُ عَلَىٰ أَمْرٍ جَامِعٍ لَّمْ يَذْهَبُوا حَتَّىٰ يَسْتَأْذِنُوهُ ۚ إِنَّ الَّذِينَ يَسْتَأْذِنُونَكَ أُولَٰئِكَ الَّذِينَ يُؤْمِنُونَ بِاللّٰهِ وَرَسُولِهِ ۚ فَإِذَا أَسْتَأْذَنُوكَ لِبَعْضِ شَأْنِهِمْ فَأُذِنَ لِمَنْ شِئْتَ مِنْهُمْ وَاسْتَغْفَرَ لَهُمُ اللّٰهُ ۚ إِنَّ اللّٰهَ غَفُورٌ رَّحِيمٌ ۝۱۱ ﴾ لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا

(۱) تفسیر ابی السعود ج ۶ ص ۱۹۷

(۲) صحیح مسلم ج ۲ ص ۱۷۲

قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَاذًا فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ﴿٦٢﴾ أَلَا إِنَّ اللَّهَ مَا فِي السَّمَوَاتِ وَالْأَرْضِ قَدْ يَعْلَمُ مَا أَنْتُمْ عَلَيْهِ وَيَوْمَ يُزْجَعُونَ إِلَيْهِ فَيُنْظَرُ لَهُمْ بِمَا عَمِلُوا وَاللَّهُ بِكُلِّ شَيْءٍ عَلِيمٌ ﴿٦٣﴾

[۶۲] یقیناً مؤمنان هغه کسان دي کومو چې په الله ﷻ او د ده ﷻ په پیغمبر ﷺ (رېښتیاڼی) ایمان راوړی وي، او کله چې د پیغمبر ﷺ سره په یوه جامع (اجتماعي) کار باندې مشغول وي نو دوی (ترې) تر هغه نه څې ترڅو چې د پیغمبر ﷺ څخه اجازه واخلي. بې شکه هغه کسان چې ستا څخه (ای پیغمبره) اجازه اخلي دغه کسان همغه کسان دي کوم چې په الله ﷻ او د ده ﷻ په پیغمبر ﷺ باندې (د استمرار په توګه) ایمان راوړي. نو کله چې دوی ستا څخه د خپلو ځینو کارونو (ارټیاوو) دپاره اجازه وغوښتله، نو د دوی څخه هغه چاته اجازه ورکړه کوم ته چې ستا خوښه شي، او د الله ﷻ څخه ورته مغفرت (هم) وغواړه (ترڅو دوی ښه مطمئن او خوشاله شي).

یقیناً الله ﷻ ښونکی (او) مهربان دی (ښنې او مهربانۍ به ورباندې وکړي). [۶۳] (ای مؤمنانو!) تاسو د نبي کریم ﷺ دعوت (او رابلل) په خپلو منځو کښې داسې مه ګرځوئ (مه ګڼئ!) لکه ستاسو د ځینو دعوت ځینو نورو ته (دا عادي بلل نه دي بلکې د الله ﷻ بلل دي). بې شکه الله ﷻ په هغو کسانو باندې علم لري کوم چې ستاسو د جملې څخه په داسې حال کښې (بدون د اجازه) ښویه وځي چې ځینې کسان ځینې نورو ته ځانونه پناه کوي (او په غلا سره د مجلس څخه وځي).

نو هغه کسان (منافقان) دې وډار شي چې (په چل او پټه سره) د پیغمبر ﷺ د امر څخه مخالفت کوي (او کار وړانولو ته یې ملاوې تړلې وي، البته د دې خبرې څخه) چې دوی ته به (په دنیا کښې) فتنه (مصیبت) ورسېږي او یا به ورته (په آخرت کښې) دردناک عذاب ورسېږي.

[۶۴] (ای خلکو!) خبردار اوسئ چې یقیناً خاص الله ﷻ ته هغه څه دي کوم چې په اسمانونو او ځمکو کښې موجود دي، (او په دې باندې هم اګاه اوسئ چې) یقیناً الله ﷻ په هغه حال باندې پوهېږي چې تاسو ورباندې یاست (اخلاص دی او که منافقت).

او کله چې دوی (ټول خلک) الله ﷻ ته ورتاو کړی شي نو الله ﷻ به یې په هغو کړو وړو باندې خبر کړي کوم چې دوی (په دنیا کښې) کړي دي، او (دا ځکه چې) الله ﷻ په هر شي باندې پوه دی.

ارتباطونه

۱- وړاندې د داخلېدلو دپاره د اجازهې غوښتل او د هغې مربوطات بیان شوي وه، او دا ایتونه د بهرته وتلو دپاره د اجازهې په غوښتلو باندې مشتمل دي.

۲. هلته د عامو مسلمانانو څخه د اجازې اخستل مطرح وه او دلته خاص د نبي کریم ﷺ څخه د اجازې اخستل مطرح دي.

۳. هلته د نبي کریم ﷺ په اطاعت باندې نور اچولې شوي وه او دلته په همدې ارتباط څه تر څپې او تر څپې احکام نازل شوي دي چې حاصل يې داسې راځي:

د مطلب خلاصه

ای پیغمبره! د وړاندېنيو اجتماعي احکامو د قرانت څخه وروسته اوس په خپل امت باندې لاندې ارشادات قرانت کړه:

۱. تاسو مؤمنان وپېژنئ، رېښتيايي مؤمنان هغه کسان دي کوم چې دغه صفات ولري:
الف: چې په اخلاص سره يې په الله ﷻ او د ده ﷻ په پیغمبر ﷺ ایمان راوړی وي او د منافقت هېڅ وگمه پکښې شتون ونه لري.

ب: کله چې دوی د نبي کریم ﷺ سره په کوم اجتماعي کار باندې مشغول وي لکه جهاد یا د شورا مجلس او یا نور. نو دوی يې اجازې اجتماعي کار نه پرېږدي چې په خپل سر تېم لار شي، بلکې کله چې دوی ته د تللو کوم ضرورت پېښ شي نو د نبي کریم ﷺ څخه د هر څه څخه وړاندې اجازه لري، نو که اجازه يې ترلاسه کړه نو نوموړی اجتماعي کار پرېږدي او که نه نو د خپله ځان په حرکت نه کوي.

۲. نو ای پیغمبره! تاته د مؤمنانو د استیذان په اړه لاندې ارشادات درکولې کېږي:

الف: یقیناً هغه کسان کوم چې اجتماعي کار په خپل سر نه خوښي کوي او ستا څخه د اجازې غوښتل ضرور گڼي نو همدغه کسانو په رېښتيايي توگه په الله ﷻ او د ده ﷻ په پیغمبر ﷺ باندې ایمان راوړی دی، دوی رېښتيايي مؤمنان دي.

ب: نو کله چې دغو رېښتيايي مؤمنانو ستا څخه د خپلو ځینو کارونو په هکله اجازه وغوښته نو ته دغه وصایا په پام کېښې ونیسه:

اول: ستا چې چاته د اجازې د ورکولو خوښه نه وي هغوی ته اجازه مه ورکوه.

دوهم: او چاته چې ستا خوښه شي نو هغوی ته اجازه ورکړه.

درېم: مگر د اجازې د ورکولو په صورت کې هغوی ته د الله ﷻ څخه د گناهونو مغفرت هم وغواړه؛ ترڅو هغوی د یو پلوه ستا په رضامندی باندې مطمئن شي چې په اخلاص دي اجازه ورکړې ده، او د بله پلوه پوه شي چې اجازه اخستل که څه هم جواز لري مگر خلاف الاولي (نه پلي) کار خو دی، باید چې مغفرت ورته وغوښتلی شي.

څلورم: کله چې ته ورته مغفرت وغواړې نو الله ﷻ به ورته مغفرت وکړي او دا ځکه چې الله ﷻ ښونکی او مهربان دی.

۳. ای مؤمنانو! تاسو ته د الله ﷻ د پلوه د نبي کریم ﷺ په هکله لاندې ارشادات درکولې کېږي:

الف: ستاسو په منځکښې پیغمبر ﷺ څه عادي سړی نه دی، نو تاسو د ده ﷻ بلنه داسې مه غورځوئ

لکه چې تاسو ځينې کسان ځينو نورو کسانو ته بلنه ورکوي، بلکې د ده ﷺ بلنه په حقيقت کښې د الله ﷻ بلنه ده او د ده ﷺ د بلنې اجابت د الله ﷻ د بلنې اجابت دی.

ب: حال دا چې الله ﷻ ستاسو په ټولو حرکتونو او سکنتونو باندې ډېر ښه پوهېږي او هيڅ شی ترې پټ نه شي پاتې کېدلی، په هر ډول اجابت باندې علم لري. نو الله ﷻ په هغو کسانو باندې هم علم لري کوم چې د پيغمبر ﷺ د مجلس څخه بې اجازې ښويه وځي او يا بل کس ته خپل ځان پټوي او د هغه په څنگ کښې بهر ته وځي (د نبی کریم ﷺ د مبارک نظر څخه خپل ځان پټ کوي) او د اطاعت څخه يې په چل سره خپل ځان گوښه کوي.

ج: نو کوم کسان چې دغه ډول په غلا باندې د نبی کریم ﷺ د مجلس څخه وځي هغوی په واقع کښې د الله ﷻ د امر څخه مخالفت کوي، نو ځکه ورته په کار دي چې د دوه وو سزاگانو څخه وډار شي: يوه دا چې الله ﷻ به ورباندې آفت او مصيبت ورنازل کړي، بله دا چې يا به ورته د الله ﷻ د پلوه په دنيا او آخرت کښې دردناک عذاب ورسېږي. او دا ځکه چې:

د: تاسو خبردار اوسېږئ! چې د اسمانونو او ځمکو بلکې د ټولو مخلوقاتو واکداري يوازې الله ﷻ پورې اختصاص لري، نو هر شي ته چې اراده وکړي هغه کولی شي:

ه: په دې باندې علاوه په هغو ټولو حالاتو او کيفياتو باندې پوه دی په کوم باندې چې تاسو ژوند کوئ، نو ستاسو اخلاص او منافقت ورته دواړه معلوم دي، ستاسو په څرگنده توگه ويل او په پټه توگه ويل ورته يو برابر دي.

۴- ای پيغمبره! کله چې قيامت قائم او ټول مخلوقات الله ﷻ ته بهرته ورتاو شي نو په هغه وخت کښې به هر څوک په خپلو کړو وړو باندې خبر کړي چې دا کار دې کړی دی او دا کار دې نه دی کړی، ته په دې کښې گنهگار يې او په دې کښې دې ثواب گټلی دی. لنډه دا چې د خلکو څخه خپل اعمال هېرېږي مگر د الله ﷻ څخه د دوی اعمال نه هېرېږي، او الله ﷻ په هر شي باندې پوه دی چې هيڅ شی د ده ﷻ د کامل علم څخه نه شي وتلی.

توضیحات

۱- که څوک وايي چې په ﴿إِنَّمَا الْمُؤْمِنُونَ﴾ کښې د ﴿إِنَّمَا﴾ توري د حصر دپاره دي، نو د مضمون حاصل يې داسې راڅرېځي چې: د "مؤمن" اطلاق په هغه چا پورې حصر دی کوم چې په الله ﷻ او د ده ﷻ په پيغمبر باندې يې ايمان راوړی وي او هم بدون داجازې څخه جامع کار نه پرېږدي. نو پوښتنه دا ده چې: ايا هغه څوک مؤمن نه دی چې ايمان يې راوړی وي خو بدون د اجازې جامع کار پرېږدي؟

مونږ وايو: که څه هم ځينو مفسرينو کرامو د ﴿إِنَّمَا الْمُؤْمِنُونَ﴾ څخه کامل مؤمنان مراد کړي دي^(۱)، نو کوم صورت چې په سوال کښې ذکر دی هغه مؤمن دی مگر کامل مؤمن نه دی، يا په بل

(۱) تفسير ابن کثير ج ۳ ص ۲۰۶

عبارت: دلته د کاملو مؤمنانو حصر مطلب دی نه د مطلقو مؤمنانو، ترڅو اعتراض وارد شي. مگر کوم جواب چې مونږ ته په زړه پوری برهښي هغه دا دی چې ذکر شوی حصر اضافي حصر دی، یعنې هغه مؤمنان چې ذکر شوي دواړه صفات ولري هغوی رښتیايي مؤمنان دي او منافقان نه دي. په همدې جواب باندې لاندې دلایل دلالت کوي:

الف: په راتلونکي متصل ایت شریف کښې الله ﷻ د همدغو خلکو څخه (چې د جامع کار څخه یې اجازې خپل ځانونه وباسي) داسې تعبیر کړی دی چې: ﴿الَّذِينَ يَتَسَلَّلُونَ مِنْكُمْ لِوَاذًا فَلْيَحْذَرِ الَّذِينَ يُخَالِفُونَ عَنْ أَمْرِهِ﴾. نو دا عبارت په درېو عاداتو باندې مشتمل دی چې درېواړه د منافقت څخه استازیتوب کوي، هغه دا چې:

اول: د ﴿يَتَسَلَّلُونَ﴾ کلمه د "تَسَلَّلَ" لکه "تَكْرُمَ" څخه اشتقاقه شوې ده، "تَسَلَّلَ" د پټه وضعه شوی دی چې یو شي د بل شي څخه ښویه ووځي لکه چې توره د خپل ټیګي څخه بهر شي^(۱). منافقان هم د جامع کار څخه ښویه وتل او د اجازې غوښتل یې د خپلو ځانونو دپاره څه خنډ نه ګاڼه.

دوهم: د ﴿لِوَاذًا﴾ کلمه د "لَاوَذَ، يُلَاوِذُ" دپاره مصدر دی، او معنی یې دا ده چې یو کس بل کس ته پټ شي او په چل سره د اجتماع څخه ووځي^(۲). همدا کار به منافقانو کاوه چې کله به کوم مؤمن اجازه واخستله او د مجلس څخه به پورته شو نو منافق به یې په څنګ کښې خپل ځان پټ کړ ترڅو نبي کریم ﷺ ته څرګند نه شي، او په غلا سره به یې مجلس پرېښوده.

درېم: د ﴿يُخَالِفُونَ﴾ کلمه د "مُخَالَفَةٌ" څخه اخستله شوې ده، "مُخَالَفَةٌ" د پټه وایي: چې سړی د بل سړي په ضد کار کوي او په مقابل کښې یې ولاړ وي او تر وسې پورې یې په کار کښې خنډونه اچوي^(۳).

پوره واضحه ده چې ذکر شوي درېواړه عادات: "تَسَلَّلَ، لِوَاذَ، مُخَالَفَةٌ" د منافقانو عادات وه، چې په هر وخت کښې به یې په کار اچول، خو د خنډ په غزا کښې یې ترې بهر کار اخستی وه.

ب: ځينو علماوو کرامو لیکلي دي^(۴): چې کله نبي کریم ﷺ او مؤمنان (صحابه کرام ﷺ) په دغې غزا کښې د خنډ په کنودلو مصروف وه نو د منافقانو کار دا وه چې په پټه به پرته د اجازې خپلو کورونو ته تلل او په چل سره به یې د خنډ د کنودلو څخه ځانونه په څنګول، اما کله به چې مؤمنانو ته څه اړتیا پېښه شوه نو د هر څه څخه وړاندې به یې د نبي کریم ﷺ څخه اجازه واخستله او بیا به د خپلو اړتیاوو په پوره کولو باندې مشغولېدل، خو مجردې چې خپلې اړتیاوې به یې پوره کړې نو سمدستي به بېرته راستنېدل او په خپل کار (د خنډ په کنودلو) به مصروفېدل، نو الله ﷻ ذکر شوي ایتونه نازل کړه او د مخلصو مؤمنانو او منافقانو علامات یې په ډاګه کړه.

(۱) لسان العرب ج ۱۱ ص ۳۳۹: مفردات الراغب ص ۲۴۲

(۲) لسان العرب ج ۳ ص ۵۰۷

(۳) لسان العرب ج ۹ ص ۹۰

(۴) الدر المنثور ج ۶ ص ۲۲۹: سيرت ابن هشام ج ۳ ص ۲۳۱

جامع کار د کوم کار نوم دی؟

۲- په ﴿وَإِذَا كَانُوا مَعَهُ عَلَىٰ أَمْرٍ جَامِعٍ لَّمْ يَذْهَبُوا﴾ کښې د ﴿أَمْرٍ جَامِعٍ﴾ کلمات علماوو کرامو په متعددو معناوو سره تفسیر کړي دي^(۱)، لکه د جمعې یا اخترونو لمونځونه او یا د غزا او جهاد د مشورې اجتماع او داسې نور.

زمونږ په فکر علماوو کرامو به د مثالونو په توګه ذکر شوي نومونه اخستي وي او حصر به یې مطلب نه وي؛ دا ځکه چې د ﴿أَمْرٍ جَامِعٍ﴾ مفهوم ډېر عام دی هغه ټول موضوعات پکښې شاملېږي کوم چې د خلکو د اجتماع او غونډېدلو غوښتنه کوي، یا په بل عبارت هر اجتماعي کار "امر جامع" دی. دا د یو پلوه، او د بله پلوه ټولو مسلمانانو ته په کار دي چې د قیامت تر ورځې پورې په دغسې اجتماعي کارونو کښې د اشتراک څخه وروسته بدون د مشرانو د اجازې چرته لار نه شي چې په خپل سر د منافقانو غوندې اجتماع پرېږدي.

اجازه اخستل او سلام اچول

۳- مونږ د الله ﷻ په توفیق د [النور: ۲۷] ایت لاندې لیکلي دي چې د داخلېدلو دپاره د اجازې اخستل باید د سلام اچولو سره پیوسته وي، چې په تقدیم او تاخیر کښې یې علماوو کرامو څه اختلاف کړی دی. نو په کار دي چې د رخصت کېدو دپاره هم سلام و اچولی شي، لکه چې نبی کریم ﷺ فرمایلي دي چې: «إِذَا انْتَهَى أَحَدُكُمْ إِلَىٰ مَجْلِسٍ فَلْيُسَلِّمْ فَإِنْ بَدَأَ لَهُ أَنْ يَجْلِسَ فَلْيَجْلِسْ ثُمَّ إِذَا قَامَ فَلْيُسَلِّمْ فَلْيَسْتَأْذِنِ بِأَحَقِّ مِنَ الْآخِرَةِ»^(۲) یعنی کله چې ستاسو یو نفر کوم مجلس ته ورسېږي نو په اهل المجلس باندې دې سلام و اچوي، نو که دا ورته بهتره څرګنده شوه چې کښې نو کیدونکي، بیا چې کله د مجلس څخه پورته شي او غواړي چې لار شي نو بیا دې په اهل المجلس باندې سلام و اچوي، او دا ځکه چې لومړی حالت خو د وروستني حالت څخه په سلام اچولو سره زیات مستحق (بهر) نه دی، بلکې دواړه حالتونه یو برابر دي.

دعاء الرسول څه معنی؟

۴- په ﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا﴾ کښې د ﴿دُعَاءَ الرَّسُولِ﴾ کلمه علماوو کرامو په متعددو معناوو باندې تفسیره کړې ده^(۳). لاندې مثالونه یې ولولئ:

الف: د ﴿دُعَاءَ﴾ کلمه مصدر ده او فاعل ته مضافه ده چې لاندې معناوې درلودلې شي:

اول: چې په خپله معنی (رابلل) باندې پرېښودل شي. یعنې تاسو د نبی کریم ﷺ دعوت (رابلل) داسې مه ګڼئ لکه چې تاسو په خپلو منځو کښې یو بل رابلئ، او دا ځکه چې د پیغمبر ﷺ د دعوت اجابت په تاسو باندې واجب دی.

(۱) روح المعاني ج ۱۸ ص ۲۲۳: التفسیر الکبیر ج ۲ ص ۲۵
(۲) جامع الترمذی ج ۲ ص ۱۰۰: سنن ابی داود ج ۲ ص ۲۵۱
(۳) تفسیر القاسمي ج ۱۲ ص ۲۳۲: تفسیر ابن کثیر ج ۳ ص ۲۰۶

دوهم: دا کلمه د ښېراوو معنی ورکوي. یعنې د پیغمبر ﷺ ښېراوې د خپلمنځي ښېراوو په څېر مه گڼئ، د ده ﷺ ښېراوې د الله ﷻ په نزد مقبولې او مستجابې دي، او د بې اجازې پورته کېدلو په صورت کېنې د ښېراوو احتمال شته.

ب: دغه کلمه مصدر ده خو خپل مفعول ته مضافه ده. یعنې تاسو په هغه ډول باندې نبي کریم ﷺ ته اواز مه کوئ لکه څنگه چې په خپلو منځو کېنې یو تربله اواز کوئ، بلکې په تېټ اواز او د احترام په القابو سره ورته غږ وکړئ، لکه یا رسول الله! یا نبي الله! او داسې نور.

تبصره

۵- که څه هم ذکر شوي ټول تفسیرونه سره یو تربله منافات نه لري نو که د ﴿دُعَاءٌ﴾ څخه دَمَا يُطْلَقُ عَلَيْهِ الدُّعَاءُ مراد کړی شي ټولو ته به شمولیت مونده کوي، مگر کومه معنی چې د مقام (سیاق او سباق) سره پوره تناسب لري هغه دا ده چې دعاء خپل فاعل ته مضافه شي او په خپله اصلي معنی (رابللو) باندې پرېښودله شي، نو حاصل به یې داسې راوڅېړي چې: تاسو د پیغمبر ﷺ رابلل د خپلمنځي رابللو په شان مه گڼئ او د ده ﷺ د مجلس څخه رخصت کېدل د خپلو مجالسو څخه د رخصت کېدلو غوندې مه گڼئ، دا د منافقانو کار دی چې د پیغمبر دعوت ورته عادي دعوت (رابلل) برېښي او د ده ﷺ څخه رخصت کېدل ورته عادي رخصت کېدل څرگندېږي؛ تاسو د هغوی خاصیت مه خپلوئ.

په همدې ځای د الله ﷻ په توفیق د "النور" سورت پښتو ترجمه او تفسیر ختم شو.

۱۳۷۸/۶/۱۱ ه.ش.

الفرقان (۲۵)

سریزه

۱- د دې سورت نوم د لومړي ايت څخه اخستلی شوی دی چې د ﴿الْفُرْقَان﴾ کلمه پکښې نازل شوې ده.

۲- د دې سورت اعداد په لاندې ډول دي:

الف: د ایتونو شمېره یې اوه اوياوو (۷۷) ته رسيږي^(۱).

ب: د کلمو شمېر یې اته سوه دوه اويا (۸۷۲) دی، او د حرفونو شمېره یې درې زره اوه سوه اټيا (۳۷۸۰) ده^(۲).

۳- د دې سورت ټول ایتونه د جمهورو علماوو کرامو په نزد مکي ایتونه دي چې د هجرت څخه وړاندې نازل شوي دي، مگر په درېوو ایتونو کښې یې څه اختلاف شته چې د ځینو علماوو کرامو په نزد مدني ایتونه دي چې د هجرت څخه وروسته نازل شوي دي. دا درې ایتونه د ﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ﴾ څخه پیل کېږي او په ﴿وَكَانَ اللَّهُ غَفُورًا رَحِيمًا﴾ باندې ختمېږي.

د دې سورت محتویات

۴- که څه هم قرآن کریم د الله ﷻ کتاب دی او غیر متناهي علوم پکښې نغښتل شوي دي نو د بندګانو د توان څخه وتلې ده چې د کوم سورت محتویات تشخیص کړي، مگر مونږ د مثال په توګه لیکو چې په دې سورت کښې لاندې مضامین هم مونږ ته ارشاد شوي دي:

الف: د الله ﷻ د وحدانیت دلایل پکښې نازل شوي دي.

ب: د نبي کریم ﷺ په نبوت باندې د کفارو اعتراضات پکښې رد شوي دي.

ج: د قیامت د ورځې ځینو حالاتو ته پکښې هم اشاره شوې ده.

د: او هم پکښې د مخلصو مؤمنانو څه اختصاصي صفات بیان شوي دي او داسې نور.

د دواړو سورتونو ارتباط

۵- څرنگه چې د عقیدې او عمل ارتباط د نوک او د اورۍ مثال لري نو:

الف: د "النور" په سورت کښې غټه برخه په احکامو پورې نښتې وه او په دې سورت (الفرقان) کښې د عقیدې په تصحیح باندې زیات زور اچولی شوی دی.

ب: هلته هم نبي کریم ﷺ ته تسلي ورکړه شوې وه او په تېره بیا د "إفک" د پېښې بیان یې په زیات توقیر او تسلی باندې مشتمل وه، او په دې سورت کښې هم نبي کریم ﷺ ته تسلي ورکول د نظره نه دي غورزولی شوي او داسې نور.

(۱) تفسیر الخازن ج ۴ ص ۴۲۳

(۲) الباب فی علوم الکتاب ج ۱۴ ص ۴۷۲

بِسْمِ اللَّهِ الرَّحْمَنِ الرَّحِيمِ

﴿ تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا ﴾ ﴿ الَّذِي لَهُ مَلِكُ السَّمَوَاتِ وَالْأَرْضِ وَلَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ وَخَلَقَ كُلَّ شَيْءٍ فَقَدَرَهُ تَقْدِيرًا ﴾ ﴿ وَأَتَّخِذُوا مِنْ دُونِهِ ءَالِهَةً لَا يَخْلُقُونَ شَيْئًا وَهُمْ يُخْلَقُونَ وَلَا يَمْلِكُونَ أَنْ نَفْسَهُمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيَاةً وَلَا نُشُورًا ﴾ ﴿

د ډېر مهربان (او) ډېر بارحمة الله ﷻ په نامه

[۱] هغه اقدس ذات (ﷻ) ډېر زيات برکتناک (او د نعمتونو خاوند) دى چې په خپل (خاص) بنده (محمد ﷺ) باندې يې د دې دپاره فرقان (قرآن) نازل کړى دى ترڅو د ټولو عالمونو (پيريانو او انسانانو) دپاره (د قيامت تر ورځې پورې د الله ﷻ له عذابو) ډاروونکي شي.

[۲] هغه اقدس ذات (ﷻ) چې خاص همده ﷻ ته د اسمانونو او ځمکو ملکيت دى، او نه يې ولد نيولى دى او نه ورته په ملکيت (او واکداري) کښې شريک شته او (بالآخرة) هر شى يې پيدا کړى دى، نو په اندازه کړى يې دى اندازه کول.

[۳] او (د دې سره سره) مشرکانو د همده ﷻ څخه په غير داسې معبودان نيولي دي چې هيڅ شى نه شي پيدا کولى حال دا چې دوى (پخپله د الله ﷻ د پلوه) پيدا کړى شوي دي، او (همدارنگه) دوى د خپلو ځانونو دپاره نه د ضرر توان لري (چې مخه يې ونيسي) او نه د گټې (چې خپلو ځانونو ته يې راکش کړي)، او (په دې باندې علاوه) نه د مرگ توان لري (چې څوک مړ کړي) او نه د ژوند (چې چاته ژوند ورکړي) او (حتی) نه د بهرته راپورته کولو (راژوندي کولو وسه لري).

ارتباطونه

۱- د وړاندېنى سورت (النور) په وروستنيو ايتونو کښې د نبی کریم ﷺ په اطاعت باندې زور اچولى شوى وه چې په عدم اطاعت کښې يې د دنيا او آخرت مصيبتونه نغښتي دي، د دې سورت (الفرقان) په لومړني ايت کښې د اطاعت د فرضيت وجې ته اشاره شوې ده.

۲- هلته په وروستني ايت کښې دا مضمون هم شامل وه چې الله ﷻ د هر شى مالک دى او په هر شى باندې پوهېږي، دلته همدغه مضمون تعقيب شوى دى چې حاصل يې داسې راخپړي:

د مطلب خلاصه

ای پیغمبره! د "بسم الله الرحمن الرحيم" د ویلو څخه وروسته په خپل اُمت باندې دغه مطالب قرائت کړه:

۱- هغه اقدس ذات ډېر برکتناک دی او د دوام په توګه ټولې ښېګڼې ورپورې اختصاص لري چې په خپل بنده (محمد ﷺ) باندې یې داسې کتاب نازل کړی دی چې حق د باطل څخه په ډاګه جدا کوي د خلکو ټول مشکلات حل کوي. البته دا کتاب یې د دې دپاره ورباندې ورنازل کړی دی چې ټولو عالمونو ته ډاروونکي وګرځي، یا په بل عبارت: د همدغه کتاب د تنزیل د کبله یې د همدغه ﷺ اطاعت د قیامت تر ورځې پورې په ټولو عالمونو باندې واجب او فرض ګرځولی دی.

۲- په دې باندې علاوه همدغه اقدس ذات دا صفات هم لري:

الف: خاص همدغه ﷺ پورې د اسمانونو او ځمکو واکداري اختصاص لري، هر شی د همدغه ﷺ په اراده باندې څرخېږي او بس.

ب: همدا اقدس ذات ﷺ د ولدیت څخه پاک او منزله دی چې نه زېږولی شوی دی او نه یې څه شی زېږولی دی، او نه ورسره ولدیت مناسبت لري.

ج: همدا اقدس ذات ﷺ په واکدارۍ کېنې هیڅوک او هیڅ شی شریک نه لري او نه ورسره د شریک موجودیت لیاقت لري. او دا ځکه چې:

د: هر شی همدغه ﷺ پیدا کړی دی نو ټول موجودات د همدغه ﷺ مخلوقات دي، ایا مخلوق د خپل خالق سره اشتراک درلودلی شي؟

ه: په دې باندې علاوه هر شی یې په ډېره دقیقه توګه په اندازه کړی دی، د هر شي حدود یې ټاکلي دي، چې هیڅ شی د خپلو ټاکلو حدودو څخه نه شي وتلی.

یا په بل عبارت: هر شي ته یې خاصه څېره او خاص عادت ورکړی دی، د هر شي د حیات موده او د خوراک او څښاک نوعیت یې ورته ټاکلی دی، او داسې نور.

۳- خو د ذکر شوي بیان سره سره مشرکان په خپلو شرکیاتو باندې کلک دي، او خپلو باطلو معبودانو ته په تقدس او اشتراک قائل دي، نو دوی د الله ﷻ څخه په غیر داسې معبودان نیولي دي چې:

الف: هیڅ شی نه شي پیدا کولی او نه کوم شي ته حدود ټاکلی شي، بلکې همدغه معبودان پخپله د الله ﷻ د ځانېه پیدا کړي شوي دي او له هره حیثه محدود ګرځولی شوي دي.

ب: دغه معبودان د خپلو ځانونو دپاره نه د تاوان د مخنیوي قدرت لري او نه د ګټې د رسولو وړه لري، نو پوره واضحه ده چې د خپلو عابدینو دپاره خو هر وروڼه د خیر او شر دواړو څخه عاجز دي.

ج: د دغو باطلو معبودانو په لاس کېنې نه مرګ شته او نه ژوند چې چاته یې ورکړي او یا یې د چا څخه واخلي، او نه دا توان لري چې د قبرونو څخه څوک راپورته کړي او یا یې د راپورته کولو مخه ونیسي، چې د حساب کتاب څخه یې بچ کړي.

توضیحات

۱- په ﴿تَبَارَكَ الَّذِي نَزَّلَ الْفُرْقَانَ عَلَىٰ عَبْدِهِ﴾ کېنې د ﴿تَبَارَكَ﴾ کلمه اصلاً د "برکته" څخه اشتقاقه

شوی ده چې د خیر او ښه کني (نعمتونو) د زیادت معنی ورکوي^۱، خو کله چې همدغه "برکة" مصدر د "تفاضل" باب ته واړولی شي نو په زبنت ډېر او بې شمېره ډېروالي او زیادت باندې دلالت کوي، چې د الله ﷻ څخه په غیر د بل هیچا سره مناسبت نه لري، د همدې کبله دغه کلمه په الله ﷻ پورې اختصاص موندل کوي^۲، لکه چې فرمایي: «وَإِنْ تَعُدُّوا نِعْمَةَ اللَّهِ لَا تُحْصُوهَا» [النحل: ۱۸] یعنې که تاسو چرته قصد وکړئ چې د الله ﷻ نعمتونه وشمېرئ نو انتهای (پای) ته به یې ونه شئ رسولی.

فرقان څه معنی؟

په ذکر شوي ایت شریف کښې قرآن کریم ته د "فُرْقَان" لقب ورکړی شوی دی، دغه کلمه د "فَرَقَ يَفْرُقُ" دپاره مصدر ده^۳ چې په دې مقام کښې علماوو کرامو په لاندې دوه معناوو سره تفسیره کړې ده^۴:
الف: دا قرآن کریم داسې کتاب دی چې د قیامت تر ورځې پورې حق او باطل سره جدا کوي او که څوک پکښې اشتباه کوي د هغه اشتباه پورته کوي. نو د فارق معنی یې ورکړه.
ب: دا قرآن کریم داسې کتاب دی چې چې په دروشتو کلونو کښې ټکره-ټکره نازل کړی شوی دی. په دې تقدیر مصدر د اسم مفعول (جدا کړی شوی) په معنی سره کېږي.
خینو علماوو کرامو په دې مقام کښې دوهمې معنی ته ترجیح ورکړې ده^۵ مگر زموږ په فکر د "مَا يُطْلَقُ عَلَيْهِ الْفُرْقَانُ" په تاویل سره د دواړو معناوو اراده کول هم څه منافات نه لري، او داځکه قرآن کریم لکه څنگه چې د حق او باطل ترمنځ جدایی راولي همدارنگه ټوټه-ټوټه هم نازل شوی دی لکه چې راتلونکی [۳۲] ایت ورباندې دلالت کوي.

عالم څه معنی؟

۲- په «لِيَكُونَ لِلْعَالَمِينَ نَذِيرًا» کښې د "عَالَمِينَ" کلمه د تغليب په توګه د "عَالَم" - لکه "خَائِم" - جمع ده، "عَالَم" د الله ﷻ څخه په غیر د ډېرو مختلفو النوع مخلوقاتو دپاره وضعه شوی دی، خو کله چې جمع کړی شي، لکه چې په دې مقام کښې د جمعیت په ډول نازل شوی دی، نو بیا ترې ډېر متحد النوع مخلوقات مرادېږي اما په مختلفو انواعو باندې یې جمعیت دلالت کوي^۶.

سوال جواب

۳- که څوک وایي چې د ذکرې شوې قاعدې په بنیاد د "الْعَالَمِينَ" کلمه خو مختلفو مخلوقاتو ته شاملېږي لکه پرېښتې، حیوانات او داسې نور، نو پوښتنه دا ده چې: ایا نبی کریم ﷺ د پیریانو او انسانانو څخه په غیر نورو مخلوقاتو ته هم د پیغمبر په صفت استولی شوی دی؟

(۱) لسان العرب ج ۱۰ ص ۳۹۵

(۲) المحرر الوجیز ج ۱۲ ص ۵

(۳) أضواء البیان ج ۶ ص ۲۶۴

(۴) تفسیر الفاسي ج ۱۲ ص ۱۴۶

(۵) تفسیر المراغي ج ۱۸ ص ۱۴۶

(۶) لسان العرب ج ۱۲ ص ۴۲۱: مفردات الراغب ص ۴۵۷

مونڊ وایو چي: په دې مقام کښې د ذکرې شوې کلمې څخه یوازې پیریان او بنیادمان مراد دي، دا ځکه چې همدوی مکلفیت لري او نور مخلوقات په اختیاري عبادت باندې مکلف نه دي. په همدې مطلب باندې د ﴿نَذِيرًا﴾ کلمه دلالت کوي، یعنې د الله ﷻ د پراخه نعمتونو څخه یو ډېر عظیم الشان نعمت دا دی چې په خپل بنده باندې یې قرآن کریم د دې دپاره نازل کړی دی چې مکلفو مخلوقاتو ته د الله ﷻ د عذابونو څخه ډاروونکي وگرځي.

پاتې شوه دا خبره چې د نبی کریم ﷺ رسالت د قیامت تر ورځې پورې ټولو پیریانو او بنیادمانو ته شامل دی، نو دا موضوع د الله ﷻ په توفیق د [الأنعام: ۱۹] ایت لاندې تېره شوې ده چې بیا لیکلو ته یې څه اړتیا نه گورو، خو په دې مقام کښې ورباندې هم ځینو علماوو کرامو څه بحث کړی دی^(۱) که څوک یې د لوستلو شوق لري نو هملته دې مراجعه وکړي.

یادونه

۴- که څوک غواړي چې په ﴿فَقَدَرَهُ تَقْدِيرًا﴾ کښې د هغو دقیقو اندازو څه مثالونه ولولي کومې چې الله ﷻ د خپلو مخلوقاتو په پیدایښت کښې مراعات کړې دي، نو ځینو اوږدو کتابونو ته دې مراجعه وکړي^(۲)، دا لنډ تفسیر یې دلته د رانقلولو توان نه لري.

﴿وَقَالَ الَّذِينَ كَفَرُوا إِنَّ هَذَا إِلَّا إِفْكُ افْتَرَاهُ وَأَعَانَهُ عَلَيْهِ قَوْمٌ آخَرُونَ فَقَدْ جَاءُوا ظُلْمًا وَزُورًا﴾ ۱ ﴿وَقَالُوا أَسَاطِيرُ الْأَوَّلِينَ﴾ ۲ ﴿اَكْتَتَبَهَا فَهِيَ تُمْلَىٰ عَلَيْهِ بُكْرَةً وَأَصِيلًا﴾ ۳ ﴿قُلْ أَنْزَلَهُ الَّذِي يَعْلَمُ السِّرَّ فِي السَّمَوَاتِ وَالْأَرْضِ إِنَّهُ كَانَ غَفُورًا رَحِيمًا﴾ ۴ ﴿وَقَالُوا مَا هَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ لَوْلَا أَنْزَلَ إِلَيْهِ مَلَكٌ فَيَكُونُ مَعَهُ نَذِيرًا﴾ ۵ ﴿أَوْ يُلْقَىٰ إِلَيْهِ كَنزٌ أَوْ تَكُونُ لَهُ جَنَّةٌ يَأْكُلُ مِنْهَا﴾ ۶ ﴿وَقَالَ الظَّالِمُونَ إِن تَتَّبِعُونَ إِلَّا رَجُلًا مَسْحُورًا﴾ ۷ ﴿أَنْظِرْ كَيْفَ ضَرَبُوا لَكَ الْأَمْثَلَ فَضَلُّوا فَلَا يَسْتَطِيعُونَ سَبِيلًا﴾ ۸ ﴿

[۴] او هغه کسان کومو چې کفر غوره کړی دی وایي چې: دغه (قرآن کریم) نه دی مگر دروغ دي چې هغه (د نبوت مدعي) د خپله خانه افتراء کړي (ترلي) دي، او یوه بل قوم (ډلې) ورسره ورباندې (په جوړولو کښې) کومک کړی دی.

(۱) روح المعاني ج ۱۸ ص ۲۳۱

(۲) الجواهر للطنطاوي ج ۱۲ ص ۱۵۳: تفسیر نمونه ج ۱۵ ص ۱۱: فی ظلال القرآن ج ۵ ص ۲۵۴۸

نو بې شکه دوی (کفارو) په ظلم سره او په دروغو سره راتگ وکړ (دوی غټ دروغ جوړ کړه).
[۵] او همدوی (کفار) وايي چې (دا قرآن کریم بل شی نه دی مگر) د پخوانیو قومونو قیصې دي، چې هغه (د نبوت مدعي) یې د لیکلو غوښتنه کړې ده نو دا (لیکلی شوي قیصې) په هغه (د نبوت په مدعي) باندې (د حفظ دپاره) سبا او بېگا لوستلی کېږي (ترڅو یې حفظ کړي او بیا یې خلکو ته د اسماني کتاب په توگه وړاندې کړي).

[۶] (ای پیغمبره!) ته (ورته) ووايه چې: دا (قرآن کریم دروغین کلام نه دی بلکې) هغه اقدس ذات (ﷺ) په حقه نازل کړی دی چې په اسمانونو او ځمکو کېنې په پټو (شیانو) باندې پوهېږي (او د همدغو غیبی علومو بېلگې پکېنې د ورايه برېښي). یقیناً همدغه اقدس ذات (ﷺ) (بېنونکی (او) مهربان دی (نو تاسو ته اوس هم د توبې فرصت شته دی).

[۷] او کفار (دا هم) وايي چې: دغه پیغمبر (د نبوت مدعي) ته څه دي چې (زمونږ غوندې) په بازارونو کېنې گرځي؟ ولې نوموړي ته پرېسته رابښکته نه کړی شوه چې د نوموړي سره ډاروونکې گرځېدلې وی.

[۸] یا ولې نوموړي ته خزانه (د غیبو څخه) ور و نه غورزولې شوه؟ یا ولې هغه ته داسې (امتیازي) باغ نشته چې هغه ترې خوراک وکړي؟

او (بلکې) ظالمان (مشرکان یو تربله) وايي چې: (د نوموړي د پیروي په صورت کېنې) تاسو پیروي نه کوئ مگر د یوه سړي چې جادو کړی شوی دی (او عقل ورباندې نه دی).
[۹] (ای پیغمبره!) وگوره! چې تاته څنگه مثالونه ولي (بیانوي)، او په یوه خبره باندې نه ودرېږي (نو دوی لاره ورکه کړه نو (په آینده کېنې به هم) د (سمې) لارې د موندلو توان ونه لري).

ارتباط او د مطلب خلاصه

د وړاندېنيو ایتونو مضمون دې ته هم شامل وه چې الله ﷻ په خپل مخلص او عظیم الشان بنده (محمد ﷺ) باندې عظیم الشان نعمت (قرآن کریم) ورنازل کړی دی ترڅو ټول عالمونه د الهي عذاب (دوزخ) څخه وډار کړي. په دې ایتونو کېنې د کفارو عکس العمل ته اشاره شوې ده چې د یو پلوه د عظیم الشان نعمت ناشکري او سپکاوی کوي او د بله پلوه یې د عظیم الشان بنده تکذیب او توهین ته بډې وهلې دي، چې حاصل یې داسې راڅپړي:

ای پیغمبره! اوس په خپل امت باندې د مشرکانو د هغو ناشکریو او سپکاویو بیان قرائت کړه د کومو چې دوی د عظیم الشان نعمت او عظیم الشان بنده په هکله مرتکب شوي دي، هغه دا چې:

۱- مشرکان او کفار د قرآن کریم په هکله وايي چې:

الف: دا کتاب نه دی مگر دروغین کتاب دی او په رښتیا سره د الله ﷻ د پلوه نه دی نازل شوی، بلکې هغه چا د خپله ځانه جوړ کړی دی کوم چې د نبوت مدعی دی او په دې باندې علاوه ځینو نورو خلکو ورسره د همدغه کتاب په جوړولو کېنې کومک کړی دی.

نو ای پیغمبره! یقیناً دا کتاب د الله ﷻ د پلوه حقاني کتاب دی او یقیناً دغه کتاب ته د دروغو نسبت کول لوی ظلم او لوی دروغ دي، یا په بل عبارت: دا کتاب دروغین کتاب نه دی بلکې د مشرکانو تهمتونه دروغین او ظلمونه دي، دا کتاب پخپله د خپل خان تصدیق کوي چې ټول فصحاء او بلغاء د هغه په مثل د یوه ایت د جوړولو څخه عاجزان دي، نو دغسې کتاب ته د دروغو نسبت کول څومره لوی ظلم دی؟!

ب: مشرکان وايي چې: دا کتاب (قرآن) په حقائقو باندې مشتمل نه دی بلکې فقط د پخوانیو خلکو د قیصو یوه مجموعه ده، چې دا قیصې د نبوت مدعي په چا باندې لیکلي دي او په وړاندې یې پرته دي او یا یې په خپل ذهن کې ساتلي دي، او خپلو پیروانو ته یې درگړده زده کوي چې د هغوی د پلوه ورباندې سبا او بېگا قرائت کېږي ترڅو یې نوموړی د یو پلوه غلطۍ تصحیح کړي او د بل پلوه ورباندې نورې قیصې وراضافه کړي.

ای پیغمبره! مشرکان مخاطب کړه او ورته ووايه چې: دا کتاب په حقائقو باندې مشتمل دی او د لومړنیو او آخرنیو غیبی علوم پکې رانغونډ شوي دي، دا ځکه چې دا کتاب هغه اقدس ذات (ﷻ) نازل کړی دی چې په اسمانونو او ځمکو کې په پټو اسرارو باندې پوهېږي، تاسو خو لږ څه د زړه سترګې بېرته کړئ او په دقت سره ورته وګورئ چې واقعیت وپېژنئ. نو که دغه کار وکړئ (په حقائقو اعتراف وکړئ) نو الله ﷻ به تاسو په پخوانیو کفریاتو باندې ونه نیسي او دا ځکه چې الله ﷻ بښونکی او مهربان دی.

۲- مشرکان او کفار د پیغمبر ﷺ په هکله د نه منلو په غرض لاندې بهانې تراشي:

الف: چې دغه کس کوم چې د نبوت مدعي دی ولې زمونږ غوندې خوراک او څښاک کوي او ولې د رزق د موندلو دپاره په بازارونو کې ګرځي راګرځي؟ نو کله چې د نوموړي کړه وړه زمونږ څخه څه تفاوت نه لري نو مونږ د ده په نبوت باندې هم باور نه شو کولی، ایا دا عجیبه نه ده چې هغه دې پیغمبر وي او مونږ دې عادي خلک اوسو؟

ب: که بالفرض نوموړی پیغمبر وی نو په کار وه چې یوه پرېسته ورسره په دغې دنده کې ملګري وي او د خلکو په دعوت او انذار کې یې ورسره اشتراک درلودی. نو که هغه په خپله دعوه کې رېښتینی وي نه دغه کار ورسره ولې صورت ونه نیوه؟

ج: که نوموړی رېښتینی پیغمبر وي نو په ده باندې به د غیبو خزانه نازل شوې وي او له دې څخه به یې بې پروا کړې وي چې د رزق موندلو دپاره کار او کسب وکړي، نو دا کار ولې ونه کړی شو؟

د: که دا هم ونه شوه نو په کار وه چې د شام او عراق د باغونو غوندې یو خاص باغ یې درلودی چې په مختلفو میوچاتو باندې ډک وي، چې د نبوت مدعي د همغه باغ څخه خوراک او څښاک کولی او د مشقت څخه خلاص وي. الله ﷻ خو قدرت لري چې همدغسې سمسور باغ ته د مکې په وچه کانګره ځمکه کې صورت ورکړي؛ نو پوښتنه دا ده که بالفرض نوموړی په خپله دعوه کې صادق وي نو دغه کار ولې ونه شو؟

الفرقان (۲۵)

ه: بالآخره ذکر شوي ظالمان (کفار) وایي چې: دغه کس چې د نبوت مدعي دی بل څوک نه دی مگر یو جادو کړی شوی سړی دی، چې دماغ یې خراب شوي دي او اوتې بوتې وایي، ایا مونږ د عقل خاوندان د دغسې بې مغزه او بې حقیقته (د لیونیانو په خبرو) باندې عقیده وکړو؟

۳- ای پیغمبره! وگوره! چې مشرکان ستا دپاره څنګه مثالونه بیانوي او د ایمان نه راوړلو دپاره څنګه پلمې جوړوي، بلکې هر څوک چې د عقل څخه کار واخلي هغه به ضرور پوه شي چې د هغوی یوه خبره هم د واقعیت بنیاد نه لري او دا ځکه چې:

الف: پخوانیو پیغمبرانو هم ستا غوندې خوراک او څښاک کاوه او په بازارونو کښې د کار او کسب دپاره ګرځېدل راګرځېدل.

ب: د هغوی د یوه پیغمبر سره هم پرېسته په ډاګه او څرګنده توګه نه وه لېږلې شوې.

ج: هغوی یوه هم نه غیبی خزانه درلوده او نه یې امتیازي باغ درلود.

د: اما دا خبره (چې دا جادو کړی شوی او لیونی دی) پخپله همدوی ته هم دروغ برېښي خو د عناد د کبله ورباندې قول کوي، که نه نو دوی ته همدا سوال متوجه کېږي چې: ایا تاسو ټول د لیونی د یوې خبرې مقابله هم نه شئ کولی؟ ایا لیونی ستاسو څخه په فصاحت او بلاغت کښې زیات دی؟ او داسې نور.

نو حقیقت دا دی چې مشرکانو قصداً لاره پرېښودله نو دوی به هیڅکله د حقې لارې د موندلو توان موندنه نه کړي او همېشه به په غلطه لاره روان وي.

توضیحات

۱- که څوک وایي چې: په ﴿وَأَعَانَهُ عَلَيْهِ قَوْمٌ ءَاخِرُونَ﴾ کښې د ﴿قَوْمٌ ءَاخِرُونَ﴾ کلمات د کوم قوم څخه عبارت دي (هغوی څوک وه چې مشرکانو د نبی کریم ﷺ دپاره استاذان ټاکلي وه)؟ مونږ وایو چې: په دې هکله مونږ د الله ﷻ په توفیق د [النحل: ۱۰۳] ایت لاندې څه وضاحت لیکلی دی چې بیا لیکلو ته یې اړتیا نه گورو، فقط دومره لیکو چې دغه د هغوی په گومان- استاذان ټول اعجمیان وه او د اهل الکتابو څخه وه.

د اکتتاب او املاء معناوې

۲- په ﴿وَقَالُوا أَسْطِيرُ الْأَوَّلِينَ﴾ کښې د «اُكْتَتَبَ» کلمه د «اُكْتَتَبَ» څخه اشتقاقه شوې ده، چې اصلي مجرد یې «کِتَابَة» دی، «اُكْتَتَبَ» دېته وایي چې یو سړی د بل چا څخه وغواړي چې د کوم حاجت په هکله ورته لیکنه وکړي.^(۱)

او په ﴿فَهِيَ تُمَلَّى عَلَيْهِ﴾ کښې د ﴿تُمَلَّى﴾ کلمه د «إِمْلَاء» څخه اخستله شوې ده، «إِمْلَاء» دې ته وضعه شوې ده چې په کاتب باندې د لیکلو دپاره څه مضمون قرائت کړي شي.^(۲)

(۱) لسان العرب ج ۱ ص ۶۹۸

(۲) حاشیه الشیخ زاده علی تفسیر البضاوي ج ۳ ص ۴۴۳

هېر مونه شي

۳- هېر مونه شي چې په ذکر شوي عبارت کښې د **عَلَيْهِ** ضمير نبي کریم ﷺ ته راجع دی، او د **هِي** ضمير د **اُنْطِيرُ** کلمې ته راجع دی خو لاندې حيثيتونه لري:

الف: چې هغه **اُنْطِيرُ** ته راجع شي چې د کتابه څخه وړاندې وي. نو په دې تقدير د املاء نسبت نبي کریم ﷺ ته د مجاز په توګه صورت نيسي ځکه چې د مشرکانو په زعم کاتب ته همده امر کړی وه چې قيصې وليکي^(۱). نو حاصل به يې داسې راوڅرزي چې: مشرکان وايي چې دا کتاب د پخوانيو د قيصو مجموعه ده چې د نبوت مدعي يې په کتابه باندې امر کوي، نو د ده په کاتب باندې سبا او بېګا د ليکلو دپاره قرائت کېږي او بيا يې نوموړی مدعي په خلکو باندې لولوي چې دا د الله ﷻ د پلوه نازل شوی دی.

ب: چې نوموړی د **هِي** ضمير هغه **اُنْطِيرُ** ته راجع وگڼلی شي کوم چې د کتابه څخه وروسته د يوه کتاب په شکل ګرځېدلی وي. نو په دې تقدير د قرائت دپاره لوستل د مجاز په توګه د املاء د کتابت دپاره لوستل په نامه ياد شوي دي^(۲). نو حاصل به يې داسې راوڅرزي چې: مشرکان وايي چې بيا دغه د قيصو جوړ کړی شوی کتاب د نبوت په مدعي باندې سبا او بېګاه د دې دپاره قرائت کېږي ترڅو يې نوموړی حفظ کړي او د اسماني کتاب په نوم باندې يې خلکو ته وړاندې کړي چې زه پيغمبر يم او دا الهي کتاب دی.

که څه هم ذکر شوي دواړه تفسيرونه سره څه منافات نه لري مګر مونږ ته دوهم تفسير په زړه پوری برېښي چې په تبادر سره ذهن ته راځي.

يوه نحوي خبره

۴- په **﴿ اَوْ يُلْقَىٰ اِلَيْهِ كَنْزٌ اَوْ تَكُونُ لَهُ جَنَّةٌ ﴾** کښې د **﴿ يُلْقَىٰ ﴾** دواړه کلمې مرفوع دي او په **﴿ لَوْلَا اَنْزَلَ اِلَيْهِ مَلَكٌ ﴾** کښې په **﴿ اَنْزَلَ ﴾** باندې عطفي دي چې د **﴿ لَوْلَا ﴾** څخه دواړه لاندې دي او په تحضيض (تېزولو) کښې شاملې دي، دا ځکه چې د **﴿ اَنْزَلَ ﴾** کلمه که څه هم ماضي ده خو په معنی کښې مضارع ده^(۳) يعنې داسې ولې نه کېږي چې د نبوت په مدعي باندې يا پرېښته نازله شي او يا ورته خزانه ورکړی شي او بالاخره يا يو باغ ولري.

﴿ تَبَارَكَ الَّذِي اِنْ شَاءَ جَعَلَ لَكَ خَيْرًا مِّنْ ذَلِكَ جَنَّاتٍ تَجْرِي مِنْ تَحْتِهَا الْأَنْهَارُ وَيجعل لك قُصُورًا ۝ بَلْ كَذَّبُوا بِالسَّاعَةِ ۖ وَأَعْتَدْنَا لِمَنْ كَذَّبَ بِالسَّاعَةِ سَعِيرًا ۝﴾

(۱) تفسير ابي السعود ج ۶ ص ۲۰۳

(۲) تفسير الكشاف ج ۳ ص ۲۶۴

(۳) اللباب في علوم الكتاب ج ۱۲ ص ۴۸۲

إِذَا رَأَتْهُمْ مِنْ مَّكَانٍ بَعِيدٍ سَمِعُوا لَهَا تَغِيْظًا وَزَفِيرًا ﴿١٠﴾ وَإِذَا أَلْقَا مِنْهَا مَكَانًا ضَيِّقًا مُّقَرَّنِينَ دَعَوْا هُنَالِكَ ثُبُورًا ﴿١١﴾ لَا تَدْعُوا الْيَوْمَ ثُبُورًا وَاحِدًا وَادْعُوا ثُبُورًا كَثِيرًا ﴿١٢﴾ قُلْ أَذَلِكَ خَيْرٌ أَمِ جَنَّةُ الْخُلْدِ الَّتِي وُعِدَ الْمُتَّقُونَ ؕ كَانَتْ لَهُمْ جَزَاءٌ وَمَصِيرًا ﴿١٣﴾ لَهُمْ فِيهَا مَا يَشَاءُونَ خَالِدِينَ ؕ كَانَ عَلَى رَبِّكَ وَعْدًا مَسْئُولًا ﴿١٤﴾

- [۱۰] هغه اقدس ذات (ﷻ) ډېر برکتناک (او د نعمتونو خاوند) دی، چې که اراده یې وشي تاته به (په دې دنیا کېنې) د هغه (دنياوي باغ) څخه ډېر بهتر باغونه وگرځوي (درکړي) چې لاندې ترې ویاړې بهېږي، او هم به درته (په دنیا کېنې) بنگلې وگرځوي (درکړي).
- [۱۱] بلکې مشرکان قیامت ته د دروغو نسبت کوي، او مونږ د هغه چا دپاره سوزونکي (دوزخ) تیار کړي دی څوک چې قیامت ته د دروغو نسبت کوي.
- [۱۲] کله چې (نوموړي) دوزخ د لرې ځای څخه کفار وگوري نو (کفارو ته به ډېر په غصه شي او) دوی به د هغه د ډېرې غصې (اثر) او تېز اواز (غږېدل) واورې.
- [۱۳] او کله چې کفار د دوزخ څخه په یوه تنگ ځای کېنې ولچک (او غوراب) کړي شوي واچولی شي، نو دوی به هلته هلاکت (او حسرت) وروبلي (چې راشه همدا دې وخت دی).
- [۱۴] (خو دوی ته به وویل شي چې) تاسو نن ورځ یو هلاکت (او حسرت) مه دربلئ او (بلکې) ډېر هلاکتونه (او حسرتونه) دروبلئ (چې عذابونه مو ډېر او متنوع دي).
- [۱۵] (ای پیغمبره!) ته (کفارو ته) ووايه چې: دغه (دوزخ) بهتر دی او که هغه د همېشوالي جنت (بهر دی) د کوم وعده چې د متقیانو سره کړې شوې ده؟
- دا جنت د دوی دپاره (د عملونو) جزا ده او د بهرته ورگرځېدلو ځای دی.
- [۱۶] متقیانو لره په جنت کېنې هغه شیان دي کوم چې دوی یې غواړي، حال دا چې دوی به (هلته) همېشه وي. (ای پیغمبره! دغه د جنت ورکړه) ستا په رب (ﷻ) باندې غوښتله شوې وعده ده (چې هرومرو به یې پوره کوي).

ارتباط او شان نزول

د دې ایتونو ارتباط د شان نزول په روایت کېنې نغښتی دی هغه دا دی چې: د عبد الله بن عباس رضی الله عنهما د یوه اوږده حدیث څه لنډ غونډې مضمون دی^(۱)، چې کله مشرکانو د ایمان د نه راوړلو دپاره بهانه ونيوله او ویې ویلې چې دغه پیغمبر ولې زموږ غونډې خوراک او څښاک کوي او زموږ غونډې د رزق د پلټنې پسې په بازارونو کېنې ګرځي راګرځي (په اصطلاح کې

(۱) اسباب النزول للواحدی ص ۲۲۴؛ الدر المنثور ج ۶ ص ۲۳۷

نوموړی رښتیاڼی پیغمبر وی نو دغه کار ته به یې څه اړتیا نه درلودی بلکې یا به د غیبی خزانی او یا د امتیازی باغ درلودونکی وی.

نو نبي کریم ﷺ ډېر غمژن شو او د تسلی دپاره یې الله ﷻ دا ایت نازل کړ چې: ﴿تَبَارَكَ الَّذِي إِن شَاءَ يَهْدِ الْغَايَةَ﴾ تر آخره پورې، چې حاصل یې داسې راخېږي:

د مطلب خلاصه

ای پیغمبره! ته د کافرانو په ستغو سپورو خبرو باندې مه غمژن کېږه او خپل خان په لاندې مطالبو باندې متسلي او ډاډه کړه چې:

۱- الله ﷻ هغه اقدس ذات دی چې که اراده یې وشي د هغو باغونو څخه به تاته په دنیا کېنې بهتر باغونه درکړي د کومو ذکر چې مشرکان د بهانو نیولو په غرض وړاندې کوي، چې لاندې به ترې څلور ویالې بهېږي او همدارنگه به دلته په دنیا کېنې ډېرې اوچتې بنگلې او محلونه هم درکړي، او بالاخره د هغې خزانی څخه بهترې خزانی به هم درکړي کومې چې هغوی ته ډېرې بهترې برېښي، او دا ځکه چې ټول نعمتونه د همدې ﷻ په واک او اختیار کېنې دي او همدې ﷻ د ډېرو زیاتو برکاتو او خپرونو خاوند دی.

۲- خو په یاد ولره که الله ﷻ د مشرکانو فرمایشات عملي هم کړي او څه چې دوی ستا د پاره غواړي هغه تاته درکړي هم، نو دوی به ایمان رانه وړي، او دا ځکه چې د دوی فرمایشات د یقین موندلو په غرض صورت نه نیسي بلکې په دې غرض صورت نیسي چې دوی د قیامت د ورځې تکذیب کوي او تر هغه به ایمان رانه وړي چې ترڅو قیامت په خپلو سترگو وگوري، خو هلته به ورته ایمان راوړل هیڅ گټه ونه شي رسولی او دا ځکه چې هلته مونږ د دغسې تکذیب کوونکو دپاره دوزخ تیار کړی دی چې صفات یې دا دي:

الف: کله چې دوزخ د قیامت د ورځې څخه انکار کوونکي د لرې څخه وگوري نو ډېر به ورته په غصه شي او په غرېدلو به ورته شروع وکړي، او دوی به دغه غصه او غرېدل لا د ورايه واوړي او د خوف او ډار د کبله به ترې زړونه وباسي.

ب: خو بیا چې کله همدغه منکرین په دوزخ کېنې وروغورزولی شي او د هر طرفه ورباندې تعذیب پیل وکړي او په یوه تنگ ځای کېنې واچولی شي او بالاخره د یو پلوه غوراب او ولچک کړی شي او د بل پلوه ځینې منکران د ځینو نورو سره د اور په زنځیرونو کېنې ونړلی شي، نو په همدغه حال کېنې به د هلاکت او مرگ غوښتنه وکړي.

ج: مگر دوی ته به په جواب کېنې وویلی شي چې تاسو د یوه هلاکت او یوه مرگ سوال مه کوئ بلکې د ډېرو مرگونو او هلاکتونو غوښتنه وکړي، او دا ځکه چې ستاسو تعذیب همدا یو ډول نه دی بلکې ډېر ډولونه لري چې د هر یوه څخه ستاسو دپاره مرگ بهتر او غوره دی، مگر په یاد ولری چې تاسو به په دغه دوزخ کېنې همېشه یاست او په دوامداره توګه به پکېنې کړهېږئ، چې نه به

پکښې مری اونه به پکښې ژوند کولی شي.

۳- ای پیغمبره! اوس نو کفار مخاطب کړه او پوښتنه ترې وکړه چې: ای کفارو! ایا دغه عذابونه بهتر دي چې ستاسو دپاره په قیامت کې تیار کړی شوي دي او که هغه دائمی جنت بهتر دی د کوم چې جنتیانو (متقیانو) ته وعده ورکړه شوې ده؟

الف: د متقیانو دغه وعده ضرور هرومرو پوره کېدونکې ده، چې دا د همدوی د تقوی جزا ټاکلې شوې ده او همدا ورته د بهرته ورگرځېدلو ځای تیار کړی شوی دی.

ب: جنتیانو ته به په دغه جنتونو کې هغه څه تیار وي کومو ته چې د دوی اراده کېږي او کوم چې د دوی زړونه غواړي.

ج: دا وعده به ضرور پوره کړی شي او دا ځکه چې ستا رب ﷻ دا وعده په خپل اقدس ذات باندې د فضل او لطف د مخې حتمي گرځولې ده، چې په همدغې وعدې باندې وفاء کول به د قیامت په ورځ مؤمنان هم غواړي او پرېښتي به هم سوال کوي چې: ای ربه! مؤمنانو ته وعده کړی شوي جنتونه تفصلاً ورکړه.

توضیحات

۱- نبي کریم ﷺ دا ایت شریف: ﴿تَبَارَكَ الَّذِي إِنْ شَاءَ جَعَلَ لَكَ خَيْرًا مِنْ ذَلِكَ﴾ الآية، ډېر ښه تفسیر کړی دی، لاندې مثالونه یې ولولئ:

الف: یوه ورځې د نبي کریم ﷺ سره جبرائیل علیه السلام ناست وه چې د الله ﷻ د پلوه یوه بله پرېښته راغله او عرض یې وکړ چې: ای پیغمبره! زه ستا رب ﷻ رالېږلی يم چې «أَفَمَلِكًا نَبِيًّا يَجْعَلُكَ أَوْ عَبْدًا رَسُولًا» یعنې چې تا پاچا پیغمبر جوړ کړي او که بنده پیغمبر (چې پاچاهي ونه لرې)؟

نو نبي کریم ﷺ ته جبرائیل علیه السلام اشاره وکړه چې تواضع غوره کړه. نو نبي کریم ﷺ جواب ورکړ چې: «بَلْ عَبْدًا رَسُولًا»^(۱) یعنې زه غواړم چې خپل رب ﷻ مې بنده پیغمبر وگرځوي چې پاچاهي ونه لرم. نو که بالفرض پاچاهي یې غوښتي وی نو دستي به پاچا پیغمبر گرځېدلی وی.

ب: نبي کریم ﷺ فرمایلي دي چې: «عَرَضَ عَلَيَّ رَبِّي لِيَجْعَلَ لِي بَطْحَاءَ مَكَّةَ ذَهَبًا قُلْتُ لَا يَا رَبِّ وَلَكِنْ أَشْبَعُ يَوْمًا وَأَجُوعُ يَوْمًا» (الحديث)^(۲) یعنې ماته خپل رب ﷻ دا خبره راوپاندې کړه چې ماته د مکې معظمې شگې سره زر وگرځوي، نو ما دا خبره قبوله نه کړه او ومې ویلې چې: ای زما ربه! زه دغه نه غواړم مگر دا غواړم چې یوه ورځ موږ شم او ستا شکر اداء کړم او بله ورځ وږی شم او تاته زاری وکړم او یاد دې کړم.

ایا دوزخ لیدل کولی شي؟

۲- که څوک وايي چې په ﴿إِذَا رَأَتْهُمْ مِنْ مَّكَانٍ بَعِيدٍ﴾ کېښې د ﴿رَأَتْهُمْ﴾ مستتر ضمير "نفسه"؟

(۱) مسند احمد بن حنبل ج ۲ ص ۱۰

(۲) جامع الترمذي ج ۲ ص ۶۰

(دوزخ) ته راجع دی، نو پوښتنه دا ده چې: ایا دوزخ لیدل کولی شي؟

مونږ وايو: ځينو علماوو کرامو خو په دې مقام کېنې رؤیه (لیدل) د ظهور څخه کنایه اخستی دی^(۱)، مگر بهتره دا ده چې په جواب کېنې وویلې شي چې: هو! دوزخ لیدل کولی شي او څه ضرورت نشته چې ایت شریف ته تاویل ورکړو. د ښه وضاحت دپاره لاندې احادیث ولولئ:

الف: مونږ د الله ﷻ په توفیق د [ابراهیم: ۱۶] ایت لاندې د نبی کریم ﷺ یو اوږد حدیث رانقل کړی دی چې د قیامت په ورځ به د اور څخه یوه غاړه (برخه) راووتې چې: «لَهُ عَيْنَانِ تُبْصِرَانِ وَأُذُنَانِ تَسْمَعَانِ وَلِسَانٌ يَنْطِقُ»^(۲)، یعنې دوه سترګې به لرې چې لیدل به کوي او دوه غوږونه به لرې چې اورېدل به کوي او ژبه به لرې چې خبرې به کوي.

ب: په یوه اوږده حدیث کېنې د نبی کریم ﷺ څخه چا پوښتنه وکړه چې: «يَا رَسُولَ اللَّهِ! وَهَلْ يَجْزِيهِمْ مِنْ عَيْنٍ؟» یعنې: ای د الله ﷻ پیغمبره! او ایا دوزخ هم کومه سترګه لري؟ نبی کریم ﷺ جواب ورکړ چې: «نَعَمْ، أَمَّا سَمِعْتُمْ اللَّهَ يَقُولُ ﴿إِذَا رَأَتْهُمْ﴾ الْآيَةُ»^(۳) هو! ایا تاسو د الله ﷻ څخه نه اورئ چې فرمایي: ﴿إِذَا رَأَتْهُمْ﴾ الْآيَةُ-؟! یعنې کله چې دوزخ د لرې څخه کفار وګوري.

سوال جواب

۳- که څوک وايي چې په ﴿سَمِعُوا لَهَا تَغِيْظًا وَزَفِيرًا﴾ کېنې د «تَغِيْظًا» او «زَفِيرًا» دواړه کلمې د ﴿سَمِعُوا﴾ دپاره مفعول واقع شوې دي حال دا چې د «زَفِير» کلمه خو د شدید اواز دپاره وضعه شوې ده^(۴) چې اورېدل کېږي، اما د «تَغِيْظ» د کلمې اصلي توري خو د «تَغِيْظ» څخه دي چې د غضب یا د شدید غضب معنی ورکوي^(۵)، نو پوښتنه دا ده چې: غضب خو نه اورېدل کېږي نو ایا د نوموړې کلمې دپاره مفعول واقع کېدلی شي؟

مونږ وايو چې: دغه سوال ته ځينو علماوو کرامو متعدد جوابونه کړي دي^(۶)، خو بهتر جواب دا دی چې: «التَّغْيِظُ إِظْهَارُ الْغَيْظِ وَقَدْ يَكُونُ مَعَ صَوْتٍ مَسْمُوعٍ»^(۷) «تَغْيِظ» د غُصَي (غضب) د څرګندولو څخه عبارت دی چې دا څرګندونه کله د اورېدل شوي اواز سره وي.

يادونه

۴- په ﴿مَكَانًا ضَيِّقًا مُّقَرَّنِينَ﴾ کېنې د ﴿مُقَرَّنِينَ﴾ کلمه د الله ﷻ په توفیق د [ابراهیم: ۴۹] ایت

(۱) تفسیر القاسمي ج ۱۲ ص ۲۵۲

(۲) جامع الترمذي ج ۲ ص ۸۵

(۳) الدر المنثور ج ۶ ص ۲۳۸: مستد الشاميين للطبراني ج ۸ ص ۳۲۰

(۴) تفسیر البغوي ج ۲ ص ۴۰۱

(۵) القاموس المحيط ج ۲ ص ۴۳۴

(۶) اللباب في علوم الكتاب ج ۱۲ ص ۴۸۸

(۷) مفردات الراغب ص ۳۸۲

لاندې تفسیره شوې ده چې دوزخیان به په دوزخ کې ولچک او غوراب کړي شي او یا به متماثل کفار په زنځیرونو کې وتړلي شي. نو هیله ده چې هملته مراجعه وکړي شي.

تُبور څخه معنی؟

۵- په ﴿هُنَالِكَ تَبُورًا﴾، ﴿تُبُورًا وَجِدًا﴾، ﴿تُبُورًا كَثِيرًا﴾ کې د 'تُبور' کلمه هلاک او زیان او هم حسرت ته وضعه شوې ده. یعنې کله چې دوزخیان په دوزخ کې واچولی شي نو هغوی به نارې کړې چې "وَأَتُبُورَاهُ" ای زموږ هلاکه او حسرت! راشه چې همدا دې وخت دی. نو دوی ته به د حسرت د زیاتولو دپاره وویلی شي چې تاسو یوه هلاک او یوه حسرت ته غږ مه کوئ بلکې ډېرو هلاکونو او حسرتونو ته اواز وکړئ چې د یو پلوه ستاسو عذاب دائمی دی او د بله پلوه نور عذابونه (لکه مار، او لږم) هم در روان دي.

سوال جواب

۶- که څوک وایي چې: په ﴿قُلْ أَذَلِكَ خَيْرٌ أَمْ جَنَّةُ الْخُلْدِ الَّتِي وُعِدَ الْمُتَّقُونَ﴾ کې په 'ذَلِكَ' سره 'تعبیر' (دوزخ) ته اشاره ده، چې سراسري شردی او هیڅ ښېگنه پکې نشته، حال دا چې د ﴿خَيْرٌ﴾ د کلمې غوښتنه دا ده چې څه ښېگنه دې ولري مگر د جنت د ښېگنو څخه لږه؟
 مونږ وایو چې: د الله ﷻ په توفیق د [البقرة: ۲۷۱] ایت لاندې لیکلی شوي دي چې د 'خَيْر' کلمه کله-کله د تفضیلي معنی څخه وېستله کېږي او صرف په ښېگنه باندې دلالت کوي، چې دلته ترې وېستلې شوې ده، نو حاصل یې داسې راڅیږي چې: ای پیغمبره! ته کفارو ته ووايه چې: ایا دغه دوزخ ښه دی چې هیڅ ښېگنه پکې نشته او که جنت ښه دی چې سراسري د ښېگنو څخه ډک دی.
 د دې ډول استعمال نظیر دا دی چې: "أَقْسَلُ أَهْلِي مِنَ الْخَلِّ شَاتٍ د سرکې څخه ډېر خواږه دي؛ حال دا چې په سرکه کې هیڅ خوږوالی نشته، یا دا چې: "فَلَانُ أَسْمَعٌ مِنَ الْجِدَارِ" فلانکی د دېوال څخه ښه اورېدونکی دی؛ حال دا چې دېوال بالکل د اورېدلو صلاحیت نه لري.

﴿وَيَوْمَ يَخْشُرُهُمْ وَمَا يَعْبُدُونَ مِنْ دُونِ اللَّهِ فَيَقُولُ أَأَنْتُمْ أَضَلَلْتُمْ عِبَادِي هَؤُلَاءِ أَمْ هُمْ ضَلُّوا السَّبِيلَ﴾ (۱۷) قَالُوا سُبْحَانَكَ مَا كَانَ يَنْبَغِي لَنَا أَنْ نَتَّخِذَ مِنْ دُونِكَ مِنْ أَوْلِيَاءَ وَلَكِنْ مَتَّعْتَهُمْ وَآبَاءَهُمْ حَتَّى نَسُوا الذِّكْرَ وَكَانُوا قَوْمًا بُورًا (۱۸) فَقَدْ كَذَّبْتُمْ بِمَا تَقُولُونَ فَمَا تَسْتَطِيعُونَ صَرْفًا وَلَا نَصْرًا وَمَنْ يَظْلِم مِّنْكُمْ نُدِقْهُ عَذَابًا كَبِيرًا (۱۹) وَمَا أَرْسَلْنَا قَبْلَكَ مِنَ الْمُرْسَلِينَ إِلَّا إِنَّهُمْ لَيَأْكُلُونَ الطَّعَامَ وَيَمْشُونَ فِي

الْأَسْوَاقِ ۖ وَجَعَلْنَا بَعْضَكُمْ لِبَعْضٍ فِتْنَةً أَتَصْبِرُونَ ۚ وَكَانَ رَبُّكَ بَصِيرًا ﴿١٧﴾

[۱۷] په کومه ورځ چې الله ﷻ مشرکان او هغه (شیان یا کسان) حشر کړي د کومو چې دوی د الله ﷻ څخه په غیر عبادت کوي، نو (دغو معبودانو ته به) ووايي چې: ایا تاسو زما دغه بندگان بې لارې کړي وه او که دوی پخپله لاره ورکه کړې وه؟

[۱۸] معبودان به ووايي چې: (ای الله!) تاته (د شرک څخه) پاکي ده، مونږ ته مناسب نه دي چې ستا څخه په غیر څه دوستان ونیسو (او خپل عبادت ته یې راوبلو چې بې لارې شي، نو دوی مونږ نه دي بې لارې کړي) مگر (د گمراهۍ وجه یې دا ده چې) دوی او د دوی پلرونو ته تا (د دنیا) گټې وټې ورکړې وې (او دوی ورباندې وغولېده) آن تر دې چې (شرعي) پند (قرآن کریم) یې هېر کړ، او دوی (ستا په علم او ازلي قضاء کښې) هلاک شوی قوم وه.

[۱۹] نو (د دغه جواب څخه وروسته به مشرکان مخاطب کړی شي چې) ستاسو معبودانو خو ستاسو هغې خبرې ته د دروغو نسبت وکړ کومه چې تاسو به ویل (چې دوی آلهه او معبودان دي). نو (نن ورځ) تاسو وسه نه لرئ چې (د عذاب مخه د خپلو ځانونو څخه) واړوئ او نه د نصرت (وسه لرئ) چې څه کومکيان مونده کړئ.

او (ای مکلفو انسانانو!) هرڅوک چې ستاسو څخه ظلم وکړي (او کفر غوره کړي) نو هغه ته به مونږ لوی عذاب وروځکو.

[۲۰] او (ای پیغمبره!) مونږ ستا څخه وړاندې هیڅ پیغمبران نه دي استولي مگر (داسې حال به یې درلود) چې یقیناً دوی به (ستا غوندې) خوراک (او څښاک) کاوه او (هم به ستا غوندې) په بازارونو کښې گرځېدل.

او مونږ تاسو (ټول انسانان) ځینې د ځینو نورو دپاره امتحان گرځولي یاست (چې په دغه امتحان کښې کامیابي په صبر سره صورت نیسي)، ایا تاسو صبر کوئ؟

او (ای پیغمبره!) ستا رب ﷻ (د ټولو انسانانو په حالاتو باندې) بینا دی (نو هر چاته به موافقه جزا یا سزا ورکړي).

ارتباط او د مطلب خلاصه

په دې ایتونو کښې د وړاندېنیو ایتونو غوندې د نبی کریم ﷺ تسلي او ډاډینې ته اشاره شوې ده چې حاصل یې داسې راخېږي:

ای پیغمبره! ته د کفارو په نادودو باندې مه غمژن کېږه او د خپلې ډاډینې دپاره لاندې ارشادات په نظر کښې ونیسه او خپل ځان ورباندې متسلي کړه:

۱- داسې وخت ضرور راتلونکی دی چې د مشرکانو باطل معبودان به د همدوی څخه خپله بېزاري او برانت اعلان کړي: د ښه وضاحت دپاره لاندې سوال جواب قرائت کړه:

الف: کله چې الله ﷻ ټول کفار او هغه شيان چې دوی يې د الله ﷻ څخه پرته عبادت کوي راغونډ کړي نو د دوی د معبودانو څخه به پوښتنه وکړي او ورته به ووايي چې: ايا زما دغه بنده گان (چې ما پيدا کړي دي او ما ورته پيغمبران وراستولي وه) تاسو زما د لارې څخه بې لارې کړي وه، او که دوی پخپله حقه او سمه لاره ورکه کړې وه؟

ب: معبودان به په جواب کښې ووايي چې:

اول: ای زمونږ ربه! تاته د دې خبرې څخه پاکې ده چې په عبادت کښې ته څوک شریک ولري. دوهم: مونږ ستا مخلوق یاستو، مونږ ته مناسبه نه ده چې ستا څخه په غیر دوستان ونیسو او خپل عبادت ته يې راوبولو (په لوی لاس يې د سمې لارې څخه واړوو).

درېم: ای زمونږ ربه! د دغو کفارو د کفر وجه دا نه وه چې د هدايت اسباب ورته نه وه رسيدلي او يا ورته پيغمبران نه وه ورغلي، بلکې وجه يې دا وه چې دوی په مادي نعمتونو کښې غرق شوه، البته هغه نعمتونه چې دوی ته او د دوی پلرونو ته تا ورکړي وه، نو د آخرت څخه يې په غفلت کښې واچول او معنوي نعمتونه يې ټول د پښو لاندې کړه، دوی ته په کار وه چې د دواړو ډولونو نعمتونو څخه يې استفاده کړې وي او ستا شکريه يې اداء کړې وي خو دوی دا کار ونه کړ، آن تر دې چې ستا هدايت يې هېر کړ او خپل ځانونه يې د هلاکت په کنده کښې واچول لکه څنگه چې دوی ستا په ازلي علم او ازلي قضاء کښې هلاک شوی قوم وه.

۲- نو د معبودانو د ذکر شوي جواب څخه وروسته به د الله ﷻ د پلوه همدا کفار (مشرکان) مخاطب کړی شي چې:

الف: ای کفارو! دغه دی چې ستاسو په وړاندې تاسو خپله معبودانو تکذيب کړی او ستاسو هغه خبرې يې ټولې دروغ کړې چې تاسو ته يې د عبادت بلنه درکړې وه، او يا يې ستاسو د شفاعت کولو کومه وعده کړې وه.

ب: نو نن ورځ تاسو د خپل نجات دپاره هيڅ وسيله نه لرئ، په تاسو کښې دا توان نشته چې يا د عذاب مخه د خپلو ځانونو څخه واړوئ او يا د خپلو ځانونو د نصرت دپاره کوم نصرت کوونکی او مددگار موندنه کړئ.

ج: نو د همدې کبله به نن ورځ مونږ هغه چاته ډېر لوی عذاب وروځکو او پرې اخته به يې کړو کومو چې په دنيا کښې ظلم کړی وه او کفر يې غوره کړی وه.

۳- ای پيغمبره! مونږ ستا څخه وړاندې پيغمبران په داسې حال نه وه استولي چې خوراک او څښاک به يې نه کاوه او په بازارونو کښې به نه گرځېدل، بلکې هغوی خوراک او څښاک کاوه او په بازارونو کښې به هم گرځېدل راگرځېدل. نو ته هم د هغوی د جملې څخه يو پيغمبر يې نو ته به هم د هغوی غوندې خوراک او څښاک کوې او په بازارونو کښې به هم گرځې راگرځې، نو دا کارونه نه د نبوت سره منافات لري او نه لياقت لري چې کفار يې د ايمان د نه راوړلو دپاره پلمه جوړه کړي.

۴- ای پيغمبره! الله ﷻ دا کولی شي چې د کفارو ژوند ته خاتمه ورکړي خو دا کار ځکه نه کوي چې

دنیا د امتحان میدان دی، په دې میدان کېنې تاسو ټول یو تربله د امتحان لاندې واقع کېږئ مثلاً:
 الف: تاسو (پیغمبران) د کفارو دپاره امتحان یاست چې په تاسو ایمان راوړي او که نه.
 ب: کفار ستاسو دپاره امتحان دي چې تاسو د هغوی اذیتونه او سپورو ستغو خبرو باندې صبر کوئ او که نه.
 ج: همدارنګه د ټولو بنیادمانو مختلف طبقات ځینې د ځینو نورو دپاره امتحان او ازمېښت دی، نو د قیامت په ورځ به هر چاته د امتحان نتیجه په لاس ورکړی شي، نو ایا تاسو صبر کوئ؟
 بلکې تاسو همدغسې خپل صبر ته ادامه ورکړئ.
 او بې شکه ستا رب ﷻ د هر چا په کارونو او د هر چا په کړو وړو بینا دی، چې هیڅ شی ترې نه پټېږي او نه ترې پټېدلی شي.

توضیحات

۱- په ﴿أَنْتُمْ أَضَلُّمُ عِبَادِي هَتُولَاءِ﴾ کېنې د "أَنْتُمْ" په کلمه باندې به د قیامت په ورځ د مشرکانو معبودان مخاطب کړی شي، اما په دې کېنې اختلاف دی چې دا معبودان به کوم-کوم وي. لاندې مثالونه یې ولولئ:

الف: ځینې وایي چې ذکر شوی استنطاق به جماداتو معبودانو ته راجع کړی شي او په قدرتي توګه به هغوی سوال جواب وکړي، لکه چې هلته به پښې او لاسونه خبرې وکړي.

ب: جمهور علماء کرام په دې قول باندې کلک دي چې دا استنطاق به پرېستو او هغو پیغمبرانو ته راجع کړی شي د کومو چې کفارو عبادت کړی وه، په همدې قول باندې لاندې ایتونه هم دلالت کوي:

اول: ﴿قَالُوا سُبْحَنَكَ أَنْتَ وَلِيْنَا مِنْ دُونِهِمْ﴾ [سبا: ۴۱] یعنې کله چې الله ﷻ ټول کفار د قیامت په ورځ راغونډ کړي نو بیا به پرېستو ته ووايي چې: ایا دغو کفارو ستاسو عبادت کاوه؟ پرېستې به ووايي چې: ای الله! تاته د دې څخه پاکي ده چې مونږ درسره په عبادت کېنې خپل ځانونه شریک کړو، ته خو د دوی څخه په غیر زمونږ دوست یې، که بالفرض دا کار مونږ کړی وی نو بیا خو به ته زمونږ دوست نه وی.

دوهم: ﴿قَالَ سُبْحَنَكَ مَا يَكُونُ لِي أَنْ أَقُولَ مَا لَيْسَ لِي بِحَقِّ﴾ [المائدة: ۱۱۶] یعنې د قیامت په ورځ به الله ﷻ عیسیٰ ﷺ ته ووايي چې: ایا تا خلکو ته ویلي وه چې ما او زما مور دواړه د الله ﷻ څخه په غیر دوه معبودان ونیسي؟ عیسیٰ به ووايي چې: ای الله! تاته د شریک څخه پاکي ده، ماته مناسب نه دي چې داسې خبره وکړم کومه چې ناحقه وي (دا خبره ناحقه او باطله ده چې ما به خپل عبادت ته خلک رابللي وي).

تبصره

۲- مونږ ته داسې بریښي چې د قیامت په ورځ به د ټولو معبودانو څخه ذکره شوې پوښتنه وکړی شي که څه هم هغوی په دنیا کېنې جمادات وي، نو مرحله په مرحله د ټولو اراده کول هیڅ منافات نه لري.

ٔبور ځه معنی؟

۳- په «وَتَكُونُوا قَوْمًا بُورًا» کښې د ٔبور کلمه د ٔبار، ٔبور، ٔبواز، ځخه د ٔبالر (اسم فاعل) جمع ده؛ او ځینې وایې چې نوموړې کلمه (ٔبور) هم د همدغه باب دپاره مصدر ده چې مفرد، مثنی او جمع پکښې درېواړه یو برابر دي^(۱). نو د ٔبواز یا ٔبور کلمه د هلاکت معنی ورکوي^(۲) چې په دې وړاندې کړې چې ای الله! دغو کفارو ته ستا د نعمتونو څخه بلاگانې او مصیبتونه جوړ شوه، چې ستا د پلوه دوی ته او هم د دوی پلرونو ته ورکړی شوي وه نو دوی یې شکریه ونه کړه او خپل ځانونه یې ورباندې په معنوي هلاکت سره هلاک کړه.

دنیا د امتحان میدان دی

۴- ځینې علماء کرام وایې چې په «وَجَعَلْنَا بَعْضَكُمْ لِبَعْضٍ فِتْنَةً» کښې ٔول انسانان مخاطب ګرځولي شوي دي^(۳)، یعنې په ٔولو زمانو کښې د انسانانو د حالاتو بدلون رابدلون د امتحاناتو په حیث صورت نیسي. د ښه وضاحت دپاره لاندې مثالونه د نظره تېر کړئ.

الف: په ٔولو زمانو کښې د وخت پیغمبر د خلکو دپاره د امتحان په حیث استولی شوی وه چې ایمان ورباندې راوړي او که نه؟ بالمقابل د هر پیغمبر دپاره د خپلې زمانې خلکو د امتحان حیثیت درلود چې الهي احکام ورته په څه ډول سره رسوي؟

همدا مضمون نبي کریم ﷺ په قدسي حدیث کښې د الله ﷻ څخه حکایت کړی دی چې: «إِنَّمَا بَقَّيْتُكَ لِأَبْتَلِيَّكَ وَأَبْتَلِيَّ بِكَ»^(۴) یعنې ای پیغمبره! یقیناً ته ما د دې دپاره د پیغمبر په حیث مبعوث کړی یې ترڅو تا امتحان کړم او په تا سره نور خلک هم امتحان کړم.

د همدې کبله د قیامت په ورځ د دواړو ډلو څخه پوښتنه کېږي، الله ﷻ فرمایي چې: «فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ» [الأعراف: ۶] یعنې نو ضرور هر وروڼه به مونږ د هغو خلکو څخه پوښتنه وکړو کومو ته چې پیغمبران وراستولی شوي وه او ضرور هر وروڼه به د پیغمبرانو څخه هم پوښتنه وکړو.

ب: کفار د مؤمنانو دپاره امتحان دی چې ایا د هغوی څخه متاثر کېږي چې په دین کښې ورسره مدهانت وکړي او که نه؟ او بالعکس مؤمنان د کفارو دپاره امتحان دي چې د حقارت په نظر ورته ګوري او که څنګه؟ همدې ته الله ﷻ اشاره کړې ده چې: «إِنَّ الَّذِينَ أَجْرَمُوا كَانُوا مِنَ الَّذِينَ آمَنُوا يَضْحَكُونَ» [المطففين: ۲۹] یعنې کله چې د قیامت په ورځ مؤمنانو ته نعمتونه ورکړي شي

(۱) مفردات الراغب ص ۶۲

(۲) لسان العرب ج ۴ ص ۸۶

(۳) تفسیر الطبري ج ۱۸ ص ۱۹۴

(۴) صحيح مسلم ج ۲ ص ۲۸۵

نو د نعمتونو ورکړې وجه به داسې وښودله شي چې: یقیناً هغه کسان کومو چې جرم (کفر) اختیار کړی وه په دنیا کېنې یې د هغو کسانو څخه خندنې او مسخرې کولې کومو چې ایمان اختیار کړی وه، نو ځکه نن ورځ دوی ته بهتري ورکړی شوه.

ج: غنیان د فقیرانو دپاره امتحان دی چې مواسات (خواخوږي) ورسره کوي او که نه، او فقیران د غنیانو په هکله امتحان دي چې د دوی په مال او متاع باندې رخه او حسد کوي او که نه.
د: همدارنگه روغ او ناروغ او هم عالم او جاهل بلکې ټول گروپونه یو تربله امتحان دی، نو په کار دي چې سړی په دنیا کېنې په مختلفو حالاتو باندې سرسري تېر نه شي او ډېر په زیر سره ورته وگوري، او هم په کار دي چې د خپل ځان او د خپل محیط په هکله د الله ﷻ څخه همېشه په ډار کېنې اوسي.

ډېر بهتر علاج او تداوي

۵- نبي کریم ﷺ د دې دپاره ډېر بهتر علاج او ښه تداوي ښودلې ده چې سړی د الله ﷻ نعمتونه حقیر ونه گڼي چې په امتحان کېنې ناکام شي او خپل ځان کنترول نه کړی شي، هغه دا چې فرمایلي یې دي: «إِذَا نَظَرَ أَحَدُكُمْ إِلَى مَنْ فَضِّلَ عَلَيْهِ فِي الْمَالِ وَالْخَلْقِ فَلْيَنْظُرْ إِلَى مَنْ هُوَ أَسْفَلَ مِنْهُ»^(۱) یعنې کله چې ستاسو کوم یو هغه چاته وگوري کوم ته چې په ده باندې په مال او نورو مخلوقاتو کېنې بهتري ورکړی شوې وي لکه مالونه او اولادونه او نور، نو نوموړی کس دې هغه چاته وگوري کوم چې د ده څخه په ورکړی شوو نعمتونو کېنې ښکته وي، نو غني دې فقیر ته وگوري او روغ دې ناروغ ته وگوري او داسې نور، خو په نورو خلکو باندې دې رخه نه کوي او د حسد څخه دې تېر شي.
عون بن عبدالله بن عتبة علیه السلام په همدې موضوع کېنې د ذکر شوي حدیث شریف مضمون داسې تجربه کړی دی چې: «صَحِبْتُ الْأَغْنِيَاءَ فَلَمْ أَرَأْ أَحَدًا أَكْبَرَ هَمًّا مِنِّي أَرَى دَابَّةً خَيْرًا مِنْ دَابَّتِي وَتَوْبًا خَيْرًا مِنْ تَوْبِي وَصَحِبْتُ الْفُقَرَاءَ فَاسْتَرَحْتُ»^(۲) یعنې ما د غنیانو سره ناسته ولاړه کوله نو ما هیڅوک نه لیده چې زما څخه به زیات غمژن وي، ما به څاروي لیده چې زما د څاروي څخه بهتر وه، او ما به جامه او لباس لیده چې زما د جامې او لباس څخه به غوره وه او داسې نور (نو زه به غمژن کېدلېم)، او د فقیرانو سره مې ناسته ولاړه شروع کړه چې زما څخه به په نعمتونو کېنې ټیټ وه نو سمدستي مستريح شوم او آرام مې موندله کړ (د قلبي اضطراب څخه خلاص شوم).

د الله ﷻ په توفیق په همدې ځای د اتلسمې سپارې ترجمه او تفسیر بشپړ شو، د الله ﷻ څخه زیات توفیق غواړو ترڅو د [الناس] سورت ترجمه او تفسیر هم پای ته ورسوو.

آمِينَ يَا رَبُّ الْعَالَمِينَ

۱۴۲۰/۷/۲ هـ ق = ۱۳۷۸/۶/۲۰ هـ ش = ۱۹۹۹/۹/۱۲ م

(۱) صحيح البخاري ج ۲ ص ۹۶۰: مسند احمد بن حنبل ج ۳ ص ۹۰

(۲) جامع الترمذي ج ۱ ص ۳۰۷

د اتم ټوک محتویات

۴۷	سوال جواب تبصره	۵	د موسی عليه السلام د ژبې غوټه پرانستله شوه
۴۷	یوه پوښتنه او د هغې جواب	۶	تبصره
۴۷	یادونې	۶	وژېږ څه معنی؟
۴۸	دلته بله جمله مقدره ده	۷	هر مو نه شي
۴۰	سوال جواب	۷	د ازر معنی
۴۱	یوه پوښتنه او د هغې جواب	۱۲	د نبره اخري معنی
۴۱	د دې زمانې فرعون	۱۲	موسی عليه السلام پورې د مربوطو ځینو واقعاتو ذکر
۴۲	د هویان معنی	۱۳	په موسی عليه السلام باندې محبت اچولی شوی وه
۴۵	سوال جواب	۱۴	سوال جواب
۴۵	سامری څوک وه؟	۱۴	د فتون معنی
۴۶	بني اسرائيلو د وعدو څخه مخالفت وکړ	۱۴	یوه پوښتنه او د هغې جواب
۴۹	ملک څه معنی؟	۱۵	وئی څه معنی؟
۵۰	د اوزار معنی	۱۷	لین څه معنی؟
۵۰	د اوزار کلمه په خپله حقیقي معنی سره ده	۱۸	یادونه
۵۱	سوال جواب	۱۸	سوال جواب
۵۲	یوه متوسطه لاره	۲۱	متعدد تفسیرونه
۵۳	غیر مقبول اعتذار	۲۲	بال څه معنی؟
۵۳	سوال جواب	۲۳	د ایتونو تنسيق
۵۴	دلته اتباع څه معنی؟	۲۳	سوال جواب
۵۵	برېره د ټولو پیغمبرانو عليهم السلام سنت ده	۲۵	دلته اضافت عهدي دی
۵۶	مقبول اعتذار	۲۵	سوال جواب
۵۹	د خطب معنی	۲۶	یوه پوښتنه او د هغې جواب
۵۹	سوالونه او جوابونه	۲۷	یو نحوي تحلیل
۶۰	علماء کرام څه معنی؟	۲۷	سوال جواب
۶۱	عجیبه بنديخانه	۳۱	نخت څه معنی؟
۶۲	موسی عليه السلام خپله خبره رښتیا کړه	۳۱	د تجوی معنی
۶۲	خوسکی وسوزېد او ذوب نه شو	۳۱	سوال جواب
۶۴	د قران کریم یو نوم ذکر دی	۳۲	یو نحوي تحلیل
۶۵	جفل څه معنی؟	۳۲	طریقه څه معنی؟
۶۵	د زرق معنی	۳۳	د خیال معنی
۶۶	سوال جواب	۳۳	سوال جواب
۶۷	یادونه	۳۶	یوه پوښتنه او د هغې جواب

محتویات	۵۲۲	انیم توک
۱۰۱..... یوه پوښتنه او د هغې جواب	۷۰.....	د 'نُف' معنی
۱۰۲..... د 'اسرار' معنی	۷۱.....	سوال جواب
۱۰۳..... یو نحوي تحلیل	۷۱.....	د ځمکې څلور کیفیتونه
۱۰۳..... یادونه	۷۲.....	یو مطلب په یاد ولری
۱۰۳..... کفار په یو خبره ولاړ نه دي	۷۲.....	سوال جواب
۱۰۶..... د مشرکانو د شپږو اشتباهگانو رد	۷۳.....	د 'خُشوع' او 'هَفَس' معناوې
۱۰۷..... سوال جواب	۷۳.....	یوه پوښتنه او د هغې جواب
۱۰۹..... د 'قَضَم' او 'زَكَض' معناوې	۷۴.....	تبصره
۱۰۹..... سوال جواب	۷۴.....	'عَمُو' څه معنی؟
۱۱۱..... په دې مقام کې د 'لَفُو' معنی	۷۴.....	د 'ظَلَم' او 'هَضَم' ترمنځ فرق
۱۱۲..... د درېو لغاتو معناوې	۷۷.....	یوه پوښتنه او د هغې جواب
۱۱۳..... د الله ﷻ مخلوقات محصور نه دي	۷۸.....	د ایت شریف ارشاد
۱۱۳..... د پریستو تسبیحات او زمونږ نفس	۷۸.....	آدم ﷺ هېر دله وه
۱۱۴..... سوال جواب	۷۸.....	'عَزَم' څه معنی؟
۱۱۵..... د څو اشتباهگانو جوابونه	۸۱.....	سوال جواب
۱۱۷..... برهان التمانع	۸۲.....	پیغمبران علیهم السلام په عصمت کې دي
۱۱۸..... سوال جواب	۸۵.....	په 'أَهْبَطَا' کې څوک مخاطب دي
۱۱۸..... یو نحوي تحلیل	۸۵.....	'ضَنک' څه معنی؟
۱۱۹..... یوه پوښتنه او د هغې جواب	۸۵.....	تبصره
۱۲۲..... 'ثَفَقَة' څه معنی؟	۸۶.....	سوال جواب
۱۲۵..... د 'زَنَق' او 'فَتَق' معناوې	۸۷.....	روند په دوه ډوله دی
۱۲۶..... تبصره	۸۸.....	یوه مهمه مسئله
۱۲۶..... سوال جواب	۸۸.....	د 'تَهَى' معنی
۱۲۸..... هر ژوندی شی د اوبو څخه پیدا شوی دی	۹۲.....	غوره تفسیر
۱۲۹..... تبصره	۹۳.....	د پنځو لمونځونو استنباط
۱۲۹..... سوال جواب	۹۴.....	د ایتونو ارشاد
۱۳۰..... د 'فَج' معنی	۹۴.....	عظیمه او دایمه معجزه
۱۳۱..... د 'فَلک' معنی	۹۵.....	تبصره
۱۳۳..... 'ذَوَق' څه معنی؟		الأنبياء (۲۱)
۱۳۳..... یو نحوي تحلیل	۹۷.....	سریزه
۱۳۶..... د 'عَجَل' معنی	۱۰۰.....	'اَقْتَرَاب' څه معنی؟
۱۳۷..... سوال جواب	۱۰۱.....	سوال جواب

محتویات	۵۲۸	انیم نوک
۱۶۸..... د نوح ﷺ ښه راوي	۱۴۰.....	”بلاء“ یا ”بلاءة“ څه معنی؟
۱۶۹..... ”کرب“ څه معنی؟	۱۴۱.....	”اصحاب“ څه معنی؟
۱۷۱..... ځو نکات	۱۴۱.....	سوال جواب
۱۷۳..... سوال جواب	۱۴۲.....	”نفخة“ څه معنی؟
۱۷۳..... د ذکرې شوې فیصلې نظاير	۱۵۰.....	د ”رشد“ معنی
۱۷۵..... سوال جواب	۱۵۱.....	”تفائيل“ څه معنی؟
۱۷۶..... یادونه	۱۵۱.....	یادونه
۱۷۶..... د غرونو او مرغانو تسبیحات	۱۵۱.....	”کيد“ څه معنی؟
۱۷۷..... ”تبوس“ څه معنی؟	۱۵۱.....	یادونه
۱۷۷..... سوالونه او جوابونه	۱۵۲.....	ابراهيم ﷺ خپله نقشه عملې کړه
۱۷۸..... یادونه	۱۵۲.....	”جذاذ“ څه معنی؟
۱۸۰..... د اسرائیلیاتو په هکله زمونږ مکلفیت	۱۵۲.....	دلته د ”کبير“ معنی
۱۸۰..... د ایوب ﷺ څه حالات	۱۵۲.....	څه چې ابراهيم ﷺ غوښتل هغه وشوه
۱۸۱..... سوال جواب	۱۵۳.....	د ابراهيم ﷺ څخه استنطاق پیل شو
۱۸۲..... هم نجات او هم عوضونه	۱۵۴.....	سوال جواب
۱۸۶..... ذا الکفل څوک وه	۱۵۴.....	یوه پوښتنه او د هغې جواب
۱۸۷..... ذا النون د یونس ﷺ لقب دی	۱۵۵.....	یادونه
۱۸۸..... ”قدر“ د تنگی معنی هم ورکوي	۱۵۶.....	سوال جواب
۱۸۸..... درې تیاري	۱۵۶.....	هېر مونه شي
۱۸۹..... یادونې	۱۵۷.....	”تکس“ څه معنی
۱۸۹..... ”قرج“ څه معنی؟	۱۶۱.....	د متکبرانو دائمې کړنلارې
۱۸۹..... سوال جواب	۱۶۱.....	د ابراهيم ﷺ د اور کمیت او کیفیت
۱۹۰..... یوه پوښتنه او د هغې جواب	۱۶۲.....	”منجنیق“ څه شي ته ویل کیږي؟
۱۹۵..... غوره تفسیر	۱۵۳.....	هم انکار او هم اقرار
۱۹۶..... یادونه	۱۶۳.....	اور مکلف شو
۱۹۶..... ”حدب“ او ”تل“ څه معنی؟	۱۶۴.....	ابراهيم ﷺ نجات موندنه کړ
۱۹۷..... یو نحوي تحلیل	۱۶۴.....	سوال جواب
۱۹۷..... ”خصب“ څه معنی؟	۱۶۵.....	درې ملګري په لاره کښې څلور شوه
۱۹۸..... یادونه	۱۶۶.....	د ”نافلة“ معنی
۱۹۸..... سوال جواب	۱۶۷.....	نمرودیان په څه شي هلاک شوه
۱۹۸..... د ”زفير“ معنی	۱۶۷.....	د لوط ﷺ قوم ناپاکه کارونه کول
۱۹۸..... په دوزخ کښې کفار اوریدل نه شي کولی	۱۶۸.....	عاقبت په متقیانو پورې اختصاص لري

محتویات	۵۷۹	اتم نوک
۲۳۵..... دوه ډوله تفسیر	۱۹۹.....	د مفهوم عموم ته اعتبار دی
۲۳۷..... سوال جواب	۱۹۹.....	نزرع څه معنی؟
۲۳۷..... منجوس څوک دی؟	۲۰۰.....	یو تفسیری تحلیل
۲۳۹..... د رؤیه معنی	۲۰۴.....	دلته د الزبور د کلمې معنی
۲۳۹..... سجد دوه معناوې لري	۲۰۵.....	سوال جواب
۲۴۰..... سوالونه او جوابونه	۲۰۶.....	تبصره
۲۴۵..... د خمیم معنی	۲۰۶.....	یوه خاطره
۲۴۵..... صبر څه معنی؟	۲۰۸.....	بلاغ څه معنی؟
۲۴۶..... د مقامیع معنی	۲۰۸.....	نبي کریم ﷺ د ټولو عالمونو د پاره رحمت دی
۲۴۷..... سوال جواب		الحج (۲۲)
۲۴۷..... دوه ډوله تفسیر	۲۱۱.....	سریزه
۲۵۰..... یو نحوی تحلیل	۲۱۴.....	د زلزله معناوې
۲۵۰..... المسجد الحرام یا حرم شریف	۲۱۴.....	دلته زلزله په کومه معنی سره ده
۲۵۱..... د حرم شریف خصوصیات	۲۱۶.....	یوه پوښتنه او د هغې جواب
۲۵۱..... حرم شریف څومره ساحه ده	۲۱۶.....	تبصره
۲۵۴..... د نبوءاء معنی	۲۱۶.....	د هؤل څه معنی؟
۲۵۴..... سوال جواب	۲۲۱.....	سوال جواب
۲۵۵..... د ابراهیم علیه السلام اعلان	۲۲۱.....	د غلقه او مضقه معناوې
۲۵۵..... ضایر څه معنی؟	۲۲۲.....	د مخلقه او غیر مخلقه معناوې
۲۵۶..... سوال جواب	۲۲۲.....	تبصره
۲۵۶..... تبصره	۲۲۳.....	عجیبه یادونه
۲۵۷..... معلومي ورځې کومې ورځې دي	۲۲۳.....	سوال جواب
۲۵۸..... ایا د قربانیو د غوښو خوراک جائز دی؟	۲۲۳.....	هېر مونه شي
۲۵۸..... نقث څه معنی؟	۲۲۴.....	زذالة څه معنی؟
۲۵۸..... سوال جواب	۲۲۴.....	د همود معنی
۲۵۹..... درې طوافونه	۲۲۴.....	نیجه څه معنی؟
۲۵۹..... بیت العتیق د کعبې شریفې لقب دی	۲۲۵.....	سوال جواب
۲۶۲..... یو اعرابي تحلیل	۲۲۶.....	یوه پوښتنه او د هغې جواب
۲۶۳..... سوال جواب	۲۲۷.....	یوه پوښتنه او د هغې جواب
۲۶۴..... دوه ډوله تفسیر	۲۲۷.....	د څنگ تاوول (تکبر کول)
۲۶۴..... زور څه معنی؟	۲۳۱.....	حرف څه معنی؟
۲۶۵..... مشرک گرځېدل یا د اسمانه رالوېدل	۲۳۱.....	سوال جواب

نمبر توک	۵۸۰	محتویات
سوال جواب	۲۶۶	د 'سُلْطَان' معنی
هېر مونه شي	۲۶۶	'نَطْوَة' څه معنی؟
د قربانیو حکمتونه	۲۷۰	سوال جواب
'مَنْكَ' څه معنی؟	۲۷۰	د طالب او مطلوب مصداقات
د 'اِخْتَبَات' معنی	۲۷۰	دوه ډوله تفسیر
صرفي او نحوي تحلیلونه	۲۷۱	حق جهاد د کوم جهاد نوم دی؟
'صَوَاف' څه معنی؟	۲۷۱	په دین کېنې خرج نشته
'قَابِع' او 'مُقْتَر' څه معنی؟	۲۷۱	یو نحوي تحلیل
د جهاد اذن نازل شو	۲۷۶	سوال جواب
څلور ډوله عبادتخونې	۲۷۶	یوه پوښتنه او د هغې جواب
یادونه	۲۷۷	المؤمنون (۲۳)
'مَشِيد' څه معنی؟	۲۸۰	سریزه
سوال جواب	۲۸۰	'اِفْلَاح' څه معنی؟
یوه پوښتنه او د هغې جواب	۲۸۱	'خُشوع' څه معنی؟
د مشرکانو استهزاء	۲۸۳	یوه پوښتنه او د هغې جواب
سوال جواب	۲۸۴	'تَعَو' څه معنی؟
سوال جواب	۲۸۴	دوه ډوله تفسیر
'تَمَيِّي' څه معنی؟	۲۸۷	تبصره
دوه ډوله تفسیر	۲۸۸	د 'فُرُوج' معنی
تبصره	۲۸۹	سوال جواب
سوال جواب	۲۹۰	یوه پوښتنه او د هغې جواب
یوه پوښتنه او د هغې جواب	۲۹۰	یادونه
یادونه	۲۹۱	سوال جواب
'عَقِيم' د کومې ورځې لقب دی؟	۲۹۲	یوه پوښتنه او د هغې جواب
د 'نَعِيم' معنی	۲۹۳	تبصره
یوه پوښتنه او د هغې جواب	۲۹۶	یادونه
تبصره	۲۹۶	د 'سُلَالَة' معنی
یادونه	۲۹۷	د دوه وولغاتو (قَرَار، مَكِين) معناوې
د دوه وولغاتو (لَطِيف، خَبِير) معناوې	۳۰۰	یادونه
سوال جواب	۳۰۰	د 'خَلَقَا آخَر' معنی
د دوه وولغاتو (رَعُوف، رَحِيم) معناوې	۳۰۰	سوال جواب
د 'مَنْكَ' معنی	۳۰۲	یادونه

محتویات	۵۸۱	الرم لویک
۳۷۱ تبصره	۳۳۷	ظهور سماء خه معنی؟
۳۷۱ 'لکھوس' خه معنی؟	۳۳۷	سوال جواب
۳۷۱ یو صرفي او نحوي تحلیل	۳۳۸	ماثور تفسیر
۳۷۳ سوال جواب	۳۴۲	یوه پوښتنه او د هغې جواب
۳۷۳ یادونه	۳۴۳	یوه پوښتنه او د هغې جواب
۳۷۴ 'خروج' او 'خراج' خه فرق لري؟	۳۴۳	یوه عجیبه بې انصافی
۳۷۴ 'تکب' خه معنی؟	۳۴۳	یادونې
۳۷۶ متعدد تفسیرونه	۳۴۴	سوال جواب
۳۷۸ یو صرفي تحلیل	۳۴۸	'قرنا اخرین' خه معنی؟
۳۷۸ تبصره	۳۴۸	سوال جواب
۳۸۱ سوال جواب	۳۴۹	یو نحوي تحلیل
۳۸۱ 'درا' خه معنی؟	۳۴۹	یوه پوښتنه او د هغې جواب
۳۸۵ خو وضاحتونه	۳۵۰	سوال جواب
۳۸۶ د 'سبحر' یوه معنی	۳۵۰	تبصره
۳۸۹ خو ټکي	۳۵۱	دلته د 'ما' توری زائد نه دی
۳۹۰ د 'آذفح' معنی	۳۵۱	'غشاء' خه معنی؟
۳۹۰ 'همنز' خه معنی؟	۳۵۲	د 'ثرا' د کلمې تحلیل
۳۹۰ سوال جواب	۳۵۳	یادونه
۳۹۱ 'برزخ' خه معنی؟	۳۵۳	د 'احادیث' د کلمې تحلیل
۳۹۵ سوال جواب	۳۵۶	سوال جواب
۳۹۵ په اینونو کښې تناقض نشته	۳۵۶	د خو لغاتو معناوې
۳۹۶ د 'لفح' او 'کلوخ' معناوې	۳۵۷	تبصره
۳۹۷ 'حنا' خه معنی؟		د ټولو پیغمبرانو علیهم السلام او ټولو مؤمنانو
۳۹۷ یادونه	۳۵۹	مشترک ارشاد
۳۹۹ په دنیا کښې د کفارو عمر	۳۶۰	'أمة' خه معنی؟
۴۰۰ دوه تحلیلونه	۳۶۰	هر مو نه شي
۴۰۰ یادونه	۳۶۰	'زبزة' خه معنی؟
	۳۶۱	د 'غمره' معنی
النور (۲۴)	۳۶۴	ماثور تفسیر
۴۰۲ سریزه	۳۶۹	غوره تفسیر
۴۰۶ یو اعرابي تحلیل	۳۷۰	'جوار' خه معنی؟
۴۰۶ سوال جواب	۳۷۰	سوال جواب

محتویات	۵۸۳	آدم نوک
۴۳۸..... د حدودو دولونه	۴۰۶	د 'رأفة' د کلمې معنی
۴۳۸..... د 'جند' معنی	۴۰۷	طائفه خومره خلکو نه ویل کېږي
۴۳۹..... د انېست لگول ستاسو د پاره په خبر تمام شو	۴۰۸	ابا په حد کښې تغریب شامل دی؟
۴۳۹..... د عابښې سرطاب قضائل	۴۰۸	سوال جواب
۴۳۹..... گناهونه د عمل په اندازه	۴۰۹	ابا د حد سره د تغریب ثبوت څه نظایر لري؟
۴۴۰..... د بهتان مونس څوک وه؟	۴۱۱	رحم هم په ایت شریف باندې زیادت دی
۴۴۰..... ابا په دې بهتان کښې څوک په حد کې شو	۴۱۲	هېر مونه شي
۴۴۱..... تاسو ولې د بهتان ره ونه کړې؟	۴۱۳	عجیبه قیصه
۴۴۲..... تبصره	۴۱۴	د رحم سره د درو وهل نه جمعه کېږي
۴۴۳..... دروغژنان څوک دي؟	۴۱۵	په رحم کښې احسان ضرور دی
۴۴۳..... سوال جواب	۴۱۶	مشکل المراد ایت
۴۴۴..... 'إفاحة' څه معنی؟	۴۱۷	د اشکال څخه د وتلو لاري
۴۴۴..... درې گناهونه	۴۱۹	یوه پوښتنه او د هغې جواب
۴۴۴..... تاسو نه څه په کار وه؟	۴۱۹	سوال جواب
۴۴۵..... سوال جواب	۴۲۰	تغزیر څه معنی؟
۴۴۶..... خویا داسې ونه کړئ	۴۲۰	د محارمو سره نکاح
۴۴۶..... د گناه اشاعت خوښول هم گناه ده	۴۲۱	لوطې هم باید تغزیر شي
۴۴۷..... یادونه	۴۲۱	سوال جواب
۴۴۷..... سوال جواب	۴۲۱	څوک چې خاړو ته ورشي
په ځینو مهمو موضوعاتو کښې د وحې د	۴۲۳	څو ټکي
تألیدلو حکمت	۴۲۴	په قذف باندې سړی فاسق ګرځي
د دې ایتونو یو نظیر	۴۲۴	سوال جواب
د 'وَلَا تَأْتِلْ' کلمه د څه شي څخه اشتقاقه		ایا د محدود فی القذف شهادت همېشه
شوي ده	۴۲۵	مردود دی؟
سوال جواب	۴۲۹	د لعان په ارتباط څو ټکي
د ابو بکر صدیق په اجابت	۴۳۰	سوال جواب
دوه ډوله تفسیر	۴۳۱	د لعنت او غضب څه فرق دی؟
هېر مونه شي	۴۳۱	د لعان نتیجه
د یوې ژبې انکار او شهادت	۴۳۲	نحوي تحلیلونه
متعدد تفسیرونه	۴۳۵	د افک واقع
تبصره		
څو ټکي		

محتویات	۵۸۳	انیم توک
۴۸۲..... ایا د ښخو اواز هم ستر دی؟	۴۶۱.....	د "استیناس" د کلمې تحلیل
۴۸۳..... تاسو ټول تر به تائب شئ	۴۶۲.....	تبصره
۴۸۶..... څو ټکي	۴۶۲.....	اول کلام دی او که سلام؟
۴۸۸..... سوال جواب	۴۶۳.....	تبصره
۴۸۹..... څو نکات	۴۶۳.....	ایا د دروازي ټکول اذن غوښتل دي؟
۴۹۱..... دا شرط احترازي نه دی	۴۶۴.....	اجازه غوښتل ترڅو؟
۴۹۱..... یو نحوي تحلیل	۴۶۵.....	اجازه غوښتونکی باید څنگه ودرېږي؟
۴۹۲..... دوه ډوله تفسیر	۴۶۵.....	هېر مونه شي
۴۹۳..... تبصره	۴۶۶.....	یوه پوښتنه او د هغې جواب
۴۹۵..... د "ترب" په ارتباط څه معلومات	۴۶۶.....	غیر مسکونه کورونه
۴۹۷..... د تمثيل د ارکانو وضاحت	۴۶۷.....	"متاع" څه معنی؟
۴۹۸..... د تمثيل تطبيق	۴۶۷.....	ضرورت د اجازه اخستلو مخه نیسي
۴۹۹..... د تمثيل گټه	۴۶۹.....	څو ټکي
۴۹۹..... سوال جواب	۴۷۰.....	څو گټور معلومات
۴۹۹..... یو نحوي تحلیل او وضاحتونه	۴۷۱.....	د عورت تعریف او ډولونه
۵۰۰..... سوال جواب	۴۷۲.....	محرم او نامحرم څوک څوک دي؟
۵۰۲..... مستانغه جمعه او د هغې حاصل	۴۷۲.....	د "زینت" تعریف او ډولونه
۵۰۴..... او مری مثال	۴۷۳.....	ایا د زنانه وو مخ او لاسونه عورت دي؟
۵۰۶..... یو اشکال او د هغه د حل کولو طریقه	۴۷۴.....	تبصره
۵۰۶..... سوال جواب	۴۷۶.....	سوال جواب
۵۰۷..... دویم مثال	۴۷۶.....	"جَنِب" څه معنی؟
۵۰۷..... د دوهم مثال لنډیز	۴۷۷.....	بیا هم د "زینت" کلمه
۵۱۱..... هر شی د الله ﷻ تسبیحات وايي	۴۷۷.....	سوال جواب
۵۱۲..... سوال جواب		د رضاع خپلوان هم د نسبي خپلوانو
۵۱۲..... دوه لغات	۴۷۸.....	غوندې دي
۵۱۳..... ایا په اسمان کې د ډلې غرونه شته؟	۴۷۸.....	مسلمانې ښځې هم محرمې دي
۵۱۳..... یو تطبيق	۴۷۸.....	وینځه هم محرمه ده
۵۱۴..... یادونه	۴۷۹.....	یوه پوښتنه او د هغې جواب
۵۱۴..... هره دابه د اوبو څخه پیدا کړی شوې ده	۴۷۹.....	"إِرْبَة" څه معنی؟
۵۱۵..... یو تذکر	۴۸۰.....	تبصره
۵۱۷..... سوال جواب	۴۸۰.....	"ظُهُور" څه معنی؟
۵۱۷..... "إِذْعَان" څه معنی؟	۴۸۱.....	اوه گونې احکام
۵۱۷..... د ایت ارشاد		